

بِسْمِ اللّٰهِ الرَّحْمٰنِ الرَّحِیْمِ

ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِیْنَ ۝۲

یہ (قرآن) کوہ کتاب ہے جس (کلام اللہ ہونے) میں کوئی شک نہیں ہے۔
(یہ) ہدایت ہے ان پر مہیزگاروں کیلئے

جلد اول

مستطاب
کتاب

فِیْضِیَّاتِ الرَّحْمٰنِ

تَفْسِیْرُ الْقُرْاٰنِ

از افاد اعلیٰ

مجمع المدینۃ الزمان لاہور

مفسر قرآن حجۃ الاسلام حضرت العیاض

آیة اللہ علیہ السلام
محمد حسین نجفی

ناشر

مصباح القرآن ٹرسٹ لاہور پاکستان

جملہ حقوق بحق ناشر محفوظ ہیں۔

نام کتاب----- فیضان الرحمن
جلد----- جلد اول
مصنف----- آیت اللہ الشیخ محمد حسین الخفنی دام ظلہ
کمپوزنگ----- فضل عباس سیال (المحمد گرافکس لاہور)
ڈیزائننگ و سیٹنگ----- قلب علی سیال فون: 0301-7229417
سال اشاعت----- 2013ء
ناشر----- مصباح القرآن ٹرسٹ لاہور
ہدیہ-----

ملنے کا پتہ

قرآن سینٹر 24 الفضل مارکیٹ اردو بازار لاہور

فون نمبرز۔ 042-37314311, 0321-4481214

بِسْمِ اللّٰهِ الرَّحْمٰنِ الرَّحِیْمِ

عرض ناشر

قارئین کرام!-----السلام علیکم ورحمۃ اللہ وبرکاتہ
 الْحَمْدُ لِلّٰهِ! مصباح القرآن ٹرسٹ-----عہدِ حاضر کی بعض عظیم ترین تفاسیر و تالیفات کی
 نشر و اشاعت کے سلسلہ میں ایک عظیم اور پُر وقار مرکز کی حیثیت سے اُمت مسلمہ کیلئے اپنی عاجزانہ خدمات انجام
 دے رہا ہے۔ ادارہ ہذا کی یہ شہرت اللہ تعالیٰ کے فضل و کرم اور آپ حضرات کی تائید و اعانت کا ثمرہ ہے۔
 مہربان، رحیم و کریم خالق نے ”انسان“ کو اپنی تمام مخلوقات میں عزت و شرف کے تاج سے مزین
 فرما کر فلک نیلگوں کے زیر سایہ نعمتِ انواع و اقسام سے سرشار، فکری و نظری نشانیوں سے مرصع ایسے قطعہ
 ارض پر متمکن فرمایا۔ جہاں ہر روز آفتاب عالمِ ظلمات اللیل کو فاش کرتے ہوئے نجوم و قمر کے تسلط کو دامنِ فلک
 میں گوشہ نشین کر دیتا ہے اور اپنے فیوضاتِ پُر وقار سے ہر ذی روح کے اندر زندگی کی ہلچل کو تیز تر کر دیتا ہے۔
 نظامِ شمس و قمر کی ان ضیاءوں سے ہر ذی روح اپنی اپنی استطاعتِ بصارت و بصیرت کے مطابق فیض
 یاب ہوتا ہے۔ نباتات اپنی صغیر کلیوں اور حسین پھولوں کے ذریعے شبنم و قمر کی مٹھاس سے لطف اندوز ہوتے
 ہیں چرند و پرند سورج کی کرنوں سے سینہ ارض پر غذائی نعمات پا کر مسرور ہوتے ہیں۔ درندے تاریکیوں کو جال
 سمجھ کر اور روشنیوں کو غنیمت جان کر دھرتی پہ جلوہ فگن حُسنِ زندگی کو اپنی ہوس کا نشانہ بناتے ہیں۔ سورج کی
 تمازت خیز کرنیں ہوں یا چاند کی دلنشین شعاعیں، صاحبانِ بصیرت کیلئے تاریکیوں سے نکل کر اُجالوں سے
 مستفیض ہونے کی نوید ہیں۔

لہذا وہ پاکیزہ نفوس کے حامل اہل بصیرت جو روشنیوں کے منتظر ہوتے ہیں، وہ خوابِ غفلت میں مدہوش
 گہری نیند نہیں سوتے بلکہ جو نہی ظلمات اللیل اٹھتے ہیں، وہ اپنی منزل کی طرف رواں دواں ہو جاتے ہیں۔ مگر وہ
 مریض نفوس جنہیں قدرت کی ایسی عظیم نعمتوں سے فیضیاب ہونا ہی نہیں آتا وہ سورج کے اس نورِ بے کراں کے
 سامنے بے فیض ہو کر اپنے مستقبل سے بے خبر، مایوسیوں کے شکنجے میں مقفوس، پردے کی اوٹ میں چادر اُوڑھ

فہرست مضامین جلد اول

۲۵	مقدمات تفسیر قرآن
۲۵	پہلا مقدمہ
۲۵	لفظ قرآن کے لغوی اور اصطلاحی معنی کی توضیح:
۲۶	قرآن و حدیث قدسی اور عام حدیث میں فرق
۲۶	دوسرا مقدمہ
۲۶	قرآن مجید پیغمبر اسلام ﷺ کا معجزہ خالدہ ہے
۲۷	معجزہ کی تعریف
۲۹	قرآن کے وجوہ اعجاز
۳۱	تیسرا مقدمہ
۳۱	قرآن ایک جامع کتاب
۳۲	چوتھا مقدمہ
۳۲	سرکار محمد و آل محمد ﷺ ہی قرآنی علوم کے حقیقی عالم ہیں
۳۴	پانچواں مقدمہ
۳۴	نزول قرآن اور اس کی تاریخ کا بیان:
۳۶	چھٹا مقدمہ
۳۶	پیغمبر اسلام ﷺ کی وفات حسرت آیات کے بعد جمع قرآن کا بیان
۳۸	ایک غلط نقطہ خیال کا ابطال
۳۹	ساتواں مقدمہ
۳۹	مقدار قرآن اور مسئلہ تحریف قرآن کا بیان
۴۰	تحریف کے حقیقی مطلب و مفہوم کی تعیین
۴۲	موجودہ قرآن کی توثیق از ائمہ اہل بیت علیہم السلام

- ۴۵ ----- ایک اشکال کا ابطال
- ۴۶ ----- بعض منصف مزاج علمائے اہل سنت کی زبانی ہمارے مومن بالقرآن ہونے کی تصدیق
- ۴۷ ----- شیعہ روایات تحریف کا الزامی جواب
- ۴۷ ----- روایات اہل سنت سے قرآنی سوروں میں تحریف:
- ۴۹ ----- روایات اہل سنت سے قرآنی آیات میں تحریف
- ۵۱ ----- دو ٹوک فیصلہ
- ۵۱ ----- ایک تاویل علیل کا ابطال
- ۵۳ ----- بعض علماء کے قائل تحریف ہونے سے پورے مذہب کا قائل ہونا لازم نہیں آتا
- ۵۳ ----- قائلین تحریف کی پہلی دلیل
- ۵۵ ----- نظریہ تحریف کے ابطال پر دو آیتوں کے ساتھ غلط استدلال
- ۵۸ ----- ایک وہم کا ازالہ
- ۵۹ ----- آٹھواں مقدمہ
- ۵۹ ----- قرآن کے سات حرفوں پر نازل ہونے کی تشریح اور اس کا ابطال
- ۶۰ ----- نواں مقدمہ
- ۶۰ ----- تمسک بالقرآن اور اختلاف روایت کے وقت ان کو قرآن پر پیش کرنے کا حکم
- ۶۳ ----- دسواں مقدمہ
- قرآن اور عترت کے ساتھ تمسک کرنے کا حکم اور اس بات کی وضاحت کہ مذہب وہ صحیح ہے جو قرآن و عترت کے مطابق ہے:
- ۶۳ -----
- ۶۵ ----- گیارہواں مقدمہ
- ۶۵ ----- ایمان و عمل کے لازم و ملزوم ہونے کا بیان
- ۶۶ ----- بارہواں مقدمہ
- ۶۶ ----- محکم و متشابہ آیات کا بیان اور ان کی تشریح
- ۶۶ ----- محکم و متشابہ کی تعریف
- ۶۸ ----- تیرہواں مقدمہ

۶۸	تفسیر بالرائے کی حرمت اور اس کی تشریح
۶۹	چودھواں مقدمہ
۶۹	تفسیر قرآن کا مفہوم اور اس کے طریقہ کار کا بیان
۷۲	پندرہواں مقدمہ
۷۲	تلاوت قرآن کے اجر و ثواب کا بیان
۷۳	سولہواں مقدمہ
۷۳	تلاوت قرآن کے آداب و مستحبات کا بیان
۷۴	سترہواں مقدمہ
۷۴	رموز و علامات وقف کا بیان
۷۶	اٹھارہواں مقدمہ
۷۶	قرآن مجید کے متعلق بعض مفید معلومات کا بیان
۷۷	انیسواں مقدمہ
۸۲	بیسواں مقدمہ
۸۲	طریقہ آداب قرأت باعتبار مخارج
سُورَةُ الْفَاتِحَةِ	
۸۳	
۸۵	اس سورہ مبارکہ کا زمانہ نزول
۸۵	سورہ الحمد کے مختلف نام
۸۸	یہ سورہ اور بسم اللہ تعلیم المسلمہ ہے
۸۸	اس سورہ کی آیات کی تعداد
۸۸	بسم اللہ کے فضائل
۸۹	بسم اللہ سے کام کی ابتداء کرنے کے فوائد
۹۰	سورہ برائت کے سوا بسم اللہ ہر سورہ کا جزء ہے
۹۱	بسم اللہ کے فقہی احکام؟
۹۲	بسم اللہ کی خموی ترکیب

- ۹۲ ----- استغاذہ کا بیان
- ۹۳ ----- سورہ الحمد کی سات آیتیں کونسی ہیں؟
- ۹۳ ----- سورہ الحمد کے مطالب کا خلاصہ
- ۹۳ ----- اس اجمال و تفصیل کا ایک اور منظر
- ۹۵ ----- دین حق کا حاصل اور سورہ فاتحہ!
- ۹۵ ----- سورہ فاتحہ کی تفسیر
- ۹۷ ----- یہ عالم کس قدر ہیں؟
- ۹۹ ----- رحمن و رحیم کا باہمی فرق
- ۱۰۱ ----- روز جزا کی ملکیت کی خصوصیت
- ۱۰۲ ----- چند فقہی مسائل
- ۱۰۳ ----- استعانت کے احکام
- ۱۰۴ ----- وسیلہ اختیار کرنے کا حکم اور اس کا طریقہ کار
- ۱۰۵ ----- ایسا نعبد و ایسا نستعین میں جمع کے صحیح استعمال کرنے کی حکمتیں
- ۱۰۶ ----- ہدایت کے معنی اور اس کے اقسام
- ۱۰۷ ----- ایک سوال اور اس کا جواب
- ۱۰۸ ----- صراط مستقیم کیا ہے؟
- ۱۰۹ ----- صراط مستقیم کی مزید وضاحت
- ۱۰۹ ----- یہ انعام یافتہ انسان کون ہیں؟
- ۱۱۰ ----- یہ مغضوب علیہم اور ضالین کون ہیں؟
- ۱۱۱ ----- ایک ایراد اور اس کا جواب
- ۱۱۲ ----- سورہ فاتحہ کی تعلیمی روح
- ۱۱۳ ----- سُورَةُ الْبَقَرَةِ
- ۱۱۳ ----- اس سورہ کی وجہ تسمیہ
- ۱۱۳ ----- یہ سورہ مدینہ میں نازل ہوا

- ۱۱۴ ----- اس سورہ کے مضامین کا خلاصہ
- ۱۱۶ ----- اسلوب خطاب و انداز بیان
- ۱۱۸ ----- سورہ بقرہ کے فضائل

سُورَةُ الْبَقَرَةِ ----- ۱۱۹

- ۱۲۰ ----- حروف مقطعات کے تکررات کے حذف کے بعد ایک لطیف استخراج
- ۱۲۲ ----- قرآن طبعی علوم کی کتاب نہیں ہے
- ۱۲۳ ----- ایک سوال اور اس کا جواب:
- ۱۲۳ ----- تقویٰ کا لغوی و اصطلاحی مفہوم
- ۱۲۴ ----- تقویٰ کی پہچان کے علامات:
- ۱۲۴ ----- (الف) ایمان بالغیب
- ۱۲۵ ----- (ب) اقامہ صلوٰۃ
- ۱۲۶ ----- (ج) انفاق فی سبیل اللہ
- ۱۲۷ ----- (د) ایمان بما انزل الیک وما انزل من قبلك
- ۱۲۷ ----- یہ آیت ختم نبوت کی بین دلیل ہے
- ۱۲۷ ----- (ح) ایمان بالآخرۃ۔
- ۱۲۹ ----- کفر کیا ہے اور کن چیزوں کے انکار سے آدمی کافر بنتا ہے؟
- ۱۳۲ ----- اسلام میں منافقوں کے وجود اور ان کی ضرر رسانیوں کا تذکرہ
- ۱۳۳ ----- منافقین کی مختلف اقسام کا بیان
- ۱۳۴ ----- پیغمبر اسلام صلی اللہ علیہ وآلہ وسلم کی وفات کے وقت منافقین موجود تھے:
- ۱۳۴ ----- منافق کسے کہا جاتا ہے؟
- ۱۳۵ ----- قرآن پیغمبر اسلام صلی اللہ علیہ وآلہ وسلم کا معجزہ خالدہ ہے
- ۱۳۸ ----- قرآن کے وجوہ اعجاز
- ۱۳۸ ----- پیغمبر اسلام صلی اللہ علیہ وآلہ وسلم کو معجزہ خالدہ عطا کرنے کی وجہ
- ۱۳۸ ----- اچھی چیز کا شوق اور بری چیز کا خوف انسانی فطرت میں داخل ہے

- ۱۴۹ ----- اسلام میں نجات کا دار و مدار ایمان اور اچھے کام پر ہے
- ۱۵۰ ----- نجات کے سلسلہ میں ایمان اور نیک کام کا باہمی فرق
- ۱۵۱ ----- جنت کی بعض نعمتوں کا تذکرہ
- ۱۵۵ ----- دین میں جبر و تفویض نہیں ہے بلکہ اصل معاملہ ان کے بین بین ہے
- ۱۵۶ ----- موہم جبر آیات کی دو معقول تاویلیں
- ۱۵۶ ----- فاسق کا مفہوم
- ۱۵۷ ----- یہاں دو باتیں قابل غور ہیں
- ۱۵۸ ----- چیزوں میں اصل اباحت پر استدلال
- ۱۶۰ ----- آسمان کے ٹھوس ہونے یا صرف حد نظر ہونے کا بیان:
- ۱۶۰ ----- سات آسمانوں کا تذکرہ
- ۱۶۲ ----- ۱۔ لفظ ”اذ“ کی تحقیق
- ۱۶۳ ----- ۲۔ لفظ ”ملائکہ“ کی تحقیق
- ۱۶۳ ----- (۳) فرشتوں پر ایمان کے جزاء ایمان ہونے اور ان کی حقیقت کا بیان:
- ۱۶۳ ----- ۴۔ ملائکہ کی کثرت تعداد
- ۱۶۴ ----- ۵۔ فرشتوں کے مختلف اقسام
- ۱۶۵ ----- ۶۔ فرشتے معصوم ہیں
- ۱۶۵ ----- ۷۔ خدا نے فرشتوں سے یہ گفتگو کس عنوان سے کی تھی کہ ”میں زمین پر خلیفہ بنانے والا ہوں؟“
- ۱۶۵ ----- ۸۔ فرشتوں نے کس بنا پر کہا تھا تو اسے پیدا کر رہا ہے اور خلیفہ بنا رہا ہے جو خون ریزی کرے گا اور فساد پھیلانے گا
- ۱۶۶ ----- ۹۔ اب رہی اس بات کی تحقیق کہ آیا فرشتوں کی یہ بات بطور اعتراض تھی یا بطور استفہام؟
- ۱۶۸ ----- قرآنی معیار خلافت
- ۱۷۲ ----- یہ سجدہ کس قسم کا تھا؟
- ۱۷۴ ----- ایک شبہ کا ازالہ
- ۱۷۵ ----- عصمت انبیاء کا بیان

- ۱۷۵ ----- عصمت انبیاء کی ایک عقلی دلیل
- ۱۷۶ ----- عصمت انبیاء کی ایک شرعی دلیل
- ۱۷۶ ----- وہ آیات جن سے جناب آدم علیہ السلام کا گنہگار ہونا ثابت کیا جاتا ہے۔
- ۱۷۷ ----- ان ایرادات کے مختصر مگر جامع جوابات
- ۱۸۲ ----- بنی اسرائیل کا تذکرہ اور ان کے عروج و زوال کی داستان
- ۱۸۴ ----- بنی اسرائیل پر خدا کے حسانات کا اجمالی تذکرہ
- ۱۸۵ ----- ان احسانات کے چند تقاضے ہیں؟
- ۱۸۵ ----- اس عہد و پیمان سے کیا مراد ہے؟
- ۱۸۵ ----- وعدہ کی وفا واجب ہے
- ۱۸۶ ----- دوسروں کی نیکی یا گناہ کا سبب بننے والا اس نیکی یا برائی میں برابر کا شریک ہوتا ہے
- ۱۸۷ ----- دین فروشی حرام ہے
- ۱۹۲ ----- قرآن میں تکرار کی حکمت
- ۱۹۴ ----- فرعون کے بنی اسرائیل کے بچوں کو قتل کرنے کا سبب
- ۱۹۵ ----- لفظ آل کی تشریح
- ۱۹۶ ----- بداء کا مختصر بیان
- ۲۰۰ ----- اس واقعہ کے نتائج:
- ۲۰۵ ----- دعا اور حدیث وغیرہ میں الفاظ کے اندر رد و بدل کرنے کا شرعی حکم؟
- ۲۰۷ ----- یہودی ذلت و مسکنت کا تذکرہ
- ۲۱۱ ----- ایک ایراد اور اس کا جواب
- ۲۱۳ ----- یوم السبت کی حرمت پائمال کرنے کے نتیجے میں ایک قوم کے مسخ ہونے کا تذکرہ
- ۲۲۰ ----- تحریف کا مفہوم اور اس کی قسمیں
- ۲۲۱ ----- منافقین یہودی بعض کارستانیوں کا تذکرہ
- ۲۲۵ ----- ماں باپ سے احسان کرنے کا حکم
- ۲۳۲ ----- اس امت کے یہود کا تذکرہ

- ۲۳۷ ----- قرآن کے مصدق کتب ہونے کا مفہوم
- ۲۴۰ ----- درس عبرت
- ۲۴۵ ----- جادو کے دو مراکز کا تذکرہ
- ۲۴۶ ----- ایک اشتباہ کا ازالہ
- ۲۴۷ ----- سحر یعنی جادو کی حقیقت؟
- ۲۴۸ ----- جادو کے فقہی احکام
- ۲۴۸ ----- اذن اللہ کا مفہوم
- ۲۵۲ ----- بعض ناسخ و منسوخ آیات کا تذکرہ
- ۲۵۳ ----- نسخ و انشاء میں فرق؟
- ۲۵۳ ----- قرآن میں ناسخ و منسوخ کے وجود میں اختلاف کا بیان
- ۲۵۸ ----- مسلمانوں کے لئے لائحہ فکریہ
- ۲۶۸ ----- امام کا مقام
- ۲۷۱ ----- جناب خلیل کی وہ دعائیں جو بیوی بچہ کو چھٹیل میدان میں چھوڑتے وقت کہیں
- ۲۷۴ ----- وہ امت مسلمہ کون ہے؟
- ۲۷۴ ----- پیغمبر اسلام کے آباء و اجداد حقیقی مسلمان تھے
- ۲۸۶ ----- تحویل قبلہ کا بیان
- ۲۸۷ ----- تحویل قبلہ کی غرض و غایت
- ۲۸۷ ----- امت و وسط کی وضاحت:
- ۲۸۸ ----- ایک غلط استدلال کا ابطال
- ۲۹۸ ----- ذکر خدا کے اقسام اور ذکر خدا کا مفہوم
- ۲۹۹ ----- شہداء کی حیات جاوید کا تذکرہ
- ۳۰۰ ----- ہمیں حیات شہداء کا شعور نہیں ہے
- ۳۰۱ ----- دنیوی مصائب و شدائد کا فلسفہ
- ۳۰۱ ----- صبر کی تعریف اور اس کا مفہوم

- ۳۰۶ ----- حق و حقیقت کو چھپانے کی مذمت
- ۳۰۷ ----- لعنت کا صحیح مفہوم
- ۳۰۷ ----- توبہ کا مفہوم
- ۳۰۸ ----- معرفت تو حید بدیہی ہے یا نظری؟ اور تو حید کی کچھ نشانیوں کا تذکرہ
- ۳۱۱ ----- قیامت کے دن جھوٹے پیرومرد ایک دوسرے پر تبرا کریں گے
- ۳۱۳ ----- جائز و ناجائز کی حدود کا خیال رکھ کر حلال لذائذ کا استعمال جائز ہے
- ۳۱۴ ----- اسلام میں اسلاف کی کورانہ تقلید کرنا روا نہیں ہے
- ۳۱۷ ----- بعض حرام جانوروں کا بیان
- ۳۱۹ ----- غیر اللہ کے نام جانور نامزد کرنے کا حکم؟
- ۳۱۹ ----- علماء سوء کے کردار پر تنقید
- ۳۲۰ ----- علماء حق کے کردار کی تعریف
- ۳۲۲ ----- ظاہری اعمال اور اصل مقاصد کا تذکرہ
- ۳۲۲ ----- زندہ تو میں اصل مقاصد پر زیادہ توجہ دیتی ہیں
- ۳۲۳ ----- اسلامی قصاص اور دور جاہلیت والے قصاص میں موازنہ؟
- ۳۲۷ ----- اسلام میں وصیت کرنے کی اہمیت
- ۳۳۰ ----- روزہ کا وجوب اور اس کا فلسفہ
- ۳۳۲ ----- ماہ رمضان کی فضیلت اور نزول قرآن کی کیفیت
- ۳۳۵ ----- دعائے صرف عبادت ہے بلکہ عبادت کا مغز ہے
- ۳۳۵ ----- بعض دعاؤں کے قبول نہ ہونے کے وجوہ
- ۳۳۶ ----- ماہ رمضان کی راتوں میں بیویوں سے مباشرت کرنا جائز ہے
- ۳۳۶ ----- مرد و عورت میں چولی دامن کا تعلق ہے
- ۳۳۷ ----- روزہ کا وقت
- ۳۳۷ ----- اعتکاف کا بیان
- ۳۳۹ ----- شرعی جواز کے بغیر ایک دوسرے کے مال میں تصرف کرنا حرام ہے

- ۳۴۰ ----- چاند کے گھٹنے بڑھنے میں کیا حکمت پوشیدہ ہے؟
- ۳۴۰ ----- شریعت میں شمسی سال مقرر کرنا جائز نہیں ہے
- ۳۴۲ ----- جہاد کے اقسام اور ان کے احکام
- ۳۴۴ ----- اسلامی جہاد کے خصوصیات
- ۳۴۴ ----- اسلام جارحیت کی اجازت نہیں دیتا
- ۳۴۵ ----- فتنہ پردازی قتل سے زیادہ سنگین جرم ہے
- ۳۴۵ ----- اسلامی جہاد کا فلسفہ
- ۳۴۷ ----- اشہر حرم اور ان کے احکام
- ۳۴۸ ----- اپنے آپ کو ہلاکت میں ڈالنا حرام ہے
- ۳۴۹ ----- احسان کی وضاحت
- ۳۴۹ ----- حج کے اقسام اور حج و عمرہ تمتع کے ارکان کا اجمالی بیان
- ۳۵۱ ----- منیٰ میں حاجی کی قربانی کا بیان
- ۳۵۲ ----- اشہر حج میں تقدیم و تاخیر جائز نہیں ہے
- ۳۵۳ ----- رخت و فسوق وغیرہ کی وضاحت
- ۳۵۳ ----- بہترین زاد سفر تقویٰ ہے
- ۳۵۵ ----- من پسند طریقہ سے عبادت جائز نہیں ہے
- ۳۵۷ ----- عبادت اسی طرح کرنی چاہیے جس طرح خدا اور ہادیاں برحق ہمیں تعلیم دیں
- ۳۵۸ ----- دعاؤں میں خدا سے کیا طلب کرنا چاہیے؟
- ۳۶۱ ----- بعض منافقین کی روش و رفتار کا تذکرہ
- ۳۶۳ ----- ایک تفسیر بالرائے کا تذکرہ
- ۳۶۴ ----- اسلام میں دوغلی روش جائز نہیں ہے
- ۳۶۷ ----- اللہ تعالیٰ کے سفید بادلوں کے سایہ میں آنے کا مطلب
- ۳۶۸ ----- دنیوی نعمتوں کی فراوانی محبوب خدا اور تہی دامن دشمن خدا ہونے کی دلیل نہیں ہے
- ۳۷۰ ----- آغاز میں سب لوگ ’ملت واحدہ‘ پر تھے تو پھر اختلاف کیسا؟

- ۳۷۱ ----- خدا نے انبیاء کو اختلاف رفع کرنے کے لئے بھیجا۔
- ۳۷۲ ----- دین کے علمبرداروں کی حالت زار -----
- ۳۷۵ ----- صدقہ اور اس کا مصرف -----
- ۳۷۶ ----- دشمنان اسلام کے غلط پروپیگنڈہ کا جواب -----
- ۳۷۸ ----- مرتد کی تعریف اور اس کی سزا؟ -----
- ۳۷۸ ----- مرتد کی سخت سزا کا فلسفہ -----
- ۳۷۹ ----- احباط و تکفیر اور موازنہ کا تذکرہ -----
- ۳۸۱ ----- شراب اور جو کی حرمت اور اس حرمت کے تدریجاً نازل ہونے کا بیان -----
- ۳۸۲ ----- شراب اور جو کی بعض برائیوں کا تذکرہ -----
- ۳۸۳ ----- یتیموں کے ساتھ حسن سلوک کا حکم -----
- ۳۸۶ ----- اہل اسلام اور کفار کے باہمی عقد و ازدواج کی حرمت کا بیان -----
- ۳۸۸ ----- حائض کے احکام -----
- ۳۸۹ ----- عورتیں تمہاری کھیتیاں ہیں..... کا صحیح مفہوم -----
- ۳۹۰ ----- اللہ کو اپنی قسموں کا نشانہ نہ بناؤ -----
- ۳۹۱ ----- لغو قسم پر مواخذہ نہیں ہے -----
- ۳۹۳ ----- ’ایلاء‘ کا شرعی مفہوم اور اس کے احکام -----
- ۳۹۳ ----- عدت گزارنے کا بیان -----
- ۳۹۴ ----- عدت گزارنے کی حکمتیں -----
- ۳۹۴ ----- زن و شوہر کے باہمی حقوق کا تذکرہ اور اسلام سے پہلے عورت کی حیثیت -----
- ۳۹۶ ----- طلاق رجعی کی حدود و قیود -----
- ۳۹۸ ----- طلاق خلع کا بیان اور اس کے احکام -----
- ۴۰۰ ----- طلاق رجعی کے بارے میں کچھ ہدایت -----
- ۴۰۲ ----- بچہ کو دودھ پلانے کی مدت اور اس کے متعلقہ احکام -----
- ۴۰۳ ----- بچہ کے معاملہ میں اس کے ماں باپ کو نقصان نہ پہنچایا جائے۔ -----

- ۴۰۶ ----- عدت وفات اور اس کے متعلقہ مسائل
- ۴۰۷ ----- عقد کے خواہشمند کو عدت کے اندر عورت سے صراحۃً کوئی قول و قرار نہیں کرنا چاہیے
- ۴۰۹ ----- مہر و مباشرت کے اعتبار سے طلاق کے اقسام اور ان کے احکام
- ۴۱۰ ----- صلوة و سطلی سے کون سی نماز مراد ہے؟
- ۴۱۱ ----- قنوت کے مفہوم کی وضاحت
- ۴۱۳ ----- نماز خوف کا تذکرہ
- ۴۱۳ ----- بیوہ کے بارے میں ایک منسوخ شدہ حکم
- ۴۱۴ ----- طلاق کی وہ قسم جہاں مطلقہ کو کچھ مال و متاع دینا واجب ہے؟
- ۴۱۴ ----- موت سے ڈر کر گھروں سے نکلنے والی قوم کا تذکرہ اور پھر اس کے مرنے اور جینے کا قصہ
- ۴۱۶ ----- درس عبرت
- ۴۱۶ ----- رجعت کا ثبوت
- ۴۲۰ ----- ایسا کون ہے جو خدا کو قرض حسنہ دے؟
- ۴۲۱ ----- جناب شموئیل نبی اور جناب طالوت و جالوت کا قصہ
- ۴۲۶ ----- اس واقعہ سے حاصل شدہ نتائج و نصائح
- ۴۲۸ ----- انبیاء کے فرق مراتب کا بیان
- ۴۲۸ ----- خدائے حکیم نے کوئی بھی دو چیزیں ہر لحاظ سے برابر پیدا نہیں کیں
- ۴۲۹ ----- اسلام میں معیار فضیلت علم، شجاعت، ایمان اور تقویٰ ہے:
- ۴۳۰ ----- معجزہ کا حقیقی فاعل خدا ہوتا ہے
- ۴۳۰ ----- روح القدس کی حقیقت کا بیان
- ۴۳۰ ----- انسان اپنے افعال میں مختار ہے۔
- ۴۳۳ ----- کچھ قیامت کی سختی اور سفارش کے بارے میں؟
- ۴۳۳ ----- آیت الکرسی کی تفسیر
- ۴۳۹ ----- جناب خلیل خدا حضرت ابراہیمؑ اور نمرود کا مناظرہ
- ۴۴۳ ----- درس عبرت

- ۴۴۵ ----- حضرت ابراہیمؑ نے خدا سے مردہ کو زندہ کر کے دکھانے کی استدعا کیوں کی؟
- ۴۴۶ ----- نیچریوں کے ایک خیال کا ابطال
- ۴۴۷ ----- راہ خدا میں مال خرچ کرنے کا بے پایاں ثواب
- ۴۴۸ ----- صدقہ و خیرات دے کر احسان جتانے سے اجراضاٹع ہو جاتا ہے
- ۴۵۰ ----- خیرات کر کے احسان جتلانے اور سائل کا دل دکھانے والوں کی مثال
- ۴۵۱ ----- خلوص نیت کے ساتھ راہ خدا میں مال خرچ کرنے والوں کی مثال:
- ۴۵۲ ----- خلاف شرائط مال خرچ کرنے والوں کی مثال
- ۴۵۵ ----- راہ خدا میں حلال و پاکیزہ مال خرچ کرنے کا حکم اور حرام اور ردی مال خرچ کرنے کی ممانعت
- ۴۵۵ ----- شیطان کی کج رفتاری و نابخاری کا تذکرہ
- ۴۵۷ ----- خیر کثیر والی حکمت کا مفہوم؟
- ۴۵۹ ----- نذر کی حقیقت اور اس کے احکام
- ۴۵۹ ----- واجب زکوٰۃ وغیرہ کا علانیہ اور مستحبی صدقات کا خفیہ دینا افضل ہے
- ۴۶۰ ----- اللہ جسے چاہتا ہے ہدایت کرتا ہے کا حقیقی مفہوم؟
- ۴۶۲ ----- واجب زکوٰۃ اور مستحبی صدقات کے صحیح حقدار کون ہیں؟
- ۴۶۳ ----- رات دن خفیہ و علانیہ خیرات کرنیوالے سے مراد حضرت امیرؑ ہیں
- ۴۶۴ ----- سود کی حرمت ان ضروریات اسلام میں سے ہے جن کا منکر خارج از اسلام متصور ہوتا ہے
- ۴۶۵ ----- حرمت سود کے بعض علل و اسباب
- ۴۷۱ ----- تنگدست مقروض کو مہلت دینے کا درس
- ۴۷۲ ----- کاروبار اور لین دین کے تفصیلی احکام
- ۴۷۲ ----- وثیقہ نویسی کا حکم
- ۴۷۶ ----- رہن رکھنے کی ہدایت اور اس کے بعض احکام
- ۴۷۷ ----- گواہی کا چھپانا گناہ کبیرہ ہے
- ۴۷۸ ----- خدا ہر چیز کا محاسبہ کرے گا:
- ۴۸۰ ----- پیغمبر اسلام صلی اللہ علیہ وسلم اور مسلمان خدا کے تمام انبیاء پر اور اس کی نازل کردہ کتابوں پر ایمان رکھتے ہیں

سُورَةُ آلِ عِمْرَانَ ۴۸۳

- ۴۸۳ ----- وجہ تسمیہ
- ۴۸۳ ----- سورہ آل عمران کی فضیلت کا بیان
- ۴۸۴ ----- اس سورہ مبارکہ کے مضامین عالیہ کی اجمالی فہرست
- ۴۸۵ ----- شان نزول
- ۴۹۰ ----- قرآن میں محکم آیات بھی ہیں اور متشابہ بھی
- ۴۹۱ ----- محکم و متشابہ کی تعریف
- ۴۹۲ ----- اللہ اور راسخون فی العلم کے علاوہ متشابہات کی تاویل کوئی نہیں جانتا
- ۴۹۳ ----- والراسخون فی العلم کون ہستیاں ہیں؟
- ۴۹۵ ----- اہل ایمان کو استقامت اور ثابت قدمی کی دعا کرنی چاہیے
- ۴۹۶ ----- اللہ کے عذاب سے بچنے کے لیے اولاد اور جائیداد پر اعتماد رو انہیں ہے
- ۴۹۷ ----- خدا بلا سبب کسی قوم یا فرد پر عذاب نازل نہیں کرتا
- ۴۹۹ ----- یہود کے لئے انجام بد کی دھمکی
- ۴۹۹ ----- جنگ بدر کے واقعہ کا بیان
- ۵۰۰ ----- زندگی دنیا کی زیب و زینت اشیاء کا تذکرہ
- ۵۰۳ ----- اخروی نعمتوں کا تذکرہ
- ۵۰۵ ----- خدا ملائکہ اور سب اہل علم گواہ ہیں کہ خدا ایک ہے اور عادل ہے
- ۵۰۷ ----- اللہ کے نزدیک برحق دین صرف اسلام ہے
- ۵۰۸ ----- تین قسم کے لوگوں کے لیے دردناک عذاب ہے
- ۵۱۲ ----- یہود کی سرکشی کا اصلی سبب
- ۵۱۲ ----- بروز قیامت ذرہ ذرہ کا حساب ہوگا
- ۵۱۳ ----- خدا ہی مالک الملک ہے اس لیے عطا و منع اور عزت و ذلت اسی کے قبضہ قدرت میں ہے
- ۵۱۷ ----- مقام تقیہ کے سوا کافروں سے دوستی جائز نہیں ہے
- ۵۱۸ ----- محبت و تعلق کے اقسام

- ۵۲۲ ----- اس مطلب کی وضاحت کہ قیامت کے دن ہر شخص اپنی بھلائی و برائی سامنے پائے گا؟
- ۵۲۵ ----- محبت خداوندی کا معیار ”اتباع رسول“ ہے۔
- ۵۲۷ ----- خدا اور رسول کی اطاعت سے روگردانی کرنا کفر ہے اور اسکی توجیہ
- ۵۲۷ ----- سنت نبویہ کی اتباع کے بغیر احکام قرآنی کا اتباع ممکن نہیں۔
- ۵۲۸ ----- حضرت آدمؑ حضرت نوحؑ آل ابراہیمؑ اور آل عمرانؑ کا اصطفاء و انتخاب
- ۵۲۸ ----- جناب مریمؑ کی مادر گرامی کی منت کا تذکرہ۔
- ۵۳۰ ----- جناب زکریاؑ کی کفالت اور جناب مریم کے لیے بے موسم کے پھلوں کا آنا۔
- ۵۳۳ ----- حصول اولاد کے لئے دو عمل:
- ۵۳۵ ----- جناب مریمؑ کی برگزیدگی۔
- ۵۳۶ ----- جناب سیدہ فاطمہ زہرا سلام اللہ علیہا کی عالمین کی عورتوں پر افضلیت کا اثبات۔
- ۵۳۹ ----- خدائے تعالیٰ اپنے انبیاء کو بعض نبی امور پر مطلع فرماتا ہے۔
- ۵۴۰ ----- قرعہ کا شرعی حکم۔
- ۵۴۰ ----- کسی مخلوق کے حق میں یہ عقیدہ رکھنا باطل ہے کہ وہ ہر وقت ہر جگہ حاضر و ناظر ہے۔
- ۵۴۲ ----- جناب عیسیٰؑ کو ”کلمۃ اللہ“ کہنے کی وجہ اور ان کے دوسرے خصوصیات کا اجمالی تذکرہ۔
- ۵۴۵ ----- حضرت عیسیٰؑ کے پنجگاہ معجزات کا بیان:
- ۵۴۶ ----- معجزہ کی تعریف۔
- ۵۴۶ ----- معجزہ کا حقیقی فاعل خدا ہوتا ہے۔
- ۵۴۸ ----- ولایت تکوینی کا مغالطہ۔
- ۵۵۳ ----- حضرت عیسیٰؑ کے حواریں کا ذکر۔
- ۵۵۳ ----- لفظ ”مکر“ کے معنی کی صراحت اور جب یہ لفظ خدا کی طرف منسوب ہو تو اسکے مفہوم کی وضاحت۔
- ۵۵۵ ----- حیات و وفات مسیح کے متعلق خدائی فیصلہ۔
- ۵۵۷ ----- امت مرزائیہ کا دام ہمرنگ زمین۔
- ۵۵۸ ----- بعض ایرادات کے جوابات۔
- ۵۵۹ ----- قیامت تک جناب عیسیٰؑ کے تبعین کے منکرین پر غالب رہنے کی پیشین گوئی:

- ۵۶۲ ----- مباہلے کا مفہوم؟
- ۵۶۲ ----- واقعہ مباہلہ کی تفصیل
- ۵۶۸ ----- مسلمانوں کی حالت پر اظہارِ افسوس
- ۵۷۰ ----- حضرت ابراہیم علیہ السلام نہ یہودی تھے اور نہ نصرانی بلکہ وہ خالص مسلمان تھے
- ۵۷۱ ----- جناب ابراہیم سے زیادہ مناسبت نبی خاتم صلی اللہ علیہ وآلہ وسلم اور ان کی امت کو ہے
- ۵۷۴ ----- مسلمان کے مرتد بنانے کیلئے احبار و رہبان کی ایک گہری سازش کا بیان
- ۵۷۷ ----- امانت ادا کرنے کے سلسلہ میں اہل کتاب میں دو قسم کے لوگ ہیں
- ۵۷۹ ----- اس آیت کی شان نزول
- ۵۷۹ ----- خدا کے عہد و پیمان سے کیا مراد ہے؟
- ۵۸۱ ----- اہل کتاب کی تحریف کا تذکرہ
- خدا کے کسی نمائندہ کو بھی یہ بات زیب نہیں دیتی کہ وہ خدا کے بندوں کو اپنا بندہ بنائے اور ان سے اپنی
- ۵۸۲ ----- بندگی کرائے
- ۵۸۳ ----- خدا کے نمائندے معصوم ہوتے ہیں
- ۵۸۳ ----- نبی ہوں یا امام وہ کبھی لوگوں کے غلو آمیز نظریہ پر راضی نہیں ہو سکتے
- ۵۸۴ ----- حضرت امام رضا علیہ السلام کی دعا
- خداوند عالم کا تمام انبیاء اور ان کی امتوں سے عہد و پیمان لینا کہ آخری عظیم الشان پیغمبر پر ایمان لائیں اور ان
- ۵۸۷ ----- کی نصرت بھی کریں
- ۵۸۸ ----- اس ایمان و نصرت کا حقیقی اظہار امام زمانہ علیہ السلام کے ظہور کے وقت ہوگا
- ۵۸۹ ----- سب اہل زمین و آسمان کا طوعاً یا کرہاً ایمان لانا
- ۵۹۰ ----- مسلمان جماعت کی یہ خصوصیت ہے کہ وہ سب انبیاء پر اجمالی ایمان رکھتی ہے
- ۵۹۲ ----- جو شخص اسلام کے علاوہ کوئی دین اختیار کرے گا اس کا دین قبول نہیں ہوگا



بِسْمِ اللّٰهِ الرَّحْمٰنِ الرَّحِیْمِ

شروع کرتا ہوں اللہ کے نام سے جو بڑا مہربان نہایت رحم کرنے والا ہے

بِسْمِ اللّٰهِ الرَّحْمٰنِ الرَّحِیْمِ

الحمد لله على نواله والصلاة والسلام على النبي وآله

گفتار اولین

خداوند عالم کے اس خصوصی لطف و کرم کا جس قدر شکر ادا کیا جائے کم ہے کہ اس نے اس بندہ گنہگار بلکہ ذرہ بے مقدار کو یہ توفیق مرحمت فرمائی کہ پڑھنے پڑھانے کے علاوہ بیان و کلام کے علاوہ قلم و تحریر کے ذریعہ اس کے دین میں تمام شعبوں اور اسلامی علوم کے تمام گوشوں کی بقدر وسعت و استطاعت خدمت کرنے کی سعادت حاصل کر سکوں۔ علم کلام و عقائد ہو یا علم حدیث و اخبار، علم فقہ و مسائل ہو یا اسلامی سیرت و سوانح و تاریخ، علم الاخلاق ہو یا علم مناظرہ و جدال احسن۔ الغرض سب اسلامی علوم و فنون پر اس راقم آشم کی کئی کئی کتابیں چھپ کر منظر عام پر آچکی ہیں اور بفضلہ تعالیٰ قبول عام کی سند پاچکی ہیں اور ان کی وجہ سے اندرون ملک و بیرون ملک ایک ذہنی و فکری انقلاب رونما ہو چکا ہے و الحمد لله على احسانه

البتہ اب تک اسلامیات کے ایک اہم شعبہ پر کام کرنے کا موقع نہیں ملا تھا۔ اور وہ ہے قرآن، اس کا ترجمہ، تفسیر اور اس کے معارف و حقائق اور اسرار و رموز کی نشر و اشاعت، مدت سے اپنی بھی تمنائھی اور چند مخلص زندہ و مرحوم علماء کرام اور دیگر دانشوران عظام کا بھی حد سے زیادہ اصرار تھا کہ اس موضوع پر کام کیا جائے لیکن اس اہم کام کو ہاتھ لگانے کی کچھ اپنی عدم فرصتی کی وجہ سے اور کچھ اپنی بے مائیگی کی وجہ سے جرات نہیں ہوتی تھی۔ مگر ایک تو اس کام کی اہمیت و افادیت دوسرے مخلص اعضاء و احباب کے اصرار اور تیسری اپنی شرعی ذمہ داری کے احساس سے متاثر ہو کر اب یہ فیصلہ کر ہی لیا ہے کہ بعونہ تعالیٰ اس کام کا آغاز کر دیا جائے اور بہ توفیق ایزدی دس جلدوں میں ایک ایسی جامع و مانع اور مکمل و مفصل تفسیر قرآن پیش کی جائے جو جدید و قدیم علوم کا حسین امتزاج ہو جس میں نہ طول ممل ہو اور نہ اختصار مخل۔ بلکہ ان کے بین بین ہو اور اسلامی اعتدال کی مظہر ہو اور قدیم و جدید علوم کی روشنی میں دنیا و دین کے تمام تقاضوں کو پورا کرے اور جسے دوسرے اسلامی مکاتب فکر سے تعلق رکھنے والے علماء کرام و مفسرین عظام کی لکھی ہوئی اعلیٰ قسم کی تفسیروں کے مقابلہ میں مکتب اہل بیت کی ترجمانی کے سلسلہ میں بڑے حوصلہ جرات مندی اور فخر و سہابت کے ساتھ پیش کیا جاسکے۔ واللہ ولی التوفیق و بیدہ ازمۃ التحقیق۔

بارگاہ رب العزت میں دعا و استدعا ہے کہ وہ رحیم و کریم حسب سابق اس عظیم کام سے عہدہ برآ ہونے کی مجھے توفیق مرحمت فرمائے۔ اور اسے قبول عام و بقائے دوام کے عظیم اعزاز سے نوازے۔

اور اسے جہاں میرے لئے فلاح کو نین کا ذریعہ بنائے وہاں اسے رشد و ہدایت کا وہ ابدی سرچشمہ بنائے کہ جس سے تمام دنیا و جہاں کے لوگ رہتی دنیا تک سیر و سیراب ہوں اور فیض پاتے رہیں۔ آمین۔ یارب العالمین بجاہ النبی وآلہ الطاہرین۔

ایضاح

قرآن مجید چونکہ علوم و فنون اور معارف و حقائق کا وہ سمندر ہے جس کا کوئی کنارہ نہیں ہے اور مختلف اسرار و رموز اور دقائق کا وہ دریا ہے جس کا کوئی ساحل نہیں ہے اس لئے قدیم الایام سے اب تک برابر ہر مفسر نے اپنے علم و ذوق و شوق کے مطابق اس بحر ناپیدا کنار میں شناوری کر کے اس سے آبدار موتی و مونگے برآمد کئے ہیں۔ یہی وجہ ہے کہ بعض مفسرین نے نحوی و ادبی نکات کو مطمح نظر قرار دے کر ان سے اپنی تفسیر کو بھر دیا ہے۔ جیسے علامہ طبری اور فاضل زنجبیری۔ کسی کے ہاں علم کلام و جدال کی بھرمار ہے جیسے علامہ فخر الدین رازی اور فاضل ابوالفتوح کسی نے قصص و حکایات اور تاریخی واقعات پر زیادہ توجہ دی ہے اور اپنی تفسیر کو ان سے لبریز کر دیا ہے جیسے علامہ طبری کی تفسیر ابن جریر و تفسیر ثعلبی اور سید ہاشم بحرانی کی البرہان۔ کسی نے ہر قسم کے صحیح و سقیم اخبار و آثار سے اپنی تفسیر کو بھر دیا ہے جیسے علامہ سیوطی کے درمنثور اور فاضل بحرانی کی البرہان۔ کسی نے اپنی توجہ کا مرکز طبعی علوم کو قرار دے کر اپنی تفسیر کو فلکیات و ارضیات اور دیگر طبوعات سے پر کر دیا ہے جیسے فاضل طنطاوی اور ان کی تفسیر جواہر۔

اور کسی نے علم تصوف سے متاثر ہو کر قرآن کو تصوف کی کتاب بنا ڈالا جیسے ابن عربی کی تفسیر القرآن اور ملا کاشی کی تفسیر اور کسی نے قرآن کو اپنے خیالات کے سانچے میں ڈھال کر اسے تفسیر بالرائے کا مجموعہ بنا دیا جیسے سید احمد خان اور جناب پرویز اور ان کی تفسیریں۔ ہم نے ہر قسم کے افراط و تفریط سے اپنے دامن کو بچاتے ہوئے سب سے پہلے تو تفسیر قرآن میں خود قرآن اور تمام اسلامی علوم کی سرسبز روشوں سے فیض حاصل کرتے ہوئے قرآنی مطالب و معانی کی تشریح اس کے اجمالی حقائق کی توضیح اور اس کے بیان کردہ عقائد و احکام اور اوامر و نواہی کی تفسیر پر اکتفا کی ہے۔

دامن نگاہ تنگ و گل چین تو بسیار
گل چین تو از تنگی دامن گلہ دارد

ہاں البتہ چونکہ میرا ذاتی رجحان و میلان زیادہ تر عقائد کی اصلاح اور ان کی پختگی اور اعمال کی اہمیت اور ان کی درستگی کی طرف ہے کیونکہ قرآن کتاب ہدایت ہے جیسا کہ نازل کرنے والے کا ارشاد ہے۔ ہذا بیان للناس و ہدی و موعظة للمتقین (آل عمران - ۱۳۹) اس لئے ناظرین کو اس چیز

کی جھلکیاں اس تفسیر میں نمایاں نظر آئیں گی ویسے ضرورت کی کسی بھی چیز کو نظر انداز نہیں کیا گیا۔ اس لئے امید کامل ہے کہ سب لوگ اس تفسیر میں اپنے اپنے ذوق کی تسکین کا سامان موجود پائیں گے اور اس سے اپنے علمی شوق کی پیاس بجھائیں گے۔ انشاء اللہ العزیز۔

ہر کہ خواند دعا طبع دارم زانکہ من بندہ گنہگارم

وانا الاحقر

محمد حسین الحنفی عنہ بقلمہ

۱۵ رمضان المبارک ۱۴۱۷ھ بمطابق ۱۵ فروری ۱۹۹۷ء سیٹلائٹ ٹاؤن سرگودھا۔

نوٹ: یہ گفتار اولین لکھنے اور سورہ فاتحہ اور سورہ بقرہ کی بعض آیات کا ترجمہ و تفسیر لکھنے کے بعد بعض ناگزیر وجوہ کی بنا پر یہ سلسلہ یک دم بند ہو گیا اور اڑھائی سال کے انقطاع کے بعد اب ۷۔ اکتوبر ۱۹۹۹ء سے پھر اس سلسلہ جلیلہ کو شروع کیا جا رہا ہے۔

اللہم وفقنا لتمام بجاہ النبی وآلہ علیہم السلام

۷ اکتوبر ۱۹۹۹ء

مقدمات تفسیر قرآن

کلام اللہ الحمید کی تفسیر شروع کرنے سے پہلے یہاں بڑے اختصار کے ساتھ بطور مقدمہ چند امور کی وضاحت کر دینا مناسب معلوم ہوتی ہے۔ جن کا اصل مقصد سے گہرا ربط و تعلق ہے اور آئندہ تفسیر قرآن کے دوران قرآنی مطالب و معانی کے سمجھنے سمجھانے میں ممد و معاون ثابت ہوں گے انشاء اللہ۔

پہلا مقدمہ

لفظ قرآن کے لغوی اور اصطلاحی معنی کی توضیح:

لفظ قرآن کے لغوی اور اصطلاحی معنی کیا ہیں؟

سو واضح ہو کہ لفظ قرآن قرأت اور باب قرء یقرء بوزن نصر ینصر وفتح یفتح کا مصدر ہے۔ جس کے لغوی معنی جمع کرنے اور پڑھنے کے ہیں۔ چنانچہ کہا جاتا ہے قرأ الکتاب۔ کتاب کو پڑھا۔ اور کہا جاتا ہے قرء قرءاً وقرأناً الشئی یعنی اسے ملایا، جمع کیا۔

کتابت و کتاب کے عام مروجہ طریقہ سے پہلے کسی کلام منظوم و منشور کے جمع کرنے کا طریقہ کار اسے یاد کر لینا اور ازبر کر لینا اور سیدہ میں محفوظ کر لینا تھا اور چونکہ کسی تحریر کو جمع کرنے کا ایک سہل طریقہ اس پر نظر ڈالنا یا اس کا زبان پر جاری کرنا بھی ہے۔ اس لئے قرأت کے ایک معنی پڑھنا بھی ہیں اور چونکہ پہلی وحی کی ابتداء ”اقراء“ سے ہوئی ہے۔ اس لئے عین ممکن ہے کہ کتاب خداوندی کے قرآن کہلانے کا تعلق اسی ”اقراء“ سے ہو۔ تو جس طرح کتاب بمعنی مکتوب اور بیان بمعنی مبین کے معنی میں عام استعمال ہوتا ہے اسی طرح قرآن بھی بمعنی مقرر و محفوظ ہے۔ اور اصطلاح شریعت میں قرآن کا اطلاق اس کلام الہی پر ہوتا ہے جسے خدائے رحمن نے بطور وحی توسط جبرئیل، بحیثیت معجزہ حضرت پیغمبر آخر الزمان صلی اللہ علیہ وآلہ وسلم پر نازل فرمایا۔ جس کا مختصر تعارف یہ ہے کہ

”ذٰلِكَ الْكِتٰبُ لَا رَيْبَ ۤ فِيْهِ“ یہ قرآن بھی ہے۔ ”اِنَّ هٰذَا الْقُرْاٰنَ يَهْدِيْ لِلسَّبِيْطِ هٰٓؤُلٰٓءِ اَقْوٰمٌ“ (سورہ بنی اسرائیل... ۹) ”تَبٰرَكَ الَّذِيْ نَزَّلَ الْفُرْقَانَ عَلٰى عَبۡدِهٖ“ (سورہ فرقان... ۱) یہ فرقان بھی ہے۔ ”قَدْ جَاۤءَكُمْ مِّنَ اللّٰهِ نُوْرٌ وَّ كِتٰبٌ مُّبِيۡنٌ“ (سورہ مائدہ... ۱۵) یہ نور بھی ہے اور

کتاب مبین بھی ہے۔ ”اِنَّا نَحْنُ نَزَّلْنَا الذِّكْرَ“ (سورہ حجر... ۹) یہ ذکر بھی ہے۔ ”هُدًى لِّلْمُتَّقِينَ“۔ یہ کتاب ہدایت ایسی کتاب ہے جو نہ عام دنیا کی کتابوں کی طرح کی کوئی کتاب ہے اور نہ دنیا کے عام دستوروں کی طرز کا کوئی دستور ہے۔ اس کا انداز ترتیب ہے تو ساری کائنات کی کتابوں سے جدا اور اس کے اصول و معارف اور حقائق و اسرار ہیں تو دنیا جہاں کی کتابوں سے ممتاز و منفرد۔ بنا بریں جس طرح اس کا ایک ایک حرف اور ایک ایک جملہ قرآن ہے۔ اسی طرح اس پورے مقدس مجموعہ کا نام بھی قرآن ہے۔

”اِنَّهُ لَقُرْآنٌ كَرِيْمٌ ﴿۱﴾ فِيْ كِتٰبٍ مَّكْنُوْنٍ ﴿۲﴾ لَا يَمَسُّهٗۤ اِلَّا الْمُطَهَّرُوْنَ ﴿۳﴾“ (سورہ واقعہ، ۴ تا ۶) یہ خالق کلام کا کلام حق ترجمان ہے۔

”نَزَّلَ بِهٖ الرُّوْحَ الْاَمِيْنُ ﴿۱﴾ عَلٰی قَلْبِكَ“ (سورہ شعراء)۔ اس کے مطالب و معانی بھی منجانب اللہ ہیں اور الفاظ و کلمات بھی منجانب اللہ ہیں جو فصاحت و بلاغت میں حد اعجاز تک پہنچے ہوئے ہیں۔

قرآن و حدیث قدسی اور عام حدیث میں فرق

اسی مذکورہ بالا بیان سے قرآن اور حدیث قدسی اور عام حدیث کا باہمی فرق بھی اہل دانش و بینش پر واضح و عیاں ہو جاتا ہے۔ کیونکہ اگرچہ حدیث قدسی میں بھی الفاظ و کلمات اور ان کے مطالب و معانی دونوں منجانب اللہ ہوتے ہیں۔ مگر وہ بطور معجزہ و دلیل نبوت نازل نہیں ہوتے بخلاف قرآن کے کہ اس کے الفاظ و عبارات اور ان کے مطالب و معانی بطور معجزہ اور دلیل نبوت کے نازل کئے گئے ہیں۔ اور جہاں تک عام حدیث کا تعلق ہے تو اس میں گو مطالب و معانی منجانب اللہ ہوتے ہیں مگر اس کے الفاظ و کلمات نبی و امام علیہ السلام کے اپنے ہوتے ہیں۔

(از مقدمہ کواکب مضیئہ در احادیث قدسیہ۔ مولفہ ایں احقر)

دوسرا مقدمہ

قرآن مجید پیغمبر اسلام صلی اللہ علیہ وسلم کا معجزہ خالدہ ہے

دوسرا مقدمہ یہ ہے کہ قرآن مجید پیغمبر اسلام کی نبوت و رسالت کی صحت و صداقت کا وہ معجزہ خالدہ ہے جو آپ کے اعلان نبوت سے آج تک برابر معجزہ تھا اور آفتاب قیامت کے طلوع ہونے تک معجزہ رہے گا۔

معجزہ کی تعریف

معجزہ اعجاز سے مشتق ہے اور اعجاز معجز سے ہے۔ جس کے لغوی معنی عاجز کرنے والا کے ہیں اور شرعی اصطلاح میں خدائے قدیر کے اس خارق عادت (مجرائے طبعی اور نیچر کے خلاف) فعل کا نام ہے جسے وہ اپنے کسی نبی یا اس کے دعوائے نبوت و وصایت کے وقت بطور سند ان کی نبوت و وصایت کی صداقت ثابت کرنے کی غرض سے ان کے ہاتھ پر ظاہر کرتا ہے (تمام کتب کلامیہ)۔ یہی وجہ ہے کہ معجزہ کی نسبت خدائے عظیم کی طرف بھی ہوتی ہے اور معجزہ نما (نبی و امام) کی طرف بھی۔ ہاں البتہ فرق یہ ہے کہ یہ نسبت خدا کی طرف حقیقی ہوتی ہے کیونکہ وہی اپنی قدرت کاملہ سے یہ معجزہ ظاہر کرتا ہے اور نبی و امام کی طرف مجازی ہوتی ہے کیونکہ ان کی دعا و استدعا پر ان کے ہاتھ پر ظاہر ہوتا ہے۔

خداوند عالم جہاں قادر ہے وہاں علیم بھی ہے اور جہاں علیم ہے وہاں حکیم بھی ہے۔ اس لئے اس نے اپنی قدرت کاملہ اور حکمت بالغہ سے مختلف اعصار و ادوار میں ہر ہر نبی کو وہ معجزہ دیا (ظاہر فرمایا) جس کی اس دور میں ضرورت تھی۔ الغرض جس عہد میں جس چیز کا زیادہ چرچا تھا اور جس پر لوگ زیادہ فخر و ناز کرتے تھے اس دور کے نبی کو اسی قسم کا معجزہ دے کر ان لوگوں کا غرور و پندار خاک میں ملادیا۔ چنانچہ جناب موسیٰ علیہ السلام کے دور میں سحر و ساحری کا بڑا زور تھا تو خدائے علیم و حکیم نے جناب موسیٰ علیہ السلام کو بیضا اور عصا کے اڑدھابنے کا معجزہ دے کر سب جادو گروں کو عاجز کر دیا۔ جناب عیسیٰ کے زمانے میں طب و حکمت کا بڑا چرچا تھا تو خدائے خبیر و قدیر نے ان کو نابینے کو بینا اور مردے کو زندہ کرنے کا معجزہ دے کر سب طبیبوں اور حکیموں کو عاجز اور اماندہ کر دیا۔ اسی طرح پیغمبر اسلام کے عہد معدلت انگلیز میں لوگوں کو اپنی فصاحت و بلاغت، طلاق لسانی اور قادر الکلامی پر بڑا فخر و ناز تھا اور اسے ہی سرمایہ افتخار قرار دیا جاتا تھا حتیٰ کہ عرب اپنے مقابلہ میں کل کائنات کو اعجم (گونگا) سمجھتے تھے تو قادر و قیوم خدا نے آنحضرت کو فوق العادہ فصاحت و بلاغت کا وہ شاہکار (قرآن) عطا فرمایا جس نے تمام فصحاء و بلغاء کی زبانوں پر تالے لگا دیئے۔

چنانچہ خداوند عالم نے تمام منکرین رسالت کو عموماً اور عالم عرب کو خصوصاً چیلنج کیا کہ اگر تمہیں پیغمبر اسلام کی نبوت اور قرآن کے کلام اللہ ہونے میں کسی قسم کا کوئی شک ہے تو اس جیسی کوئی کتاب بنا کر لاؤ۔

”فَاتُوا بِكِتَابٍ“

جب کچھ مدت تک انتظار کرنے کے باوجود ایسی کتاب نہ لاسکے تو قرآن نے یہ کہہ کر ان کی غیرت و

حمیت پر تازیانہ لگایا کہ

”قُلْ لِّئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ“ (سورہ اسراء..... ۸۸)

(کہہ دیجئے کہ اگر تمام انس و جن متحد ہو کر بھی کوشش کریں کہ اس جیسی کتاب لائیں تو ہرگز نہیں لاسکیں گے)

مگر اس کے باوجود جب وہ ایسا نہ کر سکے تو قرآن نے اپنے چیلنج میں قدرے نرمی کرتے ہوئے دوسرا اعلان فرمایا:

فَأْتُوا بِعَشْرِ سُورٍ مِّثْلِهِ مُفْتَرِيَاتٍ: یعنی اگر پورے قرآن جیسی کتاب نہیں لاسکتے تو اس جیسی دس سورتیں ہی گھڑ کر لاؤ یہ دوسرا تازیانہ تھا جو ان کے جو ادب کو ہمیز کرنے کیلئے لگایا گیا مگر وہ اسے بھی شیر مادر کی طرح پی گئے۔ تو جب خداوند عالم نے بموجب دروٹو اور ابید تا خانہ اش رسا نید اس چیلنج کو یہاں تک نرم کر دیا کہ فرمایا:

”وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ“ (سورہ بقرہ..... ۲۳)

جو کچھ ہم نے اپنے (بندہ خاص) پر نازل کیا ہے۔ (اس کے کلام اللہ ہونے میں) اگر تمہیں کچھ شک ہے تو اس کے مانند ایک سورہ ہی لے آؤ یہاں خدا نے ان کو ایک اور تازیانہ عبرت رسید کیا کہ فرمایا:

”ایک اللہ کو چھوڑ کر اپنے سب حمایتیوں اور ہم نواؤں کو بھی بلا لو۔ اگر تم اس بات میں سچے ہو کہ یہ اللہ کا کلام نہیں ہے۔“

مگر وہ ایسا بھی نہ کر سکے اور نہ قیامت تک کر سکیں گے لہذا جب تم انفرادی و اجتماعی کوشش و کاوش سے بھی ایسا نہ کر سکو تو پھر تسلیم کر لو کہ یہ کسی فوق البشر طاقت کی قدرت کا کرشمہ ہے۔

قرآن مجید کی بعض سورتیں تو دو سو ستاسی (۲۸۷) آیتوں پر مشتمل ہیں جیسے سورہ بقرہ اور بعض صرف چار (۴) آیتوں پر مشتمل ہیں جیسے سورہ العصر تو مخالف اسلام طاقتوں کیلئے کتنا ہی آسان طریقہ تھا کہ کم از کم چار آیتوں کی کوئی سورہ بنا کر پیش کر دیتے تو اس طرح جہاں قرآن کے اس چیلنج کا جواب ہو جاتا وہاں اسلام و قرآن کی صداقت کا خاتمہ بھی ہو جاتا۔ مگر مشاہدہ شاہد ہے کہ مشرق و مغرب کے دشمنان اسلام و قرآن چودہ سو سال کی مسلسل جدوجہد اور کدوکاوش کے باوجود آج تک جبکہ پندرہویں صدی کا بیسواں سال بھی قریب الاختتام ہے اس چیلنج کا جواب نہیں دے سکے اور نہ ہی آئندہ قیامت تک دے سکیں گے۔ انشاء اللہ

تو آیا اس کے بعد بھی قرآن کے کلام اللہ ہونے، اسلام کے دین برحق ہونے اور پیغمبر اسلام کے برحق بنی ہونے میں کسی قسم کا کوئی شک و شبہ باقی رہ جاتا ہے؟ اور کسی بھی منصف مزاج شخص کیلئے انکار کی گنجائش باقی رہ جاتی ہے؟ اس لئے خدا ایسے لوگوں کو یہ دھمکی دینے میں حق بجانب ہے کہ اگر ایسا نہیں کر سکتے تو پھر اس آگ سے ڈرو جس کا ایندھن انسان اور پتھر ہیں جو کافعوں کیلئے تیار کی گئی ہے۔

قرآن کے وجوہ اعجاز

اب رہی اس بات کی تحقیق کہ قرآن مجید کن وجوہ کی بنا پر معجزہ ہے؟ اس سلسلہ میں علماء اعلام میں اختلاف فکر و نظر پایا جاتا ہے۔ اور اس موضوع پر بہت سے علماء اسلام نے مستقل کتابیں لکھی ہیں۔ جن میں بڑی تفصیل جمیل کے ساتھ وجوہ اعجاز پر روشنی ڈالی گئی ہے۔ یہاں اختصار کے ساتھ بعض وجوہ کی طرف اشارہ کیا جاتا ہے۔

۱۔ پہلی وجہ قرآن کی فوق العادہ فصاحت و بلاغت ہے جس نے فصحاء عرب اور بلغائے عالم کو اس کا مقابلہ و معارضہ کرنے سے عاجز و داماندہ کر دیا۔ جس پر ابھی کچھ پہلے بقدر ضرورت تبصرہ کر دیا گیا ہے۔

۲۔ دوسری وجہ اس کے بے پایاں علوم و معارف ہیں۔ باوجودیکہ پیغمبر اسلام ایسے ماحول میں پیدا ہوئے اور پلے بڑھے اور پروان چڑھے جو علمی ماحول نہ تھا۔ اور نہ ہی عرب کے لوگ کوئی پڑھے لکھے لوگ تھے۔ وہاں نہ کوئی مدرسہ نہ کالج اور نہ کوئی یونیورسٹی اور نہ ہی آنحضرتؐ نے کسی مدرسہ و جامعہ میں کوئی تعلیم حاصل کی مگر اس کے باوجود ایک ایسی کتاب لائے جو تمام کائنات کے علوم و فنون کی جامع اور انسان کی تمام انفرادی و اجتماعی ضروریات معاش و معاد پر حاوی ہے اور ایک ایسا مکمل دستور العمل اور ضابطہ حیات ہے کہ جس کی گرفت سے انسان کی زندگی کا کوئی گوشہ اور کوئی شعبہ باہر نہیں ہے۔ کیا یہ اس بات کی ناقابل رد دلیل نہیں ہے کہ یہ کسی بندہ کا کلام نہیں بلکہ خالق دو جہاں کا کلام حق ترجمان ہے۔ اور پیغمبر اسلام کا وہ معجزہ خالدہ ہے جس کا رہتی دنیا تک اعجاز باقی رہے گا۔ انشاء اللہ۔

۳۔ تیسری وجہ اس کی اخبار غیبیہ ہیں۔ قرآن مجید میں ماکان کی بہت سی ایسی واضح اور تفصیلی خبریں دی گئی ہیں جو اس دور کے احبار و رہبان کو بھی تفصیل کے ساتھ معلوم نہ تھیں جو گذشتہ آسمانی کتابوں کے بڑے ماہر سمجھے جاتے تھے۔ اس طرح ”ما یكون“ کے متعلق بعض ایسے واقعات کی پیشین گوئیاں کی گئی ہیں جو حرف بحرف وقوع پذیر ہوئیں جیسے کہ روم فارس کے مقابلہ میں پہلے رومی مغلوب ہوں گے اور اہل فارس غالب آئیں گے مگر دس سال کے اندر اندر اہل فارس مغلوب ہوں گے اور رومی غالب آجائیں گے اور پھر ایسا ہی ہوا۔ یہ بات اس کی قطعی

دلیل ہے کہ قرآن مجید اللہ تعالیٰ کا ہی کلام ہے اور پیغمبر اسلام کا معجزہ خالدہ ہے۔

۴۔ چوتھی وجہ۔ اس کی غیر معمولی تاثیر ہے۔ بعض علماء نے قرآن مجید کی غیر معمولی عجیب تاثیر کو اس کی وجہ اعجاز قرار دیا ہے۔ جس نے عرب و عجم کی مختلف قوموں کے مزاج بدل دیئے۔ اخلاق بدل دیئے۔ کج خلق گنواروں کو معلم اخلاق بنا دیا۔ بھیڑ بکریاں چرانے والوں کو حکمران بنا دیا۔ اور جاہلوں کی کایا پلٹ کر انہیں عالم انسانیت کا استاد بنا دیا۔

قرآن مجید کی ان انقلابی تاثیرات نے ثابت کر دیا کہ یہ روحانی تاثیر قادر مطلق کی قوت قاہرہ کا نتیجہ ہے یہ کسی انسان کا کام نہیں ہے۔ قرآن مجید کی اس حیرت انگیز تاثیر کا اقرار یورپ کے سینکڑوں مستشرقین نے بھی کیا ہے بطور نمونہ ازخروارے یہاں صرف ڈاکٹر گستاوی بان (Ghustawali Bann-DR) کا وہ بیان نقل کیا جاتا ہے جو اس نے اپنی کتاب تمدن عرب میں درج کیا ہے موصوف کے بیان کا ترجمہ یہ ہے۔

”اس پیغمبر اسلام اس نبیؐ ائی کی ایک حیرت انگیز سرگذشت ہے جس کی آواز نے ایک ناہنجار قوم کو جو اس وقت تک کسی ملک گیر کے زیر حکومت نہیں آئی تھی رام کیا۔ اور اسے اس درجہ پر پہنچا دیا کہ اس نے عالم کی بڑی بڑی سلطنتوں کو زیر و زبر کر ڈالا اور اس وقت بھی وہی نبیؐ ائی اپنی قبر کے اندر سے لاکھوں بندگان خدا کو کلمہ اسلام پر قائم رکھے ہوئے ہے۔“

بہر حال قرآن کی یہ بے مثال تاثیر اس بات کی قاطع دلیل ہے کہ قرآن کسی بندہ کا کلام نہیں بلکہ خالق کون و مکان کا کلام حق تر جمان ہے اور پیغمبر اسلام کا معجزہ خالدہ ہے۔ یہی وجہ ہے کہ اس کے بار بار پڑھنے اور سننے سے دل نہیں اکتاتا۔ بلکہ ہر بار دل و دماغ پر اس کا نیا اثر ہوتا ہے۔ اور نئی کیفیت طاری ہوتی ہے۔

۵۔ پانچویں وجہ۔ صرفہ ہے۔ بعض علماء صرفہ کی حیثیت سے قرآن کے معجزہ ہونے کے قائل ہیں۔ یعنی جب کوئی شخص قرآن کی مثل لانے کی کوشش کرتا ہے تو قادر مطلق اپنی قوت قاہرہ سے اس کی قوت معارضہ کو سلب کر لیتا ہے اور وہ ایسا نہیں کر سکتا۔ مگر یہ بات درست نہیں ہے۔ کیونکہ اس کا مطلب تو یہ برآمد ہوتا ہے کہ خود قرآن مجید میں کوئی ایسی بات نہیں ہے جس کی وجہ سے دنیا جہاں کے مخالفین قرآن کا مثل لانے سے عاجز اور بے بس ہیں یہ محض خدائے قدیر کی قدرت کا کرشمہ ہے لیکن حقیقت الامر اس کے خلاف ہے اور مذکورہ بالا علل و اسباب کی وجہ سے واضح ہوتا ہے کہ قرآن کی علمی و عملی سطح اس قدر بلند و بالا ہے کہ اس کا مقابلہ و معارضہ کرنا انسانی دل و دماغ کے بس کا روگ نہیں ہے۔

تیسرا مقدمہ

قرآن ایک جامع کتاب

قرآن تمام علوم و فنون کی جامع کتاب ہے بلکہ اس میں کائنات کی ہر خشک و تر چیز کا تذکرہ ہے باوجودیکہ قرآن چھوٹے سے حجم کی مختصر سی کتاب ہے مگر جامعیت کے لحاظ سے محیر العقول حد تک اس قدر جامع و کامل بلکہ اکمل کتاب ہے کہ کائنات کا کوئی ایسا علم و فن نہیں ہے جو اس میں مذکور نہیں ہے۔

فاضل رازی نے ”سنتینی“ کے نام سے ایک کتاب لکھی ہے جس میں ساٹھ علوم و فنون کا تذکرہ موجود ہے۔ جن میں سے ہر علم و فن کی اصل قرآن میں موجود ہے جیسے علم الحدیث، علم الرجال، علم الفرائض، علم القصص، علم التذکیر بالاء اللہ، علم التذکیر بالموت و ما بعدہ، علم الاحکام، علم الکائنات، علم صرف و نحو معانی و بیان، کلام و مناظرہ، علم الفقہ، اصول الفقہ وغیرہ وغیرہ۔

ہمارے مولانا سید محمد ہارون زنگی پوری مرحوم نے ”علوم القرآن“ کے نام سے ایک کتاب لکھی ہے۔ جس میں قریباً بہتر ۷۲ علوم و فنون کا تذکرہ کیا گیا ہے اور سب کی اصل قرآن سے ماخوذ ہے۔ ارشاد قدرت ہے:

”لا رطب ولا یابس الا فی کتاب مبین“ دنیا جہان میں کوئی خشک و تر چیز ایسی نہیں ہے جو کتاب مبین میں مذکور نہیں ہے۔

دوسرے مقام پر ارشاد ہوتا ہے:

”تَبْدِیًا تَا لَکُلِّ شَیْءٍ“ (سورہ نحل..... ۸۹) قرآن مجید میں ہر چیز کا بیان موجود ہے۔

متعدد اخبار و آثار میں مذکور ہے۔ ”ان للقرآن ظہر او بطناً وللبطن بطناً الی سبعة

ابطن“ قرآن کا ایک ظاہر اور ایک باطن ہے اور پھر باطن کا ایک باطن ہے یہاں تک کہ سات بواطن ہیں۔ (مرآة الانوار وغیرہ)

حضرت امام جعفر صادق علیہ السلام سے مروی ہے فرمایا:

”خداوند عالم نے قرآن مجید میں ہر چیز اس طرح بیان کر دی ہے کہ اب کوئی شخص یہ نہیں کہہ سکتا کہ

کاش فلاں چیز قرآن میں ہوتی۔ کیونکہ خدا نے وہ بات بھی بیان کر دی ہے“ (الکافی)

انہی جناب سے مروی ہے فرمایا:

”کائنات کی کوئی ایسی چیز نہیں ہے جس میں دو شخصوں کے درمیان اختلاف ہو سکتا ہے۔ مگر یہ کہ اس کی اصل قرآن مجید میں مذکور ہے۔ مگر عام لوگوں کے عقول و افہام کی وہاں تک رسائی نہیں ہے۔“ (الکافی)۔

نیز انہیں جناب سے منقول ہے فرمایا:

”قرآن مجید میں ابتداء خلقت سے قیامت تک کے واقعات و حالات مذکور ہیں اور اس میں زمین و آسمان، جنت و نار اور ”ماکان وما یکون“ کے سب اخبار موجود ہیں اور میں یہ سب باتیں کتاب خدا سے جانتا ہوں“ (البرہان)۔

حضرت امام موسیٰ کاظم علیہ السلام سے مروی ہے فرمایا:

”ہر چیز کا تذکرہ قرآن و سنت میں موجود ہے۔“ (البرہان)

لَوْ كَانَ الْبَحْرُ مَدَادًا لَّكَلِمَتِ رَبِّي لَنَفِدَ الْبَحْرُ قَبْلَ أَنْ تَنْفَدَ كَلِمَتُ رَبِّي وَلَوْ جِئْنَا بِمِثْلِهِ مَدَدًا: (سورہ کہف..... ۱۰۹)

چوتھا مقدمہ

سرکار محمد و آل محمد صلی اللہ علیہ وسلم ہی قرآنی علوم کے حقیقی عالم ہیں

اس بات میں دو رائیں نہیں ہو سکتیں کہ حضرت رسول خدا جن کو خدائے عظیم و حکیم نے معلم قرآن بنا کر بھیجا تھا جیسا کہ متعدد قرآنی آیات سے واضح ہے

”وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ“

(سورہ جمعہ۔ آیت ۲)

”وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ“ (سورہ نحل۔ آیت ۴۴)

بتعلیم اللہ تمام قرآنی علوم و فنون اس کے حقائق و دقائق اور اسرار و رموز سے کما حقہ واقف و آگاہ تھے جیسا کہ الرحمن علم القرآن۔ علمک ما لہ تکن تعلم وغیرہ آیات سے واضح و آشکار ہے۔ ورنہ ظاہر ہے کہ اگر آپ قرآن کے تمام علوم و اسرار اور اس کے ظواہر و بواطن سے واقف و آگاہ نہ ہوں تو پھر اس کے معلم ربانی کس طرح ہو سکتے ہیں؟ جو کچھ بحث ہے وہ اس میں ہے کہ

آیا پیغمبر اسلام کے پڑھانے سے تمام امت مسلمہ عالم علوم قرآن بن گئی ہے؟

یا کم از کم آنحضرت کے دور کے سب مسلمان تمام قرآنی مطالب و معانی اور اس کے اسرار و رموز

سے آگاہ ہو گئے تھے؟

کچھ مسلمانوں کا یہی خیال ہے مگر قرآنی آیات، معصومی روایات اور تاریخی واقعات سے اس بات کی تصدیق نہیں ہوتی۔ بلکہ تکذیب ہوتی ہے ارشاد قدرت ہے

’وَمِنْهُمْ مَّنْ يَسْتَمِعُ إِلَيْكَ ۗ حَتَّىٰ إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا الْعِلْمَ مَاذَا قَالَ أَنْفَا‘ (ان بزم نشینوں میں کچھ ایسے لوگ بھی ہیں جو آپ کی باتیں کان لگا کر سنتے ہیں۔ یہاں تک کہ جب تیری بزم سے باہر جاتے ہیں تو ان لوگوں سے کہتے ہیں جن کو علم دیا گیا ہے کہ آپ صلی اللہ علیہ وآلہ وسلم نے ابھی کیا کہا ہے؟ سورہ محمد..... آیت ۱۴)

اس آیت سے واضح ہوتا ہے کہ بارگاہ رسالت میں بیٹھنے والوں میں کچھ ایسے لوگ بھی ہوتے تھے جو اول سے آخر تک حضرت رسول خدا صلی اللہ علیہ وآلہ وسلم کا کلام سنتے تھے۔ مگر پھر بھی پلے کچھ نہ پڑتا تھا اور کچھ مخصوص اہل علم سے پوچھتے تھے کہ آپ نے کیا فرمایا؟ اسی لئے خدائے حکیم نے فرمایا:

’نُمَّا أَوْزَنُنَا الْكِتَابَ الَّذِينَ اصْطَفَيْنَا مِنْ عِبَادِنَا‘ ہم نے (علم) کتاب کا وارث ان لوگوں کو بنایا ہے جن کو ہم نے اپنے بندوں میں سے منتخب کیا ہے (سورہ فاطر..... آیت ۳۲)۔

اب قابل غور بات یہ ہے کہ وہ اللہ کے منتخب کردہ بندے کون ہیں؟ ان کی نشاندہی پیغمبر اسلام نے اپنی مشہور بلکہ متواتر حدیث ثقلین میں فرمائی ہے۔

’انی تارك فيكم الثقلين كتاب الله و عترتي اهل بيتي‘ (متفق علیہ)۔ میں تمہارے درمیان دو گرانقدر چیزیں چھوڑ کر جا رہا ہوں۔ ایک کتاب اللہ (قرآن) اور دوسری اپنی عترت اہل بیت۔

معلوم ہوا کہ قرآن مسلمانوں کا نصاب تعلیم ہے اور پڑھانے والے عترت اہل بیت۔ ہیں یا قانون اسلام قرآن ہے اور اس قانون کے جاننے والے اور نافذ کرنے والے عترت اہل بیت ہیں۔

’آيَةُ بَيِّنَاتٍ فِي صُدُورِ الَّذِينَ أُوتُوا الْعِلْمَ ط‘ (سورہ عنکبوت..... آیت ۴۹)

سیلم بن قیس ہلالی بیان کرتے ہیں کہ میں نے حضرت امیر۔ کو فرماتے ہوئے سنا کہ فرما رہے تھے۔

’ما نزلت آية على رسول الله لا اقرانيها و املاء على فكتبتها بخطي و علمني تاويلها و تفسيرها و ناسخها و منسوخها و محكمها و متشابهها و دعا الله لي ان يعلمني فهمها و حفظها فما نسيت آية من كتاب الله ولا علما املاها على فكتبتها منذ دعا لي

بما دعا وما ترك شيئاً علمه الله من حلال و حرام الى الآخر“ -
جو آیت بھی حضرت رسول خدا پر نازل ہوئی ہے۔ آپ نے وہ مجھے پڑھائی اور لکھوائی جسے میں نے اپنے
خط کے ساتھ لکھا ہے اور پھر مجھے اس کی تاویل و تفسیر پڑھائی ہے اور اس کے نسخ و منسوخ اور محکم و متشابہ سے آگاہ
فرمایا ہے اور خدا سے دعا کی کہ وہ مجھے اس کے سمجھنے اور یاد کرنے کی توفیق عطا فرمائے۔ پس جب سے
آنحضرت نے میرے لئے دعا فرمائی ہے میں نہ کوئی آیت بھولا ہوں اور نہ کوئی ایسا علم بھولا ہوں جو آپ نے مجھے
پڑھایا ہے۔ (الکافی۔ العیاشی۔ اکمال الدین)۔

حضرت امام محمد باقر علیہ السلام سے مروی ہے فرمایا:

”ما يستطيع احد ان عندہ جميع القرآن كله ظاهراً و باطنه غير الا و صيباً“
ائمہ اہل بیت کے سوا اور کوئی شخص یہ دعویٰ نہیں کر سکتا کہ اس کے پاس پورے قرآن یعنی اس کے ظاہر و
باطن کا علم ہے۔ (الکافی)

”علی مع القرآن و القرآن مع علی لن یفترقا حتی یردا علی الحوض“
علی قرآن کے ساتھ ہیں اور قرآن علی کے ساتھ۔ جب تک حوض کوثر پر دونوں اکٹھے وارد نہیں ہوں گے
تب تک ایک دوسرے سے جدا نہیں ہوں گے۔ (حدیث نبوی) ولنعلم ما قیل۔

محکم کہیں، کہیں متشابہ تیرا کلام
یا رب عجیب راز یہ قرآن میں بھر دیا
اب تک مفسروں کا الجھنا دلیل ہے
دنیا کو اہل بیت کا محتاج کر دیا

پانچواں مقدمہ

نزول قرآن اور اس کی تاریخ کا بیان:

قرآن و حدیث کی تصریحات سے ثابت ہے کہ پورا قرآن لوح محفوظ میں موجود تھا ”بل هو قرآن مجید
فی لوح محفوظ“ وہاں سے ایک بار بیت المعمور پر اور دوسری بار وہاں سے قلب رسول صلی اللہ علیہ وآلہ وسلم پر نازل
ہوا۔ چنانچہ ارشاد قدرت ہے:

”شَهْرُ رَمَضَانَ الَّذِي أُنزِلَ فِيهِ الْقُرْآنُ“

ماہ رمضان وہ مہینہ ہے جس میں قرآن مجید نازل کیا گیا (سورہ بقرہ.....۱۸۵)۔
اس آیت سے اجمالاً اس قدر تو معلوم ہو جاتا ہے کہ قرآن مجید بارہ مہینوں میں سے ماہ رمضان میں
نازل ہوا ہے۔ دوسرے مقام پر ارشاد ہوتا ہے
’إِنَّا أَنْزَلْنَاهُ فِي لَيْلَةِ مُبْرَكَةٍ‘
ہم نے اس (قرآن) کو ایک مبارک رات میں نازل کیا (دخان..... آیت ۳)۔
اس سے معلوم ہوتا ہے کہ قرآن کا نزول ماہ رمضان کی کسی خاص رات میں ہوا ہے تیسرے مقام پر
ارشاد فرمایا:

’إِنَّا أَنْزَلْنَاهُ فِي لَيْلَةِ الْقَدْرِ‘ ہم نے اس قرآن کو لیلۃ القدر میں نازل کیا (سورہ
قدر..... آیت ۱)۔

اس سے نزول قرآن کی مکمل تاریخ کا علم ہو گیا کہ پورا قرآن شب قدر میں لوح محفوظ سے بیت المعمور
پر اترا تھا پھر وہاں سے موقع محل کی مناسبت اور ضرورت کے مطابق جبرائیل امین کبھی ایک آیت، کبھی چند آیات
اور کبھی پورا سورہ آنحضرت صلی اللہ علیہ وآلہ وسلم کی خدمت میں لاتے رہے جیسا کہ ارشاد رب العزت ہے:

نَزَلَ بِهِ الرُّوحُ الْأَمِينُ ﴿۱۹۳﴾ عَلَى قَلْبِكَ لِتَكُونَ مِنَ الْمُنذِرِينَ ﴿۱۹۴﴾

جبرائیل نے اسے آپ کے قلب پر اتارا..... (شعراء..... آیات ۱۹۳، ۱۹۴)

اور یہ سلسلہ برابر تیس سال تک جاری و ساری رہا۔ مگر اعلان نبوت کے بعد ابتدائی تین سال تک
تبلیغ چونکہ سرسری و مخفی تھی۔ اس لئے اس دور میں نزول قرآن برائے نام تھا۔ اور بعد ازاں جہری دور تھا جس
میں بکثرت قرآن نازل ہوا۔ اس لئے بعض احادیث میں مدت نزول بیس سال اور بعض میں تیس سال
مذکور ہے۔ اس لئے ظاہری نزول کی کوئی ایک تاریخ مقرر نہیں کی جاسکتی۔ کیونکہ وہ تیس ۲۳ سال کی مدت
میں تدریجاً اترا ہے (اصول کافی، عیاشی، صافی) اگرچہ روایات کے مطابق اکثر و بیشتر جبرائیل امین وحیہ کلبی
کی شکل میں مجسم ہو کر وحی لاتے تھے۔ مگر ان کا ہمیشہ اس طرح آنا لازم نہ تھا بلکہ مشاہداتی شکل کے علاوہ بھی
پہنچبر اسلام صلی اللہ علیہ وآلہ وسلم کے دل و دماغ تک کلام الہی پہنچاتے تھے اس طرح اس میں بھی اختلاف
ہے کہ زمین پر سب سے پہلا سورہ کونسا نازل ہوا؟ مشہور و منصور قول یہ ہے کہ سب سے پہلے سورہ اقرآن نازل
ہوا ہے۔ واللہ العالم۔

چھٹا مقدمہ

پینچمبر اسلام صلی اللہ علیہ وسلم کی وفات حسرت آیات کے بعد جمع قرآن کا بیان

یہ حقیقت ہر قسم کے شک و شبہ سے بلند و بالا ہے کہ قرآن مجید یکبارگی نازل نہیں ہوا۔ بلکہ تیس سال کی مدت میں مختلف حالات و واقعات کی مناسبت سے تدریجاً حضرت رسول خدا پر نازل ہوا۔ کبھی ایک آیت نازل ہوتی۔ کبھی چند آیات اور کبھی پورا سورہ نازل ہوتا۔ کبھی حضر میں کبھی سفر میں، کبھی دن کے اجالے میں اور کبھی رات کی تاریکی میں، کبھی مکہ کے ریگزاروں میں اور کبھی مدینہ کے سبزہ زاروں میں۔ آنحضرت کا طریقہ کار یہ تھا کہ جب کوئی آیت یا سورہ نازل ہوتی تو آپ اس کی تلاوت کر دیتے، تبلیغ فرما دیتے اور اگر کوئی کتاب وحی موجود ہوتا تو اس کو لکھوا بھی دیتے۔ مگر چونکہ وہاں کا غذا کمیاب تھا لہذا یہ آیات پتھر کی سلوں، چمڑے کے پارچوں، کھجور کی شاخوں، بانس کے ٹکڑوں، درخت کے پتوں اور جانوروں کی ہڈیوں پر لکھی جاتی تھیں اور اگر کاغذ مل جاتا تو اسے استعمال کیا جاتا تھا۔ اگرچہ آنحضرت آیت، آیات یا سورہ کے نزول کے وقت فرما دیتے تھے کہ یہ آیت یا آیات فلاں سورہ میں فلاں مقام پر لکھی جائیں۔ مگر اس طرح آنحضرت کے حکم سے جو کتابت ہوتی تھی۔ وہ مرتب شکل میں نہیں تھی۔ بلکہ متفرق اجزاء کی صورت میں ہوتی تھی۔ جب حضرت رسول خدا کی وفات حسرت آیات واقع ہوئی۔ تو قرآن مجید اس طرح متفرق اجزاء کی صورت میں متفرق چیزوں پر لکھا ہوا تھا۔ چنانچہ حضرت امام جعفر صادق علیہ السلام سے مروی ہے فرمایا:

”آنحضرت نے اپنی وفات کے وقت جناب امیر سے فرمایا:

یا علی ان القرآن خلف فراشی فی الصحف و الحریر و القراطیس

فخذوا و اجمعوا ولا تضیعوا کما ضیعت الیہود التوراة

(یا علی! قرآن میرے فرش خواب کے پیچھے ورقوں، ریشم اور کاغذوں پر لکھا ہوا موجود

ہے۔ اسے حاصل کرو، جمع کرو اور اسے اس طرح ضائع نہ کرو جس طرح یہود نے

تورات کو ضائع کیا)

چنانچہ حضرت علی علیہ السلام نے بڑھ کر ان اجزاء کو زرد رنگ کی چادر میں اکٹھا کیا اور قسم کھائی کہ آپ کی وفات کے بعد جب تک قرآن جمع نہیں کر لینگے۔ تب تک کاندھوں پر چادر نہیں اوڑھیں گے۔ چنانچہ آپ نے ایسا ہی کیا چنانچہ اس اثنا میں اگر کوئی شخص آپ سے ملنے کیلئے آتا تو آپ چادر اوڑھے بغیر اس سے ملاقات کرتے

تھے.....“ (تفسیر عیاشی صانی)

چنانچہ آپ نے تنزیلی ترتیب کے مطابق قرآن مجید جمع فرمایا اور بعض اخبار و آثار کے مطابق اس میں جا بجا تفسیر کی مفید معلومات بھی درج فرمائے۔ جیسی تو ابن سیرین کہا کرتے تھے کہ لو اصاب ذلك الكتاب لكان فيه العلم“ اگر وہ کتاب دستیاب ہو جاتی تو علم قرآن کا ایک بہت بڑا علمی ذخیرہ مل جاتا۔ (تاریخ الخلفاء سیوطی ص ۷۴ طبع مصر)

اور جب اس اہم اسلامی فریضہ کی ادائیگی سے فارغ ہو چکے تو اتمام حجت کی خاطر اسے ارباب حکومت کے سامنے پیش کیا مگر انہوں نے اپنی مخصوص سیاسی مصلحتوں کے تحت اسے قبول کرنے سے انکار کر دیا۔ اور صاف کہہ دیا کہ ہمیں آپ کے جمع کردہ قرآن کی ضرورت نہیں ہے۔ ہمارے پاس قرآن موجود ہے اور آپ خاموشی سے اپنا جمع کردہ قرآن واپس لائے اور اپنے ذخیرہ خاص میں رکھ دیا۔ صرف اتنا فرمایا کہ آج کے بعد تم اس قرآن کو نہیں دیکھو گے (احتجاج طبری وغیرہ)

اے کاش کہ سب سے عظیم عالم قرآن شخصیت کی خدمت سے فائدہ اٹھایا جاتا۔ اور اسے مخصوص سیاسی مصلحتوں کی بھینٹ نہ چڑھایا جاتا۔ اس طرح اتنے بڑے علمی خسارہ کا سامنا نہ کرنا پڑتا۔ اے بسا آرزو کہ خاک شدہ۔ اس طرح جہاں نسخ و منسوخ کی شناخت مشکل ہو گئی۔ وہاں آیات کی تقدیم و تاخیر سے اور سیاق و سباق کے بدل جانے سے بعض آیات کی تفسیر و تاویل بھی دشوار ہو گئی۔ لیکن یہ خود معنوی طور پر قرآن مجید کے اسلوب کا معجزہ تھا کہ غیر مرتب شکل میں یکجا ہونے کے بعد بھی اس کی آیات کی افادیت برقرار رہی اور اسکی معجزانہ شان فصاحت و بلاغت کو صدمہ نہیں پہنچا۔ (مقدمہ فصل الخطاب)۔

موجودہ قرآن مجید کے بارے میں حضرت علیؑ نے طلحہ کے سوال پر فرمایا:

”ان اخذتم بما فيه نجوتم من النار و دخلتم الجنة فان فيه

حجتنا و بیان حقنا و فرض طاعتنا“۔

اگر تم اس پر عمل کرو گے تو جہنم سے نجات پا جاؤ گے اور جنت میں داخل ہو جاؤ گے کیونکہ اس میں ہماری حجت کا بیان ہمارے حق کا بیان اور ہماری اطاعت کے فرض ہونے کا بیان موجود ہے۔ (احتجاج طبری)

اسی لئے حضرت امیرؑ نے اپنے جمع کردہ قرآن کی اشاعت ضروری نہیں سمجھی۔ بہر حال ان حقائق سے معلوم ہوتا ہے کہ اسلام میں پہلے جامع قرآن اور حافظ قرآن علیؑ ہیں دوسری طرف ارباب اقتدار کی جانب

سے یہ کاروائی کی گئی کہ جب جنگ یمامہ میں بہت سے حفاظ قرآن مارے گئے۔ تو کچھ لوگوں نے دربار خلافت میں حاضر ہو کر عرض کیا کہ اگر جنگوں کا یہی سلسلہ جاری رہا اور اس طرح حفاظ قرآن مارے جاتے رہے تو کہیں ہم قرآن سے محروم ہی نہ ہو جائیں۔ لہذا قرآن کو کتابی شکل میں یکجا جمع کرنا ضروری ہے۔ چنانچہ زید بن ثابت کو حکم دیا گیا اور انہوں نے خاص انداز سے قرآن مجید کو یکجا جمع کیا۔ (بخاری شریف و تفسیر قرطبی وغیرہ)۔

وہ خاص طریقہ کار یہ تھا کہ اعلان عام کیا گیا کہ جس کے پاس قرآن کی کچھ آیات لکھی ہوئی ہیں وہ زید کے پاس لائے۔ لہذا جب کوئی شخص ایسی آیات لاتا تو چند طریقہ سے ان کی تصدیق کی جاتی تھی۔

۱۔ اپنی یادداشت سے۔

۲۔ دو معتبر آدمی گواہی دیتے کہ یہ آیتیں آنحضرتؐ کے سامنے لکھی گئیں۔

۳۔ ان مجموعوں سے مقابلہ کیا جاتا جو مختلف صحابہ نے تیار کئے ہوئے تھے۔ (البرہان فی

علوم القرآن)۔

مگر جب تیسرا دور خلافت آیا تو اسلام عرب سے نکل کر روم و ایران وغیرہ کے ممالک تک پہنچ چکا تھا۔ اور جب نئے لوگ دائرہ اسلام میں داخل ہوئے تو اختلاف قرات کی وجہ سے باہمی اختلاف رونما ہوا اور جھگڑے پیش آنے لگے۔ تو بعض لوگوں کے مشورہ سے دو راول کا جمع کردہ نسخہ جناب حفصہ سے منگوا یا گیا اور دوسرے مختلف صحیفے اکٹھے کر کے ایک چار کئی کمیٹی کے سپرد کئے گئے۔ جس کے ایک رکن وہی زید بن ثابت بھی تھے۔ انہوں نے سورتیں بھی یکجا مرتب کیں (جب کہ پہلے اس طرح مرتب نہیں تھیں بلکہ الگ الگ لکھی ہوئی تھیں) اور پھر سب نسخوں کی ایک قرات متعین کی گئی۔ اس طرح اس نئے مرتب شدہ مصحف کی ایک سے زائد نقلیں تیار کیں جنہیں مختلف علاقوں میں بھیجا گیا اور لوگوں کو اسی مصحف کے مطابق پڑھنے کا حکم دیا گیا اور اس کے علاوہ سب نسخوں کو پہلے پھاڑا گیا۔ پھر جلا یا گیا۔ (بخاری شریف مع حاشیہ سہارنپوری)۔

معارف القرآن کے مقدمہ نگار لکھتے ہیں۔ ”قرآن کریم کے متعدد معیاری نسخے تیار فرمانے کے بعد حضرت عثمانؓ نے وہ تمام انفرادی نسخے نذر آتش فرمادیئے جو مختلف صحابہ کے پاس موجود تھے تاکہ رسم الخط مسلمہ قراتوں کے اجتماع اور سورتوں کی ترتیب کے اعتبار سے تمام مصاحف یکساں ہو جائیں اور ان میں کوئی اختلاف باقی نہ رہے۔“ (مقدمہ معارف القرآن)۔

ایک غلط نقطہ خیال کا ابطال

آج کل کچھ شیعہ و سنی جدید قلم کار اس بات پر بہت زور دے رہے ہیں کہ موجودہ قرآن پیغمبر اسلامؐ

کے عہد کا اور انہی کے زیر نگرانی مرتب کردہ ہے۔ یہ ایک ایسا دعویٰ ہے جس کی صحت پر سینہ زوری کے سوا اور کوئی معقول دلیل نہیں ہے۔ اور ظاہر ہے کہ جب کوئی بھی دعویٰ دلیل و برہان کے بغیر ثابت نہیں ہو سکتا تو پھر یہ اتنا بڑا ادعویٰ بلا دلیل کس طرح تسلیم کیا جاسکتا ہے؟ جبکہ تمام شیعہ و سنی محقق مفسرین کا اس بات پر اتفاق ہے کہ موجودہ قرآن جس ترتیب اور جس طریقہ سے مرتب شکل میں موجود ہے یہ تیسرے دور خلافت کا کارنامہ ہے۔ پیغمبر اسلام کے دور میں اس وضع قطع اور اس شکل و صورت کے ساتھ ہرگز موجود نہیں تھا اور بھلا ہو بھی کس طرح سکتا تھا جبکہ وہ تدریجاً نازل ہوا تھا اور یہ سلسلہ نزول آپ کے آخری لمحات حیات تک برابر جاری و ساری رہا۔ فاضل کا شافی مقدمہ سادہ تفسیر صافی میں اس موضوع کے متعلق رقمطراز ہیں:

”فاما كونه مجموعا في عهد النبي صلى الله عليه و آله و سلم علي ما هو الان فلم يثبت و كيف كان مجموعا انما كان ينزل نجوما و كان لا يتم الا بتمام عمره“
یعنی موجودہ قرآن کا موجودہ شکل و صورت میں پیغمبر اسلام کے عہد میں جمع شدہ ہونا ہرگز ثابت نہیں ہے۔ اور بھلا اس طرح جمع ہو بھی کس طرح سکتا تھا جبکہ وہ تھوڑا تھوڑا نازل ہوتا تھا۔ اور آنحضرتؐ کی عمر مبارک کے اختتام کے ساتھ یہ سلسلہ ختم ہوا۔

(فندابّر و تشکر و لا ینبئک مثل خبیر)

ساتواں مقدمہ

مقدار قرآن اور مسئلہ تحریف قرآن کا بیان

قال الشيخ اعتقادنا ان القرآن الذي انزل الله على نبيه محمد هو ما بين الدفتين وهو ما في ايدي الناس ليس باكثر من ذلك الى ان قال ومن نسب الينا ان نقول انه اكثر من ذلك فهو كاذب

حضرت شیخ صدوق علیہ الرحمہ اپنے رسالہ اعتقاد یہ میں فرماتے ہیں کہ مقدار قرآن کے متعلق ہمارا اعتقاد یہ ہے کہ وہ قرآن جو خداوند عالم نے اپنے پیغمبر حضرت محمد مصطفیٰ صلی اللہ علیہ وآلہ وسلم پر نازل فرمایا وہ یہی ہے جو دو دفتوں کے درمیان لوگوں کے ہاتھوں میں موجود ہے اس سے زیادہ نہیں ہے اور جو شخص ہماری طرف یہ نسبت دے کہ ہم موجودہ قرآن سے زائد قرآن کے قائل ہیں تو وہ جھوٹا ہے۔

مسلمانوں میں ایسے مسائل کی کوئی کمی نہیں ہے جن پر نیک نیتی سے غور و فکر نہ کرنے یا تجاہل عارفانہ

سے کام لینے کی وجہ سے انہیں اختلاف امت کی آماجگاہ بنا دیا گیا۔ انہی مسائل میں سے ایک مسئلہ تحریف قرآن بھی ہے جس کی وجہ سے مذہب شیعہ خیر البریہ کو دل کھول کر بدنام کیا جاتا ہے کہ وہ تحریف قرآن کا قائل ہے۔ ہر چند کہ علماء شیعہ ہزاروں مرتبہ اس فتیح نسبت سے اپنی برات و بیزاری ظاہر کر چکے ہیں۔ مگر برادران یوسف کی بارگاہ میں کوئی شنوائی نہیں ہوتی۔ اور برابر یہی رٹ لگائی جاتی ہے کہ شیعوں کا قرآن پر ایمان نہیں ہے اور نہ ہی ہو سکتا ہے۔ ہم نے اس موضوع پر اپنی کتاب احسن الفوائد اور تجلیات صداقت میں بڑی تفصیل کے ساتھ تبصرہ کیا ہے۔ یہاں بھی اختصار کے ساتھ چند حقائق پیش کرنے کی سعادت حاصل کی جاتی ہے۔ خدا کرے کہ اس غلط فہمی کا ازالہ ہو جائے۔ اور قرآن مجید کے بارے میں مدتوں سے جو یہ لالیعنی بحث جاری ہے اس کا خاتمہ ہو جائے

وما ذلک علی اللہ بعزیز۔

تحریف کے حقیقی مطلب و مفہوم کی تعیین

قبل اس کے کہ اصل مطلب پر دلائل پیش کئے جائیں پہلے ”تحریف“ کا مطلب واضح کر دینا ضروری ہے سو مخفی نہ رہے کہ ”تحریف“ باب تفعیل کا مصدر ہے جس کا مادہ ”حرف“ بمعنی طرف و کنارہ ہے لہذا تحریف کے لغوی معنی ہوں گے۔ ”الآخذ بالطرف“ کسی چیز کو ایک طرف اور ایک کنارہ سے پکڑنا اور اسے پوری طرح حاصل نہ کرنا اور اصطلاح میں تحریف کا مطلب یہ ہے کہ کسی کلام کو متغیر و متبدل کر دینا خواہ یہ تغیر و تبدل کلام کے اجزاء کو مقدم و موخر کرنے کی وجہ سے ہو۔ یا زیادتی اور کمی کے سبب سے۔ نیز اس میں یہ بھی کوئی قید نہیں یہ تحریف و تغیر فقط لفظوں میں واقع ہو۔ یا صرف معانی و مطالب میں یا الفاظ و معانی دونوں میں۔ تحریف کی ان مختلف اقسام و انواع میں سے بعض اقسام کے وقوع اور بعض کے عدم وقوع پر سب کا اتفاق ہے اور بعض کے متعلق شدید اختلاف ہے۔ اس اجمال کی تفصیل یہ ہے کہ تحریف بمعنی اول یعنی تقدیم و تاخیر کے وقوع پر تمام اہل اسلام کا اتفاق ہے کیونکہ مشاہدہ شاہد ہے کہ موجودہ ترتیب قرآن میں مکی سورہ موخر اور مدنی مقدم ہیں۔ اور یہ تقدیم و تاخیر فقط سوروں تک ہی محدود نہیں۔ بلکہ آیات قرآنیہ میں بھی واقع ہے کہ بعض سوروں کی آیات دوسرے بعض سوروں میں شامل ہو گئی ہیں۔ جیسا کہ علامہ جلال الدین السيوطی وغیرہ نے بھی اعتراف کیا ہے۔ ملاحظہ ہو تفسیر درمنثور جلد ۴ طبع مصر ص ۴۲۔ راجع بسورہ رعد۔ تفسیر کبیر ج ۵ ص ۲۵۸ راجع بسورہ رعد۔ تفسیر درمنثور ج ۴ ص ۶۹ راجع بسورہ ابراہیم۔ تفسیر درمنثور جلد چہارم ص ۳۲۲ راجع بسورہ حج۔ کذانی التفسیر الکبیر جلد ۶ ص ۳۰۶۔ تفسیر درمنثور جلد ۵ ص ۸۲ راجع بسورہ شعراء۔ تفسیر کبیر ج ۶ ص ۲۹۹ راجع بسورہ لقمان وغیرہ۔ حاشیہ قرآن مجید مترجم مولانا عبد الماجد دریا آبادی حصہ اول ص ۲ مطبوعہ تاج کمپنی لاہور پر مبنی و مدنی سورتوں کی وجہ تسمیہ بیان

کرنے کے بعد لکھا ہے۔

”لیکن یہ تقسیم صرف عمومی حیثیت سے ہے ورنہ بارہا ایسا ہوا کہ رسول اللہ صلی اللہ علیہ وآلہ وسلم نے مدنی سورت کے اندر کی آیتیں رکھا دی ہیں یا اس کے برعکس۔ ربط مضمون و مناسبت مقام کا صحیح تر و لطیف تر احساس رسول اللہ صلی اللہ علیہ وآلہ وسلم سے بڑھ کر اور کس کو ہو سکتا ہے؟ اس لئے کسی متعین آیت کے باب میں اسکے مکی یا مدنی ہونے کا فیصلہ حزم کے ساتھ کرنا دشوار ہے روایتیں جو اس باب میں وارد ہوئی ہیں کوئی درجہ تو اترا تو پہنچی ہوئی نہیں ہیں محض مفید ظن ہیں۔ مفید یقین نہیں ہیں۔ اس وقت ہمیں اس امر کے متعلق بحث کرنا مقصود نہیں کہ آیتوں کا یہ اختلاط و امتزاج حضرت رسول خدا صلی اللہ علیہ وآلہ وسلم کے حکم سے عمل میں لایا گیا یا خلیفہ سوم کے ایما سے ایسا کیا گیا۔ (وان کان الحق هو الثانی) بلکہ یہاں پر صرف یہ دکھانا مقصود ہے کہ مکی سورتوں کے آیات کا مدنی سورتوں کے آیات میں اور اس کے برعکس مدنی سورتوں کے آیات کا مکی سورتوں کے آیات میں داخل ہونا عند اکل مسلم ہے۔

اسی طرح دوسری قسم یعنی تحریف بمعنی زیادتی کے عدم وقوع پر سب کا اتفاق ہے۔ چنانچہ مقدمہ تفسیر مجمع البیان اور مقدمہ تفسیر بتیان پر علامہ طبری اور علامہ طوسی نے تصریح فرمائی ہے۔ اتا الزیادۃ فیہ مجمع علی بطلانھا یعنی قرآن مجید میں زیادتی کے بطلان پر تمام اہل اسلام کا اجماع و اتفاق ہے۔ ہاں اس مسئلہ میں جو کچھ اختلاف ہے وہ تحریف بمعنی سوم میں ہے۔ یعنی کمی کے واقع ہونے یا واقع ہونے میں برادران اسلامی شیعان حیدر کرار۔ کو ہمیشہ مطعون کرتے رہتے ہیں کہ وہ موجودہ قرآن میں کمی کے قائل ہیں۔ لہذا ان کا اس قرآن پر ایمان نہیں ہے۔ اور اس قسم کے بہت سے بے جا الزامات و اتہامات کا انہیں مورد قرار دے کر اپنی آتش غیظ و غضب کو بجھاتے ہیں۔

ملحد و کافر و زندقہ ہمیں کہتے ہیں

نام کیا کیا حب حیدر میں رکھا یا ہم نے

حالانکہ ان کو معلوم ہے کہ ہم اسی قرآن کو پڑھتے اور پڑھاتے ہیں اور اسی کے احکام پر عمل کرتے ہیں۔ اور اسی کی تفسیریں لکھتے ہیں۔ اور اسی کے اکرام و احترام کو واجب و لازم اور اس کی ہتک حرمت کو ناجائز و حرام سمجھتے ہیں۔ ائمہ ہدیٰ نے صحیح اور غلط حدیث معلوم کرنے کا معیار اسی قرآن کی مطابقت کو قرار دیا ہے۔ حضرت صادق فرماتے ہیں:

”کل شئی مردود الی الکتاب و السنۃ و کل حدیث لا یوافق

کتاب اللہ فهو زخرف“

ہر چیز کو کتاب و سنت کی طرف لوٹا یا جائے گا۔ اور ہر وہ حدیث جو قرآن کے مطابق نہ ہو وہ باطل ہے۔ (اصول کافی)

نیز انہی حضرت سے مروی ہے فرمایا:

”مالحدیث یوافق من الحدیث القرآن فہو زخرف“
جو حدیث قرآن کے موافق نہ ہو وہ باطل ہے۔ (اصول کافی)

اور اسی قرآن کی تلاوت کے ثواب بیان فرمائے ہیں۔ جن کا تھوڑا سا تذکرہ بعد ازیں کیا جائے

گا۔ انشاء اللہ العزیز۔

موجودہ قرآن کی توثیق از ائمہ اہل بیت علیہم السلام

حضرات ائمہ طاہرین علیہم السلام نے بھی اسی قرآن کی تصدیق و توثیق فرمائی ہے۔ چنانچہ حضرت امیر

المومنین ارشاد فرماتے ہیں:

”ما بین الدفتین کتاب اللہ“ جو کچھ دو فتیوں کے درمیان موجود ہے، یہ اللہ کی کتاب

ہے۔ (نسخ البلاغہ)۔

حضرت امام جعفر صادق علیہ السلام فرماتے ہیں:

”اقروا کما یقرئہ الناس“ اسی طرح قرآن پڑھو جس طرح مسلمان پڑھتے ہیں

(مقدمہ تفسیر صافی)

جناب امام علی نقی فرماتے ہیں:

”اجمعت الامتہ قاطبہ علی ان القرآن حق لا ریب فیہ القرآن حق لا اختلاف

بینہم فی تنزیلہ و تصدیقہ فاذا اشہد القرآن بتصدیق خبر و تحقیقہ فانکم الخبر

طائفة من الامتہ الزمہم الاقرار بہ ضرورۃ“ (احتجاج طبری)

”تمام امت اسلامیہ کا اس امر پر اتفاق ہے کہ قرآن مجید وہ برحق کتاب ہے کہ جس میں ہرگز کوئی

شک و شبہ نہیں ہے۔ قرآن برحق ہے، مسلمانوں کے اندر اس کی تنزیل و تصدیق میں کوئی اختلاف نہیں ہے۔ پس

جب قرآن کریم کسی حدیث کی صحت کی شہادت دے اور بائیں ہمہ امت کا کوئی گروہ اس حدیث کا انکار کرے تو

اس کے لئے یہ روا نہیں ہے بلکہ اسے اس کی صحت کا اعتراف کرنا لازم ہے۔“

ائمہ معصومین نے اس قرآن کے ساتھ تمسک کرنے کی اس قدر تاکید فرمائی ہے کہ اس کی مخالفت کو کفر

قرار دیا ہے۔ چنانچہ حضرت امام جعفر صادق علیہ السلام فرماتے ہیں:

”من خالف كتاب الله وسنة محمد فقد كفر“ جو شخص کتاب اللہ اور سنت رسول اللہ صلی اللہ علیہ وآلہ وسلم کی مخالفت کرے وہ کافر ہے۔ (اصول کافی)

اگرچہ ائمہ طاہرین علیہم السلام کی ان فرمائشات کے بعد اس سلسلہ میں علماء اعلام کی تصریحات کی ضرورت تو نہیں رہتی۔ مگر منکرین کے اطمینان قلب کیلئے بعض اعلام کی تصدیقات بھی پیش کی جاتی ہیں۔ اس سلسلہ میں سب سے پیش پیش حضرت شیخ صدوق علیہ الرحمہ کا توضیحی بیان ہے جو انہوں نے اپنے رسالہ اعتقاد یہ میں دیا ہے۔ جس میں سرکار موصوف نے بڑے پرزور طریقہ پر موجودہ قرآن کو کامل و مکمل اور منزل من اللہ بتایا ہے اور عقیدہ تحریف کی شدت کے ساتھ رد فرمائی ہے۔

دیگر شیعہ علمائے اعلام کی تصدیق

شیخ الفرقہ المحققہ جناب شیخ مفید علیہ الرحمہ اپنے رسالہ اوائل المقالات میں رقمطراز ہیں:

”وقد قال جماعة من اهل الامامة انه لم ينقص من كلمة ولا من سورة ولكن حذف ما كان ثباتاً في مصحف امير المؤمنين من تاويله و تفسير معانيه على حقيقة تنزيله. و عندى ان هذا القول اشبه من مقال من ادعى نقصان كلمة من نفس القرآن على الحقيقة دون التاويل واليه اميل واما الزيادة فيه فمقطوع على فسادها“

یعنی فرقہ امامیہ کی ایک جماعت کہتی ہے کہ قرآن میں کسی سورہ اور آیت بلکہ ایک حرف کی بھی کمی نہیں ہاں البتہ مصحف امیر المؤمنین علیہ السلام میں اس قرآن کی جو تفسیر و تاویل مذکور تھی۔ اسے حذف کیا گیا ہے۔ میرے نزدیک یہ قول اس قول سے بہتر ہے جس میں اصل قرآن سے بعض کلمات کم ہونا بیان کیا گیا ہے اور میرا میلان اسی کی طرف ہے اور قرآن میں کسی قسم کی زیادتی کے باطل ہونے کا تو قطعی یقین حاصل ہے۔

حضرت سید مرتضیٰ علم الہدیٰ کی اصل کتاب ہمارے پیش نظر نہیں ہے مگر ان کے تلمیذ رشید حضرت شیخ الطائفہ طوسی نیز مفسر جلیل علامہ طبرسی علیہ الرحمہ نے ان کے نظریہ کی تفسیر بتیان اور مجمع البیان میں تصریح فرمائی ہے (و کفی بہما شاہدین عادلین) کہ انہوں نے بھی بڑی وضاحت کے ساتھ قرآن میں کمی پیشی والے

نظریہ کو باطل فرمایا ہے۔ اسی ضمن میں فرمایا ہے:

” ان العلم بصحة نقل القرآن كالعلم بالبلدان والحوا دث
الكبار والوقائع العظام والكتب المشهورة واشعار العرب
المسطورة“

موجود قرآن کی نقل کی صحت کا اسی طرح علم و یقین حاصل ہے جس طرح بعض دور دراز شہروں
اور بڑے بڑے گزشتہ واقعات اور مشہور کتب اور عربوں کے لکھے ہوئے اشعار کا علم و یقین
حاصل ہے۔“

حضرت شیخ الطائفہ اپنی تفسیر بتیان کے مقدمہ میں لکھتے ہیں:

”اما الكلام في زيادة القرآن ونقصانه فمما لا يليق به لان الزيادة
فيه مجمع على بطلانها واما النقصان منه فالظاهر ايضاً من مذ
هب المسلمين خلافه وهو الاليق بالصحيح من مذهبنا وهو
الذي نصره المرتضى و رواياتنا متناصرة بالحث على قرائته
والتمسك به ورد ما يرد من اختلاف الاخبار اليه۔“

قرآن میں کمی بیشی کے متعلق کلام کرنا ہماری کتاب کے موضوع سے خارج ہے (کیونکہ یہ فقط
قرآن کی تفسیر ہے) اس لیے کہ قرآن میں زیادتی کے باطل ہونے پر تمام مسلمانوں کا اجماع
ہے۔ باقی رہی کمی۔ بظاہر مسلمانوں کا مذہب اس کے خلاف ہے۔ اور یہی ہمارا مذہب ہے اور
حضرت سید مرتضیٰ علم الہدیٰ نے بھی اسی نظریہ کی نصرت کی ہے۔

سرکار علامہ طبرسیٰ اپنی تفسیر مجمع البیان کے مقدمہ میں تحریر فرماتے ہیں:

”اما الزيادة فمجمع على بطلانه اما لنقصان منه فقد روى جماعة
من اصحابنا وقوم من حشوية العامة ان في القرآن تغييراً ونقصاناً
والصحيح من مذهب اصحابنا خلافه وهو الذي نصره المرتضى
قدس سره و استوفى الكلام فيه غاية الاستيقاء في جواب
المسائل الطرابلسيات۔“

اس عبارت کا مطلب وہی ہے جو حضرت شیخ طوسیٰ کی عبارت کا ہے۔ اسی طرح دیگر بہت سے

علمائے اعلام مثل علامہ بلاغی (درالاء الرحمن)۔ علامہ السید ابوالقاسم الخوی الجعفی (مقدمہ تفسیر البیان) علامہ السید ابوالقاسم الرضوی القمی و علامہ السید علی الحارثی (در تفسیر لوامح التزیل) علامہ السید علی نقی النقوی (در مقدمہ تفسیر قرآن) وغیرہم نے اس سلسلہ میں اپنی تحقیقات رائقہ سے اس مطلب کو محقق و مبرہن فرمایا ہے شکر اللہ سبحانہ۔ بہر حال شیعہ خیر البریہ تو ہمیشہ سے بانگِ دہل یہ کہتے آئے ہیں۔

جمال و نور قرآن نور جان ہر مسلمان ہے
قمر ہے چاند تاروں کا ہمارا چاند قرآن ہے

ایک اشکال کا ابطال

مخالفین کی عیاری و مکاری بھی قابلِ تردید ہے۔ جب انہیں ان اساطینِ مذہب کی تصریحات دکھائی جاتی ہیں تو بجائے اس کے کہ اسلامی اصول کے مطابق اپنی افتراء پر دازی سے دست بردار ہو جائیں اور اپنی غلط بیانی کا اقرار کر کے بارگاہِ الہی میں تائب ہوں۔ الٹا وہ یہ راگ الا پنا شروع کر دیتے ہیں کہ علمائے شیعہ کے بیانات تقیہ پر مبنی ہیں۔ ورنہ درحقیقت وہ تحریف کے قائل ہیں۔ سبحان اللہ ہذا بھتان عظیم۔

یہ بیان عقل و دانش اور عدل و انصاف سے کس قدر دور ہے۔ اس امر کا اندازہ وہی حضرات لگا سکتے ہیں جن کی نظریں ہمارے علمائے اعلام کی ان کتب پر ہیں جن میں انہوں نے یہ تصریحات فرمائی ہیں۔ بھلا وہ علماء جو انہی کتب میں اصحابِ ثلاثہ کی خلافت کے ابطال پر دلائل و براہین کا انبار لگا رہے ہیں۔ جنہوں نے مذہبِ شیعہ کی تائید اور دیگر مذاہب کی رد میں متعدد کتب لکھی ہیں۔ وہ اور تو کسی مسئلہ میں تقیہ سے کام نہیں لیتے۔ بس اگر انہیں تقیہ یاد آتا ہے تو صرف مسئلہ تحریف قرآن میں کہ اس میں اپنے حقیقی نظریات سے دست بردار ہو کر جمہور اہل سنت کی ہمنوائی اختیار کر لیتے ہیں۔ اگر تقیہ کرتے تو مسئلہ خلافت میں کرتے اور ثلاثہ کی خلافت کا اقرار کر لیتے تاکہ باہمی چپقلش ہمیشہ کیلئے ختم ہو جاتی۔ یہ کیا الٹی منطق ہے کہ سب سے بڑے مہم اور نازک مسئلہ میں تو تقیہ کرتے نہیں اور اگر تقیہ کرتے ہیں تو بعض خفیف اور غیر اہم مسائل میں؟ یہی وہ وجوہ تھیں جن کی بنا پر بعض منصف مزاج علمائے اہل سنت یہ اعتراف کرنے پر مجبور ہو گئے۔ کہ شیعہ علماء محققین تحریف قرآن کے قائل نہیں ہیں۔ اور نہ ہی ان علماء اعلام کا کلام حقیقت ترجمانِ تقیہ پر مبنی ہے۔

بعض منصف مزاج علمائے اہل سنت کی زبانی ہمارے مومن بالقرآن ہونے کی تصدیق

حافظ محمد اسلم صاحب جے پوری اپنی کتاب تاریخ القرآن صفحہ ۶۲ تا ۶۷ بذیل ”شیعہ اور قرآن“ شیعہ اکابر و اساطین کے فرامین نقل کرنے کے بعد ان پر تبصرہ کرتے ہوئے فرماتے ہیں۔

”یہ ان علمائے شیعہ کے اقوال ہیں۔ جو اہل تشیع میں مقبول و مستند ہیں۔ اور ان اقوال میں نہ تاویل کی گنجائش ہے اور نہ یہ کہا جاسکتا ہے کہ ان لوگوں نے تقیہ سے کہا ہے۔ کیونکہ ان میں سے بعض ایسے ہیں۔ جنہوں نے علمائے اہل سنت کی تردید میں رسائل لکھے ہیں۔ ان کی نسبت تقیہ کا گمان نہیں کیا جاسکتا۔ اور ابو جعفر قمی کی کتاب الاعتقاد اور ملا حسن کی تفسیر صافی یہ دونوں کتابیں شیعہ کے نصاب درس میں داخل ہیں۔ اس سے یہ خیال نہیں ہو سکتا کہ وہ اپنے عقیدہ کے خلاف اپنے فرقہ کو تعلیم دیتے ہیں۔“

اسی طرح فاضل جلیل شیخ رحمت اللہ ہندی اپنی مشہور تصنیف اظہار الحق جلد ۲ صفحہ ۹۸ طبع بمبئی میں بعض اعلام شیعہ کا کلام حق ترجمان نقل کر کے اس پر تبصرہ کرتے ہوئے آخر میں لکھتے ہیں:

”فظهر ان المذہب المحقق عند علماء الفرقة الامامية الاثنا عشرية ان القرآن الذي انزله الله على نبيه هو ما بينا لدفتين و هو ما في ايدي الناس ليس باكثر من ذلك وانه كان مجموعاً مؤلفاً في عهد رسول الله صلى الله عليه وسلم و حفظه و نقله الوف من الصحابة (الى قال) و بعض الاخبار الضعيفة التي رويت في مذاهبهم لا يرجع بمثلها عن المعلوم المقطوع على صحته“۔

یعنی ان حقائق کے پیش نظر ثابت ہو گیا کہ فرقہ شیعہ اثنا عشریہ کے علماء اعلام کے نزدیک جو نظریہ مسلم ہے وہ یہی ہے کہ وہ قرآن جو خداوند عالم نے اپنے نبی محمد مصطفیٰ صلی اللہ علیہ وآلہ وسلم پر نازل فرمایا تھا۔ وہ یہی ہے جو لوگوں کے ہاتھوں میں کتابی شکل میں موجود ہے۔ اور یہ کہ عہد رسالت میں صلی اللہ علیہ وآلہ وسلم میں قرآن جمع ہو چکا تھا۔ جسے ہزاروں صحابہ نے حفظ و نقل کیا اور بعض ضعیف روایات جو ان (شیعہ) کے مذہب میں (تحریف کے سلسلہ میں) مروی ہیں ان

کی وجہ سے ایک ثابت شدہ حقیقت سے دست برداری اختیار نہیں کی جاسکتی۔ ع

خو شتر آں باشد کہ سر دلبر اں

گفتہ آید در حدیث دیگر اں

والفضل ما شهدت به الاعداء (فضیلت وہ ہے جس کا دشمن بھی اعتراف کرے)۔ لیکن

ہاں ہمہ متعصب ملاعوام کالانعام میں ہمیشہ شب و روز یہی ڈھنڈورا پیٹا کرتے ہیں کہ شیعوں کا موجودہ قرآن پر ایمان نہیں ہے اور نہ ہی ہو سکتا ہے؟ بلکہ وہ تحریف کے قائل ہیں۔

آہ کس روز تہمتیں نہ تراشا کئے عدو

کس دن ہمارے سر پہ نہ آرے چلا کئے

ہمیں معلوم ہے کہ ان کے اس اتہام و افتراء کے باطنی علل و اسباب تو کچھ اور ہیں۔ لیکن اس کا ظا

ہری سبب وہ بعض روایات ہیں جو ہماری بعض کتب حدیث و تفسیر میں موجود ہیں۔ اور بظاہر تحریف کا وہم پیدا کرتے ہیں۔

شیعہ روایات تحریف کا الزامی جواب

اگرچہ اس سلسلہ میں بہت کچھ کہا جاسکتا ہے اور خود ہم اپنے بعض علمی مضامین میں اس کے متعلق بہت

کچھ لکھ چکے ہیں۔ لیکن ہم یہاں صرف یہ کہنا چاہتے ہیں کہ اگر ہماری ان روایات کی وجہ سے ہمیں قائل تحریف اور منکر قرآن قرار دینا صحیح ہے؟ تو پھر کسی طرح بھی خود بردارانِ اسلامی اس الزام سے اپنی گلو خلاصی نہیں کر سکتے۔

اور نہ وہ ہرگز مومن بالقرآن کہلا سکتے ہیں۔ کیونکہ اس قسم کی بکثرت روایات ان کے ہاں بھی موجود ہیں۔ ہم ذیل میں بطور نمونہ مشتے از خروارے۔ ان کی بعض روایات کا اجمالاً تذکرہ کرتے ہیں تاکہ تصویر کے دونوں رخ سا

منے آجانے کے بعد بانصاف ناظرین کرام کو حق و باطل کے درمیان فیصلہ کرنے میں کوئی دقت و زحمت نہ ہو اور یہ حقیقت واضح ہو جائے کہ

ایں گناہیست کہ در شہر شما نیز کنند

روایات اہل سنت سے قرآنی سوروں میں تحریف:

تفسیر اتقان مولفہ علامہ جلال الدین سیوطی ج ۲ ص ۲۵ مطبع ازہر مصر میں ام المومنین عائشہ سے

مروی ہے:

”قالت كانت سورة الاحزاب تقرأ في زمن النبي مايتي اية فلما

كتب عثمان المصاحف لم نقدر منها الا على ما هو الان.....“

”سورہ احزاب کی عہد نبوی صلی اللہ علیہ وآلہ وسلم میں دو سو آیتیں پڑھی جاتی تھیں۔ مگر جب عثمان نے قرآن لکھے تو ہمیں صرف اسی قدر آیتیں دستیاب ہوئیں۔۔۔ جواب موجود ہیں۔ جو کل تہتر ہیں باقی ایک سو ستائیس آیات غائب ہیں۔“ (کذا فی تفسیر الدر المنثور جلد ۵ صفحہ ۱۸۰ طبع مصر میں بھی اسی طرح ذکر ہے)۔

اسی طرح تفسیر اتقان کے صفحہ ۲۵ جلد ۲ ذر بن حیش سے منقول ہے وہ بیان کرتے ہیں کہ ابی بن کعب نے مجھ سے دریافت کیا ”کاین تعد سورة الاحزاب“۔ آج کل موجود قرآن میں سورہ احزاب کی کس قدر آیات شمار ہوتی ہیں؟

میں نے کہا اثنین و سبعین آية او ثلاثة وسبعين آيته۔ بہتر یا تہتر آیتیں ہیں۔ اس پر انہوں نے کہا ”ان كانت لتعدل سورة البقرة“۔ کہ (عہد نبوی صلی اللہ علیہ وآلہ وسلم میں) یہ سورہ بقرہ کے برابر ہوتی تھی۔ و انلا كنا لنقر افيها اية الرجم اور ہم اس میں آیت رجم بھی پڑھتے تھے۔

قلت وما آية الرجم؟ میں نے کہا وہ آیت رجم کیا تھی؟

کہا وہ یہ ہے ادا زلی الشیخ والشیخه فارجموها البتة نکالا من الله والله عزیز حکیم۔“

تفسیر درمنثور ج ۳ ص ۲۰۸ طبع مصر میں بحوالہ کتب معتبرہ جناب حذیفہؓ سے نقل کیا ہے کہ انہوں نے فرمایا:

”قال التي تسبون سورة التوبة هي سورة العذاب والله ما ترك

احدا الا نالت منه ولا تقرأون منها مما كنا نقرأ الاربعها۔“

فرمایا وہ سورہ جسے تم سورہ توبہ کہتے ہو۔ وہ تو سورہ عذاب ہے۔ بخدا اس نے ہم میں سے کسی کو بھی سلامت نہیں چھوڑا۔ اس میں ہر شخص کے متعلق کچھ نہ کچھ ضرور نازل ہوا۔ جس قدر ہم اس کی مقدار پڑھتے تھے تم تو اس کا صرف چوتھا حصہ پڑھتے ہو۔

روایات اہل سنت سے قرآنی آیات میں تحریف

برادران اسلامی کی کتب تفسیر و حدیث میں بکثرت ایسی روایات موجود ہیں جن سے آیات قرآنیہ میں تحریف و تغیر ثابت ہوتی ہے۔ بطور نمونہ چند آیات پیش کی جاتی ہیں۔

(۱) موجودہ قرآن میں یہ آیت اس طرح ہے۔ حَفِظُوا عَلَى الصَّلَوَاتِ وَالصَّلَاةِ الْوُسْطَىٰ وَ قَوْمُوا لِلَّهِ قَبِيْلَتَيْنِ (سورہ بقرہ آیت۔ ۲۳۸)

مگر حضرات کی روایات سے ثابت ہوتا ہے کہ اس میں تحریف واقع ہوئی ہے۔ چنانچہ درمنثور جلد اول صفحہ ۳۰۲ میں کتب متعددہ کے حوالہ سے علامہ سیوطی نے عمر بن رافع سے روایت کی ہے کہ انہوں نے بیان کیا: ”كنت اكتب مصحفاً لحفصة زوج النبي فقالت اذا بلغت هذه الآية فاذا حافظوا على الصلوات والصلوة الوسطى فلما بلغت اذنتها فاملت على حافظوا على الصلوات والصلوة الوسطى و صلوة العصر و قوموا لله قانتين وقالت اشهد اني سمعتها من رسول الله“۔ میں جناب حفصہ زوجہ رسول صلی اللہ علیہ وآلہ وسلم کے قرآن کی کتابت کرتا تھا۔ انہوں نے فرمایا کہ جب تم آیت حافظوا علی الصلوٰۃ پر پہنچو تو مجھے اطلاع دینا۔ چنانچہ جب اس آیت پر پہنچا تو میں نے ان کو اطلاع دی انہوں نے اس آیت کو اس طرح لکھو یا حافظوا علی الصلوات والصلوة الوسطی و صلوة العصر اور کہا میں گواہی دیتی ہوں کہ میں نے آنحضرتؐ سے اس آیت کو اسی طرح سنا ہے لیکن موجودہ قرآن میں ”و صلوة العصر“ کی لفظ موجود نہیں ہے۔

کتاب مذکور کے مذکورہ بالا صفحہ پر جناب عائشہ کے کاتب قرآن ابی یونس سے بھی بیعت یہی روایت منقول ہے۔

۲۔ موجودہ قرآن میں یہ آیت اس طرح ہے۔ ”يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ وَإِنْ لَمْ تَفْعَلْ فَمَا بَلَّغْتَ رِسَالَتَهُ ۗ وَاللَّهُ يَعْصِمُكَ مِنَ النَّاسِ“ (سورہ مائدہ ۶۷)

مگر ان حضرات کی کتب تفسیر سے معلوم ہوتا ہے کہ اس میں تحریف واقع ہوئی ہے چنانچہ تفسیر درمنثور جلد ۲ صفحہ ۲۹۸ طبع مصر پر علامہ سیوطی نے جناب ابن مسعود سے روایت کی ہے فرمایا:

”كنا نقرأ على عهد رسول الله صلى الله عليه وآله وسلم يا أيها الرسول بلغ ما أنزل اليك من ربك ان عليا مولى المومنين وان لم تفعل فما بلغت رسالته“۔ لیکن آج کل جملہ ”ان علیاً مولی المومنین“ نادر ہے۔ معلوم ہوتا ہے کہ اسے ساقط کر دیا گیا ہے۔

۳۔ تفسیر اتقان جلد ۲ ص ۲۵ طبع مصر اور تفسیر درمنثور ج ۵ ص ۱۸۰ پر متعدد روایات موجود ہیں جن سے ثابت ہوتا ہے کہ قرآن مجید سے آیتہٴ رجم خارج کر دی گئی۔

ابی بن کعب کہتے ہیں۔ ”کنا نقرأ فیہا آیتہ الرجم قلت و ما آیتہ الرجم قال اذا زنا الشیخ والشیخۃ فارجعوا ہما البتہ نکالا من اللہ واللہ عزیز حکیم۔“ یعنی ہم اس سورہ (احزاب) میں آیت رجم بھی پڑھتے تھے۔

میں (ذریعہ حیش) نے کہا آیت رجم کون سی آیت ہے؟

کہا ”اذا زنی الشیخ والشیخۃ“ جس وقت بوڑھا مرد یا بوڑھی عورت زنا کرے تو انہیں سنگسار کر دو۔ یہ خدائے عزیز و حکیم کی طرف سے ان کے اس جرم کی پاداش ہے۔ لیکن موجودہ قرآن مجید میں آیت رجم کا کہیں نام و نشان بھی نہیں ملتا۔“

۴۔ موجودہ قرآن مجید میں یہ آیت مبارکہ اس طرح ہے ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا“ (سورہ احزاب ۵۶)

لیکن روایات اہل سنت سے مترشح ہوتا ہے کہ اس آیت میں تحریف ہوئی ہے۔ چنانچہ تفسیر اتقان جلد ۲ صفحہ ۲۵ اور تفسیر درمنثور جلد ۵ صفحہ ۲۲۰ پر کئی روایات موجود ہیں جن سے معلوم ہوتا ہے کہ جناب عائشہ و حفصہ کے مصاحف میں اس آیت کا تتمہ قبل ان یغیر عثمان المصاحف قبل اس سے کہ جناب عثمان مصاحف کو متغیر کریں یوں تھا۔ والذین یصلون الصفوف الاول۔ مگر آج یہ تتمہ نادر ہے۔

۵۔ موجودہ قرآن میں یہ آیت اس طرح ہے ”و كَفِيَ اللَّهُ الْمُؤْمِنِينَ الْقِتَالَ“ (سورہ احزاب ۲۵)

لیکن حضرات کی روایات سے ظاہر ہوتا ہے کہ یہ آیت اصل میں یوں تھی کفی اللہ المؤمنین القتال بعلی ابن ابی طالب (تفسیر درمنثور ج ۵ ص ۱۹۲) مگر موجودہ قرآن میں اس آیت کے اندر حضرت امیر علیؑ کا اسم گرامی موجود نہیں ہے معلوم ہوتا ہے کہ اسے عمداً حذف کر دیا گیا ہے یہاں اسی مختصر مقدار پر اکتفا کی جاتی ہے۔

اند کے غم دل با تو گفتم و بدل ترسیدم کہ

دل آزرده شوی ورنہ سخن بسیا راست

ان حقائق کی روشنی میں یہ امر روز روشن کی طرح واضح و آشکار ہو جاتا ہے کہ برادران اسلامی کے

زردیک قرآن مجید محرف و مبدل ہے۔ یہی وجہ ہے کہ جناب عبداللہ بن عمر کہا کرتے تھے: ”لا یقولن احد قد اخذت القرآن کله و ما یدریہ ما کله قد ذهب منه قرآن کثیر“ ہرگز کوئی شخص یہ نہ کہے کہ میں نے پورا قرآن حاصل کر لیا ہے۔ اسے کیا خبر کہ پورا قرآن کس قدر تھا؟ قرآن کا اکثر حصہ توتلف ہو گیا۔ (تفسیر اتقان جلد ۲ صفحہ ۲۵) لیکن بایں ہمہ ان حضرت کے شرم و حیا کی داد دینی چاہیے کہ بایں ہمہ وہ کہتے یہی ہیں کہ شیعوں کا قرآن ناقص ہے اور ان کا اس پر ایمان نہیں ہے۔

ع

بسوخت عقل ز حیرت کہ
این چه بو العجبی است

دو ٹوک فیصلہ

یہ حضرات ہماری چند روایات دیکھ کر ہمیں تحریف قرآن کا الزام دیتے ہیں۔ اب ہم ان کی ان روایات کی روشنی میں ان کی خدمت میں گزارش کریں گے کہ جو جواب تم اپنی روایات کا دو گے۔ وہی جواب ہماری طرف ہماری روایات کا سمجھ لو۔ اگر تم اپنی روایات پر ضعیف الاسناد ہونے کا فتویٰ صادر کر کے انہیں ناقابل اعتماد قرار دو تو ہماری روایات کو بھی ایسا ہی سمجھو۔ اور اگر ان اضافوں کی جو ان روایات میں مروی ہیں تفسیری و توضیحی بیانات پر محمول کرو تو ہماری روایات کا بھی یہی مفہوم سمجھو۔ جیسا کہ حضرت شیخ صدوق نے رسالہ اعتقاد یہ میں ان روایات کا یہی مفہوم بیان کیا ہے۔

ع

بس اک نگاہ پر ٹھہرا ہے فیصلہ دل کا ؟

ایک تاویل علیل کا ابطال

متعصب ملاؤں کا یہ پرانا وطیرہ ہے کہ جب ان کے بے بنیاد اعتراض کے جواب میں الزامی طور پر ان کی مذکورہ بالا یا ان جیسی دیگر روایات پیش کر کے ان کا ناطقہ بند کیا جاتا ہے۔ اور پھر ان سے ان روایات کا کوئی معقول جواب نہیں بن پڑتا۔ تو وہ فوراً نسخ کا سہارا لیتے ہوئے اپنی گلو خلاصی کی ناکام کوشش کرتے ہیں۔ یعنی یہ کہتے ہیں کہ یہ آیات منسوخ ہو چکی ہیں اور یہ روایات نسخ پر محمول ہیں ان کی یہ تاویل چند وجہ سے ناقابل قبول اور علیل ہے۔

اولاً۔ اس لئے کہ خود ان روایات میں ایسی ایسی تصریحات موجود ہیں۔ جو نسخ والی تاویل کا قلع قمع کرتی ہیں۔ کیونکہ ”نسخ“ فقط عہد نبوی صلی اللہ علیہ وآلہ وسلم میں نزول قرآن کے وقت ہی متصور ہو سکتی ہیں۔ کمالا متحقی۔ چنانچہ تفسیر اتقان جلد ۲ صفحہ ۲۶ طبع مصر پر لکھا ہے۔ ”غیر جائز نسخ شئی من القرآن بعد وفاة النبی صلی اللہ علیہ وآلہ وسلم“ یعنی آنحضرت کی وفات کے بعد نسخ قرآن جائز نہیں ہے۔ مگر ان روایات کے اندر تصریح موجود ہے کہ جناب عائشہ و حفصہ فلاں آیت کو اس طرح پڑھتی تھیں اور اسی طرح اپنے مصاحف میں لکھواتی تھیں۔ اور شہادت دیتی تھیں کہ عہد رسالت میں اسی طرح یہ آیات پڑھی جاتی تھیں اسی طرح بعض صحابہ کرام کی یہ تصریحات موجود ہیں کہ فلاں آیت جناب عثمان کے تغیر و تبدیل سے پہلے اس طرح پڑھی جاتی تھی اہل انصاف بتائیں کہ ان تصریحات کے ہوتے ہوئے ”نسخ“ والا سہارا کس طرح مفید مطلب ہو سکتا مگر سچ ہے الغریق یتنبث بکل حشیش۔ یعنی ڈوبتے کو تنکے کا سہارا۔

ثانیاً۔ اس لئے کہ ”نسخ“ کے چند قواعد و ضوابط ہیں۔ جب تک وہ نہ پائے جائیں کسی آیت کے منسوخ ہونے کا نظریہ قائم نہیں کیا جاسکتا۔ یہ دھاندلی کسی طرح بھی جائز نہیں ہے کہ جس آیت کے متعلق چاہا ”نسخ“ کا فتویٰ صادر کر دیا۔ علامہ جلال الدین سیوطی اپنی کتاب تفسیر اتقان ۲ ص ۲۴ طبع مصر میں نسخ کے متعلق رقمطراز ہیں:

”انما یرجع فی النسخ الی نقل صریح عن رسول اللہ صلی اللہ علیہ وآلہ وسلم او عن صحابی یقول انه کذا نسخت کذا“ یعنی نسخ کے سلسلہ میں فقط جناب رسول خدا کی کسی صریح حدیث یا کسی صحابی کے ایسے قول پر اعتماد کیا جاسکتا ہے کہ جس میں اس نے وضاحت کی ہو کہ فلاں آیت نے فلاں آیت کو منسوخ کیا ہے“

پھر فرماتے ہیں:

”ولا یعتمد فی النسخ علی قول عوام المفسرین بل ولا اجتہاد المجتہدین غیر نقل صحیح والا معارضة بینة لان النسخ یتضمن رفع حکم و اثبات حکم تقریر فی عہدہ صلی اللہ علیہ وسلم والمعتمد فیہ النقل والتاریخ دون الرأی والاجتہاد“۔

یعنی نسخ کے سلسلہ میں عام مفسرین کے قول بلکہ مجتہدین کے اجتہاد کا بھی کوئی اعتبار نہیں ہے۔ جب تک اس کے متعلق کوئی صحیح حدیث یا اس آیت کے معارض کوئی بینہ موجود نہ ہو کیونکہ نسخ ایک حکم کے اٹھنے اور عہد نبوی میں اس کی جگہ دوسرے حکم کے مقرر ہونے کا نام ہے لہذا اس سلسلہ میں فقط نقل صریح اور تاریخ پر اعتماد کیا جاسکتا ہے۔ نہ

رائے واجتہاد پر۔

ان حقائق کی روشنی میں واضح ہو گیا کہ جب تک کسی آیت کے منسوخ ہونے پر آنحضرت صلی اللہ علیہ وآلہ وسلم کی صحیح السنہ حدیث پیش نہ کی جائے۔ اس وقت تک فقط بعض مفسرین و مناظرین بلکہ مجتہدین کے اقوال پر بھی ہرگز اعتما د نہیں کیا جاسکتا۔ لہذا اگر ہماری پیش کردہ ان الزامی روایات کے متعلق یہ حضرات مدعی ہیں کہ وہ منسوخ ہیں تو وہ اس سلسلہ میں کوئی صریح و صحیح حدیث نبوی پیش کریں۔ ثالثاً۔ ارشاد قدرت ہے ”مَا تَنْسَخُ مِنْ آيَةٍ أَوْ نُنسِخَهَا نَأْتِ بِخَيْرٍ مِّمَّهَا أَوْ مِثْلَهَا“ (سورہ بقرہ..... ۱۰۶) جب بھی ہم کوئی آیت منسوخ کرتے ہیں یا بھلاتے ہیں تو اس سے بہتر یا اس جیسی آیت لاتے ہیں۔ اس آیت مبارکہ سے بعبارۃ النص ظاہر ہے کہ جس قدر آیتیں منسوخ ہوں اتنی ہی ناسخ موجود ہوتی ہیں۔ لہذا نسخ کے دعویداروں پر لازم ہے کہ اگر وہ دعوائے نسخ میں سچے ہیں تو ناسخ آیات پیش کریں۔ ہمیں گود ہمیں میدان۔ لیکن اگر وہ یہ ثابت نہ کر سکیں اور نہ ہی کر سکتے ہیں۔ تو پھر انہیں اپنے دعویٰ بلا دلیل سے دست بردار ہو جانا چاہیے۔

بعض علماء کے قائل تحریف ہونے سے پورے مذہب کا قائل ہونا لازم نہیں آتا

ہاں یہ درست ہے کہ ہمارے بعض علماء کرام تحریف کے قائل ہیں۔ لیکن یہ امر محتاج بیان نہیں ہے کہ کسی اختلافی مسئلہ میں کسی مذہب کے بعض علماء کا نظریہ خصوصاً جب کہ وہ اکابر علماء مذہب کے نظریہ سے متضادم ہو۔ اسے پورے مذہب کا نظریہ قرار نہیں دیا جاسکتا۔ اور جو علماء کرام اس نظریہ کے قائل ہیں وہ بھی اپنے اس نظریہ کی صحت پر دلائل رکھتے ہیں۔ ذیل میں ان کے چند ادلہ کی طرف اشارہ کیا جاتا ہے۔

قائلین تحریف کی پہلی دلیل

اس سلسلہ میں ان کی پہلی اور محکم دلیل وہ روایات ہیں جو اس مسئلہ کے متعلق کتب فریقین میں موجود ہیں۔ جو اس بات پر دلالت کرتی ہیں کہ جمع قرآن کے وقت اس میں فی الجملہ ضرور کچھ کمی واقع ہوئی ہے۔ یہ روایات اس قدر کثیر التعداد ہیں کہ ان سب کا انکار کرنا مشکل ہے۔ علامہ مجلسی نے مراۃ العقول میں ان کے توازن کا ادعا فرمایا ہے اور اس قدر صریح الدلالہ ہیں کہ ان میں کسی تاویل کی گنجائش کم ہے۔

دوسری دلیل

جمع قرآن کی وہ کیفیت جو کتب سیر تواریخ میں مذکور ہے کہ پہلے پہل مسلمانوں کے پہلے خلیفہ کے حکم سے یہ اہم کام زید بن ثابت کے سپرد کیا گیا۔ اور اسے حکم دیا گیا کہ مسجد نبوی کے دروازے پر بیٹھا کریں اور لوگوں میں اعلان کرایا گیا کہ جس شخص کے پاس قرآن کا کوئی حصہ ہو۔ وہ زید کے پاس لائے اور شرط یہ مقرر کی گئی کہ جو شخص دو گواہ پیش کر دے۔ اس کے لائے ہوئے اجزاء لے کر قرآن میں درج کر لئے جائیں۔ چنانچہ اسی التزام کے مطابق قرآن کریم جمع کیا گیا اور کچھ اجزاء جو ہڈیوں، کھجوروں کی شاخوں، گتوں اور کاغذوں پر لکھے ہوئے تھے وہ جمع کر لئے گئے۔ (تفسیر اتقانج ص ۶۰)

اسی طرح خلیفہ سوم کے عہد میں اس جمع کردہ قرآن میں معمولی تقدیم و تاخیر اور قرأت میں اصلاح کے بعد اسے دوبارہ مرتب کیا گیا۔ جو غیر جانبدار شخص بھی جمع و ترتیب کی یہ کیفیت ملاحظہ کرے گا اسے ظن غالب بلکہ یقین کامل ہو جائے گا کہ اس طرح کچھ نہ کچھ حصہ ضرور جمع ہونے سے رہ گیا ہوگا۔ کیونکہ عین ممکن ہے کہ کسی کے پاس جمع شدہ کچھ مقدار ہو۔ مگر اس نے اپنا جمع کردہ حصہ ان حضرات کے حوالہ کرنا مناسب نہ سمجھا ہو جس طرح جناب عبداللہ بن مسعود وغیرہ کا اپنا قرآن دینے سے انکار کرنا ثابت ہے اسی طرح ام المومنین عائشہ نے بھی اپنے مصحف نہیں دیئے تھے نیز ممکن ہے کسی کے پاس کچھ اجزاء قرآن مجید ہوں۔ مگر اسکی قرآنیت پر اس کے پاس دو گواہ موجود نہ ہوں۔ اسلئے اس کا لایا ہوا جز قبول نہ کیا گیا ہو۔

اسی طرح تفتیش و تلاش کا جو طریقہ کار اختیار کیا گیا تھا قرین عقل ہے کہ اس سے قرآن کے بعض اجزاء باوجود تلاش و تتبع کے دستیاب نہ ہوئے ہوں۔ جیسا کہ مشاہدہ شاہد ہے کہ ایسے مواقع پر ایسا ہوتا ہے بالخصوص جب کہ وہ شخص جو اس جمع و ترتیب کا مقصدی ہے غیر معصوم ہو۔

تیسری دلیل

کسی شخص کی جمع کردہ چیز پر اسی وقت یہ وثوق ہو سکتا ہے کہ اس میں کوئی تغیر و تبدل نہیں ہوگا جب کہ اس کے جامع کا ایمان و ایقان ایسا مسلم ہو کہ ہر قسم کے شک و شبہ سے بالاتر ہو اور اس شخص کی اس جمع و ترتیب سے سوائے دین اسلام کی خدمت کے اور کوئی غرض و غایت وابستہ نہ ہو۔ لہذا جن لوگوں کو ان جامعین قرآن کے ایمان میں ہی کلام ہے اور ان کے مساعی و جہود کو کسی جذبہ دینی پر محمول کرنے کیلئے بھی تیار نہیں ہیں بلکہ وہ اس جمع و ترتیب کو ان کے دنیوی اغراض و مقاصد پر محمول کرتے ہیں۔ اگر وہ اس میں کچھ کمی کے قائل ہوں بھی تو وہ معذور ہیں۔

باقی رہا یہ خیال کہ اس طرح موجودہ قرآن سے اعتماد اٹھ جائے گا تو یہ خیال غلط ہے کیونکہ یہ اعتماد اس لئے ختم نہیں ہوتا کہ حقیقی محافظان اسلام و قرآن یعنی ائمہ اہل بیت علیہم السلام نے اس کے قرآن ہونے کی تصدیق کر دی ہے اور جہاں جہاں جامعین نے مزعومہ تحریف کی تھی ان مقامات کی نشاندہی بھی فرمادی ہے۔ لہذا اس نظریہ کے قائل بھی موجودہ قرآن پر دوسرے مسلمانوں کی طرح ایمان رکھتے ہیں۔

چوتھی دلیل

چونکہ پہلی امتوں میں آسمانی کتب میں تحریف ہو چکی ہے اور پیغمبر اسلام کا ارشاد ہے کہ جو کچھ بھی پہلی امتوں میں واقع ہوا ہے۔ بعینہ وہ میری امت میں بھی واقع ہوگا۔ (کنز العمال جلد ۱ صفحہ ۵۴-۵۶، درمنثور جلد ۵ صفحہ ۴، نہایہ ابن اثیر جلد ۱ صفحہ ۲۴۲ مشکوٰۃ صفحہ ۵۰ وغیرہ) لہذا اس عمومی مشابہت کا تقاضا بھی یہی ہے کہ اس امت میں بھی آسمانی کتاب میں کچھ تحریف واقع ہو۔

پانچویں دلیل

یہاں قدرتی طور پر یہ سوال پیدا ہوتا ہے کہ جب مسلمانوں کے خلیفہ اول و دوم اور بالخصوص حضرت امیر المومنین علیؑ کا جمع کردہ قرآن مجید موجود تھا۔ تو اس کی موجودگی میں جناب خلیفہ ثالث کو از سر نو اس کے جمع کرنے کی کیا ضرورت درپیش آئی تھی؟ اور اپنے جمع کردہ مصحف کو رائج کرنے میں اس قدر مبالغہ سے کام کیوں لیا تھا کہ باقی تمام جمع کردہ نسخے (سوائے حضرت امیر علیؑ کے نسخے کے) نذر آتش کر دیئے تھے (بخاری شریف جلد ۲ صفحہ ۴۶ طبع دہلی تفسیر اتقان جلد ۱ صفحہ ۶۱) اس سے تو یہی معلوم ہوتا ہے کہ اس میں جامع قرآن کی کوئی خاص غرض پوشیدہ تھی جس کے تحت اس قدر اہتمام کیا گیا تھا اور وہ غرض قانون شریعت کی کتاب میں تحریف و تغیر کر کے دین اسلام کو متغیر و متبدل کرنا ہی ہو سکتی ہے۔ اس قسم کی اور بھی بہت سی دلیلیں یہ حضرات پیش کرتے ہیں۔ ہمیں یہاں ان دلائل کی صحت و سقم سے بحث کرنا مقصود نہیں ہے۔ بلکہ ان کے یہاں ذکر کرنے سے مقصود صرف یہ بتانا ہے کہ جو حضرات اس نظریہ کے قائل ہیں وہ بھی کچھ دلائل رکھتے ہیں اور ان کا یہ نظریہ محض بے دلیل نہیں ہے اور یہ کہ ان کے اس نظریہ سے کسی اسلامی مسلمہ عقیدہ کی مخالفت بھی لازم نہیں آتی۔ کمالاتی۔

نظریہ تحریف کے ابطال پر دو آیتوں کے ساتھ غلط استدلال

نظریہ تحریف کے ابطال پر دو آیتیں پیش کی جاتی ہیں آیت یہ ہے

”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ (سورہ حجر آیت-۹)

(ہم نے ذکر کو نازل کیا ہے اور ہم ہی اس کی حفاظت کرنے والے ہیں)
جب خداوند عالم قرآن کی حفاظت کا وعدہ کرتا ہے تو کون شخص اس میں کچھ تحریف اور تغیر کر سکتا ہے؟
تحریف کے ابطال پر قطع نظر تحریف والے نظریہ کے غلط صحیح ہونے کے اس آیت مبارکہ کے ساتھ تمسک کرنا چند
وجہ سے صحیح نہیں ہے۔

اولاً۔ قرآنی اصطلاح میں ”ذکر“ کا اطلاق جس طرح قرآن پر ہوا ہے ”إِنْ هُوَ إِلَّا ذِكْرٌ
لِّلْعَالَمِينَ (سورہ انعام..... ۹۰)“ اسی طرح اس کا اطلاق جناب رسول خدا صلی اللہ علیہ وآلہ وسلم کی ذات والا
صفات پر بھی ہوا ہے ”قَدْ أَنْزَلْنَا إِلَيْكُمْ ذِكْرًا لَّا رَسُولًا إِلَّا..... (سورہ طلاق ۱۱، ۱۰)“ لہذا عین ممکن
ہے کہ یہاں ذکر سے مراد پیغمبر اسلام کی ذات والاصفات ہو کہ خداوند عالم شرا عدا سے ان کی حفاظت و حراست
کا وعدہ فرما رہا ہے۔ (وَاللَّهُ يَعْصِمُكَ مِنَ النَّاسِ (سورہ مائدہ آیت۔ ۶۷) اسی بنا پر آیت
مبارک ”فَسَدُّواْ أَهْلَ الذِّكْرِ إِنْ كُنْتُمْ لَا آتَعْلَمُونَ“ (سورہ نحل آیت۔ ۴۳) میں وارد شدہ لفظ
”اہل الذکر“ سے مراد اہل رسول لئے جاتے ہیں۔ بنا بریں اس آیت کو ہمارے متعلقہ مسئلہ کے ساتھ کوئی
رابطہ ہی نہیں رہتا۔ اور وہ موضوع سے بالکل اجنبی قرار پاتی ہے۔ (تفسیر کبیر ج ۵ ص ۲۵۷ طبع مصر) میں مذکور
ہے کہ بعض علماء اہل سنت مثل فراء اور ابن انباری نے اسی قول کو اختیار کیا ہے۔

ثانیاً۔ اگر یہ تسلیم بھی کر لیا جائے کہ یہاں ”ذکر“ سے مراد قرآن مجید ہی ہے تو غور طلب امر یہ ہے کہ
آیا اس سے مراد قرآن مجید کے تمام افراد ہیں؟ یا اس سے مراد مطلق قرآن ہے؟ (جو کہ ایک فرد کے ضمن میں بھی
متحقق ہو سکتا ہے) پہلی شق تو یقیناً غلط ہے۔ کیونکہ جناب عثمان کا قرآن کے نسخوں کو جلانا (بخاری شریف
وغیرہ) اور ولید کا قرآن کے نسخوں کو تیروں کا نشانہ بنانا (ادب والدین والد دنیا وغیرہ) مسلمات میں سے ہے۔ اسی
طرح طباعت و اشاعت میں اغلاط کا رہ جانا بھی بالمشاہدہ ثابت ہے۔ نیز کئی دفعہ قرآن اتفاقاً جل بھی جاتے ہیں
کسی اور طریقہ سے تلف بھی ہو جاتے ہیں۔ اگر قدرت کاملہ نے ہر ہر فرد کی حفاظت کا وعدہ کیا ہوتا تو پھر کوئی شخص
کسی قرآن کے ساتھ بے ادبی نہ کر سکتا اور نہ خود بخود ایسا ہوتا۔

پس ماننا پڑے گا کہ اس امر سے مراد مطلق قرآن (قرآن کلی) ہے لہذا اگر قرآن کا ایک فرد بھی اس
تحریف سے محفوظ ہے تو وعدہ خداوندی پورا ہے اور قائل تحریف کہہ سکتا ہے کہ حضرت امیر المؤمنین علیہ السلام کا جمع کر
دہ قرآن اس وعدہ الہیہ کی عملی تصویر ہے جو موجود ہے اور ہر قسم کی تحریف سے محفوظ ہے۔ ہاں البتہ جو تحریف کے
قائل نہیں ہیں وہ یہ کہتے ہیں کہ حضرت امیر علیہ السلام کے جمع کردہ قرآن مجید اور موجودہ قرآن کریم میں صرف اس

قدر فرق تھا کہ آنجناب کا جمع کردہ کلام پاک ترتیب نزول کے مطابق تھا جب کہ موجودہ کلام پاک اس کے مطابق جمع نہیں کیا گیا۔ دوسرے یہ کہ اس قرآن میں تنزیل کے ساتھ ساتھ اس کی تاویل بھی مذکور تھی جو کہ موجودہ قرآن میں نہیں ہے۔ اسی بنا پر ابن سیرین کہا کرتا تھا کہ اگر جناب امیر علیہ السلام کا جمع کردہ قرآن مجید دستیاب ہو جاتا تو علم کا ایک ذخیرہ مل جاتا۔ (تاریخ الخلفاء صفحہ ۱۲۴ طبع مصر) واللہ العالم۔

ثالثاً۔ یہ امر بھی قابل غور ہے کہ اس حفاظت خداوندی سے مراد کیا ہے؟ ممکن ہے کہ یہ مراد ہو کہ کوئی شخص دلائل و شبہات سے قرآن کی حقانیت و صداقت کو نہیں جھٹلا سکے گا کیونکہ الحق یعلو ولا یعلیٰ علیہ اور بفضلہ تعالیٰ یہ امر عیاں راجحہ بیاں کا مصداق ہے۔ کہ صدیاں گزر گئیں اور باوجود قرآن کے چیلنج کے آج تک کوئی شخص بھی اس کی ایک آیت کا مثل نہیں لاسکا پس بموجب اذاقام الاحتمال بطل الاستدلال اس آیت کے ساتھ تحریف قرآن کے ابطال پر استدلال نہیں کیا جاسکتا۔ یہ ایک ایسی واضح حقیقت ہے کہ بعض علمائے اہل سنت نے بھی اس کا اعتراف کر لیا ہے۔ چنانچہ علامہ فخر الدین رازی نے قاضی باقلانی کے اس آیت کے ساتھ نفی تحریف پر کئے ہوئے استدلال کو بایں الفاظ ”احتج القاضی بقولہ انا نحن علی فساد قول بعض الامامیۃ“ ذکر کر کے اس استدلال کی رکاکت و کمزوری پر ان الفاظ کے ساتھ تنبیہ کی ہے:

”و هذا الاستدلال ضعيف لا نه یجری اثبات الشئ بنفسه“۔ یہ استدلال ضعیف ہے کیوں کہ یہ مصادره علی المطلوب یعنی دعویٰ کو دلیل قرار دینے کو مستلزم ہے جو کہ باطل ہے۔ (تفسیر کبیر جلد ۵ صفحہ ۲۵۸ طبع مصر)

بعد ازیں اس استدلال میں کیا وزن باقی رہ جاتا ہے؟

دوسری آیت یہ ہے ”وَإِنَّهُ لَكِتَابٌ عَزِيزٌ ﴿۱۰﴾ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ۖ تَنْزِيلٌ مِنْ حَكِيمٍ حَمِيدٍ ﴿۱۱﴾ (سورہ حم سجدہ) اور یہ قرآن تو یقینی ایک عالی رتبہ کتاب ہے کہ جھوٹ نہ تو اس کے آگے ہی پھٹک سکتا ہے نہ اس کے پیچھے سے اور خوبیوں والے دانا خدا کی بارگاہ سے نازل ہوئی ہے (ترجمہ فرمان)

اس سلسلہ میں اس آیت مبارکہ سے بھی تمسک کرنا صحیح نہیں ہے۔

اولاً۔ اس لئے کہ اس پر بھی وہی ایراد وارد ہوتا ہے جو پہلی آیت پر دوسرے نمبر میں وارد کیا گیا ہے کہ اس سے مراد قرآن کے تمام افراد ہیں یا بعض؟ تمام افراد تو مراد لئے نہیں جاسکتے ہیں۔ لہذا بعض مراد لینے پڑیں گے تو وہ ایک قرآن کے صحیح ہونے کی صورت میں بھی صادق ہے۔

ثانیاً۔ اس باطل سے مراد کیا ہے جو اس قرآن میں راہ نہیں پاسکتا اگرچہ تحریف بھی امر باطل ہے۔ لیکن عین ممکن ہے کہ قرآن کے آگے پیچھے سے باطل کے نہ آنے کا یہ مطلب ہو کہ اس کی گذشتہ یا آنے والی اخبار میں کوئی ایسا اختلاف نہیں ہے جو قرآن کیلئے موجب بطلان ہو۔ (مجمع البیان وکذا فی تفسیر البیضاوی صفحہ ۳۸۴ طبع ایران)

اور ممکن ہے کہ مطلب یہ ہو کہ نہ پہلی آسمانی کتب اس کتاب کی تکذیب کرتی ہیں اور نہ بعد میں کوئی ایسی کتاب و شریعت آئے گی جو اسے جھٹلائے اور اس کے احکام کو منسوخ قرار دے۔ جیسا کہ تفسیر قمری میں جناب امام محمد باقر علیہ السلام سے مروی ہے۔

”لایاتہ الباطل من قبل التورۃ ولا من قبل الانجیل والزبور
لا من خلفہ ای لایاتیہ من بعدہ کتاب بیطلہ۔“

لہذا ان وجوہ سے معلوم ہو گیا۔ کہ یہ آیت مبارک بھی تحریف کی نفی پر قطعی دلالت نہیں کرتی (ایسا ہی تفسیر کبیر رازی جلد ۷ صفحہ ۳۶۳ طبع مصر پر بھی مذکور ہے)۔

ایک وہم کا ازالہ

عام طور پر یہ خیال کیا جاتا ہے کہ اس طرح تحریف کا قول اختیار کرنے سے قرآن سے اعتماد اٹھ جاتا ہے اور تمام قرآن مشکوک ہو کر رہ جاتا ہے۔ اس وہم کا اوپر بھی اجمالاً ازالہ کیا جا چکا ہے۔ اور ایک بار پھر واضح کیا جاتا ہے کہ اگر تحریف کا اس طرح اعتقاد رکھا جائے جس میں مقامات تحریف کی تعیین و نشاندہی نہ کی گئی ہو تو بے شک اس طرح یہ اعتقاد پوری کتاب کو مشکوک اور غیر معتبر بنانے کا سبب بن سکتا ہے۔ لیکن اگر یہ نظریہ اس طرح اختیار کیا جائے کہ موارد تحریف اور تحریف کی نوعیت کا کسی طرح علم ہو جائے تو اس سے باقی ماندہ حصص و اجزاء کے اعتبار پر کوئی اثر نہیں پڑتا۔ اور جو بعض علماء تحریف کے قائل ہیں ان کے نظریہ کی یہی کیفیت ہے۔

روایات تحریف دو قسم کی ہیں۔ ایک وہ جن میں اجمالاً بیان کیا گیا ہے کہ قرآن میں تحریف واقع ہوئی ہے اور دوسری قسم میں یہ تصریح کی گئی ہے کہ کن سورتوں اور آیتوں میں کس قسم کی تحریف کی گئی ہے مثلاً یہ کہ فلاں جگہ سے فلاں نام ساقط کیا گیا اور فلاں جگہ سے فلاں جملہ حذف کیا گیا و علیٰ ہذا القیاس۔

اس طرح باقی ماندہ حصہ پر اعتماد بحال رہتا ہے۔ خصوصاً جب کہ موجودہ قرآن کی تصدیق و توثیق ائمہ طاہرین علیہم السلام نے بھی کر دی ہو جیسا کہ اس بحث کی ابتداء میں ان کی توثیق و تصدیق پیش کی جا چکی ہے۔ اِنَّ هٰذِهِ تَنْزِيْلٌ مِّنْ رَّبِّكَ فَتَمَنَّنْ رَبَّنَا إِنَّا أَتَّخَذْنَا إِلَىٰ رَبِّنَا سَبِيلًا (سورہ منزل آیت ۱۹)۔

آٹھواں مقدمہ

قرآن کے سات حرفوں پر نازل ہونے کی تشریح اور اس کا ابطال

برادرانِ اسلامی میں مشہور ہے اور ہماری بعض روایات سے بھی اسکی تائید ہوتی ہے کہ رسول خدا صلی اللہ علیہ وآلہ وسلم نے فرمایا:

”ان القرآن نزل علی سبعة احرف کلھا کاف شاف“

یعنی قرآن سات حرفوں پر نازل ہوا ہے جن میں سے ہر ایک کافی و شافی ہے۔

اس حدیث شریف کا صحیح مفہوم متعین کرنے میں علماء اسلام کے درمیان بہت اختلاف واقع ہوا ہے۔ فاضل سیوطی نے اپنے رسالہ تجریر میں پندرہ قول نقل کئے ہیں اور بقول صاحب حدیث سلطانیہ بعض علماء اہل سنت نے اس کے متعلق چالیس قول نقل کئے ہیں ان میں زیادہ مشہور دو قول ہیں ایک یہ کہ سبجہ احرف سے مراد قرآن سبجہ کا اختلاف قرأت ہے دوسرا یہ کہ اس سے مراد اختلاف لغت ہے۔ یعنی قرآن مجید عرب کے مختلف لغات پر نازل ہوا ہے۔ کچھ قریش کی لغت پر، کچھ ہذیل، کچھ ہوازن اور کچھ یمن وغیرہ کی لغت پر۔ بنا بر صحت حدیث ہماری بعض احادیث میں اس کے ایک اور معنی بھی بیان کئے گئے ہیں۔ چنانچہ حضرت امیر علیہ السلام سے مروی ہے فرمایا:

”قرآن سات اقسام پر نازل ہوا ہے اور وہ سات اقسام یہ ہیں۔ امر جز، ترغیب، ترہیب، امثال، جدل، اور قصص (حدیث سلطانیہ)۔“ اس مفہوم کی تائید برادرانِ اسلامی کی بعض احادیث سے بھی ہوتی ہے چنانچہ بیہقی نے ابن مسعود سے روایت کی ہے کہ انہوں نے کہا:

”کل الکتب تنزل من باب واحد ونزل القرآن علی سبعة احرف“

’زجر و امر و حلال و حرام و محکم و متشابہ و امثال‘

یعنی سابقہ آسمانی کتابیں ایک ہی قسم پر نازل ہوتی تھیں۔ مگر قرآن سات اقسام پر نازل ہوا ہے اور وہ اقسام یہ ہیں زجر، امر، حلال، حرام، محکم، متشابہ اور امثال۔

ائمہ اہل بیت علیہم السلام سے منقول بعض روایات میں ’سبجہ احرف‘ کی تاویل سبجہ البطن کے ساتھ بھی کی گئی ہے۔ یعنی قرآن کے ایک ظاہری معنی ہیں اور دوسرے باطنی معنی اور پھر باطن کا باطن و علیٰ ہذا القیاس

اس کے سات باطن ہیں۔

مگر ہماری روایات معتبرہ میں اس نظریہ کو رد کیا گیا ہے اور یہ تصریح کی گئی ہے کہ قرآن ایک حرف پر نازل ہوا ہے۔ چنانچہ صحیحہ فضیل بن یسار میں وارد ہے کہ انہوں نے حضرت جعفر صادق علیہ السلام کی خدمت میں عرض کیا کہ کچھ لوگ کہتے ہیں کہ قرآن مجید سات حرفوں پر نازل ہوا ہے کہ آپ نے سن کر فرمایا: دشمنان خدا جھوٹ کہتے ہیں قرآن ایک ہی حرف پر نازل ہوا ہے اور بروایت زرارہ حضرت امام محمد باقر علیہ السلام سے مروی ہے فرمایا:

”ان القرآن واحد نزل من عند واحد والکن الاختلاف یجئ من قبل الرواة“۔

قرآن ایک ہے اور ایک ہی ذات کی طرف سے نازل ہوا ہے اس میں جو اختلاف (الفاظ و قرات) پایا جاتا ہے۔ وہ راویوں اور قاریوں کی طرف سے ہے۔

یہی نظریہ ہمارے علماء اعلام میں مشہور و معروف ہے چنانچہ شیخ الطائفہ شیخ طوسی علیہ الرحمہ مقدمہ تفسیر بتیان میں فرماتے ہیں۔ واعلموا ان المعروف من مذهب اصحابنا و اشاع من اخبارہم و روایاتہم ان القرآن نزل بحرف واحد علی نبی واحد۔ ہاں البتہ قرآن کے ساتھ اقسام کا ہونا یا اس کے ساتھ بطنوں کا ہونا دوسری احادیث سے ثابت ہے اس کا انکار نہیں کیا جاسکتا۔ اس قسم کی بہت سی روایات مزایا الانوار اور تفسیر برہان وغیرہ میں موجود ہیں۔ واللہ العالم بحقائق الامور۔

نواں مقدمہ

تمسک بالقرآن اور اختلاف روایت کے وقت ان کو قرآن پر پیش کرنے کا حکم

حضرت رسول خدا سے مروی ہے فرمایا:

فاذالتبست علیکم الفتن کقطع اللیل المظلم فعلیکم بالقرآن فانہ شافع مشفع و ماحل مصدق و من جعلہ امامہ قادیۃ الی الجنۃ و من جعلہ خلفہ ساقہ الی النار و هو لدلیل یدل علی خیر سبیل و هو کتاب فیہ تفصیل و بیان و تحصیل و ہول افضل و لیس بالہزل و لہظہر و بطن فظہرہ حکم و باطنہ علم

ظاہرہ انیق و باطنہ عمیق لہ تخوم و علی التخوم تخوم لا تخصی
عجائبہ ولا تبلی غرائبہ فیہ مصابیح الہدی و منار الحکمة
و دلیل علی المعرفة لمن عرف الصفة۔

جب تمہارے اوپر فتنے تاریک رات کی طرح چھا جائیں تو تم پر دامن قرآن مضبوطی سے پکڑنا لازم ہے۔ کیونکہ وہ شفاعت کرنے والا مقبول الشفاعة ہے اور (اپنے اوپر عمل کرنے والوں کے حق میں) جھگڑا کرنے والا ہے کہ وہ جو کچھ کہے گا اس کی تصدیق کی جائے گی جو شخص قرآن کو اپنا قائد بنائے گا وہ اسے کھینچ کر جنت کی طرف لے جائے گا اور جو اسے پس پشت ڈالے گا۔ یہ اسے دوزخ کی طرف ہانک کر لے جائیگا۔ یہ وہ ہادی و رہبر ہے جو بہترین راستہ (اسلام) کی طرف ہدایت کرتا ہے یہ وہ کتاب ہے۔ جس میں ہر شئی کا تفصیلی بیان موجود ہے۔ یہ سراسر حق و حقیقت ہے اس میں تمسخر و مذاق نہیں ہے۔ اس ظاہر ہے اور باطن بھی اس کا ظاہر حکم ہے اور باطن علم ہے۔ اس کا ظاہر خوش آئند ہے اور باطن بہت گہرا ہے اس کی ایک انتہا ہے اور اس کی انتہا ہے۔ اس کے عجائبات کا شمار نہیں ہو سکتا اور اس کے غرائب کبھی کہنے نہیں ہوتے۔ اس میں رشد و ہدایت کی کنجیاں ہیں اور حکمت کے منارے ہیں جو معرفت حاصل کرنے کے طریقہ کار سے آگاہ ہو اس کیلئے یہ معرفت کا راہبر ہے۔ (اصول کا فی، عیاشی، صافی)۔

متواتر حدیث ثقلین اسی سلسلے جلیلہ کی ایک اہم کڑی ہے جس میں قرآن کے ساتھ تمسک کرنے کی تاکید مزید کی گئی ہے اور ظاہر ہے کہ قرآن کے ساتھ تمسک کرنے کا مطلب یہ ہے کہ اس کے اوامر پر عمل درآمد کیا جائے اور اس کے نواہی سے دامن کو بچایا جائے۔ حضرت امام محمد باقر علیہ السلام سے مروی ہے فرمایا:

”جب قیامت کا دن ہوگا اور انبیاء و مرسلین ملائکہ مقررین اور تمام اولین و آخرین موجود ہوں گے تو قرآن مجید ایک دلکش اور خوبصورت شکل میں آئے گا اور جب مسلمانوں کے پاس سے گزرے گا تو وہ خیال کریں گے کہ شاید وہ ہم سے کوئی مسلمان ہے مگر قرآن ان سے آگے نکل کر انبیاء علیہم السلام کی صفوں کے پاس سے گزرے گا وہ یہ خیال فرمائیں گے کہ ہم میں سے کوئی نبی ہے مگر وہ جب ان سے بھی نکل کر ملائکہ مقررین کے پاس پہنچے گا۔ تو وہ یہ خیال کریں گے کہ ہم میں سے کوئی فرشتہ ہے مگر وہ ان کی صفوں کو چیرتا ہوا بارگاہ رب العزت میں حاضر ہوگا اور عرض کرے گا۔ بارالہا! آدمی دنیا میں رہ کر دن کو روزہ رکھتا تھا اور رات کو میری تلاوت کرتا

تھا تو ارشاد قدرت ہوگا۔ اے قرآن! تو آج ان سب لوگوں کو جنت میں اپنے اپنے منازل پر پہنچا۔ چنانچہ قرآن ان لوگوں سے کہے گا کہ تم قرآن پڑھتے جاؤ اور مدارج عالیہ پر چڑھتے جاؤ۔ یہاں تک کہ قرآن ایسے سب لوگوں کو ان کے منازل و مراتب تک پہنچا کر رہے گا۔ (تفسیر صافی بحوالہ اصول کافی)۔

اسی طرح متعدد احادیث میں وارد ہے کہ جب روایات میں اختلاف رونما ہوتا تو انہیں قرآن پر پیش کرنا چاہیے۔ پس جو حدیث قرآن کے موافق ہو اسے صحیح سمجھ کر لے لیا جائے اور جو قرآن کے مخالف ہو۔ اسے دیوار پر مار دیا جائے۔ چنانچہ کتب فریقین میں مذکور ہے کہ ایک بار آنحضرت صلی اللہ علیہ وآلہ وسلم نے حاضرین سے خطاب کرتے ہوئے فرمایا:

”مجھ پر جھوٹ بولنے والے بہت ہو گئے ہیں۔ لہذا تم تک جب میری کوئی حدیث پہنچے تو اسے قرآن پر پیش کرو پس اگر قرآن کے موافق ہو تو اسے لے لو اور اگر قرآن کے مخالف ہو تو اسے دیوار پر پھینک دے۔“
(بخاری شریف، مجمع البیان)

حضرت امام جعفر صادق علیہ السلام سے مروی ہے فرمایا:

”کل شئی مردود الی الکتب و السنة و کل حدیث لا یوافق کتاب اللہ فہو زخرف“ (اصول کافی)۔ ہر چیز کو کتاب و سنت کی طرف لوٹایا جائے گا اور ہر وہ حدیث جو قرآن کے مطابق نہ ہو وہ باطل ہے۔

نیز انہی جناب سے منقول ہے فرمایا:

”ما لم یوافق من الحدیث القرآن فہو زخرف“ جو حدیث قرآن کے موافق نہ ہو وہ باطل ہے (اصول کافی)

جمال و نور قرآن جان ہر مسلمان ہے
قمر ہے چاند تاروں کا ہمارا چاند قرآن ہے

دسواں مقدمہ

قرآن اور عترت کے ساتھ تمسک کرنے کا حکم اور اس بات کی وضاحت کہ مذہب وہ صحیح ہے جو قرآن و عترت کے مطابق ہے:

یہ مسلمانوں کی بد قسمتی ہے کہ جو دین اسلام خدا نے بنایا۔ جو مصطفیٰ صلی اللہ علیہ وآلہ وسلم نے لوگوں تک پہنچایا اور جو ایدان باطلہ کو مٹا کر ساری کائنات کو ایک سیدھے راستے پر چلانے کیلئے آیا وہ خود اختلاف و انتشار کا شکار ہو گیا۔ ایک اسلام کے تہتر (۷۳) اسلام بن گئے۔ اور پھر لطف بالائے لطف یہ ہے کہ ہر فرقہ اپنے کو برحق اور دوسرے تمام فرقوں کو باطل قرار دے رہا ہے۔ عقل حیران اور ناطقہ سرگرم بیان ہے کہ ایسا کیوں ہوا؟ اس کی ایک طویل الذیل خونچکاں داستاں ہے جس پر ہم نے اپنی کتاب اثبات الامامت میں فی الجملہ تبصرہ کر دیا ہے۔ مختصر یہ کہ یہ سب کچھ خاندان رسالت صلی اللہ علیہ وآلہ وسلم اور اہل بیت بنوتم علیہم السلام کا دامن چھوڑنے کا نتیجہ ہے۔ حضرت رسول خدا صلی اللہ علیہ وآلہ وسلم اپنی امت کو جس پلیٹ فارم پر چھوڑ کر گئے تھے امت نے وہ پلیٹ فارم چھوڑ دیا، جس خانوادہ کا تعارف کرا کے گئے تھے امت نے اس خانوادہ کو بھلا دیا اور آپ جو دروازہ امت کو دکھا کر گئے تھے۔ امت نے وہ دروازہ ہی جلا دیا۔ اس روش و رفتار کا قدرتی اور فطری نتیجہ یہ نکلا کہ

و تشعبت شعباً فكل جزيرة

فيها امير المؤمنين و منبر

اب رہی اس بات کی تحقیق کہ ان مختلف فرق و مسالک میں سے برحق کون ہے و ناجی کون؟ یہ عقدہ حدیث ثقلین نے حل کر دیا ہے۔ کیونکہ اس میں مخبر صادق علیہ الصلوٰۃ والسلام نے یہ وضاحت و صراحت کر دی ہے کہ حق و صداقت تمسک بالقرآن و العترۃ میں مضمر ہے اور اخروی نجات و فوز و فلاح اتباع ثقلین میں پوشدہ ہے۔

”انی تارك فيكم الثقلين كتاب الله و عترتي اهل بيته ما ان تمسكتم بهما لن تضلوا بعدى و انهما لن يفترقا حتى بردا على الحوض“ (حدیث نبوی متواتر)
شاہ عبدالعزیز دہلوی نے تحفہ اثناء عشریہ میں اور فریقین کے دوسرے محقق علماء کرام نے صراحت کی ہے کہ مذہب وہ برحق ہے جو قرآن و عترت کے مطابق ہے۔ چنانچہ فاضل دہلوی لکھتے ہیں:

”باید دانست کہ باتفاق شیعہ سنی این حدیث ثابت است کہ پیغمبر فرمود۔ انی تارک فیکم الثقلین ما ان تمسکتہ بہما لن تضلوا بعدی احدہما اعظم من الاخر کتاب اللہ و عنرتی۔ پس معلوم شد کہ در مقدمات دینی و احکام شرعی مارا پیغمبر صلی اللہ علیہ وآلہ وسلم حوالہ باین دو چیز عظیم القدر فرمود۔ پس مذہبے کے مخالف این دو باشند در امور شرعیہ عقیدہ و عملاً باطل و نامعتبر است و ہر کہ انکار این دو بزرگ نماید کافر و خارج از دین است“ (تحفہ اثنا عشریہ ص ۱۳۰ طبع مصر)

اب رہی اس بات کی تحقیق کہ تمام فرقہ ہائے اسلام میں سے کون سا ایسا فرقہ ہے جو متمسک بالثقلین ہے؟ دعویٰ تو سب یہی کرتے ہیں کہ وہ متمسک بالثقلین ہیں مگر خدا لگی بات یہ ہے کہ اس معیار پر صرف شیعیان حیدر کر رہی پورے اترتے ہیں۔ یہی وہ واحد فرقہ ہے جو پیغمبر اسلام صلی اللہ علیہ وآلہ وسلم کے بعد دین و دنیا کا مرکز رشد و ہدایت کا محور اور اپنے دین و دنیا کا رہبر و رہنما اور اپنا مقتدا و پیشوا قرآن و عنترت کو ہی جانتا ہے اور انہی کو اپنا سب کچھ مانتا ہے اس کے نزدیک مفسر قرآن ہیں تو اہل بیتؑ، محدث و حدیث دان ہیں تو اہل بیت علیہم السلام امام و فقہ دان ہیں تو اہل بیت علیہم السلام خلیفہ و جانشین رسول صلی اللہ علیہ وآلہ وسلم ہیں تو اہل بیت علیہم السلام اور دین دنیا کے مرشد و راہنما ہے تو اہل بیت علیہم السلام۔ شیعہ اتباع کرتے ہیں تو نبی کے بعد اہل بیت نبی علیہم السلام کی اطاعت کرتے ہیں تو خدا و مصطفی صلی اللہ علیہ وآلہ وسلم کے بعد خانوادہ مصطفی صلی اللہ علیہ وآلہ وسلم اور دو دامن مرتضیٰ کی۔ بخلاف دوسرے فرقہ ہائے اسلام کے کہ ان کے خلفاء ہیں تو اور ان کے مرشد و راہنما ہیں تو اور۔ زبانی کلامی طور پر تو وہ سب کچھ اہل بیت علیہم السلام کو مانتے ہیں مگر عملی طور پر وہ ان کو کچھ بھی نہیں مانتے وہ سب کچھ اوروں کو مانتے ہیں۔

اینہا ہمہ راز است کہ معلوم عوام است

چنانچہ مولانا وحید الزمان اپنی کتاب انوار اللغت پ ۱۸ صفحہ ۱۴ طبع بنگلور لکھتے ہیں:

”حنفیوں، شافعیوں اور خوارج وغیرہ نے قرآن کو لے لیا اور عنترت کو چھوڑ دیا۔ ان کی کتابوں میں

جہاں دیکھو ابوحنیفہ اور شافعی کے اقوال بھرے پڑے ہیں“۔

اسی وجہ سے حضرت رسول خدا صلی اللہ علیہ وآلہ وسلم نے فرمایا

”یا علیؑ! انت و شیعۃک ہم الفائزون یوم القیامۃ“۔

یا علیؑ! قیامت کے دن آپ اور آپ کے شیعہ کامیاب و رستگار ہونے والے ہیں۔

(تفسیر درمنثور سیوطی، صواعق محرقة ابن حجر کی تذکرۃ الخواص سبط ابن جوزی و تحفہ اثنا عشریہ دہلوی۔)

گیارہواں مقدمہ

ایمان و عمل کے لازم و ملزوم ہونے کا بیان

اگر دنیا کے مل و مذاہب کی تعلیمات کا اجمالی جائزہ لیا جائے تو یہ حقیقت کھل کر سامنے آتی ہے کہ دنیوی فوز و فلاح اور اخروی نجات و نجات کے سلسلہ میں تین آراء پائی جاتی ہیں۔

(۱) ایک یہ کہ اس مقصد کے حصول کیلئے صرف ایمان و اعتقاد کافی ہے عمل ضروری نہیں ہے۔

(۲) صرف عمل و کردار کافی ہے ایمان و اعتقاد لازم نہیں ہے۔

(۳) دونوں لازم و ملزوم ہیں ایک کو دوسرے سے علیحدہ کرنے کا تصور بھی نہیں کیا جاسکتا۔ اسلام کے علاوہ باقی ادیان کی تعلیمات کو پہلے دو خانوں میں تقسیم کیا جاسکتا ہے۔ لیکن اگر اسلامی حقائق اور ماخذ و مدارک کا بنظر غائر جائزہ لیا جائے تو وہ تیسرے نظریہ کا علمبردار نظر آتا ہے۔ اگرچہ موجودہ دور میں سائنسی علوم بڑی ترقی کر گئے ہیں۔ مگر تا حال کوئی ایسا آلہ ایجاد نہیں ہوا۔ جس کی مدد سے آگ سے گرمی، برف سے ٹھنڈک اور تیل سے تراوٹ الگ کی جاسکے۔ مگر ممکن ہے کہ کل کلاں کوئی ایسا آلہ ایجاد ہو جائے۔ مگر سائنس ہر ارتقی کر جائے صبح قیامت کے طلوع ہونے تک کوئی ایسا آلہ ایجاد نہیں ہو سکے گا جس کی مدد سے ایمان سے عمل صالح کو اور عمل صالح سے ایمان کو علیحدہ کیا جاسکے۔ اس بات کا وجود تو کجا اس کا تصور بھی نہیں کیا جاسکتا۔

جہاں بھی ایمان و یقین ہوگا وہاں اس کے مطابق عمل بھی ضرور ہوگا اور جہاں بھی عمل ہوگا وہاں اس کے پیچھے ایمان و یقین کی قوت کا رفرما ہوگی۔ عمل کی کمزوری ایمان کی کمزوری کا فطری نتیجہ ہے۔ اور ایمان و یقین کی کمزوری کا قدرتی نتیجہ عمل و کردار کی غیر پختگی ہے۔ یہی وجہ ہے کہ خداوند عالم نے پورے قرآن میں اور چہارہ معصومینؑ نے اپنے فرامین میں جہاں بھی کسی قوم و ملت یا کسی فرد سے فوز و فلاح کا وعدہ کیا ہے تو اس شرط کے ساتھ کہ جب ایک ہاتھ میں ایمان کا دامن ہوگا اور دوسرے ہاتھ میں نیک کام کا دامن۔ ”وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ هُمُ الْمُجْتَنَّبُونَ“ (سورہ بقرہ آیت - ۸۲)۔

اگر کوئی نام نہاد مبلغ و مقرر یا خطیب و ادیب یہ کہتا ہے کہ فلاح کو نین و سعادت دارین کیلئے صرف ایمان و اعتقاد یا محبت اہل بیت علیہم السلام کافی ہے اس کے ساتھ عمل و کردار ضروری نہیں ہے۔ یا اگر کوئی غیر ذمہ دار رنڈہی زعمیم و ریفارمر یہ کہتا ہے کہ اس مقصد کے حاصل کرنے کیلئے صرف عمل و کردار کافی ہے اور ایمان و اعتقاد اور محبت اہل بیت لازمی نہیں ہے۔ تو محتاط الفاظ میں ایسے شخص کے بارے میں یہی کہا جاسکتا ہے کہ ایسے شخص نے

قرآن و سنت کو پڑھا نہیں ہے اور اگر پڑھا ہے تو پھر اسے سمجھا نہیں ہے ورنہ جس شخص کی نگاہ اللہ تعالیٰ کے قرآن اور چہارہ معصومین علیہم السلام کے فرمان پر ہو۔ وہ کبھی ایسی بات نہ زبان سے کہہ سکتا اور نہ قلم سے لکھ سکتا ہے کیونکہ عقل و شرع اور قرآن و سنت اس حقیقت پر متفق ہیں کہ ایمان کے ساتھ عمل اور محبت کے ساتھ اتباع اس طرح لازم و ملزوم ہیں کہ ایک کا دوسرے کے بغیر تصور کرنا بھی محال و ناممکن ہے۔ اس امر کی مزید وضاحت قارئین کرام کو اس تفسیر میں جا بجا نظر آئے گی۔ انشاء اللہ۔ فانْتَظِرْ اِوَانِي مَعَكُمْ مِنَ الْمُنْتَظَرِينَ۔

بارہواں مقدمہ

محکم و متشابہ آیات کا بیان اور ان کی تشریح

ارشاد قدرت ہے: هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ (سورہ آل عمران آیت ۷)۔ ”وہی ہے جس نے آپ پر ایسی کتاب نازل کی جس میں کچھ آیتیں تو محکم ہیں جو کتاب کی اصل و بنیاد ہیں اور کچھ متشابہ ہیں۔ اب جن لوگوں کے دلوں میں کجی (ٹیڑھ) ہے وہ توفتنہ برپا کرنے اور من مانی تاویل میں کرنے کی خاطر متشابہ آیتوں کے پیچھے پڑے رہتے ہیں۔ حالانکہ خدا اور ان لوگوں کے سوا جو علم میں مضبوط و پختہ کار ہیں اور کوئی ان کی تاویل (اصل معنی) کو نہیں جانتا.....“

اس طرح خود خدائے علیم و حکیم نے قرآنی آیات کو دو حصوں میں تقسیم کر دیا ہے۔ چونکہ قرآنی دعوت تمام لوگوں کو شامل ہے جن میں عالم و جاہل، ذہین اور کند ذہن وغیرہ سب داخل ہیں۔ نیز مطالب و معانی بھی کچھ ایسے سلیس و آسان ہوتے ہیں کہ درس و تدریس اور تحقیق کے بغیر سمجھ میں آجاتے ہیں اور کچھ ایسے دقیق و عمیق ہوتے ہیں جو تحقیق و تدقیق کے بعد سمجھ میں آتے ہیں۔ نیز کبھی کسی بات کے مبہم رکھنے میں مصلحت ہوتی ہے اس لئے ضرورت تھی کہ قرآن کریم میں آیات محکمات بھی ہوں اور متشابہات بھی۔

محکم و متشابہ کی تعریف

اب اس بات کی تحقیق کہ محکم کسے کہتے ہیں اور متشابہ کسے؟ اگرچہ ان کے مختلف مفہوم بیان کئے گئے ہیں۔ مگر میں سمجھتا ہوں کہ ان کی بہترین تعبیر و تشریح یہ ہے کہ محکم وہ ہے جس کی مراد ہر اس شخص پر بالکل واضح و عیاں ہو۔ جو عربی زبان اور اس کے قواعد و ضوابط کو اچھی طرح جانتا ہے۔ کیونکہ محکم کے ایک ہی معنی ہوتے ہیں

جو کسی قرینہ کے محتاج نہیں ہوتے۔ جیسے ”قُلْ هُوَ اللَّهُ أَحَدٌ“ (اخلاص آیت - ۱)، ”إِنَّ اللَّهَ عَلَىٰ كُلِّ شَيْءٍ قَدِيرٌ“ (بقرہ آیت - ۲۰)، ”وَمَا اللَّهُ يُرِيدُ ظَلْمًا لِّلْعِبَادِ“ (مومن آیت - ۳۱)، ”قُلَّا اللَّهُ خَالِقُ كُلِّ شَيْءٍ“ (رعد آیت - ۱۶)، اور ”لَيْسَ كَمِثْلِهِ شَيْءٌ“ (شوری آیت - ۱۱) اور متشابہ وہ ہے کہ جس کی مراد زبان دان اور واقف الفاظ و معانی پر بھی مبہم اور غیر متعین ہو۔ اور متکلم کا مطلب واضح نہ ہو۔ بلکہ مشتبہ ہو۔ اور اس اشتباہ کے کئی علل و اسباب ہوتے ہیں۔ مثلاً

(۱) لغت و عرف کے لحاظ سے اس لفظ کے کئی معنی ہوتے ہیں اور معلوم نہیں ہوتا کہ یہاں کون سے معنی مراد ہیں؟ جیسے لفظ قرء جو کہ حیض و طہارت دونوں معنی میں استعمال ہوتا ہے۔ ”وَالْمُطَلَّقَاتُ يَتَرَبَّصْنَ بِأَنفُسِهِنَّ ثَلَاثَةَ أَقْرَؤٍ“ (سورہ بقرہ آیت - ۲۸)۔

(۲) ایک لفظ کے کئی معانی ہیں اور جو معنی عام طور پر مراد ہوتے ہیں عقل ان کا انکار کرتی ہیں جیسے ”ثُمَّ اسْتَوَىٰ عَلَى الْعَرْشِ“ (اعراف آیت - ۵۴) کہ عرش کے عمومی معنی چار پائی کے ہیں جن کا خدا کے بارے میں تصور بھی نہیں کیا جاسکتا۔ یا ”كُلُّ مَنْ عَلَيْهَا فَانٍ وَ يَبْقَىٰ وَجْهَ رَبِّكَ ذُو الْجَلَالِ وَ الْإِكْرَامِ“ (سورہ حن آیت - ۲۶، ۲۷) کہ ”وجہ“ کے عمومی معنی چہرہ کے ہیں جو یہاں مراد نہیں لیے جاسکتے۔ (۳) ایک لفظ عام ہے جو بظاہر تمام مکلفین کو شامل ہے مگر اس سے مراد بعض افراد ہیں جیسے ”وَالسَّارِقُ وَ السَّارِقَةُ فَاقْطَعُوْا أَيْدِيَهُمَا“ (سورہ مائدہ آیت - ۳۸) جبکہ معلوم ہے کہ اگر کوئی باپ بیٹے کا مال چرائے یا قحط کے زمانہ میں چرائے یا ربیع دینار سے کم چرائے۔ یا غیر محفوظ جگہ سے چرائے تو اس کے ہاتھ نہیں کاٹے جاتے۔

(۴) یا وہ حکم منسوخ ہو چکا ہو مگر آدمی کو اس کا علم نہ ہو جیسے بیت المقدس کی طرف منہ کر کے نماز پڑھنا۔

(۵) یا جس کے اجمالی معنی تو معلوم ہوں مگر تفصیل کا علم انسانی عقل و خرد کے حدود سے ماور ہو۔ جیسے

روح ”فَنَفَخْنَا فِيهَا مِن رُّوْحِنَا“ (سورہ انبیاء آیت - ۹۱) وغیرہ وغیرہ۔۔۔

بہر حال جب محکم و متشابہ کا مفہوم معلوم ہو گیا تو یہاں خداوند عالم نے مختلف لوگوں کی روش و رفتار کا تذکرہ فرمایا ہے کہ جو لوگ سلیم الفطرت ہوتے ہیں وہ تو حکمت کی اتباع کرتے ہیں اور متشابہات کے پیچھے نہیں پڑتے بلکہ وہ متشابہات کی کوئی مناسب تاویل و توجیہ کر کے انہیں حکمت کے مطابق بنانے کی کوشش کرتے ہیں اور اسی کو متکلم کی مراد جانتے ہیں اور ان کے کوئی ایسے معنی نہیں کرتے جو دین و مذہب کے مسلمات اور آیات حکمت کے خلاف ہوں۔ اور یہی حزم و احتیاط اور سلامتی کا راستہ ہے۔ مگر جن لوگوں کے دل ٹیڑھے ہوتے ہیں اور ارا دونوں

احکام تیرے حق ہیں مگر اپنے مفسر
تاویل سے قرآن کو کر سکتے ہیں پاژند

مگر اس بات میں قدرے اختلاف پایا جاتا ہے کہ اس کا صحیح مفہوم کیا ہے؟ اس تفسیر بالرائے کا فرد جلی تو یہ ہے کہ آدمی کوئی فاسد نظر یہ رکھتا ہو اور اس کی تائید و تقویت کی خاطر قرآن کے من گھڑت معنی کرے اور آیات قرآنیہ کو اپنی پسند کے معنی کا جامہ پہنائے۔ تاکہ اپنے باطل کو حق اور خطا کو صواب ثابت کرے (مفاتیح الغیب ملا صدرا شیدرازی، غرائب القرآن و نیشاپوری)۔ اس کا مطلب یہ ہے کہ مفسر قرآن کا تابع نہ بنے بلکہ قرآن کو اپنی رائے کا تابع بنائے۔ اکثر مفسرین کی تفسیر بالرائے اسی نوعیت کی ہوتی ہے۔ علاوہ بریں بعض مفسرین نے درج ذیل مفہیم کا بھی تفسیر بالرائے کے ضمن میں تذکرہ کیا ہے۔

(۱) ان پندرہ علوم عربیہ میں مہارت حاصل کئے بغیر جن سے عربی کے اسلوب اور قرآن کے مزاج کا اندازہ ہوتا ہے۔ قرآن کی تفسیر کرنا جس طرح کچھ خود رہ مفسرین اپنے ذاتی خیالات کو قرآن کے سرمنڈھتے ہیں۔

(۲) را سخن فی العلم کی طرف رجوع کئے بغیر تشابہ آیات کا مفہوم متعین کرنا۔

(۳) فاسد عقیدہ اور مسلک کو بنیاد قرار دے کر آیات قرآنیہ کی تفسیر کرنا۔

(۴) اپنی ذاتی پسند و ناپسند کی بنا پر قرآن کی تفسیر کرنا۔

(۵) حقیقی وارثان قرآن کی طرف رجوع کئے بغیر اور ناخ و منسوخ، عام و خاص اور مطلق و مقید کا لحاظ

کئے بغیر صرف ظواہر قرآن پر عقیدہ و عمل کی بنیاد رکھنا۔

(۶) حقیقی مفسرین کی طرف رجوع کئے بغیر اور ان کے اقوال سے مدد لئے بغیر اپنی مرضی سے معنی

متعین کرنا وغیرہ وغیرہ (تفسیر اتقان وغیرہ)

چودھواں مقدمہ

تفسیر قرآن کا مفہوم اور اس کے طریقہ کار کا بیان

لغت عرب میں تفسیر کے معنی ہیں کشف المہم یعنی غیر واضح بات کو واضح کرنا اور قرآنی آیات کے معانی

و مفہوم کو کھول کر بیان کرنا۔ چونکہ قرآن میں کچھ آیات محکم ہیں اور کچھ تشابہ، کچھ مجمل، کچھ مفصل، کچھ عام، کچھ

خاص، اور کچھ مطلق اور کچھ مقید وغیرہ لہذا وہ اس طرح عام فہم نہیں ہے کہ کسی تفسیر و تشریح کا محتاج نہ ہو۔ اگر ایسا ہوتا

تو پھر خدائے حکیم کو پیغمبر اسلام کو معلم قرآن بنا کر بھیجنے کی ضرورت کیا تھی؟ ارشاد قدرت ہے۔ ”وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ“۔ (سورہ نحل..... ۴۴) ہم نے ذکر (قرآن) کو آپ کی طرف نازل کیا ہے تاکہ آپ کھول کر بیان کریں کہ ان کی طرف کیا اتارا گیا ہے۔ چنانچہ قرآن پڑھانا آنحضرت ﷺ کے فرائض میں شامل تھا۔ یعلمہم الكتاب والحكمة۔ وہ لوگوں کو قرآن و حکمت پڑھاتے تھے۔ (سورہ جمعہ) اور آنحضرت کے بعد یہ فریضہ تعلیم و تدریس اہل بیتؑ رسالت کے سپرد ہوا۔ ”ثُمَّ أَوْزَعْنَا الْكِتَابَ الَّذِينَ اصْطَفَيْنَا مِنْ عِبَادِنَا“ (فاطر..... ۳۲)۔ یہ خدا کے برگزیدہ بندے کون ہیں؟ اس کی وضاحت حدیث ثقلین میں کی گئی ہے۔ ”انی تارک فیکم الثقلین کتاب اللہ و عترتی اہلبیتی (حدیث نبوی متفق علیہ)۔

لہذا یہ کہنا بالکل غلط ہے کہ قرآن بالکل آسان اور عام فہم کتاب ہے۔ جس کے سمجھنے سمجھانے کیلئے ہمیں کسی معلم ربانی یعنی نبی و امام کی کوئی ضرورت نہیں ہے۔ بلکہ ہر وہ شخص جو عربی زبان کی کچھ شد بد رکھتا ہے۔ وہ قرآن کے تمام مطالب و معانی کو سمجھ سکتا ہے لہذا حسبنا کتاب اللہ (ہمارے لئے کتاب خدا ہی کافی ہے)۔ اسی طرح یہ کہنا بھی خلاف حقیقت ہے کہ قرآن بالکل ایک معمہ کی حیثیت رکھتا ہے اور عوام کیلئے بالکل ناقابل فہم کتاب ہے اور عوام ہر بات میں مخصوص ہستیوں کے کلام و بیان کے اس طرح محتاج ہیں کہ وہ ظواہر الفاظ کے معانی بھی نہیں سمجھ سکتے ہیں اگر پہلی بات افراط ہے تو یہ کھلی ہوئی تفریط ہے۔ چونکہ اسلام ہر بات میں اعتدال کا قائل ہے اور حق ہمیشہ افراط و تفریط کے درمیان ہوتا ہے۔ یہی صراط مستقیم ہے۔ الامر بین الامرین۔ اس میں کوئی شک نہیں ہے کہ قرآن مجید عربی میں نازل ہوا ہے اور عربی کے سمجھنے کیلئے علوم عربیہ از قسم صرف و نحو معانی و بیان اور بالخصوص ادب عربی پر مکمل عبور حاصل کرنا ضروری ہے۔ مگر صرف یہ چیز قرآن فہمی کیلئے کافی نہیں ہے، اس کے لئے شان نزول، تاریخی پس منظر، کلامی تحقیق اور فقہی تدقیق بھی لازم ہے اور مزید برآں قرآن کے سیاق و سباق اور معانی و مفاہیم میں تدبر و تفکر اور استنباط احکام میں تامل بھی اشد ضروری ہے۔ ورنہ تدبر فی القرآن اور اختلاف روایات کے وقت ان کی صحت و خطا معلوم کرنے کے لئے انہیں قرآن پر پیش کرنے کے کوئی معنی ہی باقی نہیں رہ جائینگے اور اسی نام ہے تفسیر القرآن بالقرآن ہے کیونکہ ایک بات قرآن میں ایک جگہ مجمل ہوتی ہے تو دوسری جگہ اس کی تفصیل موجود ہوتی ہے۔ لان القرآن یفسر بعضہ بعضاً۔

لہذا اس سلسلہ میں تدبر فی القرآن کے بعد سب سے پہلے پیغمبر اسلام صلی اللہ علیہ وآلہ وسلم اور آپ کے بعد وارثان علوم قرآن یعنی ائمہ اہل بیت علیہم السلام کی طرف رجوع کرنا ناگزیر ہے۔ متعدد احادیث میں وارد

ہے۔ انما یعرف القرآن من خوطب۔ قرآن کی حقیقت کو وہی بزرگوار سمجھتے ہیں جو مخاطب قرآن ہیں اور جن کے گھروں میں قرآن اتر ہے۔ (صافی و برہان)

اسی لئے فریقین کے مفسرین نے تسلیم کیا ہے کہ، ان تفسیر القرآن لا یجوز الا بالاثار الصحیح والنص الصریح“ کہ قرآن کی حدیث صحیحہ اور نص صریح کے سوا تفسیر بالرائے کرنا ناجائز اور حرام ہے۔ ارشاد رسالت صلی اللہ علیہ وآلہ وسلم ہے:

”من فسر القرآن برأه فلیتبو مقعداً من النار“

جو شخص قرآن کی تفسیر محض اپنی رائے سے کرے گا وہ اپنا ٹھکانا جہنم میں بنائے گا۔ (صافی و برہان) جیسا کہ آج کل کچھ لوگ اپنے جدید نظریات کو قرآن پر پیش کر کے ان کی تصحیح کرنے کی بجائے اللہ قرآن کو توڑ موڑ کر اپنے خیالات کے مطابق کرنے کی ناکام کوشش کرتے ہیں۔ اور خود بدلتے نہیں قرآن کو بدل دیتے ہیں۔ کامظاہرہ کر کے اقبال کو یہ کہنے کا موقع دیتے ہیں کہ

ا حکام تیرے حق ہیں مگر اپنے مفسر

تاویل سے قرآن کو بنا سکتے ہیں پاژند

اور اس کا وہ روشن خیالی اور آرزووی نام رکھتے ہیں۔ اگرچہ ایسے لوگ ہر دور میں رہے ہیں مگر آج کل کچھ زیادہ ہی ہیں بطور نمونہ مرزائے قادیان۔ سر سید احمد خان، مولوی عبداللہ چکڑالوں اور جناب پرویز کی تحریریں اور تفسیریں دیکھی جاسکتی ہیں۔ جن میں اور تو سب کچھ ہے مگر تفسیر نہیں ہے۔ اگرچہ اسلام کی چودہ سو سالہ تاریخ میں قرآن پر اس قدر کام ہوا ہے جتنا اور کسی کتاب پر نہیں ہوا۔ اور اس کی اس قدر تفسیریں علماء اسلام نے لکھی ہیں۔ جس کی تاریخ عالم میں کوئی مثال نہیں ملتی۔ شکر اللہ سعیدہ۔

بفضلہ تعالیٰ شیعہ علماء و فضلاء ہر اسلامی علم کی طرح اس سلسلہ میں بھی ہر اول دستہ میں نظر آتے ہیں۔ انہوں نے ہر دور اور ہر عہد میں قرآن مجید کے بارے میں گرانقدر خدمات انجام دی ہیں تفصیلات معلوم کرنے کے خواہشمند تا سیس الشیعہ الکرام لفنون الاسلام، اور اعیان الشیعہ وغیرہ مبسوط کتابوں کی طرف رجوع فرمائیں اور اردو دان طبقہ کیلئے علامہ سید علی نقی قدس سرہ کا مقدمہ تفسیر ہی کافی و وافی ہے۔ یہ تفسیر فیضان الرحمن فی تفسیر القرآن بھی اسی خدمت قرآن کے سلسلہ جلیلہ کی ایک حقیر سی کڑی ہے خدا قبول فرمائے اور اسے قبول عام کی سند عطا فرمائے۔

ابن دعا از من و از جملہ جہاں آمین باد

پندرہواں مقدمہ

تلاوت قرآن کے اجر و ثواب کا بیان

حضرت رسول خدا صلی اللہ علیہ وآلہ وسلم سے مروی ہے فرمایا:

”نوروا بیوتکم بتلاوة القرآن، فان البیت اذا کثر فیہ تلاوة القرآن کثر خیرہ، و اتسع اهلہ و اضاء لاهل السماء کما تضيئى نجوم السماء لاهل الدنيا“۔

اپنے گھروں کو تلاوت قرآن کے ساتھ منور و درخشاں کرو۔ کیونکہ جب کسی گھر میں بکثرت تلاوت قرآن کی جائے تو اس کی خیر و برکت زیادہ ہوتی ہے، گھر والے زیادہ ہوتے ہیں اور وہ گھر اہل آسمان کیلئے اس طرح چمکتا ہے جس طرح ستارے اہل زمین کیلئے چمکتے ہیں۔
(تفسیر صافی)

حضرت امام زین العابدین علیہ السلام اور حضرت امام جعفر صادق علیہ السلام سے مروی ہے فرمایا: جو شخص بغیر پڑھے کسی سے قرآن مجید کا ایک حرف سنے تو خداوند عالم اس کے نامہ اعمال میں ایک نیکی لکھ دیتا ہے اور ایک برائی مٹا دیتا ہے اور یہی ثواب اس شخص کا ہے جو دیکھ کر ایک حرف کی آواز نکالے بغیر تلاوت کرے۔ اور جو اس کا ایک حرف سیکھے تو خدا اس کیلئے دس نیکیاں لکھ دیتا ہے دس گناہ مٹا دیتا ہے اور دس درجے بلند کرتا ہے۔ اور جو شخص بیٹھ کر نماز میں قرآن کے ایک حرف کی تلاوت کرے اس کیلئے پچاس نیکیاں لکھی جاتی ہیں پچاس برائیاں مٹا دی جاتی ہیں۔ پچاس درجے بلند ہوتے ہیں اور جو کھڑے ہو کر نماز میں اس کی تلاوت کرے تو اس کیلئے سو نیکیاں لکھی جاتی ہیں۔ سو برائیاں مٹائی جاتی ہیں اور سو درجے بلند کئے جاتے ہیں اور جو شخص قرآن ختم کرے اس کی ایک دعا جلد یا بدیر ضرور قبول ہوتی ہے۔ (تفسیر صافی)

حضرت امام جعفر صادق علیہ السلام سے مروی ہے فرمایا:

”المحافظ للقرآن العامل به مع السفرة الكرام البررة“۔

جو شخص قرآن کا حافظ ہو اور اس پر عامل بھی ہو وہ خدا کے مکرم فرشتوں کے ہمراہ (جنت میں) ہوگا (صافی) و فیہ کفاية لمن له دراية۔

سولہواں مقدمہ

تلاوت قرآن کے آداب و مستحبات کا بیان

قرآن مجید چونکہ خالق دو جہاں کا کلام معجز نظام ہے اور کتاب رشد و ہدایت ہے اور اللہ کے نیکو کار اور پرہیزگار بندوں کیلئے موعظہ اور پسند و نصیحت کی کتاب بلاغت نصاب ہے۔ ظاہر ہے کہ اس کی تلاوت وقت گزارنے کیلئے نہیں کی جاتی بلکہ دنیا و آخرت کو سدھارنے، سیرت و کردار کو سنوارنے اور آدمیت و انسانیت کو نکھارنے کیلئے کی جاتی ہے تو یہ مقصد اعلیٰ جب ہی حاصل ہو سکتا ہے کہ اسکی تلاوت مکمل شرعی آداب و مستحبات کے ساتھ کی جائے جو بڑے اختصار کے ساتھ ذیل میں درج کئے جاتے ہیں۔

(۱) قرآن مجید کی تعظیم و تکریم کرنا

(۲) اگرچہ قرآن حفظ ہی ہو مگر دیکھ کر اس کی تلاوت کرنا افضل ہے کیونکہ قرآن مجید کے حروف پر نگاہ

کرنا بھی عبادت ہے۔ جیسا کہ حضرت امام جعفر صادق علیہ السلام سے مروی ہے (اصول کافی)

(۳) وضو کر کے اور رو قبلہ ہو کر سکون و اطمینان کے ساتھ تلاوت کی جائے۔

(۴) ترتیل کے ساتھ تلاوت کی جائے جیسا کہ ارشاد قدرت ہے ”وَرَتِّلِ الْقُرْآنَ

تَرْتِيلاً“ قرآن کی ترتیل سے تلاوت کرو (سورہ مزمل آیت - ۴)۔ مگر یاد رہے کہ ترتیل کے معنی خوش الحانی کے ساتھ تلاوت کرنا نہیں (جیسا کہ عوام میں مشہور ہے) بلکہ ٹھہر ٹھہر کر اور الفاظ کو ان کے مقررہ مخارج سے ادا کر کے اور وقوف کا لحاظ کر کے پڑھنا ہے۔ جیسا کہ حضرت امیر علیہ السلام سے مروی ہے ہے فرمایا۔ وهو حفظ الوقوف و بیان الحروف (تفسیر صافی)۔

(۵) تلاوت سے پہلے شیطان کے شر سے خدا سے پناہ مانگنا اور خدا کے نام سے آغاز کرنا۔ ارشاد رب

العزت ہے۔ ”فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ“ (سورہ نحل آیت - ۹۸)

(۶) تلاوت کرنے سے پہلے یہ دعا پڑھی جائے۔

”اللَّهُمَّ بِالْحَقِّ أَنْزَلْتَهُ، وَبِالْحَقِّ نَزَلَ اللَّهُمَّ عِظَمَ رَغْبَتِي فِيهِ وَاجْعَلْهُ لِي نُورًا

لِبَصْرِي وَشِفَاءً لِمَدْرِي وَذَهَابًا لِمَيْ وَغَمِّي وَحِزْنِي اللَّهُمَّ زَيْنَ بِلِسَانِي وَجَمَلًا بِلِجْنِي وَجَهِي وَ

قُوْبَهُ جَسَدِي وَثَقْلًا بِمِيزَانِي وَارْزُقْنِي تِلَاوَتَهُ عَلَى طَاعَتِكَ أَنْاءَ اللَّيْلِ وَاطْرَافَ النَّهَارِ

وَاحْشُرْنِي مَعَ النَّبِيِّ وَآلِهِ الْإِطْهَارِ“ اور ختم پر یہ دعا پڑھی جائے۔ ”اللَّهُمَّ اشرح بآ

لقرآن صدی واستعمل بالقرآن بدنی و نور بالقرآن بصری و اطلق بالقرآن لسانی واعنی
علیه ما ابقیتنی فانه لا حول ولا قوۃ الا بک“۔

مندرجہ بالا دعا حضرت امیر علیہ السلام سے مروی ہے (مفتاح الجنان)

(۷) پورے حضور قلب اور خشوع و خضوع کے ساتھ تلاوت کرے۔

(۸) قرآنی آیات و کلمات میں تدبر و تفکر کرے اور اس کے معانی و مفاہیم کو سمجھنے کی جدوجہد کرے اور

خدا سے توفیق طلب کرے۔

(۹) جس قسم کی آیت پڑھے اس کے مطابق عمل کرے یعنی توبہ واستغفار والی آیت پڑھے تو توبہ

واستغفار کرے جب جنت و نار والی آیت پڑھے تو جنت کا خدا سے سوال کرے اور جہنم سے پناہ مانگے اور جب

آیت سجدہ کی تلاوت کرے تو سجدہ کرے۔ الغرض جس قسم کی آیت ہو اسی قسم کی اثر پذیری کا اظہار کرے

(۱۰) کلام و متکلم کی عظمت و جلالت کا تصور دل و دماغ میں قائم کرے۔ تلك عشرة كاملة۔

ستر ہواں مقدمہ

رموز و علامات وقف کا بیان

قارئین کرام پر یہ حقیقت پوشیدہ نہیں ہے کہ مختلف آیات کے آخر یا وسط میں بعض علامات ہوتے ہیں
کہیں گول سادہ ہوتا ہے۔ کہیں مءج اور ز وغیرہ حروف تہجی لکھے ہوتے ہیں۔ انہیں رموز و اوقاف کہا جاتا ہے۔
قرآن کی صحیح طریقہ پر تلاوت کرنے کیلئے کہ کہاں ٹھہرنا چاہیے اور کہاں نہیں؟ ان رموز و علامات کا جاننا کسی حد
تک ضروری ہے۔

(۱) گول دائرہ کسی آیت کے ختم ہونے کی علامت ہے لہذا قاری کو یہاں ٹھہرنا چاہیے۔

(۲) م۔ یہ وقف لازم کی علامت ہے یہاں ضرور ٹھہرنا چاہیے۔ بصورت دیگر مفہوم کے گڈ ٹڈ ہونے کا

خطرہ ہے۔

(۳) ط۔ یہ وقف مطلق کی علامت ہے یہاں ٹھہرنا چاہیے۔ مگر متکلم کا سلسلہ کلام ہنوز جاری

ہے۔ مطلب مکمل نہیں ہوا۔

(۴) ج۔ یہ وقف جائز کی علامت ہے یہاں ٹھہرنا نہ ٹھہرنا جائز ہے۔ یعنی اگر ٹھہر جائیں تو بہتر ہے

اور اگر نہ ٹھہریں تو کوئی مضائقہ نہیں ہے۔

(۵) ز۔ یہ وقف مجوز کی علامت ہے یعنی ٹھہرنا جائز تو ہے مگر نہ ٹھہرنا بہتر ہے۔

(۶) ص۔ یہ وقف مرخص کی علامت ہے یعنی اگر کوئی تھک کر ٹھہر جائے تو رخصت ہے ورنہ ملا کر پڑھنا

انسب ہے۔

(۷) صلی۔ یہ الوصل اولی کا مخفف ہے یعنی ملا کر پڑھنا اولی ہے۔

(۸) صل۔ یہ قدی وصل کا مخفف ہے یعنی کبھی ملا کر پڑھا جاتا ہے یہاں ٹھہرنا بہتر ہے۔

(۹) قف۔ یہاں ٹھہرنا چاہیے یہ رمز وہاں لکھی جاتی ہے جہاں یہ اندیشہ ہو کہ قاری ملا کر پڑھے گا۔

(۱۰) ق۔ یہ قبل علیہ الوقف کا مخفف ہے۔ (کہا گیا ہے کہ یہاں وقف ہے) گو یہاں ٹھہرنا جائز ہے

مگر نہ ٹھہرنا بہتر ہے

(۱۱) وقفہ۔ لمبے وقت کی علامت ہے مگر سانس نہیں ٹوٹنی چاہیے۔

(۱۲) س یا سکتہ۔ یہاں ٹھہرنا چاہیے مگر سانس نہ ٹوٹے۔

(۱۳) لا۔ لا تقف کا مخفف ہے لا کے معنی ہیں نہیں یعنی یہاں کوئی وقف نہیں ہے۔ یہ علامت اگر کسی

آیت کے اندر ہو تو وہاں ہرگز نہیں ٹھہرنا چاہیے۔ اور اگر کسی آیت کے خاتمہ پر ہو جیسے لا۔ تو نہ ٹھہرنا بہتر ہے۔

مگر ٹھہرنے سے بھی معنی میں کوئی خلل نہیں پڑتا۔

(۱۴) ک۔ یہ علامت کذا لک کا مخفف ہے۔ یعنی یہ علامت سابقہ علامت کی مانند ہے۔

(۱۵) ۰۰۰ اگر کوئی عبارت یا کلمہ ایسے تین نقطوں کے درمیان گھرا ہوا ہو تو اس کا مطلب یہ ہوتا ہے کہ

پہلے تین نقطوں پر نہ ٹھہرنا (اور دوسروں پر ٹھہرنا) یا اس کے برعکس عمل کرنا (پہلے پر ٹھہرنا اور دوسرے پر نہ

ٹھہرنا) جائز ہے۔ اس قسم کی عبارت کو معالقبہ یا مراقبہ کہا جاتا ہے۔

(۱۶) مع۔ یہ علامت قرآن مجید کے بعض نسخوں میں موجود ہے۔ یہ معانقبہ کا مخفف ہے۔ یہ علامت وہاں لکھی

جاتی ہے جہاں کسی آیت کی تفسیریں ممکن ہوں۔ ایک تفسیر کے مطابق ایک جگہ وقف ہو اور دوسری کے مطابق دوسری جگہ۔

بنا بریں کسی جگہ بھی وقف کیا جاسکتا ہے۔

(۱۷) وقف النبی صلی اللہ علیہ وآلہ وسلم۔ یہ وہاں لکھا جاتا ہے جہاں کسی روایت کے مطابق حضرت

رسول خدا صلی اللہ علیہ وآلہ وسلم نے تلاوت کرتے وقت وقف کیا ہو۔ واللہ العالم۔

اٹھارہواں مقدمہ

قرآن مجید کے متعلق بعض مفید معلومات کا بیان

(الف) قرآن مجید تیس پاروں پر مشتمل ہے۔ یہ تقسیم معنی و مفہوم کے لحاظ سے نہیں یہ بلکہ بچوں کو پڑھانے میں سہولت کے خیال کے ماتحت ہے۔ یہ تقسیم کب اور کس نے کی؟ یقین کے ساتھ کچھ نہیں کہا جاسکتا۔ بظاہر یہ تقسیم عہد صحابہ کے بعد کی گئی ہے جبکہ علماء نے قرآن مجید پر اعراب لگائے علم رسم الخط مدون کیا۔ تو سہولت کی خاطر تیس دنوں کے موافق تیس پاروں پر تقسیم کر دیا (حقانی)

(ب) صحابہ اور تابعین کے عہد میں ان کا معمول تھا کہ وہ بالعموم ہفتہ میں ایک قرآن ختم کرتے تھے۔ بنا بریں انہوں نے روزانہ تلاوت کی ایک مقدار متعین کر رکھی تھی جسے حزب یا منزل کہتے تھے چنانچہ پورے قرآن کی سات منزلیں ہیں۔

(ج) قرآن مجید کے مضامین و مطالب کے اعتبار سے اس کی تعیین رکوع سے کی گئی ہے یعنی جہاں ایک سلسلہ کلام ختم ہو وہاں حاشیہ پر رکوع کی علامت لکھ دی جاتی ہے۔ اس علامت کا ایک مقصد یہ بھی بیان کیا گیا ہے کہ قرآنی آیات کی ایسی درمیانی مقدار جو باآسانی ایک رکعت میں پڑھی جاسکے اور اس کے بعد رکوع کیا جاسکے۔ پورے قرآن مجید میں کل ۵۵۸ رکوع ہیں۔ اور اس کے اوپر نیچے اور اندر تین ہندسے ہوتے ہیں۔ بالائی ہندسہ سے یہ معلوم ہوتا ہے کہ یہ سورہ کا کونسا رکوع ہے۔ اور نیچے والے ہندسہ سے معلوم ہوتا ہے کہ یہ اس پارے کا کونسا رکوع ہے اور اندر والے عدد سے یہ معلوم ہوتا ہے کہ اس رکوع کی کتنی آیات ہیں۔

(د) ہر پارہ چار حصوں پر منقسم ہے پہلی چوتھائی پر المربع۔ نصف پر النصف۔ تین چوتھائی پر الثلثا شحہ شیبہ پر لکھا جاتا ہے۔

(ز) قرآن مجید کی کل سورتیں ۱۱۴ ہیں جن میں سے سورہ الضحیٰ اور الم نشرح اور لایلف قریش اور الم ترکیف ہمارے نزدیک ایک ایک سورہ شمار ہوتی ہیں۔ ان سورتوں میں سے ۸۶ کی اور ۲۸ مدنی ہیں

(ط) کوفی قراء کے نزدیک کل آیات قرآن کی تعداد ۶۲۳۲ ہے اور یہ تعداد مصر کے مصدقہ قرآن کی تعداد کے مطابق ہے۔ (تفسیر المتقین)۔ مگر تفسیر ماجدی میں بحوالہ تفسیر اتقان بقول اصح ان کی میزان ۶۶۱۶ ہے۔ (تفسیر ماجدی) اور بعض نے ۶۲۸۵ بیان کی ہے (ترجمہ فرمان) اور بعض نے کوفی قراء کے نزدیک ۶۶۳۶ بیان کی ہے اور اکثر کے نزدیک ۶۶۶۶ ہے (تفسیر حقانی)

(ف) قرآن مجید کے کل الفاظ بقول اصح ۷۷۹۳۴ اور کل حروف قرآنی کی میزان بقول اصح ۳۳۳۷۶۰ ہے (تفسیر ماجدی بحوالہ تفسیر اتقان) مگر قرآن مترجم مولانا مقبول احمد میں کل تعداد ۲۶۷۰۵۳ لکھی ہے۔ واللہ العالم۔

اس اختلاف کی وجہ یہ ہے کہ جس گروہ کے نزدیک نبی صلی اللہ علیہ وآلہ وسلم کا جس جگہ وقف کرنا پایا گیا اس نے اس کو آیت شمار کیا اور جن کے نزدیک جگہ وقف کرنا ثابت نہ ہوا بلکہ وصل کرنا ثابت ہوا۔ انہوں نے دونوں کو ایک آیت سمجھا (حقانی) (ح) قرآن مجید کے کل ضمات وفتحات اور کسرات وغیرہ کی تعداد یہ ہے۔

فتحات ۵۳۲۴۳۔ کسرات ۳۹۵۸۲۔ ضمات ۸۸۰۴۔ مدت ۷۷۱۔ انقاط ۱۰۵۶۸۴۔ تشدیدات ۱۲۵۳ (قرآن مجید مترجم مقبول)۔

انیسواں مقدمہ

قرآن سے متعلق معلومات

نمبر شمار	نام سورہ	تعداد رکوع	تعداد آیات
1	الفاتحہ	1	7
2	البقرہ	40	286
3	آل عمران	20	200
4	النساء	24	177
5	المائدہ	21	120
6	الانعام	20	166
7	الاعراف	24	206
8	الانفال	10	75
9	التوبہ	16	129
10	یونس	11	109
11	ہود	10	123

12	111	12	يوسف	12
13	43	6	الرعد	13
13	52	7	ابراهيم	14
13	99	6	الحجر	15
14	128	16	النحل	16
15	111	12	بنى اسرائيل	17
15	110	12	الكهف	18
16	99	6	مريم	19
16	135	8	طه	20
17	112	7	الانبياء	21
17	78	10	الحج	22
18	118	6	المؤمنون	23
18	64	9	النور	24
18	77	6	الفرقان	25
18	227	11	الشعراء	26
18	93	7	الزمر	27
20	89	9	التقصص	28
20	69	7	العنكبوت	29
21	60	6	الروم	30
21	34	4	لقمان	31
21	30	3	الاحزاب	32
21	73	9	الاحزاب	33
22	54	6	السا	34

22	46	5	الفاطر	35
22	83	5	يس	36
23	182	5	والصفات	37
23	88	5	ص	38
23	75	8	الزمر	39
24	85	9	المومن	40
24	54	6	حم السجده	41
24	53	5	اشورى	42
25	89	7	الزخرف	43
25	59	3	الدخان	44
25	37	4	الجابيه	45
26	35	4	الاحقاف	46
26	38	4	محمد	47
26	29	4	الفتح	48
26	18	3	الحجرات	49
27	45	3	ق	50
26	20	3	الزاريات	51
27	49	2	الطور	52
27	62	3	النجم	53
27	55	3	القمر	54
27	78	3	الرحمن	55
27	96	3	الواقعه	56
27	29	4	الحديد	57

28	22	3	المجادله	58
28	14	3	الحشر	59
28	13	2	المتحفة	60
28	14	2	الصف	61
28	11	2	الجمعة	62
28	11	2	المناقون	63
28	18	2	التغابن	64
28	12	2	الطاق	65
28	12	2	التحریم	66
29	30	2	الملك	67
29	52	2	القلم	68
29	52	2	الحاقة	69
29	44	2	المعارج	70
29	29	2	نوح	71
29	28	2	الجن	72
29	20	2	المزمل	73
29	56	2	المدثر	74
29	4	2	القيامة	75
29	31	2	الدهر	76
29	50	2	المرسلات	77
30	40	2	النباء	78
30	46	2	النازعات	79
30	46	2	عبس	80

30	29	1	التكوير	81
30	19	1	الانفطار	82
30	36	1	التطفيف	83
30	25	1	الانشقاق	84
30	22	1	البروج	85
30	17	1	الطارق	86
30	19	1	الاعلى	87
30	26	1	الغاشية	88
30	30	1	الفجر	89
30	20	1	البلد	90
30	15	1	الشمس	91
30	21	1	الليل	92
30	11	1	الضحى	93
30	8	1	الانشراح	94
30	8	1	التين	95
30	19	1	العلق	96
30	5	1	القدر	97
30	8	1	البينة	98
30	8	1	الزلزال	99
30	11	1	العاديات	100
30	11	1	القارعة	101
30	8	1	النكاثر	102
30	3	1	العصر	103

30	9	1	الہزہ	104
30	5	1	الفیل	105
30	4	1	القریش	106
30	7	1	الماعون	107
30	3	1	الکوثر	108
30	6	1	الکافرون	109
30	3	1	النصر	110
30	5	1	اللب	111
30	4	1	الاخلاص	112
30	5	1	الفلق	113
30	6	1	الناس	114

ٹوٹل 114، سورہ، کوع، 558، آیات 6285، (قرآن مترجم فرمان علی)

بیسواں مقدمہ

طریقہ آداب قرأت باعتبار مخارج

مخارج	حروف
ابتدائے حلق سے	ع۔ہ
وسط حلق سے	ح۔خ
انتہائے حلق سے	غ۔خ
زبان کی جڑ کوٹے کے قریب جب نرم تالو سے لگے	ق
ابتدائے مخ زبان اوپر کے تالو سے قاف کے مخرج سے ہٹ کر	ک
زبان کے درمیان اور اوپر کے تالو کے درمیان سے	ج۔ش۔ی
زبان کے کنارے اور دانتوں کی گرہ کے بیچ سے یعنی تمام کنارے زبان کے	ض

لگاتے ہیں بائیں طرف کے اوپر داڑھوں کی جڑ سے یادائیں طرف سے لیکن بائیں طرف آسان ہے۔

زبان کی نوک کے قریب سے اور اوپر کے تالو سے	ل
زبان کے سر اور اوپر کے دانتوں کے نیچے سے	ن
زبان کے سر اور اوپر کے دانتوں کے نیچے سے بعد نون کے مخرج کے	ر
زبان کے سر اور اوپر کے دانتوں کی جڑ سے	ط۔و۔ت
زبان کی نوک اور اگلے دانتوں کے کنارے سے	ظ۔ز۔ث
زبان کی نوک اور اگلے دانتوں کے کنارے سے	س۔ص۔ذ
نیچے کے ہونٹ کے اندر اور اوپر کے دانتوں کے کنارے سے	ف
ہونٹوں کے درمیان سے	ب۔م۔و
فضائے دہن سے یعنی دراصل ایک ہوا کی مانند ہے جو اندر سے نکلتی ہے	ا

(قرآن مجید ترجمہ مقبول)

احقر محمد حسین نجفی عفی عنہ

سیٹلائٹ ٹاؤن سرگودھا پاکستان

سُورَةُ الْفَاتِحَةِ

بِسْمِ اللّٰهِ الرَّحْمٰنِ الرَّحِیْمِ ۝

الْحَمْدُ لِلّٰهِ رَبِّ الْعَالَمِیْنَ ۝ الرَّحْمٰنِ الرَّحِیْمِ ۝ مُلْكِ یَوْمِ الدِّیْنِ ۝
 اِیَّاكَ نَعْبُدُ وَاِیَّاكَ نَسْتَعِیْنُ ۝ اِهْدِنَا الصِّرَاطَ الْمُسْتَقِیْمَ ۝
 صِرَاطَ الَّذِیْنَ اَنْعَمْتَ عَلَیْهِمْ ۝ غَیْرِ الْمَغْضُوْبِ عَلَیْهِمْ
 وَلَا الضَّالِّیْنَ ۝

ترجمہ الآیات

(شروع کرتا ہوں) اللہ کے نام سے جو بڑا مہربان نہایت رحم والا ہے (۱) ہر قسم کی تعریف اس اللہ کے لیے ہے جو سب جہانوں کا پروردگار ہے۔ (۲) جو (سب پر) بڑا مہربان (اور خاص بندوں پر) نہایت رحم کرنے والا ہے (۳) جزا سزا کے دن کا مالک (ومختار) ہے۔ (۴) (اے اللہ!) ہم تیری ہی عبادت کرتے ہیں اور تجھ ہی سے مدد مانگتے ہیں۔ (۵) ہمیں سیدھے راستے کی (اور اس پر چلنے کی) ہدایت کرتا رہ۔ (۶) راستہ ان لوگوں کا جن پر تونے انعام و احسان کیا نہ ان کا (راستہ) جن پر تیرا قہر و غضب نازل ہوا۔ اور نہ ان کا جو گمراہ ہیں۔

تشریح الالفاظ

(۱) الحمد حمد کے معنی ہیں تعریف کرنا۔ (۲) رب العالمین رب کے معنی ہیں مالک، سردار، اصلاح کنندہ اور تربیت کرنے والا (۳) یوم الدین دین کے معنی ہیں حساب، جزا اور سزا ملت، مذہب اور حکم وغیرہ۔ (۴) ایاک نعبد عبادت کے معنی عبادت کرنے اللہ کو ایک جاننے، ذلیل ہونے اور خضوع و خشوع کرنے کے ہیں۔ (۵) نستعین استعانت کے معنی ہیں مدد طلب کرنا۔ (۶) اهدنا ہدایت کے معنی ہیں رہنمائی کرنا۔ (۷) ولا الضالین ضلالت کے معنی ہیں کج رہ ہونا راہ راست سے بھٹکنا اور گمراہ ہونا۔

تفسیر الآيات

اس سورہ مبارکہ کا زمانہ نزول

مفسرین اسلام میں مشہور یہ ہے کہ یہ سورہ مکہ میں نازل ہوئی بلکہ یہ پہلی مکمل سورہ ہے جو پیغمبر اسلام صلی اللہ علیہ وآلہ وسلم پر مکہ میں نازل ہوئی۔ اس سے پہلے بعض متفرق آیات نازل ہوتی تھیں جو اقرار، منزل اور مدثر میں شامل ہیں اور بعض مفسرین کا خیال ہے کہ یہ سورہ دوبار نازل ہوا۔ پہلے مکہ میں اور پھر مدینہ میں۔ اور انہوں نے سبع مثانی کا یہی مفہوم بیان کیا ہے۔ کہ وہ دوبار نازل ہوا۔ (مجمع البیان وغیرہ)۔

سورہ الحمد کے مختلف نام

اخبار و آثار میں سورہ حمد کے مختلف نام وارد ہوئے ہیں جن میں سے مشہور نام یہ ہیں۔
 (۱)۔ سورہ فاتحہ؛ کیونکہ قرآن مجید کا آغاز و افتتاح اسی سورہ سے ہوتا ہے۔ نیز نماز کا آغاز بھی اسی سے ہوتا ہے۔
 (۲)۔ سورہ حمد؛ کیونکہ اس میں خداوند عالم کی حمد و ثناء کا تذکرہ ہے۔
 (۳)۔ ام الکتاب؛ عربی زبان میں ام کے معنی مقدم و نمایاں کے ہیں۔ یا کوئی ایسی اوپر والی چیز جس کے نیچے بہت سے توابع ہوں۔ اسی وجہ سے ماں کو ”ام“ کہا جاتا ہے۔ بنا بریں سورہ حمد کو ام الکتاب کہنے کا مفہوم یہ ہوا کہ ایک ایسا سورہ جو تمام قرآنی مطالب و معانی کا مرکز و محور ہے۔ کیونکہ قرآن مجید کے تمام مطالب کا خلاصہ دو چیزیں ہیں۔

۱۔ ربوبیت - ۲۔ عبودیت -

اور ان دونوں چیزوں کا تذکرہ تمام و کمال سورہ حمد میں موجود ہے یا یوں سمجھئے کہ قرآن مجید کا اصلی مقصد دو باتیں ہیں۔

۱۔ اعتقاد - ۲۔ عمل -

پھر اعتقاد کے دو شعبے میں مبدء اور معاد۔ اور عمل کے بھی دو شعبے ہیں۔ اچھے اوصاف سے اتصاف اور برے اوصاف سے اجتناب اور سورہ حمد بالترتیب ان تمام امور پر مشتمل ہے۔ ”الْحَمْدُ لِلَّهِ رَبِّ الْعَالَمِينَ الرَّحْمَنِ الرَّحِيمِ“ مبدء اول یعنی حضرت احدیت کا اعتقاد ”مَلِكِ يَوْمِ الدِّينِ“ میں معاد یعنی آخرت کا

اعتقاد "إِيَّاكَ نَعْبُدُ وَإِيَّاكَ نَسْتَعِينُ" اِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ" میں اچھے اعمال سے اتصاف اور "غَيْرِ الْمَغْضُوبِ عَلَيْهِمْ وَلَا الضَّالِّينَ" میں برے اعمال سے اجتناب۔

معلوم ہوتا ہے۔ کہ سورہ حمد ایک متن ہے اور تمام قرآن اس کی شرح۔ وہ اجمال ہے اور مجموعہ کلام مجید اس کی تفصیل۔ (فصل الخطاب) بالفاظ دیگر دین و قرآن کا حاصل چار چیزیں ہیں۔
۱۔ خدائی صفات کا صحیح تصور۔

۲۔ قانون مجازات کا اعتقاد یعنی جس طرح دنیا میں ہر چیز کا ایک خاصہ ہے اور قدرتی تاثیر۔ اسی طرح انسانی اعمال کے بھی معنوی خواص اور نتائج ہیں نیک عمل کا نتیجہ اچھائی ہے اور برے کا برائی۔

۳۔ معاد کا یقین یعنی انسان کی زندگی اس دنیا میں ختم نہیں ہو جاتی بلکہ اسکے بعد بھی زندگی ہے اور جزا و سزا کا معاملہ پیش آنے والا ہے۔

۴۔ فلاح و سعادت کی راہ اور اس کی پہچان۔ اب غور کرو ان باتوں کا خلاصہ اس سورہ میں کس خوبی کیساتھ جمع کر دیا گیا ہے۔ (۱م القرآن)۔

(۴) السبع المثانی۔ سبع اس لیے کہ اس کی آیتیں سات ہیں اور مثانی اس لیے کہ اسے ہر نماز فریضہ و نوافل میں دو دو بار پڑھا جاتا ہے۔ یا اس لیے کہ یہ سورہ دو بار نازل ہوا ہے۔

۵۔ کافیہ کیونکہ یہ سورہ دوسرے سوروں سے کفایت کرتا ہے۔ مگر کوئی دوسرا سورہ اس سے کفایت نہیں کرتا۔ جیسا کہ عباد بن صامت حضرت رسولؐ صلی اللہ علیہ وآلہ وسلم سے روایت کرتے ہیں کہ "اھا لکتاب عوض عن غیرھا و لیس غیرھا عوضاً عنھا"۔ (مجمع البیان)۔

(۶) وافیہ کیونکہ یہ سورہ ہمیشہ مکمل طور پر نماز میں پڑھا جاتا ہے۔

(۷) اساس ابن عباسؓ آنحضرت صلی اللہ علیہ وآلہ وسلم سے روایت کرتے ہیں کہ آپؐ نے ایک طویل حدیث کے ضمن میں فرمایا "ان لکل شیء اساساً و اساس القرآن الفاتحہ و اساس الفاتحہ بسم اللہ الرحمن الرحیم" یعنی ہر چیز کی ایک بنیاد ہوتی ہے اور قرآن کی بنیاد سورہ فاتحہ ہے اور فاتحہ کی بنیاد بسم اللہ ہے۔ (مجمع البیان)۔

(۸) شفاء کیونکہ یہ سورہ تمام جسمانی و روحانی بیماریوں سے باعث شفاء ہے حضرت رسول خدا صلی اللہ علیہ وآلہ وسلم سے مروی ہے فرمایا۔ "ھی شفاء من کل داء الاہ السام" یعنی یہ سورہ موت کے سوا ہر بیماری

کا تریاق ہے۔ اور حضرت امام جعفر صادق علیہ السلام فرماتے ہیں۔ ”من لّم یبرأه الحمد لہ یدبر نہ شئی“ یعنی جسے سورہ حمد ٹھیک نہ کرے اسے کوئی بھی چیز ٹھیک نہیں کر سکتی۔ (مجمع البیان)۔

حضرت امام جعفر صادق علیہ السلام سے مروی ہے کہ اگر کسی مردہ پر ستر بار سورہ حمد پڑھا جائے تو کچھ بعید نہیں کی وہ زندہ ہو جائے۔ (نور الثقلین)۔ فاضل حقانی رقمطراز ہیں۔ ”صحیح مسلم و نسائی وغیرہ کتابوں میں ہے کہ صحابہ سانپ، بچھو کے کاٹے پر اور مجنون اور اہل صرع (مرگی والے) پر سورہ فاتحہ پڑھا کرتے تھے اور اسی وقت مریض تندرست ہو جاتا تھا۔ چنانچہ اب بھی نماز فجر کی سنتوں اور فرض کے بیچ میں اکتالیس بار ہر روز بسم اللہ کا میم الحمد کے لام سے ملا کر چالیس روز تک پڑھنا ہر کام کے لیے عمل مجرب ہے اور بیمار کو دم کر کے پلانا اور چینی یا شیشہ کے برتن پر مشک و گلاب اور زعفران سے لکھ کر چالیس روز تک بیمار کو پلانا مجرب ہے اور درد گردہ کیلئے ایک سانس سے گیارہ بار پڑھ کر دم کرنا مجرب ہے اور سربج الاثر ہے۔ مگر اعتقاد کامل اور ہمت جازم شرط ہے۔“ (تفسیر حقانی)۔ مفسر قرطبی نے بسند صحیح یہ روایت نقل کی ہے کہ ایک شخص نے حضرت رسول اللہ صلی اللہ علیہ وآلہ وسلم کی خدمت میں شکایت کی کہ یا رسول! میں جب سے اسلام لایا ہوں جسم میں درد رہتا ہے۔ فرمایا مقام درد پر ہاتھ رکھ کر تین بار بسم اللہ اور سات بار یہ دعا پڑھ۔ اعوذ بعترة اللہ و قدرته من شر ما اجدوا حذر۔

فاضل سیوطی نے اس کے پچیس نام ذکر کیے ہیں علامہ طبرسی شیخ ابوالحسن جنازی کی کتاب القرآۃ کے سلسلہ سند سے ابی بن کعب سے اور وہ حضرت رسول اللہ صلی اللہ علیہ وآلہ وسلم سے روایت کرتے ہیں فرمایا۔ ”ایما مسلم قرء فاتحہ الكتاب اعطی من الاجر کاتما قرء ثلثی القرآن واعطی من الاجر کاتما تصدق علی کل مو من و مو منة و فی روایة اخرى قال صلی اللہ علیہ وآلہ وسلم کاتما قرء القرآن“ یعنی جو مسلمان شخص سورہ فاتحہ کی تلاوت کرے تو اسے دو ٹکٹ قرآن پڑھنے اور دوسری روایت کے مطابق پورے ختم قرآن کے برابر ثواب ملے گا۔ اور اسے ہر مومن مرد اور ہر مومنہ عورت پر صدقہ کرنے کا اجر و ثواب ملے گا۔ (مجمع البیان)۔

نیز ابی بن کعب آنحضرت صلی اللہ علیہ وآلہ وسلم سے روایت کرتے ہیں فرمایا۔ ”والذی نفسی ببیدہ ما انزل اللہ فی التوراة ولا فی الانجیل ولا فی الزبور ولا فی القرآن مثلها وھی امّ الكتاب وھی السبع المثانی وھی مقسومة بین اللہ و بین عبدا و لعبدة ما سئل“۔ یعنی مجھے اس ذات کی قسم ہے جس کے قبضہ قدرت میں میری جان ہے کہ خداوند عالم نے توراة، انجیل، زبور اور قرآن میں سورہ حمد جیسی کوئی سورت نازل نہیں فرمائی۔ یہ ام الكتاب ہے۔ یہ سبع مثانی ہے اور یہ خدا اور بندہ کے درمیان

تقسیم شدہ ہے اور بندے کو وہ کچھ ملے گا جس کا وہ سوال کرے گا (مجمع البیان)۔
اور جابر بن عبد اللہ انصاری کی روایت میں ہے کہ آنحضرت صلی اللہ علیہ وآلہ وسلم نے اس سورہ کو
”افضل سورة انزلها الله في كتابه“ قرار دیا ہے۔

یہ سورہ اور بسم اللہ تعلیم المسئلہ ہے

مخفی نہ رہے کہ خداوند عالم نے اس سورہ میں اپنے بندوں کو تعلیم دی ہے اور بتایا ہے کہ کسی کام کا آغاز
کرنا ہو تو اس طرح کرو کہ میں رحمن و رحیم خدا کے نام سے شروع کرتا ہوں اور جب مجھ سے کچھ طلب کرنا ہو تو اس
طرح مجھ سے سوال کرو۔ گویا اس کے ترجمہ سے پہلے ”یوں کہو“ مخدوف سمجھنا چاہیے کہ اے میرے بندو! یوں
کہو۔ اس تشریح سے وہ ایراد خود بخود ختم ہو گیا جو بعض ملحدین کیا کرتے ہیں کہ اگر بسم اللہ اور سورہ حمد خدا کا کلام ہے
تو خدا کس سے مخاطب ہو کر کہتا ہے کہ ”کہ میں شروع کرتا ہوں اللہ کے نام سے جو رحمن و رحیم ہے اور کس سے کہتا
ہے۔ میں تیری ہی عبادت کرتا ہوں اور تجھ ہی سے مدد مانگتا ہوں۔ تو گویا خدا کسی اور خدا کے نام سے شروع کر رہا
ہے اور وہ کسی اور خدا کی عبادت کرتا ہے“۔

حاصل مطلب یہ ہوا کہ خدا اپنے بندوں کو تعلیم دے رہا ہے کہ تم یوں کہا کرو۔ کہ ہم خدا کے نام سے
شروع کرتے ہیں جو رحمن و رحیم ہے اور جب اپنے پروردگار سے کچھ طلب کرنا ہوتا پہلے اس کی حمد و ثناء کرو پھر اپنی
عبودیت اور بندگی کا اقرار کرو بعد ازاں اپنا مدعا بیان کرو۔ اس طرح جو دعا کی جائے گی امید ہے کہ وہ ضرور باب
اجابت سے نکلے گی۔ انشاء اللہ۔

اس سورہ کی آیات کی تعداد

واضح رہے کہ اس سورہ میں ایک رکوع، سات آیتیں، پچیس الفاظ اور ۱۲۳ حروف ہیں (ضیاء
القرآن)۔

بسم اللہ کے فضائل

بِسْمِ اللّٰهِ..... الْآیَةُ۔

قدیم الایام سے لوگوں کا یہ دستور رہا ہے کہ وہ اپنے کام کا آغاز اپنے اکابر کے نام سے کیا کرتے
تھے۔ کوئی خدا کے نام سے تو کوئی باپ، بیٹے اور روح القدس کے نام سے اور کوئی لات و منات کے نام سے۔ تو

کوئی اور کسی مزعومہ خدا کے اوتار کے نام سے۔ اسلام جو کہ زمانہ جاہلیت کی رسوم و رواج کو مٹانے کے لیے آیا ہے اس نے حکم دیا کہ ہر کام کا آغاز ”بِسْمِ اللّٰهِ الرَّحْمٰنِ الرَّحِیْمِ“ پڑھ کر خدا کے نام سے کیا جائے۔ کتب فریقین میں حضرت رسول خدا صلی اللہ علیہ وآلہ وسلم سے مروی ہے کہ فرمایا۔ ”کل امر ذی بال لم یبدء ببسم اللہ فهو ابتر“ یعنی ہر وہ کام جس کا آغاز بسم اللہ سے نہ کیا جائے وہ ناقص ہوتا ہے (الدر المنثور المینران)۔

جناب ابن عباس حضرت رسول خدا صلی اللہ علیہ وآلہ وسلم سے روایت کرتے ہیں کہ حضرت نے فرمایا:

” اذ قال المعلم للصبي قل بسم الله الرحمن الرحيم فقال
الصبي بسم الله الرحمن الرحيم كتب الله برائة للصبي وبراءة
لابويه وبراءة للمعلم“

یعنی جب معلم کسی بچے سے کہے کہو۔ بِسْمِ اللّٰهِ الرَّحْمٰنِ الرَّحِیْمِ اور بچہ کہے بِسْمِ اللّٰهِ الرَّحْمٰنِ الرَّحِیْمِ تو خداوند عالم بچہ کیلئے، اس کے والدین کے لیے اور معلم کیلئے آتش دوزخ سے نجات کا پروانہ لکھ دیتا ہے۔ (مجمع البیان)

ابن مسعود سے منقول ہے۔ کہا جو شخص چاہتا ہے کہ اللہ تعالیٰ اسے جہنم کے انیس داروغوں سے نجات عطا فرمائے وہ ”بِسْمِ اللّٰهِ الرَّحْمٰنِ الرَّحِیْمِ“ پڑھے جس کے انیس حرف ہیں تاکہ خدائے تعالیٰ اس کے ہر حرف کو ہر داروغہ سے بچاؤ کی ڈھال بنائے۔ (مجمع البیان)
حضرت امام رضا علیہ السلام سے مروی ہے فرمایا۔

”ان بسم الله الرحمن الرحيم اقرب الى اسم الله الاعظم من سواد العين الى بياضها“

یعنی جس قدر آنکھ کی سیاہی اس کی سفیدی کے قریب ہے اس سے زیادہ بِسْمِ اللّٰهِ الرَّحْمٰنِ الرَّحِیْمِ اسم اعظم سے قریب ہے۔ (عیون الاخبار)

بسم اللہ سے کام کی ابتداء کرنے کے فوائد

خدا کے نام سے کام کا آغاز کرنے کے بڑے فوائد ہیں جن میں سے چند ایک یہ ہیں۔

(۱)۔ ایسا کرنے سے آدمی کئی برے کاموں سے بچ جاتا ہے کیونکہ جب اسے ہر کام کرنے کی ابتداء

خدا کے نام سے کرنے کی عادت ہو جائے گی تو وہ برے کام کے آغاز پر یہ سوچنے پر مجبور ہوگا کہ آیا وہ اس کام پر

خدا کا نام لے سکتا ہے یا نہ۔ اس صورت میں اسے اپنے کام کی برائی کا احساس ہوگا۔
 (۲)۔ جب آدمی خدا کا نام لے کر کسی کام کو شروع کرے گا تو خدا اپنی تائید و تسدید اس کے شامل حال کرے گا۔ اور وہ اپنے مقصد میں کامیاب ہوگا اور شر شیطان سے محفوظ رہے گا۔
 (۳)۔ اس سے بندہ کا اپنے آقا سے رابطہ بندگی استوار ہوگا اور جب وہ ہر کام سے پہلے خدا کا نام لے گا تو اس پر یہ بات واضح ہو جائے گی کہ ہر نعمت کا عطا کرنے والا خدا ہے، مسبب الاسباب خدا ہے۔ اس طرح خدا سے تجدید عہد ہو جائے گی اور اس پر یہ حقیقت آشکار ہو جائے گی کہ خدائے مہربان نے کائنات ارضی و سماوی کی ہر چیز اس کی خدمت کے لیے لگا رکھی ہے اور یہ بات اسے سوچنے پر مجبور کرے گی کہ جب ہر چیز اس کے لیے ہے تو وہ کس کے لیے ہے؟ بقول سعدی شیرازی

ابرو باد و خورشیدہ فلک درکار اند
 تا توانانے بکف آری و بغفلت نخوری
 ہمہ از بہر تو سرگشته و فرمانبردار
 شرط انصاف نباشد کہ تو فرمان نبری

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا (سورہ بقرہ آیت-۲۹)۔

(۴)۔ اس سے انسان کی ذہنیت صحیح سمت اختیار کرے گی اور وہ غلط نقطہ سے اپنے کام کا آغاز کرنے سے بچ جائے گا۔ اور بے برکتی اور شیطان کی فتنہ سامانیوں سے محفوظ رہے گا اور وہ بڑی روحانی مسرت و شادمانی اور کیف ایمانی کے ساتھ کہے گا یا اللہ!

میری انتہائے نگارش یہی ہے
 تیرے نام سے ابتداء کر رہا ہوں

سورہ برائت کے سوا بسم اللہ ہر سورہ کا جزء ہے

اس بات پر تو سب فرقہ ہائے اسلام کا اتفاق ہے کہ بسم اللہ کلام الہی ہے اور اس پر احترام و اکرام کے تمام قرآنی احکام لاگو ہوتے ہیں۔ اور اس پر بھی سب کا اتفاق ہے کہ یہ سورہ نحل میں جزء آیت ہے مگر اختلاف اس میں ہے کہ آیا وہ سورہ برائت کے سوا باقی تمام سورتوں کا جزء ہے یا یہ ہر دو سورتوں کے درمیان مستقل آیت ہے جو دو سورتوں کو الگ کرنے کے لیے نازل ہوئی ہے؟ سو سرکار محمد و آل محمد علیہم السلام کی احادیث صحیحہ بلکہ متواترہ کی بنا پر تمام علماء و فقہا امامیہ کا اس کے جزء سورہ ہونے پر اتفاق ہے اور مکہ و کوفہ کے قاریوں اور برادران اسلامی کے

ائمہ اربعہ میں سے امام شافعی اور عبد اللہ بن مبارک کا بھی یہی مذہب ہے۔ (تفسیر حقانی جلد ۱ ص ۷ وغراب القرآن جلد ۱ ص ۲۸)

باقی حضرات اسے جزء سورہ نہیں سمجھتے۔ فاضل رازی نے اعتراف کیا ہے کہ چونکہ بنی امیہ آل محمد علیہم السلام کے آثار مٹانا چاہتے تھے اس لیے بسم اللہ کے پڑھنے پر پابندی عائد کر دی گئی تھی (تفسیر کبیر جلد ۱ ص ۱۶۰ طبع مصر)۔

علامہ علی نقی اعلی اللہ مقامہ لکھتے ہیں

”تواریخ و اخبار سے ثابت ہوتا ہے کہ بسم اللہ باواز بلند پڑھنے کا طریقہ جناب رسالت مآب صلی اللہ علیہ وآلہ وسلم کے زمانہ سے عہد معاویہ تک برابر قائم رہا۔ سب سے پہلے اس میں تغیر امیر شام معاویہ نے کیا اور مدینہ میں آ کر جب پہلی دفعہ اس نے بغیر بسم اللہ کے اور رکوع و سجود کے لیے جھکتے وقت تکبیر کو ترک کرتے ہوئے نماز پڑھائی تو مہاجرین و انصار میں شور برپا ہو گیا کہ ”یا معاویہ سرقت من الصلوة این بسم اللہ الرحمن الرحیم والتکبیر عند الركوع والسجود“۔ یعنی اے معاویہ! تو نے نماز میں سے چوری کی۔ بِسْمِ اللّٰهِ الرَّحْمٰنِ الرَّحِیْمِ کیا ہوگئی؟ اور رکوع و سجود کے وقت تکبیریں کدھر گئیں؟ مجبور ہو کر معاویہ کو بسم اللہ اور تکبیروں کے ساتھ دوبارہ نماز پڑھانا پڑی“ (فصل الخطاب)۔

علامہ نیشاپوری لکھتے ہیں۔ ”کان معاویة شدید السکیمۃ ذا شوکة فلو لا ان الجهر بالتسمیة کان مقرار عند کل الصحابة لم یجسر و اعلی ذالک“۔ یعنی معاویہ بڑے طمطراق اور شان و شوکت کے آدمی تھے تو اگر بسم اللہ کا باواز بلند کہنا تمام صحابہ کے نزدیک متفق علیہ نہ ہوتا تو وہ اس کی جرات کبھی نہ کرتے (غرائب القرآن ج ۱ ص ۲۹)

مگر بعد کے مسلمانوں کی اکثریت کا عمل امیر شام ہی والے طریقہ پر ہو گیا۔ جس کے برخلاف ائمہ اہل بیت علیہم السلام نے نہ صرف بسم اللہ کو جزء قرآن بتایا بلکہ نمازیں (چاہے وہ اخفاتی ہوں) اسے بالجہر کہنے کی تاکید فرمائی (فصل الخطاب)۔

بسم اللہ کے فقہی احکام؟

فقہ جعفریہ کے مطابق نماز وغیرہ میں الحمد للہ اور دیگر سورتوں کے ساتھ (بجز سورہ برائت کے) بسم اللہ کا پڑھنا واجب ہے اور اگر نماز فریضہ یا نافلہ میں سورہ الحمد وغیرہ کے ساتھ بسم اللہ نہ پڑھی جائے تو نماز باطل ہو جاتی ہے۔ ”ولا صلوة الا بفاتحة الكتاب“۔

نماز جہری ہو یا اخفاتی اس کی پہلی دو رکعتوں میں بسم اللہ کا الجہر پڑھنا مستحب ہے۔

بسم اللہ کی نحوی ترکیب

بسم اللہ تین اجزاء سے مرکب ہے باءِ اسم اور اللہ۔ حرف باءِ عربی زبان میں متعدد معنوں میں استعمال ہوتا ہے۔ یہاں تین معنی مراد لئے جاسکتے ہیں۔

۱۔ استعانت = یعنی کسی سے مدد حاصل کرنا۔ چنانچہ حضرت امیر علیہ السلام سے یہی معنی مروی ہے فرمایا۔ استعین علی امورہ کلہا باللہ۔ میں اپنے تمام امور میں اللہ سے مدد طلب کرتا ہوں۔ (کتاب التوحید)

۲۔ مصاحبت = یعنی کسی کا کسی کے ساتھ ہونا۔

۳۔ تبرک = یعنی کسی سے برکت حاصل کرنا۔

بنابریں نحوی ترکیب یوں ہوگی کہ باءِ حرف جار اور اسم مجرور اور مضاف اور اللہ مضاف الیہ اور موصوف اور الرحمن الرحیم یکے بعد دیگرے اس کی دو صفتیں۔ پس موصوف اپنی دونوں صفتوں سمیت اپنے مضاف سے ملکر حرف جار کا مجرور ہوا اور یہ حرف کسی مناسب مقام فعل جیسے ابدأ یا اقرأ وغیرہ سے متعلق ہوا اور سب جار و مجرور با ہم ملکر جملہ فعلیہ ہوا۔ حرف باء کے مذکورہ بالا تین معنوں کے لحاظ سے بسم اللہ کے بالترتیب یہ معنی ہوں گے۔ ”اللہ کے نام کی مدد سے“۔ ”اللہ کے نام کے ساتھ“۔ اور تیسرا معنی اللہ کے نام کی برکت سے شروع کرتا ہوں۔ ”ابتداء کرتا ہوں“۔ پڑھتا ہوں“۔ اس طرح ارشاد قدرت۔ ”اقرأ باسم ربک“ اپنے پروردگار کے نام کے ساتھ پڑھ۔ کی تعمیل بھی ہو جائے گی۔

استغاثہ کا بیان

ارشاد قدرت ہے ”فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ“ (سورہ نحل آیت۔ ۹۸) (جب قرآن مجید کی تلاوت کرو تو مردود شیطان کے شر سے خدا کی پناہ مانگو)۔ اس لئے باتفاق تمام اہل اسلام نماز وغیرہ میں تلاوت قرآن سے پہلے ”اعوذ باللہ من الشیطان الرجیم یا اعوذ باللہ السميع العلیم من الشیطان الرجیم“ کا پڑھنا سنت مؤکدہ ہے۔ اس کے بعد بسم اللہ پڑھی جائے گی۔ مخفی نہ رہے کہ یہ استغاثہ اور بسم اللہ دونوں اکٹھا پڑھنے کا استحباب صرف تلاوت قرآن کے ساتھ مختص ہے اسکے علاوہ دوسرے تمام کاموں کے آغاز میں صرف بسم اللہ کا پڑھنا کافی ہے۔

سورہ الحمد کی سات آیتیں کونسی ہیں؟

اس میں تو کوئی اختلاف نہیں ہے کہ سورہ الحمد کی کل آیتیں سات ہیں اب اگر بسم اللہ کو اس کی آیت قرار دیا جائے تو پھر تو ”صِرَاطَ الَّذِينَ أَنْعَمْتَ عَلَيْهِمْ“ سے آخر تک ایک آیت شمار ہوگی۔ ورنہ بصورت دیگر ”صِرَاطَ الَّذِينَ أَنْعَمْتَ عَلَيْهِمْ“ کو ایک آیت اور ”غَيْرِ الْمَغْضُوبِ عَلَيْهِمْ وَلَا الضَّالِّينَ“ کو علیحدہ آیت قرار دینا پڑے گا۔

سورہ الحمد کے مطالب کا خلاصہ

سورہ الحمد سات آیتوں پر مشتمل ہے۔ پہلی آیتوں میں خالق و مالک کی حمد و ثناء ہے، آخری آیتوں میں بندہ کی جانب سے دعا و استدعا ہے جو خود خداوند عالم نے بندہ کو تعلیم دی ہے۔ اور درمیانی آیت میں کچھ عبودیت و بندگی کا اقرار، کچھ مالک کی کبریائی اور کچھ اپنی عاجزی کا اظہار ہے۔ اور قبل ازیں بیان کیا جا چکا ہے کہ قرآن مجید کے تمام مطالب و معانی کا خلاصہ سورہ فاتحہ میں مذکور ہے گویا سورہ فاتحہ ایک متن ہے اور تمام قرآن اس کی شرح یا وہ اجمال ہے اور پورا قرآن اس کی تفصیل۔ یا سورہ الحمد ایک دعا ہے بندہ کی طرف سے اور قرآن اس کا جواب ہے اللہ کی طرف سے بندہ دعا کرتا ہے کہ اے میرے پروردگار! میری راہنمائی کر! جواب میں پروردگار پورا قرآن اس کے سامنے رکھ دیتا ہے کہ یہ وہ ہدایت و راہنمائی ہے جس کی تو نے مجھ سے درخواست کی ہے۔ (تفہیم القرآن)۔

اس اجمال و تفصیل کا ایک اور منظر

اس اجمال و تفصیل کا نمونہ یہ بھی ہے کہ سورہ فاتحہ میں وارد ہے۔
(الْحَمْدُ) قرآن مجید میں خداوند کریم کی تجمید، تسمیح، تقدیس، تہلیل، تکبیر، شکر و رضا جس قدر تفصیل کے ساتھ بیان ہوئے ہیں لفظ الحمد میں ان کا اجمالی خاکہ ہے۔
(لِلَّهِ) قرآن مجید میں جس قدر صفات جلال و کمال ذات احدیت کیلئے بیان ہوئے ہیں لفظ للہ میں ان سب کا اجمال ہے۔

(رَبِّ) قرآن مجید میں جہاں جہاں ربوبیت کا تفصیلی ذکر ہے۔ لفظ رب میں وہ اجمالاً موجود ہے۔
(الْعَالَمِينَ) قرآن مجید میں آسمانوں، زمینوں، جنوں، انسانوں، وحوش و طیور، انبیاء و اولیاء، نیکیوں اور بروں بلکہ جمیع مصنوعات کی جس قدر تفصیل ہے وہ العالمین میں بند ہے۔

(الرَّحْمٰنِ) قرآن مجید میں جس قدر رزق، انعام، احسان، اکرام وغیرہ مذکور ہیں لفظ الرحمن ان سب پر مشتمل ہے۔

(الرَّحِيْمِ) کلام مجید میں جہاں کہیں وسعت رحمت اور گناہوں کی مغفرت کا ذکر ہے لفظ الرحيم سب کو شامل ہے۔

(مَلِكِ) قرآن شریف میں جہاں بھی خدا کی قدرت، عظمت، اس کی بقا و سرمدیت اور اس کا بے مثل و بے مثال اور لا شریک ہونا مذکور ہے۔ یہ سب کچھ کلمہ مالک میں جمع ہے۔

(يَوْمِ الدِّينِ) پورے قرآن میں جس قدر قیامت، موافق حساب، نعمت و جملہ احوال بہشت اور درکات جہنم، میزان و صراط وغیرہ کے تفصیلی تذکرے ہیں وہ لفظ 'یوم الدین' میں سمائے ہوئے ہیں۔

(اِيَّاكَ نَعْبُدُ) جملہ عبادات جن کا قرآن میں ذکر ہے وہ 'ایاک نعبد' کے اندر موجود ہیں۔

(وَ اِيَّاكَ نَسْتَعِيْنُ) کلام اللہ میں ذکر استعانت، توکل اور طلب مدد جہاں بھی مذکور ہے۔ وہ 'ایاک نستعین' میں مندرج ہے۔

(اِهْدِنَا) قرآن میں ہدایت، ارشاد، دعا و سوال اور تضرع وغیرہ کا جہاں ذکر ہے۔ 'اهدنا' اس کا جامع ہے۔

(الصِّرَاطِ الْمُسْتَقِيْمِ) قرآن پاک میں جملہ حلال و حرام اور امر و نواہی اسی اجمال کی تفصیل ہیں۔

(صِرَاطِ الَّذِينَ اَنْعَمْتَ عَلَيْهِمْ) کتاب پاک میں جس قدر نیک لوگوں کے حالات، ان کے طریقے، ان کی سنتیں، سیرتیں، ان کا سبب نجات اور بلندی درجات وغیرہ تفصیل کے ساتھ بیان ہوئے ہیں ان لفظوں میں اختصار کے ساتھ مندرج ہیں۔

(غَيْرِ الْمَغْضُوْبِ عَلَيْهِمْ) بنی اسرائیل کے حالات، قصص، ان کا کفران نعمت، تکذیب انبیاء و قتل انبیاء ان کا گناہوں پر اصرار اور پھر ان پر غضب خدا و عذاب کا نزول قرآن میں جتنی تفصیل سے مذکور ہے وہ غیر المغضوب علیہم میں سما یا ہوا ہے۔

(وَلَا الضَّالِّیْنَ) فرعونوں، جابر بادشاہوں، نصرانیوں اور مشرکوں اور گمراہوں کی پوری تفصیل کا یہ اجمالی عنوان ہے۔ پس اسی لئے سورہ فاتحہ کو تمام قرآنی سورتوں پر مقدم کیا گیا کیونکہ اجمال تفصیل سے پہلے ہوا کرتا ہے۔

(انوار النجف بحوالہ خزینۃ الجواہر ہندی)۔

دین حق کا حاصل اور سورہ فاتحہ!

دین حق کا حاصل کیا ہے؟ اس موضوع پر جس قدر غور و فکر کیا جائے چار چیزوں کے علاوہ کوئی چیز نظر نہیں آتی۔ (۱) خدا اور اس کی صفات کا صحیح تصور (۲) قانون مجازات کی عالمگیریت کہ جس طرح داردنیا میں ہر چیز کی ایک تاثیر ہوتی ہے۔ اسی طرح آخرت میں بھی انسانی اعمال کی ایک تاثیر ہے یعنی نیک عمل کی تاثیر اچھائی اور بُرے عمل کی بُرائی۔ (۳) معاد اور جزاء و سزا کا معاملہ (۴) فلاح کو نین اور سعادت دارین کی راہ اور اس کی معرفت جیسے امور کا اجمالی تذکرہ سورہ فاتحہ میں ہے اور تفصیل قرآن میں۔

سورہ فاتحہ کی تفسیر

الْحَمْدُ... الْآيَةُ -

اسے اردو زبان کی تنگ دامنی ہی سمجھنا چاہیے کہ اس میں لفظ حمد کے کوئی ہم معنی لفظ موجود نہیں ہے جو اس کی تمام خصوصیات پر دلالت کرتا ہو۔ لے دے کے اردو میں لفظ تعریف ہی ملتا ہے۔ یہی نہیں حالانکہ یہ لفظ جہاں حمد کا ترجمہ ہے وہاں مدح کا ترجمہ بھی ہے۔ جبکہ مدح اور حمد میں ایک نمایاں فرق ہے کہ مدح ہمیشہ اختیاری افعال کی ہوتی بلکہ غیر اختیاری افعال کی بھی ہوتی ہے۔ جیسے ہیرے کی چمک، جگنو کی دمک، دریا کی روانی اور چاند کی درخشانی، مگر حمد اس شہ جہیل کا نام ہے جو کسی ذات کے اچھے مگر اختیاری فعل پر کی جائے۔ الحمد پر جو الف لام ہے یہ استغراق کیلئے بھی ہو سکتا ہے اور جنس کیلئے بھی بنا برائیں الحمد للہ کے معنی یہ ہوں گے ہر تعریف، ہر قسم کی تعریف اور سب حمد ثناء صرف اللہ کے لئے ہے۔ کیونکہ کائنات میں جو کچھ خوبی ہے یا کوئی کمال پایا جاتا ہے۔ وہ سب اسی سے ہے اور اسی کے ابر کرم کا فیض ہے اور ہر فعل خیر یا براہ راست اسی کا عمل ہے یا دوسرے کا ہے تو پھر اسی کی ترغیب اور اسی کی توفیق سے ہے۔ لہذا اس کی تعریف کی بازگشت بھی اسی کی طرف ہے۔

الغرض اس عالم رنگ و بو میں لاکھوں باکمال ہستیاں موجود ہیں اور کروڑوں حسین و جمیل چیزیں انسان کے دامن دل کو اپنی طرف کھینچتی ہیں۔ اور اپنی تعریف و توصیف پر مجبور کرتی ہیں لیکن اگر تھوڑا سا غور و فکر کیا جائے تو صاف نظر آتا ہے کہ ان چیزوں کے پس منظر میں صناعت ازل کے دست قدرت کی صناعتی و رعنائی کا فرما ہے۔ لہذا تسلیم کرنا پڑتا ہے کہ کمال کسی قسم کا ہو اور کہیں بھی ہو۔ جمال کسی قسم کا ہو اور کسی شکل میں ہو اسی ذات والا صفات کے حسن خلقت اور حسن تدبیر کی کرشمہ سازی ہے اس لئے بظاہر تعریف کسی کی بھی کی جائے۔ اور جس رنگ میں کمی کی

جائے دراصل وہ تعریف اسی ذات ذوالجلال کی ہے جس کی قدرت و اختیار کی یہ سب جلوہ نمائی ہے۔

بَلَدٌ... الْآيَةُ-

اللہ خدائے واحد و یکتا کا وہ اسم ذات ہے جو جامع جمیع صفات جمال و جلال اور کمال ہے۔ اور جس کا اطلاق کسی اور ذات پر نہیں ہو سکتا۔ اس کے سوا جتنے الفاظ و اسماء اس کیلئے استعمال ہوتے ہیں وہ اسماء صفات ہیں جو اس کی کسی نہ کسی صفت اور اس کے کسی نہ کسی کمال کو ظاہر کرتے ہیں۔ جیسے رحمن، رحیم، علیم حکیم اور خمیر و قدیر وغیرہ وغیرہ مگر اللہ کا لفظ ان تمام اسماء و صفات کا جامع ہے اور ان پر حاوی ہے۔ نزول قرآن سے پہلے بھی عربی زبان میں اللہ کا لفظ خدا کے لئے بطور اسم ذات مستعمل تھا جیسا کہ شعراء جاہلیت کے کلام سے ظاہر ہوتا ہے لہذا شعر ہے۔

الاکل شئی ما خلا اللہ باطل

و کل نعیم لا محالة زائل

قرآن نے بھی اسی لفظ کو بطور اسم ذات اختیار کیا ہے اور باقی تمام صفات کو اس کی طرح نسبت دی ہے۔ ”وَاللَّهُ الْأَسْمَاءُ الْحُسْنَىٰ فَادْعُوهُ بِهَا“ (اعراف آیت ۱۸۰) اللہ کے لئے بڑے اچھے نام ہیں پس اسے انہی ناموں سے پکارو۔ ارشاد قدرت ہے۔ ”وَلَئِن سَأَلْتَهُمْ مَّنْ خَلَقَ السَّمٰوٰتِ وَالْاَرْضَ لَيَقُوْلُنَّ اللّٰهُ“ (لقمان آیت ۲۵)۔ اگر تم ان (مشرکین عرب) سے پوچھو کہ آسمانوں اور زمین کو کس نے پیدا کیا ہے؟ تو یقیناً کہیں گے کہ اللہ نے۔ ہم اس اسم ذات کی اشتقاق کی لالی یعنی بحث میں نہیں پڑنا چاہتے کہ وہ ”الہ“ سے مشتق ہے یا ”ولہ“ سے؟ پھر اس کے لفظی معنی کیا ہیں؟ مگر ہم صرف یہ کہنا چاہیں گے کہ بقول مولانا ابو الکلام آزاد ”سب سے قوی قول یہ معلوم ہوتا ہے کہ اس کی اصل ”الہ“ ہے اور ”الہ“ کے معنی تھیر و در ماندگی کے ہیں پس خالق کائنات کے لئے یہ لفظ اس لئے اہم قرار پایا کہ اس کے بارے میں انسان جو کچھ جانتا ہے اور جان سکتا ہے وہ عقل کے تھیر اور ادراک کی در ماندگی کے سوا اور کچھ نہیں ہے وہ جس قدر بھی اس ذات مطلق کی ہستی میں غور و خوض کرے گا اس کی عقل کی حیرانی اور در ماندگی بڑھتی ہی جائے گی یہاں تک کہ وہ معلوم کرے گا کہ اس کی راہ کی ابتداء بھی عجز و حیرت ہی سے ہوتی ہے اور انتہا بھی عجز و حیرت ہی ہے۔ (ترجمان القرآن)۔

اے بیرون از و ہم وقال و قیل من

خاک بر فرق من و تمثیل من

رَبِّ... الْآيَةُ-

”رب“ اسم صفت ہے جس کے معنی ہیں تربیت کرنے والا۔ اور تربیت نام ہے کسی چیز کو اس کی ذاتی و فطری صلاحیت کے مطابق تدریجی طور پر اس کی نشوونما کرتے ہوئے اسے اس کے مناسب حال کمال تک پہنچانا۔ اللہ تعالیٰ خالق بھی ہے اور ”رب“ بھی۔ خالق کا لفظ بتاتا ہے کہ خلعت و جود عطا کرنے والا خدا ہے۔ اور ”رب“ کا لفظ بتاتا ہے کہ اس کی بقا کا ضامن اور اس پر نظر توجہ کرنے والا اور رفتہ رفتہ اسے اس کے مناسب حال حد کمال تک پہنچانے والا بھی وہی ہے۔ اور ہر لمحہ اس کے وجود کا فیض و جود چار سو جاری و ساری ہے۔ شریعت مقدسہ کی اصطلاح میں اضافت کے بغیر علی الاطلاق یہ لفظ اللہ سبحانہ کی ذات کے ساتھ مخصوص ہے۔ کسی اور کو ”رب“ کہنا جائز نہیں ہے۔ اسی بنا پر ائمہ طاہرین علیہم السلام کی متعدد احادیث میں وارد ہے کہ ”لا تدعونا ارباباً خبردار! ہمیں کبھی رب نہ کہنا (مرآة الانوار، بحار الانوار وغیرہ)۔ کیونکہ ہر مخلوق خود تربیت کی محتاج ہے۔ لہذا جو مر بوب ہو وہ کسی کا رب نہیں ہو سکتا۔ ”کہا لا یخفی“۔

العالمین.....الآیة۔

یہ ”عالمہ“ کی جمع ہے اور ”عالمہ“ اسم جمع ہے جن، انس، نفر، حمیش اور قوم کی طرح۔ مگر اس کا کوئی واحد نہیں ہے اس کے معنی تو جمع ماسوی اللہ کے ہیں۔ اس لحاظ سے تو پوری کائنات ایک ہی عالم ہے پھر اس کی جمع بنانے کا کیا مقصد؟ مگر عرفی طور پر ہر جنس، ہر ہر نوع اور ہر صنف اور مخلوقات کی ہر ہر قسم کو ایک عالم کہا جاسکتا ہے۔ اجناس جیسے عالم جمادات، عالم نباتات اور عالم حیوانات وغیرہ۔ انواع جیسے عالم ملائکہ، عالم جن اور عالم انسان وغیرہ۔ اصناف جیسے عالم عرب، عالم عجم وغیرہ۔ نیز ہر صدی کو اس کی ہر صنف کے ساتھ عالم کہا جاسکتا ہے۔ جیسے عالم قرن اول، عالم قرن دوم۔ و علی هذا القیاس، اقسام جیسے عالم مجردات، عالم جسمانیات، عالم علویات، عالم سفلیات، عالم لطیفات، عالم کثیفات، عالم مفردات اور عالم مرکبات وغیرہ وغیرہ۔ پھر ان سب عوالم میں عالم انسان اشرف ہے کیونکہ انسان اشرف المخلوقات ہے۔

یہ عالم کس قدر ہیں؟

ایک وقت تھا کہ اس رب مسکون کی سات اقلیموں کو عالمین کہا جاتا تھا۔ پھر انسان نے جب کچھ علمی آنکھ کھولی تو کہا کہ عالم چودہ ہیں (جنہیں چودہ طبق بھی کہا جاتا ہے) پھر جب کچھ علمی کروٹ لی۔ تو کہا کہ عالم چودہ ہزار ہیں پھر مزید علمی ترقی کی تو کہا کہ عالم اٹھارہ ہزار ہیں۔ جب پھر مزید شاہراہ ترقی پر قدم رکھا تو کہا کہ عالم چالیس ہزار ہیں (یہ قول جناب ابوسعید خدری کی طرف منسوب ہے) اور جناب مقاتل سے منقول ہے کہ عالم اسی

ہزار ہیں (قرطبی)۔

یہ سب قول تو آج سے صدیوں پہلے کے ہیں جبکہ فضا و خلا کی سیر اور اس کی پیمائش کے آلات اور اسباب ہنوز ایجاد نہیں ہوئے تھے مگر آج کے جدید سائنسدان تو یہ کہہ رہے ہیں کہ ہمارا یہ سورج کروڑ کروڑ سورجوں میں ایک ہے جن میں ہر ایک سورج کا دوسرے سورج سے فاصلہ روشنی کی رفتار سے کئی کئی سال کا ہے۔ اور ان سورجوں سے ایک دنیا ہمیں نظر آتی ہے جو رات کو ہمیں روشنی کے ایک بڑے بادل کی طرح محسوس ہوتی ہے۔ اور وہ سطح فلک کو طے کرتی ہوئی گزرتی ہے اور ہم اسے کہکشاں کہتے ہیں اور یہ عالم اپنے پورے احاطہ کے ساتھ کروڑ کروڑ عالموں میں سے ایک ہے جن میں سے ہر ایک کا عرض و طول ہزار ہزار سال کی مسافت کے برابر ہے (رسالہ العلم والحیوة مطبوعہ دارالمعارف مصر ۱۹۴۵ء جو ممتاز علماء فضلاء کی معاونت سے شائع ہوتا رہا ہے۔ بحوالہ تفسیر فصل الخطاب)۔

یہ بھی ۱۹۴۵ء کی بات ہے اور اب جبکہ ہم اکیسویں صدی میں داخل ہو رہے ہیں اب تو دنیا اور بھی زیادہ ترقی کر گئی ہے اور اب تو ماہرین سائنس یہ کہہ رہے ہیں کہ قادر مطلق نے اس قدر غیر متناہی اور بڑے عوالم پیدا کئے ہیں کہ اگر ہمارے پورے نظام شمسی و قمری کو اپنے ثوابت و سیار اور سورج و چاند اور ستاروں سمیت ان کے مقابلہ میں رکھا جائے تو یوں محسوس ہوگا جیسے لق و دق صحراء میں ریت کا ایک ذرہ ہو۔ (سائنسی معلومات کی انسائیکلو پیڈیا)۔ جل الخالق

ع

آگے آگے دیکھئے ہوتا ہے کیا

سچ تو یہ ہے کہ

آنکھ جو کچھ دیکھتی ہے لب پہ آسکتا نہیں

محو حیرت ہوں کہ دنیا کیا سے کیا ہو جائے گی

اہل ایمان کی آنکھوں کو سائنس کی موجودہ ترقی اور روشنی دیکھ کر خیرہ نہیں ہونا چاہیے کیونکہ ہمارے پیشوایان دین اور ہادیان یقین اس وقت ہمیں ان چیزوں کی خبر دے گئے ہیں کہ جب اس سائنس اور اس ہیبت کا کہیں نام و نشان بھی نہ تھا حضرت رسول خدا صلی اللہ علیہ وآلہ وسلم سے مروی ہے فرمایا:

”ان الله خلق قبل آدم المعلوم عندنا مائة الف آدم و روى عن جعفر الصادق

عليه السلام مثله“

اللہ تعالیٰ نے ان آدم سے پہلے جو عام طور پر معلوم ہیں ایک لاکھ آدم پیدا کئے ہیں۔ اسی مضمون کی ایک روایت امام جعفر صادق علیہ السلام سے مروی ہے۔ (مخاضرة الاوائل ص ۲۳۹ طبع مصر)۔

اور حضرت امام محمد باقر علیہ السلام سے مروی ہے فرمایا ”ان الله خلق الف الف عالم و الف الف آدم“ اللہ نے ہزار ہزار عالم اور ہزار ہزار آدم پیدا کئے ہیں (خصال شیخ صدوق) اس قسم کی متعدد احادیث کتاب الھدیۃ والاسلام میں مذکور ہیں پہلے اس قسم کی احادیث کو متشابہات میں سے تصور کیا جاتا تھا۔ مگر موجودہ استکشافات نے ان کے چہرہ حقیقت سے کچھ پردہ ہٹایا ہے۔ ”لعل الله يحدث بعد ذلك امرًا“ یہ ہے اللہ کی شان ربوبیت جو سمک سے سماک تک اور ثریا سے ثریٰ تک تمام عالمین کی تربیت اور نشوونما کر رہا ہے۔ ”وما يعلم جنود ربك الا هو وبخلق ما لا تعلمون فتبارك الله احسن الخالقين“

الرَّحْمَنِ الرَّحِيمِ..... الآية-

یہ دونوں مبالغہ کے صیغے ہیں اور دونوں رحمت سے مشتق ہیں اگرچہ دونوں صفت رحمت کی شدت و قوت کی ظاہر کرتے ہیں مگر ان دونوں ناموں میں دو فرق ہیں ایک یہ کہ یہ دونوں رحمت کے مختلف پہلوؤں کو نمایاں کرتے ہیں۔

رحمن ورحیم کا باہمی فرق

عربی میں ”فعلان“ کا وزن عموماً ایسے صفات کے لئے استعمال ہوتا ہے جو محض صفات عارضہ ہوتے ہیں جیسے پیاسے کیلئے ”عطشان“ غضبناک کے لئے غضبان، سراسیمہ کیلئے حیران اور مست کیلئے سکران۔ لیکن ”فعلیل“ کے وزن میں صفات قائمہ و ثابتہ کا خاصہ ہے یعنی یہ عموماً ایسے صفات کیلئے بولا جاتا ہے جو جذبات و عوارض کی جگہ صفات قائمہ ہوتے ہیں جیسے کریم، کرم کرنے والا، عظیم بڑائی رکھنے والا، علیم علم رکھنے والا اور حکیم حکمت رکھنے والا۔ بنا بریں الرحمن کے معنی یہ ہونے کہ وہ ذات جس میں بڑی رحمت ہے۔ اور الرحیم کے معنی یہ ہونے کہ وہ ذات جس میں نہ صرف یہ کہ رحمت ہے بلکہ جس سے ہر وقت رحمت کا ظہور ہوتا رہتا ہے اور ہر آن وہ ہر لمحہ تمام کائنات خلقت اس سے فیضیاب ہو رہی ہے (ام الکتاب)۔

دوسرا فرق جو احادیث سے ظاہر ہوتا ہے یہ ہے کہ رحمن اس رحمت کو بتاتا ہے جو خالق کی طرف سے

بتقاضائے ربوبیت تمام کائنات سے متعلق ہے۔ اور جس میں مومن و کافر کی تفریق نہیں ہے اس کے جلوے دنیا میں آنکھوں کے سامنے نمایاں ہیں اور رحیم اس رحمت کے اظہار کیلئے ہے جو توجہ و عنایت خاص طور پر بعض اشخاص سے متعلق ہوتی ہے اور یہ مومن سے مخصوص ہے۔ جس کا نمایاں ہونا آخرت میں ہوگا۔ اس کو امام جعفر صادق علیہ السلام نے ان الفاظ میں بتایا ہے کہ ”الرحمن اسم خاص لصفة عامة والرحيم اسم عام لصفة خاصة“۔ (فصل الخطاب)

یعنی رحمن اسم خاص ہے جس کا اطلاق صرف اللہ کی ذات پر ہوتا ہے مگر عام صفت کے لئے ہے کہ اس کی صفت رحمانیہ تمام کائنات کو شامل ہے اور رحیم اسم عام ہے جس کا اطلاق مخلوق پر بھی ہوتا ہے۔ مگر خاص صفت کیلئے ہے۔ کیونکہ اس کی صفت رحیمیہ صرف اہل ایمان سے مخصوص ہے (تفسیر مجمع البیان ونور الثقلین) یہی وجہ ہے کہ چونکہ لفظ الرحمن خدا کی ذات کے ساتھ مخصوص ہے اسی لئے لفظ اللہ کی طرح اس کا تشبیہ نہیں آتا کیونکہ اللہ تعالیٰ کے سوا اور کوئی ایسا نہیں ہے کہ جس کی رحمت سے کائنات کی کوئی چیز خالی نہ ہو۔ بخلاف لفظ ”الرحيم“ کے کہ چونکہ وہ مخلوق پر بھی بولا جاتا ہے اس لئے اس کا جمع و تشبیہ آتا ہے پیغمبر اسلام صلی اللہ علیہ وآلہ وسلم کے بارے میں خدا فرماتا ہے۔ ”بِالْمُؤْمِنِينَ رَءُوفٌ رَّحِيمٌ“ (سورہ توبہ آیت - ۱۲۸)۔ اور اہل ایمان کے متعلق فرماتا ہے۔ ”رَحْمَاءٌ بَيْنَهُمْ“ (سورہ فتح آیت - ۲۹) وہ آپس میں بڑے رحمدل ہیں۔

ملِك... الآية۔

”مَلِكٌ“ کا مفہوم ”القادر علی التصرف فی مالہ کیف شاء“ وہ ذات جو اپنی ملکیت میں جس طرح چاہے تصرف کرے اور اسے کوئی روک ٹوک نہ سکے۔ بعض قاریوں نے اسے ”مَلِكٌ“ پڑھا ہے۔ مگر پہلی قرأت اکثر و اشہر ہے مالک ملک سے ماخوذ ہے ارشاد قدرت ہے ”هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ“ (سورہ حشر آیت - ۲۳) مالک بھی ہے اور ساری کائنات کا حقیقی ملک و بادشاہ بھی ہے۔

الدِّينِ... الآية۔

”الدِّينِ“ کے معنی ہیں مکافات اور جزاء۔ حماسی کہتا ہے:

ولم يبق سوى العدوان دناهم كما دانوا۔

اور حدیث میں وارد ہے۔ ”کما تدین تدان“ اور چونکہ جزاء و سزا کی تعیین اعمال کی مناسبت سے ہوتی ہے اور اسی کا نام حساب ہے اس لئے بعض احادیث میں یوم الدین کی تفسیر یوم الحساب کے ساتھ مر

وی ہے (تفسیر قمری)۔

روز جزا کی ملکیت کی خصوصیت

اب یہاں سوال پیدا ہوتا ہے کہ جس طرح روز جزا خدا کی ہر چیز پر ملکیت ہوگی اسی طرح آج بھی تمام کائنات پر اسی کی حاکمیت و ملکیت ہے۔ پھر روز جزاء کی یہ خصوصیت کیا ہے؟ اس کا جواب یہ ہے کہ اگرچہ دنیا میں بھی حقیقی ملکیت تو خدا کی ہی ہے۔ مگر اس نے اپنے فضل و کرم سے عارضی اور ناقص قسم کی ملکیت انسان کو بھی عطا کر رکھی ہے اس لئے یہاں آدمی مال و دولت کا مالک ہے زمین و جانیدا کا مالک ہے اور کوٹھی و کار وغیرہ کا مالک ہے۔ اگرچہ یہ سب کچھ عارضی ہے اور حقیقی مالک خدا ہی ہے۔ ”لِلّٰهِ مَا فِي السَّمٰوٰتِ وَ مَا فِي الْاَرْضِ“ (سورہ بقرہ آیت - ۲۸۴)

در حقیقت مالک ہر شی خدا است

ایں امانت چند روزہ پیش ما است

مگر انسان اس عارضی ملکیت کے غرور میں بدمست ہو کر خدائی کا دعویٰ کر بیٹھتا ہے۔ اور کہہ دیتا ہے کہ ”اَنَارَبُّكُمْ اِلَّا هُوَ“ (نازعات آیت - ۲۴) تو خداوند عالم انسان کو متوجہ کر رہا ہے۔ کہ ایک ایسا دن بھی آنے والا ہے کہ جب اس کی یہ عارضی ملکیت بھی بالکل ختم ہو جائے گی اور وہ کسی چیز کا عارضی مالک بھی نہیں رہے گا۔

ع

سب ٹھاٹھ دھرا رہ جائے گا جب لا دچلے گا بخارہ

”يَوْمَ لَا اٰتَمَلِكُ نَفْسٌ لِّنَفْسٍ شَيْئًا“ (انفطار آیت - ۱۹) اس دن کوئی نفس کسی نفس کے لئے کسی چیز کا مالک نہ ہوگا۔ ”وَ الْاَمْرُ يَوْمَ مَعْدِلٍ“ (سورہ انفطار آیت - ۱۹) اس دن سب معاملہ خدا کے قبضہ قدرت میں ہوگا۔ جب ہر چیز فنا کے گھاٹ اتر جائے گی تو آواز قدرت آئے گی۔ ”لِمَنِ الْمُلْكُ الْيَوْمَ“ (مومن آیت - ۱۶) آج کس کی بادشاہی ہے؟ حضرت امیر علیہ السلام فرماتے ہیں اس وقت کوئی جو اب دینے والا نہ ہوگا۔ لہذا خود خدا جواب دے گا۔ ”لِلّٰهِ الْوٰحِدِ الْقَهَّارِ“ (مومن ۱۶) آج اس واحد و یکتا خدا کی حکومت ہے جو ہر چیز پر غالب ہے مگر اس پر کوئی غالب نہیں ہے۔ (نہج البلاغہ)

اِيَّاكَ نَعْبُدُ... الْاٰيَةُ -

عربی میں عبادت کے معنی ہیں کسی ہستی کے سامنے انتہائی درجہ کی عاجزی و تذلیل کا اظہار کرنا۔ اور

اصطلاح شریعت میں اس کا مفہوم یہ ہے کہ عجز و نیاز کی وہ آخری حد جو کوئی عبد اپنے معبود کے سامنے ادا کرے اور اسکی ادائیگی کے وقت قصد قربت بھی کرے ظاہر ہے کہ یہ تدلیل و عاجزی کا اظہار اسی وقت عبادت کہلائے گا جب اس ہستی کو معبود یا اس کا اوتار سمجھ کر کیا گیا۔ جیسا کہ مشرکین عرب اپنے اصنام کو الہ جانتے تھے۔ یا ہندوستان کے مشرک لوگ بتوں کو خدا کا اوتار مانتے ہیں۔ لہذا اگر کسی ہستی کو خدا یا خدا کا اوتار نہ مانا جائے بلکہ کسی بزرگ اور محترم ہستی کا صرف کھڑے ہو کر یا قدرے جھک کر احترام کیا جائے تو یہ اس کی عبادت نہ کہلائے گی۔ بلکہ اس کی تعظیم کہلائے گی۔

ہاں البتہ یہ ملحوظ خاطر رہے کہ شریعت مقدسہ اسلامیہ میں غیر اللہ کے لئے تعظیمی سجدہ حرام ہے۔ (جس کی وضاحت کسی مناسب مقام پر کی جائے گی انشاء اللہ)۔ لہذا اس سے اجتناب واجب ہے اسی طرح کسی بزرگ کے سامنے اس قدر بھی نہیں جھکنا چاہیے کہ رکوع سے مشابہت لازم آئے۔ لان الرکوع والسجود لا یکون الا لله“ کیونکہ رکوع و سجد صرف ذات خداوندی کے ساتھ مخصوص ہیں (مفاتیح الجنان)۔ خدائے حکیم نے ایسا مفعول کو مقدم کر کے تخصیص پیدا کر دی۔ ”لان تقدیم ما حقه التأخیر یفید التخصیص“ اور بندہ کی زبان سے کہلوایا کہ ہم تیری ہی عبادت کرتے ہیں۔ یعنی کسی اور کی نہیں کرتے کیونکہ شرک فی العبادۃ ناقابل معافی جرم ہے۔ ”اِنَّ اللّٰهَ لَا یَغْفِرُ اَنْ یُّشْرَکَ بِهٖ وَ یَغْفِرُ مَا دُوْنَ ذٰلِکَ لِمَنْ یَّشَآءُ“ (نساء آیت۔ ۴۸)

چند فقہی مسائل

اس آیت وافی ہدایہ سے ثابت ہوا کہ خداوند عالم کے سوا اور کسی بھی ہستی کی عبادت و پرستش جائز نہیں ہے بلکہ حرام ہے۔ اب اس میں کوئی فرق نہیں ہے کہ یہ پرستش رکوع و سجد کی صورت میں ہو یا اس کے نام کی منت ماننے کی صورت میں۔ اور خواہ اس کے گھر اور مزار کا خانہ کعبہ کی طرح طواف کرنے کے طریقہ پر ہو یا کسی کا نام لے کر جانور ذبح کرنے کے سلیقہ پر۔ الغرض خداوند عالم کے علاوہ کسی بھی ہستی کی عظمت اور اس سے عقیدت کی بنا پر اس کے سامنے اس انتہائی درجہ کی عاجزی اور تذلل کا اظہار کرنا جو خدا سے مخصوص ہے۔ ہرگز جائز نہیں ہے بلکہ حرام ہے اور صریح شرک ہے۔ اور اِيَّاكَ نَعْبُدُ میں جو حلف و فاداری اٹھایا گیا ہے اس کے خلاف ہے۔

وَ اِيَّاكَ نَسْتَعِيْنُ... الْاٰیة۔

”نَسْتَعِيْنُ“ استعانت سے مشتق ہے جس کے معنی ہیں کسی سے مدد طلب کرنا ہے یہاں بھی

”ایاک“ مفعول مقدم ہے جو حصہ و تخصیص کا فائدہ دیتا ہے مطلب یہ ہوا کہ ہم تجھ ہی سے مدد مانگتے ہیں۔

استعانت کے احکام

اب قابل غور بات یہ ہے کہ اس مدد سے کونسی مدد مراد ہے جو اللہ سے مخصوص ہے؟ یہ بات کسی وضاحت کی محتاج نہیں ہے کہ خالق حکیم نے انسان کو مدنی الطبع پیدا کیا ہے۔ اس لئے کوئی بھی آدمی اپنے تمام امور معاش و معاونت تنہا انجام نہیں دے سکتا بلکہ وہ اپنے اکثر و بیشتر امور میں بنی نوع انسان کے تعاون کا محتاج ہے اور مادی اسباب کے تحت ہر انسان دوسرے انسان سے مدد لیتا ہے اسی بناء مالک حکم نے مسلمانوں کو امداد باہمی کا بار بار حکم دیا ہے اور وعدہ و وعید ثواب و عقاب کے ذریعہ اس کی تحریص و ترغیب دلائی ہے ارشاد فرمایا ہے۔ ”وَتَعَاوَنُوا عَلَى الْبِرِّ وَالتَّقْوَى“ (سورہ مائدہ آیت ۲) نیکی اور پرہیزگاری کے کاموں میں ایک دوسرے کی مدد کرو۔ پیغمبر اسلام صلی اللہ علیہ وآلہ وسلم نے اس شخص کو خیر الناس قرار دیا ہے جو نفع الناس کا مصداق ہے۔ اور جو شخص نفع کی بجائے لوگوں کو نقصان پہنچائے اسے حضرت امیر علیہ السلام نے بدترین خلاق ٹھہرایا ہے۔ اور اسلام کے مزاج شناس شعراء نے یہاں تک کہا ہے اور بالکل بجا کہا ہے کہ

یہی ہے عبادت یہی دین و ایماں

کہ کام آئے دنیا میں انساں کے انساں

بنا بریں دین حق کی نصرت کرنا، جہاد فی سبیل اللہ کر کے نبی و امام کی کمر مضبوط کرنا، اسلام کی نشر و اشاعت کرنا، گمراہ کو راہ راست دکھانا، مظلوم کو ظالم کے پنجہ ظلم و جور سے آزاد کرنا، فقراء و مساکین کی امداد و اعانت کرنا، بھوکے کو روٹی کھلانا، پیاسے کو پانی پلانا، محتاج کو قرضہ دینا اور گرفتار بلا کی اخلاقی و مادی مدد کرنا، حکیم کی طرف رجوع کرنا اور اس سے علاج کرنا وہ کارہائے خیر اور بلند اخلاقی امور ہیں جن کی شرع انور میں تاکید مزید کی گئی ہے لہذا اس قسم کی باہمی مدد و نصرت کے جواز میں کوئی کلام نہیں ہے لہذا تسلیم کرنا پڑتا ہے کہ اس مدد سے جو اللہ سے مخصوص ہے مراد ان امور میں مدد طلب کرنا ہے جو انسانی قوت و طاقت اور قدرت و دسترس سے بالاتر ہیں۔ جیسے پیدا کرنا، مارنا، جلانا، روزی دینا، بیمار کو شفاء دینا اور مضطر کی دعا و پکار سن کر اس کی مصیبت کو دور کرنا وغیرہ وغیرہ۔ جن کو ”امور تکوینیہ“ کہا جاتا ہے۔ جن کی انجام دہی اور وہ بھی بطور وظیفہ اور ڈیوٹی کسی بھی مخلوق کو کسی بھی طرح سپرد نہیں کی۔ نہ بطور تفویض، نہ بلحاظ توکیل اور نہ بطریق آلات وغیرہ۔ ”بَلْ لَهِ الْخَلْقِ وَالْأَمْرِ تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ“ (ملک آیت ۱)۔

لہذا کسی بنی و رسول یا ولی و امام سے ان امور میں یہ سمجھ کر مدد مانگنا کہ خدائے قدیر نے اپنی قدرت

سے ان امور کی انجام دہی ان سے وابستہ کی ہے۔ اور اس کو مختار مطلق سمجھ کر یا باذن اللہ لوگوں کی حاجت روائی کرنے والا سمجھ کر حرام ہے قرآن اسے شرک حلی قرار دیتا ہے۔ اور اسے مشرکوں کا عمل و طریقہ قرار دیتا ہے۔ اس سلسلہ میں عام لوگوں کو انبیاء و ائمہ علیہم السلام کے معجزات اور صالحین امت کے کرامات سے غلط فہمی ہوتی ہے۔ جب وہ دیکھتے ہیں کہ ان کے مقدس ہاتھوں پر اس قسم کے خارق عادت امور کا ظہور ہو رہا ہے۔ اس سے وہ اس غلط فہمی کا شکار ہو جاتے ہیں کہ خدا نے ان کاموں کی انجام دہی ان بزرگوں کے سپرد کر دی ہے۔ اور وہ یہ نہیں جانتے یا بھول جاتے ہیں کہ معجزہ کا حقیقی فاعل خدائے قادر و قدیر ہوتا ہے جو لوگوں پر ان ذوات مقدسہ کی حقانیت و صداقت ظاہر کرنے کیلئے ان کے ہاتھوں پر ظاہر کرتا ہے۔ ان حضرات کا خدا کی بارگاہ میں دعا و استدعا کرنے کے سوا اس کام کے وجود میں لانے میں کوئی دخل و اختیار نہیں ہوتا۔ جیسا کہ قرآنی آیات اور معصومین کی روایات سے یہ حقائق واضح و آشکار ہیں۔ جو حضرات ان امور کی مزید تفصیلات معلوم کرنا چاہیں وہ ہماری کتاب اصول الشریعہ فی عقائد الشیعہ کی طرف رجوع فرمائیں۔ نیز اس تفسیر میں بھی مناسب مقامات پر اس امر کی مزید وضاحت کی جائے گی۔ انشاء اللہ۔

وسیلہ اختیار کرنے کا حکم اور اس کا طریقہ کار

ہاں البتہ قرآن و سنت کی تصریحات کے مطابق ان امور تکوینیہ میں انبیاء و ائمہ علیہم السلام کی ذوات مقدسہ سے توسل حاصل کرنا نہ صرف جائز ہے بلکہ مستحسن ہے۔ ارشاد قدرت ہے: ”يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ“ (سورہ مائدہ آیت - ۳۵)۔ یعنی اے ایمان والو! تقویٰ الہی اختیار کرو اور اس کی بارگاہ میں (رسائی حاصل کرنے کیلئے) وسیلہ تلاش کرو نیز فرمایا ہے ”وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا“ (سورہ نساء آیت - ۶۴) یعنی جب ان لوگوں نے گناہ کر کے اپنی جانوں پر ظلم کیا تھا اگر اس وقت وہ تمہارے پاس آجاتے اور خدا سے مغفرت طلب کرتے اور رسول (تو) بھی ان کیلئے مغفرت طلب کرتا (ان کی بخشش کی سفارش کرتا) تو یقیناً خدا کو توبہ قبول کرنے والا اور رحم کرنے والا پاتے۔ اب اس توسل کا احسن و اولیٰ طریقہ کار تو یہ ہے کہ خطاب خدا سے کیا جائے اور ان حضرات کی ذوات مقدسہ یا ان کی عزت و عظمت اور ان کی عصمت و طہارت کا واسطہ دے کر یہ امور خدا سے طلب کئے جائیں۔

ہاں البتہ ان محبوبان کبریا کی بارگاہ میں بھی یہ درخواست کی جاسکتی ہے کہ وہ حقیقی حلال مشکلات کی بارگاہ میں سفارش کر کے ہماری حاجت برآری کرادیں اور ہماری مشکل کی کشودکاری کرادیں۔ اس طرح بطور وسیلہ

ان کی مدد برحق ہے اور یہ ایسا نستان کی حلف و فاداری کے منافی نہیں ہے۔ مگر ہمارے نزدیک احوطہ اور اولیٰ بلکہ متعین یہی ہے۔ کہ پہلے طریقہ پر ہی عمل کیا جائے انشاء اللہ،

ایک نعت و ایک نستعین میں جمع کے صیغے استعمال کرنے کی حکمتیں

اس آیت میں جمع کے جو صیغے استعمال کے گئے ہیں کہ ہم تیری ہی عبادت کرتے ہیں اور ہم تجھ ہی سے مدد مانگتے ہیں۔ اس میں کئی حکمتیں پوشیدہ ہیں مثلاً

(۱)۔ اس طرح اجتماعیت کی اہمیت کا احساس دلایا گیا ہے یہی وجہ ہے کہ نماز باجماعت نماز فرادئی سے بدرجہا افضل ہے اور اگر آدمی فرادئی بھی پڑھے تو جمع کے صیغے استعمال کرے تاکہ ظاہر ہو کہ وہ بارگاہ خدا میں جو عرض معروض کر رہا ہے وہ اس میں اکیلا نہیں ہے بلکہ وہ تمام بنی نوع انسان کا نمائندہ ہے جو کہ رہا ہے وہ سب کی طرف سے کہہ رہا ہے اور جو خدا سے مانگ رہا ہے وہ سب کیلئے مانگ رہا ہے۔

(۲)۔ نماز افضل ترین عبادت ہے اور اس کی قبولیت کیلئے حضور قلب اور خلوص نیت شرط اولین ہے اور یہ چیز ہر آدمی کو میسر نہیں ہے۔ اس لئے اس نے اپنی عبادت کو دوسروں کی عبادت میں شامل کر دیا تاکہ ان کی برکت سے اس کی نماز بھی قبول ہو جائے۔

(۳)۔ یہ عبادت کیوں واجب ہے؟ اس لئے کہ معبود کائنات کا خالق و مالک اور پروردگار ہے اور ظاہر ہے کہ اس محسن اعظم کا یہ احسان کسی خاص بندہ کے ساتھ مخصوص نہیں ہے بلکہ وہ رب العالمین ہے لہذا سب پر اس کی عبادت واجب ہے اسلئے بندہ کہتا ہے کہ ہم سب تیری ہی عبادت کرتے ہیں۔

۴۔ اگر واحد کا صیغہ استعمال کیا جاتا کہ ”ایک اعبد“ میں تیری ہی عبادت کرتا ہوں تو اس سے انانیت کا اظہار ہوتا کہ میں عبادت کرتا ہوں۔ (یعنی اور کوئی نہیں کرتا) تو اس انانیت اور غرور کو ختم کرنے کیلئے جمع کا صیغہ استعمال کیا گیا۔ تاکہ واضح ہو جائے کہ صرف میں نہیں بلکہ لاکھوں کروڑوں اور بھی خدا کی عبادت کرنے والے ہیں۔

إِهْدِنَا الصِّرَاطَ الْمُسْتَقِيمَ... الْآيَةَ۔

اس سورہ مبارکہ میں اب تک بندوں نے جو کچھ خدا کی حمد و ثنا کی ہے اور اس کی مالکیت و کبریائی اور اپنی عاجزی اور در ماندگی کا اظہار کیا ہے اس کے نتیجے میں خدا سے صراط مستقیم کی طرف ہدایت کی دعا و استدعا کر رہا ہے۔

ہدایت کے معنی اور اس کے اقسام

لغت میں ہدایت کے معنی راہنمائی کرنے کے ہیں۔ اب یہ راہنمائی دو طرح متصور ہو سکتی ہے ایک یہ کہ راہ رو کو صرف راستہ دکھا دیا جائے کہ یہ راستہ منزل مقصود کی طرف جاتا ہے اب اس پر چلنا یا نہ چلنا راہ رو کا کام ہے۔ دوسرے یہ کہ راہ رو کو منزل مقصود تک پہنچا دیا جائے۔ جہاں تک پہلے معنی کے اعتبار سے ہدایت یعنی راہنمائی کرنے کا تعلق ہے تو وہ خداوند عالم انبیاء و مرسلین اور پیشوایان دین کے ذریعہ سے اسے ہر مسلم و کافر ہر مومن و بے ایمان اور ہر نیک و بد کو کرتا ہے۔ چنانچہ ارشادِ قدرت ہے: "إِنَّا هَدَيْنَاكَ السَّبِيلَ إِنَّمَا شَاكِرًا وَإِنَّمَا كَفُورًا" ہم نے ہر انسان کو راہ راست کی راہ نمائی کر دی ہے۔ خواہ وہ ایمان لائے یا کفر اختیار کرے (سورہ دھر آیت - ۳)۔ "وَهَدَيْنَاهُ النَّجْدَيْنِ" ہم نے انسان کو دونوں راستے دکھادیئے ہیں (سورہ بلد آیت - ۱۰) ایک اور جگہ فرماتا ہے: "وَأَمَّا ثَمُودُ فَهَدَيْنَاهُمْ إِذْ قَامُوا فَقَالُوا يَا هَدَاؤُنَا عَلَىٰ هَذَا نَجْمٌ كَرِيمٌ" ہم نے قوم ثمود کو راہ راست کی راہنمائی کی تھی مگر اس نے ہدایت کو چھوڑ کر گمراہی کو اختیار کیا (سورہ حم سجدہ آیت - ۱۷) بلکہ تکوینی طور پر کائنات کی ہر چیز حتیٰ کہ جمادات، نباتات اور حیوانات کو بھی راہ راست کی ہدایت کرتا ہے چنانچہ خود فرماتا ہے "أَعْطَىٰ كُلَّ شَيْءٍ حَلْقَهُ ثُمَّ هَدَىٰ" خدا وہ ہے جس نے پہلے ہر شے کو خلقت عطا کی اور پھر اسے مناسب حال ہدایت کی (سورہ طہ آیت - ۵۰) پھر سورہ اعلیٰ میں فرماتا ہے: "سُبْحٰنَ اِسْمِ رَبِّكَ الَّذِیْ خَلَقَ فَسُوِّیْ وَ الَّذِیْ قَدَّرَ فَهَدٰی" اپنے اس پروردگار کی تسبیح کرو۔ جس نے کائنات کو پیدا فرمایا یعنی ٹھیک بنایا اور جس نے مقدر کیا اور راہنمائی کی (سورہ علق آیت - ۱، ۲، ۳)۔

خدا کی اسی فطری و تکوینی ہدایت و راہنمائی کا ثمرہ ہے کہ کائنات کی تمام اجناس انواع اور اصناف اپنا مجوزہ فرض بڑی خوش اسلوبی سے اپنے مقصد خلقت کو ادا کر رہی ہیں۔ اور جہاں تک دوسرے معنی کے لحاظ سے ہدایت کا تعلق ہے۔ تو خداوند عالم اپنے لطف و کرم سے اس کا افاضہ اپنے ان خاص بندوں پر توفیق کی صورت میں کرتا ہے جو خلوص نیت اور طلبِ صادق کے ساتھ خدا سے ہدایت و راہنمائی کے طالب ہوتے ہیں۔ چنانچہ خود ارشاد فرماتا ہے: "وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا" جو لوگ ہمارے بارے میں جدوجہد اور کاوش کرتے ہیں ہم ان کو اپنے راستوں کی ہدایت و راہنمائی کر دیتے ہیں۔ (سورہ عنکبوت آیت - ۶۹) اس کیلئے ان کے لئے ہدایات الہیہ کا قبول کرنا اور ان پر عمل درآمد کرنا بالکل آسان ہو جاتا ہے۔ ایک اور جگہ فرماتا ہے: "وَالَّذِينَ اهْتَدَوْا زَادَهُمْ هُدًى" جو لوگ مزید ہدایت حاصل کرنا چاہتے ہیں ہم ان کی ہدایت میں اضافہ کر دیتے ہیں (سورہ محمد آیت - ۱۷) یہی وہ مقام ہے جہاں بڑے سے بڑا نیکو کار و پرہیزگار بھی

ہدایت میں اضافہ و زیادتی کا طلب گار دکھائی دیتا ہے۔ ہدایت کے اسی مخصوص معنی کے لحاظ سے خدا بار بار فرماتا ہے کہ وہ ظالموں کو ہدایت نہیں کرتا۔ وہ فاسقوں کو ہدایت نہیں کرتا ورنہ پہلے معنی کے اعتبار سے تو وہ سب کو ہدایت کرتا ہے۔ لہذا ان آیات میں کسی قسم کا کوئی تعارض نہیں ہے اسی طرح ایک مقام پر خدا فرماتا ہے ”وَإِنَّكَ لَتَهْدِي إِلَى صِرَاطٍ مُسْتَقِيمٍ“ اے رسول! آپ صراطِ مستقیم کی طرف ہدایت کرتے ہیں (سورہ شوریٰ آیت - ۵۲) اور دوسرے مقام پر فرماتا ہے ”إِنَّكَ لَا آتِيهِمْ مِنْ أَحْبَبَتٍ“ آپ جسے چاہیں اسے ہدایت نہیں کر سکتے (سورہ قصص آیت - ۵۶)۔ یہاں بھی ان آیتوں میں کوئی اختلاف نہیں ہے آپ ہدایت کرتے ہیں یہ ہدایت کے پہلے معنی کے اعتبار سے ہے۔ آپ ہدایت نہیں کر سکتے۔ یہ ہدایت کے دوسرے معنی کے لحاظ سے ہے۔ کیونکہ ہدایت کے اسباب و آلات پیدا کرنا اور اپنی توفیق شامل حال کرنا خدا کا کام ہے نبی و رسول کا کام نہیں ہے۔

ایک سوال اور اس کا جواب

کہا جاتا ہے کہ خدا کا وعدہ ہے ”ادْعُونِيْ اَسْتَجِبْ لَكُمْ“ تم مجھ سے دعا کرو (مانگو) میں اسے قبول کروں گا (سورہ مومن آیت - ۶۰)۔ پھر کیا وجہ ہے کہ کم از کم تمام نماز گزار خدا سے صراطِ مستقیم کی دعا مانگتے ہیں۔ مگر پھر بھی اکثریت گمراہی کا شکار ہے؟ اس کا جواب یہ ہے کہ ہر چیز کے کچھ قواعد و ضوابط اور مخصوص شرائط ہوتے ہیں جن کا لحاظ کئے بغیر گوہر مقصود حاصل نہیں ہو سکتا۔ اسی طرح قبولیت دعا کے بھی کچھ شرائط ہیں ان کا تفصیلی بیان تو اس آیت کی تفسیر میں کیا جائیگا۔ انشاء اللہ

سر دست طلب ہدایت کے متعلق بقدر ضرورت اس قدر وضاحت کی جاتی ہے کہ ایک اور مقام پر خدائے علیم و حکیم نے صراحت فرمائی ہے کہ وہ کون لوگ ہیں جن کو وہ ہدایت کے دوسرے معنی کے اعتبار سے ہدایت کی نعمت سے نوازتا ہے فرماتا ہے۔ ”الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ أُولَئِكَ الَّذِينَ هَدَاهُمُ اللَّهُ وَأُولَئِكَ هُمْ أُولُوا الْأَلْبَابِ“۔ اے رسول میرے ان بندوں کو خوشخبری دے دو۔ جو ہر کہنے والے کی بات کو توجہ سے سنتے ہیں اور پھر اس کی احسن و عمدہ بات کی پیروی کرتے ہیں ایسے ہی لوگوں کو خدا ہدایت کرتا ہے ایسے ہی لوگ عقلمند کہلانے کے حقدار ہیں (سورہ زمر آیت - ۱۸) اس ارشاد خداوندی سے واضح ہو گیا کہ وہ صرف ان لوگوں کو ہدایت عطا فرماتا ہے جو اپنے دل و دماغ اور کانوں پر اندھی تقلید اور تعصب کے پھرے نہیں بٹھاتے۔ بلکہ ان کو کھلا رکھتے ہیں اور وہ آزاد ہوتے ہیں اس لئے وہ ہر کہنے والے کی بات کو کان لگا کر اور پوری توجہ سے سنتے ہیں۔ وہ قائل کی ذات کو نہیں دیکھتے بلکہ اس کی بات کو دیکھتے ہیں۔ پھر ہر سنی سنائی

بات کو آنکھیں بند کر کے قبول بھی نہیں کرتے بلکہ اسے میزانِ عقل پر تولتے ہیں۔ پھر اچھی بات کو لے لیتے ہیں اور اس کی پیروی کرتے ہیں اور غلط بات کو پھینک دیتے ہیں اور جو بد قسمت لوگ اپنی آنکھوں پر اپنے آباء و اجداد اور اسلاف کی اندھی تقلید کی پٹی باندھ لیتے ہیں اور کانوں پر ملکی و ملی تعصب کے پہرے بٹھا دیتے ہیں اور عقل و خرد کو معطل کر کے اسے غور و فکر کرنے کی زحمت نہیں دیتے تو خدا بھی ایسے مورکھوں کو ہدایت کی نعمت سے نہیں نوازتا۔ ”أُولَئِكَ كَالْأَنْعَامِ بَلْ هُمْ أَضَلُّ (اعراف آیت - ۱۷۹)۔“

صراطِ مستقیم کیا ہے؟

صراط کے معنی ہیں راہ اور مستقیم کے معنی ہیں سیدھا۔ اس طرح صراطِ مستقیم کا مطلب ہو ایسی راہ جس میں کوئی پیچ و خم نہ ہو۔

(۱) یہ صراطِ مستقیم حقیقی دینِ اسلام کی راہ ہے ارشادِ قدرت ہے ”أَقِيمُوا الدِّينَ وَلَا تَتَفَرَّقُوا فِيهِ“۔ خدا کے دین کو قائم رکھو (سورہ شوریٰ آیت - ۱۳)۔ اور اس میں جدا جدا نہ ہو جاؤ نیز فرماتا ہے ”قُلْ إِنِّي هَدَانِي رَبِّي إِلَى صِرَاطٍ مُسْتَقِيمٍ دِينًا قَيِّمًا“ (سورہ انعام آیت - ۱۶۱)

(۲) خدا کی صحیح عبادت کرنا صراطِ مستقیم ہے ارشادِ قدرت ہے۔ ”إِنَّ اللَّهَ رَبِّي وَرَبُّكُمْ فَاعْبُدُوهُ هَذَا صِرَاطٌ مُسْتَقِيمٌ“ (جناب عیسیٰ علیہ السلام کی زبانی فرماتا ہے) اللہ میرا اور تمہارا پروردگار ہے۔ بس اسی کی عبادت کرو۔ یہی صراطِ مستقیم ہے۔ (سورہ آل عمران آیت - ۵۱) ”وَأَنْ اعْبُدُونِي هَذَا صِرَاطٌ مُسْتَقِيمٌ“۔ (سورہ یس آیت - ۶۱) میری عبادت کرو یہی صراطِ مستقیم ہے۔

(۳) پیغمبرِ اسلام صلی اللہ علیہ وآلہ وسلم کی سنتِ صحیحہ کی اتباع کرنا صراطِ مستقیم ہے ارشادِ قدرت ہے ”وَاتَّبِعُونِ هَذَا صِرَاطٌ مُسْتَقِيمٌ“۔ میری پیروی کرو یہی صراطِ مستقیم ہے (سورہ مومنون آیت - ۶۱)

(۴) انبیاء و مرسلین ائمہ طاہرین صدیقین شہداء عباد اللہ الصالحین۔ یعنی خدا کے انعام یافتہ کامل انسانوں کی راہِ مستقیم ہے۔

(۵) صراطِ مستقیم وہ سیدھی راہ ہے جس میں افراط و تفریط نہیں ہے۔ حضرت امیرِ علیہ السلام سے مروی ہے۔

”فَمَا الطَّرِيقَ الْمُسْتَقِيمَ فِي الدُّنْيَا فَهُوَ مَا قَصَرَ مِنَ الْغُلُوِّ وَارْتَفَعَ عَنِ التَّقْصِيرِ وَاسْتَقَامَ وَلَمْ يَعْجَلْ إِلَى الْبَاطِلِ“ دنیوی صراطِ مستقیم وہ ہے جو غلو کے نیچے اور تقصیر کے اوپر ہو اور حدِ اعتدال پر قائم ہو جس کا باطل کی طرف جھکاؤ نہ ہو۔ (تفسیر نور الثقلین)

(۶) امام برحق کی معرفت اور اس کی پیروی کرنا صراطِ مستقیم ہے چنانچہ حضرت امام جعفر صادقؑ سے مروی ہے فرمایا:

صراطِ دو ہیں۔ ایک دنیا میں اور دوسری آخرت میں۔ دنیوی صراطِ مستقیم امام مفترض الطاعتہ کی معرفت اور اس کی اتباع اور اخروی صراطِ جہنم کا پل ہے جو شخص وارد دنیا میں امام برحق کی معرفت اور پیروی کی سعادت سے محروم ہوگا۔ وہ آخرت میں پل صراط سے نہیں گزر سکے گا بلکہ پھسل کر آتش دوزخ میں گر جائیگا۔ (ایضاً)

صراطِ مستقیم کی مزید وضاحت

خداوند عالم نے صراطِ مستقیم کی مزید وضاحت کی خاطر ایجابی و سلبی پہلو سے بندہ کی زبان سے کہلوایا ہے ایجابی پہلو اس طرح کہ

صِرَاطَ الَّذِينَ أَنْعَمْتَ عَلَيْهِمْ... الْآيَةَ۔

راستہ ان لوگوں کا جن پر تو نے انعام و احسان کیا ہے۔

یہ انعام یافتہ انسان کون ہیں؟

جن کو نعم حقیقی نے اپنی مخصوص نعمتوں سے نوازا ہے؟ ان کی نشاندہی خداوند عالم نے ایک دوسرے مقام پر فرمائی ہے ارشاد ہوتا ہے۔ ”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا“ (سورہ نساء آیت۔ ۶۹) اور جس نے خدا اور رسول کی اطاعت کی وہ ان لوگوں کے ہمراہ ہوں گے جن پر اللہ نے انعام کیا ہے۔ (وہ کون ہیں؟) انبیاء صدیقین، شہداء اور صالحین ”أُولَٰئِكَ الَّذِينَ هَدَى اللَّهُ فِيمُهَذَا هُمْ أَقْتَدِهِ“ (سورہ انعام آیت۔ ۹۰)۔ اس آیت مبارکہ میں چار جماعتوں کا تذکرہ کیا گیا ہے اور انہیں خدائی انعام یافتہ قرار دیا گیا ہے۔

(۱) انبیاء: جو انسانی نوع کی ہدایت کیلئے خدا کی طرف سے آئے۔

(۲) صدیقین: جو اس طرح سچائی کے سانچے میں ڈھلے کہ سچائی کے سوا ان کے دل و دماغ میں اور کوئی

بات اتر ہی نہ سکے۔

(۳) شہداء: شہید کے معنی گواہ کے بھی ہیں اور شہید راہ خدا کے بھی یعنی ایسے کامل انسان جو اپنے قول

وفعل اور اپنی جان سپاری و جاں نثاری سے حق و صداقت کا پرچم بلند کرنے والے ہوں۔ (۴) صالحین۔ جو نیک

عملی کی راہ میں استقامت رکھتے ہوں اور برائی کی راہوں سے کنارہ کش ہو کر حق صداقت کے علمبردار ہوں۔ اس سے معلوم ہوا کہ بلا تفریق رنگ و نسل اور بلا قید تقدم و تاخر تمام کائنات کے انبیاء و صدیقین شہداء و صالحین کا راستہ ہی (حقیقی اسلام) صراطِ مستقیم ہے۔

مخفی نہ رہے کہ یہ چاروں اقسام محمد و آل محمد علیہم السلام کے مقدس خاندان میں مل جاتے ہیں۔ ”وَ اِنَّ هٰذَا صِرَاطِيْ مُسْتَقِيْمًا فَاتَّبِعُوْهُ وَ لَا اِلٰهَ اِلَّا تَتَّبِعُوْا السَّبِيْلَ فَتَفَرَّقَ بِكُمْ عَنْ سَبِيْلِهِ ذٰلِكُمْ وَ صَّوَّبَكُمْ بِهٖ لَعَلَّكُمْ تَتَّقُوْنَ“۔ (سورہ انعام آیت - ۱۵۳)۔

غَيْرِ الْمَغْضُوْبِ عَلَيْهِمْ وَلَا الضَّالِّينَ... الْآيَةُ۔

نہ ان کا راستہ جن پر تیرا قہر و غضب نازل ہوا۔ اور نہ ان کا جو گمراہ ہیں۔ یہ ہے صراطِ مستقیم کے ایجابی مثبت پہلو کا ضد مخالف سلبی پہلو۔ یہ انعام یافتہ گروہ کی ضد گروہ ہے۔ ظاہر ہے کہ قانون قدرت اور آئین فطرت یہ ہے کہ راست باز انسانوں کے حصہ میں انعام آتا ہے اور نافرمانوں کے حصہ میں غضب۔

یہ مغضوب علیہم اور ضالین کون ہیں؟

جن لوگوں نے راہِ راست کی نعمت پائی مگر وہ اس سے منحرف ہو گئے اور غلط راہ اور شقاوت کی راہ اختیار کی۔ وہ مغضوب علیہم ہیں ضالین وہ ہیں جو راہِ راست پاہی نہ سکے اور ادھر ادھر بھٹک گئے۔ گویا پہلا گروہ جاحد (منکر) ہے اور دوسرا جاہل کہ پہلے گروہ نے حقیقت پا کر اس سے روگردانی کی اور دوسرا اگر وہ حقیقت کو پاہی نہ سکا۔ اب رہی یہ بات کہ ان کے مصداق کون ہیں فریقین کے بہت سے اخبار و آثار سے واضح و آشکار ہوتا ہے کہ المغضوب علیہم سے مراد یہودی اور ضالین سے مراد نصاریٰ ہیں (تفسیر طبری در منثور عیاشی و صافی وغیرہ) چنانچہ یہود کے بارے میں قرآن میں وارد ہے۔ ”مَنْ لَعَنَهُ اللهُ وَ غَضِبَ عَلَيْهِ وَ جَعَلَ مِنْهُمْ الْقِرَدَةَ وَالْخَنَازِيْرَ“۔ اللہ نے ان پر لعنت کی ہے اور ان پر غضبناک ہوا ہے اور ان میں بعض کو (سخ کر کے) بندر اور خنزیر بنا دیا (سورہ مائدہ آیت - ۶۰)۔ ”فَعَلَيْهِمْ غَضَبٌ مِّنْ اللّٰهِ وَ لَهُمْ عَذَابٌ عَظِيْمٌ“۔ ان پر خدا کا غضب نازل ہوا اور ان کے لئے زبردست عذاب ہے (سورہ نحل آیت - ۱۰۶) نیز ان کے بارے میں وارد ہے ”قَالَ قَدْ وَقَعَ عَلَيْكُمْ مِّنْ رَّبِّكُمْ رِجْسٌ وَ غَضَبٌ“ (سورہ اعراف آیت - ۷۱) بعض آیات میں بعض گناہان کبیرہ جیسے قتل مومن کے بارے میں غضب وارد ہوا ہے۔ ”وَ مَنْ يَّقْتُلْ مُؤْمِنًا مُّتَعَبِدًا فِجْرًا وَاَوْهٖ جَهَنَّمُ خَالِدًا فِيْهَا وَ غَضِبَ اللهُ عَلَيْهِ“ (سورہ نساء

آیت - ۹۳)۔ اور نصاریٰ کے متعلق قرآن میں ہے۔ ”وَلَا آتَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَ أَضَلُّوا كَثِيرًا وَ ضَلُّوا عَنْ سَوَاءِ السَّبِيلِ“۔ ان لوگوں کی پیروی نہ کرو جو خود گمراہ ہو گئے اور دوسرے بہتوں کو گمراہ کیا۔ اور سیدھے راستے سے بھٹک گئے (سورہ مائدہ آیت - ۷۷) بلکہ یہ ضلالت و گمراہی مطلق کفر کو بھی شامل ہے ارشاد ہوتا ہے ”وَ مَنْ يَكْفُرْ بِاللَّهِ وَ مَلِئِكَتِهِ وَ كُتُبِهِ وَ رُسُلِهِ وَ الْيَوْمِ الْآخِرِ فَقَدْ ضَلَّ ضَلَالًا أَبْعَدًا“ (سورہ نساء آیت - ۱۳۶) جو شخص خدا اور فرشتوں اس کی کتابوں اس کے رسولوں اور روزِ آخرت کا انکار کرے وہ بڑا گمراہ ہو گیا۔ بلکہ ضلالت کا اطلاق قرآن میں مطلق عصیان و گناہ پر بھی کیا گیا ہے۔ ارشاد ہوتا ہے ”وَ مَنْ يَعْصِ اللَّهَ وَ رُسُلَهُ فَقَدْ ضَلَّ ضَلَالًا مُّبِينًا“۔ جو شخص خدا اور رسول کی نافرمانی کرے وہ کھلم کھلا گمراہ ہے (سورہ احزاب آیت - ۳۶)۔

مگر اس تفسیر کا یہ مطلب نہیں ہے کہ مغضوب علیہم صرف یہودی اور ضالین صرف نصاریٰ ہیں۔ بلکہ ان کا تذکرہ صرف بطور مثال کیا گیا ہے اور نیز اس لئے کہ وہ ان کے فرد کامل ہیں لہذا بعید نہیں ہے کہ ان کے ساتھ وہ تمام لوگ شامل ہوں جو ان کے برے صفات و عادات میں ان کے ساتھ شریک ہیں چنانچہ ایک حدیث میں وارد ہے کہ

”المغضوب علیہم النصاب و الضالین اهل الشکوک و الذین لا یعرفون الا

مام“۔

یعنی مغضوب علیہم سے مراد دشمنانِ اہل بیت علیہم السلام ہیں اور ضالین سے مراد وہ لوگ ہیں جو شکوک و شبہات میں گرفتار ہیں اور معرفتِ امام برحق سے محروم ہیں۔ (تفسیر قمی و عمیاشی) اور ابھی اوپر ان آیات کی نشان دہی کر دی گئی ہے جن میں یہود و نصاریٰ کے علاوہ بعض لوگوں کیلئے غضب اور ضلالت کا لفظ وارد ہوا ہے۔

ایک ایراد اور اس کا جواب

اس مقام پر ایک سوال کیا جاتا ہے کہ جب سورہ فاتحہ آیت ہدایت یافتہ بھی پڑھتے ہیں اور ہدایت سے منحرف بھی بلکہ نبی بھی پڑھتے تھے اور امام علیہ السلام بھی۔ تو کیا ہر جگہ اهدنا الصراط المستقیم کے یہی معنی ہوں گے کہ ہمیں سیدھا راستہ دکھا؟ اس سوال کا جواب واضح ہے کہ ہر جگہ ایک معنی مراد نہیں ہوتے اور نہ ہی ہو سکتے ہیں۔ کیونکہ یہ حقیقت ناقابل انکار ہے کہ اضافت و نسبت کے بدلنے سے الفاظ کے معانی بھی بدل جاتے ہیں۔ بنا بریں جیسا دعا مانگنے والا ہوگا اس کی حیثیت کے مطابق ہدایت کے معنی کئے جائیں گے۔ یعنی اگر کوئی غیر

ہدایت یافتہ پڑھے گا تو اس کا مطلب ہوگا ہمیں سیدھی راہ دکھا اور اگر ہدایت یافتہ پڑھے گا تو اس کا مطلب ہوگا کہ ہمیں شر شیطان اور نفس امارہ کے شر سے محفوظ رکھ کر اس راہ پر ثابت قدم فرما اور اگر نبی و امام یا کوئی اور ثابت قدم پڑھے گا تو اس کا مطلب ہوگا کہ ہماری ہدایت و معرفت کے درجات میں مزید اضافہ فرما اور ہمیں اس کا اعلیٰ ترین مقام مرحمت فرما کیونکہ ہدایت و معرفت کے مراتب و مدارج کی کوئی حد مقرر نہیں ہے۔ ”وَاللّٰهُ يَهْدِي مَن يَّشَاءُ اِلٰى صِرَاطٍ مُّسْتَقِيْمٍ (بقرہ آیت - ۲۱۳)۔۔۔“ ”وَاللّٰهُ ذُو الْفَضْلِ الْعَظِيْمِ (بقرہ آیت - ۱۰۵)۔“

سورہ فاتحہ کی تعلیمی روح

اچھا اب چند لہجوں کیلئے سورہ فاتحہ کے مطالب پر بحیثیت مجموعی نظر ڈالوں اور دیکھوں اس کی سات آیتوں کے اندر مذہبی عقائد و تصور کی جو روح مضمون ہے وہ کس طرح کی ذہنیت پیدا کرتی ہے سورہ فاتحہ ایک دعا ہے، فرض کرو، ایک انسان کے دل و زبان سے شب و روز یہی دعا نکلتی رہتی ہے۔ اس صورت میں اس کے فکر و اعتقاد کا کیا حال ہوگا؟

وہ خدا کی حمد و ثناء میں زمزمہ سنج ہے، لیکن اس خدا کی حمد میں نہیں، جو نسلوں، قوموں اور مذہبی گروہ بندیوں کا خدا ہے بلکہ رب العالمین کی حمد میں جو تمام کائنات خلقت کا پروردگار ہے اور اس لیے تمام نوع انسانی کیلئے یکساں طور پر پروردگاری و رحمت رکھتا ہے پھر وہ اسے اس کی صفتوں کے ساتھ پکارنا چاہتا ہے لیکن تم اس کی تمام صفتوں میں سے صرف رحمت و عدالت ہی کی صفتیں اسے یاد آتی ہیں۔ گویا خدا کی ہستی کی نمود اس کیلئے سرتاسر رحمت و عدالت کی نمود ہے اور جو کچھ بھی اس کی نسبت جانتا ہے۔ رحمت و عدالت کے سوا کچھ نہیں ہے پھر وہ اپنا سر نیاز جھکا تا اور اس کی عبودیت کا اقرار کرتا ہے۔ وہ کہتا ہے، صرف تیری ہی ایک ذات ہے جس کے آگے بندگی و نیاز کا سر جھک سکتا ہے اور صرف تو ہی ہے جو ہماری ساری درماندگیوں اور احتیاجوں میں مددگاری کا سہارا ہے وہ اپنی عبادت اور استعانت دونوں کو صرف ایک ہی ذات کے ساتھ وابستہ کر دیتا ہے اور اس طرح دنیا کی ساری دقتوں اور ہر طرح کی انسانی فرمائنیوں سے بے پرواہ ہو جاتا ہے اب کسی چوکھٹ پر اس کا سر جھک نہیں سکتا۔ اب کسی سے وہ ہراساں نہیں ہو سکتا۔ اب کسی کے آگے اس کا دست طلب دراز نہیں ہو سکتا۔

پھر وہ خدا سے سیدھی راہ چلنے کی توفیق طلب کرتا ہے۔ یہی ایک دعا ہے جس سے زبان احتیاج آشنا ہوتی ہے لیکن کونسی سیدھی راہ؟ کسی خاص نسل کی سیدھی راہ، کسی خاص قوم کی سیدھی راہ؟ کسی خاص مذہبی حلقے کی سیدھی راہ؟ نہیں، وہ راہ جو دنیا کے تمام مذہبی راہنماؤں اور تمام راست باز انسانوں کی متفقہ راہ ہے، خواہ کسی عہد

اور کسی قوم میں ہوئے ہوں۔ اس طرح ہو محرومی اور گمراہی کی راہوں سے پناہ مانگتا ہے، وہ بھی نوع انسانی کی عالم گیر برائی ہے نسل قوم، ملک، یا مذہبی گروہ بندی کے تفرقہ و امتیاز کی کوئی پرچھائیں اس کے دل و دماغ پر نہیں نظر آتیں۔

غور کرو، مذہبی تصور کی یہ نوعیت انسان کے ذہن و عواطف کیلئے کس طرح کا سانچا مہیا کرتی ہے۔ جس انسان کا دل و دماغ ایسے سانچے میں ڈھل کر نکلے گا، کہ وہ کسی قسم کا انسان ہوگا؟ کم از کم دو باتوں سے تم انکار نہیں کر سکتے۔ ایک یہ کہ اس کی خدا پرستی خدا کے عالم گیر رحمت و جمال کے تصور کی خدا پرستی ہوگی، دوسرے یہ کہ کسی معنی میں بھی نسل قوم یا گروہ بندیوں کا انسان نہیں ہوگا وہ عالمگیر انسانیت کا انسان ہوگا اور دعوت قرآن کی اصل روح یہی ہے۔ (ام الکتاب از مولانا آزاد مرحوم)

سُورَةُ الْبَقَرَةِ

اس سورہ کی وجہ تسمیہ

بقرہ کے معنی گائے کے ہیں اگرچہ یہ سورہ قرآن مجید کا بزرگ ترین سورہ ہے اور اس سورہ شریفہ میں بڑے طویل و عریض مضامین از قسم عقائد و اعمال وغیرہ بیان کئے گئے ہیں۔ جن کا اجمالی تذکرہ بعد ازیں کیا جا رہا ہے۔ مگر چونکہ بنی اسرائیل کی گائے کے تذکرہ کو اس سلسلہ میں سوال و جواب کو غیر معمولی اہمیت حاصل ہو گئی تھی۔ اس لئے پورے سورہ کو اس نام سے معنون کر دیا گیا۔

یہ سورہ مدینہ میں نازل ہوا

”یہ سورہ حضرت رسول خدا صلی اللہ علیہ وآلہ وسلم کے ہجرت کے بعد مدینہ منورہ تشریف لانے کے بعد نازل ہوا۔ یعنی اس کا اکثر حصہ ہجرت کے بعد ابتدائی دور میں نازل ہوا اور کچھ تھوڑا سا حصہ جیسے سود سے متعلقہ آیات آپ کی مدنی زندگی کے آخری آیام میں نازل ہوا اور سورہ کا خاتمہ جن آیات پر ہوا وہ ہجرت سے پہلے مکہ میں نازل ہو چکی تھیں۔ مگر مضمون کی مناسبت سے ان کو اسی سورہ میں ضم کر دیا گیا۔“ (تفہیم القرآن)

”کہیں کسی کی آیت کا شامل ہو جانا سورہ کے مدنی ہونے کے منافی نہیں ہے۔“ (تفسیر ماجدی)

اس سورہ کے مضامین کا خلاصہ

- ۱۔ قرآن لاریب کتاب ہے۔
- ۲۔ اس سے صرف متقی لوگ فائدہ حاصل کرتے ہیں۔
- ۳۔ ایمان بالغیب کی اہمیت۔
- ۴۔ کور باطن منافقین کی روش و رفتار کا تذکرہ۔
- ۵۔ متقیوں کی صفات پنجگانہ کا بیان۔
- ۶۔ آدم۔ حوا ☆ کی خلقت اور جناب آدم علیہ السلام کی خلافت کا اعلان۔
- ۷۔ آدم علیہ السلام کی فرشتوں پر برتری اور وجہ افضلیت۔
- ۸۔ ہاروت و ماروت کا قصہ۔

- ۹۔ جناب خلیل۔ خدا کی امامت کا اعلان۔
- ۱۰۔ بنی اسرائیل کا تذکرہ اور ان کے عبرت آموز حالات و واقعات۔ ۱۱۔ من و سلوی کا نزول۔
- ۱۲۔ فرعون اور فرعونوں کے عبرت ناک انجام کا تذکرہ۔
- ۱۳۔ بنی اسرائیل کی گوسالہ پرستی۔
- ۱۴۔ مخصوص گائے کے ذبح کرنے اور اس کے ذریعہ مقتول کے زندہ کرنے کا تذکرہ۔
- ۱۵۔ خدا کی عبادت کرنے نماز و زکوٰۃ وغیرہ کی پابندی کرنے اور والدین اور یتیموں مسکینوں سے نیک سلوک کرنے کا حکم۔
- ۱۶۔ جناب موسیٰ۔ اور ان کے بعد کئی نبیوں کے آنے کا ذکر۔
- ۱۷۔ جناب عیسیٰ علیہ السلام کی روح القدس سے تائید کرنے کا واقعہ۔
- ۱۸۔ یہودیوں کی بے ہودہ حرکتوں پر ان کی سرزنش۔
- ۱۹۔ جناب ابراہیم علیہ السلام خلیل اور جناب اسماعیل علیہ السلام اور ان کی نسل سے سرکار خاتم الانبیاء صلی اللہ علیہ وآلہ وسلم کے مبعوث ہونے کا ذکر خیر۔
- ۲۰۔ بناء کعبہ۔
- ۲۱۔ ملت ابراہیمی کا تذکرہ جناب ابراہیم علیہ السلام و یعقوب علیہ السلام کا اپنی اولاد کو حقیقی مسلمان بن کر مرنے کی وصیت
- ۲۲۔ تحویل کعبہ کا بیان۔
- ۲۳۔ نماز و روزہ کے ذریعہ خدا سے مدد مانگنا۔
- ۲۴۔ شہداء کی حیات جاوید کا بیان۔
- ۲۵۔ حج و عمرہ اور ان کے احکام۔
- ۲۶۔ پاک و پاکیزہ چیزوں کے استعمال کرنے کا حکم اور نجس و ناپاک چیز کے استعمال کی ممانعت۔
- ۲۷۔ ہر چیز سے بڑھ کر خدا سے محبت کرنے کا تذکرہ۔
- ۲۸۔ صرف رسی چیزوں کی ادائیگی پر سعادت کی بنیاد نہیں ہے بلکہ خدا و انبیاء علیہم السلام آخرت وغیرہ جیسی چیزوں پر اعتقاد رکھنے اور نماز و صدقہ و خیرات کی پابندی کرنے پر ہے۔
- ۲۹۔ شراب اور جوہر کی حرمت اور اس کا فلسفہ۔

- ۳۰۔ اعتکاف کا تذکرہ۔
 ۳۱۔ جہاد فی سبیل اللہ اور اس کے قواعد و احکام۔
 ۳۲۔ شراب اور جوا کی حرمت اور اس کا فلسفہ۔
 ۳۳۔ امور خانہ داری اور مسائل نسواں از قسم حیض و نفاس وغیرہ امور کا بیان۔
 ۳۴۔ طلاق اور اس کے بائن و رجعی کے اقسام اور عدت و رجوع وغیرہ کے احکام۔
 ۳۵۔ رضاعت اور اس کی مدت اور زوجہ کے نان و نفقہ اور عدت و وفات کا بیان۔
 ۳۶۔ کچھ لوگوں کے گھروں سے نکلنے اور حکم خدامر جانے اور دوبارہ زندہ ہونے کا بیان۔
 ۳۷۔ طالوت و جالوت کا قصہ۔
 ۳۸۔ تابوت سلیمانہ کا تذکرہ۔
 ۳۹۔ اطمینان قلب کی خاطر خدا کا جناب خلیل علیہ السلام کیلئے چار پرندوں کا زندہ کرنا۔
 ۴۰۔ جناب عزیزؑ کا سو سال تک مرا رہنا اور پھر بحکم خدا زندہ ہونا۔
 ۴۱۔ خدا کا جی و قیوم اور مدبر کائنات ہونا۔
 ۴۲۔ سود کی حرمت کا تذکرہ۔
 ۴۳۔ خدا کے خالق کون و مکان اور مالک زمین و آسمان ہونے کا مقدس تذکرہ۔

الی غیر ذلك من المطالب الجلیلة و المضامین الجمیلة مفسر قہی فرماتے ہیں روی ان فی البقرة خمس مائة حکم۔ مروی ہے کہ سورہ بقرہ میں پانچ سو احکام موجود ہیں (تفسیر قہی)۔

اسلوب خطاب و انداز بیان

ہجرت سے پہلے جب تک حضرت رسولؐ خدا صلی اللہ علیہ وآلہ وسلم مکہ میں تشریف فرما تھے تو اکثر و بیشتر آپ کے مخاطب مشرکین عرب تھے جو بت پرست تھے اور وحی نبوتؐ اور آخرت اور اس کے حساب و کتاب کا کوئی تصور ان کے دل و دماغ میں نہیں تھا اس لئے اسلام کی آواز ان کیلئے بالکل اجنبی تھی۔ اس لئے جو سورے مکہ میں نازل ہوئے ان کا انداز بیان اصول دین کی تبلیغ اور عقائد باطلہ کی رد۔ ان کو برے کاموں سے روکنا اور ان کی اخلاقی تربیت کر کے ان کی اصلاح کرنے تک محدود تھا۔ مگر ہجرت کے بعد گو مدینہ کے اصل رہائشی تو انصار تھے۔ مگر وہاں چونکہ زیادہ تر زمام اقتدار یہودیوں کے ہاتھ میں تھی جو اہل کتاب ہونے کی وجہ سے نبوتؐ قیامت اور جزا و سزا کے قائل تھے اور انصار کے ذہنوں میں بھی ان کے زیر اثر ان چیزوں کا دھندلا سا تصور موجود تھا مگر

یہودی قومی برتری کے پندار میں اس قدر بدست تھے کہ وہ سوچ بھی نہیں سکتے تھے کہ ان کے علاوہ کسی اور خاندان کو بھی نبوت مل سکتی ہے اور عملی لحاظ سے دنیا کی ایسی بدترین قوم تھے کہ دنیا کے ادنیٰ سے مفاد کی خاطر تورات کی آیتوں کا انکار کرنے یا ان میں تغیر و تبدل کرنے میں ذرا بھی ہچکچاہٹ محسوس نہیں کرتے تھے۔

لہذا ہجرت کے بعد ایک طرف ان لوگوں کو اسلام کی دعوت دینا اور ان کی روش و رفتار میں انقلاب لانا مد نظر تھا اور دوسری طرف جو مختلف قبائل اسلام قبول کر چکے تھے کچھ ان کے جمع ہونے اور کچھ انصار کے اسلام قبول کرنے کی وجہ سے گویا مدینہ میں ایک مختصر سی اسلامی سلطنت کی بنیاد رکھ دی گئی تھی اس لئے ضرورت تھی کہ اب اسلام کے بنیادی عقائد و اصول کے ساتھ ساتھ اصول معاشرت و تمدن اور اجتماعی معاملات اور ملکی سیاست کے بارے میں بھی رہنما اصول اور ہدایت کی تلقین و تعلیم دی جائے۔ چنانچہ اب یہ سلسلہ بھی شروع کر دیا گیا۔ جو اس سورہ میں جا بجا بکھرا ہوا ہے۔ اور بہترین انداز میں قانون مکافات عدل اجتماعی اور اسلامی سیاست کے جامع آئین و قوانین بیان کئے گئے ہیں۔

علاوہ بریں چونکہ مکہ میں مسلمان انتہائی کمزور و بے بس اور بے جان و مال تھے اور متفرق تھے اس لئے وہ کفار کے ظلم و ستم کا تختہ مشق بنے رہتے تھے اور اپنی اپنی جگہ چپ چاپ ظلم سہنے کے سوا ان کے لئے اور کوئی چارہ کار نہ تھا مگر ہجرت کے بعد یہ صورت حال یکسر بدل گئی کفار کو مسلمانوں کی اجتماعی آسودگی اور قدرے خوشحالی اور روز بروز کی ترقی ایک آنکھ نہ بھائی اس لئے انہوں نے اپنی اجتماعی طاغوتی قوت سے اسلام اور مسلمانوں کو صفحہ ہستی سے مٹانے کا حتمی ارادہ کر لیا۔ ادھر خدائے علیم و حکیم نے بھی اہل اسلام کو کفار کا مسلح مقابلہ کرنے کی اجازت دے دی۔

اس لئے اس سورہ میں جہاد کے احکام بھی بیان کئے گئے ہیں اور مسلمانوں کو اس بات کی فہمائش کی گئی ہے کہ وہ مخالف فریق کی ظاہری شان و شوکت اور اس کی مادی قوت و طاقت سے مرعوب نہ ہوں۔ اپنی قوت کو مجتمع کریں۔ اپنی صفوں میں اتحاد پیدا کریں۔ اپنے آپ کو منظم کریں اور خداوند عالم کی ذات والاصفات پر توکل اور بھروسہ کریں۔ جب اس کی نصرت اور تائید نبی ان کے شامل حال ہوگی تو باذن اللہ یہی مسلمان ہی مظفر و منصور ہوں گے اور کفار و مشرکین اپنے مذموم ارادوں میں ناکام و نامراد ہوں گے کیونکہ انجام کار ناکامی کفر کا اور آخری فتح و فیروزی اسلام کا مقدر ہے جسے کوئی تبدیل نہیں کر سکتا۔

”فَيَا أَيُّهَا الَّذِينَ آمَنُوا خُذُوا زِينَتَكُمْ لِكُلِّ مَسْجِدٍ وَ لِكُلِّ مَكَاتٍ يُرْتَدُّ إِلَيْكُمْ فَتَأْتِيَكُمُ الْبَقَرَةُ“ (سورہ مائدہ آیت ۵۶)، ”كَمْ مِّنْ فِتْنَةٍ قَلِيلَةٍ غَلَبَتْ فِئْتَهُ كَثِيرَةً يَأْتِيَنَّ اللَّهُ“ (سورہ بقرہ آیت ۲۴۹)۔

یہ عنوان ختم کرنے سے پہلے یہاں اس بات کی طرف بھی اشارہ کرتے چلیں کہ اگرچہ نفاق کے کچھ ابتدائی آثار تو آنحضرت صلی اللہ علیہ وآلہ وسلم کی مکی زندگی کے اواخر میں نمودار ہونا شروع ہو گئے تھے مگر مدینہ پہنچنے کے بعد تو کچھ باقاعدہ منافق لوگ اسلام کا لبادہ اوڑھ کر مسلمانوں کی صفوں میں گھس آئے تھے تاکہ فتنہ و فساد برپا کر کے اسلام اور مسلمانوں کو کمزور کر سکیں۔ وہ مسلمانوں سے بھی ربط رکھتے اور ان کے مخالفین سے بھی۔ تاکہ دونوں سے فوائد حاصل کریں۔ اس لئے خداوند عالم نے اس سورہ میں جا بجا ان کے حال خسرانِ مال کی طرف اشارے فرمائے ہیں۔ اور بعد ازاں دوسری سورتوں میں ان کی سرگرمیوں کی کیفیت کے مطابق ان کی سرزنش کی ہے اور مسلمانوں کو ان کے فتنہ و شر سے بچنے کیلئے راہنمائی فرمائی ہے۔

سورہ بقرہ کے فضائل

۱۔ حضرت رسول خدا صلی اللہ علیہ وآلہ وسلم سے مروی ہے فرمایا:

”لکل شئی سناماً و سناماً القرآن سورة البقرة“۔ ہر چیز کی ایک چوٹی ہوتی ہے اور قرآن کی چوٹی سورہ بقرہ ہے۔ سو جو شخص دن کے وقت اپنے گھر میں اسکی تلاوت کرے گا تو تین دن تک شیطان اس گھر میں داخل نہیں ہوگا اور جورات کے وقت اپنے گھر میں اس کی تلاوت کرے گا تو تین رات تک شیطان اس گھر میں قدم نہیں رکھے گا۔ (مجمع البیان)۔

۲۔ نیز آنحضرت صلی اللہ علیہ وآلہ وسلم سے منقول ہے فرمایا۔ جو شخص سورہ بقرہ کی ابتدائی چار آیات اور اس کے بعد آیت الکرسی اور اس کے بعد والی دو آیات (ہم فیہا خالدون تک) اور بعد ازاں سورہ بقرہ کی آخری تین آیات پڑھے گا تو وہ خود اس کے اہل و عیال اور اس کا مال و منال ان حالات سے محفوظ رہیں گے جن کو وہ ناپسند کرتا ہے اور شیطان اس سے دور رہے گا اور وہ قرآن نہیں بھولے گا۔ (ثواب الاعمال)۔

حضرت امام جعفر صادق علیہ السلام سے مروی ہے فرمایا: جو شخص سورہ بقرہ اور سورہ آل عمران کی تلاوت کرے وہ قیامت کے دن اس حال میں آئیگا کہ یہ دونوں سورتیں اس پر سایہ فگن ہوں گی (ثواب الاعمال)۔

اس سورہ کے آیات، رکوعات اور الفاظ و حروف کی تعداد:

اس سورہ مبارکہ کی آیات دو سو چھیاسی (۲۸۶) رکوع چالیس (۴۰) الفاظ چھ ہزار اکیس (۶۰۲۱) اور حرف پچیس ہزار پانچ سو ہیں۔ (تفسیر حقانی)۔

سُورَةُ الْبَقَرَةِ

بِسْمِ اللّٰهِ الرَّحْمٰنِ الرَّحِیْمِ ۝۱ ذٰلِكَ الْكِتٰبُ لَا رَیْبَ ۝۲
فِیْهِ ۝۳ هُدًى لِّلْمُتَّقِیْنَ ۝۴ الَّذِیْنَ یُؤْمِنُوْنَ بِالْغَیْبِ وَیُقِیْمُوْنَ
الصَّلٰوةَ وَحَسْرًا رَّزَقْنٰهُمْ یُنْفِقُوْنَ ۝۵ وَالَّذِیْنَ یُؤْمِنُوْنَ بِمَا اُنزِلَ اِلَیْكَ
وَمَا اُنزِلَ مِنْ قَبْلِكَ ۝۶ وَبِالْآخِرَةِ هُمْ یُوقِنُوْنَ ۝۷

ترجمہ الآیات

(شروع کرتا ہوں) اللہ کے نام سے جو بڑا مہربان اور نہایت رحم والا ہے۔ (۱) الف۔ لام۔
میم (۲) یہ (قرآن) وہ کتاب ہے جس (کے کلام اللہ ہونے) میں کوئی شک و شبہ نہیں ہے۔
(یہ) ہدایت ہے ان پر ہیزگاروں کیلئے (۳) جو غیب پر ایمان رکھتے ہیں اور پورے اہتمام
سے نماز ادا کرتے ہیں اور جو کچھ ہم نے ان کو دیا ہے اس میں سے کچھ (میری راہ میں) خرچ
کرتے ہیں۔ (۴) اور جو ایمان رکھتے ہیں اس پر جو آپ پر نازل کیا گیا ہے اور اس پر بھی جو
آپ سے پہلے (سابقہ انبیاء پر) نازل کیا گیا۔ اور آخرت پر یقین رکھتے ہیں۔ (۵)

تشریح الفاظ

(۱) لا ریب ریب کے معنی ہیں شک، تہمت اور بے اعتقادی (۲) یؤمنون ایمان کا صلہ اگر باء
ہو جیسے آمن بہ تو اس کے معنی ہیں تصدیق کرنا اور اس پر ایمان لانا اور اگر اس کا صلہ لام ہو جیسے آمن لہ تو اس کے
معنی ہیں کسی کی اطاعت اور تابعداری کرنا۔

تفسیر الآیات

یہ حروف مقطعات قرآن مجید کے انتیس سوروں کی ابتداء میں موجود ہیں کہیں ایک حرفی ہیں جیسے ص،

کہیں وہ حرفی جیسے طہ کسی جگہ تین حرفی جیسے الم، کسی مقام پر چار حرفی جیسے المص اور کہیں پانچ حرفی جیسے کھیعیص جو ترتیب وار کچھ یوں ہیں۔ الم، المر، المص، آلر، آلر، آلر، آلر، آلر، آلر، کھیعیص، طہ، طسم، طس، طسم، ط آلہ، آلہ، آلہ، آلہ، لیس، ص، آلہ، آلہ، آلہ، عسق، لحم، لحم، لحم، ق، ن۔

ان مقطعات میں سے اگر مکررات کو قلمزد کر دیا جائے تو ان کی تعداد چودہ ہوتی ہے جو یہ ہیں۔ الم، المر، المص، الر، کھیعیص، طہ، طسم، طس، لیس، ص، لحم، جمع عسق، ق، ن۔

حروف مقطعات کے مکررات کے حذف کے بعد ایک لطیف استخراج

اور اگر ان چودہ مقطعات کے بھی مکرر حروف کو حذف کر دیا جائے تو باقی چودہ حروف رہتے ہیں جو عربی حروف تہجی کے نصف ہیں جو یہ ہیں۔ ا۔ ل۔ م۔ ص۔ ر۔ ک۔ ی۔ ع۔ ط۔ س۔ ق۔ ن۔ اس سے بعض نکتہ سنج حضرات نے یہ عجیب و غریب نکتہ اخذ کیا ہے کہ اگر ان فوارج سور کے مکررات کو حذف کیا جائے تو باقی ماندہ حروف کو مرکب کرنے کے بعد یہ جملہ بنتا ہے ”علی صراط حق نمکسہ یا صراط علی حق نمکسہ“ علی کا راستہ حق ہے ہم اسی سے تمسک کرتے ہیں۔ یہ تفسیر نیشاپوری اور تفسیر صافی کے بیان کا خلاصہ ہے یہ کوئی منطقی برہان یا عقلی استدلال نہیں ہے۔ بلکہ ایک لطیف استخراج ہے۔ (احسن الحدیث)۔

یہ حروف مقطعات متشابہات میں سے ہیں۔ اگرچہ فریقین کے مفسرین نے ان حروف کے معانی و مفاہیم بیان کرنے میں بڑا زور مارا ہے اور بجیال خویش بڑی بڑی نکتہ آفرینیاں اور دقتہ سنجیاں کی ہیں ان کے اقوال و آراء کی تعداد ۲۲-۲۳ تک پہنچتی ہے۔ مگر اس کے باوجود کسی ایک معنی و مفہوم پر متفق نہیں ہو سکے اور نہ ہی علم و یقین کے ساتھ کوئی حتمی رائے قائم کر سکے ہیں۔ اسی بنا پر محققین کا رجحان اس طرف ہے کہ یہ حروف ان متشابہات میں سے ہیں کہ جن کی حقیقی تاویل خدا جانتا ہے یا راسخون فی العلم جانتے ہیں۔ علامہ طبرسی فرماتے ہیں۔ ”ہذا هو المروی عن ائمتنا علیہم السلام“۔ یہی بات ائمہ اہل بیت علیہم السلام سے مروی ہے۔ (مجمع البیان)۔ بعض روایات میں ان حروف کے بعض مفاہیم بیان کئے گئے ہیں۔ جیسے الم کا مطلب یہ بیان کیا گیا ہے۔ ”انا اللہ الملک“ میں اللہ بادشاہ ہوں۔ * تفسیر عیاشی (مگر اس روایت کی سند قابل اعتماد نہیں ہے۔ تفسیر قمی میں لکھا ہے ”هو حرف من حروف اسم اللہ الاعظم المتقطع فی القرآن الذی یولفہ النبی والامام فاذا دعا بہ اجیب“۔ یہ اللہ کے اسم اعظم کے کچھ حروف ہیں جو قرآن میں بکھرے ہوئے ہیں جب نبی و امام انہیں ترتیب دے کر ان کے ذریعہ سے دعا

کرتے ہیں تو وہ قبول ہو جاتی ہے۔ (تفسیر فنی)

خلاصہ کلام یہ ہے کہ یہ حروف ہمارے لئے ایک سر بستہ راز ہیں اور حبیب و محبوب کے درمیان کچھ راز و نیاز کی باتیں ہیں سچ ہے کہ

میان عاشق و معشوق رمزے است
کراما کاتبین را ہم خبر نیست

لہذا ہمارے لئے یہی مناسب ہے کہ ہم ان پر ایمان تولائیں۔ مگر ان کے حقیقی معنی و مفہوم کو خدا، مصطفیٰ صلی اللہ علیہ وآلہ وسلم اور ائمہ ہدیٰ علیہم السلام کے سپرد کریں۔ البتہ شواہد و قرائن سے معلوم ہوتا ہے کہ یہ اسلوب بیان نزول قرآن کے وقت عربوں میں بھی رائج تھا اور وہ حروف مقطعات کو اپنے کلام میں استعمال کرتے تھے چنانچہ ایک شاعر کہتا ہے۔

لا تحسبی انا نسینا الا یحاف
قلت لها قفی فقلت لی قاف

یہاں قاف قف کا مخفف ہے۔ یہی وجہ ہے کہ پیغمبر اسلام صلی اللہ علیہ وآلہ وسلم کے عہد میں کسی مخالف نے یہ ایراد نہیں کیا تھا کہ یہ کیا بے معنی حروف ہیں جو قرآنی سورتوں کے آغاز میں لکھے اور بولے جاتے ہیں؟؟ لہذا ان حروف کے معانی و مفاہیم متعین کرنے کیلئے ہمیں کسی مغز ماری کی ضرورت نہیں ہے۔

ذٰلِكَ..... الْآیَةِ۔

بعید کے اشارہ کیلئے استعمال ہوتا ہے جبکہ ہذا قریب کے اشارہ کیلئے ہوتا ہے تو یہاں بظاہر تو ہذا استعمال کرنا چاہیے تھا کیونکہ قرآن قریب ہے جیسا کہ ایک اور جگہ اس طرح وارد ہے۔ ہذا کتاب انزلناہ مبارک۔۔۔ مفسرین نے اس کی مختلف توجیہیں بیان کی ہیں جن میں سے ایک یہ ہے کہ قرآن گو بظاہر قریب ہے مگر اپنے علو مرتبہ اور بلندی شان کے اعتبار سے عمومی سطح سے بہت بلند اور دور ہے۔ اس لئے ذالک استعمال کیا گیا اس لئے ہم نے ترجمہ میں دونوں باتوں کو مد نظر رکھ کر یہ ترجمہ کیا ہے۔ یہ (قرآن) وہ کتاب ہے۔

الْكِتَابِ لَا رَيْبَ..... الْآیَةِ۔

حسب ظاہر تو یہ جملہ خبریہ ہے جس کے ساتھ یہ خبر دی جا رہی ہے۔ کہ یہ وہ کتاب ہے جس میں کوئی شک نہیں ہے۔ یعنی اس میں کوئی شک کرنے والا نہیں ہے حالانکہ یہ واقع کے خلاف ہے ایسے بد قسمت لوگ اس وقت بھی موجود تھے اور آج بھی موجود ہیں جو اپنی کوتاہ اندیشی، کم علمی اور تنگ نظری کی وجہ سے قرآن مجید کے کلام

اللہ ہونے میں شک کرتے تھے۔ جیسا کہ ارشاد قدرت ہے۔ ”و ان كنتم في ريب مما نزلنا على عبدنا“۔ لہذا یہ جملہ خبریہ نہی کے معنی میں استعمال ہوا ہے۔ جس کا مطلب یہ ہے کہ قرآن مجید اپنی فوق العادت فصاحت و بلاغت، تاریخی واقعات کی صحت و صداقت، اخبار غیبیہ کی حقانیت، اپنے انوکھے طرز استدلال و احتجاج اور ایک کامل و اکمل عادلانہ نظام شریعت اور اخلاق عالیہ کی تعلیم و تلقین کی بنا پر اس قابل نہیں ہے کہ اس میں کسی قسم کا کوئی شک و شبہ کیا جائے۔ لہذا جو شخص بھی اپنی آنکھوں سے تعصب اور اندھی تقلید کی پٹی اتار کر اس میں معمولی سا بھی غور فکر کرے گا اور تھوڑا سا تذبر و تامل کرے گا اسے اس کے کلام اللہ ہونے میں ذرہ بھر شک و شبہ باقی نہیں رہے گا۔ الاعلیٰ اکملہ لہ یبصر القمر۔

ہُدٰی... الْآیَةِ۔

ہدایت کے معنی اور اس کے اقسام کی تفصیل اهدنا الصراط المستقیم میں گزر چکی ہے اس آیت اور اس قسم کی بیسوں آیات سے یہ حقیقت روز روشن کی طرح واضح ہوتی ہے کہ قرآن مجید دین و عقیدہ، احکام اور اخلاق اور ہدایت کی کتاب ہے۔ وہ انسانوں کیلئے ہدایت نامہ اور مکمل دستور حیات ہے جو من جانب اللہ بندوں کی ہدایت و راہنمائی کیلئے نازل کی گئی ہے۔ جیسا کہ ارشاد قدرت ہے۔ ”کتاب انزلنا الیک لِتُخْرِجَ النَّاسَ مِنَ الظُّلُمَاتِ اِلَى النُّورِ“۔ یہ کتاب ہم نے اس لئے آپ کی طرف نازل کی ہے کہ آپ لوگوں کو ظلمت کفر سے نکال کر نور اسلام میں داخل کریں ”هَذَا بَصَائِرُ مِنْ رَبِّكُمْ وَرَحْمَةٌ“۔ یہ آپ کے پروردگار کی طرف سے بصیرت و رحمت ہے۔

قرآن طبعی علوم کی کتاب نہیں ہے

یہ تاریخ، سائنس، ہیئت، فزکس، ریاضی وغیرہ (طبعی علوم) کی کوئی کتاب نہیں ہے اور اگر ہمو جب لا رطب ولا یابس الا فی کتاب مبین اس میں ان علوم و فنون کی طرف کچھ لطیف اشارات پائے جاتے ہیں یا کائنات کی بعض چیزوں کے بارے میں بعض حقائق علمیہ بیان کئے گئے ہیں تو وہ ضمنی حیثیت سے بیان کئے گئے ہیں اور اس سے بھی مقصد صرف خالق کون و مکان اور اس کی حکمت بالغہ و قدرت کاملہ کی طرف لوگوں کی ہدایت و راہنمائی کرنا ہے و بس جیسا کہ ارشاد قدرت ہے۔

”سَنُرِيهِمْ آيَاتِنَا فِي الْآفَاقِ وَفِي أَنْفُسِهِمْ حَتَّىٰ يَتَّبِعِنَ لَهُمْ أَنَّهُ الْحَقُّ“ ہم ان کو آفاق و انفس میں (اپنی ہستی) کی نشانیاں دکھائیگی تاکہ ان پر واضح ہو جائے کہ اس (خدا) کا وجود برحق ہے۔ (حم سجدہ)

آیت - ۵۳)

یہ درست ہے کہ قرآن ان طبعی علوم و فنون کے حاصل کرنے کی مسلمانوں کی ترغیب دیتا ہے اور کائنات ارضی و سماوی میں غور و فکر کرنے کی دعوت بھی دیتا ہے۔ مگر اس کا یہ مطلب تو نہیں ہے کہ یہ انہی علوم کی کوئی کتاب ہے۔ ان علماء و فضلاء نے سخت غلطی کی ہے جنہوں نے ہر دور میں قرآن کو طبعی علوم اور سائنس و ہیبت سے مطابقت کرنے کی کوشش کی ہے۔ سائنسی نظریات ادا لیتے بدلتے رہتے ہیں مگر قرآنی حقائق و معارف تغیر پذیر نہیں ہیں کبھی سائنس دانوں نے کہا زمین ساکن ہے تو فوراً ان علماء نے قرآن کو توڑ موڑ کر ثابت کر دیا کہ قرآن بھی یہی کہتا ہے۔ انہوں نے کہا کہ زمین متحرک ہے۔ تو ان حضرات نے بھی جھٹ اپنی ذہنی تخریج سے کہہ دیا کہ جی ہاں قرآن سے بھی یہی ثابت ہوتا ہے۔ اس طرح انہوں نے غیر شعوری طور پر قرآن و اسلام کو نقصان پہنچایا اور لوگوں کو قرآن سے بدظن کیا اور ان کو یہ کہنے کا موقع دیا کہ قرآنی حقائق تغیر پذیر ہیں۔

ایک سوال اور اس کا جواب:

قرآن بنص قرآن ”هدی للناس“ (تمام لوگوں کی ہدایت اور راہنمائی) کیلئے نازل کیا گیا ہے اور اس میں نیک و بد اور کافر و مسلمان وغیرہ کی کوئی تفریق نہیں ہے تو پھر یہاں اسے ہدی للمتقین کیوں کہا گیا ہے؟ اس کا جواب یہ ہے کہ یہ عالم الغیب خدا نے خبر دی ہے کہ اس سے فائدہ صرف وہی لوگ حاصل کریں گے جن کے دلوں میں خوف و خشیت الہی ہوگا۔ جس طرح حضرت رسول خدا رحمۃ اللعالمین ہیں مگر ان کی اس رحمت سے فیض یاب صرف وہی خوش قسمت لوگ ہوتے ہیں جو شہداء قیامت سے خائف و ترساں ہیں ”انما انت منذر من یخشأھا“ باران رحمت کی رحمت و الطافت میں تو کوئی شک نہیں ہے۔ مگر اس سے فائدہ ہر زمین اپنی اپنی ذاتی استعداد کے مطابق اٹھاتی ہے۔

با ر ا ل کہ در ل ط ا ف ت ط ب ع ش خ ل ا ف ن ی س ت

د ر ز ا ر ل ا ل ہ ر و ی د و د ر ش و ر ب و م و خ س

با کل اسی طرح

نا کس بتر بیت نشو داے حکیم کس؟

تقویٰ کا لغوی و اصطلاحی مفہوم

لغت میں تقویٰ کے معنی ہیں ڈرنا اور بچنا اور اصطلاح میں تقویٰ خدا کے خوف و خشیت کی اس قلبی کیفیت کا

نام ہے جو اس کی حاکمیت و سلطنت، اس کی قدرت و تمکنت، اس کی نفع و نقصان رسانی کی قوت و قدرت اور اس کے ہر جگہ اور ہر وقت حاضر و ناظر ہونے کے علم و یقین سے انسانی دل و دماغ میں پیدا ہوتی ہے۔

تقویٰ کی پہچان کے علامات:

تقویٰ کا تعلق چونکہ براہ راست دل و دماغ سے ہے۔ اب کس کے دل میں یہ کیفیت ہے اور کس کے دل میں نہیں ہے؟ ظاہر بینوں کیلئے اس کی پہچان کیلئے شریعت مقدسہ میں چند علامات مقرر کی گئی ہیں مثلاً یہ کہ

- ۱۔ جس کے دل و دماغ میں یہ کیفیت ہوگی وہ خلوت و جلوت میں یکساں شریف اور پابند احکام ہوگا۔
- ۲۔ وہ ان کا رہائے خوب کو بجالائے گا جن کو شریعت مقدسہ نے واجب قرار دیا ہے اور ان برے کاموں سے اجتناب کرے گا جن کو شرع انور نے حرام قرار دیا ہے۔
- ۳۔ جن کاموں سے خدا نے بندہ کو منع کیا ہے وہ اسے وہاں موجود نہیں پائیگا اور جن کاموں کے کرنے کا حکم دیا ہے وہاں اسے مفقود نہیں پائیگا۔ کما قال بعضهم التقویٰ ان لا یراک اللہ حیث نہاک و لا یفقدک حیث امرک (مجمع البیان)۔
- ۴۔ اس میں وہ پنجگانہ صفات جلیلہ پائے جائینگے جن کا ان آیتوں میں خدائے حکیم و علیم نے تذکرہ فرمایا ہے۔

يُؤْمِنُونَ بِالْغَيْبِ..... الْاٰیة۔

(الف) ایمان بالغیب

لغت میں ایمان کے گویا ہری معنی تصدیق کے ہیں۔ مگر عام تصدیق اور ایمان میں ایک باریک فرق ہے اور وہ یہ ہے کہ تصدیق عام ہے اور اس کا تعلق محسوسات و مشاہدات سے بھی ہوتا ہے اور غیر محسوسات سے بھی مگر ایمان کا تعلق صرف غیر محسوسات کے ساتھ ہوتا ہے اور وہ بھی محض پیغمبر اکرم صلی اللہ علیہ وآلہ وسلم کی ذات گرامی صفات پر بھرپور اعتماد کی وجہ سے۔ لہذا ان پر اعتماد کر کے ان کے کلام و بیان کو تسلیم کرنے کا نام ایمان ہے اور اصطلاح شریعت میں ایمان کا مفہوم ہے۔ تصدیق بالجنان اقرار باللسان و عمل بالارکان۔ اور عند تحقیق اس کی حقیقت بسط ہے یعنی عقائد حقہ کی تصدیق قلبی کا نام ایمان ہے مگر لسانی اقرار اس کا کاشف ہے اور عمل اس کی پختگی کا شاہد ہے۔ غیب ان امور کو کہا جاتا ہے جو نہ تو بدیہی طور پر معلوم ہوں اور نہ ہی حواس خمسہ سے ان کو محسوس و معلوم کیا جاسکے۔ ”وَعِنْدَنَا مَفَاحُ الْغَيْبِ لَا يَعْلَمُهَا إِلَّا هُوَ“۔ (انعام آیت ۵۹) خدا کے

پاس غیب کی کنجیاں ہیں اس کے سوا اور کوئی نہیں جانتا۔ بلکہ اس کے معلوم کرنے کا ذریعہ آسمانی وحی ہوتی ہے اور وہ بھی اس کی زبان سے جس کی نبوت و رسالت عقل و شرع سے ثابت ہو چکی ہو جیسے قیامت اور اس کے واقعات، جنت، دوزخ، ملائکہ، حورالعین، ابلیس، حساب، قبر و برزخ اور امام زمانہ علیہ السلام کی غیبت اور ان کا ظہور وغیرہ وغیرہ۔ اور ایک اعتبار سے خدا اور اس کی صفات جلال و جمال پر ایمان بھی (جو غیب الغیوب ہے) اسی ایمان با غیب میں داخل ہے۔ اگرچہ وہ عقل کی گرفت سے ماورائے نہیں ہے۔

متقین کی مرکزی صفت یہی ایمان بالغیب ہے اور یہ ایمان بالغیب ہی ہے جو دین و ایمان کی روح اور جان ہے کہ اس محسوس و مشاہد عالم سے ماوراء ایک اور عالم ہے جسے عالم آخرت کے نام سے تعبیر کیا جاتا ہے جو اس غیب پر ایمان نہیں رکھتا و صرف یہی نہیں کہ متقی نہیں ہے بلکہ وہ مسلمان ہی نہیں ہے اب رہی یہ بات کہ اللہ کے سوا کوئی اور بھی علم غیب جانتا ہے یا نہیں؟ اور اگر جانتا ہے تو کس قدر؟ اور آیا اس جاننے کی صورت میں اسے عالم الغیب کہا جاسکتا ہے یا نہیں؟ اس کی تحقیق کسی مناسب مقام جیسے پارہ نمبر ۴ کی آیت ”وَمَا كَا تَلَّٰهُ لِيُظَلِّعَكُمْ عٰلَى الْغَيْبِ.....“ (سورہ آل عمران آیت - ۱۷۹) کی تفسیر میں پیش کی جائے گی۔ انشاء اللہ۔

وَيَقِيْمُوْنَ الصَّلٰوةَ..... الْاٰيَةَ۔

(ب) اقامة صلوة

نماز ان ضروریات دین میں سے ایک ہے جن کا منکر دائرہ اسلام سے خارج متصور ہوتا ہے۔ اس کا قائم کرنا واجب ہے۔ جو عمدانہ پڑھے وہ بحکم قرآن مشرک ہے، بفرمان رسول صلی اللہ علیہ وآلہ وسلم کافر ہے اور ائمہ اہل بیت علیہم السلام کے کلام کے مطابق محروم الشفاعہ ہے۔ فروع دین میں سے نماز ایک اہم فریضہ ہے۔ اس کی قبولیت پر دوسرے تمام اعمال و عبادات کی قبولیت کا دار و مدار ہے۔ متعدد احادیث میں وارد ہے:

”اول ما یسئل عن العبد یوم القیامة الصلوة فان قبلت قبل ما سواها وان ردت رد ما سواها“۔ یعنی قیامت کے دن (اصول عقائد کے سوال و جواب کے بعد) پہلا سوال نماز کے بارے میں کیا جائیگا سوا اگر نماز قبول ہوگی تو دوسرے تمام اعمال بھی قبول ہو جائیں گے اور اگر نماز مسترد ہوگی تو دوسرے سب اعمال رد کر دیئے جائیں گے۔ (وسائل الشیعہ وغیرہ)۔

روز محشر کہ جاں گد از بود

اولیں پر سش نماز بود

بنا بریں اقامہ صلوٰۃ کے معنی صرف نماز پڑھنا نہیں ہیں بلکہ اسکے ظاہری و باطنی حدود و قیود کے ساتھ اور پابندی اوقات کے ساتھ اسے ادا کرنا اور اس پر مداومت کرنا ہے۔ ظاہری حدود و قیود سے مراد اس کے واجبات، مستحبات اور آداب ہیں اور باطنی حدود و قیود سے مراد خشوع و خضوع اور کامل حضور قلب ہے۔ ارشاد قدرت ہے:

”قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ۔“ وہ اہل ایمان فلاح پائیں گے جو خشوع کے ساتھ نماز ادا کرتے ہیں۔

وَمَا رَزَقْنَهُمْ إِلَّا يُنْفِقُونَ..... الْآيَةُ

(ج) انفاق فی سبیل اللہ

اجتماعی فرائض یعنی حقوق العباد میں سے ایک اہم فریضہ انفاق فی سبیل اللہ ہے۔ اگرچہ تمام مفسرین نے اس سے راہ خدا میں حلال مال خرچ کرنا مراد لیا ہے کہ اللہ نے ان کو جو رزق حلال عطا فرمایا ہے اس میں سے زکوٰۃ و فطرہ اور صدقہ دیتے ہیں مگر بعض احادیث اہلبیت علیہم السلام کے پیش نظر اس سے عموم بھی مستغاد ہوتا ہے چنانچہ بروایت محمد بن مسلم حضرت امام جعفر صادق علیہ السلام سے مروی ہے فرمایا:

”وَمَا عَلِمْنَا هُمْ يَبْدِشُونَ“ ہم نے ان کو جو علم دیا ہے وہ اس کی اشاعت کرتے ہیں۔ (تفسیر قمی

وعیاشی)

اور معانی الاخبار کی روایت میں اسکے ساتھ یہ تہمت بھی مذکور ہے۔ ”وَمَا عَلِمْنَا هُمْ مِنَ الْقُرْآنِ يَتْلُونَ“ ہم نے جو انہیں قرآن کا علم دیا ہے وہ اس کی تلاوت کرتے ہیں بنا بریں بعید نہیں ہے کہ اس رزق سے ہر قسم کا جسمانی و روحانی رزق مراد لیا جائے اور بعض مفسرین کی اس تفسیر کو صحیح تسلیم کیا جائے کہ خدا کی ہر نعمت کی زکوٰۃ الگ الگ ہے چنانچہ مال و دولت کی زکوٰۃ تو وہی عام زکوٰۃ و فطرہ ہے، عہدہ و مرتبہ کی زکوٰۃ محتاجوں کی داد رسی اور مطلب برآری کرنا ہے علم کی زکوٰۃ اس کی نشر و اشاعت کرنا اور جاہلوں کو پڑھانا ہے۔ ہدایت کی زکوٰۃ بے ہدایت لوگوں کی راہنمائی کرنا ہے اور قوت و طاقت کی زکوٰۃ کمزوروں کی مدد و نصرت کرنا اور ان کو ظالموں کے پنجہ ظلم و استبداد سے نجات دلانا ہے اور حکومت و سلطنت کی زکوٰۃ نظام عدل و انصاف قائم کرنا ہے وغیرہ وغیرہ (تفسیر صافی و تفسیر سید شہر)۔

وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ..... الْآيَةُ۔

(د) ايمان بما انزل اليك وما انزل من قبلك

متقیوں کی چوتھی صفت یہ ہے کہ وہ جو قرآن و شرع اسلام پیغمبر اسلام صلی اللہ علیہ وآلہ وسلم پر نازل کیا گیا ہے یا جو کچھ آپ سے پہلے نازل کیا گیا ہے اس پر ایمان رکھتے ہیں۔

یہ آیت ختم نبوت کی بین دلیل ہے

اس آیت میں بھی اور اس کے علاوہ جہاں بھی قرآن مجید میں آسمانی وحی اور کتب پر ایمان لانے کا ذکر کیا گیا ہے۔ وہاں آنحضرت صلی اللہ علیہ وآلہ وسلم پر نازل کردہ اور آپ سے پہلے والی وحی اور کتب پر ایمان لانے کا ذکر فرمایا گیا ہے۔ کہیں بھی آپ کے بعد والی وحی یا کتاب پر ایمان لانے کا حکم یا ذکر نہیں ہے۔ جس سے یہ حقیقت روز روشن کی طرح واضح و آشکار ہو جاتی ہے کہ آنحضرت صلی اللہ علیہ وآلہ وسلم خاتم الانبیاء ہیں اور آپ کی وحی آخری وحی اور آپ کی کتاب آخری کتاب ہے ورنہ ظاہر ہے کہ اگر آپ کے بعد کوئی وحی یا کتاب نازل ہونے والی ہوتی تو ضرور اس پر ایمان لانے کا حکم اور اس کا ذکر بھی ہوتا۔ مگر پورے قرآن میں اس بات کا کہیں کوئی نام و نشان بھی موجود نہیں ہے لہذا ماننا پڑے گا کہ یہ بات آنحضرت صلی اللہ علیہ وآلہ وسلم کی ختم نبوت کی ناقابل رد دلیل ہے۔

وَبِالْآخِرَةِ..... الْاِيَةِ۔

(ح) ايمان بالاخرة۔

آخرت پر ایمان واذعان۔ اگرچہ آخرت پر ایمان وایقان ایمان بالغیب میں داخل ہے مگر ایمان بالاخرت کی اہمیت کے پیش نظر اس کا علیحدہ صراحتاً ذکر کیا گیا ہے۔ یہ آخرت پر ایمان ہی وہ عقیدہ ہے جو آدمی کو دنیا میں ظلم وعدوان اور ہر قسم کے گناہ و عصیاں سے باز رکھتا ہے۔ اگرچہ اس میں آدمی کا کتنا ہی بڑا دینیوی فائدہ ہو اور اس کو صداقت و سچائی عدالت و انصاف دیانت و امانت اور ایثار و قربانی کا دامن تھامنے پر آمادہ کرتا ہے۔ اگرچہ اس میں اس کا دینیوی نقصان ہی ہو۔ الغرض عقیدہ وہ راسخ ہوتا ہے جس کا انسان کی عملی زندگی پر اثر نمایاں نظر آئے۔ لہذا اگر آخرت پر ایمان کے عقیدہ کا انسان کی عملی زندگی میں کوئی اثر نظر نہ آئے اور اس میں اعتدال کا جلوہ دکھائی نہ دے تو پھر ماننا پڑیگا کہ یہ صرف زبانی اقرار ہے مگر قلبی طور پر انکار ہے۔ یہی وہ لوگ ہیں جو اپنے پروردگار کی ہدایت پر قائم ہیں اور یہی ہیں جو آخرت میں فوز و فلاح پائیگی۔

آیات القرآن

أُولَئِكَ عَلَى هُدًى مِّن رَّبِّهِمْ وَأُولَئِكَ هُمُ الْمُفْلِحُونَ ﴿۵﴾ إِنَّ الَّذِينَ
كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ﴿۶﴾
خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ
غِشَاوَةٌ وَلَهُمْ عَذَابٌ عَظِيمٌ ﴿۷﴾ وَمِنَ النَّاسِ مَن يَقُولُ آمَنَّا بِاللَّهِ
وَبِالْيَوْمِ الْآخِرِ وَمَا هُمْ بِمُؤْمِنِينَ ﴿۸﴾ يُخَدِّعُونَ اللَّهَ وَالَّذِينَ آمَنُوا
وَمَا يُخَدِّعُونَ إِلَّا أَنفُسَهُمْ وَمَا يَشْعُرُونَ ﴿۹﴾ فِي قُلُوبِهِمْ مَّرَضٌ
فَزَادَهُمُ اللَّهُ مَرَضًا وَلَهُمْ عَذَابٌ أَلِيمٌ ﴿۱۰﴾ بِمَا كَانُوا يَكْذِبُونَ ﴿۱۱﴾
وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ
مُصْلِحُونَ ﴿۱۲﴾

ترجمہ الآیات

یہی لوگ اپنے پروردگار کی ہدایت پر (قائم) ہیں اور یہی وہ ہیں جو (آخرت میں) فوز و فلاح
پانے والے ہیں۔ (۵) (اے رسول) جن لوگوں نے کفر اختیار کیا۔ ان کیلئے برابر ہے۔
آپ انہیں ڈرائیں یا نہ ڈرائیں۔ بہر حال و ایمان نہیں لائیں گے۔ (۶) خدا نے ان کے
دلوں اور ان کے کانوں پر مہر لگا دی ہے اور ان کی آنکھوں پر پردہ پڑ گیا ہے۔ اور (آخرت
میں) ان کیلئے بڑا عذاب ہے۔ (۷) اور کچھ لوگ ایسے بھی ہیں جو کہتے ہیں کہ ہم اللہ اور روز
آخرت پر ایمان لائے ہیں۔ حالانکہ وہ مومن نہیں ہیں۔ (۸) خدا اور اہل ایمان کو دھوکہ
دے رہے ہیں حالانکہ وہ خود اپنے سوا کسی کو دھوکہ نہیں دیتے۔ مگر انہیں اس کا (احساس) نہیں
ہے۔ (۹) ان کے دلوں میں (نفاق کی) ایک بیماری ہے۔ سو اللہ نے ان کی بیماری اور بڑھا

دی ہے اور ان کے (مسلل) جھوٹ بولنے کی وجہ سے ان کے لئے دردناک عذاب ہے۔ (۱۰) اور جب ان سے کہا جائے کہ زمین میں فساد نہ پھیلاؤ۔ تو کہتے ہیں کہ ہم تو اصلاح کرنے والے ہیں۔ (۱۱)

تشریح الالفاظ

(۱) المفلحون یہ فلاح سے مشتق ہے اور فلاح کے معنی ہیں مقصد میں کامیاب ہونا، کام کا درست ہونا اور نجات پانا
(۲) غشاوَةٌ اس لفظ کے معنی ہیں پردہ اور ڈھلنا (۳) یخادعون یہ خدع سے مشتق ہے جس کے معنی ہیں دھوکہ دینا اور دغا بازی کرنا۔

تفسیر الآيات

إِنَّ الَّذِينَ كَفَرُوا.....الآية۔

سورہ بقرہ کی ابتدائی پانچ آیتیں ایسے خالص اہل ایمان کے بارے میں ہیں جو ظاہر و باطناً مومن ہیں۔ اس کے بعد والی دو آیتیں خالص اہل کفر کے بارے میں ہیں جو ظاہر و باطناً کافر ہیں اس کے بعد والی تیرہ آیتیں ان منافقین کے متعلق ہیں جو ظاہر میں تو مسلمان نظر آتے ہیں۔ مگر باطن میں کافر ہیں کیونکہ ان میں اقرار لسانی تو ہے مگر تصدیق جنانی (قلبی) نہیں ہے جو لازمہ اسلام ہے۔

کفر کیا ہے اور کن چیزوں کے انکار سے آدمی کافر بنتا ہے؟

سو واضح ہو کہ لغت عرب میں کفر کے معنی جہاں چھپانے اور ناشکری کرنے کے ہیں وہاں اس کے ایک معنی انکار کرنا بھی ہیں۔ لہذا جو شخص اصول اسلام جو کہ توحید، نبوت اور قیامت ہیں ان سب کا یا ان میں سے کسی ایک کا جان بوجھ کر انکار کرے وہ کافر ہے اور کافر کا بھی فرد کامل ہے یا وہ ضروریات اسلام جن پر تمام اسلامی فرق و مسلک کا باوجود اپنے باہمی اختلافات کے اتفاق ہو۔ جیسے نماز، حج، زکوٰۃ اور مودۃ اہل بیت علیہم السلام کا وجوب وغیرہ وغیرہ۔ رمضان کے روزوں کی فرضیت، حج کا وجوب، زکوٰۃ کی فرضیت اور مودۃ اہل بیت علیہم السلام کا وجوب وغیرہ وغیرہ۔ پس جو شخص ضروریات اسلام میں سے کسی چیز کا انکار کرے وہ کافر ہے۔ اگرچہ اسلامی طریقہ پر سلام کرے اور

روقبلہ ہو کر نماز بھی پڑھے اور اپنے مسلمان کہلانے پر اصرار بھی کرے۔ الغرض جو کچھ حضرت رسول صلی اللہ علیہ وآلہ وسلم خدا کی طرف سے لائے ہیں اور وہ قطعی طریقہ سے ثابت ہے اس کے انکار کرنے کا دوسرا نام کفر ہے۔ مخفی نہ رہے کہ ایمان کی طرح شدت و ضعف میں کفر کے بھی کئی مراتب ہیں۔ سب یکساں نہیں ہیں بہر حال اس آیت میں خداوند عالم نے اپنے ازلی وابدی علم کی بنا پر خبر دی ہے کہ یہ لوگ اپنی ضد و ہٹ دھرمی اور کج روی سے جس طرح کفر و فجور پر ڈٹے ہوئے ہیں وہ اس سے باز نہیں آئیں گے اور ہرگز ایمان نہیں لائیں گے۔ اب یہ بات تو واضح ہے کہ اس سے عام کفار مراد نہیں ہیں تو پھر وہ کون خاص کافر ہیں؟ جن کے بارے میں یہ آیت نازل ہوئی ہے ظاہر یہ ہے کہ اس سے مکہ کے بعض بڑے بڑے کفار و سردارن قریش مراد ہیں جو اسلام کا انکار کرنے اور شمع اسلام کو گل کرنے میں سب سے پیش پیش تھے۔ جن میں کچھ جنگ بدر میں واصل جہنم ہوئے اور کچھ بعد والی جنگوں میں کیفر کردار کو پہنچے۔ ورنہ ظاہر ہے کہ اگر تمام کفار کی یہی حالت ہوتی تو پھر رشد و ہدایت اور اسلام و ایمان کا دروازہ بند ہو جاتا اور انبیاء و مرسلین علیہم السلام کی بعثت کا مقصد ہی فوت ہو جاتا اور ان کا آنا عبث ہو کر رہ جاتا۔ ”تعالی اللہ عن ذلک علواً کبیراً“ اور جب کوئی کافر اسلام نہ لاتا تو شجر اسلام کس طرح پھلتا، پھولتا اور پروان چڑھتا اور یہ کافر جو اسلام لائے اور مسلمانوں کی تعداد بڑھی یہ سب کچھ کس طرح رو بہ عمل آتا؟؟

ختمِ اللہ..... الآية۔

کسی چیز پر مہر لگانے کا مطلب یہ ہوتا ہے کہ باہر کی کوئی چیز اس کے اندر داخل نہ ہو سکے اور اندر کی کوئی چیز باہر نہ نکل سکے۔ بنا برائے اگر اللہ نے ان کے دلوں پر مہر لگا دی ہے تو پھر تو وہ ایمان نہ لانے اور کفر اختیار کرنے پر مجبور ہو گئے۔ جبکہ یہ بات مسلمات عقل و شرع کے سراسر خلاف ہے عدلیہ کے برحق مسلک کہ انسان فاعل مختار ہے کے صحیح اسلامی نظریہ کے بالکل منافی ہے۔

بنا برائے تسلیم کرنا پڑتا ہے کہ یہاں ان لوگوں کی بد عملیوں، ہٹ دھرمیوں، کج رویوں اور کفر کیشیوں کی وجہ سے جو حالت ہو گئی ہے۔ تمثیلی شکل میں اسے بیان کیا جا رہا ہے کہ جس طرح حفظانِ صحت کے اصولوں کو مسلسل پامال کرنے کی وجہ سے بعض اعضاء جیسے معدہ وغیرہ اس طرح بیکار ہو جاتے ہیں کہ ان کے وجود و عدم میں کوئی فرق نہیں رہ جاتا بالکل اسی طرح روحانی قوتوں کے حفظان کے چند اصول ہوتے ہیں جن کی مسلسل خلاف ورزی کرنے سے وہ روحانی قوتیں اس طرح ناکارہ ہو جاتی ہیں کہ دل و دماغ میں حق و باطل کے درمیان تمیز کرنے اور آنکھوں سے عبرت انگیزی اور کانوں سے نصیحت آموزی کی صلاحیت سلب ہو جاتی ہے۔ تو گویا اب ان اعضاء کا وجود و عدم برابر ہو گیا ہے۔ اور وہ اس طرح شکل ہو کر رہ گئے ہیں کہ گویا ان کے دلوں اور کانوں پر مہر

لگ گئی ہے۔ اور آنکھوں پر پردہ پڑ گیا ہے۔

لیکن مشاہدہ شاہد ہے کہ نہ ان کی آنکھوں پر کوئی پردہ ہوتا ہے اور نہ کانوں پر کوئی مہر۔ تو ماننا پڑے گا کہ ان کے دلوں پر کوئی مادی مہر نہیں ہے۔ یہ مجاز ہے اور استعارہ و کنایہ ہے اور اگر فی الواقع کوئی ایسی خاص علامت ہے جو سیاق و سباق کی طرح ان کے دل و دماغ میں پائی جاتی ہے۔ جسے ملائکہ یا اولیاء اللہ دیکھ کر پہچان جاتے ہیں کہ یہ لوگ ہرگز ایمان نہیں لائیں گے۔ جیسا کہ اس مضمون کی ایک روایت حضرت امام رضا علیہ السلام سے منقول ہے۔ (عیون الاخبار)۔

تو یہ بھی ان کے کفر و فجور اور بغض و عناد اور گناہ و عصیان کا نتیجہ و ثمرہ ہے جیسا کہ ارشاد قدرت ہے:

’بَلْ طَبَعَ اللَّهُ عَلَيْهِمَا كُفْرَهُمْ‘ (بلکہ خدا نے ان کے کفر کی وجہ سے ان کے دلوں پر مہر لگا دی ہے)۔ سورہ نساء آیت۔ ۱۵۵

اس سے واضح ہوا کہ اس حقیقی یا مجازی مہر لگنے کا سبب ان کا کفر ہے اور مہر اس کا نتیجہ ہے ان کا کفر اس مہر لگنے کا ثمرہ و نتیجہ نہیں ہے یعنی پہلے مہر نہ تھی۔ اگر لگی تو ان کے کفر و انکار کی وجہ سے لگی ایک اور مقام پر ارشاد ہوتا ہے:

’بَلْ سَكَّتْ رَانَ عَلَى قُلُوبِهِمْ مَّا كَانُوا يَكْسِبُونَ‘۔ یعنی جو برے اعمال اور کرتوت وہ کیا کرتے تھے ان کا رنگ ان کے دلوں پر بیٹھ گیا۔ (سورہ مطففین آیت۔ ۱۴)

یہ کہیں رنگ، کہیں پردہ اور کہیں مہر کی تعبیر اسی حقیقت کی طرف اشارہ ہے کہ ان کی ضد، ہٹ دھرمی، کج روی، کج اندیشی اور بد عملی کی وجہ سے ان سے ایمان اختیار کرنے اور راہ راست پر آنے کی توفیق ہی سلب ہو گئی ہے فہم لایومنون یہ آخرت کے عذاب سے پہلے دنیا میں ان کے گناہ و عصیان، ظلم و عدوان اور کفر و انکار کی سزا ہے کہ ان سے اصلاح احوال کی توفیق ہی سلب کر لی گئی ہے اور اس طرح ان کے دل و دماغ، چشم و گوش کی تمام قوتیں اور ان کی توانائیاں ناکارہ اور ختم ہو گئی ہیں اور ہر داعی حق چشم بصیرت سے ان کی حالت دیکھ کر یہ محسوس کرتا ہے کہ ان کے دلوں پر مہر لگی ہوئی ہے اور ان کا آئینہ دل اس قدر میلا کچھلا ہو گیا ہے کہ اب اس میں آفتاب ہدایت کے نور کو اپنے اندر منعکس کرنے کی صلاحیت باقی نہیں رہی ہے۔

مخفی نہ رہے کہ ان تین اعضاء کا انتخاب اس لئے کیا گیا ہے کہ علم و معرفت حاصل کرنے کا مرکز قلب ہے اور اس کے ظاہری وسائل و ذرائع دیدہ و گوش ہیں اور ایسے بد بختوں کیلئے زبردست عذاب ہے۔ یہ بھی واضح ہے کہ یہاں قلب سے مراد وہ مضغہ گوشت نہیں ہے جو سینہ کے اندر ہوتا ہے بلکہ اس سے مراد وہ چیز ہے

جو ارادہ، تعقل اور احساس کا مرکز ہے جسے محاورہ عمرنی اور عام بول چال میں دل کہا جاتا ہے۔ جو ارادی افعال کا مصدر ہے۔

وَمِنَ النَّاسِ..... الْآيَةَ۔

قبل ازیں یہ حقیقت بیان کی جا چکی ہے کہ اس آیت سے لے کر تیرہ (۱۳) آیات تک منافقین کے بارے میں نازل ہوئی ہیں جیسا کہ حضرت امام جعفر صادق علیہ السلام سے مروی ہے (تفسیر صافی و برهان) ان آیات شریفہ میں منافقین کی منافقانہ اور دو عملی روش و رفتار کا تذکرہ کیا گیا ہے۔

اسلام میں منافقوں کے وجود اور ان کی ضرر رسانیوں کا تذکرہ

حقیقت الامر یہ ہے کہ آغاز اسلام سے لے کر آج تک اسلام اور مسلمانوں کو جس قدر ضرر و زیاں اس اندرونی دشمن نے مارا آستین بن کر پہنچایا ہے اتنا بیرونی دشمنوں و کفار و مشرکین نے نہیں پہنچایا۔ پیغمبر اسلام صلی اللہ علیہ وآلہ وسلم کے حین حیات میں منافقوں کا وجود ایک ناقابل انکار حقیقت ہے جس پر تاریخی شہادتوں کے علاوہ خو قرآن کی مختلف آیات بلکہ پوری سورتیں شاہد عادل کے طور پر موجود ہیں۔ البتہ معمولی سا اختلاف اس بات میں ہے کہ آیا اسلام میں یہ بیماری ہجرت کے بعد مدینہ میں پیدا ہوئی یا مکہ میں اس کی ابتداء ہو گئی تھی؟ بعض مفسرین کا خیال ہے کہ ہجرت سے پہلے منافقین کا نشان نہیں ملتا (ضیاء القرآن)۔

مگر حقیقت یہ ہے کہ اس کا آغاز ہجرت سے پہلے آنحضرت صلی اللہ علیہ وآلہ وسلم کی کنی زندگی میں ہو گیا تھا۔ جس میں بعد ازاں برابر اضافہ ہوتا گیا یہاں تک کہ آنحضرتؐ کے آخری دور حیات میں یہ ایک تناور درخت بن چکا تھا۔ صاحب ضیاء القرآن نے مکہ میں منافقین کے نشان نہ ملنے کی یہ دلیل پیش کی ہے کہ اس وقت مسلمان ہونا ہر قسم کے ظلم و ستم کا تختہ مشق بننا تھا اور اس لئے کسے کیا پڑی تھی کہ ایسے دین کیلئے مصیبتوں کو دعوت دے جس پر اس کا ایمان ہی نہیں ہے بظاہر یہ استدلال خاصا ذہنی نظر آتا ہے لیکن اگر دنیا داروں کے حالات و کوائف پر نگاہ ڈالی جائے تو پتہ چلتا ہے کہ وہ لوگ آنے والی متوقع آسودگی و خوشحالی اور اپنے مستقبل کو تابناک بنانے کیلئے ابتداء میں بڑی بڑی زحمتیں اور تکلیفیں برداشت کرتے ہیں۔ طالب علم کی محنت، کسان کی زحمت، تاجر کی مشقت اور ایک سیاستدان کی سال ہا سال کی تنگ و دو اور کد و کاوش اسی فطری جذبہ کے مختلف مظاہر ہیں۔ یہ ٹھیک ہے کہ اوائل اسلام میں مسلمان بننا ہر قسم کے ظلم و ستم کا تختہ مشق بننا تھا، مگر ایک تو یہ حالت زیادہ دیر تک قائم نہیں رہی تھی بلکہ بعد ازاں حالات قدرے بدل گئے تھے اور دوسرے کچھ لوگوں کو راہب نے خبر دی تھی کہ عنقریب مکہ میں ایک

دعویٰ داریتِ نبوت ظاہر ہوگا اور تمہیں ان کی وجہ سے بڑے دنیوی فوائد حاصل ہوں گے (تاریخِ خلفاء، سیرتِ حلبیہ، صواعقِ محرقتہ وغیرہ)۔

لہذا انہوں نے اس طمع میں اسلام کا اظہار کیا اور کچھ لوگ ان کی تحریک پر اسلام میں داخل ہوئے اور کچھ لوگ حالاتِ کارخ دیکھ کر اور متوقع فتوحات و غنائم کی امید پر ”پوستہ رہ شجر سے امید بہا رکھ“ کہتے ہوئے اسلام کی کشتی پر سوار ہو گئے اور پھر سایہ کی طرح آنحضرت صلی اللہ علیہ وآلہ وسلم سے چٹھے رہے۔ یہاں تک کہ وہ اپنے مقصد میں کامیاب بھی ہوئے۔

منافقین کی مختلف اقسام کا بیان

مشہور اسلامی اسکالر مولانا مودودی ہمارے اس متعلقہ مسئلہ کے بارے میں سورہ بقرہ کے پیش لفظ میں آنحضرت کی مدنی زندگی کے دور کے متعلق لکھتے ہیں ”دعوتِ اسلامی کے اس مرحلہ میں ایک نیا عنصر بھی ظاہر ہو گیا تھا اور یہ منافقین کا عنصر تھا۔ اگرچہ نفاق کے ابتدائی آثار مکہ کے آخری زمانہ میں بھی نمایاں ہونے لگے تھے مگر وہاں صرف اس قسم کے منافق پائے جاتے تھے جو اسلام کے برحق ہونے کے معترف تھے اور ایمان کا اقرار بھی کرتے تھے لیکن اس کے لئے تیار نہ تھے کہ اس حق کی خاطر اپنے مفاد کی قربانی اور اپنے دنیوی تعلقات کا انقطاع اور ان مصائب و شدائد کو بھی برداشت کر لیں جو اس مسلک حق کو قبول کرنے کے ساتھ ہی نازل ہونے شروع ہو جاتے تھے۔ مدینہ پہنچ کر اس قسم کے منافقین کے علاوہ چند اور قسموں کے منافق بھی اسلامی جماعت میں پائے جانے لگے۔ ایک قسم کے منافق وہ تھے جو قطعاً اسلام کے منکر تھے اور محض فتنہ برپا کرنے کیلئے جماعتِ مسلمین میں داخل ہو جاتے تھے۔

دوسری قسم کے منافق وہ تھے جو اسلامی جماعت کے دائرہ اقتدار میں گھر جانے کی وجہ سے اپنا مفاد اس میں دیکھتے تھے کہ ایک طرف مسلمانوں میں بھی اپنا شمار کرائیں اور دوسری طرف مخالفین اسلام سے بھی ربط رکھیں تاکہ دونوں طرف کے فوائد سے متمتع ہوں اور دونوں طرف کے خطرات سے محفوظ رہیں۔ تیسری قسم ان لوگوں کی تھی جو اسلام اور جاہلیت کے درمیان متردد تھے انہیں اسلام کے برحق ہونے پر کامل اطمینان نہ تھا مگر چونکہ ان کے قبیلہ یا خاندان کے بیشتر لوگ مسلمان ہو چکے تھے اس لئے یہ بھی مسلمان ہو گئے تھے۔ چوتھی قسم میں وہ لوگ شامل تھے جو امر حق کہنے کی حیثیت سے تو اسلام کے قائل ہو چکے تھے مگر جاہلیت کے طریقے، ادھام اور رسمیں چھوڑنے اور اخلاقی پابندیاں قبول کرنے اور فرائض اور ذمہ داریوں کا بار اٹھانے سے ان کا نفس انکار کرتا تھا۔ سورہ بقرہ کے نزول کے وقت ان مختلف اقسام کے منافقین کے ظہور کی محض ابتداء تھی۔ اسی لئے اللہ

تعالیٰ نے ان کی طرف اجمالی اشارات فرمائے ہیں بعد میں جتنی جتنی ان کی صفات اور حرکات نمایاں ہوتی گئیں اسی قدر تفصیل کے ساتھ بعد کی سورتوں میں ہر قسم کے منافقین کے متعلق ان کی نوعیت کے لحاظ سے الگ الگ ہدایات بھیجی گئیں۔“ (تفہیم القرآن جلد ۱ صفحہ ۴۸)

اس موضوع پر ہمیں مزید کچھ خامہ فرسائی کرنے کی ضرورت نہیں ہے۔ ولا ینبئک مثل خبیر۔

پیغمبر اسلام صلی اللہ علیہ وآلہ وسلم کی وفات کے وقت منافقین موجود تھے:

ہم یہاں صرف اس قدر واضح کرنا چاہیں گے کہ آنحضرت صلی اللہ علیہ وآلہ وسلم کی وفات حسرت آیات کے ساتھ منافقین کا خاتمہ نہیں ہو گیا تھا بلکہ وہ برابر موجود تھے فاضل شبلی نعمانی رقمطراز ہیں اور جب آنحضرت کی وفات واقع ہوئی تو مدینہ منفقوں سے بھرا پڑا تھا۔ صحابی رسول حذیفہ یمانی کہا کرتے تھے کہ:

”ان المنافقین الیوم شر منہم علی عهد النبی کانوا یومنون بیسرون و الیوم یظہرون“۔ آج کل کے منافق بنی اکرم صلی اللہ علیہ وآلہ وسلم کے دور سے بھی بدتر ہیں وہ اس وقت پوشیدہ طور پر ریشہ دوانیاں کرتے تھے مگر آج کھل کر کھیل رہے ہیں۔ (بخاری جلد ۴ ص ۱۴ طبع مصر)

چنانچہ اس اثنا میں اسلام، مسلمانوں اور خاص طور پر خاندان رسالت مآب صلی اللہ علیہ وآلہ وسلم کے ساتھ جو کچھ سلوک ہوا وہ انہی لوگوں کی کارستانیوں کی داستان خونچکان ہے۔ والی اللہ المہشتمی۔

منافق کسے کہا جاتا ہے؟:

منافق اس کو کہا جاتا ہے کہ جو زبان سے اسلام کا اقرار کرے مگر دل سے انکار کرے۔ اس سے معلوم ہوا کہ حقیقی اور سچا مسلمان بننے کیلئے صرف زبانی اسلام کا اقرار کرنا اور اس کے ظاہری احکام پر عمل کرنا کافی نہیں ہے بلکہ اس کے ساتھ قلبی تصدیق کا ہونا بھی ضروری ہے۔ اور چونکہ منافقین میں یہ تصدیق نہیں پائی جاتی اس لئے ان کے دعوائے اسلام و ایمان کے باوجود خداوند عالم ان کے دعویٰ کو جھوٹ قرار دیتے ہوئے فرماتا ہے ”وما ہم بمؤمنین“۔ یہ مؤمن نہیں ہیں۔

يُخِذُ عَوْنَ اللَّهِ..... الْآيَةُ

منافق لوگ اپنی دوغلی چال اور منافقانہ روش و رفتار سے بظاہر تو اہل ایمان اور پیغمبر اسلام صلی اللہ علیہ وآلہ وسلم کو فریب و دھوکہ دیتے تھے کہ وہ اس طرح کی روش اختیار کر کے اہل اسلام اور مخالفین اسلام کی نگاہوں میں ہر دلعزیز بن جائینگے۔ مگر خداوند عالم رسول کو دھوکہ دینے کو خود خدا کو دھوکہ دینا قرار دیتے ہوئے فرماتا ہے کہ وہ خدا

اور اہل ایمان کو کیا دھوکہ دینگے وہ تو ان کے ظاہر و باطن کو جانتا ہے کیونکہ وہ عالم الغیب والشہادہ ہے اور جب وہ اپنے پیغمبر صلی اللہ علیہ وآلہ وسلم کو ان کی منافقانہ سازشوں کی اطلاع دے دیتا ہے اور پھر آپ مسلمانوں کو بتا دیتے ہیں اور اس طرح ان کی منافقت کا بھانڈا عین چور ہے میں پھوٹ جاتا ہے تو ان کی فریب کاری کا وزر و وبال خود انہی پر پڑتا ہے اور وہ اس طرح ذلیل و خوار ہو جاتے ہیں کہ نہ ادھر کے رہتے ہیں اور نہ ادھر کے رہتے ہیں مگر ان احمقوں کو اس کا شعور نہیں ہے۔

فِي قُلُوبِهِمْ..... الْآيَةُ

جس طرح مختلف جسمانی و بدنی بیماریاں ہوتی ہیں کوئی چھوٹی اور کوئی بڑی۔ جن کی وجہ سے آدمی کا مزاج حد اعتدال سے نکل جاتا ہے اور نظام صحت میں خلل پڑ جاتا ہے اسی طرح کچھ روحانی بیماریاں بھی ہوتی ہیں کوئی معمولی اور کوئی بڑی سخت جن کی وجہ سے نفس انسانی کے کمال میں خلل واقع ہو جاتا ہے انہی بڑی سخت روحانی بیماریوں میں سے ایک بیماری نفاق بھی ہے۔ ارشاد رب العزت ہے:

فِي قُلُوبِهِمْ مَّرَضٌ ﴿فَزَادَهُمُ اللَّهُ مَرَضًا﴾ - اللہ نے ان کی بیماری اور بڑھادی ہے۔ البقرہ - ۱۰
خدا کے ان کی اس بیماری کو بڑھانے کا ایک مطلب تو یہ ہے کہ خدا ان کو اپنی توفیق سے محروم رکھتا ہے اور ان کو ان کے حال پر چھوڑ دیتا ہے جس کی وجہ سے ان کی یہ بیماری بڑھ جاتی ہے اور دوسرا مطلب یہ ہے کہ یہ لوگ اپنی اس روش سے اسلام بانی اسلام اور اہل اسلام کو نقصان پہنچانا چاہتے ہیں مگر اس کے برعکس جب خدائے قدیر ان کی شان و شوکت اور عزت و عظمت میں اور اضافہ کر دیتا ہے تو یہ اس سے کڑھتے اور جلتے ہیں جس سے ان کی بیماری میں اور اضافہ ہو جاتا ہے۔

الغرض اس بیماری میں اضافہ کرنے کی نسبت خدا کی طرف مجازی ہے حقیقی نہیں ہے۔ ان کے مسلسل جھوٹ بولنے کی وجہ سے ان کے لئے دردناک عذاب ہے اس سے معلوم ہوتا ہے کہ جھوٹ بولنا اسلامی نقطہ نگاہ سے کس قدر سنگین گناہ ہے۔

لَا تُفْسِدُوا فِي الْأَرْضِ..... الْآيَةُ-

چونکہ منافقین ہر وقت فتنہ و فساد پھیلانے اور آتش بغض و عناد فروزاں کرنے میں کوشاں رہتے ہیں اور ان کے برخود غلط ہونے کا عالم یہ ہے کہ اگر ان سے کہا جائے کہ زمین میں فساد نہ پھیلاؤ کیونکہ زمین خدا میں فتنہ و فساد پھیلا کر قتل مومن سے بھی زیادہ سنگین جرم ہے۔ ”الْفِتْنَةُ أَشَدُّ مِنْ الْقَتْلِ“ (سورہ بقرہ آیت - ۱۹۱)۔ تو وہ جواب میں کہتے ہیں کہ ہم تو اصلاح کرنے والے ہیں خدا فرماتا ہے: درحقیقت یہی مفسد ہیں جو خود بھی شک

وانکار کی وجہ سے برباد ہو چکے ہیں اور اپنی مفسدانہ سرگرمیوں کی وجہ سے دوسروں کو بھی خراب و برباد کر رہے ہیں مگر انہیں اس کا احساس نہیں ہے۔

آیات القرآن

أَلَا إِنَّهُمْ هُمُ الْمُفْسِدُونَ وَلَكِن لَّا يَشْعُرُونَ ﴿۱۲﴾ وَإِذَا قِيلَ لَهُمْ
 آمِنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ ۗ أَلَا إِنَّهُمْ
 هُمُ السُّفَهَاءُ وَلَكِن لَّا يَعْلَمُونَ ﴿۱۳﴾ وَإِذَا لَقُوا الَّذِينَ آمَنُوا قَالُوا
 آمِنَّا ۖ وَإِذَا خَلَوْا إِلَىٰ شَيَاطِينِهِمْ قَالُوا إِنَّا مَعَكُمْ ۖ إِنَّمَا نَحْنُ
 مُسْتَهْزِءُونَ ﴿۱۴﴾ اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ
 يَعْمَهُونَ ﴿۱۵﴾ أُولَٰئِكَ الَّذِينَ اشْتَرُوا الضَّلَالَةَ بِالْهُدَىٰ ۖ فَمَا رَبِحَت
 تِجَارَتُهُمْ وَمَا كَانُوا مُهْتَدِينَ ﴿۱۶﴾ مَثَلُهُمْ كَمَثَلِ الَّذِي اسْتَوْقَدَ
 نَارًا ۖ فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ وَتَرَكَهُمْ فِي
 ظُلْمٍ لَّا يَبْصُرُونَ ﴿۱۷﴾

ترجمہ الآيات

خبردار۔ درحقیقت وہی فساد پھیلانے والے ہیں لیکن انہیں شعور نہیں ہے۔ (۱۲) اور جب ان سے کہا جاتا ہے کہ تم بھی اسی طرح ایمان لاؤ جس طرح اور لوگ ایمان لائے ہیں تو وہ کہتے ہیں کہ کیا ہم بیوقوفوں کی طرح ایمان لائیں؟ خبردار۔ یہی لوگ خود بیوقوف ہیں لیکن جانتے نہیں ہے (۱۳) اور یہ لوگ جب اہل ایمان سے ملتے ہیں تو کہتے ہیں کہ ہم بھی ایمان لائے ہیں اور جب علیحدگی میں اپنے شیطانوں سے ملتے ہیں تو کہتے ہیں کہ ہم تو تمہارے ساتھ ہیں ان (مسلمانوں) سے تو ہم صرف مذاق کر رہے ہیں (۱۴) خود اللہ ان سے مذاق کر رہا ہے

اور انہیں ڈھیل دے رہا ہے اور وہ اپنی سرکشی میں اندھوں کی طرح بھٹک رہے ہیں۔ (۱۵) یہی وہ لوگ ہیں جنہوں نے ہدایت کے بدلے گمراہی خرید لی۔ سونہ تو ان کی تجارت سو دمنہ ہوئی اور نہ ہی انہیں ہدایت نصیب ہوئی۔ (۱۶) ان کی مثال اس شخص کی سی ہے جس نے آگ روشن کی اور جب آگ نے اس کے گرد و نواح کو روشن کر دیا ہے تو اللہ نے ان کی روشنی (بینائی) سلب کر لی اور ان کو اندھیروں میں چھوڑ دیا اب انہیں کچھ سجھائی نہیں دیتا۔ (۱۷)

تشریح الالفاظ

- (۱) السفهاء یہ سفیہ کی جمع ہے جس کے معنی ہیں بے وقوف
 (۲) مستهزءون استهزاء کے معنی ہیں ٹھٹھا کرنا۔
 (۳) فماریح بحث ریح کے معنی ہیں نفع اور فائدہ

تفسیر الآیات

وَإِذَا قِيلَ لَهُمْ.....الآية

اسلام کا اظہار تو یہ منافقین بھی کرتے تھے۔ مگر ان کے قول و فعل کا تضاد اور ان کے اعمال و افعال کی دو رنگی دیکھ کر جب مخلص مسلمان ازراہ ہمدردی و نصیحت ان سے کہتے تھے کہ تم اسی طرح ایمان لاؤ جس طرح اور (مخلص اور سچے) لوگ ایمان لائے ہیں تو وہ جواب میں کہتے تھے کہ کیا ہم بے وقوفوں کی طرح ایمان لائیں۔ جو یک رنگ ہو کر صرف ایک طرف کے ہو کر رہ گئے ہیں اصل عقلمند تو ہم ہیں جو دونوں سے فوائد حاصل کر رہے ہیں کہ اگر کافروں کا فتح ہوئی تو ہم ان کے بھی ساتھی ہیں اور اگر مسلمانوں کو فتح و فیروزگی حاصل ہوئی تو ہم ان کے بھی ہمراہ ہیں اسی کا نام تو سیاست ہے خدا فرماتا ہے حقیقی بے وقوف اور احمق تو یہی منافق ہیں جنہوں نے چند روزہ فانی عیش و آرام کو جاودانی زندگی کے مفاد پر قربان کر کے اسے ترجیح دی ہے اس سے معلوم ہوا کہ اچھوں کو برا اور مخلص اہل ایمان اور اہل حق کو احمق و بے وقوف کہنا باطل پرستوں کا پرانا طریقہ کار رہا ہے۔ اور وہ بھی رو برو نہیں کہتے بلکہ پس پشت کہتے ہیں اور بدزبانی و گلہ گوئی کر کے اپنی عاقبت خراب کرتے ہیں اور اگر سامنے آئیں تو تملق و چا پلوسی سے کام لیتے ہیں اور بچھے جاتے ہیں اور اس طرح صلح کل بن کر مصلحت کے نام پر اپنی منافقت کا ثبوت فراہم کرتے ہیں مگر ان کی عقل پر پتھر پڑے ہوتے ہیں کہ وہ جانتے نہیں ہیں۔

وَإِذْ أَلْقُوا الَّذِينَ..... الْآيَةَ-

یہ ہے منافقین کی دوغلی اور دوہری پالیسی کی مکمل تصویر کہ جب مخلص اہل ایمان سے ملتے ہیں تو کہتے ہیں ہم بھی ایمان لائے ہیں اور جب علیحدگی میں اپنے شیطانوں اور کفار کے سرغٹوں سے ملتے ہیں تو کہتے ہیں کہ ہم تو تمہارے ساتھ ہیں اور مسلمانوں سے مذاق کر رہے ہیں۔ خدا فرما رہا ہے کہ اللہ ان سے مذاق کرتا ہے۔

اللَّهُ يَسْتَهْزِئُ بِهِمْ..... الْآيَةَ-

خداوند عالم کی ذات استہزاء، تمسخر اور مکرو فریب جیسے مذموم کاموں سے منزہ و تبرّہ ہے لہذا جب اس قسم کے الفاظ اسکے بارے میں استعمال کئے جائیں تو اس وقت ان الفاظ کے وہ معنی مراد نہیں ہوتے جو مخلوق کے متعلق ان سے مراد لئے جاتے ہیں۔ کیونکہ کسی بھی لفظ کے معنی متعین کرتے وقت اس کی نسبت و اضافت کو بڑا دخل ہوتا ہے لہذا جب اس قسم کے الفاظ خدا کے بارے میں استعمال ہوں تو ان کا مطلب ان کاموں کی سزا دینا ہوتا ہے۔ چنانچہ بعض مفسرین نے ثابت کیا ہے کہ ”اصل الاستهزاء الانتقام“ یعنی استہزاء کا مفہوم انتقام لینا ہے یعنی اللہ ان کو ان کی اس حرکت کی سزا دیتا ہے اور ان سے انتقام لیتا ہے اور اس قسم کے لفظوں کا خدا پر اطلاق علم بدیع کی صنعت مشاکلہ کی بنا پر ہے جس کا مطلب یہ ہے کہ ایک معنی کو دوسرے معنی والے لفظ سے اس لئے ادا کرنا کہ دونوں لفظ ساتھ ساتھ واقع ہوئے ہیں جیسے:

”وَمَكَرُوا وَمَكَرَ اللَّهُ ط وَاللَّهُ خَيْرٌ الْمَكِرِينَ“ (سورہ آل عمران آیت - ۵۴)

”وَجَزَاءُ سَيِّئَةٍ سَيِّئَةٌ مِّثْلُهَا“ (سورہ شوریٰ آیت - ۴۰)

”فَمَنْ اعْتَدَا مِنِّي مَا اعْتَدَى عَلَيْكُمْ“ (سورہ بقرہ

آیت - ۱۹۴)

یہاں خدا نے مکر کی سزا کو مکر برائی کی سزا کو برائی اور ظلم کے بدلہ کو ظلم سے تعبیر کیا ہے حالانکہ ظلم اور برائی کی سزا عدل و انصاف کہلاتی ہے اس میں کوئی برائی نہیں ہوتی ہے بہر حال وہ لوگ بخیاں خویش خدا سے تمسخر کرتے ہیں اور خدا ان کو ان کی اس شرارت کی یہ سزا دیتا ہے کہ دنیا میں ان پر اسلام کے احکام جاری کرتا ہے اور آخرت میں ان سے کفار و الاسلوک کرے گا اور انہیں ابدی جہنم میں جھونکے گا۔

مَثَلُهُمْ كَمَثَلِ الَّذِينَ..... الْآيَةَ-

خدا نے حکیم نے یہاں منافقوں کی حالت زار ان کی ذہنی و فکری کشمکش اور سراسیمگی کو دو مثالیں دے کر

اجاگر کیا ہے پہلی مثال ان منافقین کی ہے جو اپنے نفاق میں بالکل راسخ تھے اور محض دنیوی مفاد کی خاطر اظہار اسلام کیا تھا۔ ورنہ اسلام سے انہیں دور کا بھی کوئی واسطہ نہ تھا ان کی مثال آگ روشن کرنے والے اور اس سے کچھ استفادہ کرنے والے اور پھر اندھا ہو جانے کی سی ہے بالکل اسی طرح ان منافقین نے کفر کو چھپا کر اسلام کا اظہار کیا اور اس کے بعض فوائد حاصل کئے جیسے نکاح، میراث اور مال و جان کا تحفظ وغیرہ لیکن منافقت کی موت مرنے سے ظلمت عذاب میں گرفتار ہو گئے۔ یا خدا نے جب ان کے نفاق کا پردہ چاک کر دیا تو وہ اہل ایمان میں ذلیل و رسوا ہو گئے اور ابدی سعادت حاصل نہ کر سکے۔

دوسری مثال ان منافقین کی ہے جو فی الجملہ اسلام کی حقانیت سے متاثر تو تھے مگر دنیوی اغراض فاسدہ کے تحت اس سعادت کو حاصل نہ کر سکے۔ ان کی مثال اس موسلا دھار بارش اور اس کی تاریکی میں گرفتار شخص کی سی ہے کہ جس طرح آدمی اسے سخت ناپسند کرتا ہے۔ (حالانکہ وہ سراسر رحمت ہے اور زمین کی حیات کا باعث ہے) اور اس سے بھاگتا ہے مگر اندھیرا سے بھاگنے نہیں دیتا اور بجلی کی چمک سے بھی پورا فائدہ نہیں اٹھا سکتا۔ اسی طرح منافقین اسلام اور قرآن کو پسند نہیں کرتے (حالانکہ وہ سراسر رحمت ہیں اور دلوں کی حیات ابدی کا موجب ہیں) وہ اس سے بھاگتے ہیں مگر بھاگ بھی نہیں سکتے۔ لہذا طوعاً کرہاً اس کا اظہار کرتے ہیں مگر اس کے فوائد و برکات سے پورا فائدہ نہیں اٹھاتے کبھی (جب امن کی حالت ہو تو) چلتے ہیں اور کبھی (جب جہاد کا وقت آئے تو) رک جاتے ہیں یا جب فتح ہوتی ہے تو خوش ہو جاتے ہیں اور جب شکست ہوتی ہے تو رنجیدہ ہو جاتے ہیں اور جب کفار و منافقین کی مذمت سنتے ہیں تو کانوں میں انگلیاں ٹھونس لیتے ہیں کہ کہیں ان کا بھانڈا نہ پھوٹ جائے۔

بالاخر خدا انہیں ان کی منافقت نہ روش و رفتار پر ذلیل و رسوا کر دیتا ہے جو پہلے دن بھی کر سکتا تھا مگر وہ عجلت سے کام نہیں لیتا ہے بہر کیف ارشاد خداوندی ہے کہ یہ منافقین دنیا میں تو استعارہ و کنایہ کے طور پر بہرے، گونگے اور اندھے ہیں مگر آخرت کے دن اور آتش دوزخ کی لپیٹ میں آکر صحیح معنوں میں بہرے، گونگے اور اندھے ہو جائیں گے جیسا کہ ارشاد قدرت ہے:

”وَنَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عُمِّيًّا ۖ وَبُكْمًا ۖ وَصُمًّا ط مَّا وَاٰهُمۡ جَهَنَّمَ“۔ یعنی قیامت کے دن ہم ان کو اندھا محسوس کریں گے اور وہ اس وقت اندھے، گونگے اور بہرے ہوں گے اور ان کا ٹھکانہ جہنم ہے۔ (سورہ بنی اسرائیل آیت۔ ۹۷) یہ ہے خلاصہ اس تفسیر کا جو حضرت امام موسیٰ کاظم علیہ السلام سے مروی ہے۔ (برہان)

آیات القرآن

صَمُّكُمْ عَمِّي فَهُمْ لَا يَرِجْعُونَ ⑱ أَوْ كَصَيْبٍ مِّنَ السَّمَاءِ فِيهِ ظُلُمَاتٌ وَرَعْدٌ وَبَرْقٌ ۖ يَجْعَلُونَ أَصَابِعَهُمْ فِي آذَانِهِمْ مِنَ الصَّوَاعِقِ حَذَرَ الْمَوْتِ ۗ وَاللَّهُ مُحِيطٌ بِالْكَافِرِينَ ⑲ يَكَادُ الْبَرْقُ يَخْطَفُ أَبْصَارَهُمْ ۗ كُلَّمَا أَضَاءَ لَهُمْ مَشَوْا فِيهِ ۗ وَإِذَا أَظْلَمَ عَلَيْهِمْ قَامُوا ۗ وَلَوْ شَاءَ اللَّهُ لَذَهَبَ بِسَمْعِهِمْ وَأَبْصَارِهِمْ ۗ إِنَّ اللَّهَ عَلَىٰ كُلِّ شَيْءٍ قَدِيرٌ ⑳ يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِن قَبْلِكُمْ لَعَلَّكُمْ تَتَّقُونَ ㉑ الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً ۖ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ ۗ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ ㉒

ترجمہ الآیات

پس وہ ایسے بہرے، گونگے اور اندھے ہیں کہ اب (گمراہی سے راہ ہدایت کی طرف) نہیں لوٹیں گے۔ (۱۸) یا (پھر ان کی مثال ایسی ہے جیسے) آسمان سے زوردار بارش برس رہی ہو جس میں تاریکیاں ہوں۔ اور گرج چمک بھی اور وہ گرنے والی بجلیوں سے مرنے کے ڈر سے اپنی انگلیاں اپنے کانوں میں ٹھونس لیں۔ حالانکہ اللہ ہر طرف سے کافروں کو گھیرے ہوئے ہے۔ (۱۹) قریب ہے کہ بجلی (کی چمک) ان کی آنکھوں کو اچک لے (انہیں خیرہ کر دے) جب بجلی ان کیلئے اجالا کرتی ہے تو وہ اس کی روشنی میں چلنے لگتے ہیں اور جب اندھیرا چھا جاتا ہے تو کھڑے رہ جاتے ہیں اگر اللہ چاہتا تو ان کی سماعت و بصارت (سننے اور دیکھنے کی طاقت) کو زائل کر دیتا۔ بے شک اللہ ہر چیز پر قادر ہے۔ (۲۰) اے لوگو! اپنے

اس پروردگار کی عبادت (پرستش) کرو جس نے تمہیں بھی پیدا کیا اور انہیں بھی جو تم سے پہلے ہو گزرے تاکہ تم پر ہیزگار بن جاؤ۔ (۲۱) وہی (پروردگار) جس نے تمہارے لئے زمین کا فرش بچھایا اور آسمان کا شامیانہ لگایا (اور اسے چھت بنایا) اور آسمان (بلندی) سے پانی برسایا۔ اس سے تمہاری روزی کے لئے کچھ پھل برآمد کئے سو جان بوجھ کر (کسی کو) اللہ کا ہمسرو شریک نہ بناؤ۔ (۲۲)۔

تشریح الالفاظ

(۱) صَمَّ بِكُمْ عَمِيٌّ صَمَّ اَصْمُ کی جمع ہے جس کے معنی بہرے کے ہیں یَكْمُ اِكْمُ کی جمع ہے جس کے معنی گونگے کے ہیں اور عَمِيٌّ اَمِيٌّ کی جمع ہے جس کے معنی اندھے کے ہیں (۲) كَصَيْبٍ صَيْبٌ کے معنی ہیں بارش والا بادل

(۳) اِنْدَادًا یہ نڈ کی جمع ہے جس کے معنی ہیں مثل اور نظیر

تفسیر الآيات

يَا أَيُّهَا النَّاسُ اعْبُدُوا... الآية۔

خداوند عالم جب سابقہ بیس آیات میں مومنین کافرین اور منافقین کے صفات حالات اور واقعات کا تذکرہ فرما چکا تو اب تمام بنی نوح انسان کو اپنی عبادت کی ادائیگی کا حکم دیا ہے جو انسان کی خلقت کی غرض و غایت ہے اور جس کی خاطر قرآن نازل ہوا ہے۔

عبادت کا مفہوم کیا ہے؟ اس کی بقدرت ضرورت سورہ فاتحہ کی تفسیر میں بذیل آیت ”ایاک نعبد وایاک نستعین“ میں وضاحت کی جا چکی ہے خدا کی عبادت کیوں کی جائے؟ اس لئے کہ وہ ہمارا پروردگار ہے ہمارا مالک و مختار ہے اور پالنے والا ہے اور ہمارا اور ہمارے آباء و اجداد کا خالق اور پیدا کرنے والا ہے اس نے ہمیں ان انفسی احسانات کے علاوہ کچھ آفاقی انعامات سے بھی نوازا ہے۔ اس نے ہمیں آرام پہچانے اور زندگی کی گاڑی باآسانی چلانے کی خاطر زمین کا بچھونا بچھایا اور آسمان کا سائبان لگایا بادلوں سے بارش برسائی اور اس سے مردہ زمین کو زندہ کیا اور اس سے ہر قسم کی پیداوار پیدا کر کے ہماری روزی کا انتظام فرمایا۔ جس سے معلوم ہوتا ہے کہ تاجروں کی طرح جنت کے طمع و لالچ میں یا نوکروں کی طرح جہنم کے خوف و ڈر کی وجہ سے خدا کی عبادت نہیں کرنی

چاہیے بلکہ خدا کو منعم و محسن اور لائق عبادت سمجھ کر آزاد بندوں کی طرح اس کی عبادت کرنی چاہیے (جیسا کہ حضرت امیر علیہ السلام سے مروی ہے)۔

اس عبادت کی غرض کیا ہے؟ اس کا فلسفہ کیا ہے؟ قرآن نے اس سوال کا جواب یہ دیا ہے کہ ”لَعَلَّكُمْ تَتَّقُونَ“ (تاکہ تم پرہیزگار بن جاؤ) اور پرہیزگار بن کر جنت الفردوس کے حقدار بن جاؤ۔ اس سورہ کے آغاز میں بذیل ”ہدی للمتقین“ تقویٰ کی لغوی و شرعی حقیقت اور متقیوں کے صفات پر گفتگو کی جا چکی ہے مزید برآں گزارش ہے کہ اتباع ہو اور ہوس کی ضد کا نام تقویٰ ہے اور اگر ہم حضرت رسول خدا صلی اللہ علیہ وآلہ وسلم کی تمام تعلیمات کا خلاصہ ایک لفظ میں بیان کرنا چاہیں تو ہم اس کو تقویٰ سے ادا کر سکتے ہیں۔ اسلام کی ہر تعلیم اور ہر عبادت کا مقصد انسان کے اندر روح تقویٰ کا پیدا کرنا اور بیدار کرنا ہے۔ روزہ رکھنے کا مقصد تقویٰ ہے ”لَعَلَّكُمْ تَتَّقُونَ“ (سورہ بقرہ آیت - ۱۸۳) حج کرنے کا ہدف تقویٰ ہے ”فَاتَّخَذُوا مِنْ تَقْوَى الْقُلُوبِ“ (سورہ حج آیت - ۳۲)۔

زیر بحث آیت سے صاف ظاہر ہے کہ اسلام کی ساری عبادات، کا منشا تقویٰ کا حصول ہے ”لَعَلَّكُمْ تَتَّقُونَ“ اسلام میں معیار فضیلت تقویٰ ہے۔ ”إِنَّ أَكْرَمَكُمْ عِنْدَ اللَّهِ اتَّقَاكُمْ“ (سورہ حجرات آیت - ۱۳)۔ خدا عمل اہل تقویٰ کے قبول کرتا ہے ”قَالَ إِنَّمَا يَتَقَبَّلُ اللَّهُ مِنَ الْمُتَّقِينَ“ (سورہ مائدہ آیت - ۲۷)۔ ”اللہ کے محب اہل تقویٰ ہیں۔“ ”إِنَّ أَوْلِيَاءَ اللَّهِ إِلَّا الْمُتَّقُونَ“ (سورہ انفال آیت - ۳۴) ”اللہ کے محبوب اہل تقویٰ ہیں۔“ ”إِنَّ اللَّهَ يُحِبُّ الْمُتَّقِينَ“ (سورہ توبہ آیت - ۷، ۸)۔ حضرت علیؓ کے غلام اہل تقویٰ ہیں۔ لہذا امام المتقین۔ قرآن سے فیض والے اہل تقویٰ ہیں ”هُدًى لِّلْمُتَّقِينَ“ (سورہ بقرہ..... ۲) آخرت میں کامیاب ہونے والے اہل تقویٰ ہیں ”وَالْعَاقِبَةُ لِلْمُتَّقِينَ“ (سورہ اعراف..... ۱۲۸) اور سب سے بڑھکر جنت الفردوس میں جانے والے اہل تقویٰ ہیں ”إِنَّ الْمُتَّقِينَ فِي جَنَّاتٍ وَنَعِيمٍ“ (سورہ طور..... ۱۷)۔ بہر نوع محسن و منعم حقیقی کے ان تمام احسانات و انعامات کے تقاضے دو ہیں ایک یہ کہ ہم صرف اسی کی خالص عبادت کریں۔ اعبدو اللہ مخلصین لہ الدین کسی اور کی عبادت نہ کریں دوسرے یہ کہ اس کی توحید خالص کا اقرار کریں اور کسی اور کو اس کا مقابل اور شریک نہ بنائیں۔ ”فَلَا تَجْعَلُوا لِلَّهِ أَنْدَادًا“ (سورہ بقرہ آیت - ۲۲)۔ کیونکہ خدا والے کام کوئی اور انجام نہیں دے سکتا جیسا کہ ارشاد قدرت ہے۔

”اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ هَلْ مِنْ شُرَكَائِكُمْ

مَنْ يَفْعَلْ مِنْ ذَلِكُمْ مِنْ شَيْءٍ سُبْحَانَهُ وَتَعَالَى عَمَّا يُشْرِكُونَ“۔ اللہ وہی تو ہے جس نے تمہیں پیدا کیا۔ پھر تمہاری روزی کا بندوبست کیا ہے پھر (ایام زندگی پورے ہونے پر) تمہیں موت کا مزا چکھاتا ہے پھر تمہیں زندہ فرمائے گا۔ (اے مشرک) جن کو تم خدا کا شریک بناتے ہو ان میں کوئی ایسا ہے جو خدا والے یہ کام انجام دے سکے؟ (پھر خود جواب دیتا ہے) خدا اس سے پاک ہے جو کچھ مشرک اس کے بارے میں کہتے ہیں۔ (سورہ روم آیت۔ ۴۰)

پھر مقام ربوبیت اور شان الوہیت کی مزید وضاحت پارہ نمبر ۲۰ کے پہلے رکوع میں کی گئی ہے جہاں پورے پندرہ ایسے کام تفصیل سے گنوائے گئے ہیں جو مقام الوہیت سے مخصوص ہیں ان آیات محکمات سے روز روشن کی طرح یہ حقیقت واضح و آشکار ہوتی ہے کہ جو شخص ان امور کی نسبت کسی بھی مخلوق کی طرف دیتا ہے وہ بنص قرآن مشرک ہے اور جو مشرک ہے وہ بنص قرآن نجس ہے ”إِنَّمَا الْمُشْرِكُونَ نَجَسٌ“ (سورہ توبہ آیت ۲۸)۔ اور جو بوجہ شرک نجس ہے۔ اس پر بنص قرآن جنت حرام ہے ”مَنْ يُشْرِكْ بِاللَّهِ فَقَدْ حَزَّ مَا لَلَّهِ عَلَيْهِ الْجَنَّةُ“ (سورہ مائدہ آیت۔ ۷۲)۔ لہذا اگر رطب و یابس کے کسی مجموعہ میں کوئی ایسی روایت پائی جاتی ہے جس سے کسی غیر اللہ کا خالق و رازق ہونا ظاہر ہوتا ہے تو مخالف قرآن و اسلام ہونے کی وجہ سے اسے غالیوں و نصیریوں کی من گھڑت سمجھ کر ردی کی ٹوکری میں پھینکا جائیگا جیسا کہ علامہ مجلسیؒ نے بحار الانوار کی جلد ہفتم میں فاضل لکھنوی نے استقصاء الافحامہ میں اور دوسرے اعلام نے اپنی تحقیقی کلامی کتابوں میں اس امر کی صراحت فرمائی ہے اس موضوع کی دیگر تفصیلات معلوم کرنے کے خواہشمند حضرات ہماری کتاب احسن الفوائد اور اصول الشریعہ کی طرف رجوع فرمائیں۔

ایک ضروری وضاحت

آگے بڑھنے سے پہلے زمین و آسمان کی حقیقت اور دیگر بعض دوسری کائناتی چیزوں کی حقیقت کے بارے میں اجمالاً اس قدر عرض کر دینا فائدہ سے خالی نہیں ہے کہ ”قرآن مجید میں زمین و آسمان اور دیگر کائنات عالم کا جو ذکر ہے وہ اس مقصد کیلئے نہیں ہے کہ ان کی حقیقتوں اور مابینوں کو بیان کیا جائے بلکہ ایک تو ان کے افادی پہلوؤں کو جو بنی آدم سے متعلق ہیں نمایاں کر کے اللہ کی نعمتوں کا احساس کرانا منظور ہے اور دوسرے ان کی عظمت اور حیرت انگیز خلقت کی طرف توجہ دلا کر خالق کی عظمت و قدرت کی طرف توجہ دلانا مطلوب ہے۔ زمین چاہے کر وی ہو اور چاہے مسطح بہر حال جہاں تک ہمارے لئے اس کے کارآمد اور محسوس پہلو کا تعلق ہے وہ ایک پچھونے ہی کی حیثیت رکھتی ہے اور اس میں خاص توجہ دلانے والا جزء یہ ہے کہ یہ پچھونا کس نے قرار دیا؟ ظاہر ہے کہ اسی نے

جس نے زمین کو خلق فرمایا اسی طرح آسمان وہ کوئی ٹھوس جسم ہے یا سیال مادہ ہے اسے قرآن کچھ نہیں بتاتا۔ بے شک اس کی محسوس شکل جو ہر آنکھ کے سامنے ہے وہ یہی ہے کہ وہ ہمارے سروں پر ایک چھت کی طرح بلند ہے بس اسی کو سامنے رکھ کر اس کے خالق کی جانب توجہ دلائی گئی ہے اس کو سائنس اور ریاضی کے مسائل سے کوئی تعلق نہیں ہے۔ ان کی حقیقتوں کو معلوم کرنے کے میدان میں فہم بشری کوتاہی اور پوری آزادی حاصل ہے۔ السماء کی لفظ جو پہلی دفعہ ہے وہ تو آسمان کے معنی میں ہے اور دوسری جگہ اس کی سمت یعنی اوپر کا رخ مقصود ہے۔ عربی میں بلندی کے رخ کی ہر شے کو سماء کہتے ہیں۔ (فصل الخطاب)

سبحان اللہ۔ قرآن نے توحید کے نازک مسئلہ کو کس طرح فطری اور دلنشین اور موثر انداز میں ذہن نشین کرایا ہے جس سے عوام و خواص یکساں مستفید ہوتے ہیں بخلاف فلسفہ و حکمت کی کتابوں کے اور ان کی فنی بازیگریوں، بھاری بھر کم علمی اصطلاحات اور پیچیدہ استدلالات کے کہ وہ انسان کے دل و دماغ کو مرعوب تو کر سکتے ہیں مگر اسے دولت یقین و ایمان سے لبریز نہیں کر سکتے۔ سچ ہے۔

پائے استدلالیاں چو بین بو د
پائے چو بین سخت بے تمکین بو د

آیات القرآن

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّمَّنْ لَمِ
وَأَدْعُوا شُهَدَاءَكُمْ مِّنْ دُونِ اللَّهِ إِنْ كُنْتُمْ صَادِقِينَ ﴿۳۳﴾ فَإِنْ لَّمْ
تَفْعَلُوا وَلَنْ تَفْعَلُوا فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ ۗ
أَعَدَّتْ لِلْكَافِرِينَ ﴿۳۴﴾ وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ
جَنَّاتٍ تَجْرِي مِنْ تَحْتِهَا الْأَنْهَارُ ۗ كُلَّمَا رُزِقُوا مِنْهَا مِنْ ثَمَرَةٍ رِزْقًا ۗ
قَالُوا هَذَا الَّذِي رُزِقْنَا مِنْ قَبْلُ ۗ وَأُتُوا بِهِ مُتَشَابِهًا ۗ وَلَهُمْ فِيهَا
أَزْوَاجٌ مُّطَهَّرَةٌ ۗ وَهُمْ فِيهَا خَالِدُونَ ﴿۳۵﴾

ترجمہ الآيات

اور جو کچھ (قرآن) ہم نے اپنے بندہ (خاص) پر نازل کیا ہے اگر تمہیں اس (کے کلام اللہ ہونے) میں شک ہے تو تم اس کے مانند ایک ہی سورہ لے آؤ۔ اور اگر تم سچے ہو تو ایک اللہ کو چھوڑ کر اپنے سب حمایتیوں و ہم نواؤں کو بھی بلا لو۔ (۲۳) لیکن اگر تم یہ کام نہ کر سکو اور ہرگز ایسا نہیں کر سکو گے تو پھر (دوزخ کی) اس آگ سے ڈرو۔ جس کا ایندھن آدمی اور پتھر ہیں جو کافروں کیلئے تیار کی گئی ہے۔ (۲۴) اور (اے رسول) ان لوگوں کو خوشخبری دے دو جو ایمان لائے اور نیک عمل کئے۔ کہ ان کیلئے (بہشت کے) ایسے باغ ہیں کہ جن کے نیچے سے نہریں جاری ہیں جب بھی انہیں ان (باغات) سے کوئی پھل کھانے کو ملے گا تو وہ (اس کی صورت دیکھ کر) کہیں گے کہ یہ تو وہی ہے جو اس سے پہلے ہمیں (دنیا میں) کھانے کو مل چکا ہے حالانکہ انہیں جو دیا گیا ہے وہ (صورت میں دنیا کے پھل سے) ملتا جلتا ہوگا (ذائقہ الگ ہوگا) اور ان کے لئے وہاں پاکیزہ بیویاں ہوں گی اور وہ ان (بہشتوں) میں ہمیشہ ہمیشہ رہیں گے۔ (۲۵)

تشریح الالفاظ

(۱) شہداء کم یہ شہید کی جمع ہے جس کے معنی ہیں گواہ، گواہی میں امین، اللہ کی راہ میں مارا جانے والا حمایت کار
(۲) وقود وقود کے معنی ہیں ایندھن

تفسیر الآيات

قرآن پیغمبر اسلام صلی اللہ علیہ وآلہ وسلم کا معجزہ خالدہ ہے

قرآن مجید پیغمبر اسلام صلی اللہ علیہ وآلہ وسلم کی نبوت و رسالت کی صحت و صداقت کا وہ معجزہ ہے جو آپ کے اعلان نبوت سے لے کر آج تک معجزہ تھا، معجزہ ہے اور آفتاب قیامت کے طلوع ہونے تک معجزہ رہے گا۔ معجزہ جو کہ اعجاز سے ہے جس کے لغوی معنی عاجز کرنے والا کے ہیں اور شرعی اصطلاح میں خدائے قدیر کے اس

خارق عادت (مجرائے طبعی کے خلاف) فعل کا نام ہے جسے وہ اپنے کسی نبی یا اس کے وصی کے دعوائے نبوت و وصایت کے وقت بطور سندان کی نبوت و وصایت کی صداقت ثابت کرنے کی غرض سے اس کے ہاتھ پر ظاہر کرتا ہے (کتب کلامیہ)

یہی وجہ ہے کہ اس کی نسبت خدا کی طرف بھی ہوتی ہے اور معجز نما (نبی و امام) کی طرف بھی۔ ہاں البتہ فرق صرف اس قدر ہے کہ یہ نسبت خدا کی طرف حقیقی ہوتی ہے کیونکہ وہی اپنی قدرت کاملہ سے یہ معجزہ ظاہر کرتا ہے اور نبی و امام کی طرف مجازی ہوتی ہے کہ ان کی دعا و استدعا پر ظاہر ہوتا ہے خدائے حکیم نے ہر نبی کو اس کے زمانہ کی ضرورت کے مطابق معجزہ دیا ہے۔

خداوند عالم جہاں قادر ہے وہاں علیم بھی ہے اور جہاں علیم ہے وہاں حکیم بھی ہے اس لئے اس نے اپنی قدرت کاملہ اور حکمت بالغہ سے مختلف اعصار و ادوار میں ہر ہر نبی کو وہ معجزہ دیا (ظاہر فرمایا) جس کی اس دور میں ضرورت تھی۔ الغرض جس عہد میں جس چیز کا زیادہ چرچا تھا اور جس پر لوگ زیادہ فخر و ناز کرتے تھے اس دور کے نبی کو اسی قسم کا معجزہ دے کر ان لوگوں کا غرور و پندار خاک میں ملادیا چنانچہ جناب موسیٰ علیہ السلام کے دور میں سحر و ساحری کا بڑا زور تھا تو خدائے علیم و حکیم نے جناب موسیٰ کو ید بیضا اور عصا کے اثر دھابنے کا معجزہ دے کر سب جا دوگروں کو عاجز کر دیا جب عیسیٰ علیہ السلام کے زمانہ میں طب و حکمت کا بڑا چرچا تھا تو خدائے خبیر و قدیر نے ان کو ناینے کو پینا اور مردے کو زندہ کرنے کا معجزہ دے کر سب طبیبوں اور حکیموں کو عاجز و واماندہ کر دیا اسی طرح پیغمبر اسلام صلی اللہ علیہ وآلہ وسلم کے عہد معدلت انگیز میں لوگوں کو اپنی فصاحت و بلاغت، طاقت لسانی اور قادر الکلامی پر بڑا فخر و ناز تھا اور اسے ہی سرمایہ افتخار قرار دیا جاتا تھا حتیٰ کہ عرب اپنے مقابلہ میں کل کائنات کو اعجم (گوٹکا) سمجھتے تھے تو قادر و قیوم خدائے آنحضرت کو فوق العادہ فصاحت و بلاغت کا وہ شاہکار (قرآن) عطا فرمایا جس نے تمام فصحاء و بلغاء کی زبانوں پر تالے لگا دیئے چنانچہ خداوند عالم نے تمام منکرین رسالت کو عموماً اور عالم عرب کو خصوصاً چیلنج کیا کہ اگر تمہیں پیغمبر اسلام صلی اللہ علیہ وآلہ وسلم کی نبوت اور قرآن کے کلام اللہ ہونے میں کسی قسم کا کوئی شک ہے تو اس جیسی کوئی کتاب بنا کر لاؤ۔

جب کچھ مدت تک انتظار کرنے کے باوجود ایسی کتاب نہ لاسکے تو قرآن نے یہ کہہ کر ان کی غیرت و

حمیت پر تازیانہ لگایا کہ

”قُلْ لِّئِنْ اجْتَمَعَتِ الْاِنْسُ وَالْحِجْنَ عَلٰی اَنْ يَّاتُوْا بِمِثْلِ هٰذَا الْقُرْاٰنِ اِيَّاكُمْ
بِمِثْلِهٖ“۔ (کہہ دیجئے کہ اگر تمام انس و جن متحد ہو کر بھی کوشش کریں کہ اس جیسی کتاب لائیں تو ہرگز نہیں لاسکیں

گے)۔ (سورہ بنی اسرائیل آیت۔ ۸۸)

مگر اس کے باوجود جب وہ ایسا نہ کر سکے تو قرآن نے اپنے چیلنج میں قدرے نرمی کرتے ہوئے دوسرا
علان فرمایا کہ

”فَأْتُوا بِعَشْرِ سُورٍ مِّثْلِهِ مُفْتَرِيَاتٍ“ (سورہ ہود آیت۔ ۱۳)

کہ اگر پورے قرآن جیسی کتاب نہیں لاسکتے تو اس اس جیسی دس سورتیں ہی گھڑ کر لاؤ۔ یہ دوسرا تازیانہ
تھا جو ان کی جو ادب کو مہینز کرنے کیلئے نہیں لگایا گیا مگر وہ اسے بھی شیر مادر کی طرح پی گئے۔ تو جب خداوند عالم
نے بموجب ”دروغگو رابا یدتا خانہ اش رسانید“ اس چیلنج کو یہاں تک نرم کر دیا کہ فرمایا:

”إِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ“۔ جو کچھ خدا نے
اپنے بندہ (خاص) پر نازل کیا ہے۔ (اس کے کلام اللہ ہونے میں) اگر تمہیں کچھ شک ہے تو اس کے مانند ایک
سورہ ہی لے آؤ۔ (سورہ بقرہ آیت۔ ۲۳)

یہاں خدا نے ان کو ایک اور تازیانہ عبرت رسید کیا۔ فرمایا: ایک اللہ کو چھوڑ کر اپنے سب حمایتوں اور ہم
نواؤں کو بھی بلا لو۔ اگر تم اس بات میں سچے ہو کہ یہ اللہ کا کلام نہیں ہے۔ مگر وہ ایسا بھی نہ کر سکے اور نہ قیامت تک
کر سکیں گے۔

لہذا جب تم انفرادی و اجتماعی کوشش و کاوش سے بھی ایسا نہ کر سکو تو پھر تسلیم کر لو کہ یہ کسی فوق البشر طاقت
کی قدرت کا کرشمہ ہے۔ قرآن مجید کی بعض سورتیں تو دوسو چھپاسی آیتوں پر مشتمل ہیں جیسے سورہ بقرہ اور بعض
صرف تین آیتوں پر مشتمل ہے جیسے سورہ العصر تو مخالف اسلام طاقتوں کیلئے کتنا ہی سہل طریقہ تھا۔ کہ کم از کم تین آ
یتوں کی کوئی سورہ بنا کر پیش کر دیتے تو اس طرح جہاں قرآن کے اس چیلنج کا جواب ہو جاتا وہاں اسلام و قرآن کی
صداقت کا خاتمہ بھی ہو جاتا۔ مگر مشاہدہ شاہد ہے کہ مشرق و مغرب کے دشمنان اسلام و قرآن چودہ سو سال کی
مسلسل جدوجہد اور کد و کاوش کے باوجود آج تک جبکہ پندرہویں صدی کا بیسواں سال بھی قریب الاختتام ہے
اس چیلنج کا جواب نہیں دے سکے اور نہ ہی قیامت تک دے سکیں گے انشاء اللہ۔

تو آیا اس کے بعد بھی قرآن کے کلام اللہ ہونے، اسلام کے دین برحق ہونے اور پیغمبر اسلام صلی اللہ
علیہ وآلہ وسلم کے برحق نبی ہونے میں کسی قسم کا کوئی شک و شبہ باقی رہ جاتا ہے؟ اور کسی بھی منصف مزاح شخص
کے لئے انکار کی کچھ گنجائش باقی رہ جاتی ہے؟ اس لئے خدا ایسے لوگوں کو یہ دھمکی دینے میں حق بجانب ہے کہ اگر
ایسا نہیں کر سکتے تو پھر اس آگ سے ڈرو جس کا ایندھن انسان اور پتھر ہیں جو کافروں کیلئے تیار کی گئی ہے۔

قرآن کے وجوہ اعجاز

اب رہی اس بات کی تحقیق کہ قرآن کن وجوہ کی بنا پر معجزہ ہے؟ اس سلسلہ میں اختلاف فکر و نظر پایا جاتا ہے۔ جس کی تفصیل ہم نے مقدمہ میں شرح و بسط سے بیان کر دی ہے۔ یہاں اجمالاً اس قدر عرض کیا جاتا ہے کہ قرآن کی اعجازی حیثیت کے بارے میں مختلف علماء کے آراء و نظریات مختلف ہیں۔ کوئی اسے فوق العادت فصاحت و بلاغت کی وجہ سے معجزہ سمجھتا ہے تو کوئی اس کی فوق العادہ تاثیر بے نظیر کو وجہ اعجاز قرار دیتا ہے۔ کوئی اس کے بیان کردہ قصص و حکایات کی صحت و صداقت کو اس کے کلام اللہ ہونے کی دلیل سمجھتا ہے تو کوئی اخبار غیبیہ کی حقانیت کو اس کی حقانیت کا بین ثبوت جانتا ہے اور کوئی اس کے انوکھے طرز استدلال و احتجاج کو اس کے خالق فطرت کے کلام معجز نظام ہونے کا برہان قرار دیتا ہے اور کوئی اس کے کامل و اکمل عادلانہ نظام شریعت اور اس کے تعلیم کردہ اخلاق عالیہ کو اس کے کلام خدا ہونے کی ناقابل رد دلیل تصور کرتا ہے وغیرہ وغیرہ۔

عبارتاً شتی و حسنک واحد
وکل الی ذاک الجمال یشیر

پیغمبر اسلام صلی اللہ علیہ وسلم کو معجزہ خالدہ عطا کرنے کی وجہ

چونکہ انبیاء ماسلف کی نبوتیں محدود زمان و مکان کیلئے تھیں اس لئے خدائے حکیم نے ان کو معجزات بھی وہ عطا فرمائے جو صرف ان انبیاء کے عین حیات تک باقی رہے چنانچہ آج نہ جناب خلیل خدا ہیں اور نہ ان کا معجزہ گل و گلزار نہ جناب موسیٰ۔ ہیں اور نہ ان کا ید بیضاء و عصا۔ اور نہ جناب عیسیٰ علیہ السلام دار دنیا میں موجود ہیں نہ ان کا معجزہ ابراء ا کمہ و احیاء موتی۔ لیکن چونکہ پیغمبر اسلام صلی اللہ علیہ وآلہ وسلم کی نبوت خاتمیہ مکان و زمان کے حدود و قیود سے ماوراء تھی اور ان کی نبوت نے صبح قیامت تک باقی رہنا تھا اس لئے ضرورت تھی کہ ان کو دوسرے جزوقتی معجزات کے علاوہ ایک ایسا معجزہ خالدہ بھی عطا کیا جاتا جس کی اعجازی حیثیت قیامت تک برقرار ہے۔ بس یہ قرآن آنحضرت صلی اللہ علیہ وآلہ وسلم کا وہی معجزہ خالدہ ہے۔

اچھی چیز کا شوق اور بری چیز کا خوف انسانی فطرت میں داخل ہے

اچھی چیز کی طلب اور اسے حاصل کرنے کی خواہش بری چیز سے نفرت اور اس سے بچنے کی تمنا خالق حکیم نے ہر شخص کی فطرت میں ودیعت کر دی ہے۔ یہی وجہ ہے کہ ہر شخص خود نیک ہو یا بد فطرتا اچھی خوراک، اچھی پوشاک، اچھی سواری، اچھے مکان، اچھے ساز و سامان، اچھے بیوی بچوں، اچھے مذہب، اچھے نبی و امام کا خو

اہمٹ نہ نظر آتا ہے اور ہر شخص خواہ نیکو کار ہو یا بدکار بری پوشاک برے مکان بری جائیداد بری اولاد اور برے یار سے نفور و گریزاں نظر آتا ہے اور چونکہ ملت و مذہب کی مذہبی تعلیم کے مطابق جنت سب سے اچھی جگہ کا نام ہے اور جہنم سب سے بری جگہ کا نام۔ اس لئے ہر شخص خواہ وہ پرہیزگار ہو یا بدکار جنت کا طلبگار نظر آتا ہے اور جہنم سے پناہ مانگتا ہوا دکھائی دیتا ہے۔ انسان کے اسی فطری جذبہ کے تحت ہر ملت و مذہب کے مذہبی لٹریچر میں بڑے دلاویز انداز میں جنت کی رغبت اور اس کا شوق دلا یا گیا ہے اور بڑے خوفناک انداز میں جہنم سے نفرت اور اس کا خوف دلا یا گیا ہے۔

خدا نے بھی انسان کے اس فطری جذبہ کی عکاسی کرتے ہوئے فرمایا:

”أَيُّظْمَعُ كُلُّ أُمَّرٍ مِّنْهُمْ أَنْ يُدْخَلَ جَنَّةَ نَعِيمٍ“۔ ہر شخص کے اندر یہ طبع و لالچ پایا جاتا

ہے کہ اسے جنت نعیم میں داخل مل جائے۔ (سورہ معارج آیت ۳۸)

یہ الگ بات ہے کہ جدھر سب لوگ جانا چاہتے ہیں ادھر بہت کم خوش قسمت لوگ جائیں گے اور جدھر کوئی بھی نہیں جانا چاہتا ادھر بہت زیادہ بد بخت لوگ جائیں گے۔ ایسا کیوں ہے؟ اس سوال کا سادہ اور صاف جواب یہ ہے کہ جنت میں جانا تو سب لوگ چاہتے ہیں مگر اکثر لوگوں کو جنت میں جانے کا طریقہ کار معلوم نہیں ہے اور جہنم سے بچنا تو سب چاہتے ہیں مگر اکثر لوگوں کو اس سے بچنے کا سلیقہ معلوم نہیں ہے۔ سوال پیدا ہوتا ہے کہ آخر جنت میں جانے اور جہنم سے بچنے کا طریقہ کیا ہے؟

اسلام میں نجات کا دار و مدار ایمان اور اچھے کام پر ہے

اگر مختلف ملل و مذاہب کی کتابوں کا بنظر غائر مطالعہ کیا جائے تو معلوم ہوتا ہے کہ مختلف اہل مذاہب نے اس سوال کا جواب قدرے مختلف دیا ہے یعنی بعض مذاہب نے عقیدہ و ایمان پر زیادہ زور دیا ہے اور عمل کو نظر انداز کر دیا ہے اور بعض نے عمل و کردار کو زیادہ اہمیت دی ہے اور عقیدہ و ایمان کو نظر انداز کر دیا ہے تمام ادیان عالم میں سے دین اسلام ہی واحد دین فطرت ہے جس نے اخروی نجات کے حصول اور جنت میں دخول اور جہنم سے بچاؤ کیلئے ایمان اور نیک کام (عمل صالح) کو یکساں اہمیت دی ہے اور اس کو ہر مقصود کو حاصل کرنے کیلئے دونوں کو لازم و ملزوم قرار دیا ہے جسے شک ہو وہ پورے قرآن اور پورے دفتر احادیث کا بنظر غائر اور عمیق نگاہ سے مکرر مکرر مطالعہ کرے ہر جگہ اسے ایمان کے ساتھ نیک کام اور نیک کام کے ساتھ ایمان کا التزام نظر آئے گا کسی جگہ بھی نہ صرف ایمان پر دخول جنت کا وعدہ کیا گیا ہے اور نہ ہی صرف عمل پر جنت کا مشرہ سنایا گیا ہے۔ لہذا اگر کوئی شخص یہ کہتا ہے کہ نجات کیلئے صرف عقیدہ و ایمان کافی ہے یا کوئی یہ سمجھتا ہے کہ اس مقصد کیلئے

صرف عمل صالح اور نیک کام کافی ہے تو محتاط سے محتاط لفظوں میں یہی کہا جاسکتا ہے کہ ایسے شخص نے یا تو قرآن و حدیث کو پڑھا نہیں ہے اور اگر پڑھا ہے تو پھر اسے سمجھا نہیں ہے۔ ورنہ سارا قرآن اور پورا دفتر حدیث اس حقیقت سے چھلکتا ہوا نظر آتا ہے۔

ایینہا ہمہ راز است کہ معلوم عوام است

نجات کے سلسلہ میں ایمان اور نیک کام کا باہمی فرق

ہاں البتہ فرق صرف اس قدر ہے کہ اگر کسی شخص میں ایمان ہے۔ مگر کچھ عملی کمزوریاں پائی جاتی ہیں تو خدا کے فضل سے شفاعت کی شفاعت سے یا پھر سزا بھگت کر آخر کار جنت میں داخل ہونے کا نہ صرف امکان ہے بلکہ یقین ہے۔ یعنی ایسا شخص ہرگز مخلد فی النار نہیں ہوگا۔ لیکن اگر کسی شخص میں ایمان نہیں ہے بلکہ کفر شرک یا نفاق کی وجہ سے بے ایمان ہے۔ تو وہ ہزار نیک عمل کرے وہ بہر حال مخلد فی النار ہی ہوگا اور اس صورت میں اس کی نجات کا کوئی امکان نہیں ہے۔ یہی وجہ ہے کہ خداوند عالم نے فرمایا:

”وَبَشِّرِ الَّذِينَ آمَنُوا وَعَمِلُوا الصَّالِحَاتِ“۔ (اے رسول) ان لوگوں کو جنت الفردوس کی

بشارت دے دو جو ایمان لائے اور اس کے ساتھ ساتھ اچھے عمل بھی کئے۔ (سورہ بقرہ آیت ۲۵)

پس اس بشارت عظمیٰ کے استحقاق کیلئے دونوں چیزوں کا وجود ناگزیر ہے اس کے بغیر کوئی اس کا مستحق قرار نہیں پاسکتا۔ بس جہنم سے مکمل نجات کیلئے ایمان کے ساتھ عمل صالح کا ہونا ضروری ہے اور یہ ایک ناقابل انکار حقیقت ہے۔

علامہ سید علی نقی لکھنوی لکھتے ہیں:

”مژدہ کے مستحق کون ہیں؟ وہ جو ایمان لائیں اور اچھے عمل کریں یہ یاد رکھنے کے قابل بات ہے کہ قرآن کریم میں کسی ایک جگہ بھی جنت اور نعیم آخرت کی بشارت صرف ایمان پر مرتب نہیں کی گئی ہے بلکہ ہر جگہ ایمان کے ساتھ اعمال صالح کا ادا کرنا ضروری سمجھا ہے۔ اس کے بعد کاش ان کی آنکھیں کھلیں جو صرف جماعت مؤمنین کا لقب اختیار کر کے اپنے کو اعمال صالحہ سے بے نیاز سمجھ لیتے ہیں اور ”مومن“ ہونے کے بعد حقوق اللہ اور حقوق العباد کی پابندی کے بغیر ہی نعمات بہشت کے خواب خوشگوار میں مست ہیں اسی طرح یہ بھی حقیقت ہے کہ صرف اعمال کی پابندی کرنا اور اصول عقائد کی خبر نہ رکھنا بھی صرف نجات کیلئے کافی نہیں ہے۔“ (فصل الخطاب)

جنت کی بعض نعمتوں کا تذکرہ

خداوند کریم نے جنت کی بے شمار نعمتوں میں سے یہاں صرف دو نعمتوں کا اجمالی تذکرہ فرمایا ہے۔ ایک جنت کے پھلوں کا دوسرا ازواجِ مطہرات کہ۔ جب بہشتیوں کو جنت میں کھانے کیلئے پھل دیئے جائیں گے تو وہ ان کو دیکھتے ہی کہہ اٹھیں گے کہ یہ تو ہمیں پہلے بھی (دنیا میں) مل چکے ہیں۔ مگر جب وہ کھائیں گے تو وہی مزہ پائیں گے۔ جس سے ان کا لطف دو بالا ہو جائے گا۔

الغرض دنیا و آخرت کے پھلوں کا ظاہری رنگ و روپ ایک جیسا ہوگا مگر آخرت کے پھلوں کی لذت دنیا کے پھلوں سے بدرجہا زیادہ ہوگی۔ بلکہ ان کو ان سے کوئی نسبت ہی نہ ہوگی۔ اور تسکینِ جسم و جال کیلئے زواجِ ملیں گی خواہ وہ جنت کی حورالعین ہوں یا دنیا کی مومن خواتین۔ وہ سب جہان سے اپنے حسن و جمال میں بے مثال ہوں گی۔ وہاں تمام نسوانی کثافتوں اور اخلاقی نجاستوں سے بھی پاک و پاکیزہ ہوں گی۔ اور پھر یہ بہشتی لوگ ہمیشہ ہمیشہ کے لئے جنت میں رہیں گے نہ وہاں موت کا کھٹکا ہوگا اور نہ وہاں سے نکالے جانے کا کوئی اندیشہ ہے۔ جس سے ان کی لذت کرکری ہو جائے جیسا کہ دنیائے فانی میں ہمیشہ یہ کھٹکا لگا رہتا ہے۔ اس لئے وہ بڑے آرام و اطمینان سے وقت گزار دیں گے۔ ذَلِكْ فَضْلُ اللَّهِ يُؤْتِيهِ مَنْ يَشَاءُ (سورہ حدید آیت - ۲۱)۔

آیات القرآن

إِنَّ اللَّهَ لَا يَسْتَحِجُّ أَنْ يَضْرِبَ مَثَلًا مَّا بَعُوضَةٌ فَمَّا فَوَقَهَا ط فَامَّا
الَّذِينَ آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ ؕ وَأَمَّا الَّذِينَ كَفَرُوا
فَيَقُولُونَ مَاذَا أَرَادَ اللَّهُ بِهَذَا مَثَلًا ۖ بَلْ يُضِلُّ بِهِ كَثِيرًا ۖ وَيَهْدِي بِهِ
كَثِيرًا ۗ وَمَا يُضِلُّ بِهِ إِلَّا الْفَاسِقِينَ ﴿۳۶﴾ الَّذِينَ يَنْقُضُونَ عَهْدَ اللَّهِ مِنْ
بَعْدِ مِيثَاقِهِ ۗ وَيَقْطَعُونَ مَّا أَمَرَ اللَّهُ بِهِ أَنْ يُوصَلَ وَيُفْسِدُونَ فِي
الْأَرْضِ ۗ أُولَٰئِكَ هُمُ الْخٰسِرُونَ ﴿۳۷﴾ كَيْفَ تَكْفُرُونَ بِاللَّهِ وَكُنْتُمْ
أَمْوَاتًا فَأَحْيَاكُمْ ؕ ثُمَّ يُمِيتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ ﴿۳۸﴾

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ
فَسَوَّاهُنَّ سَبْعَ سَمَاوَاتٍ ۗ وَهُوَ بِكُلِّ شَيْءٍ عَلِيمٌ ﴿۲۹﴾

ترجمہ الآيات

بے شک اللہ اس بات سے ہرگز نہیں شرماتا کہ (کسی مطلب کی وضاحت کیلئے) مچھریا اس سے بھی بڑھ کر (کسی حقیر چیز) کی مثال بیان کرے۔ پس جو لوگ مومن ہیں وہ تو جانتے ہیں کہ یہ (مثال یقیناً) حق ہے ان کے پروردگار کی طرف سے اور جو کافر ہیں وہ کہتے ہیں کہ ایسی مثال سے اللہ کا کیا مقصد ہے؟ اللہ ایسی مثال سے بہت سوں کو گمراہی میں چھوڑ دیتا ہے اور بہت سوں کو ہدایت کرتا ہے اور وہ گمراہی میں نہیں چھوڑتا مگر فاسقوں (نافرمانوں) کو (۲۶) جو خدا سے مستحکم عہد و پیمانہ کرنے کے بعد اسے توڑ دیتے ہیں اور جس (رشتہ) کے جوڑنے کا اللہ نے حکم دیا ہے وہ اسے توڑتے ہیں۔ اور زمین میں فساد پھیلاتے ہیں (در اصل) یہی لوگ ہیں جو نقصان اٹھانے والے ہیں۔ (۲۷) بھلا تم کس طرح اللہ کا انکار کرتے ہو۔ حالانکہ تم مردہ (بے زبان) تھے تو اسی نے تمہیں زندہ کیا (جاندار بنایا) پھر وہی تمہیں موت دے گا پھر وہی تمہیں زندگی دے گا۔ پھر تم اسی کی طرف لوٹائے جاؤ گے۔ (۲۸) وہی تو وہ (اللہ) ہے جس نے تمہارے لئے پیدا کیا وہ سب کچھ جو زمین میں ہے پھر آسمان کی طرف توجہ فرمائی تو سات آسمان ہموار و استوار کر دیئے۔ اور وہ ہر چیز کا جاننے والا ہے۔ (۲۹)

تشریح الالفاظ

- (۱) بعوضہ اس لفظ کے معنی ہیں مچھریا
(۲) الفاسقین یہ فسق سے مشتق ہے جس کے معنی ہیں بدکاری اور نافرمانی
(۳) ینقضون نقص سے مضارع کا صیغہ ہے جس کے معنی ہیں عہد کو پختگی کے

بعد توڑنا اور خراب کرنا

(۴) الخاسرون یہ خسارے اور حسران سے مشتق ہے جس کے معنی ہیں گھانا اٹھانا اور ہلاک ہونا

تفسیر الآيات

إِنَّ اللَّهَ لَا يَسْتَحْيِي..... الآية

انسان کا دل و دماغ چونکہ حسیات سے زیادہ مانوس ہے۔ اس لئے وہ معقولات کو سمجھنے کیلئے ہمیشہ محسوسات کا سہارا لیتا ہے اور اس طرح حقائق کو باسانی سمجھ لیتا ہے۔ یہی وجہ ہے کہ خالق فطرت جا بجا مختلف حقیقتیں لوگوں کو سمجھانے اور ان کے ذہن نشین کرانے کیلئے مثالوں سے کام لیتا ہے۔ چنانچہ خود فرماتا ہے:

”وَتِلْكَ الْأَمْثَالُ نَضْرِبُهَا لِلنَّاسِ وَمَا يَعْقِلُهَا إِلَّا الْعَالِمُونَ“ (سورہ عنکبوت

آیت - ۴۳)۔

(ہم مثالیں دیتے تو سب لوگوں کیلئے ہیں مگر ان کو سمجھتے وہی لوگ ہیں جو کچھ علم و عقل رکھتے ہیں)

چنانچہ جب اس نے اپنے اسی دستور کے مطابق منافقین کی حالت زار بتانے کیلئے مذکورہ بالا دو مثالیں دیں۔ مشرکین کی زجر و توبیح کرتے ہوئے مکھی کی مثال دی کہ

”إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ“ (سورہ حج

آیت - ۷۳)

جو لوگ خدا کے سوا پکارتے ہیں وہ سب کے سب اکٹھے ہو کر بھی ایک مکھی پیدا نہیں کر سکتے۔

یا جیسے کفار و مشرکین کی سرزنش کرتے ہوئے ان کو مکڑی کی مثال دی:

”مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ الْعَنْكَبُوتِ“ (سورہ عنکبوت

آیت - ۲۱)

جو لوگ خدا کو چھوڑ کر دوسروں کو اپنا سر پرست ٹھہراتے ہیں ان کی مثال مکڑی جیسی ہے

تو ”بموجب خوئے بدرابہانہ بسیار“ انہوں نے ان مثالوں کو قرآن کے کلام اللہ نہ ہونے کی دلیل بنا لیا

کہ اگر یہ خدا کا کلام ہوتا وہ اس میں ایسی حقیر چیزوں کی مثال نہ دیتا۔ خداوند عالم ان کے جواب میں فرماتا ہے یہ

کہ اللہ اس بات سے نہیں شرماتا کہ کسی مطلب کی وضاحت کیلئے مچھر یا اس سے بھی زیادہ کسی حقیر چیز جیسے مکھی کی

مثال دے کیونکہ یہ بات اس کی شان کے منافی نہیں ہے۔ اس لئے کہ مثال کا مقصد کسی حقیقت کو ذہن نشین کر

انے کے سوا اور کوئی نہیں ہوتا تو وہ مقصد کبھی کسی بڑی چیز کی مثال سے حاصل ہوتا ہے اور کبھی کسی حقیر چیز کی مثال

سے مثلاً اگر خداتوں کی عاجزی کی مثال مکھی سے نہ دیتا کہ وہ سب مل کر ایک مکھی بھی پیدا نہیں کر سکتے بلکہ اگر مکھی ان سے کوئی چیز چھین کر اڑ جائے تو وہ اس سے واپس نہیں لے سکتے۔ تو کیا شیر یا ہاتھی سے دیتا کہ وہ تو اتنے عاجز ہیں کہ ایک شیر یا ہاتھی بھی نہیں بنا سکتے؟ معلوم ہوا کہ ایسے احقانہ ایراد اور بودے اعتراضات وہی کج فطرت، کند ذہن اور بے سلیقہ لوگ ہی کر سکتے ہیں جن کے دل و دماغ میں بات سمجھنے کی صلاحیت ہی نہیں ہوتی ورنہ

الفاظ کے پتھوں میں الجھتے نہیں دانا

غواص کو موتی کی طلب ہے کہ صدف کی

نیز اس قسم کی مثالوں سے بعض اوقات لوگوں کا امتحان لینا بھی مقصود ہوتا ہے کہ ان حقیقتوں کو سمجھ کر اور ان کو تسلیم کر کے اپنے ایمان کا ثبوت کون پیش کرتا ہے اور اپنی ناسمجھی سے ان پر بودے اور رریک ایراد کر کے اپنی جہالت و ضلالت کا ثبوت کون فراہم کرتا ہے۔ چنانچہ ایسی ہی مثالوں سے بہت سے لوگ ہدایت حاصل کرتے ہیں اور بہت سوں کے حصہ میں گمراہی آتی ہے اور یہ گمراہی انہی لوگوں کے حصہ میں آتی ہے جو فاسق و فاجر ہوتے ہیں۔

يُضِلُّ بِهِ..... الْآيَةُ

مفسرین میں قدرے اختلاف ہے کہ یہاں ”يُضِلُّ بِهِ كَثِيرًا وَيَهْدِي بِهِ كَثِيرًا“ آیا یہ کفار کے قول کا تتمہ ہے۔ جنہوں نے ان مثالوں کی دیکھ کر ناک بھوں چڑھاتے ہوئے کہا تھا ”مَاذَا أَرَادَ اللَّهُ بِهَذَا مَثَلًا“ کہ اللہ کا اس مثال سے کیا مقصد ہے؟ کہ بہت سوں کو اس سے گمراہی میں چھوڑ دیتا ہے اور بہت سوں کو ہدایت کرتا ہے۔ کیونکہ

ع

كلام العدى ضرب من الهدى يان۔

اور اگر یہ خداوند کا کلام ہے (کما هو الظاهر) کیونکہ کفار کا کلام ”مَاذَا أَرَادَ اللَّهُ بِهَذَا مَثَلًا“ پر ختم ہو گیا۔ اور یہ کلام خدا کی جانب سے ان کے ایراد کا جواب ہے تو اس صورت میں یہ بات قابل غور ہے کہ قرآن نے گمراہ کرنے کی نسبت خدا کی طرف کیوں دی ہے؟ اس قسم کی اور بھی بعض آیات قرآن مجید میں موجود ہیں جن کا ترجمہ بالعموم یہی کیا جاتا ہے کہ اللہ جسے چاہتا ہے گمراہ کرتا ہے اور جسے چاہتا ہے ہدایت کرتا ہے۔ اور یہ ترجمہ کرنے والے اتنا بھی نہیں سوچتے کہ اگر خدا گمراہ کرتا ہے تو پھر گمراہ ہونے والے کا قصور کیا ہے؟ اور اگر خدا خود گمراہ کرے اور خود ہی بدراہ کرے اور پھر جہنم میں بھی جھونکے۔ تو کیا یہ کھلم کھلا ظلم نہیں ہے؟ اور کیا خدا

ظالموں پر لعنت نہیں کرتا اور کیا اس کا یہ فرمان نہیں ہے کہ ”مَا اللَّهُ يُرِيدُ ظَلْمًا لِّلْعِبَادِ“ خدا اپنے بندوں پر ظلم کرنے کا ارادہ بھی نہیں کرتا (سورہ مومن آیت - ۳۱)۔

دین میں جبر و تفویض نہیں ہے بلکہ اصل معاملہ ان کے بین بین ہے

بہر حال یہ بات علم کلام میں ناقابل رد دلائل و براہین سے ثابت کی جا چکی ہے۔ کہ دین میں نہ جبر ہے کہ بندہ بالکل مجبور ہو اور نہ ہی تفویض ہے کہ بندہ بالکل مطلق العنان اور آزاد ہو بلکہ الامر بین الامرین حق ان دونوں نظریوں کے بین بین ہے۔ یعنی خدا نے انسان کو نیکی اور بدی کی قوت دیکر فاعل مختار بنا دیا ہے کہ چاہے تو نیکی کرے اور چاہے تو بدی کرے مگر اسے اپنے حال پر بالکل آزاد نہیں چھوڑ دیا۔ بلکہ اس کا امتحان لینے کی خاطر داخلی طور پر ایک طرف اسے عقل سلیم عطا کی ہے جو نیکی کی طرف راہنمائی کرتی ہے اور دوسری طرف نفس امارہ بھی اس میں ودیعت کیا ہے جو برائی کی طرف دعوت دیتا ہے پھر خارجی طور پر ایک طرف نبی و امام جیسے ہادی پیدا کئے ہیں اور دوسری طرف شیطان جیسے گمراہ کنندہ کو خلق فرمایا ہے اور پھر انسان کو ان میں سے جس کا چاہے حکم مانے جس کا چاہے نہ مانے اس کا اختیار دیا ہے۔

”قُلِ الْحَقُّ مِن رَّبِّكُمْ فَمَن شَاءَ فَلْيُؤْمِنْ وَمَن شَاءَ فَلْيُكْفُرْ“ (سورہ کہف آیت ۲۹) طرف سے ہے جس کا جی چاہے ایمان لائے اور جس کا جی چاہے کفر اختیار کرے۔ (سورہ کہف آیت ۲۹) ہاں البتہ اسکی توفیق و خذلان بھی اپنا کام کرتے رہتے ہیں۔ یعنی اگر بندہ عقل اور نبی و امام کا حکم مان کر نیکی کرنے کا ارادہ کرے تو توفیق الہی اس کے شامل حال ہوتی ہے اور ایسے غیبی اسباب مہیا ہو جاتے ہیں کہ جن کی وجہ سے بندہ باسانی وہ نیکی کر گزرتا ہے اور اگر بندہ نفس امارہ اور شیطان کا حکم مان کر برائی کرنا چاہے تو خدا اس سے اپنی توفیق سلب کر لیتا ہے جسے خذلان کہا جاتا ہے۔ اور پھر انسان باسانی برائی کر گزرتا ہے۔

بنا بریں اگر قرآن و سنت میں کوئی ایسی آیت یا روایت پائی جائے جو موہم جبر ہو یعنی جس سے جبر ظاہر ہوتا ہو تو اسے متشابہ سمجھ کر اس کی ایسی معقول تاویل کرنا لازم ہوگی جس سے اس کا آیات محکمات اور عقلی مسلمات سے ظاہری تصادم ختم ہو جائے۔ بھلا شیطان بھی گمراہ کرے (فَأَزَلَّهُمُ الشَّيْطَانُ) (سورہ بقرہ آیت - ۳۶) فرعون بھی گمراہ کرے۔ أَضَلَّ فِرْعَوْنَ قَوْمَهُ (سورہ طہ آیت - ۷۹)۔ اور سامری بھی گمراہ کرے أَضَلَّهُمُ الشَّامِرِيُّ (سورہ طہ آیت - ۸۵) اور العیاذ باللہ خدا بھی گمراہ کرے تو

ناطقہ سر بگر بیاں ہے کہ اسے کیا کہیے؟

پھر ان میں فرق کیا رہ جائے گا؟۔

موہم جبر آیات کی دو معقول تاویلیں

بنا بریں یہاں دو تاویل کی جاسکتی ہیں۔ (۱) چونکہ ان لوگوں کی گمراہی بظاہر اس مثال کی وجہ سے عمل میں آئی جو خدا نے دی تھی اس لئے مجازاً ان کی گمراہی کی نسبت خدا کی طرف دے دی گئی و باب المجاز و اسح (۲) جیسا کہ آیت کے آخری حصہ سے واضح ہے کہ خدا فاسقوں فاجروں کو گمراہی میں چھوڑتا ہے۔ لہذا جب آدمی اپنی کج روی اور غلط اندیشی سے گمراہی کو اختیار کرنے کا ارادہ کرتا ہے تو خدا اس سے اپنی توفیق سلب کر لیتا ہے اور پھر اس طرح انسان باسانی گمراہ ہو جاتا ہے:

”وَوَاتَرَكَهُمْ فِي ظُلْمَةٍ لَا يُبْصِرُونَ“ خدا ان کو اندھیروں میں چھوڑ دیتا ہے انہیں کچھ نظر نہیں آتا۔ (سورہ بقرہ آیت۔ ۱۷)

یہی تاویل حضرت امام علی ابن موسیٰ الرضا علیہ السلام سے مروی ہے۔ (عیون الاخبار) یہی وجہ ہے کہ خداوند عالم نے کئی آیات میں اضلال اور ازغم کی نسبت اپنی طرف مکلفین کے عمل بد کی مکافات کے طور پر دی ہے ارشاد ہوتا ہے ”فَلَمَّا زَاغُوا أَزَاغَ اللَّهُ قُلُوبَهُمْ“ جب وہ ٹیڑھے ہو گئے تو خدا نے ان کے دلوں کو ٹیڑھا کر دیا۔ (سورہ صف..... ۵) ”كَذَلِكَ يُضِلُّ مَنْ هُوَ مُسْرِفٌ مُّرْتَابٌ“ اسی طرح خدا اس کو گمراہی میں چھوڑتا ہے جو اسراف کرنے اور شک کرنے والا ہو۔ (سورہ مؤمن آیت۔ ۳۴) خود ہماری زیر بحث آیت میں فرمایا کہ ”وَمَا يُضِلُّ بِهِ إِلَّا الْفَاسِقِينَ“ کہ وہ اس سے گمراہی میں نہیں چھوڑتا۔ مگر ان فاسقوں کو جو ”يُنْقِضُونَ عَهْدَ اللَّهِ“ جو اللہ تعالیٰ سے کئے ہوئے پختہ عہد و پیمانہ کو (عالم الست وغیرہ میں) توڑتے ہیں۔ اور اس کی عبادت و اطاعت سے منہ موڑتے ہیں اور خلق و خالق کے وہ تعلقات (حقوق اللہ اور حقوق العباد) جن کو جوڑنے کا اللہ نے انہیں حکم دیا ہے وہ انہیں توڑتے ہیں۔ اور مزید بر آں خود گمراہ ہو کر اور دوسروں کو گمراہ کرنے کی کوشش کر کے زمین میں فتنہ و فساد پھیلاتے ہیں۔ دراصل یہی بد بخت نقصان اٹھانے والے ہیں۔ الحمد للہ علی وضوح الحق و الحقیقتہ۔

فاسق کا مفہوم

مخفی نہ رہے کہ فقہی اصطلاح میں فاسق اس شخص کو کہا جاتا ہے جو گناہ کبیرہ کا ارتکاب کرے یا گناہ صغیرہ پر اصرار کرے اور چونکہ فسق کے لغوی معنی خارج ہونے کے ہیں یعنی جو اللہ کی اطاعت سے خارج ہو جائے اور ظاہر ہے یہ خروج کبھی کفر و شرک کے ذریعہ سے بھی ہو سکتا ہے۔ اس لئے کبھی کافر کو بھی فاسق کہہ دیا جاتا ہے۔

”وَمَنْ كَفَرَ بَعْدَ ذَلِكَ فَأُولَئِكَ هُمُ الْفَاسِقُونَ۔“

كَيْفَ تَكْفُرُونَ بِاللَّهِ... الْآيَةُ

اس آیت مبارکہ میں خدائے حکیم اپنے منکرین کو جھوٹا رہا ہے کہ تم کس طرح خدا کی ہستی کا انکار کرتے ہو جس کے وجود کی ہزاروں آفاقی و نفسی نشانیوں اور دلیلوں کے علاوہ تم خود سب سے بڑا شاہکار ہو۔

اتزعم انك جرم صغير

و فيك انطوى العالم الاكبر

تم بے جان تھے۔ اس نے تم میں جان ڈالی پھر موت دے گا پھر زندہ کرے گا بعد ازاں میدان حشر میں لائے گا۔ الغرض جس نے تمہیں دو موتوں اور دو حیاتوں کے مرحلہ سے گزارا ہے۔ پھر تیسری بار زندہ کر کے میدان حشر میں لائے گا۔

یہاں دو باتیں قابل غور ہیں

ایک یہ کہ یہاں دو موتوں اور دو حیاتوں سے کونسی موت و حیات مراد ہے؟ محقق مفسرین نے پہلی موت سے وہ موت مراد لی ہے جو نَفخِ رُوح سے پہلے نطفہ و مضغہ وغیرہ کی شکل میں ہوتی ہے جبکہ آدمی کوئی قابل ذکر چیز نہیں ہوتا اور دوسری موت سے مراد وہ طبعی موت ہے جو اپنے مقررہ وقت پر ہر شخص کو آتی ہے اور پہلی زندگی سے مراد یہ دنیوی زندگی ہے جو نَفخِ رُوح سے شروع ہوتی ہے اور دوسری زندگی سے وہ برزخی زندگی مراد ہے جو دوسری موت کے بعد قبر میں شروع ہوتی ہے (جس میں نکیرین کا سوال و جواب اور فشار قبر اور شدائد برزخ کا سامنا کرنا ہے) اور اس دوسری زندگی سے قیامت کی زندگی مراد لینا صحیح نہیں ہے کیونکہ ان کے بعد ارشاد قدرت ہے **ثُمَّ إِلَيْهِ تَرْجَعُونَ** پھر تم اس کی طرف لوٹائے جاؤ گے۔ اہل علم جانتے ہیں کہ ”ثُمَّ“ کی لفظ تراخی اور بعد مدت کیلئے آتی ہے یعنی اس حیات کے بعد اللہ تعالیٰ کی طرف لوٹنا ہے۔ مگر جلدی نہیں۔ اور یہ جب ممکن ہے۔ دوسری زندگی قبر کی زندگی تسلیم کی جائے۔ اور ”ثُمَّ إِلَيْهِ تَرْجَعُونَ“ سے قیامت کی زندگی مراد لی جائے اور اگر ”ثُمَّ يَحْيِيكُمْ“ سے قیامت کی زندگی مراد لی جائے تو پھر ”ثُمَّ إِلَيْهِ تَرْجَعُونَ“ کا کیا محل باقی رہ جاتا ہے؟ کیونکہ حشر میں تو قبروں سے اٹھائے جانے کے بعد لوگ فوراً بارگاہ رب العزت میں پہنچ جائیں گے جو لوگ برزخ اور اس کے واقعات قبر اور نکیرین کے سوال و جواب کا ثبوت قرآن سے طلب کرتے ہیں۔ ان کے لئے اس آیت میں لمحہ فکر یہ ہے۔ دوسرے یہ کہ جب خداوند عالم یہاں اپنے احسانات گنوار ہے۔ تو پھر موت کو اس میں

شامل کرنے کا کیا مطلب؟ اس کا جواب یہ ہے کہ موت بھی محسن حقیقی کا ایک بہت بڑا احسان ہے ورنہ
ع---

نہ ہو مرنے تو جینے کا مزا کیا؟

”تَبَارَكَ الَّذِي بِيَدِهِ الْمُلْكُ وَهُوَ عَلَىٰ كُلِّ شَيْءٍ قَدِيرٌ ۙ الَّذِي خَلَقَ الْمَوْتَ وَالْحَيٰوةَ...“ اور یہ موت ہی ہے جو آدمی کو دنیا کے گھمیلوں سے نکال کر آخرت کی ابدی زندگی اور جنت الفردوس کی طرف لے جاتی ہے۔ (سورہ ملک آیت- ۲، ۱)

هُوَ الَّذِي خَلَقَ... الْآيَةَ

انسان کے اشرف المخلوقات اور افضل الموجودات ہونے کا اس سے بڑا ثبوت اور کیا ہو سکتا ہے کہ خالق کائنات نے زمین کی تمام چیزیں حضرت انسان کیلئے پیدا کی ہیں۔ انسان ہی مخدوم ہے اور باقی ہر چیز اس کی خادم۔ لہذا اب یہ اس کا کام ہے کہ ہر چیز سے خدمت لے اور اس سے استفادہ کرے اور یہ بات آدم علیہ السلام اور ملائکہ کے قصہ سے بھی واضح ہوتی ہے کہ خدا نے کس طرح انسان کو مخدوم بنایا۔ اب اگر انسان اپنے مرتبہ و مقام کو خود بھول جائے۔ اور مخدوم ہو کر خادم بن جائے اور کائنات کا مطلوب ہو کر دنیا کی حقیر چیزوں کا طالب بن جائے۔ بلکہ اس قدر راہ راست سے بھٹک جائے اور اپنے مقام و مرتبہ سے اس قدر نیچے آجائے کہ اپنے خالق و مالک اور محسن اعظم کی چوکھٹ کو چھوڑ کر جمادات، نباتات اور حیوانات کو اپنا معبود بنا کر، ان کی پرستش کرتا ہوا نظر آئے کبھی بتوں کو سجدہ کرے تو کبھی جنڈیوں کا طواف کرے اور کبھی گاؤں و ماتا کی پوجا پاٹ کرے؟ یا للعجب؟ اس آیت سے معلوم ہوتا ہے کہ دنیا میں کوئی چیز بے کار نہیں ہے اور اگر کوئی چیز ضرر رساں ہے جیسے مضر صحت اشیاء اور زہریلے جانور وغیرہ تو اگر ان کی خلقت کے فوائد و نقصانات کا جائزہ لیا جائے تو ان میں بھی خیر کا پہلو ان کے شر کے پہلو پر غالب نظر آئے گا۔ جس کی تفصیل میں جانے کی یہاں گنجائش نہیں ہے۔ بہر حال یہ ایک ثابت شدہ حقیقت ہے کہ-----ع

نہیں ہے چیز نلکی کوئی زمانے میں

چیزوں میں اصل اباحت پر استدلال

علماء کے فتاویٰ میں خاصا اختلاف پایا جاتا ہے۔ کہ اشیاء عالم میں اصل اباحت ہے کہ ہر چیز کو مباح سمجھا جائے جب تک اس کی حرمت کسی شرعی دلیل سے ثابت نہ ہو جو اس کے قائل ہیں وہ اسی آیت سے استدلال

کرتے ہیں کہ:

”هُوَ الَّذِي خَلَقَ لَكُمْ مَّا فِي الْأَرْضِ جَمِيعًا (سورہ بقرہ آیت ۲۹)“

نیز حدیث شریف میں بھی وارر ہے کہ

”کل شئی مطلق حتی یرد فیہ نہی“

ہر چیز مطلق ہے جب تک اس کے بارے میں نہی وارد نہ ہو (وسائل الشیعہ)

اس کے بالمقابل دوسرا قول یہ ہے کہ اشیاء میں اصل حرمت ہے جب تک قرآن و سنت سے کسی چیز کا حلال ہونا ثابت نہ ہو وہ کہتے ہیں کہ ہر چیز کے انسان کے فائدے کیلئے پیدا ہونے کا یہ مطلب نہیں ہے کہ وہ حلال بھی ہو و هو الاحوط۔ اور اگر خلق لکم میں ”لاہ“ کو سبب یہ قرار دیا جائے کہ زمین کی ہر چیز انسان کی وجہ سے اور اس کے سبب سے پیدا کی گئی ہے یعنی مقصود بالذات انسان ہے اور باقی چیزیں اس کے طفیل میں پیدا ہوئی ہیں تو اس بنا پر اس آیت کا اس اختلافی مسئلہ سے ربط ہی ختم ہو جاتا ہے۔ واللہ العالم۔

ثُمَّ اسْتَوَى.....الآیة

پھر خداوند عالم آسمان کی طرف متوجہ ہوا کیونکہ جب استوی کا صلہ ”الی“ ہو تو اس کے معنی متوجہ ہونے کے ہوتے ہیں۔ اس سے معلوم ہوتا ہے کہ زمین کی خلقت آسمان سے پہلے ہوئی ہے۔ جبکہ دوسری جگہ ارشاد قدرت ہے:

”وَ الْأَرْضَ بَعْدَ ذَلِكَ دَحَاهَا“ (نازعات آیت۔ ۳۰) یعنی آسمانوں کے بعد زمین کو بچھایا۔

اس کا جواب یہ دیا گیا ہے کہ زمین کی خلقت تو پہلے عمل میں آئی تھی مگر اسے بچھایا اور قابل استفادہ خلقت آسمان کے بعد کیا گیا تھا (تفسیر کاشف)

اور صاحب فصل الخطاب نے اس کا جواب یوں دیا ہے کہ:

”آسمان ایک واحد شکل میں زمین سے پہلے خلق ہوا۔ اس کے بعد زمین کی تخلیق ہوئی اور زمین کی خلقت کے بعد پھر آسمان کو سات طبقات پر تقسیم کیا گیا۔ اسی لئے ”استوی“ کے لفظ کے ساتھ ”السماء“ بطور مفرد آیا ہے اور اس کے بعد سبع سموات کی صورت میں اس کے درست کئے جانے کا ذکر ہے۔“ (فصل الخطاب)

آسمان کے ٹھوس ہونے یا صرف حد نظر ہونے کا بیان:

اب رہی اس بات کی تحقیق کہ آسمان کوئی ٹھوس چیز ہے یا صرف حد نظر کا نام ہے اور اگر حد نظر کا نام ہے تو اس سے آگے کیا ہے؟ اس سلسلہ میں قرآن خاموش ہے کئی بار اس حقیقت کا اظہار کیا جا چکا ہے کہ قرآن مجید سائنس یا حیثیت کی کوئی کتاب نہیں ہے کہ تخلیق کائنات سے بحث کرے قرآن کا مقصد اس کے سوا اور کچھ نہیں ہے کہ انسان اس کائنات ارض و سماء میں غور فکر کرے اور اس کے خالق و مالک کے وجود اور اس کی قدرت کا اقرار کرے اور اس کی عبادت و اطاعت کرے اور اس کے بے کراں انعامات کا شکر یہ ادا کرے۔

سات آسمانوں کا تذکرہ

خداوند عالم نے آسمانوں کی تعداد سات بتائی ہے جن کے نام اور اجمالی حالات سے اہل علم واقف ہیں کہ اہل بیت علیہم السلام نے سات آسمانوں سے مشہور سات سیاروں کے مدار مراد لئے ہیں جو یہ ہیں۔

(۱) کرہ قمر	(۲) کرہ عطارد	(۳) کرہ زہرہ
(۴) کرہ شمس	(۵) کرہ مریخ	(۶) کرہ مشتری
(۷) کرہ زحل۔		

اب اگر تحقیق جدید سے یہ بات ثابت ہو جائے کہ ان کی تعداد نو ہے یعنی سات سابقہ بشمول نیپچون اور پلوٹو تو قرآن اس کی نفی نہیں کرتا۔ کیونکہ یہ بات علم الاصول میں ثابت کی جا چکی ہے کہ عدد کا کوئی مفہوم نہیں ہوتا (جبکہ شرط کا علی الاشہر اور صفت کا علی الاظہر مفہوم ہوتا ہے) مثلاً اگر کوئی شخص کہے کہ میری ملکیت میں سات کتابیں ہیں۔ تو اس کا یہ مطلب نہیں ہے کہ وہ اس سے زیادہ کا مالک نہیں ہے اور بنا بریں ہو سکتا ہے کہ سات آسمانوں کا خصوصی ذکر کرنے کا مقصد یہ ہو کہ ان میں کچھ ایسی خصوصیات ہوں جو دوسروں میں نہیں ہیں۔ واللہ العالم بحقائق الكائنات التي يضييق عن احصائها نطاق البيان و الكلام۔ وهو بكل شئى عليهم۔

آيات القرآن

وَإِذْ قَالَ رَبُّكَ لِلْمَلِكَةِ إِنِّي جَاعِلٌ فِي الْأَرْضِ خَلِيفَةً ۗ قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ ۗ وَنَحْنُ نُسَبِّحُ

بِمَهْدِكَ وَنُقَدِّسُ لَكَ ۖ قَالَ إِنِّي أَعْلَمُ مَا لَا تَعْلَمُونَ ﴿۳۰﴾ وَعَلَّمَ آدَمَ
 الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ
 هَؤُلَاءِ إِنْ كُنْتُمْ صَادِقِينَ ﴿۳۱﴾ قَالُوا سُبْحَانَكَ لَا عِلْمَ لَنَا إِلَّا مَا
 عَلَّمْتَنَا ۗ إِنَّكَ أَنْتَ الْعَلِيمُ الْحَكِيمُ ﴿۳۲﴾ قَالَ يَا آدَمُ أَنْبِئْهُمْ
 بِأَسْمَائِهِمْ ۗ فَلَمَّا أَنْبَأَهُمْ بِأَسْمَائِهِمْ ۖ قَالَ أَلَمْ أَقُلْ لَكُمْ إِنِّي
 أَعْلَمُ غَيْبِ السَّمَوَاتِ وَالْأَرْضِ ۖ وَأَعْلَمُ مَا تُبْدُونَ وَمَا كُنْتُمْ
 تَكْتُمُونَ ﴿۳۳﴾

ترجمہ الآيات

(اے رسول وہ وقت یاد کرو) جب تمہارے پروردگار نے فرشتوں سے کہا کہ میں زمین پر
 ایک خلیفہ (جانشین) بنانے والا ہوں تو انہوں نے کہا کیا تو اس میں اس کو (خلیفہ) بنائے گا
 جو اس میں فساد پھیلانے والا ہو اور خون ریزی کرے گا۔ حالانکہ ہم تیری حمد و ثناء کے ساتھ تسبیح
 کرتے ہیں اور تیری تقدیس (پاکیزگی بیان) کرتے ہیں۔ فرمایا: یقیناً میں وہ کچھ جانتا
 ہوں جو تم نہیں جانتے (۳۰) اور اس (اللہ) نے آدم کو (تمام چیزوں کے) نام سکھائے۔
 پھر ان کو (جن کے نام سکھائے تھے) فرشتوں کے سامنے پیش کیا اور فرمایا اگر تم سچے ہو
 (کہ تم خلافت کے زیادہ حقدار ہو) تو مجھے ان اشخاص کے نام بتاؤ۔ (۳۱) انہوں نے کہا
 (نقص و عیب سے) تیری ذات پاک ہے۔ ہمیں اس کے سوا جو تو نے ہمیں تعلیم دیا ہے (سکھایا ہے)
 اور مزید کچھ علم نہیں ہے بے شک تو بڑا علم والا اور بڑی حکمت والا ہے
 (۳۲) فرمایا: اے آدم! ان کو ان کے نام بتاؤ۔ تو جب آدم نے ان (فرشتوں) کو ان کے
 نام بتادیئے تو خدا نے فرمایا: کیا میں نے تم سے نہیں کہا تھا کہ میں آسمانوں اور زمین کے
 سب مخفی رازوں کو جانتا ہوں اور وہ بھی جانتا ہوں جو تم ظاہر کر رہے ہو اور وہ بھی جو تم
 (اندرون دل) چھپائے ہوئے تھے (۳۳)۔

تشریح الالفاظ

(۱) یسفک الدماء یہ سفک سے مشتق ہے جس کے معنی ہیں بہانا
(۲) ماتبدون وماتکتبون بدوا بداء کے معنی اظہار کے ہیں اور (۳) کتمان کے معنی اخفا کے ہیں۔

تفسیر الآيات

وَإِذْ قَالَ رَبُّكَ لِلْمَلٰئِكَةِ.....الایة۔

خداوند عالم نے ہمیں بے شمار رحمتوں سے نوازا ہے ان میں سے بعض اہم نعمتوں جیسے ہمیں خلعت و جود عطا کرنے ہمیں زندہ رکھنے کیلئے زمین و آسمان پیدا کرنے اور ہمارے فائدہ کیلئے کل کائنات بنانے کا مختصر لفظوں میں تذکرہ کرنے کے بعد یہاں ہمارے بابا آدم علیہ السلام کی خلقت اور ان کے بے پایاں علم و فضل اور ان کی خلافت الہیہ کی نعمت کا تذکرہ فرما رہا ہے اور گویا اس پیرایہ میں زبان حال سے فرما رہا ہے کہ تم بھلا کس طرح اس منعم و محسن خدا کا انکار کرتے ہو جس نے تمہیں ان بے پایاں عنایات و انعامات سے نوازا ہے۔ آگے بڑھنے سے پہلے یہاں چند چیزوں پر فی الجملہ تبصرہ کرنا ضروری ہے جس سے آنے والے حقائق کے سمجھنے میں مدد ملے گی۔

۱۔ لفظ ”اذ“ کی تحقیق

یہ لفظ ظرف مکان ہے یہ کسی گذشتہ واقعہ کی یاد دلانے کے موقع پر آتا ہے جس طرح اذ کسی مستقبل کے واقعہ پر آتا ہے۔ یہ فعل مقدر جیسے ”اذکر“ سے محلاً منصوب ہے جس کا مفہوم یہ ہوتا ہے کہ تصور کرو۔ یاد کرو۔ اس کے بعد کسی ایسے واقعہ کا حوالہ دیا جاتا ہے۔ جو مخاطب کے علم میں ہوتا ہے اور اگر اس کے علم میں نہ ہو تو کم از کم متکلم کو تو اس کی واقعیت کا اس طرح قطعی علم ہوتا ہے کہ وہ ایک معلوم حقیقت کے طور پر اس کا حوالہ دے سکتا ہے (تفسیر ماجدی و تدبر قرآن)

اس بیان سے واضح ہو جاتا ہے کہ لفظ ”اذ“ سے آغاز کردہ واقعہ کا ہمیشہ مخاطب کے علم میں ہونا ضروری نہیں ہے بلکہ اصل مقصد اس واقعہ کی اہمیت کے پیش نظر اس کی طرف توجہ مبذول کرانا ہوتا ہے کہ وہ اسے معلوم کرے اور اس کے نتائج و عواقب میں غور و فکر کرے۔

۲۔ لفظ ”ملائکہ“ کی تحقیق

لفظ ”ملائکہ“ جس کے معنی ہیں فرشتے یہ لفظ ”ملئک“ کی جمع ہے کثرت استعمال کی وجہ سے ہمزہ گرا دیا گیا اور اس کی زبر ”لام“ کی طرف منتقل کر دی گئی اس طرح وہ لفظ ”ملئک“ بن گیا ”ملئک“ یا الو کہہ (اس بنا پر کہ یہ لفظ اسی سے مشتق ہے) کے معنی پیغامبر کے ہیں جس کا ترجمہ فرستادہ اور فرشتہ ہے چونکہ اللہ کے نبیوں اور رسولوں تک پیغام رسانی ملائکہ سے ہی متعلق ہے اور وہی اس کام پر مامور ہیں اگرچہ ڈیوٹی سب کی نہیں بلکہ ان میں سے بعض کی ہے جیسا کہ ارشاد قدرت ہے: ”اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ“

خدا فرشتوں اور انسانوں میں سے پیغام رساں منتخب کرتا ہے (سورہ حج آیت۔ ۷۸) لہذا مجازاً سب کو ملائکہ کہہ دیا گیا اور یہ نام ملک اسم جنس بھی ہو سکتا ہے جس کا فرشتوں کے تمام اقسام پر اطلاق ہوتا ہے۔ (مجمع البیان)

۳۔ فرشتوں پر ایمان کے جزاء ایمان ہونے اور ان کی حقیقت کا بیان:

دنیا کے ہر قدیم و جدید مذہب میں کسی نہ کسی طرح ملائکہ کے وجود پر ایمان رہا ہے اور بالخصوص دین اسلام میں تو ملائکہ کے وجود پر ایمان رکھنے کو جزاء ایمان قرار دیا گیا ہے قرآن مجید کی آیات متکاثرہ اور احادیث متواترہ ان کے وجود پر دلالت کرتی ہیں ان کی حقیقت کیا ہے؟ جو امر قرآنی آیات اور معصومی روایات سے پایہ ثبوت تک پہنچا ہے وہ یہ ہے کہ وہ اجسام لطیفہ نورانیہ رکھتے ہیں اور مختلف شکلیں اختیار کرنے پر قدرت رکھتے ہیں۔ انبیاء و مرسلین ان کو ظاہری آنکھوں سے بھی دیکھتے تھے ان کو جسم و جسمانیات سے بالکل مجرد قرار دینا یا عقول یا نفوس فلکیہ یا صرف قوی اور طبائع سے ان کی تاویل کرنا راہ ہدایت سے انحراف کرنے کے مترادف ہے۔ اور ایسا کرنا ہرگز روا نہیں ہے جیسا کہ حضرت علامہ مجلسی نے رابع عشر بحار الانوار میں افادہ فرمایا ہے اور برادران اسلامی کے قاضی دوانی نے شرح عقائد اور علامہ تفتازانی نے بھی شرح مقاصد میں ایسا ہی افادہ فرمایا ہے:

”ان لملائکة اجسام لطيفة نورانية قادرة على التشكلات المختلفة“

۴۔ ملائکہ کی کثرت تعداد

خلاق عالم نے اس قدر کثیر تعداد میں ملائکہ پیدا کئے ہیں کہ ان کی تعداد کو اس کی ذات کے سوا اور کوئی نہیں جانتا۔ حضرت امام جعفر صادق علیہ السلام فرماتے ہیں:

”والذی نفسی بیدہ لہلائکۃ اللہ فی السموات اکثر من عد التراب فی الارض وما فی السماء موضع قدم الا و فیہا ملک یسبحہ ویقدسہ..... الآخر“ مجھے اس ذات کی قسم جس کے قبضہ قدرت میں میری جان ہے کہ زمین میں مٹی کے ذروں سے بھی آسمانوں میں فرشتے زیادہ ہیں آسمانوں میں قدم رکھنے کی بھی کوئی ایسی جگہ نہیں ہے جہاں کوئی فرشتہ موجود نہیں ہے جو اس کی تسبیح و تقدیس کر رہا ہے (انوار نعمانیہ وغیرہ)

۵۔ فرشتوں کے مختلف اقسام

آیات و روایات سے فرشتوں کی مختلف قسمیں ثابت ہوتی ہیں۔ مثلاً

- (۱) کچھ انبیاء و مرسلین تک خدائی پیغام پہنچاتے ہیں ”اللہ یصطفیٰ من الملائکۃ رُسُلًا“ (سورہ حج آیت - ۷۵)
 - (۲) کچھ حاملین عرش الہی ہیں ”الذین یحْمِلُونَ الْعَرْشَ“ (سورہ مومن آیت - ۷)
 - (۳) کچھ ملائکہ جنت ہیں ”الملائکۃ یدخلون علیہم من کل باب“ (سورہ رعد آیت - ۲۳)
 - (۴) کچھ ملائکہ دوزخ ہیں ”و ما جعلنا النار الا ملئکة“ (سورہ مدثر آیت - ۳۱)
 - (۵) کچھ کراماتین ہیں ”یعلمون ما تفعلون“ (سورہ رعد آیت - ۱۲)
 - (۶) کچھ ملائکہ محافظین ہیں ”و یرسل علیکم حفظة“ (سورہ انعام آیت - ۶۱)
 - (۷) کچھ ملائکہ حساب و کتاب ہیں جن کو کبیرین کہا جاتا ہے
 - (۸) کچھ ملائکہ موت و حیات ہیں ”قل یتوفکم ملک الموت“ (سورہ سجدہ آیت - ۱۱)
 - (۹) کچھ ملائکہ بحار و قفار و امطار ہیں جو دریا بہاتے اور بارش برساتے ہیں
 - (۱۰) کچھ ملائکہ مدبرات الامر ہیں ”فالمداثرات امرًا“ (سورہ نازعات آیت - ۵)
- گویا یہ وہ خدا کے آلات و اسباب ہیں جن سے خدا اپنی سلطنت کی تدبیر و انتظام میں کام لیتا ہے۔ اور یہ اس کے اہل کار ہیں۔ یہ خدا کے رشتہ دار یا اس کے شریک کار نہیں ہیں۔ جیسا کہ بعض جاہل لوگ خیال کرتے ہیں۔

۶۔ فرشتے معصوم ہیں

تمام ارباب ملل و مذاہب کا اس بات پر اتفاق ہے کہ فرشتے معصوم ہیں جیسا کہ ارشاد قدرت ہے: 'بَلْ عِبَادٌ مُّكْرَمُونَ ﴿۲۶﴾ لَا يَسْبِقُونَهُ بِالْقَوْلِ وَهُمْ بِأَمْرِ رَبِّهِمْ يَعْمَلُونَ ﴿۲۷﴾'۔ (سورہ انبیاء آیت ۲۶، ۲۷)

یہ فرشتے خدا کے وہ مکرم اور عبادت گزار بندے ہیں جو کسی قول و فعل میں اس کے حکم سے تجاوز نہیں کرتے بلکہ اسی کے حکم کے مطابق عمل کرتے ہیں۔ ایک اور جگہ فرماتا ہے:

'لَّا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ' (سورہ تحریم آیت ۶)

اللہ نے ان کو جو حکم دے دیا ہے وہ اس میں اس کی معصیت و نافرمانی نہیں کرتے۔

اگرچہ مشہور یہی ہے کہ فرشتوں کی عصمت بالکل اجباری ہے لہذا اگر وہ بالفرض گناہ کرنا بھی چاہیں تو کر نہیں سکتے۔ مگر اس صورت میں یہ اشکال وارد ہوتا ہے کہ اگر فی الواقع ایسا ہی ہے تو پھر ان کا کمال کیا ہے اور ان کی مدح و ثناء کرنے کا محل کیا ہے؟ بظاہر ایسا معلوم ہوتا ہے کہ بعض گناہ تو واقعاً وہ نہیں کر سکتے جیسے وہ گناہ جن کا تعلق خورد و نوش یا جنسی خواہش سے ہے۔ کیونکہ یہ چیز خالق نے ان میں خلق ہی نہیں کی۔ مگر جہاں تک دوسرے بعض علمی و عملی گناہوں کا تعلق ہے تو اس کے امکان و اختیار کی نفی کرنا مشکل ہے اگرچہ مقام عمل میں وہ گناہ کرتے نہیں ہیں واللہ العالم۔

۷۔ خدا نے فرشتوں سے یہ گفتگو کس عنوان سے کی تھی کہ "میں زمین پر

خليفة بنانے والا ہوں؟"

یہ بات قابل غور و فکر ہے کہ خداوند عالم نے کس انداز اور کس عنوان سے فرشتوں سے یہ گفتگو کی تھی۔ مشورہ لینے کیلئے؟ اذن طلب کرنے کیلئے؟ یا محض ان کو اطلاع دینے کیلئے؟ ظاہر ہے کہ یہاں یہی آخری بات ہی درست ہے کہ خداوند عالم نے اپنے ارادہ سے فرشتوں کو مطلع فرمایا ہے۔ پہلی دونوں شقیں باطل ہیں کیونکہ خدا بے نیاز ہے وہ کسی سے مشورہ لینے یا اپنے کسی کام میں کسی سے اجازت لینے کا ہرگز محتاج نہیں ہے۔ خدا نے انسان کی آمد اور اس کی خلقت کا اعلان کر دیا کہ میں زمین میں خلیفہ بنانے والا ہوں۔ اب سوال پیدا ہوتا ہے کہ کس کا خلیفہ کس کا جانشین؟ بعض مفسرین نے بیان کیا ہے کہ آدم اور بنی آدم کی خلقت سے پہلے زمین میں نسانس نامی ایک مخلوق موجود تھی۔ جس کی حد سے زیادہ عصیاں کاریوں اور سیاہ کاریوں کی وجہ سے خدائے قہار نے اسے

ہلاک و برباد کر دیا۔ اور ان کی جگہ جناب آدم اور ان کی اولاد کو پیدا کیا۔ لہذا یہ نسناس کے جانشین ہیں۔ (۲) جو کچھ وارثان علم قرآن کے ارشادات اور فریقین کے محقق مفسرین کے بیانات سے واضح ہوتا ہے وہ یہ ہے کہ یہاں خدا کی نیابت و جانشینی مراد ہے کہ اس کی زمین میں رشد و ہدایت کیلئے خدا کی نیابت کرے کسی کا خلیفہ اور جانشین وہ ہوتا ہے جو اس کی سلطنت میں اس کے نائب کی حیثیت سے اس کے احکام پر عمل کرائے۔ اور اس کا بین ثبوت یہ ہے کہ یہ اعلان سن کر ملائکہ نے بھی دبے لفظوں میں اپنے استحقاق خلافت کی خواہش ظاہر کی ہے۔

۸۔ فرشتوں نے کس بنا پر کہا تھا تو اسے پیدا کر رہا ہے اور خلیفہ بنا رہا

ہے جو خون ریزی کرے گا اور فساد پھیلانے گا

یہ بات غور طلب ہے کہ فرشتوں کو یہ بات کس طرح معلوم ہوئی تھی؟ اس سوال کے مفسرین اسلام نے مختلف جوابات دئے ہیں۔

(۱) بعض مفسرین کے اقوال اور بعض آثار سے مستفاد ہوتا ہے کہ انہوں نے سابقہ مخلوق (نسناس) کی عصیاں کار یوں کو چشم خود دیکھ کر یہ اندازہ لگایا تھا کہ یہ مخلوق بھی اسی طرح گل کھلانے گی۔

(۲) بعض اہل تفسیر نے لکھا ہے کہ انہوں نے انسان کی متضاد چیزوں (جیسے آب و آتش اور خاک و ہوا وغیرہ) اور مخالف قومی (غضبیہ و شہویہ وغیرہ) سے خلقت دیکھ کر یہ خیال کیا تھا (۳) بعض محققین کی تحقیق یہ ہے کہ خود خداوند عالم نے ان کو انسان کے حالات و کوائف سے فی الجملہ آگاہ فرمایا تھا۔ جب انہوں نے خداوند عالم سے جناب آدم علیہ السلام کی خلقت و خلافت کا اعلان سنا تو انہوں نے خدا سے ان کے حالات کے بارے میں استفسار کیا اور خدا نے ان کو انسان کے مفصل حالات بتائے۔ (روح المعانی)

ورنہ وہ عالم الغیب نہیں تھے یہی توجیہ احسن اور ملائکہ کے حالات کے زیادہ مطابق ہے۔

۹۔ اب رہی اس بات کی تحقیق کہ آیا فرشتوں کی یہ بات بطور اعتراض تھی یا بطور استفہام؟

کہ انہوں نے یہ جان کر کہ انسان خون ریزی بھی کرے گا اور فساد بھی پھیلانے گا اور پھر خلیفہ اللہ بھی ہوگا۔ اس پر اپنے قلبی اضطراب اور تعجب کا اظہار کیا تھا اور اس کی خلقت میں مصلحت ایزدی معلوم کرنا چاہی تھی؟ حقیقت الامر یہ ہے کہ چونکہ فرشتے معصوم ہیں۔ لہذا وہ خدا پر اعتراض کریں؟ اس بات کا تصور بھی نہیں کیا

جاسکتا۔ لہذا تسلیم کرنا پڑتا ہے کہ انہوں نے اپنی عقل اور اپنے علم کے مطابق کہ معصوم اور تسبیح و تقدیس الہی کرنے والی مخلوق کی موجودگی میں ایسے انسان کو خلیفہ اللہ بنانے میں کیا حکمت ہے؟ اس کے بارے میں خدا سے استفہام کیا تھا و بس۔ خدا نے یہاں اجمالی جواب دینے پر اکتفا کیا کہ میں وہ کچھ جانتا ہوں جو تم نہیں جانتے۔ بعد ازاں جناب آدم علیہ السلام کا علمی تفوق ظاہر کر کے ان کے اس عہدہ کے لئے حقیقت ثابت فرمائی جس کا فرشتوں نے بھی اعتراف کیا۔

وَعَلَّمَ آدَمَ الْأَسْمَاءَ كُلَّهَا..... الْآيَةَ

یہاں دو باتیں قابل غور ہیں۔

(۱) ایک یہ کہ خداوند عالم نے جو اسماء آدم کو تعلیم دے تھے اس سے مراد کیا ہے؟

(۲) دوسرے یہ کہ جب خدا نے علم کے ذریعہ جناب آدم اور فرشتوں کا امتحان لیا۔ تو چاہیے تو یہ تھا کہ دونوں کو اکٹھی تعلیم دیتا پھر امتحان لیتا۔ لیکن صرف آدم علیہ السلام کو تعلیم دی اور فرشتوں کو دی ہی نہیں تو پھر امتحان لینے کا کیا جواز؟

سو پہلے امر کے متعلق عرض ہے کہ عام مفسرین نے کائنات کی تمام اجناس، جمادات، نباتات اور حیوانات، انواع، اصناف اور ان کے افراد کے نام مراد لئے ہیں کہ خدا نے جناب آدم علیہ السلام کو کائنات کی تمام بڑی چھوٹی اشیاء کے نام سکھائے اور بعض آثار سے بھی اس کی تائید ہوتی ہے اور بعض مفسرین نے ان اسماء سے مراد ان کے مسمیات ان کے حقائق حواص اور صفات مراد لئے ہیں۔ (مجمع البیان، صافی، المیزان، معانی الاخبار)

اور بعض حضرات نے ان سے مخصوص ذوات مقدسہ کے اسماء گرامی مراد لئے ہیں۔ جس کی تائید مزید اس بات سے ہوتی ہے کہ ”ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَؤُلَاءِ“۔ میں ہم کی ضمیر اور ہؤلاء کا اشارہ بتاتا ہے کہ یہ کچھ صاحبان عقل شخصیتیں ہیں اور امتحان اس بات کا لیا جا رہا ہے کہ ان مسمیات کو دیکھ کر ان کے ناموں کی تطبیق کر کے بتاؤ کہ کس کا کیا نام ہے۔ بعض اخبار و آثار سے مستفاد ہوتا ہے کہ وہ شخصیتیں سرکار محمد و آل محمد علیہم السلام کی تھیں۔ (برہان ونور الثقلین وغیرہ)

اس سے معلوم ہوتا ہے کہ یہ حافظہ کا نہیں۔ بلکہ ذہانت و فطانت کا امتحان ہے۔ جس میں انسان فرشتوں سے افضل ثابت ہوا ہے۔ (الاء الرحمن بلاغی وغیرہ) اور پہلی دو تفسیروں کے مطابق ذوی الارواح والعقول مخلوق کی دوسری مخلوق پر اس کے شرف و مجد کی بنا پر غلبہ دے کر ذوی العقول والے ضماؤ و اشارات استعمال کئے گئے ہیں۔

بظاہر ان دونوں تفسیروں میں کوئی تضاد نہیں ہے۔ آخر کائنات کی ہر چیز میں یہ ذوات مقدسہ بھی داخل ہیں۔ تو اگر بعد میں ان کا خصوصی تذکرہ ہے تو اسے تخصیص بعد التعمیم کا نام دیا جاسکتا ہے۔ واللہ العالم۔ اور جہاں تک دوسرے امر کا تعلق ہے کہ خدا نے فرشتوں کو یہ تعلیم کیوں نہیں دی؟ تو اس کا جواب یہ ہے کہ فرشتوں میں اپنی ساخت، مزاج اور جبلت کے مطابق اس بات کی اہلیت ہی نہیں تھی کہ وہ کائنات کی ہر چیز کا نام، اس کی حقیقت اور خاصیت کو سمجھ سکیں اور پھر معلومات سے مہولات کا استخراج کر سکیں۔ مگر انسان میں اس کی ساخت، فطرت اور جبلت و مزاج کی وجہ سے اس قسم کے علم کے حاصل کرنے کی اہلیت و لیاقت پائی جاتی ہے اور وہ پایاں ناپذیر علمی و عقلی استعداد کا مالک ہے اور یہی بات خداوند عالم ثابت کرنا چاہتا تھا کہ فرشتے اس عہدہ کے اہل نہیں ہیں۔

بہر حال جب اس علمی امتحان میں جناب آدم کا میاب ہو گئے تو ملائکہ نے اعتراف کر لیا کہ: ”سُبْحٰنَكَ لَا عِلْمَ لَنَا اِلَّا مَا عَلَّمْتَنَا ط اِنَّكَ اَنْتَ الْعَلِيْمُ الْحَكِيْمُ“ (سورہ بقرہ آیت - ۳۲) اور تسلیم کر لیا کہ جس کا علم و فضل زیادہ ہے خلیفہ اللہ بننے کا زیادہ مقدر وہی ہے۔ اس پر خداوند عالم نے فرمایا: ”میں نے نہیں کہا تھا کہ میں وہ کچھ جانتا ہوں جو تم نہیں جانتے“ اور ”اَعَلَّمَكُمْ مَا تَسْتَلْطُونَ وَ مَا تَكْتُمُونَ“ (سورہ مائدہ آیت - ۹۹) اور میں وہ بھی جانتا ہوں جو تم ظاہر کرتے ہو (کہ تم تسبیح و تقدیس کرتے ہو) اور وہ بھی جو تم (اندرون دل) چھپائے ہوئے تھے (کہ شاید اللہ تعالیٰ نے کوئی ایسی مخلوق خلق نہیں کی جو ہم سے افضل ہو۔ لہذا اس خلافت کے ہم زیادہ حق دار ہیں)۔ (تفسیر عیاشی و صافی)۔

قرآنی معیار خلافت

اس قرآنی واقعہ سے واضح و آشکار ہوا ہے کہ خلیفہ بنانا خدا کا کام ہے وہ جسے چاہتا ہے اس عہدہ جلیلہ پر فائز کرتا ہے۔ گھنگار مخلوق تو درکنار معصوم مخلوق بھی اجماع کر کے کسی کا انتخاب نہیں کر سکتی اور پھر اس قرآنی واقعہ سے یہ بھی روشن ہوتا ہے کہ خدا جسے اس منصب جلیل کیلئے منتخب کرتا ہے وہ سب سے افضل و اعلیٰ ہوتا ہے اور یہ کہ معیار فضیلت اسلامی و قرآنی نقطہ نگاہ سے علم، ایمان، عمل و تقویٰ اور قوت و طاقت ہے۔ اسی بنا پر مذہب شیعہ خلافت الہیہ کے نفسی ہونے کا قائل ہے۔ نہ اجماعی و شورائی وغیرہ کا۔

”وَاللّٰهُ يَعْلَمُ الْمُفْسِدَ مِنَ الْمُصْلِحِ“ اللہ بہتر جانتا ہے کہ مفسد کون ہے اور مصلح کون؟ (سورہ

بقرہ آیت - ۲۲۰)

اگر مدتوں تک شب و روز ہمراہ رہنے کے باوجود فرشتوں کو معلوم نہیں ہو سکا کہ ابلیس جن ہے یا فرشتہ؟

تو عام انسانوں کو کیسے پتہ چل سکتا ہے کہ انسانی لباس میں ابلیس کون ہے اور حقیقی انسان کون؟ بنا بریں خلیفہ کا انتخاب خدا ہی کر سکتا ہے اور یہ بات بالبداهت معلوم ہے کہ اگر جاہلوں کا مجموعہ جاہل ہوتا ہے اور اندھوں کا مجموعہ اندھا تو گنہگاروں کا مجموعہ گنہگار ہی ہوگا نہ کہ عصمت شعار۔ لہذا یہ حدیث صحیح نہیں ہے کہ امت غلطی پر اجماع نہیں کر سکتی۔ اس حساس اور نازک موضوع کی جملہ تفصیلات و جزئیات معلوم کرنے کے خواہشمند حضرات ہماری کتاب اثبات الامامت کی طرف رجوع فرمائیں۔

آیات القرآن

وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْۤا اِلَّاۤ اِبْلِیْسَ ۙ اَبٰی
 وَاَسْتَكْبَرَ ۗ وَكَانَ مِنَ الْكٰفِرِيْنَ ۝۳۳ وَقُلْنَا يٰۤاٰدَمُ اسْكُنْ اَنْتَ
 وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا ۙ وَلَا تَقْرَبَا هٰذِهِ
 الشَّجَرَةَ فَتَكُوْنَا مِنَ الظَّٰلِمِيْنَ ۝۳۴ فَاَزَلَّهُمَا الشَّيْطٰنُ عَنْهَا
 فَاَخْرَجَهُمَا مِمَّا كَانَا فِيْهِ ۙ وَقُلْنَا اهْبِطُوْا بَعْضُكُمْ لِبَعْضٍ عَدُوٌّ ۙ
 وَلَكُمْ فِي الْاَرْضِ مُسْتَقَرٌّ وَمَتَاعٌ اِلٰی حِيْنٍ ۝۳۵ فَتَلَقٰی اٰدَمُ مِنْ رَّبِّهِ
 كَلِمٰتٍ فَتَابَ عَلَيْهِ ۙ اِنَّهٗ هُوَ التَّوَّابُ الرَّحِيْمُ ۝۳۶ قُلْنَا اهْبِطُوْا
 مِنْهَا جَمِيْعًا ۙ فَاَمَّا يٰۤاٰتِيَّتُكُمْ مِّنْ يَّوْمٍ هٰذَا فَمَنْ تَبِعَ هٰذَاىۤا فَلَا خَوْفٌ
 عَلَيْهِمْ وَلَا هُمْ يَحْزَنُوْنَ ۝۳۷

ترجمہ الآیات

اور (وہ وقت یاد کرو) جب ہم نے فرشتوں سے کہا کہ آدم کے سامنے سجدہ میں گرجاؤ ابلیس کے سوا سب سجدہ میں گر گئے۔ اس نے انکار و تکبر کیا اور کافروں میں سے ہو گیا۔ (۳۳) اور ہم نے کہا اے آدم۔ تم اور تمہاری بیوی دونوں بہشت میں رہو۔ اور اس سے جہاں سے تمہارا دل چاہے مزے اور فراغت کے ساتھ کھاؤ۔ لیکن اس (مخصوص) درخت کے پاس نہ جاؤ

(اس کا پھل نہ کھانا) ورنہ تم زیاں کاروں میں سے ہو جاؤ گے۔ (۳۵) تب شیطان نے (اس درخت کے باعث) ان کے قدم پھسلائے۔ اور انہیں اس (عیش و آرام) سے نکلوا دیا جس میں وہ تھے اور ہم نے کہا اب تم (زمین پر) اتر جاؤ ایک دوسرے کے دشمن ہو کر اور تمہارے لئے زمین میں ایک خاص وقت تک ٹھہرنے اور فائدہ اٹھانے کا سامان موجود ہے۔ (۳۶) اس کے بعد آدم نے اپنے پروردگار سے کچھ دعا کے کلمات (حاصل کئے) تو اس نے ان کی توبہ قبول کی کیونکہ وہ بڑا تویہ قبول کرنے والا اور بڑا رحم کرنے والا ہے۔ (۳۷) ہم نے کہا تم سب اس سے اتر جاؤ۔ اس کے بعد اگر تمہارے پاس میری طرف سے کوئی ہدایت پہنچے تو جو لوگ میری اس ہدایت کی پیروی کریں گے۔ تو ان کیلئے نہ کوئی خوف ہوگا اور نہ ہی وہ ممکن ہوں گے (۳۸)۔

تشریح الالفاظ

(۱) ابی اباء سے مشتق ہے جس کے معنی ہیں انکار کرنا (۲) رَغْدًا اس کے معنی فراخ زندگی

گزارنے والا

(۳) اھبطوا یہ صیغہ سے مشتق ہے جس کے معنی ہیں اترنا اور ایک جگہ سے دوسری جگہ منتقل ہونا

تفسیر الآیات

اسجدوا لادم... الآیة

جب جناب آدم علیہ السلام کا علمی تفوق اور ان کی ہر طرح افضلیت ثابت ہوگئی تو خداوند عالم نے فرشتوں کو حکم دیا کہ آدم علیہ السلام کے سامنے سجدہ ریز ہو جاؤ چنانچہ سب ملائکہ بشمول جبرائیل میکائیل واسرافیل وغیرہ سب کے سب نے سجدہ کیا مگر شیطان نے تکبر کی وجہ سے ابا و انکار کیا۔ اور خدا کے اس سوال پر کہ تو نے سجدہ کیوں نہیں کیا۔ خدا کے حکم کو یوں چیلنج کیا کہ

”خَلَقْتَنِي مِنْ نَّارٍ وَ خَلَقْتَهُ مِنْ طِينٍ“ (سورہ اعراف آیت - ۱۲)

تو نے مجھے آگ سے پیدا کیا ہے اور آدم کو مٹی سے۔

اس سے واضح ہوتا ہے کہ وہ جنوں میں سے تھا فرشتوں میں سے نہ تھا۔ جیسا کہ قرآن مجید میں اس کی تصریح موجود ہے کہ: ”كَانَ مِنَ الْجِنِّ فَفَسَقَ عَنْ أَمْرِ رَبِّهِ“ یہ شیطان جنوں میں سے تھا سو اپنے پروردگار کے حکم کی خلاف ورزی کی۔ (سورہ کہف آیت - ۵۰)

اور بخیاں خویش یہ سمجھا کہ آگ خاک سے افضل ہوتی ہے کیونکہ وہ اوپر کی جانب جاتی ہے اور خاک نیچے کی طرف۔ اور اپنی نا سنجھی سے یہ نہ سمجھا کہ آگ خائن ہوتی ہے۔ اس میں جو چیز ڈالی جائے وہ اسے جلا کر بھسم کر دیتی ہے۔ اور خاک امین ہوتی ہے کہ اگر ایک دانہ اس کے سپرد کیا جائے تو وہ سات سو دانے واپس لوٹاتی ہے۔ لہذا وہ وقت معلوم تک ملعون و مطرود قرار دیا گیا۔ یہاں کچھ وکلایے ابلیس بموجب مدعی سست و گواہ جست اس کی بے جا وکالت کرتے ہوئے کہتے ہیں کہ جب یہ حکم صرف فرشتوں کو تھا اور شیطان جن ہونے کی وجہ سے اس حکم میں شامل ہی نہ تھا تو اگر اس نے سجدہ نہیں کیا تو اس کا کیا قصور تھا؟ اس شبہ کا جواب واضح ہے کہ یہاں قاعدہ تغلیب کی بنا پر یقیناً اس کو یہ حکم شامل تھا جب اکثر و افضل کو حکم تھا تو بطریق اولی اقل اور مفضول کو بھی شامل تھا کیونکہ اوامر و احکام وغیرہ میں ہمیشہ مغلوب غالب کے تابع ہوتا ہے جس طرح قرآنی احکام میں ہر جگہ مذکر کے صیغے استعمال کئے گئے ہیں جب کہ بالاتفاق ان میں عورتیں بھی شامل ہیں۔ اور اس بات کی سب سے بڑی دلیل یہ ہے کہ یہ حکم اس کو بھی تھا۔ ایک تو یہ ہے کہ اس کے سجدہ نہ کرنے پر خدا نے اس سے پوچھا کہ تجھے سجدہ کرنے سے کیا امر مانع ہوا؟ اور دوسری یہ کہ شیطان کا جواب میں یہ عذر پیش نہ کرنا کہ بوجہ جن ہونے کے یہ حکم تو اس کے شامل حال ہی نہیں تھا۔ بلکہ اس کا خلقت کی بحث کو چھیڑنا اور ابلیسی قیاس کرنا اس بات کی قطعی دلیل ہے کہ وہ جانتا تھا کہ یہ حکم اسے شامل ہے۔

نیز خدائے رحمن اور شیطان کے اس سوال و جواب سے یہ بات بھی واضح ہو جاتی ہے کہ اصل خلقت معیار فضیلت نہیں ہے کہ کون نوری ہے؟ کون ناری ہے؟ اور کون خاکی ہے؟ اس بحث کا آغاز ابلیس لعین نے کیا تھا جس کے مریدان باصفا آج تک اس کی پیروی کرتے ہوئے انہی لایعنی بحثوں میں الجھے ہوئے ہیں کہ نوری کون اور خاکی کون؟ خدائے حکیم نے تو پہلے دن ہی نوریوں کو خاکی کے سامنے سجدہ ریز کر کے اس بحث کا خاتمہ کر دیا تھا کہ اصل خلقت معیار فضیلت نہیں ہے۔ بلکہ علم معیار فضیلت ہے جیسا کہ آدم علیہ السلام اور ملائکہ کے قصہ سے عیاں ہے۔ عمل و تقویٰ ہے جیسا کہ ”إِنَّ أَكْرَمَكُمْ عِنْدَ اللَّهِ أَتْقَاهُمْ“ (سورہ حجرات آیت - ۱۳) سے ظاہر ہے ایمان و عمل صالح ہے جیسا کہ ”إِنَّ الَّذِينَ آمَنُوا وَعَمِلُوا الصَّالِحَاتِ ۖ أُولَٰئِكَ هُمْ خَيْرُ الْبَرِيَّةِ“ (سورہ بینہ آیت - ۷) سے واضح ہے اور قوت و طاقت ہے جیسا کہ ”إِنَّ اللَّهَ

اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ (سورہ بقرہ آیت - ۲۴۷) سے آشکار ہے۔

یہ سجدہ کس قسم کا تھا؟

یہ سابقہ بحثیں تو ضمنی حیثیت کی تھیں اصل بات جو یہاں اہم ہے وہ یہ ہے کہ یہ سجدہ جو فرشتوں سے کرایا گیا، کس قسم کا تھا؟ کیونکہ بیان کیا جاتا ہے کہ سجدہ کی دو قسمیں ہیں

(۱) تعظیمی (۲) تعبیدی

جو مخلوق میں سے کسی بزرگ شخصیت کو کیا جائے اسے سجدہ تعظیمی کہا جاتا ہے اور جو عبادت کے طور پر خدا کو کیا جائے اسے سجدہ تعبیدی کہا جاتا ہے۔ علامہ طبری نے مجمع البیان میں اس قول کو ترجیح دی ہے کہ وہ جناب آدم علیہ السلام کی تعظیم و تکریم کی خاطر کرایا گیا تھا۔ اور اسی حوالہ سے علامہ سید علی نقی نے بھی فصل الخطاب میں اسی قول کو اختیار کیا ہے۔ مگر انہوں نے بھی اور جس مفسر و محدث نے بھی اس قول کو اختیار کیا ہے۔ اس کے ساتھ یہ وضاحت ضرور کی ہے کہ یہ تعظیمی سجدہ صرف سابقہ شریعتوں اور امتوں میں جائز تھا۔ شریعت اسلامیہ میں ہر قسم کا سجدہ خدا کی ذات سے مخصوص ہے۔ چنانچہ

(۱) علامہ مجلسی علیہ الرحمہ فرماتے ہیں:

”محمّل است کہ سجدہ تحیت در امم سابقہ مجوز بودہ باشد، دریں امت حرام شدہ“ (حیات القلوب

جلد اول)

(۲) اور علامہ سید علی حائری فرماتے ہیں:

”در این سجدہ تعظیمی در امم سلف جاری و ساری الی نزول و از احیتم متحیہ“ بود پس بہ سبب آں سلام مقرر شدہ

(لوائح التزیل جلد ۱)

(۳) اور علامہ علی نقی فرماتے ہیں:

”بے شک اسلام میں اس طریقہ تعظیم کا استعمال غیر اللہ کیلئے ممنوع ہو گیا ہے لیکن قبل الاسلام اس کی

ممانعت نہ تھی“ (فصل الخطاب جلد ۱)

(۴) فاضل بریلوی اپنے ترجمہ قرآن کے حاشیہ پر لکھتے ہیں:

”سجدہ تحیت پہلی امتوں میں جائز تھا ہماری شریعت میں منسوخ کیا گیا۔ اب کسی کیلئے جائز نہیں“۔

(کنز الایمان حاشیہ نمبر ۴۱ ص ۹)

آپ نے ملاحظہ فرمایا کہ جس بزرگ نے بھی امم سابقہ میں اس سجدہ تعظیمی کے جواز کا تذکرہ کیا ہے یا

اس کے جواز کا احتمال ذکر کیا ہے اس کے ساتھ ہی اس بات کی صراحت کر دی ہے کہ شریعت اسلامیہ میں یہ سجدہ حرام ہے۔ اور اس کی جگہ اب سلام، مصافحہ اور معانقہ مقرر ہوا ہے۔ صرف فاضل طباطبائی نے المیزان میں یہ لکھا ہے کہ:

’يَسْتَفَادُ مِنْهُ جَوَازُ السُّجُودِ لِغَيْرِ اللَّهِ فِي الْجُمْلَةِ إِذَا كَانَ تَحِيَّةً وَتَكْرِمَةً لِلْغَيْرِ
... الخ‘

بسوخت عقل زحیرت کہ ایں چه بواجبی است؟

مگر جہاں تک ہماری ناچیز تحقیق دقیق کا تعلق ہے وہ یہ ہے کہ سجدہ وہ ذاتی عبادت ہے جو ہر شریعت میں خدا سے مختص رہا ہے اور غیر اللہ کو سجدہ کرنا شرک ہے جس کی حرمت ذاتی ہے جو تخصیص کے بھی قابل نہیں ہے۔ اسی لئے وہ ہمیشہ ہر شریعت میں سوائے اللہ کے حرام رہا ہے۔ سورہ فاتحہ کی تفسیر میں ہم واضح کر چکے ہیں کہ عبادت کے معنی کسی ہستی کے سامنے انتہائی درجہ کی عاجزی و تذلل کے اظہار کا تصور بھی نہیں کیا جاسکتا۔ اور جب ہر قسم کی عبادت ذات خداوندی کیلئے مخصوص ہے جیسا ایک نعبد کا مفاد ہے۔ تو پھر سجدہ کس طرح کسی اور کیلئے روا ہو سکتا ہے۔ لہذا تحقیقی قول یہ ہے کہ خداوند عالم نے جناب آدم علیہ السلام کو قبلہ قرار دے کر اپنی ذات کو سجدہ کرایا تھا۔ جیسا کہ حضرت امام حسن عسکری علیہ السلام سے مروی ہے فرمایا: **كَانَ السُّجُودُ لِلَّهِ وَكَانَ آدَمُ قَبْلَةَ** (احتجاج طوسی)

نبود سجدہ ایشان از برائے آدم بلکه آدم قبلہ ایشان بوز برائے خدا سجدہ می کردند و امر نمود حق تعالیٰ کہ بجانب اور و اورند۔ (حیات القلوب ج ۲ ص ۴۲ طبع ایران)۔

فرشتوں کا یہ سجدہ جناب آدم علیہ السلام کیلئے نہیں تھا۔ بلکہ آدم ان کے قبلہ تھے خدا نے ان کو حکم دیا تھا کہ جناب آدم علیہ السلام کی طرف منہ کریں (اور سجدہ خدا کو کریں)۔ بنا بریں یہ سجدہ آدم علیہ السلام کو قبلہ سمجھ کر کیا گیا تھا اور جناب یعقوب علیہ السلام، ان کی زوجہ اور ان کی اولاد کا سجدہ۔ جو انہوں نے جناب یوسف علیہ السلام کو زندہ اور وہ بھی مصر کے تخت حکومت پر متمکن دیکھ کر کیا تھا وہ سجدہ شکر تھا جو بارگاہ خدا میں کیا تھا۔ سجدہ تعظیمی نہ تھا۔ بنا بریں ’خزّوالہ‘ میں جو ’لاہ‘ ہے وہ ’لاہ‘ سبب یہ ہے کہ انہوں نے جناب یوسف علیہ السلام کی وجہ سے (خدا کو) سجدہ کیا تھا۔ ورنہ ماں باپ اور (باپ بھی نبی) باپ بیٹے کو تعظیمی سجدہ کریں اور بیٹا خاموش رہ جائے۔ (العیاذ باللہ) اس طرح کیا جناب یوسف علیہ السلام کے اخلاق و نبوت پر حرف نہیں آئے گا؟؟

’فَمَا لَكُمْ كَيْفَ تَحْكُمُونَ (سورہ یونس آیت ۳۵)‘

ایک شبہ کا ازالہ

علامہ سید علی نقی نے اس سجدہ کے سجدہ تعظیمی ہونے پر اس چیز سے استدلال کیا ہے کہ قرآن کے الفاظ بھی اس کے شاہد ہیں کیونکہ سجدہ کی اضافت ”لام“ کے ساتھ ہوئی ہے (لام) جو مسجد کا پتہ دیتی ہے۔ قبلہ کیلئے ”الی“ آنا چاہئے ”لام“ نہیں۔ (فصل الخطاب)

اس کا جواب واضح ہے کہ عربی زبان میں ”لام“ بمعنی ”الی“ استعمال ہوتی رہتی ہے جیسا کہ شاعر کے اس شعر میں استعمال ہوئی ہے۔

ما كنت احسب ان الامر منصرف
عن بنی ہاشم ثم عن ابی الحسن
الیس اول من صلی لقبلكم
و اعرف الناس بالقرآن والسنن

مجھے یہ وہم وگمان بھی نہیں تھا کہ خلافت جناب ہاشم کے خاندان سے اور بالخصوص جناب ابوالحسن علی علیہ السلام کے ہاتھ سے چلی جائے گی۔ کیا حضرت علی علیہ السلام وہ پہلے شخص نہیں ہیں جنہوں نے تمہارے قبلہ کی طرف منہ کر کے نماز پڑھی ہے؟ اور کیا وہ سب لوگوں سے زیادہ قرآن و سنت کے عالم و عارف نہیں ہیں؟

یہاں ”لقبلكم“ میں ”لام“ بمعنی ”الی“ استعمال ہوئی ہے۔ تفصیل کیلئے معنی وغیرہ نحو کی کتب مبسوطہ دیکھی جاسکتی ہیں اور جہاں تک اسلام میں سجدہ تعظیمی و تکریمی کے غیر اللہ کیلئے حرام ہونے کا تعلق ہے تو یہ چیز عیاں راچہ بیان کی مصداق ہے۔ اور سرکار محمد و آل محمد علیہم السلام کے کلام و فرمان اور ان کی سیرت و کردار اور ان کے اخلاق و اطوار سے روز روشن سے بھی زیادہ واضح و آشکار ہے۔ پیغمبر اسلام صلی اللہ علیہ وآلہ وسلم نے فرمایا: ”اگر اللہ کے سوا کسی کو سجدہ کرنا روا ہوتا تو میں عورتوں کو حکم دیتا کہ وہ اپنے شوہروں کو سجدہ کریں۔“ (اصول کافی)

ان ذوات مقدسہ کے عین حیات میں کئی لوگوں نے ان کو سجدہ کرنا چاہا۔ مگر انہوں نے کبھی اس کی اجازت نہیں دی اور ہمیشہ یہی فرمایا کہ ہر قسم کا سجدہ ذات خداوندی کے ساتھ مختص ہے (کتب سیر و سوانح) بے شک اسلام بزرگ شخصیتوں کی تعظیم و تکریم کا حکم دیتا ہے اس سے منع نہیں کرتا۔ مگر اس نے ہر چیز کے کچھ حدود و قیود مقرر کئے ہیں اور وہ ہر معاملہ میں اعتدال کا دامن تھامنے کا حکم دیتا ہے اس لئے وہ اس بات کی اجازت نہیں دیتا کہ کسی کی تعظیم میں اس قدر جھجکا جائے کہ رکوع و سجود سے مشابہت لازم آئے جو کہ ذات خداوندی سے مخصوص

ہیں اس موضوع کی مزید تفصیلات معلوم کرنے کے خواہشمند حضرات ہماری کتاب احسن الفوائد اور اصلاح الرسوم کی طرف رجوع فرمائیں۔

عصمت انبیاء کا بیان

اَسْكُنْ اَنْتَ... الْاَيَةُ

اس بات پر تمام امت مسلمہ کا اتفاق ہے کہ جناب آدم علیہ السلام نبی تھے اور انبیاء کی عصمت کے بارے میں بدقسمتی سے امت مسلمہ میں قدرے اختلاف ہے اور کچھ مسلمان ان کے گناہ و عصیاں کے قائل ہیں، کچھ کبیرہ و صغیرہ میں فرق کرتے ہیں۔ کچھ عمدی و سہوی میں اور کچھ علمی و جہلی میں اور کچھ قبل و بعد نبوت میں تفریق کے قائل ہیں مگر جس بات پر فرقہ حقہ اثناء عشریہ اور دیگر محققین اسلام کی رائے مستقر ہوئی ہے وہ یہ ہے کہ انبیاء و مرسلین مہد سے لحد تک ہر قسم کے اعتقادی زلیغ و ضلال، اور ہر قسم کے عملی گناہ و عصیاں۔ اور اپنی تمام مقدس عملی زندگی میں ہر قسم کے زل و خلل سے معصوم و محفوظ ہوتے ہیں۔ ”لَا يَعْصُونَ اللَّهَ مَا أَمَرَهُمْ وَهُمْ بِأَمْرِهِ يَعْصَمُونَ“ اور ان ذوات مقدسہ کی عصمت و طہارت پر بے شمار عقلی و شرعی ادلہ و براہین جن قائم ہیں کا ایک شہہ ہم نے بھی احسن الفوائد و اثبات الامامت میں بیان کر دیا ہے۔ باقی سب دلائل و براہین کو چھوڑ کر یہاں صرف ایک عقلی اور ایک شرعی دلیل کا اجمالی تذکرہ کیا جاتا ہے۔

عصمت انبیاء کی ایک عقلی دلیل

جب نبی و رسول لوگوں کی اعتقادی و عملی اصلاح احوال کیلئے، اور انہیں شیطان کے چنگل سے آزاد کرانے اور خالق دو جہان کے اوامر و نواہی کی تعمیل کرانے کیلئے آتے ہیں تو اگر خدا نخواستہ وہ خود شیطان کی اطاعت شعاری اور خدائے رحمن کی معصیت کاری کرنے لگ جائیں تو پھر بموجب۔۔۔۔۔ ع

چوں کفر از کعبہ بر خیزد کجا ماند مسلمانی

اور جب خود را بہر گمراہ ہو جائے تو پھر

آں خویشتن است کرا رہبری کند ؟

کیا اس طرح ان کی بعثت و بے کار نہیں ہو جائیگی اور پھر اس کا مقصد کیا باقی رہ جائیگا؟ تعالیٰ

اللہ عن ذلك علواً کبیراً۔

عصمت انبیاء کی ایک شرعی دلیل

قرآن کا بیان ہے کہ شیطان کے سجدہ سے انکار کرنے اور اس کے ملعون و مپرو و دقرا پانے کے بعد اس کے اور خدا کے درمیان کچھ مکالمہ ہوا تھا۔ شیطان نے کہا تھا بارالہا تو نے مجھ پر لعنت کر کے راندہ بارگاہ تو بنا دیا ہے۔ میں بھی تیرے سیدھے راستے پر بیٹھوں گا اور سب کو گمراہ کروں گا۔ خدا نے فرمایا تھا بے شک تو اپنا سارا زور لگا لینا۔ ”إِنَّ عِبَادِي لَيْسَ لَكَ عَلَيْهِمْ سُلْطٰنٌ“۔ جو میرے مخلص بندے ہوں گے ان پر تیرا کوئی بس نہیں چلے گا (سورہ حجر آیت - ۴۲)۔ اور آخر کار شیطان نے بھی یہ بات تسلیم کر لی تھی کہ ”إِلَّا عِبَادَكَ مِنْهُمْ الْمُخْلِصِينَ“ میں تیرے مخلص بندوں کے سوا باقی سب کو گمراہ کروں گا (سورہ حجر آیت - ۴۰)۔ اب سوال یہ پیدا ہوتا ہے کہ اگر شیطان نبیوں، رسولوں اور اماموں کو بھی معاذ اللہ گمراہ و بدراہ کر سکتا ہے اور وہ اس کے دام ہمرنگ زمین میں پھنس کر خدا کی معصیت کاری کر سکتے ہیں تو پھر خدا کے وہ مخلص بندے کون ہیں جو ابلیس کی تلبیس سے محفوظ ہیں؟ لامحالہ تسلیم کرنا پڑے گا کہ خدا کے مخلص بندے یہی انبیاء و مرسلین اور ان کے اوصیاء منتجبین صلوات اللہ علیہم اجمعین ہیں نہ کوئی اور۔ لہذا اگر قرآن مجید میں کچھ ایسی آیات پائی جاتی ہیں۔ جن سے ان ذوات مقدسہ کے گناہ و عصیاں کا وہم و خیال پیدا ہوتا ہے تو ان کو متشابہ سمجھ کر ان کی کوئی ایسی معقول توجیہ و تاویل کرنا لازم ہوگی جس سے ان عقلی و شرعی مسلمہ عقیدہ کے ساتھ ان کا یہ ظاہری تضاد و تصادم ختم ہو جائے۔

وہ آیات جن سے جناب آدم علیہ السلام کا گنہگار ہونا ثابت کیا جاتا ہے۔

یہاں جناب آدم علیہ السلام سے متعلقہ آیات جن سے ان کے گناہ و عصیاں پر استدلال کیا جاتا ہے ان کا تذکرہ اور بڑے اختصار کے ساتھ ان کا جواب پیش کیا جاتا ہے۔

(۱) ان کو ایک مخصوص درخت کے پاس جانے سے روکا گیا تھا۔ مگر وہ اس کے پاس گئے جب کہ نبی حرمت کیلئے ہوتی ہے۔

(۲) خدا نے فرمایا تھا اگر اس درخت کے قریب گئے تو ظالم بن جاؤ گے جبکہ ظلم گناہ ہے۔

(۳) شیطان نے ان کو پھسلا یا۔

(۴) جناب آدم علیہ السلام کیلئے لفظ عصیاں و غواہیت استعمال ہوا ہے فعطی ربہ و غوی اور

عصیاں کے معنی گناہ کے ہیں۔

(۵) جناب آدم علیہ السلام کا لباس اتر گیا، جنت سے نکالے گئے اور مفارقت حوا میں گرفتار ہوئے یہ گناہ کی سزا نہیں تو اور کیا ہے؟

(۶) جناب آدم علیہ السلام نے توبہ کی اور خدا نے توبہ قبول کی ظاہر ہے کہ توبہ گناہ سے ہی کی جاتی ہے۔

(۷) جناب آدم علیہ السلام نے توبہ کے الفاظ میں کہا تھا ”وَإِنْ لَّمْ تَغْفِرْ لَنَا وَتَرْحَمْنَا

لَنَكُونَنَّ مِنَ الْخَاسِرِينَ“ (سورہ اعراف آیت - ۲۳) اور ظاہر ہے کہ خسارہ گناہ کے ارتکاب سے ہی ہو سکتا ہے

ان ایرادات کے مختصر مگر جامع جوابات

ذیل میں بڑے اختصار کے ساتھ ان اشکالات کے ترتیب وار مختصر مگر جامع جوابات پیش کئے جاتے ہیں۔

(۱) نبی ہمیشہ حرمت کیلئے نہیں آتی۔ جس کی خلاف ورزی حرام و باعث گناہ و عصیاں ہوتی ہے۔ بلکہ یہ

نبی کبھی تنزیہی و ارشادی بھی ہوتی ہے جس کی خلاف ورزی حرام نہیں ہوتی بلکہ زیادہ سے زیادہ اس کی خلاف

ورزی کرنے سے ترک اولی لازم آتا ہے اور دنیا میں زحمت و مشقت کا سامنا کرنا پڑتا ہے۔ جب مالک غلام سے

کہے لا تزن ولا تسرق۔ زنا نہ کر اور چوری نہ کر۔ تو یہ نبی تحریمی ہوگی اور اس کی مخالفت حرام اور جب کہے کہ لا

تشتتر هذا الشوب۔ یہ کپڑا نہ خرید۔ تو یہ نبی ارشادی ہوگی کہ کپڑا خراب ہے۔ اگر خریدے گا تو نقصان اٹھائے

گا۔ یہاں بھی خدا نے فرمایا تھا:

هَذَا عَدُوُّكَ وَلِزَوْجِكَ فَلَا يُخْرِجُكَمَا مِنَ الْجَنَّةِ فَتَشْفِي ۗ إِنَّ لَكَ أَلَّا تَجُوعَ فِيهَا

وَلَا تَعْرَىٰ ۗ وَأَنَّكَ لَا تَظْمَأُ فِيهَا وَلَا تَصْحَىٰ ۗ (سورہ طہ آیت - ۱۱۷، ۱۱۸، ۱۱۹)“

یہ شیطان تمہارا اور تمہاری بیوی کا دشمن ہے یہ تمہیں جنت سے نہ نکلوائے۔ ورنہ زحمت و مشقت کا سامنا

کرنا پڑے گا۔ تمہیں اس میں بھوک نہیں لگتی (دنیا میں لگے گی) یہاں ننگے نہیں ہوتے ہو (یعنی دنیا میں لباس اتر

جائے گا) اس میں تمہیں پیاس نہیں لگتی (دنیا میں لگے گی) اس میں تمہیں دھوپ نہیں لگتی (دنیا میں دھوپ لگے گی)

چنانچہ اس درخت کا پھل کھانے سے یہ سب کچھ ہوا۔ یہ کسی گناہ کی سزا نہیں تھی بلکہ اس درخت کے

پھل کا اثر وضعی تھا جو ظاہر ہوا۔ اور اسی ضروریاں سے محفوظ رہنے کیلئے خدا نے راہنمائی کی تھی کہ اس کے قریب نہ

جانا ورنہ زحمت اٹھانا پڑے گی۔

(۲) ظلم کے ایک معنی ہیں وضع الشيء فی غیر محلہ ہے کہ کسی چیز کا بے محل رکھنا۔ اور دوسرے معنی

ہیں نقصان و زیاں اٹھانا جیسا کہ ارشاد قدرت ہے:

”كَلَّمْنَا الْجِنَّتَيْنِ اِذْ اُكَلَّهَا وَ لَمْ تَظْلِمْ مِنْهُ شَيْئًا (سورہ کہف آیت - ۳۳)“

وہ دونوں باغ ہر وقت پھل دیتے تھے اور کسی چیز کی کمی نہیں کرتے تھے۔ ظاہر ہے کہ اس درخت کا پھل کھانے سے جناب آدم علیہ السلام کا ظاہری نقصان تو ہوا کہ جنت سے نکلنا پڑا۔ مگر اس طرح ہر نقصان اٹھانا حرام تو نہیں ہوتا نہ وہ ظلم علی النفس تھا جس سے آدمی جہنم کا مستوجب ہوتا ہے اور نہ ہی ظلم علی الغیر تھا جس سے آدمی ظالم قرار پاتا ہے۔

(۳) شیطان کے پھسلانے کی اس سے بڑھکر اور کوئی حقیقت نہیں ہے کہ ”قاسمہما ای لکما لمن الناصحین“ کہ اس نے خدا کے نام کی قسم کھائی تھی کہ میں خلوص نیت سے نصیحت کر رہا ہوں۔ مگر جناب آدم علیہ السلام وحوّانے یہ خیال کر کے کہ بھلا کوئی مخلوق خالق کے نام کی جھوٹی قسم بھی کھا سکتی ہے؟ اس کی قسم پر اعتماد کر لیا اور درخت کے قریب چلے گئے حالانکہ ان کے شایان شان اور ان کیلئے اولیٰ یہ تھا کہ براہ راست خدا سے رابطہ قائم کر کے اس سے دریافت کر لیتے کہ بارالہا کیا شیطان نے سچی قسم کھائی ہے یا جھوٹی۔ مگر ایسا نہ کیا اسی کا نام اصطلاح شریعت میں ترک اولیٰ ہے جو گناہ نہیں ہوتا۔ مخفی نہ رہے کہ شیطان جنت میں داخل نہیں ہوا تھا بلکہ باہر کھڑے ہو کر آواز بلند (نادا ہما) جناب آدم وحوّالیکم السلام سے کلام کیا تھا۔

(۴) عصیاں کے معنی خلاف ورزی کے ہیں۔ اب اس کا دارومدار امر و نہی کے وجوبی و تحریمی یا ارشادی و تنزیہی ہونے پر ہے۔ لہذا امر و وجوبی اور نہی تحریمی کی خلاف ورزی حرام ہے اور گناہ ہے مگر امر ارشادی اور نہی تنزیہی کی خلاف ورزی صرف ترک اولیٰ کہلاتی ہے اور ہم پہلے اشکال کے جواب میں واضح کر چکے ہیں کہ یہ نہی تنزیہی و ارشادی تھی لہذا اس طرح یہ خلاف ورزی ترک اولیٰ قرار پائے گی نہ کہ گناہ۔ باقی رہا لفظ ”غوی“ تو جس طرح اس کے معنی گمراہی کے ہیں اسی طرح اس کے ایک معنی ناکامی کے بھی ہیں۔ مطلب یہ ہے کہ جس مقصد کی خاطر جناب آدم علیہ السلام نے اس نہی ارشادی کی خلاف ورزی کی تھی اس مقصد کے حاصل کرنے میں ناکام ہوئے (ہمیشہ جنت میں رہنے کی بجائے اللہ جنت سے نکلنا پڑ گیا)

(۵) پہلے اشکال کے جواب میں واضح کر دیا گیا ہے کہ یہ لباس کا اترنا، بول و براز کی حاجت کا ہونا اور پھر جنت سے نکلنا اور زحمت اٹھانا اس درخت کا اثر وضعی تھا۔ کسی گناہ کی سزا نہیں تھی۔ جس طرح زہر خواہ عمدا کھائی جائے خواہ سہواً ہو اس کا اثر اس سے جدا نہیں ہوتا۔ ان الشئ اذا وجد وجد باثارة لان اثر الشئ لا ینفک عن الشئ۔

(۶) توبہ ہمیشہ گیاہ و عصیاں سے ہی نہیں ہوتی بلکہ ایک مندوب و مستحب امر کے ترک یعنی ترک اولیٰ پر بھی ہوتی ہے کیونکہ حسنات الابرار سئيات المقربین (کہ نیک لوگوں کی نیکیاں بھی مقرب بارگاہ لوگوں کیلئے گناہ متصور ہوتی ہیں) توبہ کے لفظی معنی رجوع کرنے کے ہیں جس طرح ایک گنہگار گناہ کر کے توبہ و انابہ کرتا ہے اسی طرح ایک مقرب بارگاہ ترک اولیٰ کر کے اور اس کا خمیازہ بھگت کر اللہ کی بارگاہ میں رجوع کرتا ہے۔ کیونکہ مقربین بارگاہ ایک مستحب کام کے ترک کو وہ اہمیت دیتے ہیں جو عام گنہگار فعل حرام کے ارتکاب کو بھی نہیں دیتے اور اس بات کا بین ثبوت حضرت امام زین العابدین علیہ السلام کی وہ دعائے توبہ ہے۔ جو صحیفہ کاملہ میں موجود ہے۔

(۷) توبہ کے الفاظ کا جواب ابھی سابقہ چھٹے اشکال کے جواب سے واضح و عیاں ہے اعادہ تکرار کی ضرورت نہیں ہے۔

ضروری وضاحت

اس بات میں فی الجملہ اختلاف ہے کہ وہ مخصوص درخت کس چیز کا تھا؟ کچھ لوگوں کا خیال ہے کہ وہ گندم کا تھا۔ بعض کا خیال ہے انگور کا تھا بعض انجیر کا بتاتے ہیں اور بعض کھجور کا وغیرہ وغیرہ۔ حضرت امام رضا علیہ السلام سے دریافت کیا گیا کہ ان روایات میں سے کونسی روایت صحیح ہے؟ فرمایا سب صحیح ہیں کیونکہ جنت کا درخت دینی درختوں کی مانند نہیں ہوتا کہ اس پر ایک ہی پھل لگتا ہے۔ بلکہ وہ ایسا ہوتا ہے کہ جتنی جس پھل کے کھانے کی خواہش کرتا ہے وہی پھل اس پر لگ جاتا ہے۔ (عیون الاخبار، بحار الانوار)

فائدہ

فَتَلَقَىٰ آدَمَ.....الآیة۔

وہ کلمات کون سے تھے جن کی برکت سے جناب آدم علیہ السلام کی توبہ قبول ہوئی تھی؟ اس میں

مختلف قول ہیں

(۱) وہی دعائی جو قرآن مجید میں مذکور ہے۔ ”رَبَّنَا ظَلَمْنَا أَنفُسَنَا سَكَّةً وَإِن لَّكَ تَغْفِرٌ لَّنَا

وَ تَرَحُّمًا لَّنَا لَنَكُونَنَّ مِنَ الْخَاسِرِينَ“۔ (سورہ اعراف آیت۔ ۲۳)

(۲) حدیث میں ہے کہ وہ یہ دعائی:

”لا اله الا انت سبحانك اللهم بمحمدك عملت سوء و ظلمت نفسي فاغفر لي

وتب على انك انت التواب الرحيم“۔ (اصول کافی۔ ۳)

(۳) پنچتن پاک ٪ کا واسطہ دے کر بارگاہ رب العزت میں توبہ کی تھی۔ (اصول کافی د

عیاشی و صافی۔ کذا فی الدر المنثور)

قُلْنَا اهْبِطُوا.....الآیة۔

بظاہر یہ خطاب جناب آدم وحواء اور ابلیس کو ہے۔ سجدہ سے لبا و انکار کے بعد اگرچہ شیطان کو بزم ملائکہ سے تو نکال دیا گیا تھا۔ مگر ہنوز وہ مکانی طور پر عالم بالا ہی میں تھا۔ مگر اب جھوٹی قسم کھانے اور وسوسہ انگیزی کرنے کے بعد عالم بالا سے نکال دیا گیا۔ بہر حال جناب آدم وحواء کا وہاں سے اخراج تو ان کے اقدام کا اثر وضعی اور لازمی نتیجہ تھا۔ مگر شیطان کا اخراج اس کی اس حرکت شنیعہ اور شرارت کی سزا تھی۔ اور ان کی باہمی عداوت کا مطلب واضح ہے کہ جناب آدم وحواء علیہم السلام اور شیطان کے درمیان ایسی عداوت ہوگی جو نسلاً بعد نسل بھی چلتی رہے گی۔ اِنَّهٗ لَكُمْ عَدُوٌّ مُّبِينٌ (سورہ بقرہ آیت۔ ۱۶۸)۔

بہر حال جناب آدم وحواء کا درخت کے قریب جانا اور اس کا پھل کھانا اور اس کے نتیجہ میں اس کے اثر وضعی کا مرتب ہونا اور ان کے جلدی جنت سے نکلنے کا ایک ظاہری سبب بن گیا اور نہ حقیقت الامر تو یہ ہے کہ جناب آدم علیہ السلام پیدا ہی خلافت ارضی کے لئے کئے گئے تھے۔ (اِنِّیْ جَاعِلٌ فِی الْاَرْضِ خَلِیْفَةً)۔ لہذا اپنے اس مقصد خلافت کی تکمیل کیلئے ایک نہ ایک دن بدیر یا سویرا نہیں دنیا میں تشریف تو ضرور لانی تھی اور ایک خاص وقت تک اس معمورہ ہستی اور اس عالم آب وگل میں رہ کر فریضہ تبلیغ و ہدایت انجام دینا تھا اور دنیا کے ہم و غم اور رنج و الم سے اپنا حصہ پانا تھا۔ کیونکہ قید حیات اور بند غم لازم و ملزوم ہیں۔

موت سے پہلے آدمی غم سے نجات پائے کیوں

فَاِمَّا يٰٓاَتِيَنَّكُمْ فَمِّیْ هُدًى...الآیة

اس کے بعد اگر تمہارے پاس میری طرف سے کوئی ہدایت پہنچے تو جو میری اس ہدایت کی پیروی کرے گا اس کیلئے کوئی رنج و الم اور حزن و ملال نہ ہوگا۔ اس سے واضح ہوتا ہے کہ حزن و ملال اور رنج و الم سے نجات حاصل کرنے کا واحد ذریعہ خدا کی فرمانبرداری اور ہادیان برحق کی اطاعت گزارگی ہے و بس۔ اور جو کفر اختیار کریں گے اور آیات الہیہ کو جھٹلائیں گے وہ جہنمی ہیں اور ہمیشہ اس میں رہیں گے۔

آیات القرآن

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا
 خَالِدُونَ ﴿۳۹﴾ لِيَبَيِّنَ إِسْرَائِيلَ اذْكَرُوا نِعْمَتِي الَّتِي أَنْعَمْتُ عَلَيْكُمْ
 وَأَوْفُوا بِعَهْدِي أُوفِ بِعَهْدِكُمْ ۖ وَإِيَّايَ فَارْهَبُونَ ﴿۴۰﴾ وَأَمِنُوا بِمَا
 أَنْزَلْتُ مُصَدِّقًا لِمَا مَعَكُمْ وَلَا تَكُونُوا أَوَّلَ كَافِرٍ بِهِ ۖ وَلَا تَشْتَرُوا
 بِآيَاتِي ثَمَنًا قَلِيلًا ۚ وَإِيَّايَ فَاتَّقُونَ ﴿۴۱﴾ وَلَا تَلْبِسُوا الْحَقَّ بِالْبَاطِلِ
 وَتَكْتُمُوا الْحَقَّ وَأَنْتُمْ تَعْلَمُونَ ﴿۴۲﴾ وَأَقِيمُوا الصَّلَاةَ وَآتُوا الزَّكَاةَ
 وَارْكَعُوا مَعَ الرَّاكِعِينَ ﴿۴۳﴾ أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ
 وَأَنْتُمْ تَتْلُونَ الْكِتَابَ ۗ أَفَلَا تَعْقِلُونَ ﴿۴۴﴾ وَاسْتَعِينُوا بِالصَّبْرِ
 وَالصَّلَاةِ ۗ وَإِنَّهَا لَكَبِيرَةٌ إِلَّا عَلَى الْخَاشِعِينَ ﴿۴۵﴾ الَّذِينَ يَظُنُّونَ أَنَّهُمْ
 مُلْقُوا رَبَّهُمْ وَإِنَّهُمْ إِلَيْهِ رَاجِعُونَ ﴿۴۶﴾

ترجمہ الآیات

اور جو کفر اختیار کریں گے اور ہماری آیتوں (نشانیوں) کو جھٹلائیں گے وہی لوگ دوزخ والے
 ہوں گے۔ وہ اس میں ہمیشہ ہمیشہ رہیں گے (۳۹) اے بنی اسرائیل (اولاد یعقوب) میری
 وہ نعمت یاد کرو جو میں نے تم کو عطا کی تھی اور تم مجھ سے کئے ہوئے عہد و پیمان کو پورا کرو میں
 بھی تم سے کئے ہوئے اپنے عہد کو پورا کروں گا اور تم مجھ سے ڈرتے رہو۔ (۴۰) اور اس
 کتاب (قرآن) پر ایمان لاؤ جو میں نے (اب) نازل کی ہے۔ جو اس (تورات) کی
 تصدیق کرتی ہے جو تمہارے پاس ہے اور تم اس کے اولین منکر نہ بنو اور آیتوں کو (ان میں
 تحریف کر کے) تھوڑی قیمت (دنیوی مفاد) پر فروخت نہ کرو۔ اور مجھ ہی سے (میری

نافرمانی سے) ڈرو۔ (۴۱) اور حق کو باطل کے ساتھ خلط ملط نہ کرو اور جانتے بوجھتے ہوئے حق کو نہ چھپاؤ۔ (۴۲) اور نماز قائم کرو اور زکوٰۃ ادا کرو۔ اور (میری بارگاہ میں) رکوع کرنے (جھکنے) والوں کے ساتھ رکوع کرو (باجماعت نماز ادا کرو)۔ (۴۳) کیا تم دوسرے لوگوں کو تو نیکی کا حکم دیتے ہو مگر اپنے آپ کو بھول جاتے ہو؟ حالانکہ تم کتاب خدا کی تلاوت کرتے رہتے ہو کیا تم عقل سے کام نہیں لیتے۔ (۴۴) اور (مشکلات و مصائب کے وقت) صبر (رودہ) اور نماز کے ذریعہ (خدا سے) مدد مانگو اور یہ (نماز) یقیناً بہت گراں ہے سوائے ان بندوں کے جو خشوع و خضوع رکھنے والے ہیں۔ (۴۵) اور (بارگاہ خداوندی میں) عاجزی کرنے والے ہیں جو سمجھتے ہیں کہ انہیں پروردگار کا سامنا کرنا ہے (اس کے حضور پیش ہونا ہے) اور (آخر کار) اسی کی طرف پلٹ کر جانے والے ہیں۔ (۴۶)

تشریح الالفاظ

- (۱) فارہبون یہ رہب سے مشتق ہے جس کے معنی ہیں ڈرا اور خوف
 (۲) لاتلبسوا یہ لبس سے مشتق ہے جس کے معنی ہیں کسی امر کو مشتبہ اور خلط ملط کرنا
 (۳) علی الخاشعین یہ خشوع سے مشتق ہے جس کے معنی ہیں عاجزی کا اظہار
 کرنا اور فروتنی کرنا

تفسیر الآيات

بنی اسرائیل کا تذکرہ اور ان کے عروج و زوال کی داستان

یا بنی اسرائیل... الآية۔

خداوند عالم نے اس سورہ کے آغاز سے لے کر اب تک بنی آدم کو (جن میں مومن، کافر اور منافق سب داخل ہیں) خدا اور رسول اور آسمانی کتابوں اور آخرت پر ایمان لانے، اس کی عبادت و اطاعت کرنے کی عمومی دعوت دی ہے اور دیگر بعض متعلقہ مسائل جیسے خلقت آدم و حوا اور ان کے ہر سہ طبقات، ان کے حالات و کوائف، پھر نیکو کاروں کو جنت الفردوس کی بشارت اور بدکاروں کو جہنم کی نذارت کے تذکرہ کے بعد خاص طور پر بنی

اسرائیل کا ذکر شروع کیا ہے اور یہ ذکر آیت نمبر ۴۰ سے لے کر مسلسل آیات نمبر ۱۲۳ چودھویں رکوع کے بعد تک چلا گیا ہے اور ان کو اسلام کی طرف راغب و قائل کرنے کیلئے پہلے ان کی خاندانی شرافت کا تذکرہ کیا ہے، بعد ازاں ان کو روکا ٹوکا گیا ہے۔ اور پھر ان کو راہ راست پر آنے اور اس پر چلنے کی دعوت دی گئی ہے۔ اسرائیل دو لفظوں سے مرکب ہے۔ اسراء اور ایل۔ عبرانی زبان میں ”اسراء“ کے معنی ہیں عبد اور قوت اور ”ایل“ کے معنی ہیں اللہ۔ تو اس طرح اسرائیل کے معنی ہوئے عبد اللہ یا قوۃ اللہ۔ یہ جناب یعقوب علیہ السلام کا لقب ہے جو حضرت ابراہیم علیہ السلام کے فرزند جناب اسحاق علیہ السلام کے فرزند تھے۔ خداوند عالم نے بنی اسرائیل کو متوجہ کیا ہے کہ وہ عبد اللہ یعنی خدا کے عبادت گزار بندے کی اولاد ہیں۔

مجمع البیان میں لکھا ہے کہ عرب جناب اسمعیل علیہ السلام کی اولاد ہیں۔ اسی لئے خدا فرماتا ہے؟:

”مِلَّةَ أَبِيكُمْ إِبْرَاهِيمَ“ (سورہ حج آیت ۷۸)

اور اکثر عجم جناب اسحاق کی اولاد ہیں۔ جناب یعقوب علیہ السلام اپنی اولاد سمیت اپنے اصلی وطن فلسطین شام سے ہجرت کر کے اپنے فرزند یوسف علیہ السلام کے پاس مصر میں تشریف لے گئے تھے۔ جہاں وہ اس عہد کے فرعون کے وزیر تھے۔ اور پھر وہاں صدیوں تک بڑے عروج پر رہے۔ مگر بعد میں فراعنہ مصر نے ان پر ظلم و ستم کے پہاڑ گرائے۔ ان کے بیٹوں کو قتل کیا اور بیٹیوں کو اپنی خدمت کیلئے زندہ چھوڑا۔ یہاں تک کہ جناب موسیٰ علیہ السلام نے آکر انہیں فرعونیوں کے ظلم و استبداد سے آزاد کرایا۔ بالآخر جناب یوشع وصی موسیٰ علیہ السلام کے دور میں وہ واپس فلسطین آئے اور جناب یوشع کے بعد ان سے کئی نبی ہوئے مگر آخر کار ان کی کج رفتاریوں اور غلط کاریوں کی وجہ سے بابل کے بادشاہ بخت نصر نے ان پر حملہ کر کے انہیں تہس نہس کر دیا۔ ان کی حکومت ختم کر دی بہت سوں کو قتل اور بہت سوں کو قید کیا۔ یہاں تک کہ بادشاہ ایران نے بخت نصر اور اس کی حکومت کو ختم کیا اور پھر قریباً دو سو سال تک بنی اسرائیل ایران کے ماتحت رہے پھر رومیوں کے زیر تسلط چلے گئے مگر انہوں نے شورش برپا کی لیکن رومیوں نے اسے دبا دیا۔ اور بزور شمشیر انہیں فلسطین سے نکال دیا اس طرح وہ تتر بتر ہو گئے۔ کچھ مصر میں چلے گئے کچھ لبنان اور سوڈیہ میں اور کچھ عراق و حجاز وغیرہ کے ممالک میں چلے گئے۔۔ (تفسیر کاشف)۔ یہاں تک کہ اب ۱۹۴۸ء میں عالم استعمار و استکبار نے مسلمانوں کے خلاف ایک منظم سازش کے تحت مختلف اطراف و اکناف سے یہودیوں کو یکجا کر کے مسلمانوں کے عین وسط میں ان کی حکومت قائم کر دی۔ جو انہی کے سہارے اور انہی کی بیساکھیوں پر تاحال چل رہی ہے۔ مگر تا بہ کے؟

جو شاخ نازک پہ آشیانہ بنے گا ناپائیدار ہوگا۔

نزول قرآن کے عہد میں یہ بنی اسرائیل دو مذہبوں میں تقسیم ہو چکے تھے۔ ایک یہود جو حضرت موسیٰ علیہ السلام تک انبیاء کو مانتے تھے اور جناب عیسیٰ علیہ السلام کی نبوت کا انکار کرتے تھے۔ دوسرے نصاریٰ جو حضرت عیسیٰ علیہ السلام کو نہ صرف نبی بلکہ خدا کا بیٹا مانتے تھے۔ ان دونوں قوموں کو مسلمانوں سے مذہبی اختلاف کے علاوہ یہ تعصب و عناد بھی تھا کہ اسلام کا نبی ان کی قوم سے نہیں آیا بلکہ نسل اسماعیل علیہ السلام سے آیا ہے۔ خداوند عالم گویا ان کے اسی رویہ و نظریہ کا جواب دیتے ہوئے اپنے احسانات گنوا کر جو اس نے ان کے ساتھ کئے تھے فرماتا ہے کہ تم نے مسلسل کفرانِ نعمت کیا۔ لہذا اگر خدا نے تم سے یہ نعمت نبوت سلب کر کے کسی دوسری قوم کو اس کے شکرانہ نعمت کے صلہ میں نوازا ہے تو تم چین بچیں کیوں ہوتے ہو؟۔ بنی اسرائیل (یہود) کو خصوصی خطاب کرنے اور ان کو اس قدر اہمیت دینے میں بظاہر یہ حکمت کا فرما نظر آتی ہے کہ زمانہ نزول قرآن کے وقت عام اقوام عالم میں عموماً اور عالم عرب میں خصوصاً یہودیوں کو ایک خاص مقام حاصل تھا۔ قریباً ہزار سال تک ان میں سلسلہ نبوت جاری و ساری رہا ان میں ہزاروں نبی پیدا ہوئے۔ اس لئے ارد گرد کے عام لوگ ان سے اس قدر مرعوب تھے کہ کہتے تھے کہ اگر یہود نے اسلام قبول کیا تو ہم بھی قبول کر لیں گے۔ نیز خدائے حکیم یہود کی داستان عروج و زوال سنا کر مسلمانوں کو بھی تنبیہ کرنا چاہتا ہے کہ اگر خدا اور رسول کی اطاعت کرتے رہو گے اور اتحاد و تنظیم کا دامن تھامے رہو گے تو عزت و عظمت، سطوت و سلطنت تمہارا مقدر رہے گی اور اگر عصیاں کاری، غلط کاری اور کج رفتاری اختیار کرو گے اور انتشار و خلفشار کا شکار ہو جاؤ گے تو تمہاری شامت اعمال صورتِ نادر بھی اختیار کر سکتی ہے۔ اور اس طرح

تمہاری داستاں تک بھی نہ ہوگی داستاںوں میں

(لا قدر اللہ)

بنی اسرائیل پر خدا کے احسانات کا اجمالی تذکرہ

ادْكُرُوا نِعْمَتِي... الْآيَةَ-

”نعمتی“ اسم جمع ہے جس کا اطلاق قلیل و کثیر دونوں پر ہوتا ہے۔ یہاں خداوند عالم نے ان بعض احسانات و انعامات کا تذکرہ فرمایا ہے۔ جو اس نے مخاطبین کے آباء و اجداد پر کئے تھے (جبکہ باپ دادا پر احسان ان کی اولاد پر بھی احسان ہوتا ہے) جیسے

(۱) ان میں سے بہت سے انبیاء مبعوث کئے۔

(۲) ان پر بہت سی آسمانی کتابیں نازل کیں جن میں تورات، زبور، انجیل بھی شامل ہیں۔

(۳) ان کو فرعون اور فرعونوں کے ظلم و جور سے نجات دلائی۔

(۴) ان کے سب سے بڑے دشمن فرعون کو اس کے لاؤ لشکر سمیت غرق کیا۔

(۵) ان پر آسمان سے من و سلوی نازل کیا۔

(۶) ان کے لئے پتھر سے پانی کا چشمہ جاری فرمایا۔

(۷) ان کیلئے دریا میں راستہ بنایا۔

(۸) ان کو عہد سلیمان میں سلطنت عطا فرمائی۔

(۹) بادل کو ان پر سایہ فگن کیا۔

(۱۰) ان کو وہ کچھ دیا جو کسی اور کو نہیں دیا۔ ”وَآتَكُمْ مَّا لَمْ يُوْتِ أَحَدًا مِّنَ الْعَالَمِينَ“ (سورہ

ماندہ آیت - ۲۰)

ان احسانات کے چند تقاضے ہیں؟

ان احسانات کے چند تقاضے ہیں جن میں سے ایک تقاضا یہ ہے کہ ”تم مجھ سے کئے ہوئے عہد و پیمان

کو پورا کرو“

اس عہد و پیمان سے کیا مراد ہے؟

وَأَوْفُوا بِعَهْدِي.....الآية-

اکثر مفسرین نے اس سے وہ عہد و پیمان مراد لیا ہے جو خدا نے تورات میں ان سے لیا تھا کہ میں آخر

میں ایک عظیم الشان نبی بھیجوں گا۔ جس کی یہ علامات ہونگی جب وہ آجائیں تو ان پر ایمان لانا کیونکہ جو ان پر

ایمان لائے گا اسے دو گنا اجر و ثواب دیا جائیگا۔ اور جو ان پر ایمان نہیں لائیگا اسے دو گنا عذاب کیا جائیگا۔ تو تم اپنا

وعدہ پورا کرو۔ اس پیغمبر آخر الزمان صلی اللہ علیہ وسلم پر ایمان لاؤ۔ میں اپنا وعدہ پورا کرونگا کہ تمہیں دوہرا اجر و ثواب عطا

کروں گا۔ ”وہو المروی عن ابن عباس وهو الموافق لسياق القرآن“۔

وعدہ کی وفا واجب ہے

علاوہ دوسرے دلائل کے خود اسی آیت سے مستفاد ہوتا ہے کہ وعدہ کر کے اسے پورا کرنا واجب ہے

ارشاد قدرت ہے: ”وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا“۔ عہد و پیمان کی ایفاء کرو۔ کیونکہ (قیامت کے دن) اس کے بارے میں باز پرس کی جائیگی۔ (بنی اسرائیل آیت - ۳۴)

خدا فرماتا ہے تم مجھ سے کئے ہوئے وعدے پورے کرو۔ میں تم سے کئے ہوئے وعدے پورے کروں گا۔ خدا کا وعدہ ہے کہ تم دعا کرو۔ میں قبول کروں گا۔ ”ادْعُونِي أَسْتَجِبْ لَكُمْ“ (سورہ مومن آیت - ۶۰)۔ مگر بعض اوقات دعاؤں کے قبول نہ ہونے کا ایک سبب یہ بھی ہوتا ہے کہ ہم اس سے کئے ہوئے وعدے پورے نہیں کرتے اس لئے وہ بھی اپنا وعدہ پورا نہیں کرتا (کما فی عدۃ الداعی عن الصادق علیہ السلام)

وَإِيَّايَ فَارْهَبُونِ.....الآیة۔

اور دوسرا تقاضا یہ ہے کہ تم مجھ سے ڈرتے رہو۔ بنی اسرائیل کے علماء و احبار کو ایمان لانے سے سب سے جو بڑا امر مانع تھا وہ یہ تھا کہ اگر انہوں نے سابقہ دین کو چھوڑ کر دین اسلام اختیار کر لیا۔ تو عقیدت مندوں کا ہجوم چھٹ جائیگا۔ اور اس طرح ان کا کافی نقصان و زیاں ہوگا۔ خدا فرماتا ہے۔ اس بات سے مت ڈرو۔ البتہ مجھ سے ڈرو۔ جس کے قبضہ قدرت میں تمہارا سود و زیاں اور نفع و نقصان ہے۔ ایک ضعیف و کمزور انسان سے ڈرنے کا کیا مطلب جو ”لَا يَمْلِكُونَ لِنَفْسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيٰوةً وَلَا نَشْوَرًا“ (سورہ فرقان آیت - ۳) کا مصداق ہے۔

وَآمِنُوا بِمَا أَنْزَلْتُ.....الآیة۔

تیسرا تقاضا یہ ہے کہ اس کتاب (قرآن) پر ایمان لاؤ۔ جو میں نے (اب نازل کی ہے جو تمہاری کتاب (تورات) کی تائید کرتی ہے۔ اور تم اس کے اولین منکر نہ بنو۔ یعنی میرے احسانات و انعامات کا تقاضا تو یہ تھا کہ تم سب سے پہلے ایمان لاتے اور اگر ایسا نہیں کیا۔ تو کم از کم سب سے پہلے کافر تو نہ بنو۔ تاکہ دوسرے لوگوں کے کفر میں مبتلا ہونے کا سبب نہ بن جاؤ۔ ورنہ ان کے کفر کا وبال بھی تمہاری گردن پر ہوگا۔

دوسروں کی نیکی یا گناہ کا سبب بننے والا اس نیکی یا برائی میں برابر کا شریک ہوتا ہے

اس آیت سے نیز دوسری بہت سی آیات و روایات سے مستفاد ہوتا ہے کہ جو شخص کسی نیکی یا بدی کا سنگ بنیاد رکھے وہ اس نیکی یا بدی کرنے والوں کے ساتھ برابر کا شریک ہوتا ہے۔ بغیر اس کے کہ ان کے ثواب یا عذاب میں کوئی کمی واقع ہو۔ (بحال انوار وغیرہ)

وَلَا تَشْتَرُوا... الْآيَةَ -

چوتھا تقاضیہ ہے کہ میری آیتوں کو تھوڑی قیمت (دنیوی مفاد) پر فروخت نہ کرو۔ یہود کے علماء و احبار ایک تو اپنے دنیوی مفاد کیلئے حق و حقیقت اور آیات و ہدایات خداوندی کا انکار کرتے تھے، دنیوی مفاد کی خاطر اپنی کتابوں میں تحریف اور تغیر کر دیتے تھے اور الفاظ و عبارات اور علامات میں رد و بدل کر دیتے تھے۔ جیسا کہ جی ابن اخطب اور کعب بن اشرف کے بارے میں وارد ہے (مجمع البیان)

خدا نے انہیں اس غلط روش سے روکا ہے۔ مگر اس کا یہ مطلب ہرگز نہیں ہے کہ بہت قیمت پر فروخت کرو۔ بلکہ اس کا صاف و صریح مطلب یہ ہے کہ دین برباد کر کے جتنا بڑا دنیوی مفاد بھی حاصل کرو گے وہ اس کے مقابلہ میں تھوڑی قیمت متصور ہوگی۔ لہذا صرف مجھ سے ڈرو (تا کہ فوز و فلاح پاؤ)۔

دین فروشی حرام ہے

اس آیت اور اس جیسی کئی آیات و روایات سے مستفاد ہوتا ہے کہ دین فروشی کی طرح دین و عبادت کے کاموں جیسے اذان دینے، نماز باجماعت پڑھانے، مجالس سید الشہداء علیہ السلام پڑھنے اور قرآن و دینیات پڑھانے پر اجرت طے کر کے لینا بھی حرام ہے۔ اس موضوع کے دیگر تفصیلات ہماری کتاب اصلاح المجالس اور اصلاح الرسوم میں دیکھی جائیں۔

وَلَا تَلْبَسُوا..... الْآيَةَ -

پانچواں تقاضیہ ہے کہ حق کو باطل کے ساتھ خلط ملط نہ کرو۔ اور جانتے بوجھتے ہوئے حق کو نہ چھپاؤ۔ یہود کو چونکہ اس وقت عرب میں مذہب کی نمائندگی کا مقام حاصل تھا لوگ ان سے نبی عربی کی بابت پوچھتے تھے اور وہ بڑے معصومانہ انداز میں کوئی ایسی شوشہ کی بات کہہ دیتے جس سے پیغمبر صلی اللہ علیہ وآلہ وسلم کی ذات اور آپ کا مشن لوگوں کی نظر میں مشتبہ ہو جائے اپنے وعظوں میں وہ لوگوں سے کہتے تھے کہ حق پرست بنو اور حق کا ساتھ دو۔ مگر عملاً جب خود ان کیلئے حق کا ساتھ دینے کا وقت آیا تو وہ حق کا ساتھ نہ دے سکے۔ (تذکیر القرآن)

اگرچہ یہ آیتیں (وَلَا تَشْتَرُوا... وَلَا تَلْبَسُوا) بظاہر یہود کے علماء و احبار کی مذمت میں نازل ہوئی ہیں۔ مگر بموجب المورد لا تخص الورد۔ اس کی زد میں وہ سب لوگ آجاتے ہیں جو اس قسم کی روش و رفتار کا مظاہرہ کرتے ہیں خصوصاً وہ نام نہاد علماء جو اپنے جھوٹے وقار کے تحفظ، دنیوی مال و متاع کے حصول اور عامۃ الناس کی نگاہوں میں مکرم و محترم بننے کی خاطر دین پر سودے بازی کرتے ہیں۔ دنیا کے عوض دین فروشی

کرتے ہیں اور حق کو حق اور باطل کو باطل کہنے سے ہچکچاتے ہیں بلکہ حق و باطل کو آپس میں گڈمڈ کر کے خود بھی گمراہ ہوتے ہیں اور دوسروں کو بھی گمراہ کرتے ہیں۔ وَهُمْ لَا يَشْعُرُونَ (سورہ یوسف آیت - ۱۵)۔

وَاقْبِئُوا الصَّلَاةَ..... الْآيَةَ۔

اس کا چھٹا اور ساتواں تقاضا یہ ہے کہ نماز قائم کرو (جو بدنی عبادت میں سے افضل عبادت ہے) اور زکوٰۃ ادا کرو (جو مالی عبادت میں افضل عبادت ہے) اور رکوع کرنے والوں کے ساتھ رکوع کرو۔ نماز و زکوٰۃ کی اہمیت اور ان کی عظمت پر بقدر ضرورت اسی سورہ کے آغاز میں بذیل آیت ”وَيُقِيمُونَ الصَّلَاةَ وَحَمًا رَزَقْنَاهُمْ يُنْفِقُونَ“ تبصرہ کیا جا چکا ہے۔ ”وَارْكَعُوا“ میں نماز باجماعت کی اہمیت اجاگر کی گئی ہے۔ اور انفرادی عبادت کو اجتماعی عبادت میں ضم کرنے کا حکم دیا جا رہا ہے۔ جس کی اسلام میں ایک خاص اہمیت ہے۔

اتَّكُمُرُونَ النَّاسَ..... الْآيَةَ۔

اس آیت میں گویا ہر تو خطاب یہود کے علماء و احبار کو ہے مگر اس کی زد میں ہر قوم و ملت کے وہ سب مذہب کے اجارہ دار بھی آتے ہیں جن کی گفتار و رفتار میں تضاد ہوتا ہے جو زبانی طور پر کہتے کچھ اور ہیں اور عملی طور پر کرتے کچھ اور ہیں۔ الغرض جو صرف گفتار کے غازی ہوتے ہیں۔ کردار کے غازی نہیں ہوتے۔ حضرت رسول خدا صلی اللہ علیہ وآلہ وسلم سے مروی ہے کہ ایک طویل حدیث کے ضمن میں فرمایا کہ:

”شب معراج میرا گزر کچھ ایسے لوگوں کے پاس سے ہوا۔ جن کے ہونٹ آگ کی قینچی سے کاٹے جا رہے تھے۔ میں نے ان کے بارے میں جبرائیل سے پوچھا۔ انہوں نے بتایا:

”هَوءَ الْاِءِ الْخَطْبَاءِ مِنْ اَمْتِكَ يَا مَرْوَنَ النَّاسِ بِالْبُرِّ وَيَنْسُونَ اَنْفُسَهُمْ“ (یہ آپ کی امت کے وہ خطیب ہیں جو لوگوں کو نیکی کا حکم دیا ہے کرتے تھے مگر اپنے آپ کو بھلائے رکھتے تھے)۔ (مجمع البیان، قرطبی)

ایسے ہی واعظان غیر متعظ کے بارے میں حافظ شیرازی نے کہا تھا۔

واعظان کیں جلوہ بر محراب و منبری کنند

چو بخلوت می روند آں کار دیگر می کنند

مشکلے دارم زد انشمنند مجلس باز پرس

توبہ فرمایاں چہ ار خود توبہ کمتر می کنند

افلا تعقلون! کیا تم عقل سے کام نہیں لو گے؟ بے شک امر بالمعروف اور نہی عن المنکر اسلامی

فرائض میں سے ایک بہت بڑا اہم فریضہ ہے مگر اسے موثر بنانے کی شرط اعظم امر ونہی کرنے والے کا خود اپنے امر ونہی پر کار بند ہوتا ہے کہ جس کام کے کرنے کا دوسروں کو کہے پہلے خود اس پر عمل کرے اور جس کام سے دوسروں کا روکے پہلے خود اس سے رکے اور اگر ایسا نہیں ہے تو پھر اس کی بات لوگوں کے دلوں سے اس طرح پھسل جائے گی جس طرح صاف و شفاف پتھر سے بارش کا پانی پھسل جاتا ہے۔ سچ ہے

مَا يَخْرُجُ مِنَ الْقَلْبِ يَقَعُ فِي الْقَلْبِ وَمَا يَخْرُجُ مِنَ اللِّسَانِ لَمْ يَتَجَاوَزِ الْاِذَانَ
یعنی

بات جو دل سے نکلتی ہے اثر رکھتی ہے

پر نہیں طاقت پرواز مگر رکھتی ہے

بہر حال اس کا یہ مطلب بھی نہیں ہے کہ جو باعمل نہ ہو وہ دوسروں کو بالکل امر ونہی اور وعظ و نصیحت نہ کرے خود عمل کرنا علیحدہ واجب ہے اور دوسروں کو عمل کی تلقین کرنا علیحدہ واجب۔ تو ایک کے ترک کرنے سے دوسرے کا ترک کرنا تو لازم نہیں آتا بلکہ مطلب صرف یہ ہے کہ واعظ اور مبلغ کو باعمل و باکردار ہونا چاہیے تاکہ اس کا موعظ اور اس کی نصیحت نتیجہ خیز ثابت ہو۔

وَاسْتَعِينُوا.....الآيَةَ

اس کا آٹھواں تقاضا یہ ہے کہ (مشکلات و مصائب کے وقت) صبر (روزہ) اور نماز کے ذریعہ (خدا سے) مدد مانگو۔ اس میں قدرے اختلاف ہے کہ یہ خطاب بنی اسرائیل کو ہی ہے یا اہل اسلام کو؟ فاضل طبرسی فرماتے ہیں کہ اولیٰ یہ ہے کہ اس میں تمام مکلفین کو شامل قرار دیا جائے۔ حضرت امام جعفر صادق علیہ السلام سے مروی ہے فرمایا:

صبر سے مراد روزہ ہے۔ فرمایا جب آدمی پر کوئی مصیبت نازل ہو تو اسے روزہ رکھنا چاہیے۔ چنانچہ خدا فرماتا ہے۔ استعينوا بالصبر والصلوة (تفسیر عیاشی و صافی)

اور انہی حضرت سے مروی ہے فرمایا کہ:

جب کسی شخص کو دنیا میں ہموم و غموم میں سے کوئی ہم و غم لاحق ہو تو وضو کر کے مسجد میں داخل ہو اور دو رکعت نماز پڑھ کر ازالہ غم کی دعا کرے کیا تم نے ارشاد خداوندی نہیں سنا فرماتا ہے۔ استعينوا بالصبر والصلوة (مجمع البیان و عیاشی)

پس جب نماز و روزہ کا سہارا لے کر پروردگار عالم کی بارگاہ میں رجوع کیا جائے تو اس کی توفیق شامل

حال ہوتی ہے اور مشکلات و مصائب کے دور و کافور ہونے کی کوئی صورت نکل آتی ہے

وَإِنَّهَا لَكَبِيرَةٌ.....الآيَةُ-

مگر یہ نماز یا روزہ سے سہارا لینا، بہت ہی گراں ہے سوائے ان کے جو خشوع و خضوع رکھنے والے ہیں۔ یعنی بارگاہِ خداوندی میں عاجزی کرنے والے ہیں ارشادِ قدرت ہے: ”قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خُشِعُونَ“۔ وہ اہل ایمان کا میاب ہوں گے جو خشوع و خضوع کے ساتھ نماز پڑھتے ہیں (سورہ مومنون آیت - ۲۱)۔

خشوع و خضوع کا تعلق دل و دماغ سے ہے مروی ہے کہ ایک شخص نماز پڑھ رہا تھا جس کے اعضاء و جو ارح میں سکون و ٹھہراؤ نہیں تھا۔ حضرت رسول خدا صلی اللہ علیہ وآلہ وسلم نے اس کی حالت دیکھ کر فرمایا۔ ”لو خشع قلبه لخشعت جوارحه“ اگر اس کے دل میں خشوع (عجز و انکسار) ہوتا تو اس کے اعضاء میں سکون ہوتا (وسائل الشیخہ)۔

اس خشوع کے حاصل کرنے کا طریقہ کیا ہے؟ اس جو ہر گرانمایہ کے حاصل کرنے کا طریقہ یہ ہے کہ نماز گزار اپنے دل و دماغ میں تصور قائم کرے کہ وہ سلطان السلاطین اور احکم الحاکمین کے دربار میں کھڑا ہے لہذا وہ جو کچھ زبان سے کہہ رہا ہے یا جو کچھ اعضاء سے کر رہا ہے اس کی طرف متوجہ ہو اور اس میں غور و فکر کرے اور اس طرح کھڑا ہو جس طرح ایک بندہ ذلیل اپنے مولائے جلیل کی بارگاہ میں کھڑا ہوتا ہے۔ حضرت رسول خدا صلی اللہ علیہ وآلہ وسلم نے جناب ابو ذرؓ سے فرمایا تھا:

”يَا أَبَا ذَرٍّ عَبْدُ رَبِّكَ كَأَنَّكَ تَرَاهُ وَإِنَّ لَكَ تَرَاهُ فَانْهَ يِرَاكَ“

اے ابو ذر! اس طرح اپنے پروردگار کی عبادت کر کہ گویا اسے دیکھ رہا ہے اور اگر تو اسے نہیں دیکھ رہا ہے تو وہ تو تجھے دیکھ رہا ہے (عین الحیات از علامہ مجلسی)

پھر اس کی کرم نوازیوں پر بھی غور کرے اور اپنی کوتاہیوں اور حیلہ سازیوں پر بھی۔ نیز اس سلسلہ میں سرکار محمد و آل محمد علیہم السلام کی نماز اور ان کے خشوع و خضوع کے واقعات پر بھی نگاہ رکھے اور اپنی ہر نماز کو اس طرح پڑھے کہ گویا یہ اس کی آخری نماز ہے.....

الَّذِينَ يَظُنُّونَ.....الآيَةُ-

جو سمجھتے ہیں کہ انہیں اپنے پروردگار کا سامنا کرنا ہے۔ (اس کے حضور پیش ہونا ہے) اور آخر کار اس کی طرف پلٹ کر جانے والے ہیں۔ آیت میں لفظ ظن وارد ہے ”الَّذِينَ يَظُنُّونَ“۔ جبکہ لغوی اور منطقی طور پر کسی

چیز کے دو پہلوؤں میں سے راجح جانب کو ظن اور مرجوح کو وہم کہا جاتا ہے۔ مگر علماء لغت کے نزدیک یہ لفظ متضاد معنوں میں استعمال ہوتا ہے بمعنی گمان بھی اور بمعنی علم و یقین بھی جیسے اس شعر میں استعمال ہوئی ہے۔

فقلت ظنوا بالغي مد جج

سر اتمہم فی الفأ رس المسر د

چنانچہ حضرت امیر علیہ السلام سے مروی ہے فرمایا:

”یوقنون انہم یبعثون و الظن منہم یقین“ جو یقین رکھتے ہیں کہ انہوں نے خدا کی بار

گاہ میں پیش ہونا ہے ان کا ظن بھی یقین ہوتا ہے۔ (توحید، احتجاج، عیاشی)۔

آیات القرآن

يٰۤاَيُّهَا الَّذِيْنَ اٰمَنُوْا اذْكُرُوْا نِعْمَتِيْ الَّتِيْ اَنْعَمْتُ عَلَيْكُمْ وَاَنْتُمْ كُنْتُمْ كٰفِرِيْنَ ۝۴۷
 عَلٰى الْعٰلَمِيْنَ ۝۴۸ وَاَتَّقُوا يَوْمًا لَا تَجْزِيْ نَفْسٌ عَنْ نَّفْسٍ شَيْئًا وَلَا يُقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُوْنَ ۝۴۹
 وَادُّنَّبِيْنَكُمْ مِّنْ اٰلِ فِرْعَوْنَ يَسُوْمُوْنَكُمْ سُوْءَ الْعَذَابِ يُدَبِّحُوْنَ اَبْنَآءَكُمْ وَيَسْتَحْيُوْنَ نِسَاءَكُمْ ط وَفِيْ ذٰلِكُمْ بَلَاٌۢءٌ مِّنْ رَّبِّكُمْ عَظِيْمٌ ۝۵۰
 وَادُّ فَرَقْنَا بِكُمْ الْبَحْرَ فَاَنْجَيْنَاكُمْ وَاَغْرَقْنَا اٰلَ فِرْعَوْنَ وَاَنْتُمْ تَنْظُرُوْنَ ۝۵۱
 وَادُّ وَعَدْنَا مُوْسٰى اَرْبَعِيْنَ لَيْلَةً ثُمَّ اتَّخَذْتُمُ الْعِجْلَ مِنْۢ بَعْدِهَا وَاَنْتُمْ ظٰلِمُوْنَ ۝۵۲
 ثُمَّ عَفَوْنَا عَنْكُمْ مِّنۢ بَعْدِ ذٰلِكَ لَعَلَّكُمْ تَشْكُرُوْنَ ۝۵۳

ترجمہ الآيات

اے بنی اسرائیل۔ میری وہ نعمت یاد کرو جس سے میں نے تمہیں نوازا تھا اور یہ کہ میں نے تمہیں دنیا جہاں کے لوگوں پر فضیلت دی۔ (۴۷) اور اس دن (قیامت) سے ڈرو جب

کوئی کسی کو فائدہ نہیں پہنچا سکے گا اور نہ ہی کسی کی طرف سے کوئی سفارش قبول ہوگی۔ اور نہ کسی سے کوئی معاوضہ لیا جائے گا۔ اور نہ ان کی کوئی مدد کی جائے گی۔ (۴۸) اور (وہ وقت یاد کرو) جب ہم نے تمہیں فرعونیوں سے نجات دی تھی۔ جو تمہیں بدترین عذاب کا مزہ چکھاتے تھے (یعنی) تمہارے لڑکوں کو قتل کر ڈالتے تھے اور تمہاری عورتوں (بیٹیوں) کو (اپنی خدمت گزاری کیلئے) زندہ رہنے دیتے تھے اور اس میں تمہارے پروردگار کی بڑی سخت آزمائش تھی۔ (۴۹) اور (وہ وقت یاد کرو) جب ہم نے تمہارے لئے سمندر کو شگافتہ کیا (اسے پھاڑ کر تمہارے لئے راستہ بنایا) اور تمہیں نجات دی اور تمہارے دیکھتے دیکھتے فرعونیوں کو غرق کر دیا ہے۔ (۵۰) اور (وہ وقت یاد کرو) جب ہم نے موسیٰ سے (تورات دینے کیلئے) چالیس راتوں کا وعدہ کیا تھا پھر تم نے ان کے بعد گو سالہ (بچھڑے) کو (معبود) بنا لیا۔ جبکہ تم ظالم تھے۔ (۵۱) پھر ہم نے اس (ظلم) کے بعد بھی معاف کر دیا۔ تاکہ تم شکر گزار بنو (۵۲)

تشریح الالفاظ

(۱) لا تجزی جزاء کا صلہ جب عن ہو تو اس کے معنی فائدہ پہنچانے کے ہوتے ہیں
(۲) عدل لفظ عدل کے جہاں ایک معنی انصاف کے ہیں وہاں دوسرے معنی مثل اور نظیر کے ہیں۔

(۳) یسومونکم یہ سوم سے مشتق ہے جس کے معنی ہیں کسی کو کسی کام کی تکلیف دینا
(۴) العجل اس کے معنی ہیں بچھڑا

تفسیر الآیات

قرآن میں تکرار کی حکمت

يٰۤاَيُّهَا اِسْرَائِيْلُ..... الْاَيَةُ

اے بنی اسرائیل! میری ان نعمتوں کو یاد کرو۔۔۔۔۔ چھ سات آیتوں کے بعد پھر سابقہ بات کی

تکرار اور اس طرح قرآن مجید میں بعض چیزوں کی بار بار کی تکرار ان کی تاکید پر دلالت کرتی ہے۔ اس بار بار کی تکرار اور تذکر کے اعادہ کی اثر آفرینی ناقابل انکار حقیقت ہے ارشاد قدرت ہے۔ ”وَذِكْرٌ فَيَا أَيُّهَا الَّذِينَ كَفَرُوا تَتَنَفَّعُ الْمُؤْمِنِينَ“ (سورہ ذاریات آیت ۵۵)۔ ”بار بار یاد دلاؤ کیونکہ بار بار کی یاد دہانی اہل ایمان کو فائدہ پہنچاتی ہے۔“

وَإِنِّي فَضَّلْتُكُمْ.....الآيَةَ

چوتھے پارہ میں کلمتہ خیر امتہ کی تفسیر میں واضح کیا جائیگا کہ علی الاطلاق خیر الامم ہونے کا اعزاز خداوند عالم نے امت محمدیہ کو عطا فرمایا ہے اور یہاں جو بنی اسرائیل کی عالمین پر فضیلت کا تذکرہ کیا گیا ہے تو وہ انہی چند مخصوص نعمتوں کی وجہ سے ہے۔ جو ان آیات میں مذکور ہیں (جن کو ہم نے اجمالاً آیت نمبر ۴۰ کی تفسیر میں یکجا بیان کر دیا ہے) ظاہر ہے کہ کسی کی کسی جزئی فضیلت سے اس کا علی الاطلاق دوسروں سے افضل ہونا لازم نہیں آتا۔ بنا بریں عالمین کو اپنے اصلی معنوں میں بحال رکھنے سے کوئی فرق نہیں پڑتا۔ اور اگر بالفرض اس فضیلت سے فضیلت مطلقہ مراد لی جائے تو پھر عالمین کی لفظ میں تصرف کرنا پڑے گا اور اس سے بنی اسرائیل کے عہد کے عالمین مراد لینے پڑیں گے۔ (تفسیر صافی)

کیونکہ فضیلت مطلقہ کا تاج خداوند عالم نے امت محمدیہ کے سر پر رکھ دیا ہے۔

وَاتَّقُوا يَوْمًا.....الآيَةَ

اس دن سے مراد عام مفسرین نے قیامت کا دن مراد لیا ہے مگر بعض نے اس سے موت کا دن مراد لیا ہے۔ کہ موت کسی طرح بھی ٹل نہیں سکتی (صافی) کسی بھی مجرم کے بچاؤ کے یہی چند طریقے ہوا کرتے ہیں۔ (۱) بدلہ (۲) سفارش (۳) معاوضہ (۴) کسی کی مدد۔ خداوند عالم نے یہاں ان سب طریقوں کی نفی کر دی ہے۔ جبکہ ایک گنہگار مومن کیلئے ان میں سے بعض طریقوں کا ثابت ہونا مسلم ہے بنا بریں تمام مفسرین نے یہاں نفس سے کافر مراد لیا ہے کسی مناسب مقام (جیسے آیۃ الکرسی کی تفسیر میں) شفاعت کا حقیقی مفہوم اور اسلام میں اس کی حیثیت اور اس کے اثبات کی وضاحت کی جائیگی۔ انشاء اللہ۔

اس قسم کی بعض آیات کو دیکھ کر جو بعض مسلمان شفاعت کا سرے سے انکار کر دیتے ہیں ان کا یہ طریقہ کار درست نہیں ہے۔ کسی بھی موضوع و مسئلہ کے تمام مثبت و منفی پہلوؤں کا مکمل جائزہ لینے کے بعد کوئی نظریہ قائم کرنا چاہیے یہاں سب سے پہلے اور اہم بات تو یہ ہے کہ قرآن مجید میں جہاں بھی شفاعت کی نفی کی گئی ہے ان میں سے اکثر و بیشتر مقامات تو وہ ہیں جہاں اس سے کفار و مشرکین مراد ہیں اور دوسری بات یہ ہے کہ قرآن میں

کہیں شفاعت کی نفی کی گئی۔ ہے (جیسے یہ آیت) اور کہیں اس کا اثبات کیا گیا ہے۔ جیسے 'مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ' (سورہ بقرہ آیت - ۲۵۵)“

اب قرآن میں اختلاف تو ہو نہیں سکتا۔ لہذا علماء محققین نے اس ظاہری اختلاف و تنافی کو اس طرح ختم کیا ہے کہ جہاں شفاعت کی نفی کی گئی ہے۔ وہاں خدا کے اذن و اجازت کے بغیر شفاعت مراد ہے اور جہاں اس کا اثبات کیا گیا ہے وہاں اس سے خدا کے اذن و اجازت کے ساتھ شفاعت مراد ہے۔

وَإِذْ نَجَّيْنَكُمْ.....الآیة

یہاں منعم حقیقی نے اپنے ان انعامات کی فی الجملہ تفصیل بیان کرنا شروع کی ہے جن سے اس نے مختلف اوقات میں بنی اسرائیل کو نوازا تھا۔ ان میں سے ایک احسان عظیم یہ تھا کہ اس نے بنی اسرائیل کو فرعون اور فرعونوں کے بدترین مظالم سے نجات دلائی۔ وہ بدترین عذاب یہ تھا کہ ان سے جبری مشقت کے دشوار ترین کام لئے جاتے تھے کسی سے ذاتی خدمت لی جاتی، کسی سے کھیتی باڑی کرائی جاتی اور کسی سے گارا اور اینٹ کا کام لیا جاتا اور جو کام کرنے کے قابل نہ ہوتا تھا اس سے بھاری بھر کم جزیہ (ٹیکس) وصول کیا جاتا تھا۔ جس کے ادا نہ کرنے پر اسے سخت سزا دی جاتی تھی اور ان سب مظالم میں سے سب سے بڑا ظلم یہ تھا کہ ان کے بیٹوں کو قتل کر دیا جاتا اور بیٹیوں کو خدمت گزاری کیلئے زندہ چھوڑ دیا جاتا تھا۔

فرعون کے بنی اسرائیل کے بچوں کو قتل کرنے کا سبب

اس سفاکانہ اور بے رحمانہ قتل و غارت کا سبب عام مفسرین اسلام نے یہ لکھا ہے کہ ایک بار فرعون نے ایک خواب دیکھا کہ بیت المقدس (شام) کی جانب سے آگ کا ایک زبردست شعلہ آیا جس نے مصر کے قطبی خانہ ندان کے تمام گھروں کو جلا کر بھسم کر دیا۔ مگر بنی اسرائیل کے گھروں کو کوئی گزند نہیں پہنچا۔ جب اس نے معبروں اور کاہنوں سے اپنے اس خواب کی تعبیر دریافت کی تو انہوں نے اسے بتایا کہ بنی اسرائیل میں ایک لڑکا پیدا ہوگا۔ جس کے ہاتھ سے تو بھی تباہ ہوگا اور تیری سلطنت بھی برباد ہوگی۔ چنانچہ اس نے احتیاطی تدبیر کے طور پر حکم دیا کہ بنی اسرائیل میں جو بچہ پیدا ہوا سے قتل کر دیا جائے اور بچیوں کو زندہ چھوڑ دیا جائے۔ اس کام کیلئے مخصوص دائیاں مقرر کی گئیں۔ چنانچہ ہزار ہا بچے ناحق قتل کئے گئے مگر اس کے باوجود نہ فرعون ہلاکت سے بچ سکا۔ اور نہ اس کی سلطنت تباہ ہونے سے بچ سکی۔ قادر مطلق نے جس بچے سے یہ کام لینا تھا، نہ صرف اسے پیدا کیا۔ اور اس کی حفاظت کا انتظام کیا بلکہ خود فرعون کے گھر اس کی تربیت کا اہتمام کیا۔ سچ ہے۔

تد بیر کند بندہ تقدیر کند خندہ
اور بالاخروہی ہوتا ہے جو منظور خدا ہوتا ہے (مجمع البیان۔ روح المعانی)۔

(۵۱) وَأَعْرَفْنَا آلَ فِرْعَوْنَ.....الآیة۔

فرعون کی حکومت کے مظالم سے نجات دلانے کیلئے خالق کے حکم سے جناب موسیٰ علیہ السلام اسرائیلیوں کو ہمراہ لے کر مصر کی سرزمین سے نکلے کہ اپنے آبائی وطن شام و فلسطین کی طرف روانہ ہو جائیں۔ جب فرعون کو اس کی اطلاع ہوئی تو وہ اپنی فوج کو ساتھ لے کر ان کے تعاقب کیلئے نکلا وہ لوگ اتفاق سے شب کی تاریکی میں راستہ بھول کر دریا کے قریب پہنچ گئے تھے کہ پس پشت سے فرعون لشکر آ گیا اب یہ لوگ پریشان ہوئے کہ آگے دریا ہے اور پیچھے دشمن کی فوج۔ وحی خداوندی سے جناب موسیٰ علیہ السلام نے تمام قوم کو حکم دیا کہ وہ بلا تامل دریا کی طرف قدم بڑھا دیں ان کے قدم بڑھاتے ہی دریا کا پانی بیچ میں سے پھٹ گیا اس کی بڑی بڑی موجیں دیواروں کی طرح ادھر ادھر کھڑی ہو گئیں اور موسیٰ علیہ السلام تمام بنی اسرائیل کے ساتھ اس طرف کے ساحل تک پہنچ گئے۔ مگر جب فرعون اپنے لشکر سمیت دریا کے حدود میں پہنچ گیا۔ تو دونوں طرف سے پانی کی موجیں پلٹ پڑیں اور انہوں نے تمام لشکر کو غرق کر دیا۔ (فصل الخطاب)

سچ ہے

غرے کو غرق کرتا ہے دریائے رود میں

بے کس کو رزق دیتا ہے دشمن کی گود میں

یہ ہے جناب موسیٰ علیہ السلام کا معجزہ جو عادت اور نیچر کے خلاف ضرور ہے مگر محال عقلی نہیں ہے جو مسبب الاسباب کی قدرت قاہرہ سے وجود میں آتا ہے۔

لفظ آل کی تشریح

مخفی نہ رہے کہ آل جو آل یوؤل سے ماخوذ ہے۔ جس کی اصل اہل ہے اسی وجہ سے آل کی تصغیر اہیل آتی ہے جس کے معنی ہیں کسی کے قریبی رشتہ دار۔ ہاں البتہ استعمال کے مقام میں ان دونوں لفظوں میں یہ فرق ہے کہ آل کا اطلاق ان لوگوں پر ہوتا ہے جنہیں کوئی دینی یا دنیوی شرف حاصل ہو۔ جبکہ اہل عام ہے۔ اور اہل کے معنی و مفہوم میں اسلامی مسالک میں اختلاف مشہور ہے کہ کچھ مسلمان اس سے پیغمبر اسلام صلی اللہ علیہ وآلہ وسلم کے مخصوص قرابتدار مراد لیتے ہیں او کچھ آپ کی بیویاں، کچھ اصحاب مراد لیتے ہیں اور کچھ اس سے امت کے تمام

سچے پیر و کار مراد لیتے ہیں تو جو لوگ آل کے آخری معنی مراد لیتے ہیں وہ بڑے شد و مد کے ساتھ اسی آیت (وَ اَعْرَفْنَا آلَ فِرْعَوْنَ) سے استدلال کرتے ہیں کہ وہ ہزاروں لوگ جو فرعون کے ساتھ بحر قلزم یعنی بحر احمر میں غرق ہوئے جنہیں خدا نے آل فرعون کہا وہ سب نہ اس کی اولاد تھے اور نہ قریبی رشتہ دار، بلکہ اس کے پیر و کار تھے۔ یہ استدلال اس غلط فہمی پر مبنی ہے کہ فرعون کو ایک خاص شخص سمجھ لیا گیا ہے۔ حالانکہ حقیقت یہ ہے کہ مصر کے ہر بادشاہ کو فرعون کہا جاتا تھا۔ جس طرح ایران کے ہر بادشاہ کو کسری اور روم کے ہر بادشاہ کو ہرقل اور قیصر حبشہ کے بادشاہ کو نجاشی، یمن کے بادشاہ کو تبع اور ترک کے بادشاہ کو خاقان کہا جاتا تھا۔ تو یہ سارے قبطنی پہلے فرعون کی نسل در نسل سے تھے جس کا نام ولید بن مصعب بن ریان تھا اس بیان سے واضح و عیاں ہو گیا کہ یہاں بھی لفظ آل اپنے حقیقی معنی قریبی رشتہ دار میں ہی استعمال ہوئی ہے۔

(۵۲) وَ اِذْ وَاَعَدْنَا مُوسَىٰ الْآیَةَ۔

مفسرین اسلام بیان کرتے ہیں کہ فرعون اور فرعونوں کی ہلاکت و بربادی کے بعد جب بنی اسرائیل صحیح و سلامت واپس مصر پہنچ گئے تو خدا نے اپنی حکمت کاملہ کے تحت ان سے تورات اور شریعت کے عطا کرنے کا وعدہ کیا اور اس کے لئے پہلے ذی القعدہ کی تیس راتیں منتخب کیں، مگر بعد ازاں اس میں بداء واقع ہو گیا اور اس میں ذی الحجہ کی ابتدائی دس راتیں شامل کر کے انہیں چالیس راتیں قرار دے دیا (عیاشی و برہان)۔ چنانچہ یہ تفصیل سورہ اعراف میں مذکور ہے:

”وَاَعَدْنَا مُوسَىٰ ثَلَاثِينَ لَيْلَةً وَاَمْتَمْنَاهَا بِعَشْرِ فِتْنَةٍ مِّمَقَاتِ رَبِّهِ اَرْبَعِينَ لَيْلَةً“ اور ہم نے موسیٰ سے تیس راتوں کا وعدہ کیا تھا اور اسے مزید دس راتوں سے مکمل کیا اس طرح ان کے پروردگار کا وعدہ چالیس راتوں کا ہو گیا۔ (اعراف۔ آیت۔ ۱۴۲)

اس آیت میں جس کی تفسیر کی جا رہی ہے دونوں میعادوں کا مجموعہ بیان کیا گیا ہے۔

بداء کا مختصر بیان

جس طرح حالات و ظروف کی تبدیلی سے شرعی احکام میں جو تبدیلی رونما ہوتی ہے جسے نسخ کہا جاتا ہے اسی طرح حالات و کوائف کے بدلنے سے تکوینی امور میں جو تبدیلی رونما ہوتی ہے اسے بداء کہا جاتا ہے بہر حال جناب موسیٰ علیہ السلام تیس راتوں کا وعدہ کر کے اور اپنی غیبت اور عدم موجودگی کے دنوں میں اپنے بھائی ہارون علیہ السلام کو اپنا خلیفہ و جانشین مقرر کر کے اور قوم کو بتا کے اور ان کی اطاعت و فرمانبرداری کا حکم

دے کر کوہ طور پر تشریف لے گئے۔ مگر یہ بداء قوم موسیٰ علیہ السلام کیلئے ذریعہ ابتلاء ہو گیا۔ یعنی جب تیس راتوں کے بعد جناب موسیٰ علیہ السلام واپس نہ آئے تو سامری نامی شخص کا داؤ چل گیا اور وہ گوسالہ جو اس نے سونے چاندی سے بنایا تھا اور اس میں جبرائیل کے گھوڑے کے سموں کے نیچے والی خاک ڈالی تھی جس پر سوار ہو کر انہوں نے فرعون اور اس کے لشکر کو دریا میں قدم رکھنے کی ترغیب دی تھی اور سامری نے وہ خاک اٹھا کر اپنے پاس محفوظ رکھی ہوئی تھی۔ اس نے قوم سے کہا کہ جس خدا سے موسیٰ علیہ السلام کوہ طور پر کلام و مناجات کرنے اور توراہ لینے کیلئے گئے تھے۔ وہ اب واپس نہیں آئیں گے البتہ موسیٰ علیہ السلام کا وہ خدا خود چل کر تمہارے پاس آ گیا ہے جو یہ گوسالہ ہے۔

باوجودیکہ جناب ہارون علیہ السلام انہیں اس شرک جلی سے منع کرتے رہے مگر قوم نے ایک نہ سنی اور اس کی بہت بڑی تعداد (جو احادیث میں ستر ہزار مروی ہے) اس بچھڑے کو خدا مان کر اس کی پرستش اور پوجا کرنے لگی اور چالیس دن کے بعد جب جناب موسیٰ علیہ السلام واپس تشریف لائے تو قوم کی اکثریت شرک جلی جیسے ظلم عظیم میں گرفتار ہو چکی تھی۔ انہوں نے جناب ہارون علیہ السلام سے پوچھا کہ تمہاری موجودگی میں میری قوم گمراہ ہو گئی؟ انہوں نے کہا ”إِنَّ الْقَوْمَ اسْتَضَعُّوْنِي وَكَادُوا يَفْتُلُوْنِي“ (سورہ اعراف آیت۔ ۱۵۰) میں نے تو اپنا فرض ادا کیا اور ان کو منع کیا تھا مگر قوم نے مجھے کمزور سمجھ لیا۔ اور قریب تھا کہ مجھے قتل کر دیتے۔ تب موسیٰ علیہ السلام نے قوم کو حکم دیا کہ اپنے پروردگار کی بارگاہ میں اس طرح توبہ کرو کہ ایک دوسرے کو قتل کرو (جس کی تفصیل بعد ازیں آرہی ہے) اس کے بعد خدا نے انہیں معاف کر دیا تاکہ شکرگزاری کریں۔

آیات القرآن

وَإِذْ آتَيْنَا مُوسَى الْكِتَابَ وَالْفُرْقَانَ لَعَلَّكُمْ تَهْتَدُونَ ﴿۵۳﴾ وَإِذْ قَالَ
مُوسَى لِقَوْمِهِ يَاقَوْمِ إِنَّكُمْ ظَلَمْتُمْ أَنفُسَكُمْ بِاتِّخَاذِكُمُ الْعِجْلَ
فَتُوبُوا إِلَىٰ بَارِيكُمْ فَاقْتُلُوا أَنفُسَكُمْ ۖ ذَلِكُمْ خَيْرٌ لَّكُمْ عِنْدَ
بَارِيكُمْ ۖ فَتَابَ عَلَيْكُمْ ۖ إِنَّهُ هُوَ التَّوَّابُ الرَّحِيمُ ﴿۵۴﴾ وَإِذْ قُلْتُمْ
يَا مُوسَى لَنْ نُؤْمِنَ لَكَ حَتَّىٰ نَرَىٰ اللَّهَ جَهْرَةً فَأَخَذَتْكُمُ الصَّعِقَةُ
وَأَنْتُمْ تَنْظُرُونَ ﴿۵۵﴾ ثُمَّ بَعَثْنَاكُمْ مِنْ بَعْدِ مَوْتِكُمْ لَعَلَّكُمْ

تَشْكُرُونَ ﴿۵۶﴾ وَظَلَّلْنَا عَلَيْكُمُ الْغَمَامَ وَأَنْزَلْنَا عَلَيْكُمُ الْمَنَّٰنَ
وَالسَّلْوٰى ط كُلُّوْا مِنْ طَيِّبٰتِ مَا رَزَقْنٰكُمْ ط وَمَا ظَلَمُوْنَا وَلٰكِنْ
كَانُوْا اَنْفُسَهُمْ يَظْلِمُوْنَ ﴿۵۷﴾

ترجمۃ الآيات

اور (وہ وقت یاد کرو) جب (فرعون تم پر ظلم کر رہے تھے تو) ہم نے موسیٰ کو کتاب و فرقان عطا کی تاکہ تم ہدایت حاصل کرو (۵۳) اور (وہ وقت یاد کرو) جب (موسیٰ نے اپنی قوم سے کہا) اے میری قوم۔ یقیناً تم نے گوسالہ کو (معبود) بنا کر اپنی جانوں پر بڑا ظلم کیا ہے۔ لہذا تم اپنے خالق کی بارگاہ میں (اس طرح) توبہ کرو۔ کہ اپنی جانوں کو قتل کرو۔ یہی (طریقہ کار) تمہارے خالق کے نزدیک تمہارے لئے بہتر ہے۔ اس صورت میں اس نے تمہاری توبہ قبول کی۔ بے شک وہ بڑا توبہ قبول کرنے والا نہایت رحم والا ہے۔ (۵۴) اور (وہ وقت یاد کرو) جب تم نے کہا اے موسیٰ! اس وقت تک ہم ہرگز ایمان نہیں لائیں گے جب تک ظاہر بظاہر (اعلانیہ) خدا کو دیکھ نہ لیں۔ سو (اس پر) تمہارے دیکھتے بجلی نے تمہیں اپنی گرفت میں لے لیا۔ (۵۵) پھر ہم نے تمہاری موت کے بعد تمہیں زندہ کیا تاکہ (اس احسان کے بعد) تم شکر گزار بن جاؤ۔ (۵۶) اور ہم نے (صحراء میں) تمہارے اوپر ابر کا سایہ کیا اور تم پر من و سلویٰ نازل کیا (اور کہا) کہ ان پاکیزہ چیزوں میں سے کھاؤ جو ہم نے تم کو عطا کی ہیں اور ان لوگوں نے (ناشکری کر کے) ہم پر کوئی زیادتی نہیں کی بلکہ وہ اپنی ہی جانوں پر ظلم کرتے رہے (۵۷)

تشریح الالفاظ

(۱) الی بارئکم یہ برء اور بروء سے مشتق ہے جس کے معنی عدم سے وجود میں لانے کے ہیں
(۲) الغمام اس کے معنی ہیں بادل

تفسیر الآيات

وَإِذْ اتَّيْنَا مُوسَى...الآية-

بعض مفسرین نے کتاب سے تورات مراد لی ہے اور فرقان (حق و باطل میں فرق کرنے والا) سے معجزہ مراد لیا ہے۔ مگر حقیقت یہ ہے کہ یہ ایک ہی چیز (تورات) کے دو عنوان ہیں اور فرقان کا کتاب پر عطف کرنا گویا موصوف پر صفت کا عطف ہے۔ جیسا کہ سورہ انبیاء ۲۸ میں کتاب کو فرقان، ضیاء اور ذکر کہا گیا ہے۔ ”وَلَقَدْ اتَّيْنَا مُوسَى وَهُرُونَ الْفُرْقَانَ وَضِيَاءً وَذِكْرًا لِّلْمُتَّقِينَ“

وَإِذْ قَالَ مُوسَى.....الآية-

جب جناب موسیٰ علیہ السلام تورات لے کر کوہ طور سے واپس آئے اور قوم کی حالت زار دیکھی تو ان کی زبردستی کی اور انہیں توبہ کرنے کا حکم دیا اور اس دور میں شرک جو ظلم عظیم ہے کی توبہ یہ تھی کہ مجرم کو قتل کیا جاتا تھا جس طرح کہ ہماری شریعت مقدسہ میں بھی بعض گناہوں جیسے قتل عمد، فسادی الارض، ارتداد، ادفطری اور محسن و محصنہ کے زنا کی توبہ و سزا قتل مقرر ہے اب اس قتل کرنے کا طریقہ کیا تھا؟ اس سلسلہ میں دو قسم کی روایتیں ملتی ہیں۔

(۱) گوسالہ پرستوں کو حکم دیا گیا کہ اپنی آنکھوں پر پٹیاں باندھ لیں اور شمشیر بکف ہو کر ایک دوسرے کو قتل کریں چنانچہ اس طرح ہزار ہا لوگ تہ تیغ ہو گئے ابھی کچھ لوگ زندہ تھے کہ خدائے تواب نے ان کی توبہ قبول کر لی اور ان کو معاف کر دیا اس طرح جو قتل ہو گئے وہ شہید اور جو بچ گئے وہ تائب قرار پائے۔

(۲) جن بارہ ہزار افراد نے جناب ہارون علیہ السلام کی اطاعت کی تھی اور گوسالہ پرستی کے جرم کا ارتکاب نہیں کیا تھا ان کو حکم دیا گیا کہ شمشیر بکف ہو کر گوسالہ پرستی کرنے والوں کو قتل کریں۔ چنانچہ جب انہوں نے باختلاف روایات کم و بیش دس ہزار افراد کو قتل کیا تب خدائے تواب نے ان کو توبہ قبول کی (قتی و صافی)

جب حضرت موسیٰ علیہ السلام کوہ طور سے واپس آئے اور تورات لائے اور بتایا کہ میں نے وہاں خدا سے کلام کیا ہے تو قوم نے مطالبہ کیا کہ جب تک ہم رو برو خدا کو نہ دیکھ لیں اور اپنے کانوں سے کلام الہی اور اس کی تصدیق نہ سن لیں۔ تب تک آپ کی یہ بات ہرگز نہیں مانیں گے کہ یہ کتاب خدا ہے اور آپ کلیم اللہ ہیں۔ جناب موسیٰ علیہ السلام نے بڑا سمجھا یا کہ خدا ان آنکھوں سے نظر نہیں آتا (صافی)۔ بلکہ اسے اس کی آیات و آثار سے پہچانا جاتا ہے مگر جب وہ اپنی ضد سے باز نہ آئے تو جناب موسیٰ نے اپنی کثیر التعداد قوم میں سے انتخاب در

انتخاب کے بعد ستر آدمیوں کو منتخب کیا جیسا کہ ارشاد قدرت ہے ”وَ اِخْتَارَ مُوسَىٰ قَوْمَهُ سَبْعِينَ رَجُلًا رِئَاسَةً“۔ (اعراف - ۱۵۵)۔ ہماری وعدہ گاہ کی جانب لیجانے کی خاطر موسیٰ نے اپنی قوم میں سے ستر آدمیوں کو منتخب کیا۔ جو بظاہر ساری قوم سے بہتر و برتر تھے۔ جب ان کو ہمراہ لے کر کوہ طور پر گئے تو ان کو دامن کوہ میں چھوڑ کر خود آگے تشریف لے گئے۔ اور خدا سے مکالمہ فرمایا جس کی آواز ان لوگوں نے بھی سنی۔ مگر اس کے باوجود خدا کے دیدار پر اصرار کیا اور جناب موسیٰ نے مجبوراً سوال کیا اس پر خدا نے ازراہ عتاب ان لوگوں پر بجلی گرائی جس سے وہ جب ہلاک ہو گئے اور جناب موسیٰ غش کھا کر گر گئے۔ جب جناب موسیٰ کو افاقہ ہوا تو عرض کیا۔ بار اہل! جب قوم کہے گی کہ تو نے ہمارے ستر آدمی ہلاک کر دئے تو میں اسے کیا جواب دوں گا۔ لہذا انہیں زندہ کر تو خدا نے انہیں زندہ کیا تاکہ شکر گزاری کریں۔

اس واقعہ کے نتائج:

اس واقعہ سے کئی امور ثابت ہوتے ہیں۔

(۱) خدا کے قہر و غضب کے اس مظاہرہ سے ظاہر ہے کہ خدا کے دیدار کا مطالبہ کرنا ایک امر محال کا مطالبہ ہے جو خدا کی عظمت اور شان ربو بیت کے سراسر منافی ہے اور اس میں دنیا و آخرت کی تفریق بالکل بے جا ہے۔ ارشاد قدرت ہے۔ ”قَالَ لَنْ تَرَانِي“ (سورہ اعراف آیت - ۱۴۳)۔ (اللہ نے) کہا: تو کبھی مجھے نہیں دیکھ سکتا۔

(۲) معجزہ فعل خدا ہوتا ہے جسے بنی یا وحی کی دعا و استدعا پر خدا اس کے ہاتھوں پر ظاہر کرتا ہے اور اس سے یہ بھی واضح ہوتا ہے کہ وہ معجزہ مردہ کا زندہ کرنا بھی ہو سکتا ہے۔ جو اگرچہ عادت و نیچر کے خلاف ضرور ہے مگر خلاف عقل یا محال عقلی نہیں ہے۔

(۳) جب جناب موسیٰ کے دور میں کئی آدمی ایک بار مر کے دوبارہ زندہ ہو چکے ہیں اسی سورہ کی آیت نمبر ۲۵۹ میں جناب عزیر علیہ السلام کے سو سال تک مرے رہنے اور پھر زندہ ہونے کا واقعہ مذکور ہے تو اگر جناب امام زمانہ عجل اللہ فرجہ الشریف کے ظہور کے وقت کچھ لوگ زندہ ہوں تو اس میں کیا تعجب ہے۔ ادل دلیل علی امکان الشئی وقوع الشئی۔ جبکہ پیغمبر اسلام صلی اللہ علیہ وآلہ وسلم کا ارشاد ہے کہ ”جو کچھ سابقہ امتوں میں ہوا ہے وہ اس امت میں بھی وقوع پذیر ہو کر رہے گا“۔ (درمنشور، کنز العمال وغیرہ)۔

وَظَلَّلْنَا عَلَيْكُمُ...الآيَةَ

بنی اسرائیل کے قصہ کے آغاز پر ہم یہودی مخضر تاریخی روایت ادا قلم بند کر چکے ہیں اور بتا چکے ہیں کہ جناب یعقوب علیہ السلام (جن کا لقب اسرائیل ہے) اور ان کی اولاد کا اصلی وطن فلسطین شام تھا جس سے وہ جناب یوسف علیہ السلام کی وزارت مصر کے دور میں مصر چلے گئے اور پھر صدیوں تک وہاں بڑے عروج پر رہے۔ چونکہ ان کے مصر چلے جانے کے بعد عمالقه نے شام پر قبضہ کر کے وہاں اپنی حکومت قائم کر لی تھی تو اب مدتوں کے بعد فرعون اور فرعونوں کی ہلاکت کے بعد خدا نے انہیں حکم دیا کہ اپنے وطن جا کر عمالقه سے جہاد کر کے اپنے اصلی وطن کو ان سے آزاد کرو اور وہاں جا کر آزادی اور عزت و عظمت کے ساتھ زندگی گزارو۔

ادخلوا الارض المقدسه“۔ مقدس زمین (شام) میں داخل ہو جاؤ انہوں نے عمالقه کی قوت اور اپنی کمزوری کا بہانہ بنا کر جہاد کرنے سے انکار کر دیا اور یہاں تک کہہ دیا۔ (ماندہ آیت - ۲۴) آپ اپنے پروردگار کو ساتھ لے کر ان سے جنگ کریں ہم یہاں بیٹھے ہیں (جس کی تفصیل سورہ ماندہ آیت رکوع ۸ میں بیان کی جائیگی۔ انشاء اللہ)

خدا نے ان کو اس حکم عدویٰ کی یہ سزا دی کہ پورے چالیس سال تک وادی تیبہ کے ریگستان میں سرگرداں ہو کر خاک چھانتے رہے اور پریشان پھرتے رہے۔ حالانکہ یہ مقام سینکڑوں میلوں تک پھیلا ہوا کوئی بڑا میدان ان نہیں تھا۔ بلکہ قریبادس میل مصر و شام کے درمیان ایک صحراء تھا۔ چونکہ خداوند عالم کو ان کا امتحان و ابتلا مقصود تھا اس لئے وہ راستہ بھول جاتے۔ چنانچہ دن بھر سفر کرتے اور جب شام ہوتی تو دیکھتے کہ وہ جہاں سے چلے تھے ہنوز وہیں موجود ہیں۔

اس طرح چالیس سال بیت گئے۔ چونکہ میدان تیبہ چٹیل میدان تھا جہاں نہ کوئی عمارت تھی نہ کوئی بڑا درخت اور نہ کوئی سائبان۔ نہ کوئی پانی کا چشمہ تھا اور نہ کوئی کھانے کا سامان۔ اب چاہیے تو یہ تھا کہ یہ لوگ اس بے سروسامانی کے عالم میں مرٹ جاتے۔ مگر اس حالت میں بھی خدائے مہربان نے اپنی عنایات بے پایاں کا سلسلہ جاری رکھا اور نہ صرف زندگی کی تمام ضروریات بلکہ سہولیات کا بھی اپنی قدرت کاملہ اور اپنے خصوصی لطف و کرم سے انتظام کر دیا۔ دھوپ سے بچنے کیلئے ابر کا سائبان بنا دیا۔ پیاس بجھانے کیلئے پتھر سے چشمے بہا دیئے۔

وَآنزَلْنَا عَلَيْكُمُ...الآيَةَ۔

اور بھوک دور کرنے کیلئے من و سلویٰ کا اہتمام کر دیا۔ اگرچہ من و سلویٰ کی پوری حقیقت تو معلوم نہیں مگر اہل لغت اور اہل تفسیر کی توضیح و تشریح سے جو کچھ مستفاد ہوتا ہے وہ یہ ہے کہ من ترنجبین کی قسم کی ایک

شہد سے بھی زیادہ شریں شکر تھی جو صبح صادق سے لے کر طلوع آفتاب تک مختلف بوٹیوں پر گر کر جم جاتی تھی جسے یہ اتار لیتے تھے اور سلوی بھونے ہوئے بٹیر کی قسم کی کوئی خاص لذیذ غذا تھی۔ جو جزیرہ نمائے سینا کا خاص پرندہ ہے۔ یہ رات کے وقت نازل ہوتا تھا۔ جس سے ان لوگوں کا آسانی وقت گزرتا اور بغیر کسی محنت و مشقت کے خورد و نوش کا سامان ہو جاتا بقولے یہ بٹیرے ان کے پاس جمع ہو جاتے تھے اور ان سے بھاگتے نہیں تھے اور یہ ان کو پکڑ کر ذبح کر کے کھاتے تھے اور بعض آثار کے مطابق قادر مطلق نے کپڑوں کا بطور اعجاز یہ انتظام کیا کہ وہ نہ میلے ہوتے تھے نہ پھٹتے تھے اور بچوں کے بڑھنے کے ساتھ بڑھتے بھی جاتے تھے۔ (تفسیر قرطبی)۔ واللہ العالم۔

آیات القرآن

وَإِذْ قُلْنَا ادْخُلُوا هَذِهِ الْقَرْيَةَ فَكُلُوا مِنْهَا حَيْثُ شِئْتُمْ رَغَدًا
وَادْخُلُوا الْبَابَ سُجَّدًا وَقُولُوا حِطَّةٌ نَّغْفِرْ لَكُمْ خَطِيئَتَكُمْ ۗ وَسَنَزِيدُ
الْمُحْسِنِينَ ﴿۵۹﴾ فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ
فَأَنْزَلْنَا عَلَى الَّذِينَ ظَلَمُوا رِجْزًا مِنَ السَّمَاءِ بِمَا كَانُوا يَفْسُقُونَ ﴿۶۰﴾
وَإِذِ اسْتَسْقَى مُوسَى لِقَوْمِهِ فَقُلْنَا اضْرِبْ بِعَصَاكَ الْحَجَرَ ۗ
فَانفَجَرَتْ مِنْهُ اثْنَتَا عَشْرَةَ عَيْنًا ۗ قَدْ عَلِمَ كُلُّ أُنَاسٍ مَّشْرَبَهُمْ ۗ
كُلُوا وَاشْرَبُوا مِنْ رِزْقِ اللَّهِ وَلَا تَعَثُّوا فِي الْأَرْضِ مُفْسِدِينَ ﴿۶۱﴾ وَإِذْ
قُلْتُمْ يَا مُوسَى لَنْ نَصْبِرَ عَلَى طَعَامٍ وَاحِدٍ فَادْعُ لَنَا رَبَّكَ يُخْرِجْ لَنَا
مِمَّا تُنْبِتُ الْأَرْضُ مِنْ بَقْلِهَا وَقِثَّائِهَا وَفُومَهَا وَعَدْسِهَا
وَبَصِلِهَا ۗ قَالَ اتَّسَبِدُوا الَّذِي هُوَ آدْنَى بِالَّذِي هُوَ خَيْرٌ ۗ اهْبِطُوا
مِصْرًا فَإِنَّ لَكُمْ مِمَّا سَأَلْتُمْ ۗ وَضُرِبَتْ عَلَيْهِمُ الذِّلَّةُ وَالْمَسْكَنَةُ ۗ
وَبَاءُوا بِغَضَبٍ مِنَ اللَّهِ ۗ ذَلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ

وَيَقْتُلُونَ النَّبِيِّنَ بِغَيْرِ الْحَقِّ ۗ ذَٰلِكَ بِمَا عَصَوْا وَكَانُوا يَعْتَدُونَ ﴿۶۱﴾

ترجمہ الآيات

اور (یاد کرو وہ وقت) جب ہم نے کہا کہ اس بستی (بیت المقدس یا اریحا) میں داخل ہو جاؤ اور اس میں سے جہاں سے چاہو (اور جو چاہو) مزے سے با فراغت کھاؤ۔ (پپو) اور دروازے سے سجدہ کرتے ہوئے اور حطہ (بخشش) کہتے ہوئے داخل ہو جاؤ۔ ہم تمہاری خطائیں معاف کر دیں گے اور ہم نیکی کرنے والوں کو کچھ زیادہ ہی (ثواب) عطا کریں گے۔ (۵۸) مگر ان ظالموں نے وہ بات (حطہ) جو ان سے کہی گئی تھی اسے ایک اور بات سے بدل دیا (اور حطہ کی بجائے حطہ کہا) لہذا ہم نے ان کی نافرمانیوں کی وجہ سے ان پر آسمان سے بڑا عذاب نازل کیا۔ (۵۹) اور (وہ وقت بھی یاد کرو) جب موسیٰ نے اپنی قوم کیلئے (خدا سے) پانی مانگا۔ تو ہم نے کہا اپنا عصا چٹان پر مارو جس کے نتیجے میں بارہ چشمے پھوٹ نکلے اس طرح ہر گروہ نے اپنا اپنا گھاٹ معلوم کر لیا۔ (ہم نے کہا) خدا کے دیئے ہوئے رزق سے کھاؤ پیو اور زمین میں فساد پھیلاتے نہ پھرو اور (وہ وقت بھی یاد کرو) جب تم نے کہا اے موسیٰ! ہم ایک ہی (قسم کے) کھانے پر ہرگز صبر نہیں کر سکتے۔ اس لئے آپ اپنے پروردگار سے ہمارے لئے دعا کیجئے کہ وہ (من و سلویٰ کی بجائے) ہمارے لئے وہ چیزیں نکالے (پیدا کرے) جو زمین اگاتی ہے جیسے ساگ پات، ترکاری، کھیرا، کھڑی، مسو راور لہسن پیاز۔ موسیٰ نے کہا کیا تم کمتر و کہتر چیز لینا چاہتے ہو اس کے بدلہ میں جو برتر و بہتر ہے۔ اچھا شہر میں اتر پڑو۔ بے شک (وہاں) تمہیں وہ کچھ مل جائیگا جو تم مانگتے ہو۔ اور (انجام کار) ان پر ذلت و خواری اور افلاس و ناداری مسلط ہوگئی۔ اور وہ (اللہ کی نشانیوں) کا انکار کرتے تھے اور انبیاء کو ناحق قتل کرتے تھے (اور یہ اس لئے بھی ہوا) کہ وہ نافرمانی کرتے تھے اور حد سے بڑھ جاتے تھے (سرکشی کرتے تھے) (۶۱)

تشریح الالفاظ

- (۱) حطۃً حطہ کے معنی بخشش کے ہیں
- (۲) رجزاً امن السماء رجز کے معنی عذاب اور گندگی کے ہیں
- (۳) ولا تعثوا یہ عشی اور عثیان سے مشتق ہے جس کے معنی ہیں کفر، فساد یا غرور میں مبالغہ
- (۴) یعتدون اس کا مصدر اعتداء ہے جس کے معنی تجاوز کرنے کے ہیں اور جب اس کا صلہ علی ہو تو پھر اس کے معنی ظلم ہوتے ہیں

تفسیر الآيات

ادْخُلُوا.....الآیة۔

بالآخر اللہ اللہ کر کے بیت المقدس (یا بروایت اریحان نامی بستی) تک پہنچے (جسے عمالقہ جناب موسیٰ علیہ السلام کے ساتھ کئے گئے وعدہ کے مطابق خالی کر کے چلے گئے تھے)۔ تو انہیں حکم دیا کہ اس کے باب حطہ سے ”حطۃ“ (انہیں بخش دے) کہتے ہوئے سجدہ کنناں (جھک کر) اس کے اندر داخل ہو جاؤ۔ مگر یہ شریرا اس قدر ابتلاء و آزمائش۔ اور رب کریم کی اس قدر نوازشات کے بعد بھی شرارت اور حکم عدولی سے باز نہ آئے۔

فَبَدَّلَ الَّذِينَ ظَلَمُوا...الآیة

دونوں حکموں کی خلاف ورزی کی اور سجدہ ریزی و گردن جھکا کر داخل ہونے کی بجائے سینوں کے بل گھسٹ کر (مگر گردن تان کر) داخل ہوئے اور حطۃ کا مذاق اڑاتے ہوئے حنطۃ (ہمیں گندم دے) کہا جس کی پاداش میں خدا نے ان شریروں اور ظالموں پر بڑا سخت عذاب نازل فرمایا۔ بعض اخبار و آثار کے مطابق وہ طاعون کی بیماری تھی جس سے ایک ساعت میں ان کے شیوخ و اکابرین سے چوبیس ہزار آدمی لقمہ اجل بن گئے۔ اور ان کی چھوٹی اولادیں باقی رہ گئیں اس طرح ان لوگوں سے علم و عبادت منتقل ہو گئے۔ (تفسیر مجمع البیان)۔

اور ایک روایت کے مطابق دن کے بعض حصے میں ایک لاکھ بیس ہزار ایسے آدمی طاعون کی بیماری سے ہلاک ہو گئے جن کے بارے میں یہ بات خدا کے علم میں گزر چکی تھی کہ وہ نہ ایمان لائیں گے، نہ توبہ کریں گے

اور نہ ہی ان کی نسل سے کوئی مومن پیدا ہوگا۔ (صافی)

فائدہ

کتب فریقین میں حضرت رسولؐ صلی اللہ علیہ وآلہ وسلم سے مروی ہے۔ ”علی باب حطۃ“۔ (عمدۃ البیان) اور حضرت امام محمد باقر علیہ السلام سے مروی ہے فرمایا۔
”نحن باب حطتکم“۔ ہم ہی تمہاری بخشش کا دروازہ ہیں۔ (مجمع البیان)

بِمَا كَانُوا يَفْسُقُونَ..... الْآيَةُ

یہ سب کچھ ان کے فسق و فجور کی وجہ سے ہوا اس سے معلوم ہوتا ہے کہ خداوند عالم کسی قوم پر بلا سبب کوئی عذاب نازل کرتا نہیں بلکہ یہ سب کچھ ان کے برے اعمال و افعال کا نتیجہ ہوتا ہے۔ سچ ہے
”إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ“ (سورہ رعد آیت ۱۱)۔
جب تک بندے اپنی حالت خود تبدیل نہ کریں تب تک خدا بھی ان کی حالت تبدیل نہیں کرتا۔

دعا اور حدیث وغیرہ میں الفاظ کے اندر رد و بدل کرنے کا شرعی حکم؟

دعا اور حدیث وغیرہ میں الفاظ کے اندر رد و بدل کرنے کا شرعی حکم؟۔ بنی اسرائیل کے لفظ حطۃ کو حنطۃ کے ساتھ بدلنے اور خدا کے ان پر عذاب نازل کرنے کی مناسبت کے پیش نظر بعض بڑے مفسرین جیسے رازی وغیرہ نے یہاں ضمنی طور پر یہ بحث چھیڑی ہے کہ ادعیہ وغیرہ میں الفاظ کا ادلنا بدلنا جائز ہے۔ یا نہ؟ ہم بھی یہاں اس بحث کا خلاصہ بیان کئے دیتے ہیں کہ بعض اوقات الفاظ و معانی دونوں مطلوب خدا ہوتے ہیں جیسے اذان اور نماز اور اسکے اذکار اور قرآن اور اس کی آیات و عبارات تو یہاں تو کسی قسم کا تغیر و تبدل قطعاً جائز نہیں ہے اور بزرگان دین سے منقول دعاؤں کی بھی قریباً قریباً یہی کیفیت ہے کہ وہاں بھی الفاظ کو خواص کے لحاظ سے ایک خاص اہمیت حاصل ہوتی ہے۔ جس کی رعایت کرنا ضروری ہوتی ہے دعائے غریق کے بارے میں وارد ہے کہ

امام جعفر صادق علیہ السلام نے فرمایا:

”جو شخص ہر نماز کے بعد ایک بار دعاء غریق پڑھے گا اس کا ایمان سلامت رہے گا“۔

راوی نے پوچھا: وہ دعاء غریق کیا ہے؟

فرمایا یہ ہے۔

”یا اللہ یا رحمن یا رحیم یا مقلب القلوب ثبت قلبی علی دینک“۔

راوی نے اسے دہرایا تو یوں پڑھا ”یا مقلب القلوب والابصار“
 امام علیہ السلام نے فرمایا: ایقینا خدا مقلب القلوب والابصار ہے مگر تو اس طرح پڑھ جس
 طرح میں کہہ رہا ہوں ”یا مقلب القلوب“۔ (مفتاح الجنان وغیرہ)۔
 اور جہاں اصل مقصد صرف معنی و مفہوم ہوتا ہے الفاظ نہیں ہوتے جیسے اخبار و آثار تو وہاں ایک زباں
 دان رمز شناس اور ماہر کلام شخص کیلئے بنا بر اشہر و اظہر حدیث کا نقل بالمعنی کرنا جائز ہے اگرچہ اصل الفاظ کے ساتھ
 نقل کرنا افضل و اولیٰ ہے ”لان رب راو للحدیث یروی الی من افقہ منہ“۔ الفاظ میں اس قسم کا رد و
 بدل کرنا جس سے اصل مطلب ہی بدل جائے وہ بہر حال حرام اور ناجائز ہے۔ رہ رہ کر تعجب ہوتا ہے کہ جب ایک
 لفظ بدلنے والوں پر خدائے قہار نے عذاب نازل فرمایا تو ان دین فروش لوگوں کا حشر کیا ہوگا جو اس کے دین کے
 عقائد کو تبدیل کرتے ہیں، اعمال کو خراب کرتے ہیں اور معاملات کو برباد کرتے ہیں الغرض وہ خود گمراہ ہیں ہی
 اور دوسروں کو بھی گمراہ کرتے ہیں۔

وَإِذِ اسْتَسْقَىٰ مُوسَىٰ.....الآیة

یہاں خداوند عالم ان بعض واقعات کی تفصیل بیان فرما رہا ہے جو وادی تیبہ میں پیش آئے جن میں سے
 بعض کا ہم اجمالاً تذکرہ کر چکے ہیں ان میں سے ایک یہ تھا کہ اس وادی (جزیرہ نمائے سینا) میں چونکہ پانی
 دستیاب نہیں تھا۔ جب ان لوگوں کو پیاس لگی اور جناب موسیٰ علیہ السلام سے پانی مانگا تو جناب موسیٰ نے اپنی قوم
 کیلئے خدا سے پانی طلب کیا تو خدا نے حکم دیا کہ چٹان پر اپنا عصا مارو جب انہوں نے ایسا کیا تو اس سے بنی
 اسرائیل کے قبائل کی تعداد کے مطابق بارہ چشمے پھوٹ نکلے۔ جن سے ہر قبیلہ نے سیراب ہو کر پانی پیا اور پھر یہ
 سلسلہ وادی تیبہ کے دوران قیام برابر جاری رہا کہتے ہیں کہ وہ چٹان اب تک جزیرہ نمائے سینا میں موجود ہے۔
 پادری دین اسٹینلے نے انیسویں صدی کے وسط میں بائبل کے مقامات مقدسہ کی جغرافیائی تحقیق کیلئے
 خود فلسطین کی سیاحت کی اور اپنے مشاہدات و تحقیقات کو ”Siniperstine“ کے نام سے شائع کیا۔ اس میں
 اس چٹان کا ذکر کر کے لکھتے ہیں۔ ”یہ چٹان دس اور پندرہ فٹ کے درمیان بلند ہے آگے کی طرف ذرا خمیدہ ہے
 اور اس سفسفہ کے قریب لیجا کی وسیع وادی میں واقع ہے اس میں شگاف اور دراڑ جا بجا پڑے ہوئے ہیں۔
 “سب سے پہلے قرآن ہی نے حتمی طور پر بنی اسرائیل کے بارہ قبائل کیلئے بارہ چشموں کی تعداد بیان کی ہے یہ اشا
 رہ انہی شگافوں کی طرف ہے۔ ص ۳۸-۳۷۔ (بحوالہ تفسیر ماجدی)

واضح رہے کہ جناب یعقوب علیہ السلام کے بارہ فرزند تھے اور ہر ایک کی اولاد کا ایک ایک قبیلہ تھا ان کو

انتظامی معاملات میں علیحدہ علیحدہ رکھا جاتا تھا سب کے حاکم اور افسر بھی الگ الگ تھے۔ اس لئے بارہ چشمہ نکلے تھے اور ہر چشمہ سے ایک قبیلہ پانی پیتا تھا۔ ارشاد ہوا کھاؤ یعنی من و سلوی اور پیو یعنی اس چشمہ کا پانی مگر زمین میں فساد نہ پھیلاؤ یہ بھی جناب موسیٰ علیہ السلام کا معجزہ ہے جو مجرائے طبعی اور نیچر کے ضرور خلاف ہے۔ مگر عقل کے خلاف نہیں ہے اور قادر مطلق کی قدرت سے خارج نہیں ہے اور اس کا انکار کرنا جہل و نادانی اور بے ایمانی کے سوا کچھ نہیں ہے۔

وَإِذْ قُلْتُمْ يَا مُوسَىٰ.....الآیة۔

اس وقت کو یاد کرو جب تم نے کہا اے موسیٰ! ہم ایک کھانے پر صبر نہیں کر سکتے۔ اپنے پروردگار سے کہیے کہ ہمارے لئے ساگ پات، ترکاری، کھیرا، کلڑی، گھیوں مسورا اور لہسن و پیاز پیدا کرے جس کا خدا نے وہ جواب دیا جو قرآن میں مذکور ہے کہ تم کمتر و کمتر چیز لینا چاہتے ہو اس کے بدلہ میں جو بہتر و برتر ہے یہ انسانی فطرت ہے کہ ایک غذا کھاتے کھاتے اس کا جی بھر جاتا ہے۔ مگر ان لوگوں کو سوچنا چاہیے تھا کہ وہ جن حالات سے دوچار تھے وہ انہی لوگوں کی سرکشی اور بے راہ روی کا نتیجہ تھے کہ خدا نے فرمایا تھا اب چالیس سال تک یہیں سرگردان و پریشان پھرتے رہو۔ تم پر ارض مقدس میں داخلہ حرام ہے۔ تو ان حالات میں جو کچھ مل رہا تھا وہ بھی غنیمت تھا انہیں صبر و شکر کے ساتھ اس پر اکتفا کرنا چاہیے تھا نہ یہ کہ یہ ناز و نخرے کرتے۔ اور مختلف کھانوں کی فرمائشیں کرتے۔ بہر حال جناب موسیٰ علیہ السلام نے کہا۔ یہ چیزیں یہاں کہاں؟ کسی شہر میں جا کر اترو۔ وہاں تمہیں وہ مل جائیگا جو تم مانگ رہے ہو۔ مگر ابھی تم کس طرح جاسکتے ہو۔ تم تو ہنوز یہاں سزا بھگت رہے ہو۔

یہود کی ذلت و مسکنت کا تذکرہ

وَضُرِبَتْ عَلَيْهِمُ الذِّلَّةُ.....الآیة۔

اور سب کچھ بلا وجہ نہیں ہوا بلکہ اس لئے ہوا کہ وہ آیات الہیہ کا انکار کرتے تھے اور انبیاء جیسے جناب شعیب علیہ السلام، زکریا علیہ السلام اور یحییٰ و امثالہم کو ناحق قتل کرتے تھے۔ ذلت و مسکنت کا مفہوم یہ ہے کہ یہود جس قدر بھی سرمایہ دار بن جائیں وہ جہاں بھی ہوں گے اقوام عالم کی نگاہ میں ذلیل ہی سمجھے جائیں گے جس کا مشاہدہ شاہد ہے اور ان کے چند افراد چاہے جس قدر مالدار ہو جائیں ان کے عوام دوسری اقوام عالم سے زیادہ غریب و نادار ہی ہوں گے۔ اور بقول علامہ سید علی نقوی واقعہ یہ ہے کہ ایک سو دن خوار قوم کتنی ہی دولت مند یا پامردی پامردی ہمسایہ کی حکومت کی بھی مالک ہو جائے پھر بھی دنائت نفس اور محتاجی کے احساس سے بلند نہیں

ہوسکتی (فصل الخطاب)۔

بعض مفسرین نے اس مسکنت سے قلبی مسکنت مراد لی ہے۔ کہ یہود کو خدا کی وہ مار ہے کہ وہ سرمایہ دار ہوتے ہوئے بھی فقیر القلب ہوتے ہیں اور حرص و لالچ کی وجہ سے وہ محتاج ہی رہتے ہیں۔ پیغمبر اسلام صلی اللہ علیہ وآلہ وسلم کا ارشاد ہے:

”الغنى غنى النفس“ (تو نگری تو دل کی تو نگری ہے) مجمع البیان

مگر کوئی یہودی دل کا تو نگر نظر نہیں آتا۔ اسی لئے کہا گیا ہے کہ

تو نگری بدل است نہ بہال

بز رگی بعقل است نہ بسال

یہودی اس ذلت و مسکنت کی مزید وضاحت ہم ایک دوسری متعلقہ آیت کی تفسیر میں بیان کریں گے اور وہ یہ ہے ”ضُرِبَتْ عَلَيْهِمُ الذِّلَّةُ أَيْنَ مَا تَشَاءُ إِلَّا بِمِثْلِ مَنَ اللَّهِ وَحَبْلٌ مِّنَ النَّاسِ“ (آل عمران آیت - ۱۱۲)۔ اور وہیں حبل من اللہ اور حبل من الناس کی بھی پوری توضیح و تشریح کی جائیگی۔ کہ اس سے کیا مراد ہے؟ اور اس استثناء کا کیا مفہوم ہے فانتظر وانی معکم من المنتظرین۔

آیات القرآن

إِنَّ الَّذِينَ آمَنُوا وَالَّذِينَ هَادُوا وَالنَّصْرِي وَالصَّبِيَّيْنَ مَنَ آمَنَ
بِاللَّهِ وَالْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ ۖ وَلَا
خَوْفٌ عَلَيْهِمْ وَلَا هُمْ يَحْزَنُونَ ﴿۳۲﴾ وَإِذْ أَخَذْنَا مِيثَاقَكُمْ ۖ وَرَفَعْنَا
فَوْقَكُمْ الطُّورَ ط خُذُوا مَا آتَيْنَاكُمْ بِقُوَّةٍ ۖ وَادْكُرُوا مَا فِيهِ لَعَلَّكُمْ
تَتَّقُونَ ﴿۳۳﴾ ثُمَّ تَوَلَّيْتُمْ مِّنْ بَعْدِ ذَلِكَ ۖ فَلَوْلَا فَضْلُ اللَّهِ عَلَيْكُمْ
وَرَحْمَتُهُ لَكُنْتُمْ مِنَ الْخَاسِرِينَ ﴿۳۴﴾

ترجمہ الآيات

بے شک جو لوگ مومن، یہودی، نصرانی اور صابی (ستارہ پرست) کہلاتے ہیں۔ (غرض) جو کوئی بھی (واقعی) اللہ اور آخرت پر ایمان لائے اور نیک عمل کرے۔ تو ان (سب) کیلئے ان کے پروردگار کے پاس ان کا اجر و ثواب (محفوظ) ہے اور ان کیلئے نہ کوئی خوف ہے اور نہ ہی وہ غمگین ہوں گے (۶۲) اور (اس وقت کو یاد کرو) جب ہم نے (کوہ) طور کو تم پر اٹھا کر (اور لٹکا کر) یہ عہد و پیمانہ لیا تھا کہ ہم نے جو کچھ تم کو دیا ہے (تورات) اسے مضبوطی سے پکڑو۔ اور جو کچھ اس میں ہے اسے یاد رکھو (اس پر عمل کرو) تاکہ تم پر ہیزگار بن جاؤ (۶۳) پھر تم اس (پختہ عہد) کے بعد پھر گئے سو اگر تم پر اللہ کا خاص فضل و کرم اور اس کی خاص رحمت نہ ہوتی تو تم سخت خسارہ (گھاٹا) اٹھانے والوں میں سے ہو جاتے (۶۴)

تشریح الالفاظ

(۱) والصابئین یہ صابی کی جمع ہے جس کے معنی ہیں ستارہ پرست

تفسیر الآيات

إِنَّ الَّذِينَ آمَنُوا..... الآية۔

کچھ خوش فہم، وسیع المشرَب اور ہر دلعزیز بننے کے شائق لوگ جو وحدت ادیان کے قائل ہیں وہ بہو جب کلمۃ حق پر ادبھا الباطل بڑے شد و مد کے ساتھ اس آیت مبارکہ سے اپنے زعم باطل پر استدلال کیا کرتے ہیں کہ اخروی فوز و فلاح کیلئے دین اسلام کو یا خدا کو عادل یا پیغمبر اسلام صلی اللہ علیہ وآلہ وسلم کی نبوت یا اہل بیت علیہم السلام کی امامت کو ماننے کی کوئی شرط نہیں ہے بس اللہ اور آخرت پر ایمان رکھنا اور نیک عمل کرنا کافی ہے ایسے ہی لوگوں پر یہ شعر صادق آتا ہے۔

قل للذي يدعى في العلم فلسفة
حفظت شبيهاً و غابت عنك اشياء

ایسے لوگ یہ بات بھول جاتے ہیں کہ قرآن مجید کے کلام اللہ ہونے کی ایک دلیل یہ بھی ہے کہ اس میں اختلاف نہیں ہے بنا بریں اگر اخروی فوز و فلاح اور نجات کیلئے صرف خدا و آخرت کے دن پر ایمان رکھنا اور نیک عمل کرنا کافی ہو تو پھر ان سب آیات کا کیا کیا جائیگا جن میں کہیں خدا کو عادل جاننے کہیں پیغمبر اسلام کو نبی اور خاتم الانبیاء ماننے کہیں اہل بیت نبوت سے بطور اجر رسالت محبت کرنے کا حکم دیا گیا ہے؟ بنا بریں تسلیم کرنا پڑتا ہے کہ اس آیت میں خداوند عالم نجات کے تمام ٹھیکیداروں اور جنت کے اجارہ داروں کو دعوت عام دے رہا ہے کہ تم کہتے ہو جنت میں وہ جائیگا جو یہودی ہوگا یا جو نصرانی ہوگا۔ یا۔ یا۔ یا۔

ایسا نہیں ہے بلکہ حقیقت یہ ہے کہ جو شخص بھی خدا و آخرت پر ایمان لائے گا اور نیک عمل کرے گا وہ جنت کا مستحق قرار پائے گا۔ وہ خواہ مسلمان ہو یا یہودی یا نصرانی یا صابی وغیرہ۔

اب قابل غور بات یہ ہے کہ ایمان باللہ کیا ہے اور اس کا تقاضا کیا ہے؟ ظاہر ہے کہ جو اللہ پر ایمان لائیگا وہ اس کی صفات جلال و جمال پر بھی ایمان لائے گا اور اس کی صفات کمال میں سے ایک عظیم صفت اس کا عادل ہونا بھی ہے اور یہ وہ قطب آسیا ہے جس کے ارد گرد سارے دین کی چکی گھومتی ہے۔

اور جب خدا اور اس کی عدالت پر ایمان لائے گا تو اس کے کلام کو بھی مانے گا۔ اور جب وہ فرمائے گا کہ ”محمد رسول اللہ صلی اللہ علیہ وسلم“ تو پھر ان کی نبوت پر بھی ایمان لانا پڑے گا اور حضرت محمد مصطفیٰ صلی اللہ علیہ وآلہ وسلم کو بنی مانے گا تو پھر ان کے فرمان ”من کننت مولا لا فعلی مولا“ کے مطابق حضرت علی علیہ السلام کو ولی و امام بھی ماننا پڑیگا۔ اور قیامت کا ذکر تو صراحتاً آگیا اور یہی تو اصول ایمان ہیں اور جب ان کے ساتھ واجبات شرعیہ پر عمل کرے گا اور محرمات الہیہ سے دامن بچائے گا تو پھر بموجب والدین آمنوا و عملوا الصالحات اولئک اصحاب الجنة هم فیہا خالدون ایسے ہی لوگ جنت الفردوس میں جائیں گے اور پھر ہمیشہ ہمیشہ اس میں رہیں گے۔

یہ صحیح ہے کہ ازل سے ابد تک دین ہمیشہ ایک رہا ہے اور شریعت، منہاج اور نسک یعنی احکام اور طریقہ ہائے عبادت اور طرز بود و ماند حالات و ظروف اور لوگوں کے بدلنے سے بدلتے رہے ہیں مگر ہر دین کے اصول ہمیشہ تین رہے ہیں تو حید، نبوت اور قیامت اور جب سب ادیان کے آخر میں دین اسلام اپنے مخصوص احکام و نظام کے ساتھ آگیا تو اب خداوند عالم نے واضح اعلان کر دیا ہے کہ

”إِنَّ الدِّينَ عِنْدَ اللَّهِ الْإِسْلَامُ“ (سورہ آل عمران آیت - ۱۹)

(جو دین خدا کا پسندیدہ اور اس کے نزدیک قابل قبول اور نجات کا ضامن دین ہے وہ صرف اسلام ہے)

مزید برآن دو ٹوک الفاظ میں اعلان کر دیا کہ:

”وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ“ (سورہ آل عمران آیت - ۸۵)

جو شخص دین و شریعت اسلام کو چھوڑ کر کسی بھی اور دین کو اختیار کرے گا اس کا دین ہرگز قبول نہیں کیا

جائیگا (اور اسے آخرت میں نقصان و زیاں اٹھانا پڑے گا)

ان حقائق سے یہ حقیقت روز روشن کی طرح واضح و آشکار ہو گئی کہ اُخروی فوز و فلاح حاصل کرنے اور

جنت الفردوس میں داخل ہونے کیلئے دین اسلام اختیار کرنے کے سوا اور کوئی راستہ نہیں ہے۔ والحمد للہ۔

مخفی نہ رہے کہ صائبہ ایک قوم ہے جو خدا و آخرت اور بعض انبیاء کا اقرار کرتی ہے مگر اس کا عقیدہ

ہے کہ ستارے خیر و شر اور صحت و مرض وغیرہ پر اثر انداز ہوتے ہیں اس لئے وہ ستارہ پرستی کرتی ہے۔ اور سب

سے پہلے ستارہ پرستی کا ارتکاب نمود کی قوم نے کیا تھا۔ جن کی طرف جناب خلیل خدا حضرت ابراہیمؑ کو بھیجا گیا

تھا۔ (تفسیر کاشف)۔

إِذْ أَخَذْنَا مِيثَاقَكُمْ..... الْآيَةَ۔

جب جناب موسیٰ تو رات لے کر کوہ طور سے واپس آئے اور قوم کو بتایا کہ میں خدا کی جانب سے تو رات لا

یا ہوں جو تمہارے لئے ذریعہ ہدایت اور منارہ نور ہے اور اس میں حلال و حرام کے احکام ہیں تو انہوں نے اس کا

انکار کیا تب خدا نے کوہ طور کو ان پر بلند کیا۔ (جس کی تفصیلی کیفیت معلوم نہیں ہے) اور ان سے اس کے تسلیم کرنے پر

ہر قلبی و بدنی قوت و طاقت سے عمل کرنے کا عہد و پیمانہ لیا۔

ایک ایراد اور اس کا جواب

کہا جاتا ہے کہ جب دین میں جبر نہیں ہے تو پھر خدا نے ایسا کیوں کیا؟ اس کا ایک جواب تو یہ ہے کہ

ایسا کرنے سے جہاں خدا کی قدرت کاملہ کا اظہار مقصود ہے وہاں ان لوگوں کو فی الجملہ خوفزدہ کرنا مطلوب بھی

ہے۔ مگر اس سے وہ جبر و اکراہ لازم نہیں آتا جس سے انسان کا اختیار سلب ہو جائے اگر خدا ایسا کرتا تو پھر دنیا

جہاں میں کوئی بھی کا فر نظر نہ آتا سب ایمان لے آتے ”وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلُّهُمْ

جَمِيعًا“ (سورہ یونس آیت - ۹۹)

دوسرا جواب یہ ہے کہ یہ سختی ایمان لانے پر نہ تھی بلکہ پہلے اقرار کر کے اب بغاوت ظاہر کرنے اور اسے

کچلنے کیلئے یہ کاروائی کی گئی تھی اور ظاہر ہے کہ کسی بھی حکومت کے باغی کیلئے دوہی راستے ہوتے ہیں۔ (۱)۔

اطاعت (۲)۔ یا پھر قتل

ثُمَّ تَوَلَّيْتُمْ.....الآیة

ان لوگوں کی ڈھٹائی اور بے حیائی قابل دید ہے کہ اس قدر تاکید اور اہتمام و انتظام کے باوجود اس عہد و پیمان سے منحرف ہو گئے سچ ہے۔

جنہیں ہوڈو بنا وہ ڈوب جاتے ہیں سفینوں میں

پھر خدا کا فضل و کرم ان کے شامل حال ہو اور نہ خسار اٹھانے والوں میں سے ہو جاتے۔

آیات القرآن

وَلَقَدْ عَلِمْتُمُ الَّذِينَ اعْتَدُوا مِنْكُمْ فِي السَّبْتِ فَقُلْنَا لَهُمْ كُونُوا قِرَدَةً خَاسِئِينَ ﴿۱۵﴾ فَجَعَلْنَاهَا نَكَالًا لِّمَا بَيْنَ يَدَيْهَا وَمَا خَلْفَهَا وَمَوْعِظَةً لِّلْمُتَّقِينَ ﴿۱۶﴾ وَاذْ قَالَ مُوسَى لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً ۗ قَالُوا أَتَتَّخِذُنَا هُزُوًا ۗ قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ﴿۱۷﴾ قَالُوا ادْعُ لَنَا رَبَّكَ يُبَيِّنْ لَنَا مَا هِيَ ۗ قَالَ إِنَّهُ يَقُولُ إِنَّهَا بَقَرَةٌ لَا فَارِضٌ وَلَا بِكْرٌ ۗ عَوَانٌ بَيْنَ ذَلِكَ ۗ فَافْعَلُوا مَا تُؤْمَرُونَ ﴿۱۸﴾ قَالُوا ادْعُ لَنَا رَبَّكَ يُبَيِّنْ لَنَا مَا لَوْهَا ۗ قَالَ إِنَّهُ يَقُولُ إِنَّهَا بَقَرَةٌ صَفْرَاءٌ فَاقِعٌ لَّوْنُهَا تَسُرُّ النَّاظِرِينَ ﴿۱۹﴾

ترجمہ الآیات

اور یقیناً تمہیں ان لوگوں کا تو علم ہے جنہوں نے تم میں سے یوم السبت (ہفتہ کے دن) کے بارے میں زیادتی کی۔ (اور اس دن شکار کر کے قانون شکنی کی) تو ہم نے ان سے کہا کہ تم دھتکارے ہوئے بندر بن جاؤ (۱۵) پس ہم نے اس واقعہ کو اس زمانہ کے لوگوں اور بعد میں آنے والوں کیلئے (سامان) عبرت اور پرہیزگاروں کیلئے نصیحت بنا دیا (۱۶) اور (اس وقت

کو یاد کرو) جب موسیٰ نے اپنی قوم سے کہا کہ اللہ تمہیں حکم دیتا ہے کہ ایک گائے ذبح کرو۔ کہنے لگے آپ ہم سے مذاق کرتے ہیں فرمایا میں اس سے خدا کی پناہ مانگتا ہوں کی میں جاہلوں میں سے ہو جاؤں۔ (۶۷) انہوں نے کہا ہماری خاطر اپنے پروردگار سے التجا کیجئے کہ وہ ہمیں کھول کر بتائے کہ گائے کیسی ہو؟ (موسیٰ نے) کہا وہ (اللہ) فرماتا ہے کہ وہ نہ بالکل بوڑھی ہو اور نہ بالکل بن بیاہی بچھیا۔ بلکہ ان دونوں کے بین (اوسط عمر کی ہو) جو حکم تمہیں دیا جا رہا ہے اسکی تعمیل کرو (۶۸) کہنے لگے کہ ہماری طرف سے اپنے پروردگار سے درخواست کیجئے کہ وہ ہمیں کھول کر بتائے کہ اس کا رنگ کیسا ہو؟ کہا وہ (اللہ) فرماتا ہے کہ وہ ایسے شوخ گہرے زرد رنگ کی ہو کہ دیکھنے والے کا جی خوش کر دے (۶۹)

تشریح الالفاظ

(۱) قردة	القرود کے معنی ہیں بندر
(۲) خاسئین	یہ خسا اور خسو سے مشتق ہے جس کے معنی دھنکارنے کے ہیں
(۳) فارض	اس کے معنی پرانے اور موٹے کے ہیں
(۴) عوان	اس کے معنی ادھیڑ عمر کے ہیں

تفسیر الآيات

یوم السبت کی حرمت پائمال کرنے کے نتیجے میں ایک قوم کے مسخ ہونے کا تذکرہ

وَلَقَدْ عَلِمْتُمْ..... الْآيَةَ۔

شریعت موسوی میں یوم السبت (بروز سینچر) خاص عبادت اور ذکر الہی کا دن تھا۔ اس دن ان کیلئے دنیا کا کاروبار اور شکار کرنا اس قدر حرام اور سخت ممنوع تھا کہ اس کی خلاف ورزی کرنے کی سزا قتل تھی۔ مگر کچھ لوگوں نے یہ جیلہ سازی اور فریب کاری کی کہ جمعہ کے دن دریا کے کنارے گڑھے کھودتے اور پھر چھوٹی چھوٹی نالیوں

کے ذریعہ انہیں دریا سے ملاتے اس طرح ہفتے کے دن مچھلیاں ان گڑھوں میں جمع ہو جاتیں اور اتوار کے دن وہ ان کا شکار کرتے یعنی ان کو پکڑ لیتے۔ اس حیلے بہانے سے ان لوگوں نے خدا کے حکم کو بے اثر بنا دیا۔ ان کی اس ناشائستہ حرکت پر خداوند عالم ان پر اس قدر غضبناک ہوا کہ ان کو مسخ کر کے بندر بنا دیا یا احادیث میں وارد ہے کہ جس مخلوق کو خدا مسخ کرتا ہے وہ تین دن سے زیادہ زندہ نہیں رہتی بلکہ ہلاک ہو جاتی ہے اور نہ ہی آگے اس کی نسل چلتی ہے البتہ خدا اس کی شکل و صورت پر اور مخلوق پیدا کرتا ہے (خصال شیخ صدوق)

اس طرح خدا نے ان لوگوں کو ذلیل و رسوا کر کے ہلاک و برباد کر دیا۔ قرآن کے انداز بیان ”تمہیں معلوم ہیں وہ..... لوگ“ سے معلوم ہوتا ہے کہ نزول قرآن کے وقت اس واقعہ کا یہود میں چرچا تھا۔ خدا نے اس واقعہ کو اس عہد اور بعد میں آنے والوں کیلئے سزا اور درس عبرت قرار دیا ہے کہ وہ ایسے کاموں سے احتراز کریں ورنہ ان کے ساتھ بھی ایسا سلوک ہو سکتا ہے۔

مخفی نہ رہے کہ بعض جدید مفسرین نے اس مسخ کی یہ تاویل کی ہے کہ ان کی طبعی اور اخلاقی حالت بند روں جیسی ہو گئی تھی۔ مگر حقیقت یہ ہے کہ وہ حقیقی طور پر مسخ ہوئے تھے۔ جیسا کہ قرآن کے ظاہری الفاظ سے بھی یہی واضح ہوتا ہے اور اخبار و آثار سے بھی یہی واضح و آشکار ہوتا ہے پھر تاویل کی کیا ضرورت؟ یہ واقعہ کہاں واقع ہوا؟ قرآن میں تو صراحت نہیں مگر بعض روایات سے دریا کے کنارے ایلہ نامی بستی کا نام ملتا ہے جیسا کہ حضرت امام محمد باقر علیہ السلام سے مروی ہے (مجمع البیان)

یہ واقعہ کس دور میں رونما ہوا؟ مشہور یہ ہے کہ جناب داؤد کے زمانہ میں ہوا۔ اس واقعہ ہائلہ سے واضح ہوتا ہے کہ مختلف حیلوں بہانوں سے شرعی احکام کی خلاف ورزی کرنا جائز نہیں ہے ہاں البتہ بعض فقہی حیلے ایسے میں ہیں جن کا شرعی نقطہ نگاہ سے جواز ثابت ہے۔

وَإِذْ قَالَ مُوسَىٰ..... الْآيَةَ

اس قصہ کی شان نزول میں دو روایتیں ملتی ہیں

ایک یہ کہ بنی اسرائیل کے ایک نیکو کار آدمی کو اس کے ناہنجار چچا زاد بھائی نے جائیداد کے لالچ میں قتل کر دیا اور پھر اسکی لاش کو دوسرے گروہ کے دروازہ پر ڈال دیا اور خود اسکے خون کا مدعی بن بیٹھا۔ (عمیاشی از حضرت امام رضا علیہ السلام)

دوسری یہ کہ بنی اسرائیل میں ایک شخص کی ایک خوبصورت لڑکی تھی۔ جس کے باپ سے پہلے اسکے چچا زاد نے رشتہ طلب کیا مگر لڑکی کے باپ نے انکار کر دیا۔ پھر بنی اسرائیل کے ایک نیک آدمی نے رشتہ طلب کیا تو لڑ

کی کے باپ نے ہاں کر دی۔ جس پر پہلے شخص نے مشتعل ہو کر لڑکی کے باپ کو قتل کر دیا۔ اور پھر اس کے خون کا مدعی بن بیٹھا (مجمع البیان از حضرت امام جعفر صادق علیہ السلام)۔

الغرض اس غیر معمولی واقعہ سے شورش بپا ہو گئی لوگ ایک دوسرے پر اس قتل کا الزام لگانے لگے۔ بالاخر جناب موسیٰ علیہ السلام کی خدمت میں رجوع کیا گیا تو انہوں نے بظاہر تو اس قتل کا معمر حل کرنے کیلئے خدا کے حکم کے مطابق ان کو حکم دیا کہ ایک گائے ذبح کرو اور اس کا کوئی ٹکڑا مقتول کی لاش پر مارو مگر دراصل اس مخصوص گائے کو مالک کو مالی فائدہ پہنچانا مقصود تھا جو صالح تھا اور اپنے باپ سے بڑا اچھا سلوک کرتا تھا جس کا یہ عمل خدا کو بہت پسند آیا تھا۔ چونکہ قتل کا یہ معمر حل کرنے میں حسب ظاہر گائے ذبح کرنے کا کوئی تعلق نہ تھا۔ اس لئے قوم نے کہا آپ ہم سے مذاق کر رہے ہیں فرمایا میں خدا کی پناہ مانگتا ہوں کہ جاہلوں سے ہو جاؤں اس سے معلوم ہوتا ہے کہ مذاق اور تمسخر کرنا جاہلوں کا شیوہ و شعار ہے۔

بہر حال پھر قوم نے وہ سوال و جواب شروع کیا جس کا تذکرہ ان آیات میں کیا گیا ہے کہ اپنے پروردگار سے درخواست کریں کہ وہ کھول کر بتائے کہ وہ گائے کیسی ہے؟۔ بالاخر ان صفات کی گائے بنی اسرائیل کے اسی صالح جوان آدمی کے ہاں سے ملی جسے بڑی بھاری بھر کم قیمت ادا کر کے خریدا گیا۔ اور جب اس کے گوشت کا ٹکڑا مقتول کی لاش پر مارا گیا تو وہ بحکم پروردگار زندہ ہو گیا۔ اور جب اس سے پوچھا گیا کہ تجھے کس نے قتل کیا ہے تو اس نے اپنے چچا زاد کا نام بتایا (جو اس کے خون کا مدعی بنا بیٹھا تھا) اور کہا جن کو میرے قتل کا ذمہ دار ٹھہرایا جا رہا ہے وہ بے قصور ہیں چنانچہ اصلی قاتل کو قتل کر دیا گیا۔ (متی و نور التقلین)

ضروری وضاحت

متعدد روایات میں وارد ہے کہ جب بنی اسرائیل سے کہا گیا تھا کہ ایک گائے ذبح کرو (جیسا کہ ”بقرة“ کی تفسیر سے بھی واضح ہے) اگر وہ لوگ کوئی سی گائے ذبح کر دیتے اور کٹتے تھے تو اس سے مطلب براری ہو جاتی۔ مگر ان کے بلا جواز سوال و جواب اور ان کی کٹتے تھے ان کا قافیہ حیات تنگ کر دیا۔ اور آخر کار قرعہ فال ایک ایسی گائے پر پڑا جو ہزاروں میں ایک تھی اور جب اسکی قیمت طے کرنے کا مرحلہ پیش آیا تو اسی گائے کی کھال بھر سونا ادا کرنا پڑا جو ان کی اس غلط روش کی سزا تھی وہ تو حیلوں بہانوں سے اس حکم کو ٹالنا چاہتے تھے مگر خدا نے کافی و شافی جواب دے کر ان کو طوعاً و کرہاً تعمیل پر آمادہ کر دیا ”وَمَا كَاؤُا مُفْعَلُونَ“ (سورہ بقرة آیت۔ ۷۱) جب کہ وہ ایسا کرتے معلوم نہیں ہوتے تھے۔ اس میں یہ درس پوشیدہ ہے کہ آدمی کو لایعنی قتل و قال اور غلط جواب و سوال سے احتراز کرنا چاہیے اور ہر بات کو بنی اسرائیل کی گائے نہیں بنانا چاہیے اور ایسا کر

کے خواہ مخواہ اپنے لے قافیہ حیات تنگ نہیں کرنا چاہیے واللہ الموفق۔

آیات القرآن

قَالُوا اذْعُنَا رَبِّكَ يُبَيِّنْ لَنَا مَا هِيَ ۗ اِنَّ الْبَقْرَةَ تَشْبَهَ عَلَيْنَا ۗ وَاِنَّا
اِنْ شَاءَ اللهُ لَمُهْتَدُونَ ﴿۴۰﴾ قَالَ اِنَّهُ يَقُولُ اِنَّهَا بَقْرَةٌ لَا ذَلُولٌ تُثِيرُ
الْاَرْضَ وَلَا تَسْقِي الْحَرْثَ ۗ مُسَلَّمَةٌ لَا شِيَةَ فِيهَا ۗ قَالُوا لَئِنْ
جِئْت بِالْحَقِّ ۗ فَنَذِبْحُوهَا وَمَا كَادُوا يَفْعَلُونَ ﴿۴۱﴾ وَاِذْ قَتَلْتُمْ نَفْسًا
فَاَدْرَأْتُمْ فِيهَا ۗ وَاللهُ مُخْرِجٌ مَّا كُنْتُمْ تَكْتُمُونَ ﴿۴۲﴾ فَقُلْنَا اضْرِبُوهُ
بِبَعْضِهَا ۗ كَذَلِكَ يُحْيِي اللهُ الْمَوْتَىٰ ۗ وَيُرِيكُمْ اٰيٰتِهِ لَعَلَّكُمْ
تَعْقِلُونَ ﴿۴۳﴾ ثُمَّ قَسَتْ قُلُوْبُكُمْ مِّنْ بَعْدِ ذٰلِكَ فَهِيَ كَالْحِجَارَةِ اَوْ اَشَدُّ
قَسْوَةً ۗ وَاِنَّ مِنَ الْحِجَارَةِ لَمَا يَتَفَجَّرُ مِنْهُ الْاَنْهَارُ ۗ وَاِنَّ مِنْهَا لَمَا
يَشَّقَّقُ فَيَخْرُجُ مِنْهُ الْمَاءُ ۗ وَاِنَّ مِنْهَا لَمَا يَهْبِطُ مِنْ خَشْيَةِ اللهِ ۗ
وَمَا اللهُ بِغَافِلٍ عَمَّا تَعْمَلُونَ ﴿۴۴﴾

ترجمہ الآيات

وہ بولے ہماری طرف سے۔ اپنے پروردگار سے عرض کیجئے کہ وہ ہمیں کھول کر بتائے کہ وہ
گائے کیسی ہو چونکہ یہ گائے ہم پر مشتبہ ہوگئی ہے؟ اور اگر اللہ نے چاہا تو ہم (اس گائے تک)
صحیح راستہ پا جائیں گے (۷۰) (موسیٰ علیہ السلام نے) کہا وہ (پروردگار) فرماتا ہے کہ ایسی
گائے ہے جو سدھائی ہوئی نہیں ہے۔ نہ زمین کو جوتی ہے اور نہ کھیتی کو پانی دیتی ہے۔ وہ صحیح سالم
اور بے عیب ہے (اور ایسی یک رنگی ہے کہ) اس میں کوئی داغ دھبہ نہیں ہے اس پر پکارا ٹھے۔
اب آپ ٹھیک بات لائے غرض اب انہوں نے اسے ذبح کیا جبکہ وہ ایسا کرتے معلوم نہیں

ہوتے تھے (۷۱) اور (وہ وقت یاد کرو) جب تم نے ایک شخص کو قتل کر ڈالا تھا۔ اور پھر اسکے بارے میں باہم جھگڑنے لگے (ایک دوسرے پر قتل کا الزام لگانے لگے) اور اللہ اس چیز کو ظاہر کرنے والا تھا جسے تم چھپا رہے تھے (۷۲) (اس لئے) ہم نے کہا کہ اس گائے کا کوئی ٹکڑا اس (مقتول کی لاش) پر مارو) اسی طرح اللہ مردوں کو زندہ کرتا ہے اور تمہیں اپنی قدرت کی نشانیاں دکھاتا ہے تاکہ تم عقل سے کام لو (۷۳) (اے بنی اسرائیل) پھر اس کے بعد تمہارے دل ایسے سخت ہو گئے کہ گویا وہ پتھر ہیں بلکہ اس سے بھی زیادہ سخت کیونکہ پتھروں میں سے کچھ ایسے بھی ہوتے ہیں جن سے نہریں پھوٹ نکلتی ہیں۔ اور کچھ ایسے بھی ہوتے ہیں جو پھٹ جاتے ہیں اور ان سے پانی نکل آتا ہے اور کچھ ایسے بھی ہیں کہ جو خدا کے خوف و خشیت سے گر پڑتے ہیں۔ اور تم لوگ جو کچھ بھی کرتے ہو اللہ اس سے غافل (بے خبر) نہیں ہے (۷۴)

تشریح الالفاظ

(۱) لا ذلُولُ ذلول کے معنی جلد رام ہونے والی یعنی سدھائی ہوئی
(۲) ثم قست یہ قسوا اور قساوت سے مشتق ہے جس کے معنی سخت اور ٹھوس ہونے کے ہیں

تفسیر الآيات

كَذَلِكَ يُحْيِي..... الْآيَةَ۔

اس سے معلوم ہوا کہ حسب الحکم ان لوگوں نے گائے کا ٹکڑا مقتول کی لاش پر مارا تھا اور اس نے زندہ ہو کر اپنے قاتل کا نام و نشان بتایا تھا خدا اسی طرح مردوں کو زندہ کرتا ہے وہ قادر مطلق ویسے بھی قاتل کا نام بتا سکتا تھا اور گائے کا ٹکڑا مارے بغیر بھی مقتول کو زندہ کر سکتا تھا۔ مگر ایسا نہ کیا اور گائے ذبح کرائی اسکے ہر کام میں کوئی نہ کوئی حکمت و مصلحت پوشیدہ ہوتی ہے جس کا جاننا ہمارے لئے ضروری نہیں ہے اور یہاں تو پھر بھی حدیثوں سے پتہ چل گیا ہے کہ بنی اسرائیل کے صالح جوان کو مالی فائدہ پہنچانا مقصود تھا۔ نیز اس طرح جناب موسیٰ کی صداقت کا معجزہ دکھانا مطلوب تھا۔

ثُمَّ قَسَتْ قُلُوبَكُمْ..... الْآيَةَ۔

چاہیے تو یہ تھا کہ سابقہ آیات بینات، معجزات قاہرات اور خدا کی قدرت اور حضرت موسیٰ کی صداقت کی یہ نشانیاں دیکھنے کے بعد ان لوگوں کے دل نرم اور ایمان سخت ہو جاتے مگر اس کے برعکس ہوا یہ کہ ان کے دل پتھر بلکہ اس سے بھی زیادہ سخت ہو گئے۔ انسان بھی ایک عجیب طرفہ معجون ہے جب ترقی کرنے پر آجاتا ہے تو مخدوم ملائکہ بن جاتا ہے۔

فرشتوں سے افضل ہے انسان بننا
مگر اس میں پڑتی ہے محنت زیادہ

اور جب تنزل پر بصد ہو جاتا ہے تو پھر حیوانوں سے بلکہ پتھروں سے بھی بدتر ہو جاتا ہے۔ ”او“ کا لفظ جس کے معنی عموماً اردو میں ”یا“ کے کئے جاتے ہیں جب خدا کے کلام میں آجائے تو وہاں اظہارِ شک کیلئے نہیں ہوتا۔ بلکہ ”بلکہ“ کے معنی میں استعمال ہوتا ہے جیسے اس آیت میں ہے کہ پھر تمہارے دل سخت ہو گئے گویا پتھر ہیں بلکہ اس سے بھی زیادہ سخت یا جیسے اس آیت میں ”وَأَرْسَلْنَاهُ إِلَىٰ مِائَةِ أَلْفٍ أَوْ يَزِيدُونَ“۔ ہم نے ان (یونس) کو ایک لاکھ بلکہ اس سے زیادہ آدمیوں کی طرف بھیجا (سورہ صافات آیت۔ ۱۴)۔ جیسے ”قَابِ قَوْسَيْنِ أَوْ أَدْنَىٰ“ دو کمان بلکہ اس سے بھی کم (سورہ نجم آیت۔ ۹)۔ بعد ازاں خدائے حکیم نے ان کے دلوں کے پتھر سے زیادہ سخت ہونے کا ثبوت پیش کرتے ہوئے فرمایا کہ پتھر میں تکوینی طور پر اثر پذیری کی تین خصوصیات پائی جاتی ہیں

(۱) وہ پھٹ جاتا ہے پھر کبھی اس سے زیادہ پانی نکلتا ہے جس سے نہریں جاری ہو جاتی ہیں۔
(۲) کبھی اس سے تھوڑا پانی نکلتا ہے۔

(۳) پتھر جلالِ الہی سے گر پڑتے ہیں پتھر کے پہلے دو اثر تو مشاہدہ سے ثابت ہیں باقی رہ جاتی ہے۔ تیسری خاصیت کہ پتھر خوفِ خدا کے زیر اثر نیچے بھی آ پڑتے ہیں۔ تو ممکن ہے کہ جمادات میں بھی اس قدر حس ہو جس کا ہمیں احساس نہیں ہے جس طرح ہر چیز خدا کی تسبیح کرتی ہے ”وَإِنْ مِنْ شَيْءٍ إِلَّا يُسَبِّحُ بِحَمْدِہٖ“ (سورہ بنی اسرائیل آیت۔ ۴۴) مگر ہمیں اس کا شعور نہیں ہے مگر ان کے دل ایسے سخت ہیں کہ ان پر کسی چیز کا کوئی اثر نہیں ہوتا۔ کلامِ خدا کا اور نہ معجزاتِ انبیاء کا۔ پتھروں سے پھر بھی تھوڑا یا زیادہ لوگوں کو کوئی فائدہ پہنچ جاتا ہے مگر ان کے دل ایسے ہیں کہ نہ ان سے کسی اور کو کوئی فائدہ پہنچتا ہے اور نہ خود انہیں کوئی فائدہ حاصل ہوتا ہے۔ لہذا یہ تسلیم کئے بغیر چارہ نہیں ہے کہ ان کے دل پتھر سے زیادہ سخت ہیں لطف یہ ہے کہ خود بنی اسرائیل پتھروں کے بعض مناظر (جیسے پتھر سے بارہ چشمے پھوٹنے کے) چشمِ خود دیکھ بھی چکے تھے۔ سچ ہے۔ ”وَ

مَا تُغْنِي الْآيَاتُ وَالنُّذُرُ عَنْ قَوْمٍ لَا يُؤْمِنُونَ (سورہ بقرہ آیت ۱۰۱)۔

آیات القرآن

أَفَتَطْمَعُونَ أَنْ يُؤْمِنُوا لَكُمْ وَقَدْ كَانَ فَرِيقٌ مِّنْهُمْ يَسْمَعُونَ كَلِمَ
اللَّهِ ثُمَّ يُحَرِّفُونَهُ مِنْ بَعْدِ مَا عَقَلُوهُ وَهُمْ يَعْلَمُونَ ﴿۴۵﴾ وَإِذَا لَقُوا
الَّذِينَ آمَنُوا قَالُوا آمَنَّا وَإِذَا خَلَا بِعَضُوبِهِمْ إِلَىٰ بَعْضِ الْقُلُوبِ
أُتْحَدُّوا ثُمَّ يُمِيزُونَ بَيْنَ الَّذِينَ يَدْعُونَ أَن يَدْعُوا بِهِمْ وَيَعْرِفُونَ
تَعْقِلُونَ ﴿۴۶﴾ أَوَلَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَمَا يُعْلِنُونَ ﴿۴۷﴾
وَمِنْهُمْ أُمِّيُّونَ لَا يَعْلَمُونَ الْكِتَابَ إِلَّا أَمَانِيًّا وَإِنْ هُمْ إِلَّا يَظُنُّونَ ﴿۴۸﴾
فَوَيْلٌ لِلَّذِينَ يَكْتُمُونَ الْكِتَابَ بِأَيْدِيهِمْ ۖ ثُمَّ يَقُولُونَ هَذَا مِنْ
عِنْدِ اللَّهِ لَيْشَأْتُوا بِهِ ثَمَنًا قَلِيلًا ۖ فَوَيْلٌ لَهُمْ مِّمَّا كَتَبَتْ أَيْدِيهِمْ
وَوَيْلٌ لَهُمْ مِّمَّا يَكْسِبُونَ ﴿۴۹﴾

ترجمہ الآيات

(اے مسلمانو!) کیا تم یہ توقع رکھتے ہو کہ یہ (یہودی) تمہارے کہنے سے ایمان لائیں گے حالانکہ ان میں سے ایک گروہ ایسا بھی گذرا ہے جو اللہ کا کلام سنتا تھا اور پھر اسے سمجھنے کے بعد دیدہ دانستہ اس میں تحریف (رد و بدل) کر دیتا تھا (۷۵) اور (یہ منافق لوگ) جب اہل ایمان سے ملتے ہیں تو کہتے ہیں ہم بھی ایمان لائے ہیں اور جب آپس میں تنہا ہوتے ہیں تو کہتے ہیں کہ کیا تم ان (مسلمانو!) کو وہ باتیں بتاتے ہو جو اللہ نے (توراہ) میں تم پر ظاہر کی ہیں تاکہ وہ انہیں تمہارے پروردگار کے حضور تمہارے خلاف بطور حجت پیش کریں۔ کیا تم عقل سے کام نہیں لیتے (۷۶) کیا یہ لوگ اتنا بھی نہیں جانتے کہ اللہ وہ سب کچھ جانتا ہے

جو کچھ یہ چھپاتے ہیں اور جو کچھ ظاہر کرتے ہیں (۷۷) اور ان (یہود) میں کچھ ایسے ان پڑھ بھی ہیں جو بے بنیاد امیدوں اور جھوٹی آرزوں کے سوا کتاب (تورات) کا کچھ بھی علم نہیں رکھتے) اور وہ صرف خام خیالیوں میں پڑے رہتے ہیں۔ (۷۸) سو خرابی و بربادی ہے ان لوگوں کیلئے جو اپنے ہاتھوں سے (جعلی) کتاب (تحریر) لکھتے ہیں اور پھر کہتے ہیں کہ یہ اللہ کی طرف سے (آئی) ہے تاکہ اس کے عوض تھوڑی سی قیمت (دنیوی فائدہ) حاصل کریں پس خرابی ہے ان کیلئے ان کے ہاتھوں کی لکھائی پر اور بربادی ہے ان کیلئے ان کی اس کمائی پر (۷۹)

تشریح الالفاظ

- (۱) الیحا جو کہ یہ حجاج اور محاجہ سے مشتق ہے جس کے معنی جھگڑا کرنے کے ہیں
 (۲) امیون یہ اٹی کی جمع ہے جس کے عام معنی تو ان پڑھ اور بے پڑھے لکھے کے ہیں مگر اس کے ایک دوسرے معنی ام القرئی یعنی مکہ کا رہائشی بھی ہیں
 (۳) امانی یہ امانیہ کی جمع ہے جس کے معنی آرزو اور خواہش کے ہیں ۶

تفسیر الآیات

أَفَتَطْمَعُونَ.....الآیة۔

مسلمانوں سے خطاب ہے اور یہ استفہام انکاری ہے کہ کیا ان حالات میں بھی تم یہ توقع رکھتے ہو کہ یہ یہودی تمہارے کہنے سے ایمان لائیں گے۔ جبکہ ان میں سے ایک گروہ ایسا بھی ہو گا کہ وہ جو اللہ کا کلام سنتا تھا اور پھر اسے سمجھنے کے بعد دیدہ دانستہ اس میں تحریف کر دیتا تھا۔

تحریف کا مفہوم اور اس کی قسمیں

تحریف (رد و بدل) کی دو قسمیں ہیں (۱) لفظی کہ الفاظ میں اس طرح رد و بدل اور ترمیم کرنا کہ جس سے معنی و مفہوم بدل جائے (۲) معنوی کہ الفاظ کے صاف و صریح مطلب کی غلط تاویل کر کے اسے کہیں سے کہیں لے جانا۔ یہاں دونوں قسم کی تحریف مراد ہو سکتی ہے۔ اگرچہ من بعد ما عقلوا۔ کہ لفظ معنوی تحریف

سے زیادہ مناسبت رکھتی ہے صاحبِ مجمع البیان لکھتے ہیں:

”فی هذه الآية دلالة على عظم الذنب في تحريف الشرع وهو عام في اظهار البدع في الفتاوى والقضايا وجميع امور الدين۔ اس آیت سے شریعت میں تحریف کرنے کے گناہ کی سنگینی پر بڑی تیز روشنی پڑتی ہے عام اس سے کہ وہ تحریف بدعتوں کا اظہار کر کے کی جائے یا غلط فتویٰ دے کر یا غلط فیصلہ کر کے یا باقی شرعی امور میں رد و بدل کر کے“ (مجمع البیان)

بلکہ ایسے ضال و مضل لوگوں کی غوایت و گمراہی کا اثر صرف ان کی ذات یا ان کے عہد کے لوگوں پر ہی نہیں پڑتا۔ بلکہ آنے والی نسلوں پر بھی پڑتا ہے۔ کمالاً یخفی۔

منافقین یہود کی بعض کارستانیوں کا تذکرہ

وَإِذْ لَقُوا الَّذِينَ... الآية

یہاں سے یہود کے منافقین کا حال شروع ہو رہا ہے حقیقت الامر یہ ہے کہ قرآن مجید میں سب انبیاء سے زیادہ ذکر حضرت موسیٰ علیہ السلام کا ہوا ہے اور تمام امتوں سے زیادہ تذکرہ ان کی امت (بنی اسرائیل) کا ہو ہے۔ اس قوم کے حالات و واقعات اور قصص و حکایات پر ایک طائرانہ نگاہ ڈالنے سے معلوم ہوتا ہے کہ یہ قوم تمام اقوام عالم سے زیادہ اکھڑ مزاج، تند خو، نبوی مادی لذائذ میں منہمک اور اخروی نعمات و برکات سے غافل قوم تھی۔ سارا قرآن ان کی مذمت سے لبریز نظر آتا ہے آپ سابقہ بیانات میں ان کی مذمت پڑھ چکے ہیں اور اب ان آیات میں ان کی منافقانہ روش و رفتار اور دوغلی چال ڈھال ملاحظہ کر رہے ہیں۔ ان لوگوں نے مادی جلب منفعت اور دنیوی فوائد کے حاصل کرنے کی خاطر کون سا پا پڑ ہے جو نہیں بیلا۔

(۱) تورات میں لفظی و معنوی تحریف کر کے حقائق کو انہوں نے چھپایا۔

(۲) تورات کی جن آیات میں پیغمبرِ آخر الزمان۔ اور ان کی علامات و صفات کا تذکرہ تھا ان پر پردہ

ڈالنا کہ مسلمان ان کے خلاف اتمام حجت نہ کر سکیں اور ان کے مفادات پر زد نہ پڑے۔

(۳) تدلیس و تلبیس سے کام لیا۔ اپنی ذاتی تحریروں کو کلامِ خدا ظاہر کیا اور حقیقی کلامِ خدا کو جھٹلایا۔

(۴) من پسند مفروضے قائم کر کے اپنا دل بہلایا اور عامۃ الناس کو گمراہ کیا۔

(۵) دین پر سودے بازی کی یعنی دین بیچ کر دنیا کمائی وغیرہ وغیرہ۔

ذیل میں ان اجمالی امور کی تفصیل آرہی ہے۔ اس آیت میں ان کے نفاق کا تذکرہ ہو رہا ہے کہ جب

وہ اہل ایمان سے ملتے ہیں تو اپنے ایمان و اخلاص کا اظہار کرتے ہیں اور انہیں بتاتے ہیں کہ ہماری کتابوں میں پیغمبر اسلام کی پیشین گوئیاں مذکور ہیں جن کو پڑھ کر ہم مسلمان ہوئے ہیں اور جب تنہائی میں ایک دوسرے سے ملتے ہیں تو دوسرے ان کی زجر و توبیح کرتے ہوئے کہتے ہیں کہ بے شک مسلمانوں کو دھوکہ دینے کیلئے ان کے سامنے اسلام کا اظہار کرو۔ مگر انہیں اپنی کتابوں کی معلومات اور پیغمبر اسلام صلی اللہ علیہ وآلہ وسلم کے علامات نہ بتاؤ۔ ورنہ وہ ان باتوں کو تمہارے رب کے سامنے تمہارے خلاف دلیل کے طور پر پیش کریں گے اور تمہیں لاجو اب کر دیں گے۔

وَمِنْهُمْ أُمِّيُونَ.....الآية-

یہ یہودیوں کے عوام کا ذکر ہے جو بے بنیاد اور جھوٹی آرزوں کے سوا تورات وغیرہ اور دین و مذہب کی ابجد سے بھی واقف نہیں ہیں ہاں وہ اپنی من گھڑت خیالی باتوں میں مگن رہتے ہیں کہ ہم ہی جنت میں جائیں گے۔ اور اگر جہنم میں گئے بھی تو صرف گنتی کے چند دن کیلئے جائیں گے۔ ہم اللہ کے محبوب ہے۔ اور ہم انبیاء اللہ کی اولاد ہیں وغیرہ وغیرہ۔ جس کی تفصیل آئندہ آیات میں مذکور ہے) اگر بنظر انصاف آج کے اہل اسلام اور اہل ایمان کے عوام کا جائزہ لیا جائے۔ تو وہ بھی ایسے ہی واہیات خیالات میں مست نظر آتے ہیں انہیں نہ اصلاح عقائد کی فکر ہے اور نہ اعمال کی بجا آوری اور درستی کا کوئی خیال ہے۔ بس کوئی پیغمبر صلی اللہ علیہ وآلہ وسلم اسلام کے امتی ہونے پر نازاں ہے تو کوئی محبت اہل بیت علیہم السلام کے دعویٰ پر فرحان۔ حالانکہ یہ بات کسی وضاحت کی محتاج نہیں ہے کہ ہر چیز کا کوئی تقاضا ہوتا ہے تو پیغمبر اسلام کے امتی اور اہلبیت کے محب ہونے کا بھی ایک لازمی تقاضا ہے اور وہ ہے ان کی اتباع و اطاعت اور پیروی کرنا جو نجات کیلئے اشد ضروری ہے۔ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔ (سورہ آل عمران آیت - ۳۱)

فَوَيْلٌ لَهُمْ.....الآية

یہاں سے یہود کے خواص یعنی علماء کا ذکر شروع ہو رہا ہے۔ ہلاکت ہے ان کیلئے جو اپنے ہاتھوں سے کتاب لکھتے ہیں اور پھر تھوڑے سے معاوضہ کی خاطر کہہ دیتے ہیں کہ یہ اللہ کی طرف سے ہے اور تورات میں تحریف اب کوئی اختلافی یا نزاعی مسئلہ نہیں رہا دوست دشمن سب ہی کو اب تسلیم ہو چکا ہے کہ یہ کلام الہی نہیں اور اسکے دوست زیادہ سے زیادہ یہ کہتے ہیں کہ یہ خدا رسیدہ انسانوں کی تصنیف ہے کسی جامد سے جامد یہودی میں بھی یہ ہمت باقی نہیں کہ تورات کو قرآن مجید کی طرح تنزیل لفظی قرار دے۔ زیادہ سے زیادہ جو کہا جاتا ہے وہ یہ ہے کہ خاصان خدا نے الہام خداوندی سے مشرف ہو کر اپنے طور پر اور اپنی عبارت میں ترتیب و تالیف دیا۔ اور

خداے تعالیٰ کی جانب اس کا انتساب صرف مجازاً یا بالواسطہ ہے حقیقی اور براہ راست کے مفہوم میں نہیں ہے پھر وقتاً فوقتاً جو تصحیفات ہوتی رہی ہیں وہ بالفرض کسی مصلحت یا ضرورت سے ہی ہوئی ہوں۔ بہر حال نفس ان کے وقوع کا اعتراف کھلے خزانے سب کو ہے اور بائبل کی تنقید ایک مستقل فن کی صورت اختیار کر چکی ہے جرمن فریڈرنگ انگریزی وغیرہ میں چھوٹی بڑی صد ہا بلکہ ہزار ہا کتابیں اس موضوع پر تیار ہو چکی ہیں اور مقالات و مضامین کا تو شمار ہی نہیں۔ پھر فن بھی مختلف شاخوں میں تقسیم ہو چکا ہے۔ انتقاد فن انتقاد تاریخی وغیرہ اور ہر شاخ کے الگ الگ ماہرین پیدا ہو رہے ہیں عرب کے امی صلی اللہ علیہ وآلہ وسلم کے لائے ہوئے کلام کا اعجاز ہے کہ اس نے چودہ سو سال پیشتر ہی اہل کتاب کی کتاب کو (جو لفظی ترجمہ ہے بائبل کا) تمام تر محرف و ناقابل اعتماد قرار دے دیا تھا (تفسیر ماجدی)۔

آیات القرآن

وَقَالُوا لَنْ نَمَسَّنَا النَّارَ إِلَّا أَيَّامًا مَّعْدُودَةً ۖ قُلْ أَتَّخَذْتُمْ عِنْدَ اللَّهِ عَهْدًا فَلَنْ يُخْلِفَ اللَّهُ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ ﴿۸۰﴾
 بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿۸۱﴾ وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿۸۲﴾ وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ ۖ وَبِالْوَالِدَيْنِ إِحْسَانًا وَذِي الْقُرْبَىٰ وَالْيَتَامَىٰ وَالْمَسْكِينِ وَقُولُوا لِلنَّاسِ حُسْنًا وَأَقِيمُوا الصَّلَاةَ وَآتُوا الزَّكَاةَ ۖ ثُمَّ تَوَلَّيْتُمْ إِلَّا قَلِيلًا مِّنْكُمْ وَأَنتُمْ مُّعْرِضُونَ ﴿۸۳﴾

ترجمہ الآيات

اور یہ لوگ کہتے ہیں کہ گنتی کے چند دنوں کے سوا دوزخ کی آگ ہمیں چھو بھی نہیں سکتی (اے رسول) آپ ان سے کہیے! کیا تم نے خدا سے کوئی عہد و پیمان لے لیا ہے کہ خدا کبھی اپنے عہد

کی خلاف ورزی نہیں کرے گا؟ یا اللہ کے ذمہ وہ بات لگا رہے ہو جس کا تمہیں کوئی علم نہیں ہے۔ (۸۰) کیوں نہیں (چھوئے گی) جو بھی برا کام کرے گا اور اس کا گناہ (چاروں طرف سے) اسے گھیر لے گا یہی لوگ دوزخی ہیں جس میں ہمیشہ ہمیشہ رہیں گے۔ (۸۱) اور جو لوگ ایمان لائے اور (اس کے ساتھ ساتھ) نیک عمل بھی کئے یہی لوگ بہشتی ہیں جس میں وہ ہمیشہ ہمیشہ رہیں گے۔ (۸۲) اور (وہ وقت یاد کرو) جب ہم نے بنی اسرائیل سے یہ پختہ عہد لیا تھا کہ اللہ کے سوا کسی کی عبادت نہ کرنا۔ ماں باپ سے (خصوصاً) رشتہ داروں، یتیموں اور مسکینوں سے (عموماً) نیک سلوک کرنا اور سب سے اچھی بات کہنا، نماز قائم کرنا اور زکوٰۃ ادا کرنا۔ مگر تم میں سے تھوڑے آدمیوں کے سوا باقی سب اس (عہد) سے پھر گئے اور تم ہو ہی روگردانی کرنے والے (۸۳)

تشریح الالفاظ

(۱) ایکسبون یہ کسب سے مشتق ہے جس کے معنی کمائی کے ہیں خواہ وہ علم ہو یا مال ہو خواہ نیکی

ہو یا بدی

(۲) میثاق اس کے معنی عہد و میثاق کے ہیں

تفسیر الآیات

وَقَالُوا لَنْ نَمَسَّنَا.....الآیة۔

یہودیوں کا خیال تھا کہ ہم نے حضرت موسیٰ کی عدم موجودگی میں صرف چالیس دن تک بچھڑے کی پوجا کی تھی۔ لہذا ہمیں صرف چالیس دن تک آتش دوزخ میں رکھ کر سزا دی جائیگی۔ اس کے بعد کوئی یہودی چاہے جتنا بد کردار ہو وہ جہنم سے باہر آ جائے گا۔ خدا ایسے لوگوں سے پوچھ رہا ہے کہ کیا تم نے خدا سے کوئی ایسا معاہدہ کر رکھا ہے جس کی وجہ سے وہ خلاف ورزی نہیں کرے گا یا محض خدا پر تم افترا پردازی کر رہے ہو؟۔ کیوں نہیں جو بھی برا کام کریں گے اور ان کی خطا کاری انہیں گھیر لے گی وہ دوزخی ہیں (یہ ہمارا قانون ہے) اور وہ اس میں ہمیشہ رہیں گے۔

وَالَّذِينَ آمَنُوا.....الآيَةَ

جو کچھ اس آیت شریفہ میں بیان کیا گیا ہے یہی پورے قرآن ہادیان اسلام بزرگان دین بالخصوص سرکا محمد و آل محمد علیہم السلام کی تعلیم و تلقین کا خلاصہ و لب لباب ہے کہ فلاح کو نین اور نجات دارین بالخصوص اخروی فوز و فلاح کیلئے دو امور لازم اور اشد ضروری ہیں۔ ایک ایمان اور دوسرا نیک کام۔ اس بات کی وضاحت بقدر ضرورت اسی سورہ کی آیت نمبر ۲۵ ”وَبَشِّرِ الَّذِينَ آمَنُوا“ کی تفسیر میں کی جا چکی ہے۔ وہاں رجوع کیا جائے۔

وَإِذْ أَخَذْنَا مِيثَاقَ.....الآيَةَ

دو آیتوں کے بعد پھر بنی اسرائیل کا ذکر شروع ہو گیا ہے یہاں ایک قابل غور بات یہ ہے کہ بنی اسرائیل کے تذکرہ میں اکثر و بیشتر خطاب اور روئے سخن حضرت ختمی مرتبت کے زمانہ کے یہود کی طرف ہے۔ جبکہ اصل واقعات ان کے آباء و اجداد کے ساتھ پیش آئے تھے۔ اس کی وجہ یہ ہے کہ یہ لوگ اپنے اسلاف کے کام و کلام پر راضی تھے اور آنحضرت صلی اللہ علیہ وآلہ وسلم کا ارشاد ہے کہ

”مَنْ رَضِيَ بِفَعْلِ قَوْمٍ فَهُوَ مِنْهُمْ“ -

یعنی جو شخص کسی قوم کے فعل پر خوش ہو وہ اسی قوم سے شمار ہوتا ہے۔ (متفق علیہ)۔

بہر حال وہ عہد و پیمان جو بنی اسرائیل سے لیا گیا اس کی بڑی بڑی شقیں یہ تھیں (۱) خداوند عالم کی عبادت کریں اور اس میں کسی اور کو شریک نہ کریں۔ (۲) ماں باپ کا احترام کریں (۳) رشتہ داروں سے صلہ رحمی کریں (۴) یتیموں اور مسکینوں سے احسان و بھلائی کریں (۵) لوگوں سے اچھے انداز میں گفتگو کریں (۶) نماز قائم کریں۔ (۷) زکوٰۃ ادا کریں (۸) ایک دوسرے کا خون نہ بہائیں (۹) ایک دوسرے کو جلا وطن نہ کریں (۱۰) اگر قوم کا کوئی آدمی دشمن کے ہاتھ قید ہو جائے تو اسے فدیہ دے کر آزاد کرائیں وغیرہ وغیرہ..... یہ ضروری نہیں کہ یہ عہد و پیمان کسی علیحدہ صورت میں لیا گیا ہو۔ بلکہ انبیاء و مرسلین پر ایمان لانے کا مطلب ہی یہ ہے کہ وہ گویا خدا سے عہد کر رہے ہیں کہ انبیاء کی تعلیمات پر عمل درآمد کریں گے جن میں یہ باتیں موجود ہیں اور یہ باتیں اسلام اور سابقہ شریعتوں میں مشترک ہیں

(۱) سورۃ فاتحہ کی تفسیر میں عبادت کے مفہوم اور اس کے خدا کے ساتھ مختص ہونے پر مفصل گفتگو

ہو چکی ہے۔

ماں باپ سے احسان کرنے کا حکم

وَبِالْوَالِدَيْنِ إِحْسَانًا.....الآية

(2) اسلام نے ماں باپ کو عزت و احترام کا جو بلند مقام عطا کیا ہے اس کی ادیان عالم میں کہیں مثال نہیں ملتی ارشاد قدرت ہے:

”وَقَضَىٰ رَبُّكَ أَلَّا تَعْبُدُوا إِلَّا آيَاتَهُ وَبِالْوَالِدَيْنِ إِحْسَانًا“ (اے رسول) آپ کے پروردگار کا یہ حتمی فیصلہ ہے کہ عبادت صرف اسکی بجلاؤ اور احسان و بھلائی اپنے ماں باپ سے کرو (بنی اسرائیل آیت - ۲۳)

اس سے مستفاد ہوتا ہے کہ معرفت توحید اور اس کی عبادت کے بعد دوسرا درجہ والدین کے ساتھ احسان کرنے کا اور ان کے اکرام اور احترام کرنے کا ہے اسی وجہ سے حضرت امام جعفر صادق علیہ السلام سے مروی ہے فرمایا:

”جو شخص خدا کی عبادت تو کرے مگر والدین کے ساتھ احسان نہ کرے تو وہ ایسا ہے جیسے اس نے خدا کی عبادت ہی نہیں کی“ (خصال)

ارشاد رب العزت ہے:

إِنَّمَا يَبْتَلِيَنَّ عِنْدَكَ الْكِبَرَ أَحَدُهُمَا أَوْ كِلَيْهِمَا فَلَا تَقُلْ لَهُمَا أُفٍّ وَلَا
تَنْهَرُهُمَا وَقُلْ لَهُمَا قَوْلًا كَرِيمًا ۝۳۱ وَأَخْفِضْ لَهُمَا جَنَاحَ الذَّلِيلِ مِنَ
الرَّحْمَةِ وَقُلْ رَبِّ ارْحَمْهُمَا كَمَا رَبَّيْنِي صَغِيرًا ۝۳۲

اگر تمہارے سامنے ان (والدین) میں سے کوئی ایک یا دونوں بڑھاپے کی منزل کو پہنچ جائیں تو خیردار نہیں اف بھی نہ کہنا اور انہیں جھڑکنا بھی نہیں اور ان سے شریفانہ گفتگو کرو اور عاجزی کے ساتھ ان کیلئے اپنے کاندھے جھکاؤ اور ان کے حق میں دعا کرو اے پروردگار ان پر اس طرح رحمت نازل فرما جس طرح انہوں نے میرے بچپن میں مجھ پر شفقت کی ہے (بنی اسرائیل آیت - ۲۳ - ۲۴)۔

حدیث قدسی میں وارد ہے فرمایا:

”يقال للعاق اعمل ما شئت فاني لا اغفرک ابدا“ ماں باپ کے نافرمان سے کہا جاتا ہے جو چاہے عمل کر لے میں ہرگز تیری مغفرت نہیں کرونگا (سابع عشر بحار الانوار)

حضرت امام جعفر صادق علیہ السلام سے مروی ہے فرمایا: ”جنت کی خوشبو پانچ سو سال کی راہ تک آتی

ہے مگر والدین کا نافرمان اس کی خوشبو بھی نہیں سونگھ سکے گا۔“ (اصول کافی)

حضرت رسول خدا صلی اللہ علیہ وآلہ وسلم نے فرمایا: ”ان امر اک ان تخرج من اهلك ومالك فافعل فان ذالك من الايمان“ یعنی اگر تیرے والدین تجھے حکم دیں کہ اپنے اہل و عیال سے باہر ہو جا اور اپنے مال سے دستبردار ہو جا تو ایسا ہی کر کہ ایسا کرنا (کمال) ایمان کی علامت ہے (اصول کافی)

حضرت امام جعفر صادق علیہ السلام سے پوچھا گیا کہ والدین کے ساتھ احسان کا کیا مطلب ہے؟ فرمایا: ہر حالت میں ان کا ادب و احترام مد نظر رکھا جائے اور ان کی ضرورت کا خود خیال رکھا جائے۔ اور اگر وہ بلا وجہ بھی ماریں تو زبان سے کلمہ اف بھی نہ کہا جائے اور ان کے حق میں دعا کی جائے ”رَبِّ اَرْحَمَهُمَا كَمَا رَبَّبْنِي صَغِيرًا“ (اصول کافی)

الغرض! جب تک وہ کسی خلاف شرع بات کا حکم نہ دیں تب تک ان کی اطاعت ہر حال میں واجب ہے اور نافرمانی حرام۔ ”وَ اِنْ جَاهَدَاكَ عَلَىٰ اَنْ تُشْرِكَ بِيْ مَا لَيْسَ لَكَ بِهٖ عِلْمٌ فَلَا تُطِعْهُمَا“۔ (سورہ لقمان آیت - ۱۵)۔

منصور بن حازم حضرت امام جعفر صادق علیہ السلام سے دریافت کرتے ہیں ما افضل الاعمال؟ سب اعمال سے افضل عمل کونسا ہے۔

فرمایا: ”الصلوة لوقتہا والبر بالوالدین والجهاد فی سبیل اللہ“۔

(۱) نماز کو وقت فضیلت پر پڑھنا

(۲) والدین سے نیکی کرنا

(۳) اور راہ خدا میں جہاد کرنا (اصول کافی)۔

وَذِي الْقُرْبَىٰ.....الآیة

ماں باپ کی طرف سے جو قرابتدار اور رشتہ دار ہوتے ہیں ان سے احسان و بھلائی کرنا، ان سے صلہ رحمی کرنا اور وہ اگر برائی بھی کریں تو ان سے اچھائی کرنا بھی شرعاً و اخلاقاً واجب و لازم ہے۔ اور قطع رحمی کرنے کی شریعت مقدسہ میں سخت ترین الفاظ میں مذمت وارد ہوئی ہے یہاں تک وارر ہے کہ قطع رحمی کر نیوالے کے ناک میں جنت کی خوشبو بھی نہیں پہنچے گی۔ (الوانی) وَ اتَّقُوا اللّٰهَ الَّذِیْ تَسْأَلُوْنَ بِهٖ وَاَلْاَرْحَامَ۔ (سورہ نساء آیت - ۱)

وَالْيَتٰمٰی وَالْمَسْكِیْنِ.....الآیة

(3) اللہ کی سب مخلوق سے عموماً اور انسانوں سے خصوصاً اور ان میں سے بھی یتیموں اور مسکینوں سے

بالاخص مہر و محبت اور شفقت و رأفت غرضیکہ ہر طرح سے حسن سلوک کرنے پر قرآن و سنت میں بہت ہی تاکید مزید وارد ہوئی ہے یتیم اسے کہا جاتا ہے جو بچپن میں سایہ پدری سے محروم ہو جائے۔ اور یہ سلسلہ اس کی بلوغت تک برقرار رہتا ہے۔ یہاں تک حدیث میں وارد ہے کہ:

”جو شخص کسی یتیم کے سر پر شفقت و پیار سے ہاتھ پھیرے تو اس کے سر کے جس قدر بال اس کے ہاتھ کے نیچے آئیں گے ان کی مقدار کے مطابق خداوند عالم اس کے گناہ معاف کرے گا اور نیکیاں درج فرمائے گا“
(انوار نعمانیہ)

مسکین اسے کہا جاتا ہے جو اپنی اور اپنے اہل و عیال کی گذراوقات کیلئے نان و نفقہ نہ رکھتا ہو لہذا اس سے بھلائی کرنا اس کے مالی حقوق از قسم زکوٰۃ وغیرہ ادا کرنا اور اس کی ہمدردی کرنا شرعاً و اخلاقاً لازم ہے۔ عبادت کا جزو اعظم یہ ہے کہ۔

کہ کام آئے دنیا میں انساں کے انسان

وَقُولُوا لِلنَّاسِ حُسْنًا.....الآیة۔

(4) تمام لوگوں سے یعنی چاہے مومن ہوں یا بے ایمان۔ کافر ہوں یا مسلمان۔ اور نیکو کار ہوں یا بد کار۔ اچھی بات کرنے اخلاق و مروت سے پیش آنے اور نرم لب و لہجہ میں گفتگو کرنے کا حکم دیا جا رہا ہے۔ ارشاد قدرت ہے:

”وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ“

اہل کتاب سے بھی مجادلہ کرو تو احسن طریقہ سے کرو۔ (سورہ عنکبوت آیت۔ ۴۶)

دعوت و تبلیغ حق کے بارے میں ارشاد باری تعالیٰ یہ ہے کہ:

”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ“، یعنی اللہ کے راستہ کی طرف حکمت

و دانائی اور احسن طریقہ سے لوگوں کو دعوت دو۔ (سورہ نحل آیت۔ ۱۲۵)

کئی واعظ و وعظ و نصیحت کرنے میں بڑا سخت و کرخت لب و لہجہ اختیار کرتے ہیں ان کو معلوم ہونا چاہیے کہ خدا حکیم نے جب جناب موسیٰ و ہارون علیہم السلام کو فرعون کے پاس ارشاد و انداز کے لئے بھیجا تھا تو انہیں ہدایت کی تھی کہ ”قولا له قولا لينا“، یعنی اس سے نرم لہجہ میں بات کرنا تو آج کا مبلغ جس قدر عظیم کیوں نہ ہو وہ موسیٰ و ہارون علیہم السلام سے افضل تو کجا ان کی خاک پا کے برابر بھی نہیں ہے اور آج کا مخاطب جس قدر بھی گیا گذراہ فرعون سے زیادہ برا تو کیا اس کے برابر بھی برا نہیں ہے تو پھر اس سخت و کرخت لہجہ کا جواز کیا ہے؟ حضرت

امام محمد باقر علیہ السلام سے اچھی بات کہنے کا مفہوم یہ مروی ہے کہ:

”لوگوں سے وہ بات کہو جو ان سے اپنے لئے کہلوانا پسند کرتے ہو کیونکہ خداوند عالم مومنین پر لعن و طعن کرنے، ان کو گالیاں دینے، فحش گوئی کرنے والے اور جھگڑا لو کو دشمن سمجھتا ہے جبکہ حلیم و بردباد اور عقیف و پرہیزگار کو دوست جانتا ہے۔“ (کافی وعیاشی)۔

وَأَقِيمُوا الصَّلَاةَ.....الآیة

(5) نماز قائم کرنے،

(6) اور زکوٰۃ ادا کرنے کی فضیلت و اہمیت اسی سورہ کی ابتدا میں بیان کی جا چکی ہے۔ وہاں

رجوع کیا جائے۔

آیات القرآن

وَإِذْ أَخَذْنَا مِيثَاقَكُمْ لَا تَسْفِكُونَ دِمَاءَكُمْ وَلَا تُخْرِجُونَ أَنْفُسَكُمْ
مِّنْ دِيَارِكُمْ ثُمَّ أَقْرَرْتُمْ وَأَنْتُمْ تَشْهَدُونَ ﴿۸۴﴾ ثُمَّ أَنْتُمْ هُوَآءِ
تَقْتُلُونَ أَنْفُسَكُمْ وَتُخْرِجُونَ فِرِيقًا مِّنْكُمْ مِّنْ دِيَارِهِمْ لَتُظْهِرُوا
عَلَيْهِمْ بِالْآثِمِ وَالْعُدْوَانِ ط وَإِنْ يَأْتُوكُمْ أُسْرَى تَفْدُوهُمْ
وَهُوَ مُحَرَّمٌ عَلَيْكُمْ إِخْرَاجُهُمْ ط أَفْتُومِنُونَ بِبَعْضِ الْكِتَابِ
وَتَكْفُرُونَ بِبَعْضٍ ؕ فَمَا جَزَاءُ مَنْ يَفْعَلْ ذَلِكَ مِنْكُمْ إِلَّا خِزْيٌ فِي
الْحَيَاةِ الدُّنْيَا ؕ وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ط وَمَا اللَّهُ
بِغَافِلٍ عَمَّا تَعْمَلُونَ ﴿۸۵﴾ أُولَٰئِكَ الَّذِينَ اشْتَرُوا الْحَيَاةَ الدُّنْيَا
بِالْآخِرَةِ فَلَا يُخَفَّفُ عَنْهُمْ الْعَذَابُ وَلَا هُمْ يُنصَرُونَ ﴿۸۶﴾

ترجمہ الآيات

اور (وہ وقت یاد کرو) جب ہم نے تم سے پختہ عہد لیا تھا کہ آپس میں ایک دوسرے کا خون نہ بہانا ایک دوسرے کو اپنے وطن سے (نکال کر) بے وطن نہ کرنا۔ پھر تم نے اس کا اقرار کیا اور تم خود اس کے گواہ ہو (۸۴) پھر تم ہی وہ ہو۔ جو اپنوں کو قتل کرتے ہو۔ اور اپنے بھائی بندوں کے کچھ لوگوں کو ان کے وطن سے نکال بھی دیتے ہو اور ان کے خلاف گناہ اور ظلم و زیادتی کے ساتھ سازش کرتے ہو اور جتھے بندی کرتے ہو (ان کے مخالفین کی مدد کرتے ہو) اور (پھر لطف یہ ہے کہ) اگر وہی لوگ دشمنوں کے ہاتھوں قید ہو کر تمہارے پاس آجائیں۔ تو تم ہی فدیہ دے کر انہیں چھڑا لیتے ہو۔ حالانکہ ان کا وطن سے نکالنا تم پر حرام تھا۔ کیا تم کتاب (توراة) کے ایک حصہ (فدیہ دینے) پر ایمان لاتے ہو اور دوسرے حصہ (جلا وطن کرنے کی حرمت) کا انکار کرتے ہو؟ تم میں سے جو ایسا کرے اس کی سزا اس کے سوا اور کیا ہے کہ دنیا کی زندگی میں ذلیل و خوار ہو اور قیامت کے دن سخت ترین عذاب کی طرف لوٹا دے جائیں اور تم جو کچھ بھی کرتے ہو اللہ اس سے عاقل (بے خبر) نہیں ہے (۸۵) یہ وہ (بد قسمت) لوگ ہیں جنہوں نے آخرت کی (ابدی زندگی) کے عوض دینی (فانی) زندگی خرید لی ہے پس نہ ہی ان کے عذاب میں کوئی تخفیف کی جائیگی اور نہ ہی ان کی کوئی مدد کی جائیگی (۸۶)

تشریح الالفاظ

- | | |
|---|-------------|
| یہ نظہار و مظاہرہ سے مشتق ہے جس کے معنی ایک دوسرے کی مدد کرنا ہے | (۱) تظاہرون |
| یہ اسیر کی جمع ہے جس کے معنی قیدی کے ہیں | (۲) اساری |
| یہ فداء و معاودت سے مشتق ہے جس کے معنی فدیہ لے کر چھوڑنا یا فدیہ دے کر چھوڑنے کی طلب کرنا ہیں | (۳) تفادوہم |

تفسیر الآيات

(۸۳) لَا تَسْفِكُونَ..... الآية۔

(7) ایک دوسرے کو قتل نہ کریں۔

(۸۴) وَلَا تُخْرِجُونَ قَرِيبًا..... الآية۔

(8) ایک دوسرے کو بے گھر یعنی جلا وطن نہ کریں۔

(۸۵) تَفْدُوهُمْ..... الآية۔

(9) قوم کا کوئی آدمی دشمن کے ہاتھوں قید ہو جائے تو فدیہ دے کر اسے چھڑائیں۔ یہ احکام تورات میں مذکور تھے مگر بنی اسرائیل نے اس آخری فدیہ دے کر قیدی کو چھڑوانے والے عہد کو تو برقرار رکھا مگر ساتویں اور آٹھویں عہد کو بالکل پس پشت ڈال دیا یعنی بڑی بے دردی سے ایک دوسرے کو قتل کیا اور بے تحاشا ایک دوسرے کو گھر سے بے گھر اور جلا وطن بھی کیا اس اجمال کی بقدر ضرورت تفصیل یہ ہے کہ مدینہ اور اس کے گرد و نواح میں مشرکین عرب کے دو مشہور قبیلے اوس و خزرج اور یہود کے دو قبیلے بنی قریظہ اور بنی نضیر آباد تھے۔ اوس و خزرج میں پرانی دشمنی تھی قریباً ایک صدی سے ان کے درمیان جنگ و جدال کی آگ شعلہ زن تھی۔ جو رحمتہ اللعالمین نے ان کے اسلام لانے کے بعد بجھائی تھی وہ اکثر و بیشتر آپس میں لڑتے تھے۔ تو بنی قریظہ اوس اور بنی نضیر خزرج کے حلیف و ہم قسم تھے۔

چنانچہ جب بھی اوس و خزرج میں جنگ چھڑتی تھی تو بنی قریظہ اوس کی اور بنی نضیر خزرج کی مدد و نصرت کو نہ صرف دوڑ کر آتے بلکہ اپنے ان حلیفوں کے ساتھ ملکر اپنی قوم کے آدمیوں کو یعنی بنی قریظہ بنی کی نضیر اور بنی نضیر بنی قریظہ کے آدمیوں کو قتل بھی کرتے اور گھروں کو مسمار کر کے ان کو گھروں سے بے گھر بھی کرتے۔ مگر عین حالت میں جب مغلوب فریق کے آدمی غالب فریق کے ہاتھ اسیر ہو جاتے۔ تو فریق مخالف کے یہودی فدیہ دے کر ان اسیروں کو رہائی دلوادیتے تھے۔ اور اگر کوئی پوچھتا کہ تم اس طرح کیوں کرتے ہو؟ تو وہ جواب دیتے کہ قوم کے اسیر کو آزاد کرانا ہم پر تورات میں واجب قرار گیا ہے خداوند عالم ان آیات میں ان کے اسی تضاد کی مذمت کر رہا ہے۔ کہ جس طرح تورات میں اسیر کو آزاد کرانے کا حکم دیا گیا ہے۔ وہاں ایک دوسرے کو قتل کرنے اور جلا وطن کرنے سے منع بھی کیا گیا ہے۔ کیا تم کتاب کے ایک حصے کو مانتے ہو اور دوسرے حصے کا انکار کرتے ہو؟ اس

سے یہ درس ملتا ہے کہ بعض من بھاتی باتوں کا اقرار اور ناپسند باتوں کا انکار کرنا اور دغلی روش و رفتار اختیار کرنا ہرگز جائز نہیں ہے اور جو ایسا کرے گا وہ اسی زجر و توبیخ کا مستوجب قرار پائے گا جو یہود کیلئے کی گئی ہے کہ دنیا میں ذلیل و رسوا ہوگا۔ جس طرح بنی قریظہ اور بنی نضیر ہوئے تھے کہ مسلمانوں سے معاہدہ کی خلاف ورزی کرنے کی وجہ سے اول الذکر قتل و قید ہوئے اور ثانی الذکر ملک شام کی طرف جلا وطن کئے گئے تھے۔ اور آخرت میں سخت ترین عذاب میں مبتلا ہوں گے۔ وما اللہ بغافل عما تعملون۔ ان لوگوں کی خوش فہمیاں۔ (کہ معدودے چند دنوں کے سوا انہیں دوزخ کی آگ مس بھی نہیں کرے گی) ان کی یہ آرزوئیں کچھ کام نہیں آئیں گی، نہ ان کی سزا میں کوئی تخفیف کی جائے گی اور نہ ہی ان کی کوئی مدد کی جائے گی۔

اس امت کے یہود کا تذکرہ

حضرت رسول اللہ صلی اللہ علیہ وآلہ وسلم سے مروی ہے فرمایا یہ آیت ان یہودیوں کے بارے میں نازل ہوئی ہے جنہوں نے خدا کے عہد و پیمانہ کو توڑا اور اللہ کے نبیوں کو جھٹلایا اور اس کے ولیوں کو قتل کیا بعد ازاں آنحضرت صلی اللہ علیہ وآلہ وسلم نے فرمایا:

”میری امت کے یہودی وہ لوگ ہیں جو میری طاہر و مطہر اور صاحب فضل و کمال اولاد کو قتل کریں گے۔ میری شریعت کو تبدیل کریں گے اور میرے بیٹوں حسن و حسین علیہم السلام کو شہید کریں گے۔ جس طرح یہود نے جناب زکریا۔ و یحییٰ کو شہید کیا تھا۔ خدا نے ان پر یہود کی طرح لعنت کی ہے۔“

نیز فرمایا

”قیامت سے پہلے خدائے قدیر میرے مظلوم شہید بیٹے حسین علیہ السلام کی ذریت سے ایک ہادی و مہدی کو بھیجے گا جس کے محبوبوں کی تلواریں ان ظالموں کی بقیہ اولاد کو واصل جہنم کریں گی“ (صافی و عاشق شریح الانوار)۔

آیات القرآن

وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ نَوَاتَيْنَا
عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ أَفَكَلَّمَا
جَاءَكُمْ رَسُولٌ بِمَا لَا تَهْوَى أَنْفُسُكُمْ اسْتَكْبَرْتُمْ ۖ فَفَرِّقُوا

كَذَّبْتُمْ ۖ وَفَرِحْنَا بِكُفْرَانِكُمْ ۖ وَقَالُوا قُلُوبُنَا غُلْفٌ ۗ بَلْ لَعَنَهُمُ اللَّهُ
بِكُفْرِهِمْ فَكَفَرُوا لِمَا أُعْطُوا مِنْ عِنْدِ اللَّهِ وَمَا جَاءَهُمْ مِنْ كِتَابٍ مِنْ عِنْدِ اللَّهِ
مُصَدِّقٌ لِمَا مَعَهُمْ ۗ وَكَانُوا مِنْ قَبْلُ يَسْتَفْتِحُونَ عَلَى الَّذِينَ
كَفَرُوا ۗ فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى
الْكٰفِرِينَ ۗ بِئْسَمَا اشْتَرَوْا بِهِ أَنْفُسَهُمْ أَنْ يَكْفُرُوا بِمَا أَنْزَلَ اللَّهُ
بَغْيًا أَنْ يَنْزِلَ اللَّهُ مِنْ فَضْلِهِ عَلَى مَنْ يَشَاءُ مِنْ عِبَادِهِ ۗ فَبَاءُ وُ
بِغَضَبٍ عَلَى غَضَبٍ ۗ وَلِلْكَافِرِينَ عَذَابٌ مُهِينٌ ۙ

ترجمہ الآيات

البتہ ہم نے موسیٰ کو کتاب (تورات) عطا کی۔ اور ان کے بعد ہم نے پے در پے رسول بھیجے اور عیسیٰ بن مریم کو کھلی نشانیاں عطا کیں اور روح القدس کے ذریعہ سے ان کی تائید کی۔ (اس کے باوجود جب بھی کوئی رسول تمہاری خواہشات نفسانی کے خلاف کوئی حکم لے کر تمہارے پاس آیا تو تم نے تکبر کیا سو بعض کو جھٹلایا اور بعض کو قتل کر ڈالا۔ (۸۷) اور وہ کہتے ہیں کہ ہمارے دلوں پر (قدرتی) غلاف چڑھے ہوئے ہیں (ہماری سمجھ میں کچھ نہیں آتا) نہیں۔ بلکہ اللہ نے ان کے کفر کی وجہ سے ان پر لعنت کی ہے (اپنی رحمت سے دور کر دیا ہے) اس لئے وہ کم ہی ایمان لائیں گے (۸۸) اور جب ان کے پاس اللہ کی طرف سے وہ کتاب آئی جو ان کے پاس والی کتاب (تورات) کی تصدیق کرتی ہے باوجودیکہ اس کے آنے سے پہلے خود یہ لوگ کافروں کے خلاف اس کے ذریعہ سے فتح و ظفر طلب کیا کرتے تھے۔ مگر جب وہ (کتاب) ان کے پاس آگئی جسے وہ پہچانتے تھے تو اس کا انکار کر دیا۔ پس کافروں (منکروں) پر اللہ کی لعنت ہو۔ (۸۹) سو کس قدر بری ہے وہ چیز جس کے عوض ان لوگوں نے اپنی جانوں کا سودا کیا ہے کہ محض اس ضد اور سرکشی کی بنا پر اللہ کی نازل کردہ کتاب کا انکار کر دیا اس نے اپنے بندوں میں سے ایک خاص بندہ (نبی خاتم) پر اپنے فضل و کرم سے کیوں (وجی

نبوت و کتاب) نازل کر دی؟ پس وہ اس روش کے نتیجہ میں (خدا کے) غضب بالائے غضب کے سزاوار ہوئے اور کافروں کیلئے ذلت آمیز عذاب ہے (۹۰)

تشریح الالفاظ

(۱) قلوبنا غلف یہ اغلف کی جمع ہے قلب اغلف اس دل کو کہا جاتا ہے جس پر اس طرح غلاف چڑھا ہوا ہو کہ نہ کچھ سمجھے اور نہ یاد رکھے (۲) بغی کے معنی ظلم، نافرمانی اور سرکشی کے ہیں

تفسیر الآيات

(۸۶) الْبَيِّنَاتِ... الْآيَةِ-

بینات بینہ کی جمع ہے۔ جس کے لغوی معنی حجت اور واضح دلیل کے ہیں اور شرعی اصطلاح میں انبیاء و مرسلین کے معجزات کو بینات کہا جاتا ہے جس طرح حضرت موسیٰ کے مشہور نو عدد معجزات کو بینات کہا گیا ہے اسی طرح یہاں جناب عیسیٰ علیہ السلام کے معجزات کو بینات کا نام دیا گیا ہے جیسے باذن اللہ مردوں کو زندہ کرنا۔ اندھے کو بینا کرنا اور کوڑھے کو شفاء دینا وغیرہ۔

وَآيِدُنْهُ بِرُوحِ الْقُدُسِ... الْآيَةِ-

روح القدس کی لفظ کا چونکہ مختلف اشیاء پر اطلاق ہوتا ہے اس لئے مفسرین میں قدرے اختلاف ہے کہ یہاں اس سے کیا مراد ہے؟ عام مفسرین نے اس سے جبرئیل امین علیہ السلام کو مراد لیا ہے اور علامہ طبرسی نے اسے ”اقوی الاقوال“ قرار دیا ہے اور اس کی تائید مزید اس بات سے بھی ہوتی ہے کہ قرآن مجید میں ایک مقام پر جبرئیل علیہ السلام کو روح القدس بھی کہا گیا ہے ارشاد قدرت ہے:

”نَزَّلَ بِهِ الرُّوحُ الْأَمِينُ“ (سورہ شعراء آیت - ۱۹۳)

مگر وارثان علم قرآن ائمہ اہل بیت علیہم السلام کے اخبار و آثار میں غور و فکر کرنے سے جو حقیقت واضح و آشکار ہوتی ہے وہ یہ ہے کہ روح القدس نہ عام ارواح میں سے کوئی روح ہے اور نہ عام فرشتوں میں سے کوئی فرشتہ۔ وہ ایک ایسا خاص فرشتہ ہے جو شان و شوکت میں جبرئیل و میکائیل علیہم السلام سے بھی زیادہ جلیل القدر ہے۔ جو سابقہ انبیاء کے بھی ہمراہ رہا ہے اور بعد ازاں سرکار ختمی مرتبت صلی اللہ علیہ وآلہ وسلم کے برابر ہمراہ رہا ہے

اور آپ کے بعد یکے بعد دیگر ہمیشہ ائمہ اہل بیت علیہم السلام کے ساتھ ان کے دور ہائے امامت میں بغرض تائید و تسدید موجود رہا ہے۔ اگرچہ مصلحت ایزدی کے تحت کبھی کبھار ان سے علیحدہ بھی ہو جاتا تھا متعدد روایات سے ظاہر ہوتا ہے کہ خداوند عالم انبیاء و ائمہ علیہم السلام کے علاوہ بھی تائید حق کرنے والوں کی کبھی کبھار روح القدس سے تائید و نصرت کرتا رہتا ہے۔ چنانچہ حضرت رسول خدا صلی اللہ علیہ وآلہ وسلم نے اپنے درباری شاعر حسان بن ثابت سے فرمایا تھا:

”يا حسان لا تزال مويدا بروح القدس ما كنت مادحاً لنا“

اے حسان جب تک تو ہماری مدح و ثناء کرتا رہے گا اس وقت تک روح القدس سے تیری تائید ہوتی رہے گی (تنقیح الرجال وغیرہ)

اور حضرت امام جعفر صادق علیہ السلام نے ہشام بن الحکم سے فرمایا تھا:

”لا تزال مويدا بروح القدس ما نصرتنا بلسانك“

یعنی اے ہشام! جب تک تو اپنی زبان سے ہماری نصرت کرتا رہے گا اس وقت تک روح القدس سے تیری تائید ہوتی رہے گی (اصول کافی)

یہ جو بحث و تحقیق کے وقت بعض اوقات اہل حق کی زبان و قلم پر ایسی لاجواب دلیلیں آجاتی ہیں جن سے مد مقابل کا ناطقہ بند ہو جاتا ہے۔ یہ سب کچھ روح القدس کی تائید کا کرشمہ ہوتا ہے۔ و بس یہی وہ روح القدس ہے جس سے مختلف اوقات میں خدائے قدیر نے جناب عیسیٰ علیہ السلام کی تائید و نصرت کی تھی (بصائر الدرجات، سابع بحار الانوار، مرآة العقول۔ الوافی وغیرہا)۔

وَقَالُوا اقْلُوبُنَا غُلْفٌ... الْآيَةُ

غلف، اغلف کی جمع ہے جس کے معنی ہیں وہ چیز جس پر غلاف چڑھا ہوا ہو۔ یہودی فخر سے کہتے ہیں کہ ہمارے دلوں پر (قدرتی) غلاف چڑھے ہوئے ہیں۔ اس لئے ہم اپنے آبائی مذہب پر پختہ ہیں ہم پر اسلام کے دلائل و مسائل کا کوئی اثر نہیں پڑتا خالق فرماتا ہے دراصل بات یہ ہے کہ ان کے کفر کی وجہ سے اللہ نے ان پر لعنت کی ہے اور ان کو اپنی رحمت سے محروم کر دیا ہے اس لئے وہ کم ہی ایمان لائیں گے۔ ظاہر ہے کہ یہ کمی باعتبار عدد بھی ہو سکتی ہے کہ تھوڑے سے لوگ ایمان لائیں گے اور بلحاظ صلاحیت بھی ہو سکتی ہے کہ ان میں ایمان لانے کی صلاحیت کم ہے۔ اس سے مستفاد ہوتا ہے کہ کفر کے بعد بھی وہ کافر رہنے پر مجبور نہیں ہیں بلکہ ان میں ایمان لانے کی صلاحیت اب بھی موجود ہے اگرچہ کم ہے اور یہی بات ان کے فاعل مختار ہونے کے لئے کافی ہے۔

وَكَانُوا مِنْ... الْآيَةِ

یہاں خُداوند عالم یہود کی کج روی اور ہٹ دھرمی کا تذکرہ فرما رہا ہے کہ پیغمبرِ آخر الزمان صلی اللہ علیہ وآلہ وسلم کی آمد سے پہلے جب کبھی ان کی مشرکین عرب (جو جناب موسیٰ علیہ السلام و عیسیٰ علیہ السلام کی نبوت کے بھی قائل نہ تھے) اور ان کے بالمقابل یہ اہل کتاب گویا اہل ایمان کی حیثیت رکھتے تھے۔ سے جنگ ہوتی تھی تو یہ پیغمبرِ آخر الزمان صلی اللہ علیہ وآلہ وسلم کی برکت سے اپنی فتح و نصرت کی دعائیں اور تمنائیں کرتے تھے چنانچہ ایک قول کے مطابق ہنگام جنگ میں بنی قریظہ اور بنی نضیر کہتے تھے ”اللّٰهُمَّ اِنَّا نَسْتَنْصِرُكَ بِحَقِّ النَّبِيِّ الْاِمَامِيِّ الْاَنْصَرْتَنَا عَلَيْهِمْ“ (مجمع البیان، روح المعانی، القرطبی)

اور دوسرے قول کے مطابق جب کوئی ان سے لڑائی جھگڑا کرتا تھا تو یہ اس سے کہتے تھے کہ ایک (آخری) نبی کا زمانہ قریب ہے جب وہ تشریف لائے گا تو تمہارے برخلاف ہماری نصرت کرے گا (مجمع البیان)

مگر جب وہی نبی آخر الزمان آگیا تو کفار مدینہ (اوس و خزرج) تو ایمان لائے مگر یہود نے اپنی روایتی ہٹ دھرمی اور تعصب و عناد اور ذاتی مفاد کے تحت انکار کر دیا اور کفر پر ایکا کر لیا۔ اور جب معاذ بن جبل بشر بن ابوالبراء اور داؤد بن سلمہ وغیرہ نے ان کی اس روش و رفتار پر تنقید کرتے ہوئے ان سے اسلام لانے کا مطالبہ کیا تو نبی نضیر کے سلام بن مشکم نامی شخص نے بڑی ڈھٹائی اور بے حیائی کا مظاہرہ کرتے یہاں تک کہہ دیا کہ یہ وہ نبی نہیں ہے جس کا ہم تم سے تذکرہ کرتے تھے۔ اس پر یہ آیت نازل ہوئی (مجمع البیان، درمنثور) فَلَعْنَةُ اللَّهِ عَلَى الْكَافِرِينَ۔ پس اللہ کی لعنت ہو (ایسے) کافروں پر۔

(۹۰) فَلَمَّا جَاءَهُمْ..... الْآيَةِ

مختلف آثار اور یہود کے اطوار سے جو کچھ واضح و آشکار ہوتا ہے وہ یہ ہے کہ ان کا کفر و انکار کسی غلط فہمی کا نتیجہ نہیں تھا۔ ”يَعْرِفُونَهُ كَمَا يَعْرِفُونَ آبْنَاءَهُمْ“۔ (سورہ بقرہ آیت ۱۴۶) وہ اپنی کتابوں کی تعلیم کی وجہ سے حضرت رسول خدا صلی اللہ علیہ وآلہ وسلم کو اس طرح پہنچانتے تھے جس طرح اپنے گھر پیدا ہونے والے بیٹوں کو پہنچانتے تھے۔ بلکہ ان کا یہ ابا و انکار محض تعصب و عناد اور حسد و لدا اور ہوس دنیا پر مبنی تھا کہ یہ نبی اولاد اسحاق۔ میں سے کیوں نہیں بھیجا گیا حضرت اسماعیل۔ کے خاندان میں سے کیوں بھیجا گیا ہے اور نبوت اسرائیل کے خاندان سے باہر کیوں نکل گئی ہے۔ جس کا خداوند حکیم نے مختصر مگر جامع جواب یہ دیا ہے کہ نبوت اس کا فضل و کرم ہے اب یہ بات اس کی مرضی پر منحصر ہے کہ جسے چاہے اپنے فضل و کرم سے نوازے اس پر کسی بھی قوم و

خاندان کی کوئی اجارہ داری نہیں ہے۔

قرآن کے مصدق کتب ہونے کا مفہوم

واضح رہے کہ قرآن مجید کو جو سابقہ آسمانی کتابوں توراة، انجیل وغیرہ کا مصدق (تصدیق کرنے والا) کہا جاتا ہے تو اس کے دو مفہوم ہیں ایک یہ کہ وہ ان کتابوں میں بیان کردہ واقعات کی تصدیق کرتا ہے ظاہر ہے کہ ان کتابوں کے بیان کردہ واقعات میں سے ایک واقعہ اور پیشین گوئی حضرت پیغمبر آخر الزمان صلی اللہ علیہ وآلہ وسلم کی بعثت بھی ہے لہذا قرآن اس کی تصدیق کرتا ہے کہ وہ پیغمبر صلی اللہ علیہ وآلہ وسلم یہی ہیں۔ دوسرے یہ کہ وہ اس بات کی تصدیق کرتا ہے کہ یہ اصل کتابیں منجانب اللہ نازل ہوئی ہیں اور برحق ہیں۔

آیات القرآن

وَإِذَا قِيلَ لَهُمْ آمِنُوا بِمَا أَنْزَلَ اللَّهُ قَالُوا نُوْمِنُ بِمَا أَنْزَلَ عَلَيْنَا
وَيَكْفُرُونَ بِمَا وَرَاءَهُ ۗ وَهُوَ الْحَقُّ مُصَدِّقًا لِمَا مَعَهُمْ ۗ قُلْ فَلِمَ
تَقْتُلُونَ أَنْبِيَاءَ اللَّهِ مِنْ قَبْلُ إِنْ كُنْتُمْ مُؤْمِنِينَ ﴿۹۱﴾ وَلَقَدْ جَاءَكُمْ
مُوسَىٰ بِالْبَيِّنَاتِ ثُمَّ اتَّخَذْتُمُ الْعِجْلَ مِنْ بَعْدِهَا وَأَنْتُمْ ظَالِمُونَ ﴿۹۲﴾
وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ ۖ خُذُوا مَا آتَيْنَاكُمْ
بِقُوَّةٍ ۖ وَاسْمَعُوا ۗ قَالُوا سَمِعْنَا وَعَصَيْنَا ۗ وَأَشْرَبُوا فِي قُلُوبِهِمُ
الْعِجْلَ بِكُفْرِهِمْ ۗ قُلْ بِئْسَمَا يَأْمُرُكُمْ بِهِ إِيمَانُكُمْ إِنْ كُنْتُمْ
مُؤْمِنِينَ ﴿۹۳﴾ قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ
دُونِ النَّاسِ فَتَمَنَّوْا الْمَوْتَ إِنْ كُنْتُمْ صَادِقِينَ ﴿۹۴﴾

ترجمہ الآيات

اور جب ان سے کہا جاتا ہے کہ جو (قرآن) اللہ نے نازل کیا ہے اس پر ایمان لاؤ۔ تو وہ کہتے

ہیں کہ ہم اس پر تو ایمان رکھتے ہیں جو ہم (بنی اسرائیل) پر نازل کیا گیا ہے مگر اس کے علاوہ جو کچھ (قرآن انجیل وغیرہ ہے) اس کا انکار کرتے ہیں حالانکہ وہ حق ہے اور جو ان کے پاس موجود ہے (تورات) اس کی بھی تصدیق کرتا ہے (اے رسول) آپ ان سے کہیے کہ اگر تم (توراة پر) ایمان رکھتے تھے تو اس سے پہلے (اگلے زمانہ) میں اللہ کے نبیوں کو کیوں قتل کرتے رہے ہو (۹۱) اور یقیناً موسیٰ تمہارے پاس کھلے ہوئے معجزے لے کر آئے پھر بھی تم ایسے ظالم تھے کہ ان کے (کوہ طور پر جانے کے) بعد گو سالہ کو (معبود) بنا لیا (۹۲) اور (وہ وقت یاد کرو) کہ جب ہم نے تم سے عہد و پیمان لیا اور تمہارے اوپر کوہ طور کو بلند کیا (اور کہا تھا کہ جو کچھ ہم نے تمہیں دیا ہے اسے مضبوطی سے پکڑو۔ اور جو کچھ اسمیں ہے اسے غور سے) سنو تو (تمہارے اسلاف) نے زبان سے کہا ہم نے سن تو لیا اور دل میں کہا ہم عمل نہیں کریں گے اور ان کے کفر کی وجہ سے ان کے دلوں میں گو سالہ کی محبت بیٹھ گئی تھی۔ (اے رسول) کہیے! اگر تم مومن ہو تو تمہارا ایمان تمہیں بہت ہی برے کاموں کا حکم دیتا ہے (یہ عجب ایمان ہے) (۹۳) نیز ان سے کہیے کہ اگر خدا کے نزدیک آخرت کا گھر (جنت) دوسرے لوگوں کو چھوڑ کر صرف تمہارے لئے مخصوص ہے تو پھر موت کی آرزو کرو۔ اگر تم اپنے اس دعویٰ میں سچے ہو (تا کہ جلدی بہشت میں داخل ہو جاؤ) (۹۴)

تشریح الالفاظ

(۱) بالبیئنت یہ بینہ کی جمع ہے جس کے معنی دلیل اور حجت کے ہیں
 (۲) عصینا یہ عصی و معصیۃ سے مشتق ہے جس کے معنی ہیں مخالفت کرنا، نافرمانی کرنا اور دشمنی کرنا۔

تفسیر الآیات

وَإِذَا قِيلَ لَهُمْ... الْآيَةَ۔

شتر مرغ کی طرح یہود کی حالت بھی عجیب ہے۔ کہ جب ان سے قرآن پر ایمان لانے کا مطالبہ کیا

جاتا ہے تو وہ جواب میں کہتے ہیں کہ ہم کوئی کافر تو نہیں ہیں بلکہ ایمان رکھتے ہیں۔ مگر صرف اسی پر جو کچھ ہم پر نازل کیا گیا ہے اس کے علاوہ کسی چیز پر ایمان نہیں رکھتے ہیں۔ ان کے اس عذر لنگ کے خدا نے دو جواب دیئے ہیں

ایک یہ کہ جب قرآن منجانب اللہ برحق ہے۔ اور تورات کی تصدیق کرنے والا ہے تو محض حسد و تعصب کی بنا پر اس کے انکار کرنے کا نام کفر نہیں ہے۔ تو اور کیا ہے۔

دوسرا یہ کہ اگر تم اس پر ایمان رکھتے ہو جو تم پر نازل ہوا تھا تو خدا فرماتا ہے کہ اگر تمہارا اس پر ایمان تھا تو پھر ان انبیاء کو قتل کیوں کیا۔ جو بنی اسرائیل میں سے تھے۔ اور پھر حضرت موسیٰ علیہ السلام بھی آیات بینات لے کر آئے تھے۔ ان کے کوہ طور پر جانے کے بعد تم نے گوسالہ کو خدا مان کر اس کی پرستش کیوں کی تھی؟ جب خدا نے کوہ طور کو تم پر بلند کر کے تم سے تورات کو مضبوطی سے تھامنے کا عہد و پیمانہ لیا تھا تو تم نے کیوں کہا تھا کہ ہم نے سنا اور (دل سے کہا) ہم نے عمل نہیں کرنا ہے۔ اور تمہارے دلوں میں گوسالے کی محبت بیٹھ گئی ہے یہی تمہارا اپنی وحی پر ایمان ہے؟ اگر تمہارا یہی ایمان ہے جو تمہیں اس قسم کی فتیخ و شنیع برائیوں کا حکم دیتا ہے تو پھر یہ ایمان بڑا ہی عجیب و غریب ہے؟ مطلب یہ ہے کہ اگر یہ ایمان ہے تو پھر بے ایمانی کیا ہے اور اگر یہ اسلام ہے تو پھر کفر کیا ہے؟ الغرض یہ بے ایمانی اور کفر ہے اسلام و ایمان نہیں ہے۔

قُلْ إِنْ كَانَتْ لَكُمْ.....الآیة

یہود کے کفر و انکار کا ایک ظاہری سبب یہ بھی تھا کہ وہ بلا شرکت غیرے اپنے کو جنت کا اجارہ دار جانتے تھے اور یہ عقیدہ رکھتے تھے کہ جنت میں وہی جائیگا جو یہودی ہوگا 'وَقَالُوا لَنْ نَدْخُلَ الْجَنَّةَ إِلَّا مِمَّنْ كَانُوا هُودًا' بہشت میں وہی داخل ہوگا۔ جو یہودی ہوگا (سورہ بقرہ آیت - ۱۱۱) لہذا ان کی نجات تو ایک یقینی امر ہے۔ لہذا کسی اور دین کو اختیار کرنے کا کیا فائدہ؟ تو اس آیت میں خداوند عالم نے ان کے اس خیال کا محال ہونا ثابت کر کے اے ہباء منشور! کر دیا فرماتا ہے۔ کہ اگر تم اپنے اس دعویٰ میں سچے ہو۔ تو پھر موت کی تمنا و آرزو کرو۔ تاکہ تمہاری دنیا کے تمام دکھوں، دردوں اور اس کی تمام زحمتوں و کلفتوں سے گلو خلاصی ہو جائے۔ اور جنت کی ابدی و سرمدی لازوال اور بے مثال نعمتوں سے لطف اندوز ہو سکو!۔ مگر خدائے علیم و حکیم حتی و یقینی پیشگوئی فرما رہا ہے کہ یہ لوگ ہرگز موت کی خواہش نہیں کریں گے ان گناہوں کی وجہ سے جو اپنے ہاتھوں سے آگے بھیج چکے ہیں۔

کس قدر عجیب بات ہے کہ وہ قرآن کے اس اعلان کے بعد بھی موت کی آرزو نہ کر سکے اور قرآن کو نہ

جھٹلا سکے۔ ایک روایت میں وارد ہے کہ اگر وہ موت کی تمنا کرتے تو ایک یہودی بھی زندہ نہ رہتا (مجمع البیان) خداوند عالم ان لوگوں کو مزید ذلیل و رسوا کرنے کیلئے فرماتا ہے کہ یہ لوگ موت کی کس طرح آرزو کریں گے یہ تو اپنی سیاہ کاریوں اور تباہ کاریوں کی وجہ سے سب لوگوں سے یہاں تک کہ مشرکین اور منکرینِ آخرت سے بھی بڑھ کر زندگانی دنیا کے حریص ہیں۔ ان میں سے ہر شخص چاہتا ہے کہ اسے ہزار سال تک زندہ رہنے دیا جائے۔ اس سے یہ بات روز روشن سے بھی زیادہ روشن ہو جاتی ہے کہ یہ لوگ اپنے اس دعویٰ میں بالکل جھوٹے ہیں اور اس میں صداقت و سچائی کا کوئی نام و نشان بھی نہیں ہے۔ ”وَاللّٰهُ بَصِيْرٌۢ مِّمَّا يَعْمَلُوْنَ“۔ جو کچھ یہ کر رہے ہیں خدا اسے دیکھ رہا ہے (سورہ بقرہ آیت - ۹۶)۔

درس عبرت

ہاں اے اہل عالم اگر کسی ہستی کو اس معیار پر پورا اترتا ہوادیکھنا چاہتے ہوتو نبیؐ و علیؑ کی سیرت و کردار اور اسلامی غزوات میں ان کی روش و رفتار ملاحظہ کرو۔ وہ تمہیں موت سے نہ صرف مانوس بلکہ اس سے کھیلتے ہوئے بلکہ یہ فرماتے ہوئے نظر آئیں گے۔

”وَاللّٰهُ لَا يَنْزِلُ فِي السَّمٰوٰتِ اِلَّا فِي سَحَابٍ مِّمَّا يَخْلُقُ فِيْهَا رُوحًاۙ وَهُوَ خَلَقَ الْحَيٰۤاتَۙ وَارْسَلْنَا فِيْهَا رُۤوحَنَاۙ وَنُخَلِّقُ فِيْهَاۙ مَا نَشَآءُۙ غَيْرَۤ اِنۡسَۙ وَنُصَلِّقُ فِيْهَاۙ مَا نَشَآءُۙ غَيْرَۤ اِنۡسَۙ“
بجدا ابوطالب کا فرزند (علیؑ) موت کے ساتھ اس سے زیادہ مانوس ہے جتنا کوئی طفل شیر خوار اپنی ماں کے سینہ سے مانوس ہوتا ہے (نسخ البلاغہ)

اور یہی وہ علیؑ علیہ السلام ہیں جنہوں نے موت کو سامنے دیکھ کر یہ تاریخی نعرہ لگایا تھا کہ:
”فزت برب الكعبة“ رب کعبہ کی قسم! میں اپنے مقصد میں کامیاب ہو گیا۔

آیات القرآن

وَلَنْ يَّتَمَّتُوْهُ اَبَدًاۙ بِمَآ قَدَّمَتْ اَيْدِيْهِمْۙ ؕ وَاللّٰهُ عَلِيْمٌۢ بِالظّٰلِمِيْنَ ۙ ﴿۹۵﴾
وَلَتَجِدَنَّهُمْ اَحْرَصَ النَّاسِ عَلٰى حَيٰوَةٍ ؕ وَمِنَ الَّذِيْنَ اَشْرَكُوْا ؕ يُوَدُّ اَحَدُهُمْ لَوْ يُعَمَّرُ اَلْفَ سَنَةٍ ؕ وَمَا هُوَ بِمُرْحِرِهٖۙ مِنَ الْعَذَابِ اَنْ يُعَمَّرَ ؕ وَاللّٰهُ بَصِيْرٌۢ مِّمَّا يَعْمَلُوْنَ ۙ ﴿۹۶﴾ قُلْ مَنْ كَانَ عَدُوًّا لِلجِبْرِیْلِ فَاِنَّهٗ

نَزَّلَهُ عَلَى قَلْبِكَ بِإِذْنِ اللَّهِ مُصَدِّقًا لِمَا بَيْنَ يَدَيْهِ وَهُدًى وَبُشْرَى
 لِلْمُؤْمِنِينَ ﴿۹۵﴾ مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ
 وَمِيكَالَ فَإِنَّ اللَّهَ عَدُوٌّ لِلْكَافِرِينَ ﴿۹۸﴾ وَلَقَدْ أَنْزَلْنَا إِلَيْكَ
 آيَاتٍ بَيِّنَاتٍ ۚ وَمَا يَكْفُرُ بِهَا إِلَّا الْفَاسِقُونَ ﴿۹۹﴾ أَوْ كَلِمَاتٍ عَاهَدُوا عَهْدًا
 نَبَذَهُ فَرِيقٌ مِّنْهُمْ ۗ ط بَلْ أَكْثَرُهُمْ لَا يُؤْمِنُونَ ﴿۱۰۰﴾

ترجمہ الآيات

اور (سن لو) کہ یہ لوگ ان (اعمال بد) کی وجہ سے جو ان کے ہاتھ آگے بھیج چکے ہیں کبھی بھی موت کی آرزو نہیں کریں گے اور خدائے تعالیٰ ظالموں کو خوب جانتا ہے (۹۵) اور (اے نبی!) تم ان کو سب لوگوں سے حتیٰ کہ مشرکوں سے بھی بڑھکر زندگی کا حریص پاؤ گے ان میں ہر ایک چاہتا ہے کہ کاش اسے ایک ہزار سال کی عمر ملے حالانکہ اس قدر عمر کامل جانا بھی اسے خدا کے عذاب سے نہیں بچا سکتا اور یہ لوگ جو کچھ کر رہے ہیں اللہ سے خوب دیکھ رہا ہے (۹۶) (اے رسول!) کہہ دیجئے! کہ جو شخص جبرئیل کا دشمن ہے (ہوا کرے) اس نے تو وہ (قرآن) خدا کے حکم سے آپ کے دل میں اتارا ہے جو اپنے سے پہلے (نازل شدہ) کتابوں کی تصدیق کرتا ہے اور اہل ایمان کے لئے ہدایت اور کامیابی کی بشارت ہے (۹۷) جو کوئی اللہ اس کے فرشتوں اس کے رسولوں اور (خاص کر) جبرئیل و میکائیل کا دشمن ہو تو بے شک اللہ بھی کافروں کا دشمن ہے (۹۸) (اے رسول!) بالیقین ہم نے تمہاری طرف واضح آیتیں نازل کی ہیں اور ان کا انکار نہیں کرتے مگر وہی جو فاسق (نافرمان) ہیں (۹۹) اور کیا (ہمیشہ ایسا نہیں ہوا کہ) جب بھی انہوں (یہود) نے کوئی عہد کیا تو انہی کے ایک گروہ نے اسے پس پشت ڈال دیا (توڑ دیا) بلکہ ان میں سے اکثر بے ایمان ہیں۔ (۱۰۰)

تشریح الالفاظ

- (۱) ہمز جزحہ یہ جزح یزحزح سے ہے جس کے معنی دور کرنے اور ہٹانے کے ہیں
- (۲) ان یُعَبِّرَ یہ تعبیر سے مشتق ہے جس کے معنی لمبی عمر پانے کے ہیں

تفسیر الآیات

قُلْ مَنْ كَانَ... الْآیَةِ۔

اس آیت کی شان نزول مفسرین اسلام نے یہ بیان کی ہے کہ ایک بار یہود کا ایک عالم ابن صور یا اور مقام فدک کا ایک گروہ پیغمبر اسلام صلی اللہ علیہ وآلہ وسلم کی خدمت میں حاضر ہوا۔ اور آنحضرتؐ سے چند سوالات کئے جن کے آنحضرتؐ نے شافی جوابات دئے منجملہ اور سوالوں کے ایک سوال یہ تھا کہ آپ پر کونسا فرشتہ وحی لاتا ہے؟ آپ نے فرمایا جبرائیل! اس پر ابن صور یا نے کہا وہ تو ہمارا دشمن ہے جو جنگ و جدال کے شاق احکام اور عذاب و عقاب لے کر نازل ہوتا ہے۔ اس لئے ہم آپ پر ایمان نہیں لاتے۔ ہاں! البتہ اگر میکائیل آپ پر وحی لاتا تو ہم ضرور ایمان لاتے۔ اس پر خداوند عالم نے یہ آیت نازل فرمائی اور جبرائیل کی پوزیشن واضح فرمائی کہ جبرائیل تو صرف خدا کے حکم کی تعمیل کرتا ہے۔ وحی تو خدا بھیجتا ہے۔ ان لوگوں کو جو جبرائیل کا ممنون احسان ہونا چاہیے تھا کہ وہ جو وحی قرآن کی صورت میں لایا ہے وہ تو تورات کی مصدق ہے اور اہل ایمان کیلئے ذریعہ ہدایت اور بشارت ہے۔ بنا بریں تسلیم کرنا پڑتا ہے کہ جو جبرائیل و میکائیل ملائکہ میں داخل ہیں مگر تعظیم کے بعد تخصیص کے طور پر ان کا علیحدہ نام لینا ان کی خصوصی عزت و عظمت کی وجہ سے ہے۔

وَلَقَدْ أَنْزَلْنَا... الْآیَةِ۔

اس آیت مبارکہ سے واضح ہوتا ہے کہ قرآن مجید نہ تو بالکل ایک معممہ کی مانند ہے کہ کسی کے پلے کچھ نہ پڑے اور نہ ہی اس قدر سہل و آسان ہے کہ اس کے اسرار و رموز کو سمجھنے کیلئے کسی معلم ربانی کی بالکل ضرورت ہی نہ پڑے بلکہ حقیقت الامران دونوں نظریوں کے بین بین ہے۔ یعنی جہاں تک اس کے عمومی اوامر و نواہی اور دیگر ظواہر الفاظ کا تعلق ہے تو ان کو سب صاحبان علم و عقل سمجھ سکتے ہیں جو عربی زبان پر عبور رکھتے ہیں اور جہاں تک اس کے معارف اور حقائق اور اسرار و رموز کا تعلق ہے تو ان کو یا خدا جانتا ہے یا راسخون فی العلم جانتے ہیں جو عالم

علم لدنی ہیں ”وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ“۔

آیات القرآن

وَلَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِّمَا مَعَهُمْ نَبَذَ فَرِيقٌ مِّنَ الَّذِينَ أُوتُوا الْكِتَابَ ۖ كِتَابَ اللَّهِ وَرَاءَ ظُهُورِهِمْ كَأَنَّهُمْ لَا يَعْلَمُونَ ١٠١ ۝ وَاتَّبَعُوا مَا تَتْلُوا الشَّيْطَانُ عَلَىٰ مُلْكِ سُلَيْمَانَ ۖ وَمَا كَفَرَ سُلَيْمَانُ وَلَكِنَّ الشَّيْطَانَ كَفَرُوا يُعَلِّمُونَ النَّاسَ السِّحْرَ ۖ وَمَا أُنزِلَ عَلَى الْمَلَائِكِ بِبَابِلَ هَارُوتَ وَمَارُوتَ ۖ وَمَا يُعَلِّمَنِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ ۖ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ ۖ وَمَا هُمْ بِضَآرِّينَ بِهِ مِنْ أَحَدٍ إِلَّا بِإِذْنِ اللَّهِ ۖ وَيَتَعَلَّمُونَ مَا يَضُرُّهُمْ وَلَا يَنْفَعُهُمْ ۖ وَلَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلَقٍ ۖ وَلَبِئْسَ مَا شَرَوْا بِهِ أَنفُسَهُمْ ۖ لَوْ كَانُوا يَعْلَمُونَ ١٠٢ ۝

ترجمہ الآیات

اور جب ان کے پاس اللہ کی طرف سے وہ رسول (حضرت محمدؐ) آیا جو ان کے پاس والی کتاب کی تصدیق کرنے والا ہے تو انہی اہل کتاب میں سے ایک گروہ نے کتاب خدا (تورات) کو اس طرح پس پشت ڈال دیا کہ جیسے کہ وہ اسے جانتے ہی نہیں (۱۰۱) اور (یہ لوگ) ان (بے بنیاد) چیزوں کی پیروی کرنے لگے جو شیاطین سلیمان کے عہد سلطنت میں پڑھ کر سنایا کرتے تھے۔ حالانکہ سلیمان نے کبھی کفر نہیں کیا۔ بلکہ ان شیطانوں نے کفر کیا جو لوگوں کو جادو کی تعلیم دیتے تھے (نیز) وہ اس چیز (جادو) کی پیروی کرنے لگے جو بابل کے

مقام پر ہاروت و ماروت نامی دو فرشتوں پر اتاری گئی۔ حالانکہ یہ دونوں فرشتے اس وقت تک کسی کو کچھ تعلیم نہیں دیتے تھے جب تک پہلے یہ نہیں کہتے تھے کہ ہم محض آزمائش ہیں۔ لہذا (اس علم کو غلط استعمال کر کے) کافر نہ ہو جانا (بایں ہمہ) لوگ ان سے وہ کچھ سیکھتے تھے جس سے مرد اور اس کی بیوی میں جدائی ڈال دیں۔ حالانکہ وہ اذن خدا کے بغیر کسی کو کوئی نقصان نہیں پہنچا سکتے تھے۔ الغرض وہ لوگ ان سے وہ چیز سیکھتے تھے جو ان کو ضرر پہنچاتی تھی اور کوئی فائدہ نہیں پہنچاتی تھی۔ اور وہ اچھی طرح جانتے تھے کہ جو شخص (دین کے بدلے) ان چیزوں کو خریدے گا۔ اس کا آخرت میں کوئی حصہ نہیں ہے اور کس قدر برا (معاوضہ) ہے جس پر انہوں نے اپنی جانوں کا سودا کیا۔ کاش انہیں اس کا علم ہوتا۔ (۱۰۲)

تشریح الالفاظ

- (۱) ندبہ: نبذ کے معنی پھینکنے اور عہد توڑنے کے ہیں
- (۲) السحر: اس کے معنی جادو اور حیلہ سازی کے ہیں اور وہ چیز جس کے حصول میں شیطانی تقرب سے مدد لی جائے (۳) فتنۃ: اس کے معنی آزمائش کے ہیں اور یہ لفظ بمعنی گمراہی اور کفر بھی استعمال ہوتی ہے

تفسیر الآيات

وَلَمَّا جَاءَهُمْ... الْآيَةُ

مفسرین اسلام نے بالاتفاق یہاں رسول سے مراد پیغمبر اسلام کو اور کتاب اللہ سے قرآن مجید کو مراد لیا ہے یعنی چاہئے تو یہ تھا کہ جب وہ پیغمبر آخر الزمان صلی اللہ علیہ وآلہ وسلم تشریف لائے جن کی آمد کے تمام اہل کتاب منتظر و چشم براہ تھے ان پر ایمان لاتے خصوصاً اس وقت جب انہیں یقین ہو گیا تھا کہ یہ وہی پیغمبر ہیں جن کا ہماری آسمانی کتابوں میں ذکر خیر موجود ہے۔ مگر انہوں نے محض اپنے ذاتی مفادات کی وجہ سے ایک تو وہ خمر و خنزیر اور سود کا کاروبار نہیں کر سکیں گے دوسرا اس سے ان کا دنیوی وقار و اقتدار متاثر ہوگا۔ اور کچھ قومی تعصب و حسد کی وجہ سے (کہ یہ پیغمبر صلی اللہ علیہ وآلہ وسلم اولاد اسحاق کی بجائے خاندان اسماعیل سے کیوں آیا) ان پر ایمان لانے سے صاف انکار کر دیا۔ اور کتاب خداوندی کو اس طرح پس پشت ڈال دیا۔ کہ گویا وہ اسے جانتے ہی نہیں۔

حالانکہ ”يَعْرِفُونَ نِعْمَتَ اللَّهِ ثُمَّ يُنْكِرُوهَا“ (سورہ نحل آیت - ۸۳)۔ وہ خدا کی نعمت کو جانتے تھے مگر جان بوجھ کر انکار کر دیا۔

سزائے ایں چینیں دونوں بجز دوزخ کجا باشد؟

وَاتَّبِعُوا مَا... الْآيَةَ.

اس طویل آیت کے مفہوم کے سمجھنے میں مفسرین اسلام نے باہم خاصا اختلاف کیا ہے ہم بنظر اختصار ان اختلافات سے دامن بچاتے ہوئے اصل مقصد کو وارثان علم قرآن کی بیان کردہ تفسیر کی روشنی میں واضح کرنے پر اکتفا کرتے ہیں۔ سو واضح ہو کہ جب کسی قوم کے عروج و ترقی کا زور ہو جس میں وہ بلند ہمتی اور اولولعزمی سے محنت کرتی ہے اور اقوام عالم میں ایک بلند مقام حاصل کرتی ہے۔ ختم ہو جائے اور اس کا تنزل و انحطاط شروع ہو جائے اور وہ کوئی نمایاں کام نہ کر سکے تو وہ اپنی عظمت رفتہ کو بحال رکھنے اور اپنے بلند مقام سے وابستہ رہنے کیلئے جھوٹے وسائل اور کھوٹے اسباب کا سہارا لیتی ہے۔ جس طرح پیغمبر اسلام صلی اللہ علیہ وآلہ وسلم کے زمانہ کے یہودیوں نے بھی جن کا دور انحطاط شروع ہو چکا تھا تو انہوں نے بھی اپنے جھوٹے وقار و اقتدار کو برقرار رکھنے کیلئے جادو اور جنتزمنتر وغیرہ کا سہارا لیا تھا۔

وَلَكِنَّ الشَّيْطَانَ كَفَرُوا وَيُعَلِّمُونَ النَّاسَ السِّحْرَ..... الْآيَةَ

جادو کے دو مراکز کا تذکرہ

تاریخ سے اس وقت سحر و ساحری کے دو مکتبوں کا پتہ چلتا ہے ایک وہ جو عہد سلیمان - کی طرف منسوب تھا جس کا تعلق فلسطین سے ہے اور دوسرا وہ ہے جس کا مرکز بابل تھا۔ جسے اب عراق کہا جاتا ہے۔ اہل کتاب ایک طرف تو حضرت سلیمان کو نبی مانتے تھے اور بحر و بر اور خشک و تر پر ان کی حکومت کا ذکر بھی کرتے تھے اور دوسری طرف ان کو جادو گر بھی کہتے تھے اور یہ کہ انہوں نے عمر کے آخری حصہ میں العیاذ باللہ توحید کو چھوڑ دیا تھا اور اپنی مشرک بیویوں کی انگینت پر ان کے معبودان باطل کی پرستش کرنے لگے تھے۔ (بائبل) خداوند عالم نے اس آیت میں جناب سلیمان علیہ السلام کی اس سے برات ظاہر کرتے ہوئے فرمایا کہ ”وَمَا كَفَرَ سُلَيْمٰنُ وَّلٰكِنَّ الشَّيْطٰنِ كَفَرُوْا“ (سورہ بقرہ آیت - ۱۰۲)۔ کہ سلیمان علیہ السلام نے کفر نہیں کیا بلکہ شیطانوں نے لوگوں کو بدراہ کرنے کیلئے یہ مخفی چال چلی کہ جادو کے کچھ اصول اور قواعد کتاب میں لکھ دئے اور اس کے سرنامہ پر یہ لکھ دیا کہ یہ وہ علمی ذخیرہ ہے جو آصف بن برخیا نے سلیمان بن داؤد کیلئے فراہم کیا۔ اس میں اس طرح لکھا تھا

کہ جو شخص یہ کام کرنا چاہتا ہے وہ یوں کرے جو وہ کام کرنا چاہے وہ اس طرح کرے پھر اس کتاب کو تخت سلیمان کے نیچے دفن کر دیا پھر کسی موقع پر خود اسے نکال کر لوگوں پر ظاہر کر دیا اور مشہور کر دیا کہ جناب سلیمان (معاذ اللہ) جادوگر تھے اور اس کی وجہ سے جن وانس اور بحر و بر پر فرمانروائی کرتے تھے اور اسی کی وجہ سے چر ندو پرندان کے مسخر و تابع تھے یعنی ان کی یہ قدرت و تمکنت من جانب اللہ نہ تھی بلکہ اس سحر و ساحری کا نتیجہ تھی (فتی عیاشی و صافی)۔

اور بابل کے مکتبہ سحر کی حقیقت حضرت امام جعفر صادق علیہ السلام سے یوں مروی ہے فرمایا:
”جناب نوح علیہ السلام کے بعد سحر و ساحری کا بڑا زور ہو گیا تھا اور اس دور کے جادو گراہل ایمان کو ضرور زیاں پہنچاتے تھے۔ اس لئے خداوند عالم نے اس دور کے نبی کے پاس انسانی شکل و صورت میں ہاروت و ماروت نامی دو فرشتے بھیجے تاکہ ابطال سحر کا طریقہ کار بتائیں۔ چنانچہ اس نبی نے لوگوں کو اطلاع دی اور لوگوں نے ان فرشتوں سے جادو ٹونے کے دفعیہ کا طریقہ کار سیکھا اور چونکہ ابطال سحر کے ساتھ ساتھ لوگوں کو جادو کرنے کا بھی طریقہ معلوم ہو جاتا تھا اس لئے حفظ ما تقدم کے طور پر فرشتے لوگوں سے کہتے تھے کہ ہم ایک آزمائش ہیں لہذا تم جادو کر کے کافر نہ ہو جانا“ (صافی، نور الثقلین)۔

ان حقائق کی روشنی میں اس آیت کے ابتدائی حصہ کا ترجمہ یہ ہوگا کہ (یہود) ان (بے بنیاد) چیزوں کی پیروی کرنے لگے جو (شیاطین) سلیمان کے عہد سلطنت میں پڑھ کر سنایا کرتے تھے۔

وَمَا أُنزِلَ عَلَى الْمَلَكَيْنِ... الْآيَةَ.

نیز وہ اس چیز (جادو) کی پیروی کرنے لگے جو بابل کے مقام پر ہاروت و ماروت نامی فرشتوں پر اتاری گئی۔ بنا بریں ”وَمَا أُنزِلَ عَلَى الْمَلَكَيْنِ“ کا ”مَا تَتَلَوُا الشَّيَاطِينِ“ پر عطف ہے یعنی حضرت رسول خدا صلی اللہ علیہ وآلہ وسلم کے عہد کے یہودی دو چیزوں کی پیروی کیا کرتے تھے ایک مَا تَتَلَوُ الشَّيَاطِينِ عَلَى مَلِكِ سُلَيْمَانَ اور دوسری و مَا أُنزِلَ عَلَى الْمَلَكَيْنِ بِبَابِلَ۔ اس لئے یہود میں دونوں مقام کا سحر رائج تھا۔

ایک اشتباہ کا ازالہ

کتب فریقین میں بعض ایسی غیر مستند روایات ملتی ہیں جن سے مستفاد ہوتا ہے کہ دونوں فرشتے زہرہ نامی عورت پر فریفتہ ہو گئے اور شراب پی کر اس سے بدکاری کی جس کی پاداش میں عورت مسخ ہو کر زہرہ نامی سیارہ

بن گئی اور ہاروت و ماروت دنیا کے عذاب میں گرفتار ہوئے۔ چونکہ یہ روایت عقل و نقل اور قرآن و سنت کے مسلمہ اصولوں کے خلاف ہے اور عصمت ملائکہ کے منافی ہے لہذا ناقابل استدلال ہے اور ناقابل قبول ہے یہی وجہ ہے کہ حضرت امام رضا علیہ السلام نے بڑے شد و مد کے ساتھ اس کی رد کرتے ہوئے فرمایا: ”معاذ اللہ من ذالک ان ملائکة اللہ معصومون من الکفر والقبائح بالطاف اللہ“ (عیون الاخبار) اور بڑے بڑے مفسرین اسلام نے بھی اسے مسترد کر دیا ہے۔ مجمع البیان غرائب القرآن تفسیر کبیر وغیرہ مشہور اسلامی تفاسیر ملاحظہ کی جاسکتی ہے۔

سحر یعنی جادو کی حقیقت؟

السَّحْرُ... الْآیَةُ۔

سحر و ساحری کا ذکر چل نکلا ہے تو مناسب معلوم ہوتا ہے کہ سحر و جادو کے بارے میں کچھ حقائق قارئین کرام کی خدمت میں پیش کر دیئے جائیں واضح ہو کہ سحر و جادو سے مراد ہر وہ تعویذ کلام، جنت، منتر ہے۔ جن کا مفہوم سمجھ میں نہ آئے دھونی، تصویر اور جھاڑ پھونک ہے یا وہ گریں اور قسمیں وغیرہ ہیں جو مسح کے بدن یا اسکے دل و دماغ پر اثر انداز ہوں۔ یعنی اس شخص کو حاضر کرنے، بے ہوش کرنے، سلائے، جگانے، کسی کی محبت یا عداوت میں گرفتار کرنے پر ان کے اثرات مرتب ہوں۔ مخفی نہ رہے کہ ملائکہ جنات ہمزاد کی تسخیر اور احضار ارواح اور ان سے کام لینا بھی اسی جادو میں داخل ہے اسی طرح شیاطین سے استمداد کرنا بھی اسی میں شامل ہے اور کہانت، قیافہ، شعبہ بازی اور مسمریزم بھی اسی کے ذیلی شعبے ہیں۔ بہر حال سحر کی حقیقت جو بھی ہو جو ایک فقیہ اور مفسر سے اس فن کے ماہر زیادہ بہتر جانتے ہیں۔ قابل غور بات یہ ہے کہ آیا جادو کی تاثیر واقعی ہے یا اس میں صرف فریب نظر اور قوت خیالیہ کی کرشمہ سازی کا فرما ہوتی ہے؟ اس سلسلے میں علماء و فقہاء میں اختلاف پایا جاتا ہے۔ بعض علماء اسے محض فریب نگاہ اور قوت متخیلہ کی کارگزاری قرار دیتے ہوئے اسے ایک بے حقیقت چیز قرار دیتے ہیں۔ اور بعض اس کی واقعی تاثیر کے قائل ہیں اور اس گروہ میں پھر اختلاف ہے کہ اس کی یہ تاثیر کس حد تک ہوتی ہے؟ بعض اس کی تاثیر کو صرف محبت و عداوت اور صحت و بیماری تک محدود سمجھتے ہیں اور بعض اس کے ذریعہ قلب ماہیت کے بھی قائل ہیں کہ اس سے کسی انسان کو حیوان بنایا جاسکتا ہے۔

بہر حال ان تمام اقوال میں سے جو قول افراط و تفریط سے محفوظ اور جسے قرآن و سنت کی تائید بھی حاصل ہے وہ یہ ہے کہ جادو میں حکم خدا سے واقعی تاثیر ہے مگر وہ صرف صحت و مرض اور حب و بغض وغیرہ عادی حالات

تک محدود ہے۔ اس سے کسی چیز کی ماہیت تبدیل نہیں کی جاسکتی اور نہ ہی کسی کی زندگی کا خاتمہ کیا جاسکتا ہے۔ احتجاج طبرسی میں ایک زندیق کا حضرت امام جعفر صادق علیہ السلام کے ساتھ مکالمہ درج ہے:

زندیق سوال کرتا ہے کہ آیا جادوگر اس بات پر قادر ہے کہ انسان کو کتے یا گدھے کی شکل میں تبدیل کر دے؟

امام نے فرمایا: ”وہ اس سے کہیں عاجز ہے کہ اللہ کی خلقت کو متغیر کر دے اور اگر وہ ایسا کر سکے تو پھر تو وہ خدا کا شریک بن جائیگا۔“

پھر فرمایا: ”اگر جادوگر اس قدر قوت کا مالک ہے تو اپنے بڑھاپے، سر کی سفیدی، اپنی بیماری اور اپنے فقر وفاقہ کو دور کیوں نہیں کر لیتا.....“ تا آخر۔

ایضاح

مخفی نہ رہے کہ جادو کا زیادہ تر اثر کمزور دل و دماغ اور کمزور ایمان و اعتقاد والے لوگوں پر ہوتا ہے۔ اور جن لوگوں کا دل و دماغ قوی اور ایمان محکم ہوتا ہے اور خدا پر کامل توکل و اعتماد ہوتا ہے اور گھروں میں قرآن، صحیفہ کاملہ اور نوح البلاغہ اور دیگر اسلامی و ایمانی کتابیں ہوتی ہیں۔ ان پر جادو کا کوئی اثر نہیں ہوتا انشاء اللہ تعالیٰ۔ یہیں سے مسئلہ بھی معلوم ہو گیا کہ نبی و امام پر جادو کا اثر نہیں ہوتا۔

جادو کے فقہی احکام

جادو کرنا نہ صرف گناہان کبیرہ میں سے ہے بلکہ بنص قرآن کفر ہے حضرت امیر۔۔ فرماتے ہیں:

”الساحر کالکافر و الکافر فی النار“ (نوح البلاغہ)

لہذا اگر کوئی مسلمان جادو کرے اور پھر اس کے اقرار یا شرعی شہادت سے ثابت بھی ہو جائے تو اس کی شرعی سزا قتل ہے۔ اور اگر غیر مسلمان ایسا کرے تو اسے تعزیر لگائی جائیگی۔ نیز واضح رہے کہ سحر و ساحری کے ابطال کیلئے اس کا سیکھنا سکھانا جائز ہے مگر اس کا غلط استعمال کرنا بہر حال حرام ہے۔ واللہ العاصم۔

اذن اللہ کا مفہوم

وَمَا هُمْ بِضَآرِّينَ بِهِ مِنْ أَحَدٍ إِلَّا بِإِذْنِ اللَّهِ... الْآيَةَ۔

کہ جادوگر اذن اللہ کے بغیر کسی کو کوئی نقصان نہیں پہنچا سکتے تھے تو سوال پیدا ہوتا ہے کہ اذن اللہ سے

مراد کیا ہے؟ سو واضح ہو کہ اذن اللہ کے کئی معنی ہیں ان میں سے ایک علم اللہ ہے دوسرے تخلیق اللہ اور تیسرے معنی ہیں حکم اللہ یہاں پہلے دو معنی مراد لئے جاسکتے ہیں یعنی جب کوئی جادو کرتا ہے تو اللہ کے علم میں ہوتا ہے۔ اور وہ چاہے تو اپنی قدرت کاملہ سے اس کے اثر کو زائل کر کے بے اثر کر سکتا ہے۔ مگر جب خدا دخل نہ دے اور بندہ کو اسکے حال پر چھوڑ دے تب جادو اثر کرتا ہے۔ واللہ العالم۔

آیات القرآن

وَلَوْ أَنَّهُمْ آمَنُوا وَاتَّقَوْا لَمَثُوبَةٌ مِّنْ عِنْدِ اللَّهِ خَيْرٌ لَّو كَانُوا يَعْلَمُونَ ﴿۱۰۶﴾ يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا وَاسْمَعُوا ط وَلِلْكَافِرِينَ عَذَابٌ أَلِيمٌ ﴿۱۰۷﴾ مَا يَوَدُّ الَّذِينَ كَفَرُوا مِنْ أَهْلِ الْكِتَابِ وَلَا الْمُشْرِكِينَ أَنْ يُنَزَّلَ عَلَيْكُمْ مِّنْ خَيْرٍ مِّنْ رَبِّكُمْ ط وَاللَّهُ يَخْتَصُّ بِرَحْمَتِهِ مَن يَشَاءُ ط وَاللَّهُ ذُو الْفَضْلِ الْعَظِيمِ ﴿۱۰۸﴾ مَا نَنْسَخُ مِنْ آيَةٍ أَوْ نُنسِهَا نَأْتِ بِخَيْرٍ مِّمَّهَا أَوْ مِثْلَهَا ط أَلَمْ تَعْلَمْ أَنَّ اللَّهَ عَلَىٰ كُلِّ شَيْءٍ قَدِيرٌ ﴿۱۰۹﴾ أَلَمْ تَعْلَمْ أَنَّ اللَّهَ لَهُ مُلْكُ السَّمَاوَاتِ وَالْأَرْضِ ط وَمَا لَكُمْ مِّنْ دُونِ اللَّهِ مِنْ وَلِيٍّ وَلَا نَصِيرٍ ﴿۱۱۰﴾

ترجمہ الآيات

اور اگر یہ لوگ ایمان لاتے اور پرہیزگاری اختیار کرتے تو خدا کی بارگاہ سے انہیں جو ثواب ملتا وہ (اس سے) بہت ہوتا کاش انہیں اس کا علم ہوتا (۱۰۳) اے ایمان والو! پیغمبر سے (راعنا نہ کہا کرو) (بلکہ) انظرنا کہا کرو (توجہ سے ان کی بات) سنا کرو اور کافروں کیلئے دردناک عذاب ہے (۱۰۴) جو لوگ کافر ہیں (خواہ) اہل کتاب میں سے ہوں یا مشرکین میں سے وہ ہرگز پسند نہیں کرتے کہ تمہارے پروردگار کی طرف سے تمہارے لئے کوئی بھلائی نازل ہو۔ حالانکہ اللہ جسے چاہتا ہے اپنی رحمت کیلئے مخصوص کر لیتا ہے اور اللہ بڑے فضل و کرم والا ہے

(۱۰۵) ہم جس آیت کو منسوخ کر دیتے ہیں یا اسے بھلا دیتے ہیں تو اس سے بہتر یا اس جیسی لاتے ہیں۔ کیا تم نہیں جانتے کہ اللہ ہر چیز پر بڑی قدرت رکھتا ہے (۱۰۶) کیا تمہیں معلوم ہے کہ آسمانوں اور زمین کی سلطنت اللہ ہی کیلئے ہے۔ اور اللہ کے سوا تمہارا کوئی سرپرست اور مددگار نہیں ہے۔ (۱۰۷)

تشریح الالفاظ

(۱) خلاق اس کے معنی ہیں بھلائی کا بڑا حصہ (۲) ننسخ یہ نسخ سے ہے جس کے معنی ہیں منسوخ کرنا
(۳) ننسھا یہ انشاء سے ہے جس کے معنی بھلا دینے کے ہیں۔

تفسیر الآيات

يَا أَيُّهَا الَّذِينَ آمَنُوا... الْآيَةَ

خداوند عالم کا یہ دستور ہے کہ وہ قرآن مجید میں اہل ایمان کے علاوہ دوسرے لوگوں سے نہ کلام کرتا ہے۔ اور نہ امر و نہی کے ساتھ کسی اور سے مخاطبہ فرماتا ہے۔ بلکہ وہ جب بھی خطاب کرتا ہے تو صرف اہل ایمان سے اور کلام کرتا ہے تو فقط اہل ایمان سے۔ اور یہ سلسلہ پورے قرآن میں پھیلا ہوا ہے۔ البتہ یہ پہلا مقام ہے جہاں رب رحمن نے اہل ایمان سے یوں کلام کیا ہے۔ اب قابل غور بات یہ ہے کہ اہل ایمان سے مراد کون لوگ ہیں؟ ظاہر ہے کہ اس کے عمومی معنی تو یہی ہیں کہ جو لوگ خدا کی وحدانیت، پیغمبر اسلام صلی اللہ علیہ وآلہ وسلم کی نبوت و خاتمیت اور جو کچھ وہ منجانب اللہ لائے ہیں اس پر ایمان و ایقان رکھتے ہیں جس میں خدا کی عدالت، ائمہ علیہم السلام کی امامت اور عقیدہ قیامت اور فرود میں سے نماز و روزہ وغیرہ سب احکام داخل ہیں۔ امیر المؤمنین حضرت علی علیہ السلام نے ایمان کی یہ تعریف بیان کی ہے۔

”الایمان تصدیق بالجنان اقرار باللسان و عمل بالارکان“۔ (نجم البلاغہ)

ایمان کیا ہے؟ چند عقائد کی دل سے تصدیق کرنا، زبان سے اقرار کرنا اور کچھ اعمال ہیں جنہیں بجلا کر اپنے ایمان کی پختگی کا اظہار کرنا اور حضرت رسول خدا صلی اللہ علیہ وآلہ وسلم سے مروی ہے فرمایا:

”ما انزل الله اية وفيها: يَا أَيُّهَا الَّذِينَ آمَنُوا“ الا على رأسها و اميرها“ قرآن میں

جہاں بھی ”يَا أَيُّهَا الَّذِينَ آمَنُوا“ وارد ہے وہاں اس گروہ کے سید و سردار علیہ السلام ہیں۔ (تفسیر در منشور و صواعق محرقة وغیرہ)۔

رَاعِنَا... الْآيَةَ

بہر کیف خداوند عالم نے یہاں اہل ایمان کو ایک بات سے روکا ہے اور وہ ہے حضرت پیغمبر اسلام صلی اللہ علیہ وآلہ وسلم کو ”رَاعِنَا“ کہنا اور ایک بات کا حکم دیا ہے اور وہ ہے ”انظرنا“ کہنا۔ مفسرین اسلام نے لکھا ہے کہ جب آنحضرت صلی اللہ علیہ وآلہ وسلم کچھ ارشاد فرماتے اور وہ بات بعض صحابہ کرام کی سمجھ میں نہ آتی تو وہ عرض کرتے ”رَاعِنَا“ یا رسول اللہ ہمارے حال کی رعایت فرمائیے یعنی مقرر ارشاد فرمائیے۔ مگر چونکہ یہ لفظ ذو معنی ہے۔ جس کے سیدھے سادھے معنی تو وہی ہیں جو مذکور ہوئے اور عبرانی زبان میں اس کے معنی دشنام کے بھی ہیں۔ ”احق‘ شیخی باز اور شریح“ لہذا صحابہ کرام تو اس سے وہی اچھے معنی مراد لیتے تھے۔ مگر منافق اور بدطینت یہود اس کے دوسرے برے معنی مراد لیتے تھے۔ اس لئے خدائے حکیم نے اس لفظ کے استعمال کی ممانعت کر کے اس خرابی کا سدباب کر دیا۔

انْظُرْنَا... الْآيَةَ

اور اس کی جگہ لفظ ”انظرنا“ مقرر فرمایا جس کا مفہوم ہے ہمارے حال پر توجہ فرمائیں۔ اس اہتمام سے معلوم ہوتا ہے کہ خداوند عالم کو تمام انبیاء علیہم السلام کا عموماً اور سرور انبیاء صلی اللہ علیہ وآلہ وسلم کا خصوصاً کس قدر پاس ادب ملحوظ ہے کہ جس کلمہ میں سوء ادب کا شائبہ بھی پایا جائے اس کے استعمال کی ہی ممانعت فرمادی ہے۔

مَا نَنْسَخْ... الْآيَةَ

چونکہ دین اسلام سابقہ شرائع کا نسخ ہے اس لئے یہود و نصاریٰ کو سب سے بڑا اعتراض نسخ پر تھا۔ کیا پہلے احکام غلط تھے؟ کیا خدا کی رائے بدل گئی؟ کیا وہ کوئی حکم دے کر پشیمان ہو گیا؟ وغیرہ وغیرہ۔ خدا اس آیت مبارکہ میں انہی توہمات کا جواب دے رہا ہے کہ جب حالات اور مصالح بدل جاتے ہیں تو زیادہ مناسب حال نئے احکام نافذ کر دیئے جاتے ہیں۔

نسخ در احکام کی مثال طبیب کے نسخہ کی سی ہے طبیب کی تشخیص اپنی جگہ پر بدستور رہتی ہے لیکن مریض کی حالت بدلتی رہتی ہے اور پھر موسم اور آب و ہوا میں بھی فرق ہوتے رہتے ہیں۔ ان حالات میں کوئی

حاذق سے حاذق طبیب بھی اپنے نسخہ کے اجزاء میں ان بدلے ہوئے حالات کے مطابق ترمیم کرنے میں تامل نہ کرے گا (تفسیر ماجدی)۔

أَوْ نُنْسِهَا... الْآيَةَ

دوسری صورت احکام و شریعت بدلنے کی یہ ہے کہ ”پہلے قانون کو دنیا والوں نے تصرف و تحریف کر کے بالکل نسیاً منسیاً کر دیا ہے اس لئے جدید شریعت اور کتاب میں اس کی تجدید کی گئی ہے۔ جو بحیثیت اصلاح خلق ویسے ہی مضمون پر مشتمل ہے جو اس نسیان شدہ حکم کا تھا اب یہ تصرف و تحریف کر کے بھلانا گونا گونا گوں کا فعل ہے مگر چونکہ کائنات کا ہر واقعہ قدرت الہی کے تحت ہے۔ شرائط و اسباب کی فراہمی اور موانع کے فقدان کی باگیں اللہ کے ہاتھ میں ہیں۔ اس لئے نتائج کو بھی خالق کی طرف منسوب کر دیا جاتا ہے۔ نسیاً منسیاً گردینے کی نسبت خالق کی طرف اسی اعتبار سے ہے بطور نمونہ مشے ازخوارے ہم یہاں چند آیات کی نشاندہی کرتے ہیں۔

بعض ناسخ و منسوخ آیات کا تذکرہ

(۱) اوائل اسلام میں زنا کی حد یہ تھی کہ زنا کار مردوزن کو الگ الگ مکان میں بند کر دیا جائے اور ان کی روٹی اور پانی بند کر دیا جائے۔ یہاں تک کہ شدت بھوک و پیاس سے دم توڑ جائیں۔ ارشاد قدرت ہے۔
 ”وَالَّتِي يَأْتِيَنِ الْفَاحِشَةَ مِنْ نِسَائِكُمْ فَاسْتَشْهِدُوا عَلَيْهِنَّ أَرْبَعَةً مِّنْكُمْ ۖ فَإِنْ شَهِدُوا فَأَمْسِكُوهُنَّ فِي الْبُيُوتِ حَتَّىٰ يَتَوَفَّيَهُنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا ﴿۱۵﴾“ (نساء آیت - ۱۵)۔

بعد ازاں اسے منسوخ کر کے اس کی جگہ یہ حکم مقرر ہوا کہ اگر زانی اور زانیہ کنوارے ہوں تو انہیں سو کوڑے مارے جائیں اور اگر شادی شدہ ہوں تو انہیں سنگسار کیا جائے۔ ”الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ“ (سورہ نور آیت - ۲)

(۲) پہلے حکم تھا کہ ”إِنْ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتَيْنِ“ (سورہ انفال آیت - ۶۵)۔ اگر تم میں بیس صبر کرنے والے (مجاہد) ہوں تو وہ دوسو (کافروں پر) غالب آجائیں گے۔ یہ آیت اس سے اگلی آیت سے منسوخ ہے۔ ارشاد قدرت ہے۔ ”أَلَمْ نَخَفْ لَكُمْ وَ عَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ“۔ اس وقت خدا نے تمہارے لئے تخفیف کر دی ہے اور وہ جانتا ہے کہ تم میں کمزوری پائی جاتی ہے سو اگر تمہارے سو صبر کرنے والے ہوں تو وہ دوسو پر

غالب آجائیں گے۔

(۳) حضرت رسول خدا صلی اللہ علیہ وآلہ وسلم سے علیحدگی میں کوئی بات کرنے سے پہلے صدقہ دینے کا حکم دیا گیا۔ ”يَا أَيُّهَا الَّذِينَ آمَنُوا إِذَا تَاجَرْتُمْ الرِّسْوَالِ فَقَدِّمُوا بَيْنَ يَدَيْهِمْ نَجْوَاهُمْ صِدْقَةً“ (مجادلہ آیت - ۱۲) ایمان والو! جب رسول خدا صلی اللہ علیہ وآلہ وسلم سے کوئی راز کی بات کرنا چاہو تو پہلے صدقہ دو۔ پھر اس حکم کو اس آیت سے منسوخ کر دیا گیا۔ ”تَا شَفَقْتُمْ أَنْ تُقَدِّمُوا بَيْنَ يَدَيْهِمْ نَجْوَاهُمْ صِدْقَةً“ کیا تم راز کی بات کرنے سے پہلے صدقہ دینے سے ڈرتے ہو (مجادلہ آیت - ۱۳)۔

نسخ و انشاء میں فرق؟

الغرض نسخ کی دوسری قسم کا نام انشاء ہے (خدا کے تقدیر کی طرف سے کسی آیت کا بھلا دینا) گویا نسخ میں کسی آیت کو ظاہری منظر سے ہٹا دیا جاتا ہے۔ اور انشاء و اسما میں اسے ذہنی منظر سے بھی بھلا دیا جاتا ہے۔ اگرچہ انبیاء و ائمہ علیہم السلام کیلئے شیطانی سہو و نسیان روا نہیں ہے لیکن کسی خاص مصلحت کے تحت رحمانی اسہاء و انشاء میں کوئی عقلی و شرعی مضائقہ نہیں ہے اور یہ بات قرآن و سنت کی ناقابل رد دلیلوں سے ثابت ہے۔ اس بیان سے معلوم ہو گیا کہ نسخ کے لغوی معنی ایک چیز کو زائل کر کے دوسری چیز کو اس کی جگہ رکھنے کے ہیں اور شرعی اصطلاح میں اس کا مفہوم کسی شرعی حکم کی مدت ختم ہونے اور اس کی جگہ دوسرے حکم کے مقرر کرنے کا اظہار کرنے کے ہیں۔ تو جن وجوہ کی بنا پر شرعیات میں تبدیلی واقع ہوتی ہے۔ جس کا نام نسخ ہے اور یہود کا ایراء بالکل بودہ اور ان کی معاملہ نافہمی کا ثبوت ہے۔ اسی طرح عام مسلمانوں کا بداء پر جو حالات کے بدلنے سے تقدیرات خداوندی میں تبدیلی کا نام ہے۔ ان کی معاملہ نافہمی کی علامت ہے ورنہ جس طرح حالات و کوائف اور ظرف زمان و مکان کی تبدیلی سے احکام بدل جانے میں نہ جہل ہے نہ نادانی اور نہ کوئی پشیمانی بالکل اسی طرح حالات و مصالح کے ادل بدل سے تقدیرات میں تبدیلی کرنا نہ جہل ہے نہ نادانی اور نہ پشیمانی بلکہ عین تقاضائے علم و قدرت اور حکمت ہے۔ ”يَجْعَلُ اللَّهُ مَا يَشَاءُ وَيُشِيدُ ۖ وَعِنْدَ اللَّهِ الْكِتَابُ“ (سورہ رعد آیت - ۳۹) اور اس سے جہاں خدا کی قدرت کاملہ کا اظہار ہوتا ہے۔ وہاں اس کی حکمت بالغہ کا بھی اثبات ہوتا ہے۔ خلاصہ یہ کہ نظام شرع میں جو مقام نسخ کا ہے نظام تکوین میں وہی حیثیت بداء کی ہے و بس۔

قرآن میں نسخ و منسوخ کے وجود میں اختلاف کا بیان

علماء اسلام میں فی الجملہ اختلاف ہے کہ آیا قرآن مجید میں نسخ و منسوخ آیات موجود ہیں یا نہ؟

بعض نے سرے سے اس کے وجود کا انکار کیا ہے۔ (جیسے مفتی محمد عبدہ مصری)
اور بعض سینکڑوں آیات کے نسخ و منسوخ ہونے کے قائل ہیں اور ان کی تعداد پانچ سو بتاتے ہیں۔

(تفسیر ابن جریر)

اور بعض نے گھٹاتے گھٹاتے ان کی تعداد پانچ بتائی ہے۔ مشہور و منصور قول یہی ہے کہ قرآن میں نسخ و منسوخ آیات موجود ہیں اور اس پر فریقین کی روایات متکاثرہ دلالت کرتی ہیں۔ ہاں البتہ ایسی آیات بہت زیادہ نہیں ہیں بالکل معدودے چند ہیں۔

آیات القرآن

أَمْ تُرِيدُونَ أَنْ تَسْأَلُوا رَسُولَكُمْ كَمَا سَأَلَ مُوسَى مِنْ قَبْلُ ط
وَمَنْ يَتَّبِعِ الْكُفْرَ بِالْإِيمَانِ فَقَدْ ضَلَّ سَوَاءَ السَّبِيلِ ⑩ وَكَثِيرٌ
مِّنْ أَهْلِ الْكِتَابِ لَوْ يَرُدُّونَكُمْ مِّنْ بَعْدِ إِيمَانِكُمْ كُفَّارًا ط حَسَدًا
مِّنْ عِنْدِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ ط فَاعْفُوا وَاصْفَحُوا
حَتَّىٰ يَأْتِيَ اللَّهُ بِأَمْرٍ ط إِنَّ اللَّهَ عَلَىٰ كُلِّ شَيْءٍ قَدِيرٌ ⑪ وَأَقِيمُوا الصَّلَاةَ
وَآتُوا الزَّكَاةَ ط وَمَا تَقَدَّمُوا لِأَنْفُسِكُمْ مِّنْ خَيْرٍ تَجِدُوهُ عِنْدَ اللَّهِ ط
إِنَّ اللَّهَ بِمَا تَعْمَلُونَ بَصِيرٌ ⑫ وَقَالُوا لَنْ يَدْخُلَ الْجَنَّةَ إِلَّا مَنْ كَانَ
هُودًا أَوْ نَصْرِي ط تِلْكَ أَمَانِيُّهُمْ ط قُلْ هَاتُوا بُرْهَانَكُمْ إِنْ كُنْتُمْ
صَادِقِينَ ⑬

ترجمہ الآيات

(اے مسلمانو!) کیا تم چاہتے ہو کہ اپنے رسول سے ویسے ہی (احقمانہ) سوال کرو۔ جیسے اس سے پہلے موسیٰ سے کئے گئے تھے؟ اور جس شخص نے ایمان کے عوض کفر اختیار کیا وہ راہِ راست سے بھٹک گیا (۱۰۸) (اے مسلمانو!) بہت سے اہل کتاب اپنے ذاتی حسد کی وجہ

سے چاہتے ہیں کہ ایمان لانے کے بعد تمہیں پھر کافر بنا دیں باوجودیکہ ان پر حق واضح ہو چکا ہے سو تم عفو و درگزر سے کام لو یہاں تک کہ اللہ ان کے بارے میں اپنا حکم بھیجے یقیناً اللہ ہر چیز پر قادر ہے (۱۰۹) اور نماز قائم کرو۔ اور زکوٰۃ ادا کرو۔ اور جو کچھ نیکی اور بھلائی اپنے لئے (زادراہ کے طور پر) آگے بھیج دو گے اسے اللہ کے یہاں موجود پاؤ گے جو کچھ تم کرتے ہو اللہ اسے دیکھ رہا ہے (۱۱۰) اور وہ (یہود و نصاری) کہتے ہیں کہ کوئی ہرگز جنت میں داخل نہیں ہوگا مگر وہی جو یہودی یا نصرانی ہوگا۔ یہ ان کی خیال بندیاں اور خالی تمنائیں ہیں۔ ان سے کہہ دیجئے کہ اگر تم (اپنے دعویٰ میں) سچے ہو تو اپنی کوئی دلیل پیش کرو (۱۱۱)

تشریح الالفاظ

(۱) من ولی ولی کے بہت سے معانی میں سے ایک معنی سرپرست کے ہیں
(۲) فاعفوا و اصفحوا یہ عفو و صفح سے مشتق ہیں جن کے معنی معاف کرنے اور درگزر کرنے کے ہیں۔

تفسیر الآيات

وَدَّ كَثِيرٌ... الْآيَةِ

عموماً حسد میں یہ ہوتا ہے کہ حاسد کی خواہش ہوتی ہے کہ محسود کے پاس جو دینی یا دنیوی نعمت ہے وہ اس سے چھین جائے اور اسے مل جائے۔ اور حسد کی آخری سیڑھی یہ ہوتی ہے کہ حاسد یہ چاہتا ہے کہ وہ نعمت اسے ملے یا نہ ملے بہر حال محسود کے پاس نہ رہے۔ جس طرح ہر دور میں فضل و کمال سے محروم کم ظرف و کوتاہ اندیش اور پست ہمت حاسدین کی یہ حالت رہی ہے۔ اپنی انہی کمزوریوں کی وجہ سے وہ خود تو کمال حاصل کر نہیں سکتے۔ مگر با کمال اور اولو العزم لوگوں کے علمی و عملی کارناموں کو دیکھ بھی نہیں سکتے۔ ان کی بلندی دیکھ کر انہیں تکلیف محسوس ہوتی ہے۔ اس لئے وہ چاہتے ہیں کہ کسی طرح ان لوگوں سے ان کا فضل و کمال چھین جائے اور وہ ان کی پست سطح پر آجائیں۔ کچھ یہی کیفیت اہل کتاب کی نزول قرآن کے وقت تھی کہ وہ خود تو نعمت ایمان سے محروم تھے ہی۔ مگر چاہتے تھے کہ جو خوش قسمت ایمان لائے ہیں ان کو بے ایمان بنائیں۔ اور جب ان کی یہ خواہش پوری نہیں ہوتی تھی تو وہ تکلیف محسوس کرتے تھے۔ قل موتوا بغيظكم۔

چونکہ ان لوگوں کی روش سے مسلمانوں کا غصہ کرنا اور تکلیف کا محسوس ہونا ایک فطری امر تھا۔ اس لئے خدائے حکیم انہیں حکم دے رہا ہے کہ تم عفو و درگزر سے کام لو اور ان سے کوئی انتقام نہ لو۔ جب تک خدا خود کوئی انتظام نہ کر لے کیونکہ

در عفو لذتے است کہ در انتقام نیست

وَقَالُوا لَنْ...الآیة۔

یہود و نصاریٰ بلا شرکت غیرے جنت پر اپنی اجارہ داری کے قائل تھے۔ اسی لئے تو گرجا والے اپنی قوم کے گنہگاروں اور بدکاروں کو خطیر رقوم لے کر جنت کے پروانے لکھ دیا کرتے تھے اور اس طرح بالواسطہ جرائم میں اضافہ اور معاشرہ میں تباہی کا باعث بنتے تھے۔ اس موضوع پر آیت نمبر ۹۴ کی تفسیر میں گفتگو کی جا چکی ہے۔ اس مقام کی طرف رجوع کیا جائے۔ بہر حال جب ہر دعویٰ دلیل کا محتاج ہوتا ہے۔ تو خداوند عالم ان سے مطالبہ کر رہا ہے کہ اگر تم سچے ہو تو سچائی کی کوئی دلیل پیش کرو۔ لہذا اگر تم اپنے دعویٰ کی صداقت پر کوئی دلیل و برہان پیش نہ کر سکتے تو معلوم ہو جائے گا کہ تمہارا دعویٰ غلط ہے۔

آیات القرآن

بَلَىٰ ۗ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ ۖ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۱۳۰﴾ وَقَالَتِ الْيَهُودُ لَيْسَتِ النَّصْرَىٰ عَلَىٰ شَيْءٍ ۖ وَقَالَتِ النَّصْرَىٰ لَيْسَتِ الْيَهُودُ عَلَىٰ شَيْءٍ ۗ وَهُمْ يَتْلُونَ الْكِتَابَ ۗ كَذَلِكَ قَالَ الَّذِينَ لَا يَعْلَمُونَ مِثْلَ قَوْلِهِمْ ۗ قَالَ اللَّهُ يَحْكُمُ بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ ﴿۱۳۱﴾ وَمَنْ أَظْلَمُ مِمَّن مَّنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا ۗ أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ ۗ لَهُمْ فِي الدُّنْيَا خِزْيٌ ۖ وَلَهُمْ فِي الْآخِرَةِ عَذَابٌ عَظِيمٌ ﴿۱۳۲﴾ وَلِلَّهِ الْمَشْرِقُ وَالْمَغْرِبُ ۗ

فَأَيُّهَا تُولُوا فَتَمَّ وَجْهُ اللَّهِ ۖ إِنَّ اللَّهَ وَاسِعٌ عَلِيمٌ ﴿١١٥﴾

ترجمہ الآيات

ہاں۔ (کسی کی کوئی خصوصیت نہیں ہے) جو شخص (حق سکر) اپنا سر تسلیم خدا کے سامنے خم کر دے اور (مقام عمل میں) نیکو کار بھی ہو تو اس کے پروردگار کے پاس اس کا اجر و ثواب ہے اور (قیامت کے دن) ایسے لوگوں کو کوئی خوف نہ ہوگا اور نہ وہ غمگین ہوں گے (۱۱۲) یہودی کہتے ہیں کہ نصرانی کسی چیز (راہ راست) پر نہیں اور نصرانی کہتے ہیں کہ یہودی کسی چیز (راہ راست) پر نہیں حالانکہ یہ سب (آسمانی) کتاب کے پڑھنے والے ہیں اسی طرح (بے بنیاد) باتیں ان لوگوں (کفار و مشرکین) نے بھی کی ہیں جو کچھ بھی علم نہیں رکھتے۔ پس جن باتوں میں یہ لوگ آپس میں جھگڑ رہے ہیں قیامت کے دن اللہ ان کے درمیان فیصلہ کر دیگا (۱۱۳) اور اس شخص سے بڑھ کر ظالم کون ہو سکتا ہے جو اللہ کی مسجدوں میں اللہ کے ذکر سے (اللہ کے بندوں کو) روکے اور ان کی ویرانی و بربادی کی کوشش کرے حالانکہ (روکنے والوں) کو یہ حق نہیں پہنچتا کہ وہ مسجدوں میں داخل ہوں مگر ڈرتے ڈرتے۔ ان لوگوں کیلئے دنیا میں ذلت و رسوائی اور آخرت میں بڑا عذاب ہے (۱۱۴) اور مشرق و مغرب (پورب و پچھم) سب اللہ کے ہی ہیں سو تم جدھر بھی رخ کرو ادھر ہی اللہ کی ذات موجود ہے یقیناً اللہ بڑی وسعت والا بڑا علم والا ہے (۱۱۵)

تشریح الالفاظ

(۱) اسلم۔ یہ اسلام سے مشتق ہے جس کے معنی مذہب اسلام قبول کرنا، فرمانبردار ہونا۔ اور جب اس اس کا صلہ الیٰ ہو تو اس کا مطلب ہوتا ہے معاملہ کا خدا کے سپرد کرنا۔

تفسیر الآت

بَلَىٰ مَنْ أَسْلَمَ... الْآيَةُ

اہل کتاب کے دونوں گروہوں (یہود و نصاریٰ) کے نظر یہ کو رد کرنے کے بعد خداوند عالم جنت میں دا

خلہ کا قاعدہ اور ضابطہ بیان فرما رہا ہے کہ اس پر کسی خاص گروہ کی کوئی اجارہ داری نہیں ہے۔ بلکہ جو بھی اپنے کو اللہ کے سامنے جھکا دے اور نیک عمل بجالائے یعنی عقائدِ حقہ رکھنے اور اعمالِ صالح بجالانے میں خدا کی فرماں برداری کرے وہی نجات کا مستحق ہے۔ اس میں ذاتِ پات یا رنگ و نسل کی کوئی خصوصیت نہیں ہے۔ کیونکہ ”إِنَّ أَكْرَمَكُمْ عِنْدَ اللَّهِ أَتْقَاهُمْ“ (سورہ حجرات آیت - ۱۳) ایک مسلمہ حقیقت ہے جس کا کوئی مسلمان انکار نہیں کر سکتا۔

وَقَالَتِ الْيَهُودُ... الْآيَةُ

یہودی کہتے ہیں کہ عیسائیوں کا مذہب کچھ نہیں ہیں اور عیسائی کہتے ہیں کہ یہودی سیدھی راہ پر نہیں ہیں اور مذہب کچھ نہیں۔ حالانکہ وہ سب (آسمانی) کتاب کے پڑھنے والے ہیں۔

مسلمانوں کے لئے لمحہ فکریہ

اہل کتاب کی اس روش اور خدا کی اس مذمت میں اہل عقل و انصاف کے لئے لمحہ فکریہ ہے کہ اگرچہ اہل کتاب آسمانی کتاب کو پڑھتے ہیں مگر ان کی کتابیں جو جدا جدا ہیں یہودی کتاب توراہ ہے اور نصاریٰ کی انجیل پھر ان کے نبی بھی علیحدہ علیحدہ ہیں۔ یہود حضرت موسیٰ علیہ السلام کو مانتے ہیں اور نصاریٰ حضرت عیسیٰ علیہ السلام کو۔ مگر خدا پھر بھی ان کی تفرقہ بازی کی مذمت کر رہا ہے۔ تو وہ مسلمان جن کی کتاب بھی ایک ہے اور وہ ہے قرآن مجید۔ اور نبی بھی ایک ہے اور وہ ہیں رحمۃ اللعالمین۔ تو جب وہ ایک دوسرے پر کفر کا فتویٰ لگاتے ہیں اور ایک دوسرے کو قتل کرنے اور اس کے خون بہانے کے جواز کا فتویٰ دیتے ہیں تو کیا خدا ان کی اس روش پر راضی ہوگا؟ اور آیا عقلاً و شرعاً اس رویہ کا کوئی جواز ہے؟ بلکہ حق تو یہ ہے کہ بقول فاضل شیخ جواد مغنیہ:

”لو نظرنا الى الآية وقسنا هذا بمقيا سها لکننا اسوء حالا الف مرة من اليهود والنصاری“

اگر ہم اس آیت پر نگاہ کریں۔ اور پھر اسے میزانِ عدل پر تولیں تو ہماری حالت یہود و نصاریٰ سے ہزا درجہ بدتر نظر آئے گی۔ (تفسیر کاشف)

آیت کے آخری حصہ سے واضح ہوتا ہے کہ فرق اور مسالک کا یہ اختلاف دنیا میں طے نہیں ہو سکتا۔ اس کا حتمی اور آخری فیصلہ تو آخرت میں پیشِ خدا ہی ہوگا۔ تو مسلکی اختلاف پر دنیا میں لڑائی جھگڑے کا جواز کیا ہے؟ جب پیغمبر اسلام صلی اللہ علیہ وآلہ وسلم کفار سے فرما سکتے ہیں کہ ”لَكُمْ دِينُكُمْ وَلِيَ دِينِ“ (سورہ کافرون

آیت-۶) تو ہم ایک دوسرے سے کیوں نہیں کہہ سکتے کہ لکم مذہبکم و لنا مذہبنا کہ تمہارا مسلک تمہارے لئے اور ہمارا مذہب ہمارے لئے۔ الغرض

مذہب نہیں سکھاتا آپس میں بیر رکھنا

بلکہ وہ تواخت و محبت اور تحمل و رواداری اور بھائی چارہ و ہمدردی کا درس دیتا ہے۔ اور اس کی تمام تعلیم و تلقین کا خلاصہ یہ ہے کہ ”خود جیو اور دوسروں کو جینے دو“ اور یہ حقیقت خود لفظ اسلام میں پوشیدہ ہے۔

وَمَنْ أَظْلَمُ... الْآيَةُ

اگرچہ اس آیت کی ظاہری شان نزول تو خاص ہے مراد رومی اور بابلی ہیں جنہوں نے بیت المقدس کو خرم اب و برباد کیا تھا یا کفار مکہ ہیں جنہوں نے حضرت رسول خدا صلی اللہ علیہ وآلہ وسلم اور آپ کے صحابہ کرام کو ہجرت کے بعد مکہ اور مسجد الحرام میں داخل ہونے سے روکا تھا۔ مگر بموجب الموردا لا یخصص الوارد۔ اس کی زد میں ہر وہ فرقہ گروہ اور قوم آتی ہے جو مذہبی تعصب یا فرقہ وارانہ عناد کی بنا پر کسی فرد یا جماعت کو خانہ خدا میں داخل ہونے اور اس میں اسے اپنے مسلکی طریقہ پر عبادت خدا کرنے سے منع کرے۔ مگر نہایت افسوس کے ساتھ کہنا پڑتا ہے کہ آج ایک رب العالمین کے بندوں اور ایک رحمۃ للعالمین کے امتیوں نے جہاں اپنے ڈیرے الگ الگ بنائے ہوئے ہیں (اور اس میں کوئی قباحت بھی نہیں ہے) وہاں ڈیڑھ ڈیڑھ اینٹ کی مسجدیں بھی الگ الگ بنا رکھی ہیں۔ کہ یہ سنیوں کی مسجد ہے اور وہ شیعوں کی ہے اور وہ بریلویوں کی ہے یہ اہل قرآن کی ہے یہ دیوبندیوں اور وہ اہلحدیث کی ہے وغیرہ وغیرہ۔ جس کا مطلب یہ ہے کہ اپنے ڈیروں کی طرح یہ مسجدیں بھی ان مسلک والوں کی اپنی ذاتی ملکیت ہیں۔ خدا کی نہیں ہیں حالانکہ ارشاد قدرت ہے ”وَ أَنَّ الْمَسْجِدَ لِلَّهِ“ کہ مسجدیں صرف خدا کی ہیں۔ (سورہ جن آیت-۱۸) لہذا اس روش اور سوچ کے انداز کو بدلنے کی اشد ضرورت ہے اور مساجد کے منتظم حضرات کا مذہبی و اخلاقی فریضہ ہے کہ وہ مسجدوں کے دروازے سب اہل اسلام کے لئے کھلے رکھیں۔ اور کسی مسلک و مذہب کے مسلمان کو اپنے مسلک کے مطابق ان میں خدا کی عبادت کرنے سے منع نہ کریں اور اس حقیقت کو ذہن نشین کریں کہ

شجر ہے فرقہ آرائی تعصب ہے ثمر اس کا

یہ وہ پھل ہے جو جنت سے نکلواتا ہے آدم کو

ورنہ وہ ظالموں میں شمار ہوں گے اور اس کے نتیجے میں خدا کی لعنت میں گرفتار ہوں گے۔ ولعنة الله

على الظالمين

وَلِلَّهِ الْمَشْرِقُ... الْآيَةُ

بعض مفسرین نے لکھا ہے کہ تحویل قبلہ کے بارے میں یہود و نصاریٰ نے جو اعتراض کیا تھا۔ اس کے جواب میں یہ آیت اتری ہے۔ بعض نے یہ لکھا ہے کہ خداوند عالم نے اس آیت میں یہ اصول بیان کیا ہے کہ چونکہ خدا جسم نہیں رکھتا اس لئے وہ کسی خاص جہت و سمت میں محدود نہیں ہے اس لئے اس کیلئے مشرق و مغرب پورب و پچھم سب برابر ہیں۔ ہاں البتہ اس نے جماعت مسلمین میں یکجہتی پیدا کرنے کیلئے اور منتشر افراد کو ایک مرکز پر جمع کرنے کیلئے ایک جانب منہ کر کے عبادت کرنے کا حکم دیا ہے۔ ورنہ اس کی کوئی خاص خصوصیت نہیں ہے۔ بہر نوع و ارثان علم قرآن یعنی سرکار محمد آل محمد علیہم السلام کے مستند اخبار و آثار سے جو کچھ واضح و آشکار ہوتا ہے وہ یہ ہے کہ جو کچھ اس آیت مبارکہ میں بیان کیا گیا ہے۔ یہ اس شخص کا حکم ہے جو سمت قبلہ کے بارے میں بالکل متحیر و سرگردان ہو اور اس کے معلوم کرنے کا کوئی ذریعہ نہ ہو اور کسی وجہ سے احتیاط پر عمل بھی نہ کر سکتا ہو (الفقیہ)۔ یا پھر یہ نماز نافلہ کے بارے میں ہے جو سفر میں پڑھی جائے (صافی)۔ مگر جہاں تک نماز فریضہ کا تعلق ہے تو اختیاری حالت میں حتی الامکان اس کا رو بقبلہ ہو کر پڑھنا واجب ہے (تمام کتب فقہیہ)

آیات القرآن

وَقَالُوا اتَّخَذَ اللَّهُ وَلَدًا ۗ سُبْحٰنَهُ ۗ بَلْ لَّهُ مَا فِي السَّمٰوٰتِ وَالْاَرْضِ ۗ
 كُلُّ لَّهُ قٰنِیْنُوْنَ ﴿۱۶﴾ ۗ بَدِیْعُ السَّمٰوٰتِ وَالْاَرْضِ ۗ وَاِذَا قَضٰی اَمْرًا فَاِمَّا
 یَقُوْلُ لَهٗ كُنْ فِیْ كُوْنٍ ﴿۱۷﴾ ۗ وَقَالَ الَّذِیْنَ لَا یَعْلَمُوْنَ لَوْ لَا یُكَلِّمُنَا اللّٰهُ
 اَوْ تَاْتِیْنَا اٰیَةً ۗ كَذٰلِكَ قَالَ الَّذِیْنَ مِنْ قَبْلِہُمْ مِثْلَ قَوْلِہُمْ ۗ
 تَشَابِهَتْ قُلُوْبُهُمْ ۗ قَدْ بَيَّنَّا الْاٰیٰتِ لِقَوْمٍ یُّؤْمِنُوْنَ ﴿۱۸﴾ ۗ اِنَّا اَرْسَلْنَاكَ
 بِالْحَقِّ بَشِیْرًا وَّ نَذِیْرًا ۗ وَلَا تَسْئَلْ عَنْ اَصْحٰبِ الْجَحِیْمِ ﴿۱۹﴾ ۗ وَلَنْ تَرْضٰی
 عَنْكَ الْیَہُوْدُ وَلَا النَّصْرٰی حَتّٰی تَتَّبِعَ مِلَّتِہُمْ ۗ قُلْ اِنَّ هُدٰی اللّٰهُ
 هُوَ الْهُدٰی ۗ وَلَیِّنِ اتَّبَعْتَ اَهْوَاَءَہُمْ بَعْدَ الَّذِیْ جَاَءَكَ مِنَ

الْعِلْمِ مَا لَكَ مِنَ اللَّهِ مِنْ وَلِيٍّ وَلَا نَصِيرٍ ﴿۱۳۰﴾

ترجمہ الآيات

اور وہ (اہل کتاب) کہتے ہیں کہ اللہ نے کوئی بیٹا بنا لیا ہے۔ وہ (ایسی باتوں سے) پاک ہے۔ بلکہ جو کچھ آسمانوں اور زمین میں ہے وہ سب کچھ اسی کا ہے سب اسی کے مطیع و فرمانبردار ہیں (۱۱۶) (وہی) آسمانوں اور زمین کا موجد ہے۔ جب وہ کسی کام کے کرنے کا فیصلہ کر لیتا ہے۔ تو اسے بس اتنا ہی کہتا ہے کہ ہو جاؤ اور وہ ہو جاتا ہے۔ (۱۱۷) جاہل و ناداں کہتے ہیں کہ اللہ ہم سے (براہ راست) کلام کیوں نہیں کرتا۔ یا ہمارے پاس (اس کی) کوئی نشانی کیوں نہیں آتی؟ جو لوگ ان سے پہلے گزر چکے ہیں وہ بھی اسی طرح کی (بے پرکی) باتیں کیا کرتے تھے ان سب کے دل (اور ذہن) ملتے جلتے ہیں۔ بے شک ہم نے یقین کرنے والے لوگوں کیلئے (اپنی نشانیاں) کھول کر بیان کر دی ہیں (۱۱۸) (اے رسول) بے شک ہم نے آپ کو برحق بشیر و نذیر (خوشخبری دینے والا اور ڈرانے والا) بنا کر بھیجا ہے۔ اور (اس) اتمام حجت کے بعد (دوزخ میں جانے والوں کے بارے میں آپ سے باز پرس نہیں کی جائیگی) (۱۱۹) اے رسول یہود و نصاریٰ اس وقت تک آپ سے راضی نہیں ہوں گے جب تک آپ ان کے دین و مذہب کے پیرو نہ ہو جائیں۔ کہہ دیجئے کہ اللہ کی ہدایت ہی حقیقی ہدایت ہے (جو اس نے بتائی ہے) اور اگر آپ نے (اللہ کی طرف سے) علم آجانے کے بعد بھی ان لوگوں کی خواہشات و خیالات کی پیروی کی۔ تو پھر اللہ کی گرفت سے آپ کو بچانے والا نہ کوئی سرپرست ہوگا اور نہ کوئی یار و مددگار (۱۲۰)

تشریح الالفاظ

- (۱) قانطون قط و قنوط کے معنی مایوسی کے بھی ہیں اور فرمانبرداری کے بھی
(۲) بدیع اس موجد کو کہا جاتا ہے جو کوئی ایسی چیز ایجاد کرے جس کی پہلے مثال نہ ہو

تفسیر آیات

وَقَالُوا اتَّخَذَ اللَّهُ... الْآيَةَ

یہود جناب عزیر علیہ السلام اور عیسائی جناب عیسیٰ علیہ السلام کو اللہ کا بیٹا یقین کرتے تھے اور مشرکین ملائکہ کو اللہ کی بیٹیاں مانتے تھے۔ خداوند عالم نے یہاں اور بہت سے دوسرے مقامات پر ان لوگوں کی رد فرمائی ہے اور واضح فرمایا ہے کہ زمین ہو یا آسمان اور جو کچھ اس وسیع و عریض کائنات کے اندر ہے۔ خواہ کبیر ہو یا صغیر، نوری ہو یا ناری۔ یا خاکی ہر شئی اس کی مملوک ہے کوئی چیز اس کی مولود نہیں ہے وہ بیوی بچوں کے جنجال سے منزہ و مبرہ ہے۔ سبحانہ و تعالیٰ عما یشیر کون۔

بَدِيعِ السَّمَوَاتِ... الْآيَةَ

بدیع اس موجد کو کہا جاتا ہے جو کوئی ایسی چیز ایجاد کرے جس کی پہلے کوئی مثال موجود نہ ہو بنا بریں اس فقرہ کا مطلب یہ ہوگا کہ خدائے قدیر نے زمین اور آسمان کو اس انوکھے طریقہ و طرز پر خلق فرمایا ہے کہ جس کی پہلے کوئی مثال یا نظیر موجود نہیں تھی۔

وَإِذَا قَضَى... الْآيَةَ

جہاں تک ”کن فی کون“ کا تعلق ہے تو عوام کا لانا عام اور مقررین بے لگام تو یہ گمان کرتے ہیں کہ چونکہ کن کہنے کے لئے زبان اور دہان کی ضرورت ہے۔ اور پھر جب دیکھتے ہیں کہ خدا ان چیزوں سے مبرا ہے۔ تو پھر پریشان ہو جاتے ہیں کہ وہ کس طرح کہتا ہے۔ بالآخر اس نتیجہ پر پہنچتے ہیں کہ خدا نے کچھ مخصوص ہستیاں پیدا کی ہیں جو کن کہتی ہیں۔ تو چیزیں وجود میں آتی ہیں مگر عقل و خرد سے عاری یہ لوگ اتنا بھی نہیں سوچتے کہ اگر کسی چیز کے پیدا کرنے کیلئے کن کا کہنا ضروری ہے اور خدا کن نہیں کہہ سکتا۔ العیاذ باللہ۔

تو پھر اس نے ان مخصوص ہستیاں کو کس طرح خلق فرمایا تھا؟ اور اس وقت کس نے کن کہا تھا؟ بہر حال ایسے لوگوں کی غلط فہمی دور کرنے یا ان کے معلومات میں اضافہ کرنے کی غرض سے عرض ہے کہ ایسے لوگوں کو خدا کے متکلم ہونے کا مفہوم سمجھنا چاہیے یہاں منہ سے کلام کرنا مراد نہیں ہے بلکہ اس کا مطلب یہ ہے کہ وہ موجد کلام ہے۔ کہ وہ جس چیز میں چاہے کلام پیدا کر سکتا ہے اور یہ کہ لفظ ”کن“ کسی چیز سے خدا کے ارادہ کے تعلق کی تعبیر ہے کہ جس طرح کن کہنے میں دیر نہیں لگتی اسی طرح جب کسی کام کے کرنے سے متعلق خدا کا ارادہ ہو جائے تو اس

کی مراد کے وجود میں آنے میں کوئی دیر و درنگ نہیں ہوتی تو گویا یہ لفظ کسی چیز کے جلدی وجود میں آنے کا استعارہ ہے۔ جیسا کہ حضرت امیر علیہ السلام نے اس کی وضاحت کی ہے (نَجِّ الْبَلَاغَةَ) مخفی نہ رہے کہ یہ کن فیکون کی کبھی کبھار ضرورت پڑتی ہے ورنہ عموماً اس عالم اسباب میں ہر چیز اپنے علل و اسباب کے تحت کبھی دیر اور کبھی سویر اپنے مقررہ وقت پر ہی ظہور پذیر ہوتی ہے۔ ذلک تقدیر العزیز العلیم۔

وَقَالَ الَّذِينَ... الْآيَةَ

خداوند عالم نے علم و دانائی سے محروم لوگوں کے وہ دو مطالبے دہرائے ہیں جو ہمیشہ سے ایسے لوگ کرتے چلے آئے ہیں۔ ایک یہ کہ خدا بلا واسطہ اور براہ راست ہم سے کلام کیوں نہیں کرتا؟ دوسرے ہمارے پاس کوئی نشانی کیوں نہیں آتی؟ یہ مطالبے ہی ان کی جہالت کا منہ بولتا ثبوت ہیں وہ سمجھتے تھے کہ خدا عام لوگوں کی طرح جسمانی طور پر کلام کرتا ہے اور انہیں معلوم نہیں تھا کہ اس کا کلام غیر مادی ہے اور ہر شخص اس کے کلام کے سماعت کا متحمل نہیں ہو سکتا۔ اس کے لئے خاص روحانی استعداد کی ضرورت ہے اور وہ صرف مخصوص افراد کا ملکہ کو حاصل ہوتی ہے۔ جن کو ملائکہ مقررین یا انبیاء و مرسلین کہا جاتا ہے۔ نیز وہ تو ایک آیت (معجزہ) کا مطالبہ کر رہے ہیں حالانکہ ان کے پاس حضرت رسول خدا صلی اللہ علیہ وآلہ وسلم کی حقانیت کی متعدد نشانیاں آچکی تھیں اور وہ آپ کی صداقت کے کئی معجزات دیکھ چکے تھے پھر ہمارے پاس کوئی نشانی آئے کی تکرار کا کیا مطلب ہے؟ ان کا یہ مطالبہ حجت بازی نہیں ہے تو اور کیا ہے؟ اسی لئے خدا فرماتا ہے کہ ہم نے اہل یقین کے لئے اپنی نشانیاں صاف صاف بیان کر دی ہیں اور سب سے بڑا معجزہ تو آپ کی ذات ہے مگر ان کیلئے جو یقین و اذعان کرنے کیلئے تیار ہیں ورنہ لا تغنی الآيات والنذر عن قوم لا یؤمنون۔

وَلَنْ تَرْضَى... الْآيَةَ

اس آیت کی شان نزول مفسرین اسلام نے یہ بیان کی ہے کہ یہود اور نصاریٰ حضرت رسول خدا صلی اللہ علیہ وآلہ وسلم سے کہتے تھے کہ آپ ہم سے نرم روی اور ہمدردی کا مظاہرہ کریں تو ہم اسلام لائیں گے (مجمع البیان) خداوند عالم ان کی باطنی خباثت کو ظاہر کرتے ہوئے خبر دے رہا ہے کہ یہ فقط ان کی چالاکی اور چال بازی ہے حقیقت الامر تو یہ ہے کہ جب تک آپ ان کی ملت کی پیروی نہ کریں تب تک یہ لوگ کبھی آپ سے راضی نہیں ہوں گے۔ اور یہ بات واضح ہے کہ حق کبھی باطل کی اتباع نہیں کر سکتا ورنہ زمین اور آسمان برباد ہو جائیں گے ”وَلَوْ اتَّبَعَ الْحَقُّ أَهْوَاءَ أَهْمَهُمْ لَفَسَدَتِ السَّمٰوٰتُ وَالْاَرْضُ“ (سورہ مومنون آیت۔ ۷۱) نہ آپ کبھی ان کی ملت کی پیروی کریں گے اور نہ یہ لوگ کبھی آپ سے راضی ہوں گے اور اگر بالفرض کبھی آپ نے ایسا کیا تو پھر آپ

کا کوئی یاد اور مددگار نہ ہوگا۔ بنا بریں اگر ان لوگوں کے اسلام لانے کی کوئی امید تھی تو خدائے عظیم و حکیم نے اسے قطع کر دیا اور واضح کر دیا کہ یہ لوگ ایمان لانے والے نہیں ہیں۔

آیات القرآن

الَّذِينَ اتَّيْنَهُمُ الْكِتَابَ يَتْلُونَهُ حَقَّ تِلَاوَتِهِ ط أُولَٰئِكَ يُؤْمِنُونَ بِهِ ط
وَمَنْ يَكْفُرْ بِهِ فَأُولَٰئِكَ هُمُ الْخٰسِرُونَ ﴿١٢١﴾ لِيَبَيِّنَ إِسْرَآءِئِلَ اذْ كُرُوا
نِعْمَتِي الَّتِي اَنْعَمْتُ عَلَيْكُمْ وَاِنِّي فَضَّلْتُكُمْ عَلَى الْعٰلَمِينَ ﴿١٢٢﴾ وَاتَّقُوا
يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا
تَنْفَعُهَا شَفَاعَةٌ وَلَا هُمْ يُنصَرُونَ ﴿١٢٣﴾ وَاِذْ اَبْتَلَىٰ اِبْرٰهٖمَ رَبُّهُ بِكَلِمٰتٍ
فَاتَّبَعَهَا ط قَالَ اِنِّي جَاعِلٌ لِّلنَّاسِ اِمَامًا ط قَالَ وَمِنْ ذُرِّيَّتِي ط
قَالَ لَا يَنَالُ عَهْدِي الظَّالِمِينَ ﴿١٢٤﴾ وَاِذْ جَعَلْنَا الْبَيْتَ مَثَابَةً
لِّلنَّاسِ وَاٰمِنًا ط وَاتَّخِذُوا مِنْ مَّقَامِ اِبْرٰهٖمَ مُصَلًّٔا ط وَعَهْدُنَا اِلَى
اِبْرٰهٖمَ وَاِسْمٰعِئِلَ اَنْ طَهِّرَا بَيْتِيَ لِلطَّآئِفِينَ وَالْعٰكِفِينَ وَالرُّكَّعِ
السُّجُودِ ﴿١٢٥﴾

ترجمہ الآيات

جن لوگوں کو ہم نے کتاب دی ہے وہ اسے اس طرح پڑھتے ہیں جس طرح پڑھنے کا حق ہے و
ہی لوگ ہیں جو اس پر ایمان لاتے ہیں اور جو اس کا انکار کرتے ہیں تو یہی لوگ نقصان ا
ٹھانے والے ہیں۔ (۱۲۱) اے بنی اسرائیل! میری وہ نعمت یاد کرو جس سے میں نے تمہیں
نوازا۔ اور یہ بھی کہ تمہیں دنیا و جہان والوں پر فضیلت دی (۱۲۲) اور (قیامت کے) اس
دن سے ڈرو۔ جب کوئی کسی کو کوئی فائدہ نہیں پہنچا سکے گا اور نہ کسی سے فدیہ قبول کیا جائے گا۔

اور نہ ہی سفارش کسی کو کچھ فائدہ پہنچا سکے گی اور نہ ہی (کسی اور طریقہ سے) ان کی امداد کی جائیگی (۱۲۳) اور (وہ وقت یاد کرو) جب ابراہیم کا ان کے پروردگار نے چند باتوں کے ساتھ امتحان لیا۔ اور انہوں نے پوری کر دکھائیں ارشاد ہوا۔ میں تمہیں تمام انسانوں کا امام بنا نے والا ہوں۔ انہوں نے کہا اور میری (اولاد میں سے بھی؟) ارشاد ہوا۔ میرا عہدہ (امامت) ظالموں تک نہیں پہنچے گا (۱۲۴) اور (وہ وقت یاد کرو) جب ہم نے اس گھر (خانہ کعبہ کو تمام لوگوں کیلئے مرکز اور مقام امن قرار دیا۔ اور (حکم دیا کہ) مقام ابراہیم (جہاں عبادت کیلئے کھڑے ہوئے تھے) کو (اپنی) نماز کی جگہ بناؤ اور ہم نے ابراہیم و اسماعیل کو وصیت کی (حکم دیا) کہ تم دونوں میرے (اس) گھر کو طواف کرنے والوں اع تکاف کرنے والوں اور رکوع و سجود کرنے والوں کیلئے پاک و صاف رکھو (۱۲۵)

تشریح الالفاظ

(۱) ابتلیٰ یہ ابتلا سے مشتق ہے جس کے معنی ہیں آزمانا (۲) مثابۃً اس کے معنی ہیں لوگوں کے جمع ہونے کی جگہ (۳) مصلیٰ اس کے معنی ہیں جائے نماز

تفسیر الآیات

الَّذِينَ اتَيْنَهُمُ... الْآيَةَ

اس بات کے بارے میں مفسرین اسلام کے درمیان سخت اختلاف ہے کہ ان لوگوں سے کون لوگ مراد ہے جن کی خدا اس آیت میں تعریف کر رہا ہے؟ بعض حضرات نے کتاب سے مراد انجیل اور ان لوگوں سے مراد وہ چالیس اصحاب سفینہ نصرانی مراد لئے ہیں جو جناب جعفر طیار کے ہمراہ آئے تھے اور ایمان لائے تھے جن میں سے بتیس اہل حبشہ تھے اور آٹھ شام کے راہب تھے جن میں ایک بحیرا راہب بھی تھا بعض نے کتاب سے مراد تورات اور ان لوگوں سے وہ یہودی مراد لئے ہیں جو ایمان لائے تھے جیسے عبد اللہ بن اسلام شعبہ بن عمرو تمام بن یہود اسد و اسید فرزند ان کعب ابن یابین اور بن صور یا وغیرہ۔ اور بعض نے کتاب سے مراد قرآن مجید اور ان لوگوں سے مخلص اہل اسلام و ایمان مراد لئے ہیں (مجمع البیان تفسیر حقانی وغیرہ) واضح رہے کہ کتاب

کی اس طرح تلاوت کرنا جس طرح کرنے کا حق ہے سے مراد یہ ہے کہ اسے ٹھہر ٹھہر کر اور مخارج کو ادا کر کے پڑھا جائے۔ محکم پر عمل کیا جائے اور تشابہ پر ایمان لایا جائے اور اس کے اوامر پر عمل در آمد کیا جائے۔ اور نوا ہی سے دامن کو بچایا جائے حضرت امام محمد باقر علیہ السلام سے اس کا یہ مفہوم مروی ہے کہ تلاوت کرتے وقت جہاں جنت کا ذکر آئے وہاں خدا سے اس کا سوال کیا جائے۔ اور جہاں جہنم کا ذکر آئے وہاں اس سے خدا سے پناہ مانگی جائے (نور الثقلین)

وَاتَّقُوا... الْآيَةَ

ان دو آیتوں کی تفسیر آیت ۴۷-۴۸ کے ذیل میں گزر چکی ہے ان آیات کی تکرار تاکید اور نصیحت کے لیے ہے یا پھر مسلسل تازیانہ عبرت لگانے کے لئے ہے۔

وَإِذِ ابْتَلَى... الْآيَةَ

اس آیت مبارکہ سے اسلامی دنیا کے خلافت و امامت جیسے اہم اور قدیم الایام سے معرکتہ الاراء اسلامی مسئلہ میں شیعہ نقطہ نگاہ کی تائید و تصدیق ہوتی ہے۔ اس مسئلہ میں کئی قسم کے اختلافات پائے جاتے ہیں مثلاً

(۱) ایک اختلاف یہ ہے کہ آیا امام کا تقرر خدا کرتا ہے یا بندے منتخب کرتے ہیں۔ شیعہ موقف یہ ہے کہ جس طرح نبی خدا بناتا ہے اسی طرح اس کا وصی بھی خدا منتخب فرماتا ہے یہاں خدا کے اس اعلان کہ ”إِنِّي جَاعِلُكَ لِلدُّنْيَا إِمَامًا“ (سورہ بقرہ آیت - ۱۲۴) (میں تمہیں لوگوں کا امام بنانے والا ہوں) سے عبارتہ النص ثابت ہوتا ہے کہ امام بنانا خدا کا کام ہے نیز جناب ابراہیم علیہ السلام کے اپنی ذریت کے لئے اس عہدہ جلیلہ کی دعا استدعا کرنا بھی اس بات کی قطعی دلیل ہے کہ جناب خلیل خدا کا نظریہ یہی تھا کہ امام خدا بناتا ہے۔

(۲) دوسرا اختلاف یہ ہے کہ امامت کا کوئی معیار ہے یا نہ؟

شیعہ موقف یہ ہے کہ ہر کس و ناکس قہر و غلبہ وغیرہ سے امامت کے جلیل القدر منصب پر فائز نہیں ہو سکتا ہے بلکہ اس کا ایک معیار ہے اور وہ وہی معیار نبوت ہے۔ یعنی وہی شخص امام ہو سکتا ہے جو صفات و کمالات نبویہ کا حامل ہو جن میں علم و عمل ایمان و تقویٰ اور شجاعت و شہامت کے علاوہ ایک نمایاں صفت عصمت بھی ہے یعنی نبی کی طرح امام کیلئے بھی معصوم عن الخطاء ہونا ضروری ہے۔ اس آیت سے یہاں بھی شیعہ موقف کی تائید ہوتی ہے جناب خلیل علیہ السلام و من ذریتہ کہہ کر اس عہدہ کے اپنے ذریت میں برقرار رکھنے کی خدا سے استدعا کرتے ہیں جواب میں خدا فرماتا ہے ”قَالَ لَا يَخَالُ عَهْدِي الظَّالِمِينَ“ میرا یہ عہدہ امامت تیری ذریت

زیت میں سے ظالموں کو نہیں پہنچے گا (سورہ بقرہ آیت - ۱۲۴) اس سے واضح ہوتا ہے کہ ظالم کبھی امام نہیں ہو سکتا اب قابل غور بات یہ ہے کہ ظلم کا دائرہ کس قدر وسیع ہے؟ ارشاد قدرت ہے ”وَمَنْ يَتَّعَلَّ حُدُودَ اللَّهِ فَأُولَٰئِكَ هُمُ الظَّالِمُونَ“ (سورہ بقرہ آیت - ۲۲۹) جو شخص اللہ کی مقررہ کردہ حدوں سے کسی حد کو توڑے وہ ظالم ہے۔ ظاہر ہے کہ ان حدود میں احکامِ خمسہ (واجب حرام مستحب مکروہ اور مباح) داخل ہیں لہذا یہ تسلیم کئے بغیر کوئی چارہ نہیں ہے کہ امام کیلئے معصوم ہونا ضروری ہے۔ اس بنا پر حضرت امام جعفر صادق علیہ السلام نے فرمایا ہے کہ

”ابطلت هذه الآية امامة كل ظالم الى يوم القيامة“ اس آیت نے قیامت تک ہر ظالم کی امامت کو باطل کر دیا ہے (اصول کافی)
فاضل نیشاپوری لکھتے ہیں:

”في الآية دليل انه كان معصوما عن جميع الذنوب“

اب رہی یہ بات کہ کون اس معیار پر پورا اترتا ہے اور کون نہیں اترتا؟ اس کے معلوم کرنے کا طریقہ بتلا و امتحان ہے۔ کیونکہ عند الامتحان یکرم الرجل او يهان۔ چنانچہ اسی مقصد کی خاطر یہاں خدائے حکیم نے جناب ابراہیم علیہ السلام کا چند باتوں سے امتحان لیا۔ اور جب وہ اس امتحان میں کامیاب و کامران ہوئے تو پھر ان کی امامت کا اعلان فرمایا وہ باتیں کیا تھیں؟ قرآن مجید میں ان کی تفصیل مذکور نہیں ہے۔ البتہ جو کچھ مختلف اخبار و آثار اور مفسرین کے اقوال و آراء سے واضح و آشکار ہوتا ہے وہ یہ ہے کہ وہ باتیں یہ تھیں۔

(۱)۔ راہِ خدا میں بیٹے کا ذبح کرنا (۲) آتشِ نمرودی میں جھوٹکا جانا

(۳) اپنی قوم و قبیلہ سے علیحدگی اختیار کرنا (۴) امر و نہی کا فریضہ ادا کرنا

(۵) جناب سارہ کی بد خلقی پر صبر کرنا (۶) معرفت پروردگار میں اطمینان کی منزل

پر فائز ہونا

(۷) دشمنانِ دین کا پامردی سے مقابلہ کرنا (۸) مناسک حج ادا کرنا

(۹) وطن سے ہجرت کرنا۔

(۱۰) حنیفیت پر عمل کرنا جن میں سے پانچ کا تعلق سر سے ہے اور پانچ کا تعلق بدن سے۔ چنانچہ پہلی

پانچ چیزیں یہ ہے۔ ۱۔ موچھیں کٹوانا۔ ۲۔ ڈاڑھی رکھوانا۔ ۳۔ سر کے بال کٹوانا۔ ۴۔ خلال کرنا۔ ۵۔ اور مسواک

کرنا۔ ۶۔ اور دوسری پانچ چیزیں یہ ہیں۔ ۱۔ بدن کے بالوں بالخصوص موئے زہار کا صاف کرنا۔ ۲۔ ختنہ کر

نا۔ ۳۔ ناخن لینا۔ ۴۔ غسل جنابت کرنا۔ ۵۔ اور پانی سے طہارت کرنا یہی وہ حنیفیت ہے جو جناب خلیل علیہ السلام لائے اور جو قیامت تک برقرار رہے گی اور کبھی منسوخ نہیں ہوگی۔ واتبع ملة ابراهيم حنیفاً۔

ایک سوال اور اس کا جواب

سوال کیا جاتا ہے کہ جب خدا علام الغیوب ہے تو پھر یہ امتحان و آزمائش کیوں؟ اس کا جواب یہ ہے کہ امتحان ہمیشہ اس لئے نہیں لیا جاتا کہ امتحان لینے والے کو علم ہو بلکہ کبھی لوگوں پر اس شخص کا استحقاق اور اہلیت ظاہر کرنے کیلئے بھی لیا جاتا ہے۔ کہ جو عہدہ اس شخص کو دیا جاتا ہے وہ اس کا مستحق ہے خدا کا امتحان اسی دوسری غرض کیلئے ہوتا ہے۔

امام کا مقام

نبی و رسول اور امام کے لغوی معنی پر غور کیا جائے تو امامت کی منزل زیادہ بلند نظر آئے گی۔ نبی خبر دینے والا رسول پیغام پہنچانے والا اور امام یعنی پیشوا پہلی دونوں چیزوں میں وہ ہمہ گیری، مستقل حیثیت اور دوسروں کے لحاظ سے خود مفہوم لفظ میں وہ رفعت نہیں جو امام میں ہے اور اسی لئے جب کہ عقلی طور پر نبی و رسول بھی معصوم ہوتے ہیں امام کیلئے خود اس لفظ سے اور زیادہ قوت کے ساتھ عصمت کے ضروری ہونے کا پتہ چلتا ہے۔ (فصل الخطاب)

مخفی نہ رہے کہ اس لفظ امام کا اطلاق کبھی نبی و رسول پر بھی ہوتا ہے جیسا کہ اس آیت میں ہوا ہے ”وَجَعَلْنَاهُمْ اُمَّةً يَهْتَدُونَ بِاَمْرِنَا“ (سورہ انبیاء آیت - ۳۷) اور کبھی وصی نبی پر ہوتا ہے جیسا کہ ہمارے بارہ آئمہ طاہرین علیہم السلام امام ہیں مگر نبی و رسول نہیں ہیں۔ فلا تغفل۔

وَإِذْ جَعَلْنَا الْبَيْتَ... الْآيَةَ

اس آیت مبارکہ میں خالق اکبر نے خانہ کعبہ کی عظمت بتاتے ہوئے اس کی بعض خصوصیات کا تذکرہ

فرمایا ہے

(۱)۔ مثلاً یہ کہ خدا نے اسے مشابہة للناس بنایا ہے مشابہة ثاب یثوب سے ظرف مکان ہے جس کے معنی لوٹنے اور پلٹنے کی جگہ کے ہیں۔ یہ وہ مقدس مقام اور مرجع الخلاق ہے جس کی طرف بار بار لوگ لوٹ کر آتے ہیں۔ اسکی زیارت کرتے ہیں اس کا طواف کرتے ہیں اور وہاں نماز پڑھتے ہیں مگر پھر بھی سیر نہیں ہوتے اس لئے پھر شوق زیارت انہیں کشاں کشاں وہاں لاتا ہے۔

(2)۔ یہ جائے امن ہے وہاں انسان تو انسان حیوان اور نباتات بھی امن میں ہیں چنانچہ حرم کے حدود کے اندر جس طرح جانوروں کا شکار کرنا حرام ہے وہاں کی گھاس کا اکھیڑنا بھی جائز نہیں ہے اس سے معلوم ہوتا ہے کہ البیت سے مراد حرم ہے جیسا کہ ”هَذَا يَأْمُرُ بِالْعِزَّةِ“ (سورہ مائدہ آیت۔ ۹۵) میں ”الکعبۃ“ سے مراد حرم ہے۔

(3)۔ وہاں مقام ابراہیم ہے جہاں جناب خلیل خدا نے نماز پڑھی تھی اور آج بھی دو رکعت نماز طواف وہیں پڑھنے کا حکم ہے اور وہیں وہ پتھر بھی نصب ہے جس پر کھڑے ہو کر جناب خلیل علیہ السلام نے خانہ کعبہ تعمیر کیا تھا اور اس پر آپ کے قدم مبارک کا نشان بھی ہے۔ حضرت امام محمد باقر علیہ السلام سے مروی ہے فرمایا: ”تین پتھر جنت سے نازل ہوئے۔ (۱) حجر اسود (۲) مقام ابراہیم (۳) بنی اسرائیل کا پتھر“ (تفسیر عیاشی)۔

(۴) جناب خلیل خدا و اسماعیل علیہ السلام کو حکم دیا گیا کہ اس گھر کو ہر قسم کی ظاہری و باطنی نجاست و کثافت سے پاک رکھیں طواف کرنے والوں، اعتکاف کرنے والوں اور نماز پڑھنے والوں کیلئے۔ اس سے ظاہر ہوتا ہے کہ خانہ کعبہ کی غرض و غایت یہ چیزیں ہیں۔

وَعَهْدَنَا إِلَىٰ إِبْرَاهِيمَ..... الْآيَةَ

حضرت خلیل خدا ملک شام میں رہتے تھے اور حکم خداوندی کے تحت اپنی بیوی ہاجرہ اور اپنے لخت جگر اسماعیل علیہ السلام کو اس لوق و دق صحراء اور چٹیل میدان میں چھوڑ گئے۔ جہاں بعد میں خانہ کعبہ کی عمارت کھڑی کی گئی اور شہر آباد ہوا اور پھر وقتاً فوقتاً وہاں تشریف لاتے رہے اور جب جناب اسماعیل علیہ السلام جوان ہو گئے تو اس وقت جناب خلیل کو حکم ہوا کہ وہ خانہ کعبہ کی عمارت تعمیر کریں چنانچہ انہوں نے اپنے لخت جگر اسماعیل علیہ السلام کو ساتھ ملا کر خانہ کعبہ کی عمارت کھڑی کی یہاں جناب خلیل خدا کی جن مقدس دعاؤں کا خداوند عالم نے تذکرہ فرمایا ہے ان میں سے کچھ تو وہ ہیں جو آپ نے اس وقت مانگی تھیں جب اپنی صابرہ و شاکرہ اور فرمانبردار بیوی ہاجرہ اور اپنے بڑھاپے کے سہارا لخت جگر اور نور نظر اسماعیل علیہ السلام کو بے آب و گیاہ لوق و دق صحراء میں چھوڑ کر واپس شام تشریف لیجا رہے تھے۔ اور کچھ وہ ہیں جو خانہ کعبہ کی تعمیر سے فارغ ہو کر مانگی تھیں۔ ان دعاؤں کا تفصیلی تذکرہ کرنے سے پہلے یہاں اس بات کی وضاحت کر دینا بھی فائدہ سے خالی نہیں ہے کہ یہاں خدائے حکیم نے تعمیر خانہ کعبہ کے سلسلہ میں جو لفظ استعمال کئے ہیں کہ ”وَإِذْ يَرْفَعُ إِبْرَاهِيمُ الْقَوَاعِدَ“ اس وقت کو یاد کرو کہ جب جناب ابراہیم علیہ السلام اور جناب اسماعیل علیہ السلام خانہ کعبہ کی بنیادوں کو اونچا کر رہے

تھے۔ (سورہ بقرہ آیت - ۱۲۷) اس سے ظاہر اور واضح ہوتا ہے کہ خانہ کعبہ کی بنیادیں پہلے سے موجود تھیں البتہ عمارت (طوفان نوح - وغیرہ کی وجہ سے) گر گئی تھی جسے از سر نو تعمیر کیا گیا ہے اس سے اس بات کی تائید ہوتی ہے کہ "إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا" کہ اس عالم آب و گل میں سب سے پہلا گھر جو لوگوں کے فائدے کیلئے تعمیر کیا گیا۔ وہ وہی ہے جو سرزمین مکہ میں ہے جس کا نام خانہ کعبہ ہے (سورہ بقرہ آیت - ۹۶)..... اس کی مزید وضاحت اسی آیت مبارکہ کی تفسیر میں کی جائے گی۔ انشاء اللہ۔

آیات القرآن

وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الشَّمْرِتِ مَنْ آمَنَ مِنْهُمْ بِاللَّهِ وَالْيَوْمِ الْآخِرِ ۖ قَالَ وَمَنْ كَفَرَ فَأُمَتِّعُهُ قَلِيلًا ثُمَّ أَضْطَرُّهُ إِلَىٰ عَذَابِ النَّارِ ۖ وَبِئْسَ الْمَصِيرُ ﴿۱۲۷﴾
وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ ۖ رَبَّنَا تَقَبَّلْ مِنَّا ۖ إِنَّكَ أَنْتَ السَّمِيعُ الْعَلِيمُ ﴿۱۲۸﴾ رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ ۖ وَإِنَّا نَمُنُّ بِكَ وَنَسْتَعِينُ ۖ إِنَّكَ أَنْتَ التَّوَّابُ الرَّحِيمُ ﴿۱۲۹﴾ رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۖ إِنَّكَ أَنْتَ الْعَزِيزُ الْحَكِيمُ ﴿۱۳۰﴾

ترجمہ الآیات

اور اس کے رہنے والوں میں سے جو اللہ اور آخرت کے دن پر ایمان لائیں انہیں ہر قسم کے پھلوں سے روزی عطا فرما۔ ارشاد ہوا۔ اور جو کفر اختیار کرے گا اس کو بھی چند روزہ (زندگی میں) فائدہ اٹھانے دوں گا۔ اور پھر اسے کشاں کشاں دوزخ کے عذاب کی طرف لے جاؤں گا۔ اور وہ کیسا برا ٹھکانا ہے۔ (۱۲۶) اور (وہ وقت بھی یاد کرو) جب ابراہیم اور اسماعیل اس گھر

(خانہ کعبہ) کی بنیادیں بلند کر رہے تھے۔ (اور اس کے ساتھ ساتھ یہ دعا کرتے جاتے تھے) اے ہمارے پروردگار ہم سے (یہ عمل) قبول فرما..... بے شک تو بڑا سننے والا اور بڑا جاننے والا ہے۔ (۱۲۷) اے ہمارے پروردگار! ہمیں اپنا (حقیقی) مسلمان (فرمانبردار بندہ) بنائے رکھ۔ اور ہماری اولاد میں سے بھی ایک امت مسلمہ (فرمانبردار امت) قرار دے۔ اور ہمیں ہماری عبادت کے طریقے بتا۔ اور ہماری توبہ قبول فرما بے شک تو بڑا توبہ قبول کرنیوالا بڑا مہربان ہے (۱۲۸) اے ہمارے پروردگار ان (امت مسلمہ) میں انہی میں سے ایک ایسا پیغمبر بھیج جو انہیں تیری آیتیں پڑھ کر سنائے اور ان کو کتاب و حکمت کی تعلیم دے اور ان کے نفوس کو پاکیزہ بنائے یقیناً تو بڑا زبردست اور بڑی حکمت والا ہے (۱۲۹)

تشریح الالفاظ

(۱) والعا کفین یہ عکف و عکوف سے مشتق ہے جس کے معنی روکنے اور منع کرنے کے ہیں
(۲) من القواعد یہ قاعدہ کی جمع ہے جس کے معنی اصل اور بنیاد کے ہیں ویسے اصطلاح میں قاعدہ اس ضابطہ کو کہتے ہیں جو تمام اپنے جزئیات پر منطبق ہوتا ہے۔

تفسیر الآیات

جناب خلیل کی وہ دعائیں جو بیوی بچہ کو چٹیل میدان میں چھوڑتے وقت کہیں

وَإِذْ قَالَ إِبْرَاهِيمُ..... الْآيَةَ

جب جناب خلیل خدا اپنی بیوی اور بچہ کو کچھ کھجوریں اور پانی کا ایک مشکیزہ دے کر واپس شام جانے لگے تو جناب ہاجر نے داد و فریاد کی کہ آپ ہمیں اس بے آب و گیاہ چٹیل میدان میں تنہا چھوڑ کر کہاں جا رہے ہیں جہاں نہ کوئی مونس و غمگسار ہے اور نہ کوئی یار و مددگار۔ اور نہ کوئی خورد و نوش کا انتظام؟ تو جواب میں جناب ابراہیم علیہ السلام نے فرمایا مجھے خداوند عالم کا یہی حکم ہے۔ اس پر جناب ہاجر نے کہا پھر آپ بے شک جائیں جس نے آپ کو یہ حکم دیا ہے وہ ہمیں ضائع نہیں کرے گا۔ بہر حال اس حال میں اپنے بیوی بچہ کو چھوڑ کر واپس جاتے

وقت آپ نے اپنے خالق و مالک سے چند دعائیں مانگی تھیں۔

(۱) ”وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ

“اے میرے پروردگار اس مکہ کو امن والا شہر بنا اور اس میں رہنے والوں کو پھلوں کی روزی عطا فرما۔ (سورہ

بقرہ آیت- ۱۲۶)

(۲) ”وَاجْنُبْنِي وَبَنِيَّ أَنْ نَعْبُدَ الْأَصْنَامَ“

اور مجھے اور میرے فرزندوں کو بتوں کی پرستش سے بچا۔ (ابراہیم ۳۵)

(۳) ”رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا

لِيُقِيمُوا الصَّلَاةَ فَاجْعَلْ أَفْعِدَةً مِنَ النَّاسِ يَهْوَى إِلَيْهِمْ وَارْزُقْهُمْ مِنَ الثَّمَرَاتِ لَعَلَّهُمْ

يَشْكُرُونَ“

اے ہمارے پروردگار! میں اپنی اولاد کو تیرے محترم گھر کے پاس ایک ایسے میدان میں آباد کر رہا ہوں جو بھیتی باڑی کے قابل نہیں ہے اے ہمارے پروردگار! تاکہ وہ نماز قائم کریں پس کچھ لوگوں کے دلوں کو ان کی طرف مائل کر دے اور ان کو پھلوں کی روزی دے تاکہ وہ تیرا شکر ادا کریں۔ (ابراہیم آیت- ۳۷) بعد ازاں جناب ابراہیم علیہ السلام تو شام روانہ ہو گئے اور جب ان کی چھوٹی ہوئی کھجوریں اور پانی ختم ہو گیا اور ماں بیٹا شدت پیاس سے بے چین ہوئے تو جناب ہاجر اپانی کی تلاش میں نکلیں اور کوہ صفا و مر وہ کے درمیان دوڑیں اور ان پہاڑوں پر چڑھیں تاکہ اپنے بیٹے کو دیکھیں ادھر جناب اسماعیل علیہ السلام نے ایڑیاں رگڑیں اور خداوند عالم نے چشمہ زمزم جاری فرمایا۔ اور پھر سب سے پہلے وہاں قبیلہ جرہم آکر آباد ہوا جس میں جناب اسماعیل نے بڑے ہو کر شادی کی اور پھر یکے بعد دیگرے مختلف قبائل وہاں آکر آباد ہوئے یہ واقعات مشہور ہیں اور خواص اور عوام سب کو معلوم ہیں چنانچہ جناب ابراہیم علیہ السلام کی یہ سب دعائیں بارگاہ خداوندی میں قبول ہوئیں آج وہاں شہر بھی آباد ہے وہ جائے امن بھی ہے دنیا جہاں کے وہاں تروتازہ پھل بھی ملتے ہیں چنانچہ خود خداوند عالم نے اس دعا کی قبولیت کا تذکرہ سورہ قصص کی آیت ۷۵ میں بایں الفاظ فرمایا ہے کہ ”يُجِئِي إِلَيْهِ ثَمَرَاتُ كُلِّ شَيْءٍ“ جس کی طرف ہر شے کے پھل لائے جاتے ہیں لطف یہ ہے کہ جناب خلیل نے یہ دعا نہیں فرمائی تھی کہ مکہ کی سرزمین گل و گلزار بن جائے اور کاشت کے قابل ہو جائے بلکہ یہ دعا کی تھی کہ پھل فروٹ جہاں بھی پیدا ہوں۔ مگر یہاں بہر حال لائے جائیں اور پہنچ جائیں اس دعا کی قبولیت کا ”اثر عمیاں راجہ بیان“ کا مصداق ہے کہ دنیا بھر کے نہ صرف ثمرات بلکہ کل مصنوعات وہاں باسانی دستیاب ہیں۔ جناب ابراہیم علیہ

السلام کی وہ دعائیں جو تعمیر خانہ کعبہ کے بعد مانگی گئیں:

رَبَّنَا تَقَبَّلْ مِنَّا.....الآیة

جناب خلیل علیہ السلام و اسماعیل علیہ السلام کی وہ دعائیں جو انہوں نے خانہ کعبہ کی تعمیر سے فارغ ہو کر اجرت وصول کرنے کے وقت بارگاہ خداوندی سے بڑے عجز و نیاز کے ساتھ مانگی تھیں وہ یہ ہیں (۱) رَبَّنَا تَقَبَّلْ مِنَّا اے ہمارے پروردگار ہماری یہ خدمت ضرور قبول فرما بے شک تو سمیع و علیم ہے۔

وَاجْعَلْنَا مُسْلِمِينَ لَكَ.....الآیة

(۲) ہمیں اپنا حقیقی مسلمان (فرمانبردار بندہ) بنائے رکھ۔

وَمِنْ ذُرِّيَّتِنَا أُمَّةً.....الآیة

(۳) اور ہماری اولاد میں سے بھی ایک امت مسلمہ (فرمانبردار جماعت) قرار دے۔ اس سے معلوم ہوتا ہے کہ اللہ کے نیک بندے صرف اپنی دنیا سنوارنے کی کوشش نہیں کرتے بلکہ انہیں اپنی اولاد کے ساتھ اتنی محبت ہوتی ہے کہ ان کی عاقبت سدھارنے کی بھی پوری کد و کاوش کرتے ہیں۔

وَآرْتَأَمْنَا سَكَنًا...الآیة

(۴) ہمیں ہمارے اعمال حج اور مقامات حج سکھا۔ مناسک منسک کی جمع ہے جو اگرچہ لغوی طور پر ہر عبادت کی شامل ہے مگر اصطلاحی طور پر اعمال حج کو مناسک کہا جاتا ہے چنانچہ پیغمبر اسلام صلی اللہ علیہ وآلہ وسلم کا ارشاد ہے خذوا عنی مناسککم (مجھ سے اپنی حج کے مناسک لے لو)۔ (۵) وَتُبَّ عَلَيْنَا۔ اور ہماری توبہ قبول فرما یعنی ہمارے حال پر خصوصی توجہ فرما اور اپنی رأفت و رحمت سے ہماری طرف رجوع فرما۔

رَبَّنَا وَابْعَثْنَا فِيهِمْ رَسُولًا.....الآیة

(۶) اے ہمارے پروردگار اس امت مسلمہ میں خود انہی میں سے ایک ایسا پیغمبر بھیج جو تیری آیتوں کو پڑھ کر سنائے، انہیں کتاب و حکمت کی تعلیم دے۔ اور ان کے نفوس کو پاکیزہ بنائے۔ ان دعاؤں میں سے یہی اہم دعا ہے اور اس کا تقاضا یہ ہے کہ اولاد خلیل علیہ السلام اور اولاد اسماعیل علیہ السلام میں سے ہمیشہ ایک ایسی امت مسلمہ موجود رہنی چاہیے جس کا اسلام فطری اور حقیقی ہو اور پھر اسی خاص امت مسلمہ میں سے ایک عظیم الشان

پیغمبر صلی اللہ علیہ وسلم بھی مبعوث ہونا چاہیے۔

وہ امت مسلمہ کون ہے؟

اب غور طلب بات یہ ہے کہ وہ امت مسلمہ کون ہے؟ جو اولاد خلیل علیہ السلام و اسماعیل علیہ السلام میں سے ہے؟ حضرت امام جعفر صادق علیہ السلام فرماتے ہیں کہ اس سے مراد بنی ہاشم ہیں۔ (البرہان۔ مجمع البیان)۔ ظاہر ہے کہ اس امت مسلمہ سے وہ لوگ مراد نہیں ہو سکتے ہیں جن کی طرف آپ مبعوث کئے گئے۔ اور نہ ہی وہ لوگ مراد ہو سکتے ہیں جو آپ پر ایمان لائے۔ بلکہ اس سے وہ لوگ مراد ہیں جن میں سے آپ مبعوث ہوئے اور واضح ہے کہ وہ بنی ہاشم ہی ہیں تو ظاہر ہے کہ اس عظیم الشان پیغمبر سے سرکار ختمی مرتبت ہی مراد ہیں جو جناب اسماعیل علیہ السلام کی ذریت سے پہلے اور آخری رسول اعظم ہیں۔

پیغمبر اسلام کے آباء و اجداد حقیقی مسلمان تھے

مذہب شیعہ خیر البریہ کا یہ نظریہ ہے کہ انبیاء و ائمہ کے آباء و امہات جناب آدم علیہ السلام تک موحد و مسلمان ہوتے ہیں اس تمام قرآنی واقعہ اور جناب خلیل علیہ السلام و اسماعیل علیہ السلام دعا و استدعا سے نیز بہت سے دوسرے دلائل سے یہ حقیقت واضح و آشکار ہو جاتی ہے کہ بنی صلی اللہ علیہ وآلہ وسلم و علی علیہ السلام کے آباء و اجداد فطرتی، حقیقی اور نبوی اسلام کے ساتھ مسلمان تھے اور اگر اس امت مسلمہ کے اسلام اور بالخصوص اگر پیغمبر اسلام صلی اللہ علیہ وآلہ وسلم کے والدین شریفین کے اسلام کا انکار کیا جائے تو اس سے جہاں قرآن کا انکار لازم آتا ہے وہاں آنحضرت صلی اللہ علیہ وآلہ وسلم کی رسالت کا بھی انکار لازم آتا ہے۔ وذلک ہوا لکفر البین۔ انہی حقائق کی بنا پر حضرت رسول خدا صلی اللہ علیہ وآلہ وسلم فرمایا کرتے تھے:

انا دعوة ابی ابراہیم و بشارة عیسیٰ علیہم السلام

میں اپنے باپ ابراہیم علیہ السلام کی دعا ہوں اور جناب عیسیٰ علیہ السلام کی بشارت ہوں۔ (مجمع البیان) چنانچہ اس دعا کی قبولیت کا تذکرہ کئی مقامات پر قرآن مجید میں کیا گیا ہے: کَمَا أَرْسَلْنَا فِيكُمْ رَسُولًا مِّنْكُمْ يَتْلُوا عَلَیْكُمْ آيَاتِنَا وَيُزَكِّیْكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ (بقرہ آیت۔ ۱۵۱)

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّیْهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ (آل عمران

آیت -- (۱۶۴)

الحمد لله الذي جعلنا من امة محمد صلى الله عليه وآله وسلم ولم يجعلنا من

سائر الامم۔

آيات القرآن

وَمَنْ يَرْغَبْ عَنْ مِلَّةِ إِبْرَاهِيمَ إِلَّا مَنْ سَفِهَ نَفْسَهُ ۚ وَلَقَدِ اصْطَفَيْنَاهُ فِي الدُّنْيَا ۗ وَإِنَّهُ فِي الْآخِرَةِ لَمِنَ الصَّالِحِينَ ﴿۱۳۰﴾ إِذْ قَالَ لَهُ رَبُّهُ أَسْلِمُ ۖ قَالَ أَسْلَمْتُ لِرَبِّ الْعَالَمِينَ ﴿۱۳۱﴾ وَوَصَّي بِهَا إِبْرَاهِيمَ بَنِيهِ وَيَعْقُوبَ ۚ يٰبَنِيَّ إِنَّ اللَّهَ اصْطَفَىٰ لَكُمْ الدِّينَ فَلَا تَمُوتُنَّ إِلَّا وَأَنْتُمْ مُسْلِمُونَ ﴿۱۳۲﴾ أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتَ ۖ إِذْ قَالَ لِبَنِيهِ مَا تَعْبُدُونَ مِن بَعْدِي ۖ قَالُوا نَعْبُدُ إِلَهَكَ وَإِلَهَ آبَائِكَ إِبْرَاهِيمَ وَإِسْمَاعِيلَ وَإِسْحَاقَ إِلَهًا وَاحِدًا ۗ وَنَحْنُ لَهُ مُسْلِمُونَ ﴿۱۳۳﴾

ترجمہ الآيات

اور کون ہے جو ابراہیم کی ملت (و مذہب) سے روگردانی کرے سو اس کے جو اپنے کو احمق بنائے اور ہم نے انہیں دنیا میں منتخب کیا اور آخرت میں بھی ان کا شمار نیکو کاروں میں ہوگا۔ (۱۳۰) (یہ انتخاب اس وقت ہوا) جب ان کے پروردگار نے ان سے فرمایا ”مسلم“ ہو جا (سر تسلیم جھکا کر فرمانبردار ہو جا)۔ تو انہوں نے کہا میں نے تمام جہانوں کے رب کے سامنے سر جھکا دیا (۱۳۱)۔ اور ابراہیم علیہ السلام نے اپنے بیٹوں کو اسی (ملت پر قائم رہنے) کی وصیت کی اور یعقوب علیہ السلام نے بھی۔ اے میرے فرزندو! بے شک اللہ نے تمہارے لئے ایک خاص دین (اسلام) منتخب کیا ہے سو تم ہرگز نہ مرنا مگر اس حالت میں کہ تم (حقیقی) مسلمان ہو (۱۳۲) (اے یہود) کیا تم اس وقت موجود تھے جب یعقوب علیہ

السلام کی موت کا وقت آیا؟ اس وقت انہوں نے اپنے بیٹوں سے کہا (پوچھا) کہ تم میرے بعد کس کی عبادت کرو گے؟ انہوں نے کہا ہم آپ کے اور آپ کے آباء (واجداد) ابراہیم علیہ السلام اسماعیل علیہ السلام اور اسحاق علیہ السلام کے واحد و یکتا معبود کی عبادت کریں گے اور ہم اسی کے مسلمان (فرمانبردار) ہیں۔ (۱۳۳)

تشریح الالفاظ

(۱) من یرغب یہ رغبت سے مشتق ہے جس کے معنی خواہش کرنا اور چاہنا ہیں مگر جب اس کا صلہ عن ہو تو پھر اس کے معنی روگردانی کرنے اور منہ پھیرنے کے ہوتے ہیں
(۲) ووضی یہ توصیہ سے مشتق ہے جس کے معنی ہیں وصیت کرنا کسی کام کا عہد لینا اور کسی کام کا اشارہ کرنا۔

تفسیر الآیات

وَمَنْ يَّرْغَب.....الآیة

ملت ابراہیمی کا دوسرا نام اسلام ہے جو دین فطرت ہے جس کے اصول اور فروع عبادات و معاملات اور تمدنیات و اخلاقیات وغیرہ انسانی فطرت کے عین مطابق ہیں جس کا کوئی سلیم الفطرت انسان انکار نہیں کر سکتا تو پھر ظاہر ہے کہ اس دین فطرت سے روگردانی وہی شخص کرے گا۔ جس کی انسانی فطرت مسخ ہوگئی ہوگی۔ اور وہ بے وقوف اور احمق ہوگا۔ اسی لئے خدا فرماتا ہے:

”وَمَنْ يَّبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ“
کہ جو شخص دین اسلام کو چھوڑ کر کوئی اور دین اختیار کرے گا تو اس کا دین ہرگز قبول نہیں کیا جائے گا اور اسے آخرت میں نقصان اٹھانا پڑے گا (سورہ آل عمران آیت - ۸۵)۔

وَوَضِيَ بِهَا إِبْرَاهِيمُ.....الآیة

اسی حقیقی اور فطری اسلام کا تقاضا رب العالمین نے جناب خلیل علیہ السلام سے کیا تھا۔ اور اسی کا اقرار و اظہار آنجناب نے اپنے رب جلیل سے کیا تھا اور اسی کی وصیت جناب خلیل علیہ السلام اور ان کے پوتے جناب

یعقوب علیہ السلام نے اپنی اولاد کو کی تھی کہ اے میرے فرزندو! اللہ نے تمہارے لئے یہ مخصوص دین اسلام منتخب کیا ہے لہذا تم ہرگز نہ مرنا مگر اس حالت میں کہ تم حقیقی مسلمان ہو چنانچہ آپ کے بعد اب یہ شرف امت محمدیہ کو حاصل ہے کہ اس کا نام امت مسلمہ رکھا گیا ارشاد قدرت ہے:

”مِلَّةَ اٰبِیْکُمْ اِبْرٰهٖمَ هُوَ سَمُّکُمْ الْمُسْلِمِیْنَ لَا هٗ مِنْ قَبْلُ وَفِیْ هٰذَا“ یہ تمہارے باپ ابراہیمؑ کی ملت ہے (اس پر قائم رہو) اس نے تمہارا نام مسلمان رکھا ہے اس سے پہلے بھی اور اس (قرآن) میں بھی۔ (سورہ حج آیت - ۷۸)

حقیقت یہ ہے کہ اسلام اپنی رائے اپنی خواہش اور اپنی پسند کو نظر انداز کر کے خدا کے سامنے سر جھکا نے اور اس کی فرمانبرداری کرنے کا نام ہے جو عمل و کردار سے ثابت ہوتا ہے نہ کہ گفتار سے مگر آج ہم مسلمانوں کی حالت یہ ہے کہ

وضع میں ہم ہیں نصاریٰ تو تمدن میں ہنود

یہ مسلمان ہیں جنہیں دیکھ کے شرمائیں یہود

اسی بنا پر قرآن واضح کرتا ہے:

”وَرَبِّکَ لَا یُؤْمِنُوْنَ حَتّٰی یُحَکِّمُوْکَ فِیْمَا شَجَرَ بَیْنَهُمْ ثُمَّ لَا یَجِدُوْا فِیْ اَنْفُسِهِمْ حَرَجًا جَآئِمًا قُضِیَتْ وَ یُسَلِّمُوْا تَسْلِیْمًا“ تیرے پروردگار کی قسم یہ لوگ اس وقت تک ہرگز مومن نہیں ہو سکتے جب تک اپنے تمام نزاعات میں آپ گواہ بنا کر تسلیم نہ کریں اور پھر آپ جو فیصلہ کر دیں اس سے دل میں بھی کبھی کوئی کوفت محسوس نہ کریں بلکہ اس طرح تسلیم کریں جس طرح تسلیم کرنے کا حق ہے۔ (سورہ نساء آیت - ۶۵)

اَمْ کُنْتُمْ شٰہِدَآءَ... الْاٰیة

کیا تم لوگ اس وقت موجود تھے جب جناب یعقوب علیہ السلام کی موت کا وقت آیا اور انہوں نے اپنے بیٹوں سے کہا کہ تم میرے بعد کس کی عبادت کرو گے؟ ”قَالُوْا نَعْبُدُ الْهٰکَ وَالْهٰ اَبَآئِکَ اِبْرٰهٖمَ وَ اِسْمٰعِیْلَ وَ اِسْحٰقَ الْهٰآ وَ اِحٰدًا“ انہوں نے کہا کہ ہم عبادت کریں گے آپ کے خدا کی اور آپ کے آباء (باپ دادا) ابراہیمؑ، اسماعیلؑ اور اسحاق کے خدا کی جو معبود واحد ہے اور ہم اسی کے حقیقی مسلمان (فرمانبردار) ہیں۔ (سورہ بقرہ آیت - ۳۳)

جناب یعقوب علیہ السلام جن کا لقب اسرائیل ہے اور اسی وجہ سے یہود و نصاریٰ بنی اسرائیل کہلاتے ہیں۔ یہ جناب اسحاق بن ابراہیم علیہ السلام کے فرزند تھے۔ بنا بریں جناب ابراہیم علیہ السلام

، اسحاق علیہ السلام تو اولاد یعقوب علیہ السلام کے آباء و اجداد ہیں مگر جناب اسماعیل علیہ السلام جو کہ جناب یعقوب علیہ السلام کے چچا تھے ان کو آبا کے ذیل میں ذکر کیا گیا ہے جس سے معلوم ہوتا ہے کہ چچا کو بھی باپ کہا جاسکتا ہے۔ تو اگر جناب ابراہیم علیہ السلام نے اپنے چچا آزر کو باپ کہہ دیا تو اس سے کیا قیامت ٹوٹ پڑے گی جبکہ مورخین کا اتفاق ہے کہ جناب ابراہیم علیہ السلام کے والد ماجد کا نام تارخ تھا جو موحد تھے (تفسیر رازی و تفسیر مظہری وغیرہ)۔

آیات القرآن

تِلْكَ أُمَّةٌ قَدْ خَلَتْ ۗ لَهَا مَا كَسَبَتْ وَلكُمْ مَّا كَسَبْتُمْ ۗ وَلَا تَسْأَلُونَ عَمَّا كَانُوا يَعْمَلُونَ ﴿۳۳﴾ وَقَالُوا كُونُوا هُودًا أَوْ نَصْرًا تَهْتَدُوا ۗ قُلْ بَلْ مِلَّةَ إِبْرَاهِيمَ حَنِيفًا ۗ وَمَا كَانَ مِنَ الْمُشْرِكِينَ ﴿۳۴﴾ قُولُوا آمَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ ۗ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِنْ رَبِّهِمْ ۗ لَا نَفَرِقَ بَيْنَ أَحَدٍ مِّنْهُمْ ۗ وَنَحْنُ لَهُ مُسْلِمُونَ ﴿۳۵﴾ فَإِنْ آمَنُوا بِمِثْلِ مَا آمَنْتُمْ بِهِ فَقَدِ اهْتَدَوْا ۗ وَإِنْ تَوَلَّوْا فَإِنَّمَا هُمْ فِي شِقَاقٍ ۗ فَسَيَكْفِيكَهُمُ اللَّهُ ۗ وَهُوَ السَّبِيعُ الْعَلِيمُ ﴿۳۶﴾

ترجمہ الآيات

یہ ایک جماعت تھی جو گذر گئی اس کے لئے وہ ہے جو اس نے کمایا اور تمہارے لئے وہ ہے جو تم کماؤ گے اور وہ جو کچھ کرتے تھے اس کے بارے میں تم سے پوچھ گچھ نہیں ہوگی (۱۳۴) اور وہ (یہود و نصاری) کہتے ہیں کہ یہودی ہو جاؤ یا نصرانی تاکہ ہدایت پا جاؤ۔ (اے رسول) کہہ دیجئے کہ (نہیں) بلکہ ہم ابراہیم کی ملت پر ہیں جو نرے کھرے موحد تھے اور

مشرکوں میں سے نہیں تھے (۱۳۵) (مسلمانوں) کہو ہم ایمان لائے ہیں اللہ پر۔ اور اس (قرآن) پر جو ہماری طرف نازل ہوا ہے اور اس پر جو ابراہیم، اسماعیل، اسحاق، یعقوب اور اسباط پر اتارا گیا اور ہم ان (سب کے برحق ہونے میں اور ان پر ایمان لانے) میں کسی کے درمیان تفریق نہیں کرتے اور ہم اس (اللہ) کے مسلمان (فرمانبردار) ہیں۔ (۱۳۶) تو اگر یہ لوگ (اہل کتاب) اسی طرح ایمان لے آئیں جس طرح تم لائے ہو تو ہدایت پا گئے اور اگر روگردانی کریں تو وہ بڑی مخالفت اور ہٹ دھرمی میں پڑ گئے ہیں سو ان کے مقابلہ میں اللہ تمہارے لئے کافی ہے اور وہ بڑا سننے والا بڑا جاننے والا ہے۔ (۱۳۷)

تشریح الالفاظ

(۱) قد خلت یہ خلوا اور خلاء سے مشتق ہے جس کے ایک معنی خالی ہونے کے ہیں اور دوسرے معنی گزر جانے کے ہیں
(۲) حنیفًا حنیف کے معنی ہیں سیدھا، اسلامی احکام پر عمل پیرا ملتِ ابراہیمی پر قائم اور موحد

تفسیر الآيات

تِلْكَ أُمَّةٌ... الْآيَةَ

یہود و نصاریٰ کو اولادِ ابراہیم ہونے پر بڑا فخر تھا اور وہ اپنے آباء و اجداد سے رشتے جوڑ کر مطمئن ہو جاتے تھے اور اسی اضافی وصف کو اپنے لئے سرمایہ نجات تصور کرتے تھے۔ خداوند عالم نے اس آیت کریمہ میں واضح فرمایا ہے کہ باپ دادا کے نیک اعمال اولاد کے لئے ذریعہ نجات نہیں ہیں جس طرح کہ ان کے برے اعمال اولاد کیلئے ذریعہ عذاب نہیں ہیں۔ جب تک آدمی کا اپنا ذاتی عقیدہ و عمل درست نہ ہو صرف عظیم المرتبت آباؤ اجداد کی طرف انتساب کوئی فائدہ نہیں پہنچاتا۔ ”اسی سے مسلمانوں کو بھی سبق لینے کی ضرورت ہے جو صرف بزرگان دین کی طرف انتساب کو ذریعہ نجات خیال کرتے ہیں اور ان کے اتباع اور عملی پیروی کی اہمیت کا احساس نہیں کرتے کیونکہ اصول بہر حال اصول ہے وہ من و تو کی تفریق کی گنجائش نہیں رکھتا وہ اگر یہود کیلئے تھا تو مسلمانوں کیلئے بھی اسے ماننا لازم ہے“ (فصل الخطاب)

اور اس میں بڑا سبق آج کل پیر زادوں اور رسمی مشائخ زادوں اور بہت سے بدعتی فرقوں کیلئے موجود

ہے جو بلا سعی محض بزرگوں کی نسبت سے فائدہ اٹھانے کی کوشش میں ہوتے ہیں اور اسی کو جنت میں جانے کے لئے کافی وافی سمجھتے ہیں لیکن حقیقت یہ ہے کہ اس کی جڑ ہی اسلام نے کاٹ دی ہے۔ (تفسیر ماجدی)۔

قُولُوا آمَنَّا..... الْآيَةَ

یہود جناب موسیٰ علیہ السلام کو مانتے تھے مگر جناب عیسیٰ علیہ السلام کے منکر تھے اور عیسائی جناب عیسیٰ علیہ السلام کو مانتے تھے مگر ہمارے رسول کے منکر تھے پھر یہ دونوں جناب اسحاق کی عظمت کے تو قائل تھے مگر جناب اسماعیل علیہ السلام کو یکسر نظر انداز کر دیتے تھے۔ اور اس طرح شعوری یا غیر شعوری طور پر انبیاء میں تفریق کے جرم کا ارتکاب کرتے تھے۔ ان کے بالمقابل خداوند عالم اہل اسلام کو یہ تعلیم دے رہا ہے۔ کہ تم کہو کہ ہم خدا پر اس کی تمام کتابوں پر اور اسکے تمام نبیوں پر ایمان لائے ہیں اور ہم کسی میں تفریق نہیں کرتے۔ کیونکہ ہم خدا کے فرمانبردار بندے ہیں۔ یہاں بڑے اختصار کے ساتھ دو باتوں کی وضاحت کی جاتی ہے۔ ایک یہ کہ اسباط سے مراد وہ انبیاء ہیں جو اولاد یعقوب میں سے ہوئے ہیں جیسے جناب داؤد سلیمان اور زکریا و یحییٰ و امثالہم۔

دوسرے اس عدم تفریق سے مراد یہ ہے کہ ہم ان کی تعظیم و تکریم کرنے اور ان پر ایمان لانے میں تفریق نہیں کرتے کہ بعض پر ایمان لائیں اور بعض کا انکار کریں اس عدم تفریق کا یہ مطلب نہیں ہے کہ ان کے باہمی مرتبہ و مقام میں کوئی فرق نہیں ہے۔ کیونکہ یہ بات تو بنص قرآن "تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ" (سورہ بقرہ آیت - ۲۵۳) سے ثابت ہے لہذا ماننا پڑتا ہے کہ آدم کا مقام اور ہے اور نوح کی منزل اور۔ خلیل خدا کا مرتبہ اور ہے اور ذبیح اللہ کا درجہ اور۔ موسیٰ و عیسیٰ علیہم السلام کی آن اور ہے اور ہمارے بنی آخر الزمان صلی اللہ علیہ وآلہ وسلم کی شان اور۔

آنچه خو باں همه دارند تو تنها داری

فَإِنْ آمَنُوا بِمِثْلِ..... الْآيَةَ

ایمان کا دعویٰ تو یہود و نصاریٰ سب کرتے تھے مگر خداوند عالم نے اصلی اور حقیقی ایمان کا نمونہ پیغمبر اسلام صلی اللہ علیہ وآلہ وسلم اور صحابہ کبار اور اہل بیت اطہار علیہم السلام کے ایمان کو قرار دیا ہے کہ جس میں نہ افراط ہے اور نہ تفریط۔ نہ کسی بندہ کو خدا یا فرزند خدا کہا گیا ہے اور نہ خدا کو مخلوق کی مانند قرار دیا گیا ہے۔ جسکے عقائد میں اعتدال ہے اعمال میں اعتدال ہے عبادات میں اعتدال ہے۔ معاملات میں اعتدال ہے اخلاقیات میں اعتدال ہے تمدنیات میں اعتدال معاشیات میں اعتدال ہے اور سیاسیات میں اعتدال۔ اس میں کسی نبی کو ابن اللہ کہا گیا

ہے اور نہ کسی فرشتہ کو بنت اللہ کہا گیا ہے اس میں نہ غلو ہے نہ تقصیر۔ سو اگر وہ ایسا ایمان لائیں گے تو ہدایت پا جائیں گے اور اگر اس سے روگردانی کریں گے تو وہ بڑی ہٹ دھرمی میں پڑ گئے۔ آیت کے آخر میں اہل ایمان کو تسلی دی گئی ہے کہ اگر وہ مخالفت و مخالفت پر کمر بستہ رہیں گے تو وہ تمہارا کچھ بگاڑ نہیں سکتے کیونکہ اللہ ان کے مقابلہ میں تمہاری کفایت و حمایت کرے گا وھو نعم المولیٰ ونعم النصیر۔

آیات القرآن

صِبْغَةَ اللَّهِ ۚ وَمَنْ أَحْسَنُ مِنَ اللَّهِ صِبْغَةً ۚ وَنَحْنُ لَهُ عِبْدُونَ ﴿۳۸﴾ قُلْ
أَتُحَاجُّونَنَا فِي اللَّهِ وَهُوَ رَبُّنَا وَرَبُّكُمْ ۚ وَلَنَا أَعْمَالُنَا وَلَكُمْ
أَعْمَالُكُمْ ۚ وَنَحْنُ لَهُ مُخْلِصُونَ ﴿۳۹﴾ أَمْ تَقُولُونَ إِنَّ إِبْرَاهِيمَ وَإِسْمَاعِيلَ
وَإِسْحَاقَ وَيَعْقُوبَ وَالْأَسْبَاطَ كَانُوا هُودًا أَوْ نَصَارَى ۚ قُلْ ۚ أَنْتُمْ
أَعْلَمُ أَمِ اللَّهُ ۚ وَمَنْ أَظْلَمُ مِمَّنْ كَتَمَ شَهَادَةَ عِنْدَهُ مِنَ اللَّهِ ۚ وَمَا
اللَّهُ بِغَافِلٍ عَمَّا تَعْمَلُونَ ﴿۴۰﴾ تِلْكَ أُمَّةٌ قَدْ خَلَتْ ۚ لَهَا مَا كَسَبَتْ
وَلَكُمْ مِمَّا كَسَبْتُمْ ۚ وَلَا تُسْأَلُونَ عَمَّا كَانُوا يَعْمَلُونَ ﴿۴۱﴾

ترجمہ الآیات

ہم نے اللہ کا رنگ اختیار کیا ہے اور اللہ کے رنگ (دین اسلام) سے بہتر کس کا رنگ ہے اور ہم اسی کے عبادت گزار ہیں۔ (۱۳۸) (اے رسول) کہہ دیجئے کہ کیا تم ہم سے اللہ کے بارے میں جھگڑتے ہو؟ حالانکہ وہی ہمارا بھی پروردگار ہے اور تمہارا بھی پروردگار ہے اور ہمارے اعمال ہمارے لئے ہیں اور تمہارے اعمال تمہارے لئے اور ہم تو اخلاص کے ساتھ اسی کی عبادت کرنے والے ہیں۔ (۱۳۹) کیا تم یہ کہتے ہو کہ ابراہیم، اسماعیل، اسحاق، یعقوب اور اسباط یہودی تھے؟ آپ کہیے کیا تم زیادہ جانتے ہو یا اللہ؟ اور اس شخص سے بڑا ظالم کون ہوگا جس کے پاس اللہ کی کوئی گواہی ہو جسے وہ چھپائے اور اللہ تمہارے اعمال سے غافل نہیں

ہے۔ (۱۴۰) یہ ایک جماعت تھی جو گذرگئی اس کے لئے وہ ہے جو اس نے کمایا اور تمہارے لئے وہ ہے جو تم کماؤ گے اور جو کچھ وہ کرتے تھے اس کے بارے میں تم سے پوچھ گچھ نہیں کی جائے گی۔ (۱۴۱)

تشریح الالفاظ

(۱) صبغة الله صبغہ کے معنی ہیں رنگ، ملت، دین اور ہیتمہ کارنگ
(۲) مہن کتمہ کتم اور کتمان سے مشتق ہے جس کے معنی کسی چیز کو پوشیدہ کرنے اور چھپانے کے ہیں

تفسیر الآيات

صِبْغَةَ اللَّهِ... الْآيَةَ

یہود کے ہاں رواج تھا کہ جب کوئی آدمی ان کا دین اختیار کرتا تو اسے رنگدار پانی سے غسل دیتے تھے۔ پھر عیسائیوں نے بھی یہی رسم اختیار کی۔ اور ان کے ہاں جب کوئی بچہ متولد ہوتا تھا تو اسے زرد رنگ کے پانی سے غسل دیتے تھے جسے اصطباغ تعمید یا ہیتمہ کہا جاتا تھا۔ اس طرح وہ خیال کرتے تھے کہ اب اس پر دین کارنگ چڑھ گیا اور یہ شخص اب مذہب میں پکا ہو گیا۔ بعض تاریخی شواہد کے مطابق جب تک کوئی بچہ اس منزل سے گزر نہ جاتا تھا اس وقت تک اسے عیسائی تصور نہیں کیا جاتا تھا اور اسے عیسائیوں کے قبرستان میں دفن نہیں کیا جاسکتا تھا۔ ان کے بالمقابل خدو اند عالم مسلمانوں کو یہ تعلیم دے رہا ہے کہ تم کہو کہ ہم نے اللہ کے رنگ یعنی اسلام کو اختیار کر لیا ہے۔ اور ہم اس کے پکے رنگ میں رنگے ہوئے ہیں ہمیں کسی مصنوعی اور ایسے کچے رنگ کی ضرورت نہیں ہے جو پانی سے دھل جائے یا دھوپ سے اڑ جائے اور بھلا اللہ کے رنگ یعنی دین فطرت سے کس کارنگ بہتر ہے؟ جو ظاہری نجاست اور باطنی کثافت سے طہارت اور پاکی کا ضامن ہے اور جو اس رنگ میں رنگا جائے اس پر کوئی اور رنگ نہیں چڑھ سکتا جس طرح بلا تشبیہ ہر رنگ پر دوسرا رنگ چڑھ سکتا ہے مگر سیاہ رنگ پر کوئی رنگ نہیں چڑھ سکتا بالکل اسی طرح ہر دین و مذہب پر دوسرے دین و مذہب کارنگ چڑھ سکتا ہے مگر دین اسلام پر کسی اور دین و مذہب کارنگ نہیں چڑھ سکتا اس لئے ہم صرف اللہ کے عبادت گزار ہیں یعنی کسی اور کی عبادت نہیں کر سکتے کیونکہ

مَا سُوِّدَ اللَّهُ رَا مُسْلِمَانِ بِنْدِهِ نَيْسْت

پیش فرعونے سرش اگندہ نیست

مخفی نہ رہے کہ اس میں یہ راز بھی مضمر ہے کہ جس طرح رنگ نظر آتا ہے اسی طرح ایک مسلمان کے چہرہ و مہرہ پر اور اس کے جسم و جان پر بھی اسلام کے علامت و آثار نظر آتے ہیں سیماہم فی وجوہہم من اثر السجود۔ حضرت امام جعفر صادق علیہ السلام سے مروی ہے فرمایا۔ صبغة اللہ سے مراد دین اسلام ہے۔ (صافی)

قُلْ أُنْحَا جُونَنَا.....الآیة

کیا تم (اللہ کے بارے میں بھی ہم سے تکرار کرتے ہو۔ یہود نے خدا کو بھی اپنے لئے مخصوص کر لیا تھا کہ وہ صرف ہمارا رب ہے اور ہم اس کے چہیتے ہیں اس کے بالمقابل مسلمانوں کو یہ تعلیم دی جا رہی ہے کہ خدا کسی خاص قوم و قبیلہ یا کسی خاص اہل زمان و مکان کا خدا نہیں ہے بلکہ وہ ہمارا اور تمہارا سب کا خدا ہے کیونکہ وہ رب العالمین ہے۔ بعینہ وہ تمام جہانوں کا پروردگار ہے۔ اور ”خالق عیال اللہ“ تمام مخلوق اس کی عیال ہے۔ اس سے اسلام کے ہمہ گیر پیغام کا درس ملتا ہے اور عالمی تنظیم کا احساس ہوتا ہے کہ ہمارا رب ہے تو رب العالمین ہمارا بنی ہے تو رحمتہ للعالمین اور ہمارا ولی و وصی ہے۔

تو ”ہدی للعالمین“ آیت کے آخری جزء سے محاسبہ نفس اور دوسروں پر تنقید کرنے کی بجائے اپنی ذات کی اصلاح کرنے کی اہمیت اجاگر ہوتی ہے کہ ہمارے اعمال ہمارے لئے اور تمہارے اعمال تمہارے لئے ہیں لہذا ہر شخص کو چاہیے کہ دوسروں کی عیب جوئی کرنے اور ان کی برائیوں پر نگاہ کر کے ان کی گلہ گوئی کرنے کی بجائے اپنے عیوب اور اپنی برائیوں پر نظر کرے اور پھر ان کی اصلاح کرے۔ حدیث میں وارد ہے کہ: ”خوش نصیب ہے وہ شخص جو اپنے عیبوں کی تلاش اور ان کی اصلاح میں اس طرح مصروف رہے کہ اسے دوسروں پر نکتہ چینی کا وقت ہی نہ ملے“۔ جب ایسا کرے گا تو اس پر واضح ہو جائے گا کہ

نہ تھی حال کی جب ہمیں اپنے خبر
رہے دیکھتے اوروں کے عیب و ہنر
پڑی اپنی برائیوں پر جو نظر
تو نگاہ میں کوئی برا نہ رہا

وَمَنْ أَظْلَمُ.....الآیة

اس شخص سے بڑا ظالم کون ہے جو کسی گواہی کو جو اللہ کی طرف سے اس کے پاس ہے چھپائے۔ وہ دین کے بارے میں ہو یا دنیا کے بارے میں پیغمبر اسلام کی علامات کے بارے میں ہو۔ یا اسلام کی صداقت کے

بارے میں؟ بہر حال گواہی پوشیدہ کرنا اور اسے چھپانا ظلم اور گناہ کبیرہ ہے ارشادِ قدرت ہے:

”وَلَا تَكْتُمُوا الشَّهَادَةَ ط وَ مَنْ يَكْتُمْهَا فَإِنَّهُ آثِمٌ قَلْبُهُ“ گواہی نہ چھپاؤ اور جو اسے چھپائے گا اس کا دل گنہگار سمجھا جائے گا۔ (سورہ بقرہ آیت - ۲۸۳) اور اس کا اظہار کرنا اور ادا کرنا واجب ہے۔ خداوند عالم نے اہل ایمان کی یہ صفت بیان کی ہے کہ ”هُمْ بِشَهَادَاتِهِمْ قَائِمُونَ“ (سورہ معارج آیت - ۳۳)

کہ اہل ایمان اپنی شہادتوں پر قائم اور ثابت قدم رہتے ہیں۔ انہیں کوئی طمع و لالچ یا کسی قسم کا کوئی خوف و ہراس شہادت کے ادا کرنے سے روک نہیں سکتا اور انہیں کتمان شہادت پر آمادہ نہیں کر سکتا۔ کیونکہ اللہ کے شیروں کو آتی نہیں رو باہی

تِلْكَ أُمَّةٌ..... الْآيَةُ

یہ ایک جماعت تھی جو گذر گئی۔ یہ آیت اور اسکی تفسیر ابھی اوپر بذیل آیت نمبر ۱۳۴ گذر چکی ہے اس میں ایک بار پھر اس بات کی طرف توجہ مبذول کرائی گئی ہے کہ نہ نجات اخروی کیلئے بزرگان دین کی طرف صرف نسبی یا سببی انتساب کافی نہیں ہے بلکہ عقائد و اعمال میں اتحاد اور ہم آہنگی و یک رنگی کی اشد ضرورت ہے نیز اس آیت مبارکہ سے مستفاد ہوتا ہے کہ جب تک کوئی خاص عقلائی غرض و غایت داعی نہ ہو تب تک خواہ مخواہ گزشتگان کا ذکر چھیڑنا اور ان کے حالات و واقعات میں ٹانگ اڑانا اور ان کی وجہ سے نہ صرف باہم نزاع کرنا بلکہ جنگ و جدال اور قتل و قتل کرنا کوئی مستحسن اقدام یا کوئی قابل ستائش کام نہیں ہے۔ ہاں اگر کسی بزرگ کے تذکرہ سے اور اس کی یا دمنانے سے اس کے اچھے کاموں و کارناموں میں اس کی تقلید و تاسی مطلوب ہو یا کسی برے شخص کا تذکرہ کر کے اس کی برائی اور اس کے برے کاموں سے اور اس کے فتنہ و شر سے خلق خدا کو ڈرانا اور اس سے بچانا مقصود ہو تو یہ اور بات ہے انما الاعمال بالنیات مگر یہاں بڑے حزم و احتیاط کی ضرورت ہے کیونکہ۔

خیال خاطر احباب چاہیے ہر دم
انیس ٹھیس نہ لگ جائے آگینوں کو

آیات القرآن

سَيَقُولُ السُّفَهَاءُ مِنَ النَّاسِ مَا وَلَّيْنَاهُمْ عَن قِبَلَتِهِمُ الَّتِي كَانُوا

عَلَيْهَا ط قُلْ لِلَّهِ الْمَشْرِقُ وَالْمَغْرِبُ ط يَهْدِي مَنْ يَشَاءُ إِلَى صِرَاطٍ
 مُسْتَقِيمٍ ﴿۱۳۲﴾ وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى
 النَّاسِ وَيَكُونَ الرَّسُولُ عَلَيْكُمْ شَهِيدًا ط وَمَا جَعَلْنَا الْقِبْلَةَ
 الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعِ الرَّسُولَ مِمَّنْ يَنْقَلِبُ عَلَى
 عَقْبَيْهِ ط وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ ط وَمَا كَانَ اللَّهُ
 لِيُضَيِّعَ إِيمَانَكُمْ ط إِنَّ اللَّهَ بِالنَّاسِ لَرءُوفٌ رَحِيمٌ ﴿۱۳۳﴾ قَدْ نَرَى
 تَقَلُّبَ وَجْهِكَ فِي السَّمَاءِ ۚ فَلَنُوَلِّيَنَّكَ قِبْلَةً تَرْضَاهَا ۗ فَوَلِّ
 وَجْهَكَ شَطْرَ الْمَسْجِدِ الْحَرَامِ ط وَحَيْثُ مَا كُنْتُمْ فَوَلُّوا وُجُوهَكُمْ
 شَطْرَهُ ط وَإِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ ط
 وَمَا اللَّهُ بِغَافِلٍ عَمَّا يَعْمَلُونَ ﴿۱۳۴﴾

ترجمہ الآيات

عنقریب بے وقوف لوگ کہیں گے کہ ان (مسلمانوں) کو کس چیز نے رُوگردان کر دیا۔ اس
 قبلہ (بیت المقدس) سے، جس پر وہ پہلے تھے (اے پیغمبر) کہ دیجئے اللہ ہی کے لیے ہے
 مشرق اور مغرب بھی۔ وہ جسے چاہتا ہے سیدھے راستہ کی طرف ہدایت کرتا ہے (اس پر لگا
 دیتا ہے) (۱۳۲) (مسلمانو! جس طرح ہم نے تم کو صحیح قبلہ بتا دیا ہے) اسی طرح ہم نے تم کو
 ایک درمیانی (میانہ رو) امت بنایا ہے تاکہ تم عام لوگوں پر گواہ ہو اور پیغمبر تم پر گواہ ہوں اور تم
 پہلے جس قبلہ پر تھے، ہم نے اسے صرف اسی لیے قبلہ بنایا تھا کہ ہم جان لیں کہ رسول کی
 پیروی کون کرتا ہے اور کون پچھلے پاؤں پلٹ جاتا ہے اگرچہ یہ (تحویل قبلہ) ان لوگوں کے سوا
 ، جنہیں اللہ نے خاص ہدایت دی ہے اور سب پر بہت گراں تھی۔ اور اللہ ایسا نہیں ہے کہ
 تمہارے ایمان کو ضائع کر دے۔ بے شک اللہ لوگوں پر بڑی شفقت اور بڑا رحم کرنے والا

ہے۔ (۱۴۳) (اے رسول! تحویل قبلہ کی خاطر) تیرا بار بار آسمان کی طرف منہ کرنا ہم دیکھ رہے ہیں تو ضرور اب ہم تمہیں موڑ دیں گے اس قبلہ کی طرف جو تمہیں پسند ہے بس اپنا رخ مسجد الحرام کی طرف موڑ دیجئے اور (اے اہل ایمان) تم جہاں کہیں بھی ہو اپنے منہ (نماز پڑھتے وقت) اسی طرف کیا کرو۔ جن لوگوں کو (آسمانی) کتاب (تورات وغیرہ) دی گئی ہے وہ بخوبی جانتے ہیں کہ یہ (تحویل قبلہ کا فیصلہ) ان کے پروردگار کی طرف سے ہے اور یہ حق ہے اور جو کچھ (یہ لوگ) کر رہے ہیں اللہ اس سے بے خبر نہیں ہے۔ (۱۴۴)

تشریح الالفاظ

- (۱) ما ولہم ولی کا صلہ جب عن ہو تو اس کے معنی ہوتے ہیں اعراض کرنا یعنی منہ پھیرنا
(۲) علی عقبیہ عقیب اور عقب کے معنی ہیں ایڑی، پیٹا اور پوتا۔ اس کی جمع اعتقاب ہے
(۳) تقلب وجہک تقلب کے معنی ہیں رخ تبدیل کرنا اور مڑ جانا

تفسیر الآیات

تحویل قبلہ کا بیان

سَيَقُولُ السُّفَهَاءُ.....الآیة

کتب تاریخ، تفسیر اور حدیث کا خلاصہ یہ ہے کہ پیغمبر اسلام صلی اللہ علیہ وآلہ وسلم اپنی بعثت کے بعد تیرہ سال تک مکہ مکرمہ میں اور ہجرت کے بعد باختلاف روایات واقوال سات ماہ سولہ ماہ یا انیس ماہ تک بیت المقدس کی طرف منہ کر کے نماز پڑھتے رہے جو کہ روز اول سے یہود کا قبلہ تھا اور وہ مسلمانوں پر برابر طعن و تشنیع کرتے رہتے تھے کہ ان کا اپنا کوئی قبلہ نہیں ہے البتہ فریقین کی بعض روایات سے پتہ چلتا ہے کہ جب تک آپ صلی اللہ علیہ وآلہ وسلم مکہ میں تھے تو بیت المقدس کی طرف اس طرح نماز پڑھتے تھے کہ خانہ کعبہ کی طرف بھی رخ ہو جاتا تھا۔ مگر مدینہ پہنچ کر ایسا ممکن نہ رہا کیونکہ سمتیں الگ الگ ہو گئی تھیں۔

قرآن مجید کی آیات اور تاریخی روایات سے معلوم ہوتا ہے کہ پیغمبر اسلام صلی اللہ علیہ وآلہ وسلم کا دل یقیناً یہ چاہتا تھا کہ کعبہ ان کا قبلہ ہو۔ مگر جب تک صراحتاً وحی نازل نہیں ہوئی اس وقت تک کعبہ کو قبلہ نہیں بنایا۔ بلکہ

برابر بیت المقدس کی طرف رخ کر کے نماز پڑھتے رہے ظاہر ہے کہ جب عمل حکم الہی پر ہے تو بہ حیثیت بشر کوئی خواہش کرنا نشان نبوت یا مقام عصمت کی منافی نہیں ہے۔

الغرض! ہجرت نبوی کے بعد جب اسلام قدرے مستحکم ہو گیا تو بنا بر مشہور آنحضرت صلی اللہ علیہ وآلہ وسلم نماز ظہر پڑھا رہے تھے۔ (اور بروایت نماز صبح) کہ دو رکعت کے بعد عین حالت نماز میں تحویل قبلہ کا حکم نازل ہوا کہ باقی دو رکعتیں کعبہ کی طرف رخ کر کے مکمل کی جائیں چنانچہ جس مسجد میں یہ واقعہ پیش آیا اسے مسجد ذوالقبلتین کہا جاتا ہے۔

جو لوگ یہ خیال کرتے ہیں کہ احکام میں تبدیلی پیشمانی کی وجہ سے آتی ہے ان کے لئے چہ مہ گوئیوں کا دروازہ کھل گیا کہ پہلے دن سے ہی کعبہ کو قبلہ کیوں نہ بنایا گیا؟ پہلے یہود کے قبلہ کی طرف منہ کر کے کیوں نماز پڑھی گئی؟..... مگر اہل دانش و بینش جانتے ہیں کہ یہ تغیر و تبدل خواہ تشریح سے متعلق ہو جسے نسخ کہا جاتا ہے یا تقدیر و تکوین سے متعلق ہو جسے بقاء کہا جاتا ہے یہ پیشمانی کی وجہ سے واقع نہیں ہوتا۔ بلکہ حالات و واقعات کے بدلنے اور حکمت و مصلحت کے بدل جانے کے سبب سے ہوتا ہے جو عین مقضائے حکمت ہے۔ یہی وجہ ہے کہ خدائے حکیم نے اس پر اعتراض کرنے والوں کی سفیہ اور احمق قرار دیا ہے۔

تحویل قبلہ کی غرض و غایت

بہر حال خداوند عالم نے اس تبدیلی قبلہ کی غرض و غایت لوگوں کے ایمان کا امتحان لینا قرار دی ہے کہ کون رسول صلی اللہ علیہ وآلہ وسلم کی پیروی کرتا ہے اور کون اپنے پچھلے پاؤں پلٹتا ہے۔ ورنہ ظاہر ہے کہ مشرق و مغرب جو دو بڑی سمتیں ہیں، وہ بھی بلکہ تمام جہات اللہ ہی کی ہیں اور کسی میں کوئی ذاتی تقدس اور خصوصیت نہیں ہے بلکہ اصل اور بنیاد تو اللہ کا حکم ہے و بس۔۔۔ اور یہ بھی واضح ہے کہ کسی خاص جگہ کو قبلہ مقرر کرنا مرکزیت قائم کرنے کے لیے ہے، ورنہ خدا تو جسم و جسمانیات سے منزہ و مبرا ہے (وہو المرؤی عن آئمۃ اہل البیت علیہم السلام ہے) (مجمع البیان) مخفی رہے کہ یہ حکم ۲۷ھ میں نازل ہوا۔

امت وسط کی وضاحت:

وَ كَذَلِكَ جَعَلْنَاكُمْ أُمَّةً..... الْآیة

امت وسط کا مطلب ہے بہترین امت۔ کیونکہ یہ حقیقت کسی وضاحت کی محتاج نہیں ہے کہ ہر چیز کا درمیانی حصہ ہی اس کا اعلیٰ حصہ ہوتا ہے مثلاً انسان کی زندگی کا درمیانی حصہ جو کہ عہد شباب کہلاتا ہے۔ زندگی کا

بہترین حصہ ہے۔ دن کا درمیانی حصہ دو پہر ہے جس میں روشنی اپنے نقطہ ارتقاء پر ہوتی ہے اسی طرح اخلاق میں میانہ روی ہی قابل ستائش ہوتی ہے اور افراط و تفریط دونوں پہلو مذموم ہوتے ہیں۔ جیسے بخل اور اسراف کے درمیانی حالت کا نام سخاوت ہے بزدلی اور طیش کی درمیانی حالت کا نام شجاعت ہے و علیٰ هذا القیاس۔

اسی بنا پر حضرت رسول خدا صلی اللہ علیہ وآلہ وسلم کا ارشاد ہے۔ خیر الامور اوساطھا۔ خداوند عالم نے امت محمدیہ کو اس عظیم الشان خطاب سے نوازا ہے کیونکہ ان کے اخلاق احکام سیاست اور تہذیب و تمدن غرض کہ پورے نظام شریعت میں نہ افراط ہے نہ تفریط بلکہ پورا اعتدال و توازن پایا جاتا ہے۔ ہماری متعدد احادیث میں وارد ہے کہ امت وسط سے عام افراد امت مراد نہیں ہیں بلکہ کچھ مخصوص ہستیاں مراد ہیں بھلا جن لوگوں کی دنیا میں ایک صاع کھجور پر گواہی قبول نہیں ہوتی وہ آخرت میں لوگوں کے اعمال کے کس طرح گواہ بن سکتے ہیں بنا برائیں اس کے حقیقی مصداق ائمہ اہل بیت علیہم السلام ہیں۔ ”نحن الامۃ الوسطیٰ ونحن شہداء اللہ علی خلقہ و حججۃ فی ارضہ“ امت وسط ہم ہیں خدا کی مخلوق پر گواہ ہم ہیں اور زمین خدا میں حجت خدا ہم ہیں۔ (الکافی، بصائر درجات، تفسیر برہان، تفسیر صافی، نور الثقلین، مسالیح بحار الانوار وغیرہ) حضرت امام محمد باقر علیہ السلام سے مروی ہے فرمایا: ”الینا یرجع الغالی و بنا یلحق المقصر“ غالی ہماری طرف پلٹ کر رجوع کرتے ہیں اور مقصر ترقی کر کے ہم سے ملحق ہوتے ہیں۔ (مجمع البیان)

ایک غلط استدلال کا ابطال

یہاں اس بات کی وضاحت بھی فائدہ سے خالی نہیں ہے کہ بموجب کلمۃ حق یراد بہا الباطل۔ بعض وہ بد عقیدہ لوگ جو خدا کی طرح آئمہ اہل بیت علیہم السلام کو بھی ہر وقت اور ہر جگہ حاضر و ناظر جانتے ہیں وہ اپنے اس خلاف عقل و نقل بد عقیدہ کی تائید میں بڑے شد و مد کیساتھ یہ آیت مبارکہ پیش کیا کرتے ہیں کہ گواہ وہ ہوتا ہے جو کسی واقعہ کا چشم دید گواہ ہو۔ اس کا جواب واضح ہے کہ گواہ کیلئے اصل واقعہ کے وقت موجود ہونا ضروری نہیں ہے بلکہ اصل واقعہ کے متعلق اس کا علم و یقین ضروری ہے خواہ جس ذریعہ سے ہو۔ لغت عرب میں شاہد و شہید میں کوئی فرق نہیں ہے، ہر دو الفاظ کا مصدر شہود اور حاصل مصدر شہادت ہے اور شہادت کے معنی کتب لغات القرآن والحديث میں خبر قاطع کے لکھے ہیں ملاحظہ ہو (لسان العرب، قاموس، المنجد وغیرہ)

شرح صحیفہ کاملہ موسوم بہ ریاض السالکین صفحہ ۷۲ پر لکھا ہے:

”کل من عرف حال شخص فله ان یشہد علیہ فان الشہادۃ خبر قاطع“ یعنی جو شخص کسی کے حالات سے آگاہ ہو اس کے متعلق گواہی دے سکتا ہے کیونکہ شہادت قطع خبر کا نام ہے

اور چونکہ متعدد روایات میں وارد رہے کہ کراماً کا تین جو کچھ بندوں کی ڈائری لکھتے ہیں اسے بارگاہ خدا میں پیش کرنے سے پہلے نبی و امام کی خدمت میں پیش کرتے ہیں۔ جس کی وجہ سے وہ ہمارے اچھے یا برے اعمال پر مطلع ہوتے ہیں اسی علم و یقین کی بنا پر وہ ہمارے متعلق گواہی دے سکتے ہیں تو گویا شہید بمعنی مطلع ہے کیونکہ شہادت کی لفظ علم و اطلاع کے معنی میں استعمال ہوتی ہے۔

وَمَا كَانُ اللَّهُ..... الْآيَةَ

بعض حضرات کو یہ خیال پیدا ہوا کہ جو مسلمان تحویل قبلہ کے وقت سے پہلے بیت المقدس کی طرف منہ کر کے نمازیں پڑھتے رہے اور انتقال کر گئے ان کی نمازوں کا کیا بنے گا؟ تو خداوند عالم نے ان کی تسلی کی خاطر فرمایا کہ جب وہ خدا کے حکم کے مطابق پڑھی گئیں تو ان کے ضائع ہونے کا کیا اندیشہ؟ خدا ایسا نہیں ہے کہ تمہارے ایمان کو کارت کرے مخفی نہ رہے کہ خداوند متعال نے اس آیت میں نماز کو ایمان قرار دیا ہے جو کہ نماز کی عظمت کی بہت بڑی دلیل ہے۔

قَدْ نَرَى تَقَلُّبَ وَجْهِكَ..... الْآيَةَ

کچھ یہودیوں کے طعن و تشنیع کی وجہ سے اور کچھ اس وجہ سے کہ کعبہ آنحضرت صلی اللہ علیہ وآلہ وسلم کے جد امجد حضرت خلیل علیہ السلام کا بنایا ہوا تھا اور ان کا قبلہ بھی نیز عربوں کو اسلام کی طرف مائل کرنے کا موثر ذریعہ بھی یاد مگر وہ وجوہ جو نگاہ نبوت میں تھیں۔ بہر حال آنحضرت صلی اللہ علیہ وآلہ وسلم کی یہ دلی تمنا تھی کہ کعبہ کو قبلہ بنا دیا جائے اس لیے چشم امید بار بار در رحمت کی طرف اٹھتی تھی۔ بقول ازہریؒ ”اللہ کو اپنے محبوب کی یہ ادائیگی بیاری اور اس کی خوشنودی اتنی مطلوب تھی کہ اس آیت میں اعلان فرمادیا کہ اے محبوب! جو قبلہ تمہیں پسند ہے وہی ہمیں پسند ہے اور تیری خوشی کے لئے ہم کعبہ کو قبلہ مقرر فرماتے ہیں۔“ (ضیاء القرآن)

الْمَسْجِدِ الْحَرَامِ..... الْآيَةَ

مسجد حرام سے عموماً وہ وسیع احاطہ مراد ہوتا ہے جس میں خانہ کعبہ ہے یہ احاطہ کوئی دو سو پچاس قدم لمبا اور دو سو قدم چوڑا ہے اور خانہ کعبہ اس کے وسط میں واقع ہے جو اٹھارہ قدم لمبا اور چودہ قدم چوڑا ہے اس کے شمال مشرقی کونہ پر حجر اسود ہے ہاں! کبھی مسجد حرام کا اطلاق کل حرم پر بھی کر دیا جاتا ہے۔ جس کے اندر تمام مکہ معظمہ اور منی و عرفات وغیرہ واقع ہیں اور جس کے اندر جنگ کرنا، ہتھیار اٹھانا، شکار کھیلنا، بلکہ گھاس وغیرہ تک کا کاٹنا ممنوع ہے یہاں مسجد حرام کو قبلہ قرار دیا گیا ہے تو یا تو اس سے مراد کعبہ ہی ہے جیسا کہ اکثر فقہاء کا قول ہے کہ اصل

قبلہ تمام مسلمانوں کا کعبہ ہی ہے اور یہ کہ مسجد حرام کو بہ معنی حرم لے کر ان لوگوں کے لحاظ سے قبلہ قرار دیا گیا ہے جو مکہ معظمہ سے باہر ہیں جیسا کہ بعض علماء کا خیال ہے کہ کعبہ قبلہ ہے ان کے لئے جو مسجد کے اندر ہوں اور حرم قبلہ ہے تمام دنیا کے مسلمانوں کے لئے۔ (تفسیر فصل الخطاب، بحوالہ الاء الرحمن بلاغی و مجمع البیان طبری)

آیات القرآن

وَلَيْنَ آتَيْتِ الَّذِينَ أُوتُوا الْكِتَابَ بِكُلِّ آيَةٍ مَا تَبِعُوا قِبْلَتَكَ ۖ وَمَا
 أَنْتَ بِتَابِعٍ قِبْلَتِهِمْ ۖ وَمَا بَعْضُهُمْ بِتَابِعٍ قِبْلَةَ بَعْضٍ ۗ وَلَيْنَ
 آتَبَعْتَ أَهْوَاءَهُمْ مِّنْ بَعْدِ مَا جَاءَكَ مِنَ الْعِلْمِ ۗ إِنَّكَ إِذَا لَبِنَ
 الظَّالِمِينَ ﴿۱۳۵﴾ الَّذِينَ اتَّيْنَهُمُ الْكِتَابَ يَعْرِفُونَهُ كَمَا يَعْرِفُونَ
 أَبْنَاءَهُمْ ۗ وَإِنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ ﴿۱۳۶﴾
 الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ ﴿۱۳۷﴾ وَلِكُلِّ وِجْهَةٍ هُوَ مَوْلِيهَا
 فَاسْتَبِقُوا الْخَيْرَاتِ ۗ أَيْنَ مَا تَكُونُوا يَأْتِ بِكُمْ اللَّهُ جَمِيعًا ۗ إِنَّ اللَّهَ
 عَلَىٰ كُلِّ شَيْءٍ قَدِيرٌ ﴿۱۳۸﴾

ترجمہ الآيات

اور اگر آپ اہل کتاب کے سامنے سارے معجزے (دنیا جہان کے سارے دلائل) پیش کر دیں تب بھی وہ آپ کے قبلہ کی پیروی نہیں کریں گے اور نہ ہی آپ ان کے قبلہ کی پیروی کریں گے اور وہ خود بھی ایک دوسرے کے قبلہ کو نہ مانتے ہیں اور نہ پیروی کرتے ہیں اور اس علم کے بعد جو (منجانب اللہ) تمہارے پاس آچکا ہے اگر ان لوگوں کی خواہشات کی پیروی کرو گے تو تمہارا شمار ظالموں (حد سے تجاوز کرنے والوں میں ہو جائے گا۔ (۱۳۵) جن لوگوں کو ہم نے کتاب (تورات وغیرہ) دی ہے وہ اس (رسول) کو اس طرح پہچانتے ہیں، جس طرح اپنی اولاد کو پہچانتے ہیں۔ (مگر اسکے باوجود) ان کا ایک گر

وہ جان بوجھ کر حق کو چھپا رہا ہے۔ (۱۴۶) (اے رسول! تھوڑے قبلہ وغیرہ) برحق ہے اور تمہارے پروردگار کی طرف سے ہے لہذا ہرگز شک و شبہ کرنے والوں یا جھگڑا کرنے والوں میں سے نہ ہونا۔ (۱۴۷) اور ہر ایک کے لئے ایک سمت ہے جدھر وہ (نماز کے لئے) منہ کرتا ہے (اے مسلمانو! تم اس نزاع کو چھوڑ دو) پس تم بڑھ چڑھ کر نیکیوں کی طرف سبقت کرو۔ تم جہاں بھی ہو گے اللہ تم سب کو (جزا و سزا کے لیے ایک جگہ) لے آئے گا۔ بے شک اللہ ہر چیز پر قادر ہے۔ (۱۴۸)

تشریح الالفاظ

- (۱) اھو آرھم یہ ہوئی کی جمع ہے جس کے معنی ہیں خواہش نفس
(۲) من الممتین یہ امتراء سے مشتق ہے جس کے معنی ہیں شک کرنا اور جھگڑنا
(۳) وجہۃ اس کے معنی ہیں جانب، گوشہ اور جس کی طرف توجہ ہو۔

تفسیر الآیات

وَلَئِنْ آتَيْتُ... الْآیَةِ

چونکہ نبی کریم صلی اللہ علیہ وآلہ وسلم کی نہایت آرزو تھی کہ مخالفین کو وادی ضلالت سے نکال کر جادہ حق پر چلائیں۔ خواہ معجزات دکھانے پڑیں یا دلائل دینے پڑیں۔ مگر خداوند عالم نے ان آیات میں واضح کیا ہے کہ اگر مخالف کی مخالفت کسی غلط فہمی کی وجہ سے ہو تو اس کے دور ہونے کی توقع کی جاسکتی ہے لیکن اگر یہ مخالفت محض تعصب، ہٹ دھرمی اور ذاتی عناد کی وجہ سے ہو تو پھر مفاہمت کا کوئی امکان نہیں ہوتا۔ اور یہاں صورت حال کچھ اسی قسم کی ہے کہ وہ لوگ حق کو حق جانتے ہوئے بھی اُسے ماننے کے لیے تیار نہیں تھے۔

ارشاد قدرت ہے ”وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ“ (سورہ بقرہ آیت۔ ۱۲۰)۔ ”یہود و نصاریٰ اس وقت تک آپ سے خوش نہ ہوں گے جب تک آپ ان کا دین قبول نہ کر لیں۔“ جب وہ ذاتی بغض و عناد کی وجہ سے حق کو قبول نہیں کرتے اور آپ حق کو چھوڑ نہیں سکتے تو پھر مفاہمت کیسی اور اتحاد کیسی؟ آیات و معجزات دکھانے کا اثر کیا؟ کیونکہ یہ چیزیں اُسے فائدہ دیتی ہیں جو کسی سبب کی وجہ سے انکار کرے اور بھلائی ان کی آپ سے کب مفاہمت ہوگی جبکہ ان کا آپس میں بھی اتحاد نہیں ہے بلکہ اس قدر باہمی ضد و کد

ہے کہ وہ ایک دوسرے کا قبلہ ماننے کو تیار نہیں ہیں۔ یہود صحرہ بیت المقدس کو اپنا قبلہ قرار دیتے ہیں۔ اور نصاریٰ بیت المقدس کے اس مکان شرقی کو جہاں حضرت عیسیٰ علیہ السلام کی نفع روح واقع ہوئی تھی۔ (مجمع البیان۔ فتح البیان۔ المیزان وغیرھا)

اور آیت کے آخر میں جو تہدید و وعید مذکور ہے اس میں خطاب گو سرور کائنات صلی اللہ علیہ وآلہ وسلم کو ہے مگر بموجب ”ایک اعنی و اسمعی یا جارة“ اس سے مراد امت ہے کیونکہ عصمت کبریٰ کے مالک سے اس قسم کے گناہ کا صادر ہونا ممکن نہیں ہے۔

الَّذِينَ آتَيْنَهُمُ الْكِتَابَ... الْآيَةَ

تورات و انجیل میں پیغمبر اسلام صلی اللہ علیہ وآلہ وسلم کے متعلق جن بشارات و علامات اور نشانات کا تذکرہ کیا گیا ہے۔ ان میں ایک علامت یہ بھی تھی کہ آخری نبی دو القبلتین (دو قبلہ والا) ہوگا بنا بریں یہ تحویل قبلہ آپکی صداقت کی دلیل ہے۔ اس آیت مبارکہ میں حضرت رسول خدا صلی اللہ علیہ وآلہ وسلم کو بحیثیت رسول پہچاننے کی تشبیہ اپنی اولاد کو پہچاننے کے ساتھ دی گئی ہے۔ کہ جس طرح اپنی اولاد کو پہچاننے میں کوئی دقت اور کوئی تکلیف نہیں ہوتی اور نہ ہی کوئی اشتباہ۔ بالکل اس طرح وہ لوگ آنحضرت صلی اللہ علیہ وآلہ وسلم کو بلا کسی شبہ و اشتباہ کے یقین طور پر جانتے پہچانتے تھے اس سے ثابت ہوتا ہے کہ ان حالات میں ان کا انکار محض عناد و ہٹ دھرمی کی وجہ سے تھا۔

سزائے ایں چنیں دونان بجز دوزخ کجا باشد؟

ہاں بعض اخبار و آثار سے واضح و آشکار ہوتا ہے کہ ان احبار و رہبان میں سے کچھ لوگ ایمان لائے تھے۔ جیسے کعب الاحبار، عبد اللہ بن سلاہ وغیر ہما۔ جو مشرف باسلام ہوئے۔ جب عبد اللہ سے اس آیت مبارکہ کے بارے میں پوچھا گیا تو انہوں نے کہا۔ میں نے جب آنحضرت صلی اللہ علیہ وآلہ وسلم کو دیکھا تو فورا پہچان لیا اور میری یہ پہچان اولاد کی پہچان سے اتھرا و اکھل ہے کیونکہ مجھے آسمانی بشارات و علامات کی بنا پر آنحضرت صلی اللہ علیہ وآلہ وسلم کی نبوت میں کوئی شک نہیں۔ مگر اپنے بیٹے کے بارے میں ہو سکتا ہے کہ شاید اس کی ماں نے خیانت کی ہو۔ (تفسیر کاشف وغیرہ)

بعض اہل تفسیر نے ”یعر فونہ“ میں ”کا“ کی ضمیر کا مرجع مقام قبلہ کو ٹھہرایا ہے جو کہ تعمیر خلیل ہے مطلب یہ ہے کہ علماء یہود نصاریٰ اس حقیقت کو اس طرح جانتے پہچانتے تھے جس طرح کوئی آدمی اپنی اولاد کو جانتا پہچانتا ہے کہ کعبہ جناب ابراہیم علیہ السلام کا تعمیر کردہ ہے جو کہ قدیم ہے۔ بخلاف بیت المقدس کے جو اس سے تیرہ سو سال بعد جناب سلیمان کا تعمیر کردہ ہے۔ والاشہر والاظہر الاول۔

الْحَقُّ مِنْ رَبِّكَ..... الْآيَةَ

اس آیت مبارکہ میں گو خطاب حضرت رسول خدا صلی اللہ علیہ وآلہ وسلم کو ہے مگر اس سے مراد دوسرے لوگ ہیں جیسے آیت مبارکہ ”لَا تَقُلْ لَهُمَا أُفٍ وَلَا تَنْهَهُمَا“ (ماں باپ کو اف تک نہ کہو اور نہ ہی ان کو جھڑکی دو۔ سورہ بنی اسرائیل آیت - ۲۳) کہ یہاں بھی بظاہر خطاب آنحضرت صلی اللہ علیہ وآلہ وسلم کو ہے مگر مراد دوسرے لوگ ہیں (الاء الرحمن بلاغی۔ مجمع البیان وغیرہا) یا جیسے آیت ”يَا أَيُّهَا النَّبِيُّ إِذَا طَلَّقْتُمُ النِّسَاءَ، اءے بنی! جب عورتوں کو طلاق دو۔۔۔ کہ بظاہر خطاب آنجناب گو ہے مگر مراد اور لوگ ہیں۔

وَلِكُلِّ وَّجْهَةٍ... الْآيَةَ-

”وجهہ“ کا مطلب ہے وہ چیز جدھر توجہ کی جائے ظاہر ہے کہ ہر قوم را است را ہے دینے و قبلہ گا ہے جیسا کہ ارشاد قدرت ہے ”لِكُلِّ جَعَلْنَا مِنْكُمْ شِرْعَةً وَ مِنْهَا جَا“ (سورہ مائدہ آیت - ۴۸)۔ یعنی ہم نے سب کے لئے (علیحدہ علیحدہ) شریعت اور راستہ مقرر کیا ہے۔ جو اس کا شعار ہے مگر یہ چیز کسی بزرگی کا معیار نہیں ہے جسے تم موضوع سخن بنا کر اچھا لے رہے ہو۔ بلکہ معیار فضیلت تقویٰ اور اعمال خیر ہیں اور اس بحث کو چھوڑو اور اعمال خیر کے بجالانے میں ایک دوسرے پر سبقت لے جانے کی کوشش کرو۔ بلکہ دنیا جہان کی قوموں پر سبقت حاصل کرو۔ کیونکہ

عمل سے زندگی بنتی ہے جنت بھی جہنم بھی

لہذا تم اپنی عاقبت سنوارنے، سدھارنے کی فکر کرو۔ اور جب بھی کسی نیک کام کے کرنے کا موقع مل جائے، تو اس کے کرنے میں تمہیں دیر نہیں کرنی چاہیے۔ کیونکہ بعض اوقات ایسا ہوتا ہے کہ بلاوجہ کسی کا خیر میں تاخیر کرنے اور اسے ٹالنے کیوجہ سے توفیق ایزدی سلب ہو جاتی ہے پھر آدمی نیکی کا وہ کام کبھی کر ہی نہیں سکتا۔ اسی لیے حکم ہے کہ ”سارعوا الی مغفرۃ“ کہ بخشش کے کام میں جلدی کرو۔ مخفی نہ رہے کہ نماز کو وقت فضیلت میں ادا کرنا بھی اسی مسابقت فی الخیرات (نیکی کے کاموں میں سبقت) میں شامل ہے واللہ الموفق۔

أَيِّن مَّا تَكُونُوا..... الْآيَةَ

تم جہاں بھی ہو گے اللہ تم سب کو (جزا و سزا کی خاطر) ایک جگہ لے جائے گا۔ عام مفسرین نے اس

سے قیامت مراد لی ہے کہ جب خالق عادل جزا و سزا کے لیے لوگوں کو اکٹھا کرنا چاہے گا تو مشرق و مغرب کے فاصلے اور مکان و زمان کی حدود و قیود کا وٹ نہیں بنیں گے۔ کیونکہ وہ قادر مطلق ہے اور یہ سب فاصلے اس کے یکساں ہیں مگر بعض اخبار و آثار کے مطابق اس آیت مبارکہ میں حضرت امام زمانہ عجل اللہ تعالیٰ فرجہ کے ظہور اور زمانہ رجعت کی طرف اشارہ ہے جب قادر مطلق مختلف اقوام عالم کو اسلام کے غلبہ اور بعض بڑے مجرمین کو اخروی عذاب سے پہلے دینی عذاب کا مزہ چکھانے کے لیے اکٹھا کرے گا۔ چنانچہ حضرت امام رضا علیہ السلام سے مروی ہے فرمایا:

”والله لو قام قائمنا يجمع الله اليه جميع شيعتنا من جميع البلدان“۔ جب ہمارے قائم آل محمد قیام فرمائیں گے تو اللہ تعالیٰ تمام شہروں سے ہمارے شیعوں کو جمع کرے گا۔ (تفسیر نور الثقلین)

ظاہر قرآن کے لحاظ سے پہلے معنی اور باطن کے لحاظ سے دوسرے معنی میں کوئی منافات نہیں ہے۔
عجل الله فرجه الشريف وجعلنا من اعوانه وانصاره۔

آیات القرآن

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۖ وَإِنَّهُ
لَلْحَقُّ مِنْ رَبِّكَ ۗ وَمَا اللَّهُ بِغَافِلٍ عَمَّا تَعْمَلُونَ ﴿۱۳۶﴾ وَمِنْ حَيْثُ
خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۖ وَحَيْثُ مَا كُنْتُمْ
فَوَلُّوا وُجُوهَكُمْ شَطْرَهُ ۖ لِئَلَّا يَكُونَ لِلنَّاسِ عَلَيْكُمْ حُجَّةٌ ۚ إِلَّا
الَّذِينَ ظَلَمُوا مِنْهُمْ ۗ فَلَا تَخْشَوْهُمْ وَاخْشَوْنِي ۗ وَلَا تَمَّ نِعْمَتِي
عَلَيْكُمْ وَلَعَلَّكُمْ تَهْتَدُونَ ﴿۱۵۰﴾ كَمَا أَرْسَلْنَا فِيكُمْ رَسُولًا مِّنْكُمْ
يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ
وَيُعَلِّمُكُم مَّا لَمْ تَكُونُوا تَعْلَمُونَ ﴿۱۵۱﴾

ترجمہ الآیات

اور (اے پیغمبرؐ) آپ جب بھی کہیں نکلیں تو (نماز کے وقت) اپنا رخ مسجد حرام کی طرف رکھیں۔ بے شک یہ (تبدیلی قبلہ آپ کے پروردگار کی طرف سے حق ہے اور اللہ تمہارے کاموں سے غافل و بے خبر نہیں ہے) (۱۴۹) اور آپ جب بھی کہیں نکلیں تو (نماز کے وقت) اپنا منہ مسجد حرام کی طرف ہی موڑیں اور (اے مسلمانو!) تم بھی جہاں کہیں ہو (نماز کے وقت) اپنے مونہوں کو اسی (مسجد حرام) کی طرف ہی کر لیا کرو (اس حکم کی بار بار تکرار سے ایک غرض یہ ہے کہ) تاکہ لوگوں (مخالفین) کو تمہارے خلاف کوئی دلیل نہ ملے۔ سو ان لوگوں کے لیے جو ظالم ہیں۔ (کہ ان کی زبان تو کسی طرح بھی بند نہیں ہو سکتی)۔ تو تم ان سے نہ ڈرو بلکہ مجھ سے ڈرو (دوسری غرض یہ ہے) کہ تم پر میری نعمت تام و تمام ہو جائے (اور تیسری غرض یہ ہے) کہ شاید تم ہدایت یافتہ ہو جاؤ۔ (۱۵۰) (اے مسلمانو!) یہ تحویل قبلہ تم پر ایسا احسان ہے جس طرح ہم نے تمہارے درمیان تم ہی میں سے ایک پیغمبر بھیجا ہے۔ جو تمہیں ہماری آیات پڑھ کر سناتا ہے اور تمہیں (بد عقیدتی، بد عملی اور بد اخلاقی کی نجاست و کثافت) سے پاک کرتا ہے اور تمہیں کتاب و حکمت کی تعلیم دیتا ہے اور تمہیں وہ باتیں سکھاتا ہے جو تم نہیں جانتے تھے۔ (۱۵۱)

تشریح الالفاظ

- (۱) فاستبقر الخیرات یہ استباق سے مشتق ہے جس کے معنی ہیں ایک دوسرے کے آگے بڑھنے میں مقابلہ کرنا
- (۲) شطر المسجد شطر کے کئی معنی ہیں جیسے جزء نصف کنارہ اور طرف اور یہاں یہی آخری معنی مراد ہیں۔

تفسیر الآيات

وَمِنْ حَيْثُ أَخْرَجْتَ.....الآية

اور آپ کہیں بھی نکلیں۔ یہ تکرار اس بات کی اہمیت کے پیش نظر تاکید پر محمول ہے ہاں دونوں آیات میں فرق صرف اس قدر ہے کہ پہلی آیت میں صرف آنحضرت صلی اللہ علیہ وآلہ وسلم مخاطب تھے اور اب اس خطاب میں امت بھی شامل ہو گئی ہے۔ اور اسے حکم دیا جا رہا ہے کہ سفر ہو یا حضر، صحت ہو یا مرض، دور ہو یا نزدیک، بہر حال نماز کی حالت میں تمہارا رخ کعبۃ اللہ کی طرف ہونا چاہیے۔ ورنہ اہل کتاب کو حجت والزام دینے کا موقع ہاتھ آجائے گا کہ وہ کہیں گے کہ جس آخری نبی کی ہماری کتابوں میں بشارت ہے وہ یہ ہے کہ وہ ذوالقبتین ہوگا۔ مگر یہ اور اس کی امت تو صرف ایک (بیت المقدس) کی طرف رخ کر کے نماز پڑھتی ہے دوسری طرف تو پڑھتی ہی نہیں ہے لہذا یہ وہ نبی آخر الزمان نہیں ہے اور مشرکوں کو یہ حجت کرنے کا موقع مل جائے گا۔ کہ وہ کہیں گے کہ یہ لوگ دعویٰ تو یہ کرتے ہیں کہ وہ ملت ابراہیمی پر ہیں مگر ان کے قبلہ کو قبلہ بھی نہیں سمجھتے۔ اس آیت مبارکہ سے معلوم ہوتا ہے کہ نماز فریضہ میں رو قبلہ ہونا واجب ہے۔

كَمَا أَرْسَلْنَا فِيكُمْ رَسُولًا.....الآية

مطلب یہ ہے کہ یہ تبدیلی قبلہ بھی اسی طرح خدائے دو جہان کا تم پر احسان ہے جس طرح وہ اس سے پہلے تم پر احسان فرما چکا ہے کہ ان صفات کا حامل نبی تمہاری جانب مبعوث فرمایا ہے جو دعائے خلیل اور تمنائے اسماعیل۔ ہے یعنی یہ وہی پیغمبر اسلام صلی اللہ علیہ وآلہ وسلم ہے جس کی بعثت کی دعا تعمیر کعبہ کے وقت جناب خلیل علیہ السلام و اسماعیل علیہ السلام نے بائین الفاظ کی تھی۔ ”رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ“ (سورہ بقرہ آیت۔ ۱۲۹) خداوند عالم نے ان دو بزرگواروں کی دعا کی قبولیت کا تذکرہ قرآن مجید کے متعدد مقامات پر انہی اوصاف کے ساتھ کیا ہے جن میں سے ایک یہی ہے جس میں بتایا گیا ہے کہ ان کی دعا قبول ہوئی اور وہ آخری پیغمبران صفات سے منصف ہو کر تشریف فرما ہو گیا ہے جو۔ ”رسولاً منہم“۔ ”رسولاً منکم“۔ کا مصداق ہے نہ جنوں سے ہے نہ فرشتوں سے اور نہ کائنات عالم کی کسی اور نوع سے بلکہ وہ تمام انواع عالم سے افضل و اشرف نوع یعنی نوع انسانی کا فرد کامل و اکمل ہے۔ اور

بعداز خدا بزرگ توئی قصہ مختصر

کا مصداق ہے

آیات القرآن

فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ ﴿۱۵۲﴾ يَا أَيُّهَا الَّذِينَ
 آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ ﴿۱۵۳﴾ وَلَا
 تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا
 تَشْعُرُونَ ﴿۱۵۴﴾ وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ
 الْأَمْوَالِ وَالْأَنْفُسِ وَالثَّمَرَاتِ ﴿۱۵۵﴾ وَبَشِّرِ الصَّابِرِينَ ﴿۱۵۶﴾ الَّذِينَ إِذَا
 أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ﴿۱۵۷﴾ أُولَئِكَ
 عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَئِكَ هُمُ الْمُهْتَدُونَ ﴿۱۵۸﴾

ترجمہ الآیات

پس تم مجھے یاد رکھو۔ میں تمہیں یاد رکھوں گا۔ اور میرا شکر ادا کرو۔ اور میری ناشکری نہ کرو۔
 (۱۵۲) اے ایمان والو! (مصیبت کے وقت) صبر اور نماز (کے ذریعے خدا) سے مدد لیا
 کرو۔ بے شک اللہ تعالیٰ صبر کرنے والوں کے ساتھ ہے۔ (۱۵۳) اور جو لوگ اللہ تعالیٰ کی
 راہ میں قتل کیے جاتے ہیں، انہیں مردہ نہ کہو بلکہ وہ زندہ ہیں مگر تمہیں (ان کی زندگی کی حقیقت
 کا) شعور (سمجھ) نہیں ہے۔ (۱۵۴) اور ہم ضرور تمہیں آزمائیں گے خوف و خطر اور کچھ
 بھوک (و پیاس) اور کچھ مالوں، جانوں اور پھلوں کے نقصان کے ساتھ (یعنی ان میں سے کسی
 نہ کسی چیز کے ساتھ)۔ (اے رسول) خوشخبری دے دو ان صبر کرنے والوں کو۔
 (۱۵۵) جب بھی ان پر کوئی مصیبت آپڑے تو وہ کہتے ہیں بے شک ہم صرف اللہ ہی کے
 لیے ہیں۔ اور اسی کی طرف پلٹ کر جانے والے ہیں۔ (۱۵۶) یہی وہ (خوش نصیب) ہیں،
 جن پر ان کے پروردگار کی طرف سے درود (خاص عنایتیں اور نوازشیں) ہیں اور رحمت
 و مہربانی ہے اور یہی لوگ ہدایت یافتہ ہیں۔ (۱۵۷) بیشک صفا و مروہ نامی دو پہاڑیاں اللہ

تعالیٰ کی نشانیوں میں سے ہیں لہذا جو شخص خانہ کعبہ کا حج یا عمرہ بجالائے، اس پر کوئی گناہ نہیں ہے کہ ان دونوں کے درمیان چکر لگائے اور جو شخص برضا و رغبت کچھ (مزید) نیکی کرے تو اللہ تعالیٰ (نیکی کا) قدر دان ہے اور خوب جاننے والا ہے (۱۵۸)

تشریح الالفاظ

- (۱) ولا تکفرون یہ کفران سے مشتق ہے جس کے معنی ناشکری کے ہیں جیسا کہ کفر کے معنی انکار کرنے اور ایمان کے خلاف عقیدہ رکھنے کے ہیں
- (۲) ولنبوئکم یہ بلو اور بلاء سے مشتق ہے جس کے معنی آزمانے اور امتحان لینے کے ہیں
- (۳) من شعائر اللہ یہ شیعہ کی جمع ہے جس کے معنی ہیں علامت

تفسیر الآيات

فَاذْكُرُونِي اَذْكُرْكُمْ.....الآية

تم مجھے یاد رکھو، میں تمہیں یاد رکھوں گا بندہ کا خدا کو یاد رکھنے کا مطلب ہے۔ ”اسکے فریض کو ادا کرنا“۔ اور خدا کے بندہ کو یاد رکھنے کا مطلب ہے۔ ”اُسے اپنی نعمتوں سے نوازا“۔

ذکر خدا کے اقسام اور ذکر خدا کا مفہوم

الغرض ذکر کی تین قسمیں ہیں۔ (۱) لسانی۔ (۲) قلبی۔ (۳) جوارحی۔ لسانی میں تسبیح و تقدیس، ثنا و تعریف، ذکر و اذکار اور درود و استغفار وغیرہ داخل ہیں جن میں سے ایک تسبیح جناب سیدہ سلام اللہ علیہا بھی ہے۔ قلبی میں خدا کی عظمت و کبرایائی اور قدرت میں غور کرنا، نیز اس کی نعمتوں کو یاد کرنا داخل ہے۔ اور ”جوارحی“ میں اعضاء و جوارح کو اس کی اطاعت و عبادت میں مشغول رکھنا شامل ہے شکر کیا ہے؟ اللہ تعالیٰ کی ہر عطا کردہ نعمت کو اُس مصرف میں صرف کرنا، جس کے لیے اس نے وہ نعمت عطا کی ہے۔ اور ”کفران“ سے مراد یہ ہے کہ اس کی عطا کردہ نعمتوں کو اُس مصرف میں صرف نہ کیا جائے، جس کے لیے وہ دی گئی ہیں۔

يَا أَيُّهَا الَّذِينَ آمَنُوا.....الآية

مشکلات اور ناملائم حالات کا مقابلہ کرنے اور دنیا میں کامیاب و کامران ہونے کے لیے اگرچہ دینیوی اسباب و وسائل کا سہارا لینا عقلاً جائز ہے اور توکل علی اللہ کے منافی نہیں ہے۔ نص قرآنی ہے۔ ”لَيْسَ لِيْلَا نَسَانٍ إِلَّا مَا سَعَى“ (سورہ نجم آیت۔ ۳۹) لیکن اگر کبھی ایسے مشکلات اور نامساعد حالات درپیش ہوں کہ جن کے دفعیہ کے لیے مادی طاقت ناکافی ہو تو خدائے حکیم و علیم نے اہل اسلام کو دوا ایسے ہتھیار دیئے ہیں کہ اگر ان کے ذریعے حالات کا مقابلہ کیا جائے تو ہر مشکل آسان ہو جاتی ہے اور ہر بلا ٹل جاتی ہے ”ایک صبر ہے اور دوسری نماز“۔ صبر داخلی قوت ہے اور نماز بیرونی طاقت ہے صبر کیا ہے؟ تمام تر مشکلات و مصائب کے باوجود پائے استقامت میں جنبش واقع نہ ہو۔

مشکلے نیست کہ آسان نشود

اما مردے باید کہ ہر اسلاں نشود

نماز کیا ہے؟ خدا سے رابطہ کی علامت اور اپنے مالک و معبود کی بارگاہ میں اپنی بندگی و عاجزی کا ثبوت۔ ان ہر دو صفتوں کی برکت سے آدمی کے اندر خودداری ہے پیدا ہوتی ہے خودسری نہیں۔ پس اللہ تعالیٰ انہی لوگوں کی مدد کرتا ہے جو صبر کا جو ہر ذاتی رکھتے اور نماز کے ذریعے خدا سے اپنا رابطہ قائم رکھتے ہیں۔

رنج سے خوگر ہوا نسان تو مٹ جاتا ہے رنج

إِنَّ اللَّهَ مَعَ الصَّابِرِينَ..... الْآيَةَ۔

مخفی نہ رہے کہ بعض روایات میں وارد ہے کہ صبر سے مراد روزہ ہے بنا بریں مشکلات و مصائب کی یلغار کے وقت روزہ رکھنے اور نماز پڑھنے کی منت ماننے اور اس طرح اپنے قادر مطلق خالق و مالک سے رابطہ مستحکم کرنے سے کامیابی قدم چومتی ہے اسی لیے کہا گیا ہے کہ۔ ”الصبر مفتاح الفرج“۔ ”إِنَّ الصَّلَاةَ تَهْتَمِلِي عَنِ الْفَحْشَاءِ وَالْمُنْكَرِ“۔

شہداء کی حیات جاوید کا تذکرہ

وَلَا تَقُولُوا الْمَيِّتُ يُقْتَلُ..... الْآيَةَ۔

زندگی فطرتاً ہر شخص کو پسند ہے اور موت ناپسند اسی طبعی تقاضا کے مطابق جب جان کے جانے کا خطرہ ہو تو آدمی خطروں سے قدم پیچھے ہٹاتا ہے۔ مگر اسلام جن بلند مقاصد کے لیے جانی قربانی کا مطالبہ کرتا ہے اس کی خاطر ”شہادت موت ہے“ کے نظریہ کا خاتمہ چاہتا ہے کیونکہ موت کے لفظ سے ذہن پر حوصلہ شکن اثر پڑتا ہے اس

لیے قرآن مجید میں اعلان کیا جاتا ہے کہ جو لوگ اللہ کی راہ میں قتل ہو جائیں انہیں مردہ نہ کہو بلکہ وہ زندہ ہیں چونکہ کائنات عالم کا نظام اسی بات پر قائم ہے کہ ہر پست بلند کے کام آئے۔ اور اس کا اس طرح کام آنا اس کی بلند ترقی کا ذریعہ ہوتا ہے۔ تو پھر انسان اپنے مافوق کے کام آ کر میت (مردہ) کیوں کہلائے۔ اس صورت میں وہ شہید ہوگا اور ایک بلند تر حیات کا مالک ہوگا۔ (فصل الخطاب)

ہمیں حیاتِ شہداء کا شعور نہیں ہے

مگر ہمیں شہید کی زندگی کا شعور نہیں ہے اور یہ تو سب کو معلوم ہے کہ اسلامی روایات کی رو سے ہر مرنے والے کو برزخ میں ایک خاص حیات ملتی ہے جس سے وہ قبر کے عذاب یا ثواب کو محسوس کرتا ہے۔ اس میں مومن و کافر صالح و فاسق میں کوئی تفریق نہیں ہے لیکن اس حیات برزخی کے مختلف درجات ہیں ایک درجہ تو سب کو عام اور شامل ہے اور کچھ مخصوص درجے انبیاء و صالحین کے لیے مخصوص ہیں اور ان میں بھی باہمی تفاضل ہے شہید کی نسبت یہ کہنا کہ وہ ”مرگیا“، گویا اور جائز ہے اور یہ بھی درست ہے کہ ظاہری احکام میں وہ عام مردوں کی طرح ہوتا ہے۔ اس کی میراث تقسیم ہوتی ہے۔ اس کی بیوی عقد ثانی کر سکتی ہے اور اس کا کفن و دفن ہوتا ہے وغیرہ وغیرہ۔ مگر اسکی موت کو دوسرے مردوں کی سی موت سمجھنے کی ممانعت کی گئی ہے کیونکہ اسے اس حیات برزخیہ میں دوسرے مردوں سے ایک گونا گونا امتیاز ہے کہ اس کی یہ حیات آثار میں اوروں سے قوی ہے۔ (معارف القرآن)

مگر ان کی اس حیات کی حقیقت کا ہمیں شعور نہیں ہے اور ہم اس کی پوری نوعیت کو سمجھنے سے قاصر ہیں بھلا جب ہم عمومی حیات برزخیہ کی کیفیت کو نہیں سمجھتے تو پھر شہداء کی خصوصی زندگی کو کس طرح سمجھ سکتے ہیں؟ اور سچ تو یہ ہے کہ ہم اس کے مکلف ہی نہیں ہیں۔ اور بقول بعض اعلام۔ ”اسے ہمیں سمجھنا بھی نہ چاہیے“۔ اس لیے کہ منزل نقص میں کمال کا صحیح تصور ناممکن ہوتا ہے بچپن میں یہ سمجھنا کہ شباب کیا ہوتا ہے؟ خواب میں یہ سمجھنا کہ بیداری کسے کہتے ہیں؟ ویسے ہی اس دور حیات ماڈی میں یہ سمجھنا کہ مابعد الموت کی زندگی اور پھر وہ بھی حیات شہد کیا ہے؟ مگر جب یہ عقلاً ممکن ہے اور قرآن اس کی خبر دے رہا ہے اور تصریح کر رہا ہے تو ایک مسلمان کے لیے اس کا ماننا بہر حال ضروری ہے بہر حال شہید زندہ ہے اور اس کی زندگی قومی زندگی کی ضمانت ہے کیونکہ۔

شہید کی جو موت ہے
وہ قوم کی حیات ہے۔
کشنگان خنجر تسلیم را
ہر زمان از غیب جانے دیگر است

وَلَنَبْلُوَنَّكُمْ بِشَيْءٍ..... الْآيَةِ-

یہ سوال اتنا اہم نہیں ہے کہ دنیا میں تکلیفیں کیوں آتی ہیں؟ مصیبتیں کیوں نازل ہوتی ہیں؟ کیونکہ دنیا دار الرحزن ہے (مختوں اور مشقتوں کا گھر ہے) جب تک آدمی قید حیات سے آزاد نہ ہو جائے تب تک وہ بند غم سے آزاد نہیں ہو سکتا کیونکہ

قید حیات و بند غم اصل میں دونوں ایک ہیں
موت سے پہلے آدمی غم سے نجات پائے کیوں

لہذا جب تک آدمی دار دنیا میں ہے۔ رنج و غم اور مصیبت و الم سے کم و بیش دوچار ہونا ہی پڑتا ہے۔ بلکہ متعدد اخبار و آثار سے واضح و آشکار ہوتا ہے کہ ”اشد الناس بلاء الانبياء ثم الامثل فالامثل“۔ کہ سب سے زیادہ بلائیں اور مصیبتیں انبیاء پر اور ان کے بعد درجہ بدرجہ اہل ایمان پر نازل ہوتی ہیں۔ (البرہان۔ نور الثقلین)

دنیوی مصائب و شدائد کا فلسفہ

ہاں اہم سوال یہ ہے کہ جب اللہ عظیم بذات الصدور ہے تو پھر وہ بندوں کا امتحان کیوں لیتا ہے؟ اس سوال کا مختصر جواب یہ ہے کہ امتحان ہمیشہ حقیقت حال معلوم کرنے کیلئے نہیں لیا جاتا بلکہ اس کے دو مقصد اور بھی ہوتے ہیں ایک ناقص کو اس کے نقص کا احساس دلانا اور دوسرا کامل کے کمال سے دنیا کو متعارف کرانا۔ خداوند عالم جو بندوں کا امتحان لیتا ہے اس کا مقصد انہی دو امور میں سے کوئی ایک ہوتا ہے و بس۔ نیز اللہ تعالیٰ کے امتحان کی نوعیتیں بہت اور مختلف ہوتی ہیں مگر یہاں بطور مثال چند چیزوں کا تذکرہ کیا گیا ہے۔ جیسے خوف و خطر، بھوک و پیاس اور مالوں، جانوں اور پھلوں کا نقصان۔

صبر کی تعریف اور اس کا مفہوم

وَبَشِّرِ الصَّابِرِينَ..... الْآيَةِ

خداوند عالم نے مسلمانوں کو مصائب و آلام کے بے رحم حملوں سے بچنے کے لیے ایک ڈھال دی ہے جس کا نام صبر ہے جس کی وجہ سے مصائب و شدائد کے کالے بادل چھٹ جاتے ہیں۔ صبر کیا ہے؟ کچھ لوگ یہ کہتے ہیں کہ صبر یہ ہے کہ مصیبت کا احساس ہی نہ ہو۔ وہ تو ضرور ہوگا جو انسانی شعور کا نتیجہ ہے۔ بعض کہتے ہیں کہ صبر یہ ہے کہ آنکھ سے آنسو نہ نکلے یہ بھی درست نہیں کیونکہ آنسو کا نکلنا تو احساس غم کا

طبعی و فطری نتیجہ ہے تو پھر صبر کیا ہے؟ اس کا صحیح جواب یہ ہے کہ ”کف الناس عما لا ینبغی“۔ یعنی اپنے آپ کو ہر ناشائستہ قول و فعل سے باز رکھنا۔ خلاصہ یہ کہ تقدیر الہی پر زبان اعتراض دراز نہ کرنا، بلکہ راضی برضاء خدا رہنا اور مصیبت آنے پر کلمہ ”استرجاع“ یعنی ”اِنَّا لِلّٰهِ وَاِنَّا اِلَيْهِ رَاٰجِعُوْنَ“ پڑھنا، جس کے پہلے جزء میں اس بات کا اقرار ہے کہ ہم اللہ کے ہیں اور ہر مالک کو اپنی ملکیت میں جس طرح چاہے تصرف کرنے کا حق ہے اور دوسرے جزء میں اپنی موت اور خدا کی بارگاہ میں پلٹ کر جانے کا اعتراف ہے کہ وہ اپنے عدل کے مطابق ہمیں ہر نقصان و زریاں کا معاوضہ عطا فرمائے گا۔ اور وہ ذرہ برابر ظلم نہیں کرے گا۔

حضرت امام محمد باقر علیہ السلام سے مروی ہے فرمایا:

”جس بندہ پر کوئی مصیبت نازل ہو اور وہ کہے اِنَّا لِلّٰهِ وَاِنَّا اِلَيْهِ رَاٰجِعُوْنَ تو خدا اس کے سابقہ گناہ معاف کر دیتا ہے اور بعد ازاں جب اسے وہ مصیبت یاد آئے اور پھر اِنَّا لِلّٰهِ وَاِنَّا اِلَيْهِ رَاٰجِعُوْنَ پڑھے تو خداوند عالم اس کے اس دوران والے گناہ معاف کر دیتا ہے“۔ (تفسیر نور الثقلین)

حضرت امام جعفر صادق علیہ السلام اپنے آباء طاہرین علیہم السلام کے سلسلہ سند سے حضرت رسول خدا صلی اللہ علیہ وآلہ وسلم سے روایت کرتے ہیں فرمایا:

”چار خصلتیں ایسی ہیں کہ جس میں بھی پائی جائیں وہ جنتیوں میں سے ہے۔ (۱)۔ اس کا تمسک شہادت توحید و رسالت ہو۔ (۲)۔ جب کوئی نعمت عطا ہو تو الحمد للہ کہے۔ (۳)۔ جب کوئی گناہ کرے تو ”استغفر اللہ“ کہے۔ (۴)۔ اور جب کوئی مصیبت نازل ہو تو ”اِنَّا لِلّٰهِ وَاِنَّا اِلَيْهِ رَاٰجِعُوْنَ“ پڑھے“ (تفسیر عیاشی)

خلاصہ کلام یہ ہے کہ خداوند عالم نے اس آیت مبارکہ میں اپنے نازل کردہ مصائب و شدائد پر صبر کرنے والوں کو تین انعامات سے نوازا ہے۔

(۱)۔ خدا کی طرف سے درود و سلام۔ (۲) رحمت حق کا نزول۔

(۳) ہدایت یافتہ اور صراطِ مستقیم پر ہونا۔ ”ذٰلِكَ هُوَ الْفَوْزُ الْعَظِيْمُ“ (سورہ توبہ آیت۔ ۷۲)

اس سے معلوم ہوا کہ جو لوگ یہ کہتے ہیں کہ صلوٰۃ (درود) صرف نبیوں کے ساتھ مخصوص ہے۔ ان کا نظریہ قرآن کے خلاف ہے قرآنی تعلیم کے مطابق مصائب و آلام پر صبر کرنے والے سب لوگ صلوات الہی (درود) کے مستحق ہوتے ہیں۔

اسی طرح ایک روایت میں پیغمبر اسلام صلی اللہ علیہ وآلہ وسلم کو حکم ہوتا ہے کہ۔ ”خُذْ مِنْ اَمْوَالِهِمْ

صَدَقَةٌ“۔ (لوگوں سے زکوٰۃ وصول کرو) ”وَصَلِّ عَلَيْهِمْ“۔ اور ان پر صلوات بھیجو۔ (دعاء خیر کرو) بخاری میں مذکور ہے کہ آنحضرت صلی اللہ علیہ وآلہ وسلم نے آل ابی اوفی سے زکوٰۃ وصول کرنے کے بعد فرمایا۔ ”اللهم صلی علی آل ابی اوفی“ (مقام غور و فکر ہے)

إِنَّ الصَّفَاَ وَالْمَرْوَةَ.....الآیة

صفا و مروہ مکہ میں دو مختصر پہاڑیاں ہیں جنہیں اللہ نے شعائر اللہ قرار دیا ہے شعائر ”شعیرہ“ کی جمع ہے جس کے معنی علامت اور نشانی کے ہیں یعنی اللہ تعالیٰ کو یاد دلانے والی نشانیاں۔ شریعت کی اصطلاح میں عبادت کے مکان، زمان اور علامت کو شعائر اللہ کہا جاتا ہے۔ مکان جیسے کعبہ، عرفات، مزدلفہ، منیٰ اور صفا و مروہ زمان جیسے ماہ رمضان، اشہر حج، عیدین اور جمعہ اور علامت جیسے قربانی کے جانور اذان اقامت اور نماز باجماعت وغیرہ وغیرہ۔ حج ہو یا عمرہ دونوں ارکان مخصوصہ کے مجموعہ کا نام میں فرق یہ ہے کہ حج مخصوص ایام میں کی جاتی ہے۔ (9۔ ذوالحجہ سے لے کر 12 ذوالحجہ تک) جبکہ عمرہ دوسرے عام دنوں میں ہوتا ہے باوجودیکہ حج و عمرہ میں صفا و مروہ کے درمیان سعی کرنا بنا بر مشہور عند المسلمین واجب ہے مگر قرآن مجید میں اس مطلب کو بڑے نرم الفاظ کے ساتھ ادا کیا گیا ہے۔ کہ۔ ”فَلَا جُنَاحَ عَلَیْهِ“ سورہ بقرہ آیت۔ 158۔ (کہ جو سعی کرے اس پر کوئی گناہ نہیں ہے) اس کی وجہ یہ ہے کہ اس وقت صفا و مروہ پر کچھ مورتیاں رکھی ہوئی تھیں، لہذا بعض مسلمانوں نے یہ سمجھا کہ شاید ان کی وجہ سے یہ سعی کرنا گناہ ہو۔ اور چونکہ قبل از اسلام بھی مشرکین یہ سعی کیا کرتے تھے۔ فرمایا: کہ اس میں کوئی گناہ نہیں ہے۔ (بلکہ کارِ ثواب ہے اور واجب ہے) (مجمع البیان) البتہ دوسرے دلائل سے اس کا وجوب ثابت ہے بالکل اسی طرح جس طرح سفر میں۔ نماز قصر کے بارے میں یوں وارد ہے۔ ”فَلَيْسَ عَلَیْكُمْ جُنَاحٌ اَنْ تَقْصُرُوا مِنَ الصَّلَاةِ“ (سورہ نساء آیت۔ 101)۔ جبکہ یہ قصر دوسرے دلائل کی رو سے واجب ہے۔

نیز حضرت امام جعفر صادق علیہ السلام کی ایک روایت کے مطابق:

”کوہ صفا کو اس لیے صفا کہا جاتا ہے کہ اس پر جناب آدم صلی اللہ علیہ وسلم اترے تھے اور مروہ کو اسی لیے مروہ کہا جاتا ہے کہ اس پر جناب حوا علیہا السلام اتری تھیں جو کہ مرآة (عورت) تھیں۔ اور یہ اسی سے مشتق ہے“ (مجمع البیان)

آیات القرآن

إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا
بَيَّنَّاهُ لِلنَّاسِ فِي الْكِتَابِ ۖ أُولَٰئِكَ يَلْعَنُهُمُ اللَّهُ وَيَلْعَنُهُمُ
اللُّعْنُونَ ﴿١٥٩﴾ إِلَّا الَّذِينَ تَابُوا وَأَصْلَحُوا وَبَيَّنُّوا فَأُولَٰئِكَ أَتُوبُ
عَلَيْهِمْ ۗ وَأَنَا التَّوَّابُ الرَّحِيمُ ﴿١٦٠﴾ إِنَّ الَّذِينَ كَفَرُوا وَمَاتُوا وَهُمْ
كُفَّارًا أُولَٰئِكَ عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ﴿١٦١﴾
خُلِدِينَ فِيهَا ۗ لَا يُخَفَّفُ عَنْهُمْ الْعَذَابُ وَلَا هُمْ يُنظَرُونَ ﴿١٦٢﴾
وَالهَكْمُ إِلَهٌ وَاحِدٌ ۗ لَا إِلَهَ إِلَّا هُوَ الرَّحْمَنُ الرَّحِيمُ ﴿١٦٣﴾ إِنَّ فِي خَلْقِ
السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي
فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا
بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ ۖ وَتَضْرِيحُ الرِّيحِ
وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِقَوْمٍ يَعْقِلُونَ ﴿١٦٤﴾

ترجمہ الآيات

باتحقیق جو لوگ چھپاتے ہیں ہماری نازل کردہ روشن تعلیمات و ہدایات کو جبکہ ہم تمام لوگوں
کیلئے انہیں کتاب میں واضح طور پر بیان کر چکے ہیں یہی وہ لوگ ہیں جن پر اللہ لعنت کرتا ہے
اور تمام لعنت کرنے والے بھی لعنت کرتے ہیں (۱۵۹) مگر وہ جنہوں نے (حق پر پردہ
ڈالنے سے) توبہ کی اور اپنی اصلاح کر لی۔ اور (حق بات کو) ظاہر کر دیا یہ وہ ہیں جن کی میں
توبہ قبول کروں گا (انہیں معاف کر دوں گا) اور میں بڑا توبہ قبول کرنے والا اور رحم کرنے والا
(مہربان) ہوں (۱۶۰) بلاشبہ جن لوگوں نے کفر اختیار کیا اور پھر اسی کفر کی حالت میں مر

گئے۔ یہی وہ لوگ ہیں جن پر اللہ فرشتوں اور تمام انسانوں کی لعنت ہے۔ (۱۶۱) وہ اس (لعنت) میں ہمیشہ ہمیشہ رہینگے نہ تو ان کے عذاب میں کوئی کمی کی جائے گی۔ اور نہ ہی انہیں کوئی مہلت دی جائے گی اور تمہارا خدا بس ایک ہی خدا ہے اس کے سوا کوئی خدا نہیں ہے وہ بڑا مہربان بہت رحم والا ہے (۱۶۲) بے شک آسمانوں اور زمینوں کی پیدائش میں اور رات دن کی آمدورفت (الٹ پھیر) میں اور ان کشتیوں میں جو لوگوں کو نفع پہنچانے والی چیزیں لے کر سمندر میں چلتی ہیں اور (بارش کے) اس پانی میں جسے خدا نے آسمان (بلندی) سے برسایا اور پھر اس کے ذریعہ زمین کو اس کے بے جان (بے کار) ہو جانے کے بعد جاندار بنا دیا (سر سبز و شاداب بنا دیا) اور اس میں ہر قسم کے چلنے پھرنے والے (جانور) پھیلا دیئے۔ اور ہواؤں کی گردش (ہیر پھیر) میں اور ان بادلوں میں جو آسمان وزمین کے درمیان مسخر کر کے (تابع فرمان بنا کے) رکھے گئے ہیں (ان سب باتوں میں) خدا کے وجود اور اس کی قدرت کی بڑی نشانیاں ہیں ان لوگوں کے لئے جو عقل و خرد سے کام لیتے ہیں۔ (۱۶۴)

تشریح الالفاظ

- (۱) بلعنہم اللہ یہ لعنت سے مشتق ہے جس کے معنی ہیں رحمت سے دوری اور عذاب
 (۲) یبظرون یہ انظار سے مشتق ہے جس کے معنی مہلت دینے کے ہیں
 (۳) واختلاف الليل اختلاف کے جہاں مشہور معنی باہمی اختلاف رائے کے ہیں وہاں اس کے معنی آمدورفت اور بار بار آنے جانے کے بھی ہیں اور یہاں یہی معنی مراد ہیں۔

تفسیر الآيات

إِنَّ الَّذِينَ يَكْتُمُونَ... الْآيَةَ

اگرچہ اس آیت کا روئے سخن نصاریٰ کے اکابر اور یہود کے علماء کی طرف ہے جو اپنی کتاب تورات و انجیل میں پیغمبر اسلام صلی اللہ علیہ وآلہ وسلم کے بیان کردہ اوصاف و علامات کو اس لیے لوگوں سے چھپاتے تھے کہ حق و حقیقت کے ظاہر ہو جانے کے بعد لوگ حلقہ بگوش اسلام نہ ہو جائیں اور ان کی چودھراہٹ میں فرق نہ

آجائے۔ جس کی وجہ سے وہ اس تہدید و وعید کے مستوجب قرار پائے جو اس آیت میں مذکور ہے۔

حق و حقیقت کو چھپانے کی مذمت

لیکن یہ موجب ’المورد لا خصص الوارد‘۔ یہ حکم اور یہ تہدید ہر اُس جماعت ہر اُس شخص کو شامل ہے جو کسی غرض فاسد اور دینی مصلحت کے تحت آیات الہیہ احکام ربانیہ اور معارف قرآنیہ سے لوگوں کو بے خبر رکھے اور برملا حق و حقیقت کا اظہار نہ کرے۔

(۱) حضرت امام جعفر صادق علیہ السلام اپنے آباء طاہرین علیہم السلام کے سلسلہ سند سے حضرت رسول خدا صلی اللہ علیہ وآلہ وسلم سے روایت کرتے ہیں فرمایا:

”اذا ظهرت البدع في امتي فعلي العالم ان يظهر علمه و من لم يفعل فعليه لعنة الله۔ جب میری امت میں بدعات و منکرات ظاہر ہو جائیں تو عالم دین پر واجب ہے کہ وہ اپنے علم کا (حق و حقیقت کا) اظہار کرے اور جو ایسا نہیں کرے گا اس پر خدا کی لعنت ہوگی“۔ (اصول کافی)

(۲) نیز آنحضرت صلی اللہ علیہ وآلہ وسلم سے مروی ہے فرمایا:

”جس شخص سے کسی حقیقت کے بارے میں سوال کیا جائے جسے وہ جانتا ہو مگر وہ اسے (اپنی کسی ذاتی مصلحت کے تحت) چھپائے تو بروز قیامت اس کے منہ میں آتش دوزخ کی لگام دی جائے گی“۔ (مجمع البیان)

(۳) جناب امام حسن عسکری علیہ السلام اپنے آباء طاہرین علیہم السلام کے سلسلہ سند سے حضرت امیر علیہ السلام سے روایت کرتے ہیں کہ آپ سے پوچھا گیا کہ۔ انبیاء و آئمہ ہدیٰ علیہم السلام کے بعد سب مخلوق سے افضل کون ہیں؟ فرمایا۔ علماء جب کہ نیک ہوں پھر پوچھا گیا کہ شیطان اور اس کے انصار و اعموان کے بعد سب مخلوق سے بدترین کون ہیں؟ فرمایا۔ علماء جب کہ برے ہوں۔ جو باطل کو ظاہر کریں۔ اور حق پر پردہ ڈالیں۔ فرمایا انہی کے بارے میں خدا فرماتا ہے۔ ”أُولَئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ“ کہ ان پر خدا اور لعنت کرنے والے لعنت کرتے ہیں۔ (احتجاج طبرسی، نور الثقلین، البرہان)

ان حقائق سے معلوم ہوتا ہے کہ جہاں علماء کرام کی شان بہت بلند و بالا ہے وہاں ان وارثان انبیاء علیہم السلام کی ذمہ داریاں بھی بہت ہیں۔

فضیلت جو بڑی تھی تو مصیبت بھی بڑی ہے۔

لعنت کا صحیح مفہوم

وَيَلْعَنُهُمُ اللَّهُ.....الآيَةُ

عام طور پر خیال کیا جاتا ہے کہ لعنت کوئی دشنام اور گالم گلوچ ہے مگر حقیقت اس کے خلاف ہے لعنت کی لفظ رصلوت کی مقابل ہے کہ جب اس کی نسبت خدا کی طرف ہو تو اس کے معنی رحمت کے ہوتے ہیں اور جب اس کی نسبت مخلوق کی طرف ہو تو اس کے معنی طلبِ رحمت کے ہوتے ہیں اسی طرح جب لعنت کے لفظ کی نسبت خدا کی طرف ہو تو اس کے معنی رحمت سے دُور کرنے کے ہوں گے اور جب مخلوق کی طرف منسوب ہو تو رحمت خدا سے دوری کی دعاء بد کے ہوتے ہیں ورنہ ظاہر ہے کہ اگر لعنت کے معنی دشنام اور گالی کے ہوتے تو وہ خدا جو اپنے بندوں کو کفار و مشرکین کو بھی گالی دینے کی مناہی کرتا ہے خود جا بجا مختلف لوگوں پر لعنت نہ کرتا کہیں کافروں پر لعنت کہیں ظالموں پر لعنت اور کہیں کاذبوں پر لعنت وغیرہ وغیرہ۔

اس بیان سے واضح و عیاں ہو گیا کہ جس طرح رحمت خدا کے مستحق کے لیے خدا سے رحمت کے نازل کرنے کی دعا کرنا عبادت ہے، اسی طرح لعنت کے مستحق کے لیے خدا سے رحمت کی دوری کی بد دعا کرنا بھی عبادت ہے بلکہ اگر بنظر غائر قرآن سنت کا مطالعہ کیا جائے تو یہ حقیقت کھل کر سامنے آتی ہے کہ شریعت اسلامیہ میں دو فعل ایسے ہیں جن میں خالق و مخلوق باہم شامل ہیں۔ (۱) صلوة۔ ارشاد قدرت ہے۔

”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا“ (سورہ احزاب آیت ۵۶)۔ (۲) لعنت۔ ارشاد ربانی ہے۔ ”أُولَئِكَ يَلْعَنُهُمُ اللَّهُ وَ يَلْعَنُهُمُ اللَّعْنُونَ“ (سورہ بقرہ آیت ۱۵۹)۔

توبہ کا مفہوم

إِلَّا الَّذِينَ تَابُوا.....الآيَةُ

توبہ کے معنی رجوع کرنے یعنی پلٹنے کے ہیں۔ لہذا اس کی نسبت بندہ کی طرف ہو تو اس کا مطلب ہوتا ہے۔ ”اس کا اپنے گناہوں سے پشیمان ہو کر بارگاہِ خدا میں آئندہ اس کام کے نہ کرنے بلکہ اس کی اطاعت کا عہد و پیمانہ لے کر حاضر ہونا“۔ ظاہر ہے کہ جب کوئی بندہ ایسا کرے گا تو اس کا لازمی نتیجہ یہ ہوگا کہ اس کے کردار میں تبدیلی واقع ہوگی اسی لیے خدا فرماتا ہے۔ ”إِلَّا الَّذِينَ تَابُوا وَأَصْلَحُوا وَبَيَّنُّوا“۔ لہذا حق پر پردہ ڈالنے والوں کی روش میں تبدیلی اسی صورت میں ہوگی کہ جب وہ اپنی اس روش سے نادم ہو کر رجوع کریں گے

’اپنی اصلاح کریں گے اور جن حقائق کو چھپایا ہے ان کا برملا اظہار کریں گے۔ جب کوئی شخص اس طرح کی توبہ و انابہ کرے گا تو بے شک خدا اس کی توبہ قبول فرمائے گا۔‘ (لَا إِلَهَ إِلَّا اللَّهُ هُوَ التَّوَّابُ الرَّحِيمُ)۔

إِنَّ فِي خَلْقِ السَّمَوَاتِ... الْآيَةِ

یہاں تک بنی اسرائیل سے خطاب تھا ان کے ایرادات کے شافی جوابات دیئے گئے۔ اہل ایمان کو صبر و ضبط کی تلقین کی گئی اور راہ حق میں جان دینے والوں کو حیات جاودانی کی بشارت دی گئی اور حق و حقیقت پر پر وہ ڈالنے والوں پر جہاں لعنت کی گئی وہاں کفار و مشرکین کو عذاب الیم کی تہدید بھی کی گئی۔ ان سب باتوں کے بعد خالق حکیم نے ان آیات میں عقیدہ توحید کی وضاحت فرمائی ہے جو کہ اسلام کا سنگ بنیاد ہے جیسا کہ پیغمبر اسلام صلی اللہ علیہ وآلہ وسلم کا ارشاد ہے۔ ”اول الدین معرفة الجبار“۔ دین اسلام کا سنگ بنیاد معرفت پروردگار ہے (توحید صدوق)

معرفت توحید بدیہی ہے یا نظری؟ اور توحید کی کچھ نشانیوں کا تذکرہ

خالق کائنات کی معرفت بدیہی ہے؟ (کہ کسی دلیل کی محتاج نہیں ہے) یا نظری ہے؟ (دلیل و برہان کی محتاج ہے) یا کچھ بدیہی ہے اور کچھ نظری؟ متکلمین اسلام میں قدرے اختلاف ہے اگرچہ آخری قول اقرب ہے اور اس کا مطلب یہ ہے کہ خدائے رحمن و رحیم کی اس قدر اجمالی معرفت تو بالکل بدیہی ہے کہ اس عالم کا کوئی علیم و حکیم صانع اور اس وسیع و عریض کائنات کا کوئی خالق و مدبر ہے مگر اس کی پوری معرفت کہ وہ واحد ہے یا شریک رکھتا ہے وہ جسم و مکان رکھتا ہے یا اس سے منزہ ہے، وہ نظر آتا ہے یا نہ؟ ان حقائق کی معرفت نظری اور محتاج دلیل ہے یہی وجہ ہے کہ ہمیشہ خداوند عالم اور اس کے مقرر کردہ انبیاء و مرسلین اور آئمہ طاہرین علیہم السلام نے خواب غفلت میں سوئے ہوؤں کو جگانے کی خاطر تنبیہ کی ہے اور اثر سے موثر پر استدلال کیا ہے۔ کبھی فلسفیانہ دور و تسلسل کا تذکرہ نہیں کیا۔ ”قَالَتْ رُسُلُهُمْ أَفِي اللَّهِ شَكٌّ فَاطِرِ السَّمَوَاتِ وَالْأَرْضِ“۔ رسولوں نے کہا: آیا اس خدا کی ہستی میں بھی کوئی شک و شبہ ہو سکتا ہے جو آسمانوں اور زمینوں کا خالق ہے؟ (سورہ ابراہیم آیت - ۱۰) چونکہ انسانی فطرت ہے کہ وہ اثر کو دیکھ کر موثر کا حال معلوم کر لیتا ہے خالق حکیم نے اس آیت مبارکہ میں اپنی صنعت و قدرت کے دس عظیم الشان آثار کو واضح و آشکار فرما کر انسانی فطرت کو جھنجھوڑا ہے کہ جب وہ معمولی اثر کو دیکھ کر موثر کو معلوم کر لیتی ہے وہ دھواں دیکھ کر آگ کا، تحریر دیکھ کر کتاب کا، اور آواز سن کر بولنے والے کا پتہ لگا لیتی ہے تو اس قدر آثار قدرت دیکھ کر کیوں ان کے خالق اور اس کی قدرت و یکتائی کا یقین نہیں کرتی؟

آیات القرآن

وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ وَلَوْ يَرَى الَّذِينَ ظَلَمُوا إِذْ يَرُونَ الْعَذَابَ أَنَّ الْقُوَّةَ لِلَّهِ جَمِيعًا وَأَنَّ اللَّهَ شَدِيدُ الْعَذَابِ ۝۱۶۵ إِذْ تَبَرَّأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوُا الْعَذَابَ وَتَقَطَّعَتْ بِهِمُ الْأَسْبَابُ ۝۱۶۶ وَقَالَ الَّذِينَ اتَّبَعُوا لَوْ أَنَّا كُنَّا نَدْرِكُهُمْ لَتَرْجَبُنَّ كَمَا تَبَرَّأْتُمْ وَمَا هُمْ بِمُخْرِجِينَ مِنَ النَّارِ ۝۱۶۷

ترجمہ الآیات

(ان حقائق کے باوجود) کچھ لوگ ایسے بھی ہیں جو خدا کے سوا اوروں کو اس کا ہمسر قرار دیتے ہیں اور ان سے اس طرح محبت کرتے ہیں۔ جس طرح خدا سے کرنی چاہیے۔ مگر جو صاحب ایمان ہیں وہ سب سے بڑھ کر خدا سے محبت کرتے ہیں اور کاش یہ ظالم (اس وقت) وہ حقیقت دیکھ لیتے (سمجھ لیتے) جو عذاب دیکھتے وقت سمجھیں گے کہ ساری قوت و طاقت بس اللہ کے لئے ہی ہے اور یہ کہ اللہ سخت عذاب کرنے والا ہے۔ (۱۶۵) اور (وہ مرحلہ کتنا کٹھن ہوگا کہ) جب وہ (پیر) لوگ جن کی (دنیا میں) پیروی کی گئی اپنے پیروؤں (مریدوں) سے برأت اور لا تعلق ظاہر کریں گے اور خدا کا عذاب ان سب کی آنکھوں کے سامنے ہوگا اور سب وسائل اور تعلقات بالکل قطع ہو چکے ہوں گے۔ (۱۶۶) اور پیروی کرنے والے (مرید) کہتے ہوں گے کہ کاش! ہمیں ایک بار (دنیا میں) واپسی کا موقع مل جاتا تو ہم بھی بالکل اسی طرح ان سے بیزاری اور بے تعلق ظاہر کرتے جس طرح انہوں نے آج ہم سے بیزاری اور لا تعلق ظاہر کی ہے اسی طرح خدا ان کے (برے) کاموں کو حسرت و یاس کی شکل

میں دکھائے گا اور وہ کبھی دوزخ سے باہر نہیں نکل سکیں گے (۱۶۷)

تشریح الالفاظ

(۱) دَابَّةٌ	اس کی جمع دوّاب ہے جس کے معنی ہر رنگینے والا جانور اور بار برداری کا جانور
(۲) آيَاتٍ	یہ آیت کی جمع ہے جس کے معنی ہیں علامت، دلیل اور معجزہ
(۳) اذْتَبَرَا	اس کے معنی ہیں کسی سے بیزار ہونا

تفسیر الآيات

وَمِنَ النَّاسِ... آيَةٌ

ان نشانیوں کا تقاضا تو یہ تھا کہ کوئی شخص خدا کے علاوہ اس کے مزعومہ شریک کا ماننے والا نہ ہوتا مگر آہ

ما اکثر العبر وما اقل الاعتبار -

کاخ جہاں پراست ز ذکر گز شنگان
لیکن کسے کہ گوش نہد این صد اکم است

لہذا اس کے باوجود اوروں کو ماننے والے ان کو صفات ربوبیت سے متصف سمجھنے والے اور ان سے خدا جیسی محبت کرنے والے موجود ہیں اور وہ بہت ہیں اس میں کوئی شک و شبہ نہیں کہ انسان کو مختلف چیزوں سے محبت ہوتی ہے۔ بیوی بچوں سے دوست احباب سے نبی اور امام سے مگر ظاہر ہے کہ کامل محبت ایک ہستی سے ہی ہو سکتی ہے بقول بعض اہل دانش۔ ”ایک مخدوم کے کئی خادم تو ہو سکتے ہیں مگر ایک خادم کے کئی مخدوم نہیں ہو سکتے“ کیونکہ وہ پوری خدمت ایک کے سوا دوسرے کی کر ہی نہیں سکتا۔ اسی طرح محبت و اطاعت کاملہ بھی ایک ہی ہستی کی ہو سکتی ہے۔“ اسی لیے خدا فرماتا ہے۔ کہ جو اہل ایمان ہیں وہ سب سے بڑھ کر خدا سے محبت کرتے ہیں ان کی محبت و عقیدت کا مرکز و محور خدا کی ذات ہوتی لہذا اگر وہ نبی کو مانتے ہیں یا اس سے محبت کرتے ہیں تو خدا کی وجہ سے کہ وہ ان کے حقیقی محبوب کا فرستادہ ہے اور وہ امام سے محبت کرتے ہیں تو وہ بھی اس لیے کہ وہ اس کے مقرر کردہ رہبر و راہنما اور اس کے فرستادہ (رسول) کا وصی ہے لہذا ان کی محبت و عداوت محض خدا کے لیے ہوتی ہے وہ محبت کرتے ہیں تو صرف محبوب خدا سے اور نفرت کرتے ہیں تو صرف دشمن خدا سے اسی جذبہ کو حدیثوں میں ”الحب لله والبغض في الله“ کا نام دیا گیا ہے۔

توحید تو یہ ہے کہ خدا حشر میں کہہ دے
یہ بندہ دو عالم سے خفا میرے لیے ہے

قیامت کے دن جھوٹے پیرومیرد ایک دوسرے پر تبرا کریں گے

إِذْ تَبَرَّأَ الَّذِينَ اتَّبَعُوا..... الْآيَةَ

عام لوگوں کی یہ کمزوری ہے کہ وہ آنکھیں بند کر کے خود ساختہ پیروں، فقیروں اور دنیا کے مال و جاہ کے طالب دھوکہ باز لوگوں کے پیچھے چل کھڑے ہوتے ہیں اور کھڑے کھوٹے اور آب و سراب میں فرق نہیں کرتے اور یہ سمجھتے ہیں کہ مشکل وقت آنے پر یہ ہمارے کام آئیں گے۔ مگر اس اندھی تقلید کا انجام بہت دردناک ہوتا ہے ظاہر ہے کہ سب سے مشکل وقت وہی ہوگا جب خدا کا عذاب سامنے موجود ہوگا۔ مریدان باصفا اس سے بچنے کے لیے پیروں کا سہارا تلاش کریں گے۔ مگر پیروں کو خود اپنی پڑی ہوگی۔ اس لیے وہ مریدوں سے تبرا (بیزاری) کا اعلان کریں گے اور کہیں گے کہ اگر تم نہ ہوتے تو ہم پیری اور لیڈری کی دکان نہ چکاتے اور مریدان سے تبرا (بیزاری) کی حسرت ظاہر کریں گے کہ اگر ان کو ایک بار دنیا میں واپس جانے کی اجازت مل جائے تو وہ بھی ان سے اسی طرح تبرا اور بیزاری ظاہر کریں گے جس طرح انہوں نے کی ہے کہ اگر یہ نہ ہوتے تو ہم گمراہ نہ ہوتے۔

ان حالات کا تقاضا یہ ہے کہ کسی کو امیر و راہنما ماننا ہو تو سوچو جو جھ سے کام لیا جائے اور ہزار بار سوچ سمجھ کر کسی کو ہادی مانا جائے تاکہ بروز قیامت پچھتانا نہ پڑے۔ جبکہ پچھتاوا کوئی فائدہ نہ دے گا۔ ارشاد قدرت ہے: 'يَوْمَ نَدْعُوا كُلَّ اُنَايْمٍ بِاِيْمِهِمْ' (سورہ بنی اسرائیل آیت ۷۷)۔ یعنی قیامت کے دن ہم تمام لوگوں کو ان کے امام کے ساتھ محشور کریں گے۔ حضرت امام جعفر صادق علیہ السلام اس آیت کی تفسیر میں فرماتے ہیں کہ قیامت کے دن ظالم امام و پیشوا اپنے مقتدیوں سے اور مقتدی اپنے ظالم اماموں سے بیزاری ظاہر کریں گے۔ (تفسیر قمی)

اس سے معلوم ہوا کہ تبرا کوئی دشنام طرازی یا گالم گلوچ نہیں بلکہ یہ صرف کسی کی ذات سے یا اس کے اقوال و خصال سے بیزاری اختیار کرنے کا نام ہے و بس۔

آیات القرآن

يَأْتِيهَا النَّاسُ كُلُّوا مِنَّا فِي الْأَرْضِ حَلَلًا طَيِّبًا ۖ وَلَا تَتَّبِعُوا خُطُوَاتِ الشَّيْطَانِ ۚ إِنَّهُ لَكُمْ عَدُوٌّ مُّبِينٌ ﴿۱۶۸﴾ اِنَّمَا يَأْمُرُكُمْ بِالسُّوْءِ وَالْفَحْشَاءِ ۚ وَأَنْ تَقُولُوا عَلَى اللَّهِ مَا لَا تَعْلَمُونَ ﴿۱۶۹﴾ وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا ۖ أُولَئِكَ كَانَ أَبَاؤُهُمْ لَا يَعْقِلُونَ شَيْئًا وَلَا يَهْتَدُونَ ﴿۱۷۰﴾ وَمَثَلُ الَّذِينَ كَفَرُوا كَمَثَلِ الَّذِي يَنْعِقُ بِمَا لَا يَسْبَعُ إِلَّا دُعَاءً وَنِدَاءً ۚ صُمُّ بُكُمْ عَمًى فَهُمْ لَا يَعْقِلُونَ ﴿۱۷۱﴾

ترجمہ الآیات

اے انسانو! زمین میں جو حلال اور پاکیزہ چیزیں ہیں وہ کھاؤ۔ اور شیطان کے نقش قدم پر نہ چلو۔ بلاشبہ وہ تمہارا کھلم کھلا دشمن ہے۔ (۱۶۸) وہ تو تمہیں برائی و بے حیائی اور بدکاری کا حکم دیتا ہے اور (چاہتا ہے کہ) تم خدا کے خلاف ایسی باتیں منسوب کرو جن کا تمہیں علم نہیں ہے (۱۶۹) اور جب ان (کفار و مشرکین) سے کہا جاتا ہے کہ جو کچھ خدا نے اتارا ہے اس کی پیروی کرو تو کہتے ہیں کہ ہم تو اس کی پیروی کریں گے جس پر ہم نے اپنے باپ، دادا کو پایا ہے۔ اگرچہ ان کے باپ، دادا بے عقل ہوں اور راہ راست پر بھی نہ ہوں (تو پھر بھی انہی کی پیروی کریں گے؟) (۱۷۰) اور جن لوگوں نے کفر اختیار کیا ان کی مثال دعوت حق دینے میں اس شخص (چرواہے) کی سی ہے جو ایسے (جانور) کو پکارنے میں اپنا گلہ پھاڑے (چینچ و پکار چائے) جو چینچ و پکار کی آواز کے سوا کچھ سنتا ہی نہیں ہے۔ (یہ کافر) ایسے بہرے، گونگے اور اندھے ہیں کہ عقل سے کچھ کام ہی نہیں لیتے (۱۷۱)

تشریح الالفاظ

- (۱) خطوات الشيطان یہ خطوہ کی جمع ہے جس کے معنی ہیں چلتے وقت دو قدموں کے درمیان کا فاصلہ اور مسافت
- (۲) ینعق ینعق سے مشتق ہے جس کے معنی ہیں کائیں کائیں کرنا، اور چرواہے کا اپنی بکریوں کو ڈانٹنا

تفسیر الآيات

يَا أَيُّهَا النَّاسُ... الْآيَةَ

انسان چونکہ صاحب عقل ہے اور حیوان اس نعمت سے محروم ہے، اسی وجہ سے ان دونوں میں بڑا فرق یہی ہے کہ حیوان کے حرکات و سکنات صرف ضرورت اور طبیعت کے ماتحت ہوتے ہیں مثلاً جب اسے بھوک لگے تو اسے پیٹ بھرنے سے غرض ہوتی ہے۔ جائز ہے یا ناجائز، اس سے اسے کوئی سروکار نہیں ہوتا۔ مگر انسان ضرورت اور خواہش کے وقت نہ صرف شخصی بلکہ اجتماعی مفادات اور احکام خداوندی یعنی اس کے حلال و حرام پر نگاہ رکھتا ہے۔ ظاہر ہے کہ اگر انسان بھی حیوان کی طرح ہو جائے، تو پھر اس میں اور حیوان میں فرق ہی کیا رہ جائے گا؟

جائز و ناجائز کی حدود کا خیال رکھ کر حلال لذائذ کا استعمال جائز ہے

اسی لئے خداوند عالم نے انسان کو۔ ”يَا أَيُّهَا النَّاسُ“ کہہ کر خطاب کیا ہے کہ اے انسان! تیری انسانیت کا تقاضا یہ ہے کہ تو صرف پیٹ بھرنے اور تجوری بھرنے سے غرض نہ رکھے بلکہ جائز و ناجائز کے حدود و قیوم کا بھی خیال رکھے۔ اور بے شک حلال و طیب چیزیں استعمال کرے۔ اور ان سے نفس کو محروم کر کے اسے بلا وجہ اذیت نہ دے۔ ”قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَ الطَّيِّبَاتِ مِنَ الرِّزْقِ“ یعنی کہو اللہ کی زینت اور طیب و طاہر رزق کس نے حرام قرار دیا ہے؟ (سورہ اعراف آیت۔ ۳۲)

الغرض چونکہ دین اسلام دین فطرت اور دین طہارت ہے اس لیے وہ حلال اور طیب چیزوں کے استعمال کو جائز قرار دیتا ہے۔ حلال ظاہری قانون شرع میں جائز کو کہا جاتا ہے چاہے وہ مرغوب ہو یا نامرغوب۔

مگر طیب اس حلال کو کہا جاتا ہے جو حلال ہونے کے علاوہ مرغوب طبع بھی ہو لہذا حلال کے ساتھ طیب کی لفظ احتیاط فی الدین اور احسان ایزدی ہے اس حکم الہی اور آیت کے تتمہ۔ ”وَلَا تَتَّبِعُوا خُطُوَاتِ الشَّيْطَانِ“ سے معلوم ہوتا ہے کہ لذائذ کو ترک کرنا جائز زیب و زینت سے منہ موڑنا اور جسمانی اذیتیں اور مشقتیں برداشت کر کے بلا وجہ اپنے نفس کو ایذا دینا جیسا کہ صوفیوں کے ہاں راجح ہے خالق نفس کو پسند نہیں ہے۔ اور ایسا کرنا خطوات الشیطان (شیطانی نقوش قدم) میں سے ہے۔

اسلام میں اسلاف کی کورانہ تقلید کرنا روا نہیں ہے

وَإِذَا قِيلَ لَهُمْ...الآیة

دین اسلام چونکہ عقل و دانش اور فطرت و طبیعت کا دین ہے۔ اسکے اصول و ضوابط عقلی و فطری ہیں اس لیے وہ ہر معاملہ میں عقل سے کام لینے اور تدبر و تفکر کرنے کی دعوت دیتا ہے اور آباء و اجداد اور اسلاف کی اندھی تقلید سے روکتا ہے اور ماحول و معاشرہ کی غلط رسوم و رواج کی پابندی سے منع کرتا ہے۔ مگر باطل پرستوں کا ہمیشہ سے یہ شیوارہا ہے کہ جب بھی کسی ہادی برحق نے ان کو حق و حقیقت کے تسلیم کرنے کی دعوت دی تو انہوں نے ہمیشہ اپنے آباء و اجداد کی اتباع کا بہانہ بنا کر اس دعوت حق کو رد کر دیا۔ ان لوگوں کا معاملہ بڑا عجیب ہے کہ دنیا کے ہر معاملہ میں تو یہ خود کو اپنے آباء و اجداد سے بڑا عقل مند اور روشن دماغ خیال کرتے ہیں اور انہیں یہ کہہ کر نظر انداز کر دیتے ہیں کہ۔

یہ ہیں اگلے زمانے کے لوگ انہیں کچھ نہ کہو۔

مگر دین و مذہب کے معاملہ میں نہ صرف اپنی عقل و خرد اپنے علم و فضل کو بلکہ خدا و رسول کی تعلیمات و احکام کو بھی بالائے طاق رکھ کر اپنے آباء و اجداد کی اندھی تقلید کو مقدم سمجھتے ہیں۔

خدائے دو جہاں نے قرآن میں جا بجا ان لوگوں کی اس روش و رفتار کی سخت مذمت کی ہے اور انہیں گو نگا، بہرا، اندھا اور بے عقل جانور کہہ کر جہنم کا مستحق قرار دیا ہے۔ جو عقل مند ہوتے ہوئے بھی بے عقلوں اور بے ہدایت لوگوں کی پیروی کا دم بھرتے ہیں۔

ہزار لعنت برائیں تقلید باد

لہذا اہل ایمان کا فریضہ ہے کہ وہ ہر نظریہ کو عقل و نقل کے معیار پر پرکھ کر اختیار کریں اور کسی تحقیقی بات کو محض اس لیے رد نہ کریں کہ وہ پرانے نظریات کے خلاف ہے۔

وَمَثَلُ الَّذِينَ... الْآيَةَ

اس آیت مبارکہ کے مفہوم اور معنی کے تعین میں مفسرین میں اختلاف ہے اور اقوال کی تعداد پانچ تک پہنچ گئی ہے (مجمع البیان)۔

مگر نظر قاصر میں اس کا وہی مفہوم ترجیح رکھتا ہے جو حضرت امام محمد باقر علیہ السلام سے مروی ہے کہ:

”تمہارا کفار کو اسلام کی طرف دعوت دینا اور بلانا ایسا ہے جس طرح ایک چرواہا مویشیوں کو بلاتا ہے جو صرف اس کی آواز اور چیخ و پکار تو سنتے ہیں مگر اس کی بات نہیں سمجھتے۔ بالکل اسی طرح یہ لوگ بھی تمہاری آواز و پکار تو سنتے ہیں مگر اسے سمجھتے نہیں ہیں یعنی اپنے بغض و عناد اور ہٹ دھرمی کی وجہ سے تمہاری بات کو سمجھنے کی کوشش نہیں کرتے اور نہ ہی اس کی ضرورت سمجھتے ہیں“ (تفسیر مجمع البیان، صافی، نور الثقلین)

اور اسی مفہوم کو صاحب مجمع البیان نے اختیار کیا ہے۔ لہذا چونکہ یہ لوگ خدا کی عطا کردہ نعمتوں سے کام نہیں لیتے یعنی وہ کان تو رکھتے ہیں مگر آواز حق کو نہیں سنتے، زبان تو رکھتے ہیں مگر حق و حقیقت کا اقرار نہیں کرتے اور آنکھ تو رکھتے ہیں مگر جمال حق کا مشاہدہ نہیں کرتے۔ گویا وہ بہرے، گونگے اور اندھے ہیں۔ جو غور و فکر کے تمام راستے بند کر کے خدا داد عقل سے کام نہیں لیتے۔ اولئك كالانعام بل هم اضل۔

آیات القرآن

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ تَعْبُدُونَ ﴿۱۳۱﴾ إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَالْحَمَّ الْخَنِزِيرِ وَمَا أُهْلَ بِهِ لِغَيْرِ اللَّهِ ۚ فَمَنِ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ ۗ إِنَّ اللَّهَ غَفُورٌ رَّحِيمٌ ﴿۱۳۲﴾ إِنَّ الَّذِينَ يَكْتُمُونَ مَا أَنزَلَ اللَّهُ مِنَ الْكِتَابِ وَيُسْتَرُونَ بِهِ ثَمَنًا قَلِيلًا ۖ أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ وَلَا يُكَلِّمُهُمُ اللَّهُ يَوْمَ الْقِيَامَةِ وَلَا يُزَكِّيهِمْ ۗ وَلَهُمْ عَذَابٌ أَلِيمٌ ﴿۱۳۳﴾ أُولَٰئِكَ الَّذِينَ اشْتَرُوا الضَّلَالَةَ بِالْهُدَىٰ وَالْعَذَابَ بِالْمَغْفِرَةِ ۚ فَمَا أَصْبَرَهُمْ عَلَى النَّارِ ﴿۱۳۴﴾

ترجمہ الآيات

اے ایمان والو! جو پاک و پاکیزہ چیزیں ہم نے تمہیں دی ہیں ان میں سے کھاؤ اور اللہ کا شکر کرو۔ اگر تم اس کی عبادت و پرستش کرتے ہو۔ (۱۷۲) اس نے (چوپایوں میں سے) صرف تمہارے اوپر مردار، خون، سور کا گوشت اور وہ (ذبیحہ) جسے اللہ کے سوا کسی اور کا نام لے کر ذبح کیا گیا ہو۔ حرام قرار دیا ہے۔ پس جو شخص (شدت گرسنگی سے) مجبور ہو جائے درآنحالیکہ وہ بغاوت یا سرکشی کرنے والا نہ ہو۔ تو اس پر کوئی گناہ نہیں ہے بے شک خدا بڑا بخشنے والا بڑا مہربان ہے۔ (۱۷۳) بالتحقیق جو لوگ کتاب خدا میں سے ان باتوں کو چھپاتے ہیں جو خدا نے نازل کی ہیں اور ان کے عوض تھوڑی سی قیمت وصول کرتے ہیں وہ اپنے پیٹوں میں آگ کے سوا کچھ نہیں بھر رہے ہیں قیامت کے دن وہ توجہ ربانی سے اس قدر محروم ہوں گے کہ خدائے تعالیٰ ان سے بات تک نہیں کرے گا۔ اور نہ ہی انہیں (گناہوں کی کثافت سے) پاک کرے گا۔ اور ان کے لیے دردناک عذاب ہے۔ (۱۷۴) یہی وہ لوگ ہیں جنہوں نے ہدایت کے عوض گمراہی اور بخشش کے عوض عذاب کو خرید لیا۔ یہ کس قدر صبر کرنے والے ہیں دوزخ پر (۱۷۵)

تشریح الالفاظ

(۱) اہل (۱) اہلال کے معنی ہیں آواز بلند کرنا یعنی جس جانور پر ذبح کے وقت غیر اللہ کا نام بلند کیا جائے وہ حرام ہے
(۲) غیر عاد (۲) یہ عدو اور عدوان سے مشتق ہے جس کے معنی تجاوز کرنے کے ہیں اور جب اس کا صلہ علیٰ ہو تو اس کے معنی ظلم و زیادتی کرنے کے ہوتے ہیں

تفسیر الآيت

مِنْ طَيِّبَاتٍ... الْآيَةِ

اس آیت مبارکہ کے ابتدائی حصے پر بقدر ضرورت آیت ۱۶۸ کے ذیل میں تبصرہ کیا جا چکا ہے۔ شکر کی

اہمیت اور اس کی حقیقت پر آیت ۱۵۲ کے ذیل میں گفتگو کی جا چکی ہے۔ جبکہ عبادت کی ضرورت اور اس کی حقیقت کی وضاحت پارہ آیت ۲۱، ۵ کے ذیل میں بقدر ضرورت و گنجائش کی جا چکی ہے۔ لہذا جو بات یہاں اہم اور نہایت ضروری ہے وہ بعض جانوروں کی حرمت اور اضطرار کے وقت ان کی حلت کا بیان ہے۔ سوچنی نہ رہے کہ یہ بات اپنے مقام پر (فلسفۃ الاحکام میں) ناقابل رد دلائل سے ثابت کی جا چکی ہے کہ خداوند حکیم کے اوامر و نواہی بے شمار حکم و مصالح اور مضرات و مفسدات کے تابع ہوتے ہیں یعنی وہ جن اچھے کاموں کے کرنے کا حکم دیتا ہے ان میں سینکڑوں ہزاروں دینی و دنیوی فوائد و عوائد ہوتے ہیں اور جن برے کاموں سے منع فرماتا ہے ان میں دینی و دنیوی سینکڑوں ہزاروں مضرات و مفسدات ہوتے ہیں کیونکہ خدا حکیم مطلق ہے اور یہ مسلم ہے کہ ”فعل الحکیم لا یخلو من الحکمة“۔ (ان فوائد و عوائد مضرات و مفسدات کا ایک شمعہ ہم نے اپنی فقہی کتاب ”توانین الشریعہ فی فقہ الجعفریہ“ میں بیان کر دیا ہے شائقین تفصیل کے لئے اس کتاب کی طرف رجوع کریں)

بعض حرام جانوروں کا بیان

إِنَّمَا حَرَّمَ... الْآيَةَ

خداوند عالم نے یہاں کلمہ حصر (انما) کے ساتھ چار چیزوں کی حرمت بیان کی ہے (۱) مردار (۲) خون (۳) سور کا گوشت (۴) وہ ذبیحہ جسے اللہ کے سوا کسی اور کا نام لے کر ذبح کیا گیا ہو۔

اسی طرح سورہ انعام آیت ۱۴۵ میں بھی انہی چار چیزوں کی حرمت کا تذکرہ کیا گیا ہے۔ ”قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنزِيرٍ.....“ پھر مضطر و مجبور آدمی کے لیے بقدر ضرورت و سد رمق ان چیزوں کے کھانے کا جواز بیان کیا گیا ہے تو یہاں چند امور کی وضاحت ضروری ہے۔

اول:- ان چیزوں کے کھانے میں ضرر و نقصان کیا ہے؟

دوم:- جبکہ ان چیزوں کے علاوہ اور بھی بہت سی چیزیں حرام ہیں جیسے شیر، چیتا، رچھ، کتا اور بلی وغیرہ وغیرہ تو پھر انہی چار میں حرمت کی حصر کا کیا مطلب ہے؟

اور سوم یہ کہ مضطر و مجبور سے کون شخص مراد ہے؟ بڑے اختصار کے ساتھ ان امور پر ذیل میں کچھ تبصرہ

کیا جاتا ہے۔

جہاں تک امراول کا تعلق ہے تو اس کے بارے میں واضح رہے کہ حرام میں جو مضرت و مفسدہ ہوتا ہے وہ عام ہے کہ خواہ اس کے بدمزہ اور ردی اور مضرت ہونے کی وجہ سے ہو کہ جسے طبیعت قبول نہ کرے جیسے مردار

اور خون یا اس انسانی اخلاق و عادات پر بڑا اثر پڑے جیسے سوراوردیگر درندوں کا گوشت کہ جب یہ گوشت غذا بن کر جزء بدن بنتا ہے تو اپنا اثر دکھاتا ہے۔ لہذا ان کے کھانے سے بے غیرتی، بے حیائی اور سخت دلی پیدا ہوتی ہے۔ یا اس سے حواس سلیمہ بالخصوص عقل پر برا اثر پڑتا ہے اور اس میں فتور واقع ہوتا ہے جیسے شراب اور دیگر منشیات۔ اور جہاں تک امر و موم یعنی صرف ان چار چیزوں میں محرمات کا منحصر کرنا؟ تو اگرچہ مفسرین نے اس کے مختلف جوابات دیئے ہیں مگر اس کا حقیقی جواب یہ ہے کہ یہ حصر اضافی ہے۔ اطلاق اور حقیقی نہیں ہے کہ خدا نے یہاں وہ سب چیزیں گنوا دی ہوں جو شریعت اسلامیہ میں حرام ہیں۔ بلکہ جن چیزوں کو کفار نے ”دل بخواہ“ کے طور پر حرام قرار دے رکھا تھا جیسے بحیرہ، سائبہ وغیرہ..... یہ حصر ان کے بالمقابل ہے کہ جن چیزوں کو تم نے از خود حرام کر رکھا ہے وہ حرام نہیں ہیں۔ البتہ جن چیزوں کو خدا نے حرام قرار دیا ہے وہ یہ ہیں۔ (یعنی محرمات کی مکمل فہرست میں سے چند بڑی بڑی حرام چیزیں یہ ہیں) اور جہاں تک امر سوم کا تعلق ہے تو بموجب ”لیس شیئ مما حرّمہ اللہ الاّ وقد احلّہ لمن اضطرّ الیہ“۔ یعنی خدا نے جو چیز بھی حرام قرار دی ہے اسے ضرورت کے وقت حلال قرار دیا ہے۔

اسی ضابطہ کی بنا پر خدائے رحیم ان چار چیزوں کی حرمت بیان کرنے کے بعد فرماتا ہے۔ جو مضطر اور مجبور و ناچار ہو جائے یعنی بھوک کی شدت سے جاں بلب ہو جائے اور کھانے کے لیے کوئی حلال چیز دستیاب نہ ہو۔ یا کوئی ظالم و جابر اسے ان چیزوں کے کھانے پر اس طرح مجبور کرے کہ بصورت دیگر جان سے مار دینے کی دھمکی دے۔ تو دو شرطوں کے ساتھ ان حرام چیزوں کا کھانا حلال ہے۔ جو بنا بر مشہور یہ ہیں۔ ایک یہ کہ وہ شخص ”باغی“ نہ ہو یعنی اس کے کھانے کا خواہش مند نہ ہو بلکہ مجبوراً کھائے۔

دوسرے یہ کہ ”عاد“ نہ ہو یعنی ضرورت سے زیادہ نہ کھائے بلکہ صرف اتنا کھائے کہ جس سے جان بچ جائے۔ مگر بعض روایات جو حضرت امام محمد باقر علیہ السلام اور حضرت امام جعفر صادق علیہ السلام سے مروی ہیں۔ ان سے باغی اور عادی کا اور مفہوم ظاہر ہوتا ہے۔ اور وہ یہ ہے کہ باغی وہ ہے جو امام برحق پر خروج کرے اور عادی وہ ہے جو چوری اور راہزنی کرتا ہو۔ بنا بریں آیت کا مطلب یہ ہوگا کہ بوقت اضطرار حرام کھانے کے جواز کی سہولت ایسے لوگوں کے لیے نہیں ہوگی۔ لہذا اگر کوئی شخص امام برحق پر بغاوت کی نیت سے گھر سے نکلے یا چوری اور راہزنی کی غرض سے باہر نکلے اور پھر اس کو اس صورت حال کا سامنا ہو جائے تو اگر ایسا شخص بھوک سے مر بھی جائے تو بھی اس کے لیے اکل میہ (مردار وغیرہ کا کھانا) جائز نہ ہوگا۔ (مجمع البیان، البرہان، بحار الانوار، معانی الاخبار، کذافی تفسیر الجلالین امام شافعی کا یہی مذہب ہے۔ تفسیر حقانی)

غیر اللہ کے نام جانور نامزد کرنے کا حکم؟

وَمَا أَهْلُ بِهِ... الْآيَةُ

یعنی وہ جانور جسے اللہ کے سوا کسی اور کا نام لے کر ذبح کیا جائے وہ تو بالاتفاق حرام ہے اور ”ما اھل بہ لغیر اللہ“ کا کامل مصداق ہے، لیکن اگر کسی جانور کو کسی غیر اللہ کے نام سے نامزد کر دیا جائے جیسے شیخ سدو کا بکر اور سید کبیر کی گائے یا جس طرح عام لوگ مختلف مزاروں کے نام نامزد کرتے ہیں۔ یا جس طرح ہندو کالی بھوانی کے نام سانڈ چھوڑتے ہیں یا دور جاہلیت میں عرب بتوں کے نام پر چھوڑتے تھے..... تو اگر ایسے جانور کو خدا کا نام لے کر ذبح کر دیا جائے تو آیا حلال ہوگا یا حرام؟ اس میں قدرے اختلاف ہے مگر محققین کا رجحان حرمت کی طرف ہے کہ جب یہ جانور غیر اللہ کے نام نامزد ہو گئے تو پھر ان میں شرک والی خباثت سرایت کر گئی اور یہ کثافت اس کے رگ وریشے میں دوڑ گئی تو جس طرح سورا اور کتے کو خدا کا نام لے کر ذبح کرنا مفید نہیں، وہ حرام ہی رہیں گے اسی طرح ایسے جانور کو خدا کا نام لے کر ذبح کرنا بھی کوئی فائدہ نہیں دیتا (تفسیر حقانی)۔

شرک کو بیخ و بن سے اکھیڑنے کیلئے یہ قول اشبیہہ ہے اور احوط بھی۔ ہاں اگر کوئی مسلمان خدا کے نام پر ذبح کرے اور اسی کا تقرب حاصل کرنے کے لئے کرے۔ البتہ اس کا خیر کا ثواب کسی بزرگ ہستی کی روح مقدس کو ہدیہ کرے تو یہ اور بات ہے جس کا جواز لاکلام ہے۔ واللہ العالم۔

إِنَّ الَّذِينَ يَكْتُمُونَ... الْآيَةُ

اگرچہ اس آیت کا ظاہری روئے سخن بعض احبار یہود کی طرف ہے (جس طرح آیت ۱۵۹ کا ظاہری روئے سخن اکابر نصاریٰ اور احبار یہود کی طرف تھا) مگر تنقیح مناط کے طور پر یہ تہدید ہر اس گروہ اور ہر اس فرد کو شامل ہے جو احبار یہود کی طرح ”تھوڑے درہم“ لے کر احکام خداوندی کو چھپائے یا ان میں تغیر و تبدل کرے۔ یا ان میں کسی قسم کی کوئی ترمیم و تنسیخ کرے۔

علماء سوء کے کردار پر تنقید

بد قسمتی سے ہر دور میں یہ کام علماء سوء کرتے رہے ہیں اور کر رہے ہیں ”جب غلط عقائد و نظریات اور چند غلط رسم و رواج مذہب بن جائیں تو علماء (سوء) کا یہ حال ہوتا ہے کہ اس کے بارے میں اللہ کا حکم جانتے ہوئے بھی اس کے اعلان سے ڈرتے ہیں۔ کیونکہ ان کو اندیشہ ہوتا ہے کہ اس طرح وہ عوام سے کٹ جائیں گے جن کے درمیان مقبولیت حاصل کر کے وہ ”بڑے“ بنے ہوئے ہیں۔ گمراہ عوام سے مصالحت اگرچہ دنیا میں انہیں

عزت اور دولت دے دیتی ہے۔ مگر اللہ کی نظر میں ایسے لوگ بدترین مجرم ہیں۔ حق کو مصلحت کی خاطر چھپانا، ان لغزشوں میں سے نہیں ہے جن سے اللہ آخرت میں درگزر فرمائے گا بلکہ یہ وہ جرائم ہیں جو آدمی کو اللہ کی نظر عنایت سے محروم کر دیتے ہیں۔ ان میں بھی زیادہ برے وہ لوگ ہیں جن کے سامنے حق پیش کیا جائے اور وہ اعتراف کرنے کی بجائے اس میں بے معنی بحثیں نکالنے لگیں۔ ایسے لوگوں کے اندر ضد کی نفسیات پیدا ہو جاتی ہیں اور بالآخر وہ حق سے اتنا دور ہو جاتے ہیں کہ کبھی اس کی طرف نہیں لوٹتے۔“ (تذکیر القرآن)

علماء حق کے کردار کی تعریف

یہی وجہ ہے کہ احتجاج بطرسی میں حضرت امام حسن عسکری علیہ السلام سے علماء کی فضیلت میں جو ایک طویل حدیث مروی ہے اس کے آخر میں امام فرماتے ہیں کہ ”ذالك بعض فقهاء الشيعة لا كلهم“۔ ان صفات کے حامل صرف بعض فقہاء شیعہ ہیں۔ سب نہیں۔ جو بعض علماء گرد و پیش کے ناملائم و نامساعد حالات سے آنکھیں بند کر کے اپنا فرض منصبی اور وظیفہ شرعی ادا کر رہے ہیں اور قوم کے جہال و ضلال کی نہ صرف ناراضگی مول لے رہے ہیں بلکہ ان کی گالیاں کھا کر بھی شکر خالق ادا فرما رہے ہیں اور زبان حال سے کہہ رہے ہیں کہ

تیری بندہ پروری سے میرے دن گزر رہے ہیں
نہ گلہ ہے دوستوں کا نہ شکایت زمانہ

امام علیہ السلام فرماتے ہیں:

”جو علماء سوء یہود کے علماء و احبار جیسا کردار ادا کریں گے ان کا انجام بھی انہیں جیسا ہوگا

“ (احتجاج بطرسی)

کوئی کوتاہ اندیش یہ خیال نہ کرے کہ یہاں تو تھوڑے دام لے کر یہ کام کرنے والوں کی مذمت کی گئی ہے لہذا اگر کوئی زیادہ دام لے کر ایسا کرے تو وہ مورد الزام نہیں ہوگا۔۔۔ کیونکہ آیت کا مطلب یہ ہے کہ آیات الہی کو چھپا کے اور احکام خداوندی میں تغیر و تبدل کر کے جو بڑی سے بڑی قیمت بھی حاصل کی جائے وہ دینی مفاد اور اخروی ثواب کے مقابلہ میں (جو ہاتھ سے چلا گیا ہے) تھوڑی ہی ہے۔ اور دین فروشی کے عوض جو دنیا آتی ہے وہ آگ ہے جو یہ لوگ اپنے پیٹوں میں بھر رہے ہیں۔ بِئْسَ مَا شَرَوْا بِهٖ اَنْفُسَهُمْ لَوْ كَانُوْا يَعْلَمُوْنَ۔

آیات القرآن

ذٰلِكَ بِاَنَّ اللّٰهَ نَزَّلَ الْكِتٰبَ بِالْحَقِّ ۗ وَاِنَّ الَّذِيْنَ اٰخْتَلَفُوْا فِي الْكِتٰبِ لَفِيْ شِقَاقٍ بَعِيْدٍ ﴿۱۶۱﴾ لَيْسَ الْبِرَّ اَنْ تُوَلُّوْا وُجُوْهَكُمْ قِبَلَ الْمَشْرِقِ وَالْمَغْرِبِ وَلٰكِنَّ الْبِرَّ مَنْ اٰمَنَ بِاللّٰهِ وَالْيَوْمِ الْاٰخِرِ وَالْمَلَائِكَةِ وَالْكِتٰبِ وَالرَّسُوْلِينَ ۗ وَاَتَى الْمَالَ عَلَى حُبِّهِ ذَوِي الْقُرْبٰى وَالْيَتٰمٰى وَالْمَسْكِيْنَ وَاَبْنَ السَّبِيْلِ ۗ وَالسَّآئِلِيْنَ وَفِي الرِّقَابِ ۗ وَاَقَامَ الصَّلٰوةَ وَاَتَى الزَّكٰوةَ ۗ وَالْمُوْفُوْنَ بِعَهْدِهِمْ اِذَا عٰهَدُوْا ۗ وَالصّٰبِرِيْنَ فِي الْبَآْسَاءِ وَالضَّرَآءِ وَحِيْنَ الْبَآْسِ ۗ اُولٰٓئِكَ الَّذِيْنَ صَدَقُوْا ۗ وَاُولٰٓئِكَ هُمُ الْمُتَّقُوْنَ ﴿۱۶۲﴾

ترجمہ الآیات

یہ (سب کچھ) اس لئے ہے کہ خدا نے حق اور سچائی کے ساتھ کتاب اتاری تھی مگر وہ لوگ جنہوں نے اس میں اختلاف کیا (طرح طرح کی باتیں کیں) بے شک وہ بڑی تفرقہ اندازی اور فتنہ پروری میں پڑ گئے ہیں (اور ضد میں بہت دور جا چکے ہیں) (۱۷۶) نیکی صرف یہی تو نہیں ہے کہ تم (نماز میں) اپنے منہ مشرق اور مغرب کی طرف پھیر لو۔ بلکہ (حقیقی) نیکی تو یہ ہے کہ آدمی خدا پر روز آخرت پر فرشتوں پر (اللہ کی) کتابوں پر اور سب پیغمبروں پر ایمان لائے۔ اور اس (خدا) کی محبت میں اپنا مال (باوجود مال کی محبت کے) رشتہ داروں، یتیموں، مسکینوں، مسافروں، مانگنے والوں اور (غلاموں، کنیزوں اور مقروضوں کی) گردنیں چھڑانے میں صرف کرے، نماز قائم کرے، زکوٰۃ ادا کرے۔ (دراصل) نیک لوگ تو وہ ہوتے ہیں کہ جب کوئی عہد کر لیں تو اپنا عہد و پیمان پورا کرتے ہیں اور تنگ دستی ہو یا بیماری اور تکلیف ہو یا ہنگام جنگ ہو وہ بہر حال ثابت قدم رہتے ہیں، یہی وہ لوگ ہیں جو (سچے) ہیں اور یہی متقی و پرہیزگار ہیں۔ (۱۷۷)

تشریح الالفاظ

(۱) البأساء اس کے معنی ہیں شدت، محتاجگی اور بھوک
(۲) الضراء اس کے معنی ہیں سختی، قحط اور تنگ حالی

تفسیر الآيات

ظاہری اعمال اور اصل مقاصد کا تذکرہ

لَيْسَ الْبِرَّ... الْآيَةَ

ہر دین و مذہب میں کچھ ظاہری اعمال و عبادات ہوتے ہیں اور کچھ حقیقی مقاصد اور یہ ظاہری اعمال ان حقیقی مقاصد تک رسائی حاصل کرنے کا ذریعہ ہوتے ہیں لہذا ان کی بجا آوری نہایت ضروری ہوتی ہے۔ جب تک کوئی قوم صحیح دین کا دامن تھام رہتی ہے وہ ان ظاہری اور حقیقی مقاصد ہر دو کو پیش نظر رکھتی ہے اور دونوں کو اہمیت دیتی ہے۔ مگر جب دین کا ولولہ سرد پڑ جائے تو پھر صرف ظاہری اعمال پر زیادہ توجہ دیتی ہے اور اصل مقاصد آنکھوں سے اوجھل ہونے لگ جاتے ہیں۔ اس طرح ان ظاہری اعمال سے اصل مقاصد تک پہنچنے کا جذبہ ختم ہو جاتا ہے۔ اس طرح وہ ظاہری اعمال بے جان رسوم ہو کر رہ جاتے ہیں اور غلط اندیش قوم اپنی رسوم کی بجا آوری کو سب سے بڑی نیکی سمجھنے لگتی ہے۔۔۔ اور حقیقی مقاصد سے غافل و سابل ہو جاتی ہے۔ مثلاً اقامہ صلوٰۃ کا اصلی مقصد بدی اور بے حیائی سے روکنا ہے اور روزہ کا حقیقی مقصد روزہ دار کے اندر تقویٰ پیدا کرنا ہے۔ لہذا اگر نماز آدمی کو برائی اور بے حیائی سے نہیں روکتی اور روزہ انسان کے اندر جو ہر تقویٰ پیدا نہیں کرتا تو یہ ایک ایسا جسد ہے جس میں روح نہیں ہے۔ یا ایک ایسا پھول ہے جس میں خوشبو نہیں ہے۔ لہذا ’’الیس البر‘‘ کا یہ مطلب ہرگز نہیں ہے کہ مقررہ سمت کی طرف رخ کرنا نیکی ہی نہیں ہے بلکہ اس کا مقصد یہ ہے کہ نیکی صرف اسی میں منحصر نہیں ہے کہ سارا زور اسی پر صرف کیا جائے کہ منہ ادھر کرنا ہے یا ادھر؟ گویا کہ لوگوں نے سارا دین اسی میں منحصر کر دیا ہے۔ گویا شریعت کا کوئی اور حکم ہے ہی نہیں۔

زندہ قومیں اصل مقاصد پر زیادہ توجہ دیتی ہیں

بے شک یہ نیکی ہے مگر اس کے علاوہ بھی کچھ نیکی و اطاعت کے کام ہیں جو حقیقی مقاصد ہیں اور وہ زیادہ

توجہ کے مستحق ہیں..... وہ اصلی مقاصد کیا ہیں؟ آگے وہ بڑی وضاحت اور خاص ترتیب سے بیان فرمائے جا رہے ہیں۔ گویا اسلام کی ساری تعلیم ان چار عنوانوں کے تحت درج کی جاسکتی ہے۔ ۱۔ عقائد ۲۔ عبادات ۳۔ معاملات ۴۔ اور اخلاق۔

چنانچہ ”من امن سے لے کر ”النبین“ تک اسلامی عقائد کا بیان ہے ”اتى المال“ سے ”وفى الرقاب“ تک معاملات کا تذکرہ ہے ”وَ اَقَامَ الصَّلٰوةَ وَ اَتَى الزَّكٰوةَ“ میں اسلامی عبادات کے دو اہم ارکان بیان کیے گئے ہیں اور ”والموفون يعهدهم“ سے ”وحين الباس“ تک ضابطہ اخلاق کی پابندی کا تذکرہ ہے۔ دعا ہے کہ خداوند عالم ایک ایسا مکمل اور بے مثل دستور حیات رکھنے والی اس قوم کو اس پر عمل کرنے کی توفیق عطا فرماوے (ضیاء القرآن)

مخفی نہ رہے کہ یہاں رشتہ داروں اور یتیموں و مسکینوں پر جس مال کے خرچ کرنے کا تذکرہ کیا گیا ہے وہ زکوٰۃ کے علاوہ ہے۔ کیونکہ زکوٰۃ کا ذکر تو اس کے بعد صراحت کے ساتھ مذکور ہے۔

”علی حبہ“ کی ضمیر کے مرجع میں اختلاف ہے۔ بعض مفسرین نے اس کا مرجع اللہ کو قرار دیا ہے۔ جو ”من امن نا اللہ“ میں مذکور ہے۔ گویا عید ہے۔ اس بنا پر ترجمہ یہ ہوگا یعنی وہ خدا کی محبت میں یعنی خوشنودی خدا کی خاطر مال خرچ کرتے ہیں۔ اس میں ان کی کوئی نفسانی غرض از قسم نام و نمود شامل نہیں ہوتی۔ اور بعض نے اس کا مرجع مال کو قرار دیا ہے۔ جو کہ قریب ہے اس صورت میں ترجمہ یہ ہوگا کہ ”باوجود مال کی محبت کے اسے صرف کرتے ہیں یہ ایسا ہی ہے جیسے ارشاد قدرت ہے۔ ”لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ“ (سورہ آل عمران آیت۔ ۹۲) یعنی تم اس وقت تک نیکی کو حاصل نہیں کر سکتے جب تک تم اپنا محبوب مال (راہ خدا میں) خرچ نہ کرو۔

چونکہ یہاں کسی معصوم علیہ السلام کا ارشاد نہیں مل سکا لہذا کسی قول کو دوسرے پر ترجیح نہیں دی جاسکتی۔ واللہ العالم پیغمبر اسلام صلی اللہ علیہ وآلہ وسلم فرماتے ہیں۔ ”من عمل بهذه الایة فقد استكمل الایمان“۔ یعنی جو شخص اس آیت مبارکہ پر عمل کرے وہ کامل الایمان ہے (تفسیر صافی) واولئک ہم المتقون۔

اسلامی قصاص اور دور جاہلیت والے قصاص میں موازنہ؟

اسلام سے پہلے بھی عربوں میں قصاص رائج تھا۔ مگر اس میں کئی قسم کی خرابیاں تھیں مثلاً اس میں قاتل و مقتول کی حیثیت کا خیال رکھا جاتا تھا۔ اور ذات میں اونچ نیچ کی تفریق روا رکھی جاتی تھی کہ اونچی ذات اور قوت و مال والے اپنے غلام کے عوض دوسرے نیچ قبیلہ کے آزاد کو عورت کے بدلے مرد کو قتل کرتے تھے۔

دوسری خرابی یہ تھی کہ جاہل قوموں میں رواج تھا کہ جب کوئی ان کی قوم کے کسی آدمی کو قتل کر ڈالتا تھا تو وہ جوش میں آکر صرف قاتل پر ہی بس نہیں کرتے تھے بلکہ قاتل کی قوم کا جو شخص مل جاتا اسے قتل کر دیتے تھے۔ تیسری خرابی یہ تھی کہ بڑے آدمی کے عوض صرف قاتل کو قتل کرنا اپنی شان کے خلاف جانتے تھے بلکہ اس کے عوض دوسری قوم کے دس، بیس آدمی قتل کرتے تھے وعلیٰ هذا القیاس۔ مگر اسلام نے اس ذہنیت کو ختم کرنے کے لیے قصاص کے سلسلہ میں عدم مساوات کو غلط قرار دے دیا۔ اور واضح کیا کہ گنہگار کی بجائے کسی بے گناہ کو قتل کرنا روائی نہیں ہے۔ بلکہ اصل قاتل کو ہی قتل کرنا چاہیے۔ خواہ وہ آزاد ہو یا غلام مرد ہو یا عورت۔ یعنی قصاص میں آزادی و غلامی اور مرد و عورت میں مساوات ضروری ہے۔ پھر

مقتول کے وارثوں کو قصاص لینے یا خون بہا لینے، مکمل معاف کرنے یا جزوی معافی دینے کا اختیار دیا گیا ہے پھر جزوی معافی کے احکام بھی بیان کیے کہ اگر مقتول کا وارث قصاص سے دست بردار ہو گیا ہے۔ تو وہدیت کا مطالبہ کرنے میں سخت گیری نہ کرے اور جسے معاف کیا گیا ہے (قاتل) وہ بھی خون بہا ادا کرنے میں لیت و عمل نہ کرے اور بلا وجہ تاخیر نہ کرے۔ یہ قانون قصاص میں خوشگوار تبدیلی ہے۔ مخفی نہ رہے کہ یہ قصاص صرف قتل عمد میں ہوتا ہے قتل خطا اور قتل شبیہ، عمد میں نہیں ہوتا بلکہ ان ہر دو قسم میں صرف دیت واجب ہوتی ہے..... نیز یہ بھی واضح رہے کہ مقتول کے وارثوں کے لئے قانون کو ہاتھ میں لینا جائز نہیں ہے کہ خود قاتل کو مار ڈالیں۔ بلکہ باجماع امت شرعی عدالت کی طرف رجوع کر کے حاکم شرع یا اس کے نائب کے ہاتھ سے سزا دلوائیں گے کیونکہ وہی اس کے تمام احکام و جزئیات سے آگاہ ہے اور کوئی شخص اجراء کا مجاز نہیں ہے۔ قصاص کے دیگر تفصیلات فقہی کتابوں میں مذکور ہیں ان کی طرف رجوع کیا جائے۔

آیات القرآن

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ط الْحُرُّ بِالْحُرِّ
وَالْعَبْدُ بِالْعَبْدِ وَالْأُنْثَىٰ بِالْأُنْثَىٰ ط فَمَنْ عَفِيَ لَهُ مِنْ أَخِيهِ شَيْءٌ
فَاتَّبِعْ بِالْمَعْرُوفِ وَأَدِّ إِلَيْهِ بِإِحْسَانٍ ط ذَلِكَ تَخْفِيفٌ مِّنْ
رَّبِّكُمْ وَرَحْمَةٌ ط فَمَنْ اِعْتَدَىٰ بَعْدَ ذَلِكَ فَلَهُ عَذَابٌ أَلِيمٌ ﴿۸۹﴾ وَلَكُمْ
فِي الْقِصَاصِ حَيَوةٌ يَا أُولِي الْأَلْبَابِ لَعَلَّكُمْ تَتَّقُونَ ﴿۹۰﴾ كُتِبَ

عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا ۗ الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ ۗ حَقًّا عَلَى الْمُتَّقِينَ ﴿١٨٠﴾ فَمَنْ بَدَّلَهُ بَعْدَ مَا سَمِعَهُ فَإِمَّا إِثْمُ عَلَى الَّذِينَ يُبَدِّلُونَهُ ۗ إِنَّ اللَّهَ سَمِيعٌ عَلِيمٌ ﴿١٨١﴾ فَمَنْ خَافَ مِنْ مُوَسِّعٍ جَنَفًا أَوْ إِثْمًا فَأَصْلَحَ بَيْنَهُمْ فَلَا إِثْمَ عَلَيْهِ ۗ إِنَّ اللَّهَ غَفُورٌ رَحِيمٌ ﴿١٨٢﴾

ترجمہ الآیات

اے ایمان والو! ان کے بارے میں جو (ناحق قتل کر دیئے گئے ہوں) تم پر قصاص (خون کا بدلہ خون) لکھ دیا گیا ہے یعنی آزاد کے بدلے آزاد، غلام کے بدلے غلام اور عورت کے بدلے عورت۔ ہاں جس (قاتل) کے لیے اس کے (ایمانی) بھائی (مقتول کے ولی) کی جانب سے کچھ (قصاص) معاف کر دیا جائے تو اس (معاف کرنے والے) کو (چاہیے کہ) نیکی کا اتباع کرے (خون بہا کا مطالبہ کرنے میں سختی نہ کرے) (اور جسے معاف کیا گیا ہے اسے بھی چاہیے کہ) خوش اسلوبی کیساتھ (خون بہا) ادا کرے۔ یہ تمہارے پروردگار کی طرف سے رعایت و رحمت (اور آسانی و مہربانی) ہے۔ پس اس کے بعد بھی جو زیادتی کرے تو اس کے لیے دردناک عذاب ہے (۱۷۸) اے صاحبان عقل! تمہارے لئے قصاص یعنی جان کے بدلے جان والے قانون میں زندگی ہے تاکہ تم (خون ریزی سے) بچتے رہو (۱۷۹) تم پر لکھ دیا گیا ہے کہ جب تم میں سے کسی کے سامنے موت آکھڑی ہو۔ بشرطیکہ وہ کچھ مال چھوڑے جا رہا ہو تو مناسب وصیت کر جائے اپنے ماں باپ اور زیادہ قریبی رشتہ داروں کے لیے۔ یہ پرہیز گاروں کے ذمہ حق ہے (لازم ہے) (۱۸۰) جو شخص اس (وصیت) کو سننے کے بعد اس میں رد و بدل کرے تو اس کا گناہ انہی لوگوں پر ہوگا جو رد و بدل کریں گے۔ بے شک خدا خوب سننے والا اور خوب جاننے والا ہے۔ (۱۸۱) اب جو شخص کسی وصیت کرنے والے کی طرف سے کسی (وارث) کی حق تلفی یا گناہ کا خوف محسوس کرے اور

ان (ورش) کے درمیان اصلاح (سمجھوتہ) کرادے، تو اس پر (اس رد و بدل کرنے کا) کوئی گناہ نہیں ہے۔ بے شک اللہ بڑا بخشنے والا اور رحم کرنے والا ہے (۱۸۲)

تشریح الالفاظ

(۱) القصاص اس کے معنی ہیں جرم کا بدلہ اور انتقام
(۲) کتب علیکم کتب کا صلہ جب علیٰ ہو تو اس کے معنی وجوب اور لزوم کے ہوتے ہیں

تفسیر الآيات

فَمَنْ عَفِيَ... الْآيَةَ -

اس کا تعلق قصاص معاف کر کے خون بہا لینے پر راضی ہونے والے سے بھی ہے اور قاتل سے بھی (جسے قصور معاف کیا گیا ہے) یعنی اگر معاف کرنے والے نے معافی کے بعد جذبہ انتقام کے تحت قاتل کو قتل کر دیا تو یہ دردناک عذاب کا مستحق ہوگا اور اگر قاتل نے اس عہد و پیمانہ کو پورا نہ کیا جس کی بنا پر اسے معافی دی گئی تھی تو وہ بھی اسی سزا کا مستوجب ہوگا۔ نیز یہ بھی واضح رہے کہ قانون قصاص جسم و جان کی طرح انسانی اعضاء و جوارح میں بھی جاری ہے یعنی اگر کوئی کسی کو جان سے نہ مارے بلکہ صرف زخم لگائے تو اس کے بدلے میں اسے بھی زخم لگایا جائے گا۔

وَلَكُمْ فِي الْقِصَاصِ... الْآيَةَ

ان الفاظ میں خدائے حکیم نے قصاص کا فلسفہ بیان فرمایا ہے کہ اس میں لوگوں کی زندگی کا راز مضمحل ہے۔ بیشک قصاص میں قاتل کی جان ضرور جاتی ہے مگر اس سخت قانون کی وجہ سے بہت سی جانیں بچ جاتی ہیں اور یہ نہ رکنے والا سلسلہ یکدم رک جاتا ہے۔ کیونکہ جب ہر شخص کو یہ معلوم ہوگا کہ اگر اس نے کسی کو قتل کیا تو اس کے عوض اس کی گردن بھی اڑادی جائے گی تو اس خوف و بیم کی وجہ سے اوروں کی زندگی بچ جائے گی۔ اور اگر قاتل کو سزا نہ دی گئی تو اس کا حوصلہ اور بڑھے گا اور کل کلاں اور لوگوں کو بھی قتل کرے گا بلکہ مجرمانہ ذہنیت والے دوسرے لوگوں کی بھی حوصلہ افزائی ہوگی۔ وہ بھی قتل و غارت کا بازار گرم کر دیں گے لیکن اگر قاتل اپنے کیفر کردار کو پہنچ گیا تو وہ دوسروں کے لئے بھی نشانِ عبرت بن جائے گا۔ اور وہ اس کا عبرت ناک انجام دیکھ کر اپنے مذموم ارادوں سے

باز آجائیں گے اور اس طرح بے شمار معصوم جانیں قتل و غارت ہونے سے بچ جائیں گی۔ اور ”ولکم فی القصاص حیوة“ کی عملی تصویر آنکھوں کے سامنے آجائے گی۔

خلاصہ کلام یہ کہ شریعت کی سزائیں تین قسم کی ہیں (۱) حدود (۲) دیات (۳) قصاص۔ یہاں قصاص اور اس کے بعض احکام کا تذکرہ کیا گیا ہے مناسب مقام پر باقی ہر دو قسموں کا بھی تذکرہ بھی کیا جائے گا۔ انشاء اللہ۔

اسلام میں وصیت کرنے کی اہمیت

کُتِبَ عَلَيْكُمْ...الآیة

کتب علیکم کاللفظ کتب علیکم القصاص اور کتب علیکم الضیامہ کی مانند ہے اور اس سے یہی مترشح ہوتا ہے کہ وصیت کرنا بھی واجب ہے مگر باتفاق تمام اہل اسلام مالی وصیت کرنا سنت موکدہ ہے واجب نہیں ہے۔ (مجمع البیان)۔ لہذا علماء و فقہاء نے ظاہری الفاظ سے ہٹ کر فتویٰ دیا ہے تو ”داخلی و خارجی قرآن“ کی بنا پر ہی دیا ہوگا۔ بہر حال اسلام نے موت کے آثار ظاہر ہونے سے قبل ہوش و حواس کی قائمی کی صورت میں وصیت کرنے پر بڑا زور دیا ہے۔ پیغمبر اسلام صلی اللہ علیہ وآلہ وسلم نے یہاں تک فرمایا ہے:

”جو شخص وصیت کے بغیر مر جائے اس کی موت جہالت کی موت ہے۔“

نیز آنحضرت صلی اللہ علیہ وآلہ وسلم نے فرمایا:

”جو شخص مرتے وقت اچھی وصیت نہ کرے۔ یہ اس کی عقل و مروت میں نقص کی دلیل ہے۔“

اور حضرت امام جعفر صادق علیہ السلام نے فرمایا:

”مسلمان کو چاہیے کہ جب رات کے وقت سوئے تو اس کا وصیت نامہ اس کے تکیہ کے نیچے ہو۔“ (مجمع

البیان)۔

اس سے بڑے بڑے فتنوں کا سدباب ہو جاتا ہے جو وصیت نہ کرنے کی وجہ سے بعض اوقات وارثوں میں رونما ہوتے ہیں اور بعض اوقات کشت و خون تک نوبت پہنچ جاتی ہے۔ اس لیے اسلام نے مرنے والے کو وصیت کرنے کا اختیار دیا ہے کہ اپنے مال کے ایک تہائی حصہ تک جس کو چاہے دے سکتا ہے۔ لہذا دادا اپنے یتیم پوتوں کے لئے۔ شوہر اپنی بیوہ کیلئے۔ سکنی اور زرعی جائیداد میں سے وصیت کر سکتا ہے تاکہ یتیم پوتے اپنے دادا کی جائیداد سے اور بیوہ اپنے شوہر کی جائیداد سے حصہ لے سکے اور گزر بسر اوقات اور رہائش کیلئے مرنے

والے کے وارثوں کے رحم و کرم پر نہ رہے۔ چنانچہ حضرت امام جعفر صادق علیہ السلام اپنے آباء طاہرین کے سلسلہ سند سے حضرت امیر علیہ السلام سے روایت کرتے ہیں فرمایا:

”جو شخص اپنی موت کے وقت اپنے ان رشتہ داروں کیلئے جن کو وراثت نہیں ملتی، کوئی وصیت نہ کر جائے اس نے اپنا خاتمہ خدا کی نافرمانی پر کیا“ (مجمع البیان، تفسیر عیاشی و نور الثقلین)۔

بعض مفسرین کا خیال ہے کہ یہ آیت منسوخ ہے اور اس کی ناسخ آیت میراث ہے مگر عند التحقیق یہ خیال صحیح معلوم نہیں ہوتا کیونکہ ایسا تب ہوتا ہے کہ جب دو آیتوں پر عمل کرنا ناممکن ہو۔ مگر یہاں تو ایسا نہیں ہے کیونکہ وصیت اور وراثت میں کوئی منافات نہیں ہے جن کا وراثت میں حصہ معین ہے جیسے والدین ان کے حق میں بھی وصیت کی جاسکتی ہے اور اس پر عمل بھی کیا جاسکتا ہے۔

نیز اگر وصیت منسوخ ہوگئی ہوتی تو اس کا جواز اور وجود بھی ختم ہو جاتا حالانکہ اس کا نہ صرف جواز بلکہ اس کا سنت موکدہ ہونا اتفاقی ہے۔ کھالا بیخفی۔

الغرض اس آیت سے شیعہ موقف کی تائید ہوتی ہے کہ وارث کے حق میں وصیت کرنا صحیح ہے اور برادران اسلامی کا مسلک اس مسئلہ میں درست نہیں ہے۔ کیونکہ ”لا وصیة لوارث“ والی حدیث ثابت نہیں ہے۔ نیز غریبوں، مسکینوں، یتیموں اور بیواؤں کے لئے بھی کچھ وصیت کرنی چاہیے۔ اسی طرح اپنے مال میں سے کچھ حصہ صدقہ جاریہ جیسے مساجد و مدارس کے بنانے و چلانے اور علوم دینیہ کی نشر و اشاعت فرمانے اور اس قسم کے رفاہی کاموں کی انجام دہی کیلئے مخصوص کرنا چاہیے اور اگر صاحب جائیداد ان امور خیر یہ کیلئے کچھ جائیداد وقف کر جائے تو اور بھی بہتر ہے (توانین الشریعہ)۔

چونکہ اس سے سابقہ آیت میں وصیت میں رد و بدل کرنے کی مذمت کی گئی ہے تو یہ اس سے استثناء ہے یعنی جب وصیت حکم شریعت کے مطابق ہو تو اس میں رد و بدل کرنا حرام ہے لیکن اگر وہ خلاف شرع ہو کہ اس میں بعض ورثہ کی حق تلفی کی گئی ہو یعنی بعض کے حق میں ہو اور بعض کو محروم کر دیا گیا ہو یا کسی گناہ کے کام کی وصیت کی گئی ہو جیسے شراب خریدنے یا مندر بنوانے کی۔ تو وصی کے لئے اس میں مناسب تبدیلی کرنا جائز ہے..... الغرض حق کو باطل سے تبدیل کرنا ناجائز اور باطل کو حق سے تبدیل کرنا جائز ہے تاکہ وصیت کرنے والے کے نامہ اعمال میں گناہ نہ لکھا جائے اور وارثوں کے درمیان صلح و صفائی ہو جائے اور خون ریزی تک نوبت نہ آئے۔ (تفسیر قمی)

آیات القرآن

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ
 مِنْ قَبْلِكُمْ لَعَلَّكُمْ تَتَّقُونَ ﴿۱۸۳﴾ أَيَّامًا مَّعْدُودَاتٍ ۖ فَمَنْ كَانَ مِنْكُمْ
 مَّرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ ۗ وَعَلَى الَّذِينَ يُطِيقُونَهُ
 فِدْيَةٌ طَعَامُ مَسْكِينٍ ۖ فَمَنْ تَطَوَّعَ خَيْرًا فَهُوَ خَيْرٌ لَهُ ۗ وَأَنْ
 تَصُومُوا خَيْرٌ لَكُمْ إِنْ كُنْتُمْ تَعْلَمُونَ ﴿۱۸۴﴾ شَهْرَ رَمَضَانَ الَّذِي أُنزِلَ
 فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَى وَالْفُرْقَانِ ۗ فَمَنْ
 شَهِدَ مِنْكُمُ الشَّهْرَ فَلْيَصُمْهُ ۗ وَمَنْ كَانَ مَرِيضًا أَوْ عَلَى سَفَرٍ فَعِدَّةٌ
 مِنْ أَيَّامٍ أُخَرَ ۗ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ
 الْعُسْرَ ۗ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَى مَا هَدَاكُمْ وَلَعَلَّكُمْ
 تَشْكُرُونَ ﴿۱۸۵﴾

ترجمہ الآیت

اے ایمان والو! روزہ اس طرح تم پر لکھ دیا گیا ہے (فرض کر دیا گیا ہے) جس طرح تم سے
 پہلے والوں پر لکھ دیا گیا تھا..... تاکہ تم پر ہیزگار بن جاؤ (۱۸۳) یہ گنتی کے چند دن ہیں (اس
 کے باوجود) اگر تم میں سے کوئی شخص بیمار ہو جائے یا سفر میں ہو۔ تو اتنے ہی دن اور دنوں میں
 پورے کرے۔ اور جو اپنی پوری طاقت صرف کر کے بمشکل روزہ رکھ سکتے ہوں تو وہ فی روزہ
 ایک مسکین کی خوراک فدیہ ادا کریں۔ اور جو اپنی مرضی سے کچھ (زیادہ) بھلائی کرے تو وہ
 اس کے لئے بہتر ہے اور اگر تم (فدیہ دینے کی بجائے) روزہ رکھو تو یہ تمہارے لئے زیادہ بہتر
 ہے۔ اگر تم علم و واقفیت رکھتے ہو۔ (۱۸۴) ماہ رمضان وہ (مقدس) مہینہ ہے جس میں قرآن

نازل کیا گیا جو تمام انسانوں کے لئے ہدایت ہے اور اس میں راہنمائی اور حق و باطل میں امتیاز کی کھلی ہوئی نشانیاں ہیں جو اس (مہینہ) میں (وطن میں) حاضر ہو (یا جو اسے پائے) تو وہ روزے رکھے اور جو بیمار ہو یا سفر میں ہو تو اتنے ہی روزے کسی اور وقت میں (رکھے)۔ اللہ تمہاری آسانی و آسائش چاہتا ہے تمہاری تنگی و سختی نہیں چاہتا اور یہ بھی (چاہتا ہے) کہ تم (روزوں کی) تعداد مکمل کرو۔ اور اس (احسان) پر کہ اس نے تمہیں سیدھا راستہ دکھایا تم اس کی کبریائی و بڑائی کا اظہار کرو۔ تاکہ تم شکر گزار (بندے) بن جاؤ۔ (۱۸۵)

تشریح الالفاظ

(۱) جنفًا اس کے معنی ہیں ظلم اور حق سے روگردانی۔
(۲) الفرقان فرقان کے معنی میں وہ چیز جس سے حق و باطل میں امتیاز ہو۔

تفسیر الآيات

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ... الآية

صوم شریعت مقدسہ میں ایک خاص عبادت کا نام ہے۔ متعدد اخبار و آثار سے یہ حقیقت واضح و آشکار ہوتی ہے کہ نماز اور روزہ دو ایسی عبادتیں ہیں جو کسی نہ کسی شکل میں ہر شریعت میں واجب رہی ہیں۔ اس آیت میں ”کَمَا كُتِبَ عَلَى الَّذِينَ مِنْ قَبْلِكُمْ“ کہہ کر جو تشبیہ دی گئی ہے وہ اصل و جوہ صوم میں ہے اس کے حدود و قیوم اور جملہ شرائط و کوائف میں تشبیہ دینا مقصود نہیں ہے۔ کیونکہ ان میں رد و بدل ہوتا رہا ہے۔

روزہ کا وجوب اور اس کا فلسفہ

اس خاص عبادت کے وجوب کی غرض و غایت وہی ہے جو دوسری اسلامی عبادات کے وجوب کی ہے۔ جو ”لَعَلَّكُمْ تَتَّقُونَ“ میں بیان کی گئی ہیں کہ تم متقی و پرہیزگار بن جاؤ یعنی خواہشات نفس پر کنٹرول کرو اور زندگی کے حرکات و سکنات میں نظم و ضبط پیدا کرو جو کہ تقویٰ کا نتیجہ ہے اور مہینہ بھر کی اس مشق کی غرض و غایت یہی ہے کہ سال کے باقی گیارہ مہینوں میں بھی اسی طرح ورع و تقویٰ اختیار کرو۔ بہر حال روزہ نہ صرف ایک اہم اسلامی عبادت ہے بلکہ ان ضروریات اسلام میں سے ہے کہ جن کا منکر دائرہ اسلام سے خارج متصور ہوتا ہے اور

جو اسے واجب سمجھ کر نہ رکھے وہ فاسق ہے اور مستحق تعزیر ہے اور اگر پھر بھی ترک کرے تو دوبارہ بھی تعزیر جاری کی جائے گی اور اگر سہ بارہ ایسا کرے تو قتل کر دیا جائے گا۔ ہاں احوط یہ ہے کہ چوتھی بار قتل کیا جائے۔

آيَاتُ مَعْدُودَاتٍ... الْآيَةُ

اس آیت مبارکہ میں خدائے مہربان نے لوگوں کو تسلی دیتے ہوئے فرمایا ہے کہ روزے ہمیشہ کیلئے نہیں ہیں بلکہ گنتی کے چند دن (ایک ماہ) ہیں اور پھر ان چند دنوں میں اگر کوئی خاص عذر درپیش ہو جائے تو صاحب عذر کو رخصت ہے کہ وہ روزہ نہ رکھے اور وہ عذر دو ہیں۔ (۱) ایک بیماری ہے خواہ روزہ رکھنے سے پیدا ہو یا اس کے بڑھ جانے کا خطرہ ہو یا تندرستی کے حصول میں تاخیر کا اندیشہ ہو..... دوسرا سفر ہے جو بقدر مسافت ہو (۴۳ کلومیٹر)۔ اور شرعی ہو یعنی کسی خلاف شرع کام کرنے کیلئے نہ کیا گیا ہو ان صورتوں میں روزہ کا ترک کرنا لازم ہے اور جتنے دن کے روزہ نہیں رکھے جائیں گے عذر کے برطرف ہو جانے کے بعد اتنے دنوں کی قضاء کرنا واجب ہوگی۔ اس موضوع کی دیگر تفصیلات فقہی کتابوں میں مذکور ہیں ان کی طرف رجوع کیا جائے۔

وَعَلَى الَّذِينَ يُطِيقُونَهُ... الْآيَةُ

اس آیت مبارکہ کی تفسیر میں مفسرین نے عجیب و غریب بوقلمونیاں دکھائی ہیں اور قلابازیاں کھائی ہیں ان کے نقل کرنے اور ان پر تنقید و تبصرہ کرنے کی یہاں گنجائش نہیں ہے۔ ہم صرف اصلی مقصد کے بیان کرنے پر اکتفا کرتے ہیں۔ جو یہ ہے کہ شرع اقدس کے مزاج شناسوں پر یہ حقیقت پوشیدہ نہیں ہے کہ ”وسع“ اور ”طاقت“ دو مختلف چیزیں ہیں۔ اور یہ کہ شرعی احکام وسع پر مبنی ہیں یعنی ان میں وسعت اور آسائش ہے۔ ہم پچاس نمازیں پڑھ سکتے ہیں مگر خدائے مہربان نے چوبیس گھنٹوں میں صرف پانچ نمازیں واجب کیں۔ ہم چھ ماہ کے روزے رکھ سکتے ہیں مگر رحیم و کریم خدائے مہربان نے صرف ایک ماہ کے روزے فرض قرار دیئے۔ سرمایہ دار لوگ ہر سال حج کر سکتے ہیں مگر روؤف و رحیم خدائے مہربان نے زندگی میں صرف ایک بار حج واجب قرار دیا..... اور جہاں صورت حال یہ ہو کہ کسی حکم کی تعمیل میں وسعت نہ ہو بلکہ پوری طاقت و قوت صرف کرنی پڑے تو وہاں شرعی تکلیف ساقط ہو جاتی ہے جیسے بوڑھا مرد، بوڑھی عورت، حاملہ عورت، مرضعہ (دودھ پلانے والی) اور ذوالعطاش (جسے پیاس کی بیماری ہو) کہ جن کیلئے روزہ رکھنا مشقت کا باعث ہے اور سخت مشکل ہے لیکن اگر اپنی پوری طاقت و قوت صرف کریں تو روزہ رکھ سکتے ہیں..... تو یہاں روزہ کا وجوب ختم ہو جاتا ہے اور فی روزہ کے حساب سے ایک مدطعام فدیہ دینا پڑتا ہے بنا بریں یہ حکم منسوخ نہیں ہوا بلکہ یہ رعایت آج بھی بحال ہے اور قیامت تک برقرار رہے گی مگر اس رعایت کے باوجود فدیہ دینے کی نسبت روزہ رکھنا افضل ہے (تفسیر عیاشی و نور الثقلین وغیرہ)۔

ماہ رمضان کی فضیلت اور نزول قرآن کی کیفیت

شَهْرُ رَمَضَانَ... الْآيَةُ

اس آیت مبارکہ میں ان ”ایاماً معدودات“ کی تفصیل ہے کہ وہ گنتی کے دن ماہ رمضان ہے۔ جس میں قرآن مجید نازل ہوا..... سورہ دخان میں ہے کہ یہ ایک بابرکت رات میں نازل ہوا..... سورہ قدر میں اس کی وضاحت موجود ہے کہ وہ برکت والی رات لیلة القدر ہے جس میں قرآن نازل ہوا..... ان آیات سے پتہ چلتا ہے کہ قرآن پورے ماہ رمضان میں نہیں بلکہ اس کی ایک رات میں نازل ہوا مگر واقعات بتاتے ہیں کہ قرآن تھوڑا تھوڑا کر کے پورے تیس سال کی مدت دراز میں نازل ہوا۔ چنانچہ بعض اخبار و آثار کے مطابق روایت و درایت میں اس طرح جمع و توفیق کی گئی ہے کہ لیلة القدر میں یک بارگی لوح محفوظ سے آسمان دنیا کی طرف نازل ہوا..... اور وہاں سے تھوڑا تھوڑا کر کے حالات و واقعات کے مطابق تیس سال کی مدت میں پیغمبر اسلام صلی اللہ علیہ وآلہ وسلم پر نازل ہوا۔ (تفسیر مجمع البیان)

یاماہ رمضان کی لیلة القدر میں قرآن نازل ہونے کا مطلب یہ ہے کہ اس تاریخ سے نزول قرآن کا آغاز ہوا (مجمع البیان و تفسیر کاشف)۔

قرآن کسی خاص قوم و قبیلہ اور کسی خاص ملک و ملت کیلئے نہیں بلکہ (هُدًى لِّلْعَالَمِينَ) تمام بنی نوع انسان کیلئے ذریعہ رشد و ہدایت ہے اور وسیلہ حق و صداقت ہے اور اسی مقدس مہینہ میں وہ مقدس رات ہے جو ایک ہزار مہینہ سے افضل ہے۔ لہذا یہ مہینہ اس لائق ہے کہ منعم حقیقی کی سپاس گزاری میں گزارا جائے یعنی اس کے دنوں میں روزہ رکھا جائے اور رات عبادت خدا میں بسر کی جائے اور شب و روز میں قرآن مجید کی تلاوت کی جائے۔ اسی لئے آخر میں فرمایا گیا ہے۔ ”لَعَلَّكُمْ تَشْكُرُونَ“ (تا کہ تم خدا کے شکر گزار بندے بن جاؤ)۔

فَمَنْ شَهِدَ... الْآيَةُ

چونکہ لفظ ”شہد“ دو معنوں میں استعمال ہوتا ہے۔ ایک حاضر ہونا۔ اور دوسرا معائنہ کرنا اور اطلاع پانا (المنجد)۔ اس لئے اس آیت کے معنی میں اختلاف واقع ہوا ہے اور ہم نے دونوں معنی لکھ دیئے ہیں۔ پہلے معنی کے لحاظ سے آیت کا مفہوم یہ ہوگا کہ پورے ماہ رمضان کے روزے اس شخص پر واجب ہوں گے جو پورا مہینہ وطن میں حاضر رہے گا..... (کیونکہ مسافر سے روزہ کا وجوب ساقط ہے) اور دوسرے معنی کے اعتبار سے مفہوم یہ ہوگا کہ جو ماہ رمضان کو پائے (اس کا پچشم خود معائنہ کرے) یا اسے شرعی شہادت (دو عادل گواہوں کی گواہی)

سے یا شیاع سے اس ماہ کی آمد کی اطلاع مل جائے اور اسے اس سے آگاہی حاصل ہو جائے اس پر روزہ رکھنا واجب ہو جائے گا۔

آیات القرآن

وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۗ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ ﴿۱۸۶﴾ أَجَلٌ لَّكُمْ لَيْلَةٌ الصِّيَامِ الرَّفِثِ إِلَىٰ نِسَائِكُمْ ۗ هُنَّ لِبَاسٍ لَّكُمْ وَأَنْتُمْ لِبَاسٌ لَّهُنَّ ۗ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ ۗ فَالَّذِينَ بَاشَرُوا هُنَّ وَأَبْتَغُوا مَا كَتَبَ اللَّهُ لَكُمْ ۖ وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ۖ ثُمَّ أَتَمُّوا الصِّيَامَ إِلَىٰ اللَّيْلِ ۖ وَلَا تُبَاشِرُوا هُنَّ وَأَنْتُمْ عَاكِفُونَ ۗ فِي الْمَسْجِدِ ۗ تِلْكَ حُدُودُ اللَّهِ فَلَا تَقْرُبُوهَا ۗ كَذَلِكَ يُبَيِّنُ اللَّهُ لِّلنَّاسِ لَعَلَّهُمْ يَتَّقُونَ ﴿۱۸۷﴾

ترجمہ الآیات

اور جب میرے بندے آپ سے میرے بارے میں سوال کریں تو (آپ کہہ دیں) میں یقیناً قریب ہوں جب کوئی پکارنے والا مجھے پکارتا ہے تو میں اس کی دعا و پکار کو سنتا ہوں اور جواب دیتا ہوں۔ تو ان پر لازم ہے کہ وہ میری آواز پر لبیک کہیں اور مجھ پر ایمان لائیں (یقین رکھیں) تاکہ وہ نیک راستہ پر آجائیں۔ (۱۸۶) (اے مسلمانو) روزوں کی رات تمہارے لئے اپنی عورتوں سے مباشرت کرنا حلال کر دیا گیا ہے۔ وہ (عورتیں) تمہارا لباس ہیں اور تم ان کا لباس ہو خدا جانتا ہے کہ تم اپنی ذات کے ساتھ خیانت کرتے رہے ہو تو اس

نے تمہاری توبہ قبول کی اور تمہیں معاف کر دیا۔ پس اب تم ان سے (روزوں کی راتوں میں) مباشرت کرو۔ اور جو کچھ (اولاد) خدا نے تمہارے مقدر میں لکھ دی ہے اسے طلب کرو۔ اور (رات کو) کھاؤ پیو۔ یہاں تک کہ صبح کا سفید ڈورا (رات کی) سیاہ ڈوری سے الگ ہو کر ظاہر ہو جائے پھر رات تک روزہ کو پورا کرو۔ اور جب تم مسجدوں میں اعتکاف (قیام) کئے ہوئے ہو تو (رات کو بھی) بیویوں سے مباشرت نہ کرو۔ یہ اللہ تعالیٰ کی مقرر کی ہوئی حدیں ہیں ان کے قریب نہ جاؤ اس طرح خدا اپنی آیتوں (احکام) کو لوگوں کیلئے بیان کرتا ہے تاکہ وہ پرہیز گار بن جائیں (۱۸۷)

تشریح الالفاظ

(۱) یرشدون یہ رشد سے مشتق ہے جس کے معنی ہیں ہدایت اور راہ حق پر برقراری
(۲) الرّففت اس کے معنی ہیں نخس کام وکلام اور یہاں مراد مباشرت ہے

تفسیر الآيات

وَإِذَا سَأَلَكَ... الْآيَةَ

اس آیت مبارکہ کی شان نزول کے بارے میں دو روایتیں وارد ہیں ایک یہ ہے کہ ایک شخص نے حضرت رسول خدا صلی اللہ علیہ وآلہ وسلم سے سوال کیا کہ آیا خدا قریب ہے تاکہ اس سے مناجات کریں (راز و نیاز کی باتیں کریں) یا بعید ہے تاکہ اسے پکاریں اس پر یہ آیت نازل ہوئی..... دوسری یہ کہ ایک گروہ نے آنحضرت صلی اللہ علیہ وآلہ وسلم سے پوچھا کہ ہم کس طرح خدا سے دعا و پکار کریں؟۔ اس پر خداوند عالم نے یہ آیت نازل کی کہ میں یقیناً قریب ہوں لہذا جب کوئی پکارنے والا مجھے پکارتا ہے تو میں اس کی دعا و پکار کو سنتا بھی ہوں اور جواب بھی دیتا ہوں (مجمع البیان)

صاحب تفسیر کاشف نے یہاں بڑے پتے کی بات کی ہے کہ ”صحیح اولم یصح یتناسب بالموضوع“ روایت صحیح ہو یا غیر صحیح البتہ موضوع سے مناسبت ضرور رکھتی ہے۔

دعا نہ صرف عبادت ہے بلکہ عبادت کا مغز ہے

دعا نہ صرف عبادت بلکہ ”فتح العبادت“ یعنی عبادت کا مغز ہے (عدة الداعی)

خداوند عالم نے از روئے تکبر و بڑائی دعا سے روگردانی کرنے والوں کو جہنم کی وعید و تہدید کی ہے فرماتا ہے ”إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ ذُخْرَيْنَ“ (سورہ مؤمن آیت - ۶۰)۔ قرآن و سنت میں اس کی بڑی فضیلت اور تاکید وارد ہوئی ہے البتہ یہاں ایک ایراد کیا جاتا ہے کہ خدائے رحیم و کریم نے اس آیت میں بھی اور آیت مبارکہ ”ادْعُونِي أَسْتَجِبْ لَكُمْ“ میں بھی قبولیت دعا کا وعدہ کیا ہے۔ مگر مشاہدہ شاہد ہے کہ ہزاروں لوگ ایسے ہیں جو دعا کرتے ہیں مگر ان کی دعا قبول نہیں ہوتی۔

بعض دعاؤں کے قبول نہ ہونے کے وجوہ

اس ایراد کے کئی جوابات دیئے جاسکتے ہیں مثلاً ایک جواب یہ ہے کہ ہر چیز کے کچھ قواعد و ضوابط ہوتے ہیں جب تک ان کو مد نظر نہ رکھا جائے اس وقت تک اس چیز کا اثر ظاہر نہیں ہوتا۔ مجملہ ان کے ایک قاعدہ یہ ہے کہ اللہ نے کچھ عہد و پیمان بندوں سے لئے ہیں (کہ اس کی عبادت و اطاعت کریں) اور کچھ عہد و پیمان خود بندوں سے کئے ہیں چنانچہ فرماتا ہے ”أَوْفُوا بِعَهْدِي أُوفِ بِعَهْدِكُمْ“ (سورہ بقرہ آیت - ۴۰)۔ تم مجھ سے کئے ہوئے وعدے پورے کرو میں تم سے کیا ہوا وعدہ پورا کروں گا..... پس ”اذا فات المشروط“۔

دوسرا جواب یہ ہے کہ بعض اوقات ایسا بھی ہوتا ہے کہ بندہ اپنی لاعلمی اور کم فہمی کی بنا پر جس چیز کا خدا سے سوال کرتا ہے وہ چیز بندہ کیلئے مضر ہوتی ہے اس لئے باوجود اس کی الحاج و زاری کے خدا اس کی خیر خواہی کیلئے وہ چیز اسے عطا نہیں کرتا ارشاد قدرت ہے ”كُتِبَ عَلَيْكُمُ الْقِتَالُ وَهُوَ كُرْهٌ لَّكُمْ ۖ وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ ۖ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ ۗ وَاللَّهُ يَعْلَمُ وَأَنْتُمْ لَا تَعْلَمُونَ“ (سورہ بقرہ آیت - ۲۱۶)۔ کیونکہ وہ بہتر جانتا ہے کہ بندہ کیلئے مفید کیا ہے اور مضر کیا ہے؟

تیسرا جواب یہ ہے کہ بندہ دعا تو کرتا ہے مگر استجاب دعا کے شرائط کا خیال نہیں کرتا لہذا وہ موثر نہیں ہوتی۔ اس سلسلہ کے بڑے بڑے شرائط دو ہیں۔ ۱۔ صدق المقال ۲۔ اکل حلال۔ جب ان شرائط کا خیال نہ رکھا جائے تو دعا قبول نہیں ہوتی۔

قرآن تو قرآن دعاؤں میں بھی ہے تاثیر
جو ہر جو نہیں کھلتا یہ تو عامل کی ہے تقصیر

اور چوتھا جواب یہ ہے کہ بعض اوقات اس لئے بھی دعا جلد قبول نہیں ہوتی کہ خدا کو بندہ کی آواز اچھی لگتی ہے اس لئے وہ اس بات کو پسند کرتا ہے کہ بندہ دعا و پکار کرتا رہے اور خدا سنتا رہے۔ الی غیہ
ذالک من الاجوبہ
نیز اس آیت سے یہ بھی معلوم ہوا کہ دعا و ذکر خدا خفیہ اور آہستہ کرنا چاہیے کیونکہ دعا و ذکر میں آواز بلند کرنا شرعاً پسندیدہ فعل نہیں ہے۔

ماہ رمضان کی راتوں میں بیویوں سے مباشرت کرنا جائز ہے

أَجَلٌ لَّكُمْ... الْآیَةُ

اکثر مفسرین بیان کرتے ہیں کہ اوائل اسلام میں دن کی طرح رات کے وقت بھی ماہ رمضان میں عورتوں سے مباشرت حرام تھی۔ اور ایک بار سو جانے کے بعد کھانا بھی حرام ہو جاتا تھا مگر بعض مسلمان اس حکم پر عمل نہ کر سکے اور چوری چھپے اپنی بیویوں سے صحبت کر کے اس حکم کی مخالفت کی۔ (مجمع البیان عن الصادق علیہ السلام) جن میں بعض اکابر صحابہ کے نام بھی نظر آتے ہیں (تفسیر کبیر)
اور بعض مفسرین نے یوں لکھا ہے کہ اسلام کے ابتدائی دنوں میں روزہ دار کو افطار کے بعد جب تک نماز عشاء نہ پڑھے اور سونہ جائے کھانا پینا اور جماع کرنا ناجائز تھا اور جب نماز عشاء پڑھے لیتا یا روزہ افطار کر کے ایک بار سو جاتا تو پھر اس کیلئے یہ چیزیں ممنوع ہو جاتی تھیں جس طرح کہ اب صبح صادق کے بعد ممنوع ہوتی ہیں (تفسیر حقانی)۔

بہر حال جب بعض مسلمان اس حکم پر عمل نہ کر سکے اور اس کی خلاف ورزی کی تو خدائے مہربان نے تخفیف کر دی اور حکم کو منسوخ کر دیا اور کھانے پینے کی طرح رات کو مباشرت کرنے کی بھی اجازت دے دی۔ اور جن لوگوں نے خیانت کر کے اس حکم کی خلاف ورزی کی تھی ان کی توبہ قبول کر کے ان کو معافی کی بشارت بھی دے دی۔ اور ان کو ہدایت کی کہ یہ مباشرت صرف لذت نفس کیلئے نہیں ہونی چاہیے (گو وہ بھی جائز ہے) اور اس مباشرت و مقاربت سے اصل مقصد بقاء نسل اور طلب اولاد ہونا چاہئے جو نظام بشری کی بقاء کیلئے ضروری ہے اس سے معلوم ہوتا ہے کہ یہ حکم بطور امتحان تھا جس کا نتیجہ ناکامی کی شکل میں سامنے آنے کے بعد اسے ختم کر دیا گیا۔

مرد و عورت میں چولی دامن کا تعلق ہے

هُنَّ لِبَاسٌ لَّكُمْ... الْآیَةُ

نیز خدائے حکیم نے یہ بھی واضح فرمایا ہے کہ مرد و عورت میں وہ گہرا تعلق ہے کہ گویا عورتیں چولی اور مرد گویا ان کے دامن ہیں اور دونوں ایک دوسرے کیلئے بمنزلہ لباس و پوشاک کے ہیں۔ اس لئے فطرتاً ایک کو دوسرے کے بغیر چین اور سکون نہیں آتا کیونکہ لباس بمعنی سکون ہے جیسا کہ اس آیت - ”وَجَعَلْنَا اللَّيْلَ لِبَاسًا“ (سورہ نبا آیت - ۱۰) میں لباس بمعنی سکون و آرام استعمال ہوا ہے کہ ہم نے رات کو سکون و آرام کیلئے بنایا ہے۔

روزہ کا وقت

وَكُلُوا وَاشْرَبُوا... الْآيَةَ

اس آیت مبارکہ میں روزہ کی ابتداء اور انتہا کا وقت بتایا گیا ہے جو صبح صادق سے لے کر رات تک ہے۔ چونکہ صبح کی دو قسمیں ہیں۔

(۱) صبح کاذب اور (۲) صبح صادق

تو یہاں یہ وضاحت کی گئی ہے کہ دن کا آغاز صبح صادق سے ہوتا ہے اور انتہا رات پر۔ جو بظاہر تو سورج کے ڈوبنے ہی سے شروع ہو جاتی ہے مگر صحیح معنوں میں سورج کے ڈوبنے کی علامت یہ ہے کہ مشرقی سرخی زائل ہو جائے اور جب تک یہ افق پر موجود رہے اس کا مطلب یہ ہوتا ہے کہ ہنوز سورج افق پر موجود ہے اور یہ اس کا پرتو ہے..... مگر اس کا یہ مطلب بھی نہیں کہ افطاری میں اس قدر تاخیر کی جائے کہ آسمان پر ستاروں کا جال بچھ جائے جیسا کہ بعض خشک مقدس قسم کے لوگ کرتے ہیں کیونکہ بعض اخبار میں اس کی مذمت وارد ہوئی ہے (مجمع البیان)۔

اعتکاف کا بیان

وَأَنْتُمْ عَاكِفُونَ... الْآيَةَ

منجملہ ان امور کے جو شریعت مقدسہ میں مستحب مؤکد ہیں ایک اعتکاف بھی ہے۔ جس کا مطلب بقصد عبادت شب و روز مسجد میں قیام کرنا ہے۔ تاکہ دنیا و مافیہا سے الگ تھلگ ہو کر مکمل یکسوئی، پورے اطمینان قلب و سکون نفس اور حضور دماغ کے ساتھ اپنے مالک و خالق کی عبادت کی جائے۔ جو کم از کم تین دن کیلئے ہوتا ہے اور اس سے کم مدت کیلئے صحیح نہیں ہے اور اس میں شب و روز مسجد میں بسر کرنے پڑتے ہیں اور کسی شرعی غرض اور عادی ضرورت کے بغیر باہر نکلنا جائز نہیں ہوتا اور قضائے حاجت کے بعد واپس لوٹنا واجب ہوتا ہے۔ نیز اس میں روزہ

رکھنا بنیادی شرط ہے اور اس میں رات کے وقت بھی بیوی سے مباشرت کرنا حرام ہوتی ہے۔ اگرچہ بعض فقہاء کا قول ہے کہ صرف اس مسجد میں اعتکاف جائز ہے جس میں نبی صلی اللہ علیہ وآلہ وسلم یا امام علیہ السلام نے نماز پڑھی ہو جیسے مسجد الحرام، مسجد نبوی، مسجد کوفہ اور مسجد بصرہ مگر اشہر و اظہر یہ ہے کہ کسی بھی شہر کی جامع مسجد میں جائز ہے۔ اس موضوع کی دیگر تفصیلات فقہی کتابوں میں دیکھی جائیں۔

آیات القرآن

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَا إِلَى الْحُكَّامِ
لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ﴿۱۸﴾
يَسْأَلُونَكَ عَنِ الْآهْلِ قُلْ هِيَ مَوَاقِيتُ لِلنَّاسِ وَالْحَجِّ وَلَيْسَ
الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَىٰ وَأْتُوا
الْبُيُوتَ مِنْ أَبْوَابِهَا وَاتَّقُوا اللَّهَ لَعَلَّكُمْ تُفْلِحُونَ ﴿۱۹﴾

ترجمہ آلات

اور تم آپس میں ایک دوسرے کا مال غلط طریقہ سے نہ کھاؤ۔ اور نہ ہی (رشوت کے طور پر) وہ (مال) اس غرض سے حکام تک پہنچاؤ تاکہ گناہ کے طور پر لوگوں کا کچھ مال تم بھی خورد برد کر جاؤ۔ درآنحالیکہ تم جانتے ہو۔ (۱۸۸) (اے رسول) لوگ آپ سے نئے چاندوں کے بارے میں پوچھتے ہیں (کہ وہ گھٹتے بڑھتے کیوں ہیں؟) کہہ دیجئے کہ یہ لوگوں کے (دنیوی معاملات) کی تاریخیں اور حج کیلئے اوقات مقرر کرنے کا ذریعہ ہیں اور یہ کوئی اچھی بات نہیں ہے کہ تم گھروں میں پچھواڑے کی طرف سے (پھاندا کر) آؤ۔ بلکہ نیکی تو یہ ہے کہ (آدمی غلط کاری سے) پرہیزگاری اختیار کرے۔ اور گھروں میں ان کے دروازوں سے داخل ہوا کرو اور خدا سے ڈرو (اس کے قہر و غضب سے بچو) تاکہ تم فلاح پاؤ (۱۸۹)

تشریح الالفاظ

- (۱) بالباطل اس سے ناجائز اور ناحق طریقہ سے مال کھانا مراد ہے
 (۲) تدلو ابہا یہ ادلاء سے مشتق ہے جس کے معنی ہیں کنویں میں ڈول لٹکانا اور کسی کے پاس مال لے جانا
 (۳) عن الاہلہ یہ ہلال کی جمع ہے جس کے معنی نئے چاند کے ہیں
 (۴) مواقیت یہ میقات کی جمع ہے جس کے معنی میں وقت اور وہ وعدہ جس کیلئے وقت مقرر کیا جائے اور وہ جگہ جہاں اجتماع کیلئے وقت مقرر کیا جائے

تفسیر الآيات

شرعی جواز کے بغیر ایک دوسرے کے مال میں تصرف کرنا حرام ہے

لَا تَأْكُلُوا أَمْوَالَكُمْ... الْآيَةَ۔

اس آیت مبارکہ میں خداوند عالم نے یہ شرعی قانون بیان کیا ہے کہ شرعی جواز کے بغیر ایک دوسرے کے مال میں تصرف کرنا جائز نہیں ہے ورنہ وہ ”اکل المال بالباطل“ شمار ہوگا جس میں چوری، ڈاکہ، ظلم و جور، غصب، مکرو فریب، لہو و لعب، جھوٹی قسم، سود، قمار، رشوت خوری اور شعبہ بازی وغیرہ سے حاصل کردہ مال داخل ہے۔ حدیث میں وارد ہے کہ ”لا یحل مال امرء مسلم الا بطیب نفسہ“ یعنی کسی مسلمان کا مال اس کی قلبی رضامندی کے بغیر کسی کیلئے جائز نہیں ہے لہذا معلوم ہوا کہ جب تک کسی ایسے آئین و قانون کے تحت معاملہ نہ کیا جائے جسے شریعت نے معتبر قرار دیا ہے اس وقت تک وہ معاملہ شرعاً صحیح نہ ہوگا اور نہ ہی اس کے تحت مال لینا دینا مباح ہوگا لہذا احکام جو رشوت دینا اور اس طرح کسی کا مال ناجائز طریقہ پر دوسروں کو کھلانا اور خود بھی خرد برد کر کے کھانا حرام ہے۔ بالخصوص جب کہ آدمی ان مسائل سے آگاہ بھی ہو تو اس صورت میں حرمت اور بھی مغلظ ہو جاتی ہے۔ اور گناہ کی سنگینی اور بھی بڑھ جاتی ہے۔

حضرت امام جعفر صادق علیہ السلام سے مروی ہے کہ خداوند عالم جانتا تھا کہ اس امت میں ایسے حکام جو ہوں گے جو حق کے خلاف فیصلے کریں گے اس لئے خدائے حکیم نے اہل ایمان کو ایسے حکام کے پاس اپنے

مقدمات لے جانے کی ممانعت فرمائی ہے (الکافی الصافی)

اور اس آیت سے اور دوسری بہت سی روایات سے مستفاد ہوتا ہے کہ حکام جور کی عدالت میں مقدمہ لے جانا حرام ہے اور اگر وہ اس کے حق میں فیصلہ کریں یہاں تک کہ اگر وہ حق بجانب بھی ہو تب بھی اس سے حاصل شدہ مال حرام ہے (الکافی الصافی)

لہذا اس دور میں اپنے تنازعات علماء اعلام کی خدمت میں اور اگر وہ میسر نہ ہوں تو اہل ایمان کی خدمت میں پیش کر کے ان کا حل نکالنا اور دادرسی کرانا لازم ہے۔

چاند کے گھٹنے بڑھنے میں کیا حکمت پوشیدہ ہے؟

يَسْئَلُونَكَ عَنِ الْاَهْلَةِ... الْاَيَةِ۔

یہ سوال کرنے والوں کا مقصد چاند کے گھٹنے بڑھنے کے طبعی علل و اسباب معلوم کرنا تھا کہ چاند کیم تاریخ کو قوس کی مانند بالکل باریک ہوتا ہے پھر بڑھتے بڑھتے بدرجہ کامل ہو جاتا ہے بعد ازاں پھر گھٹتے گھٹتے پہلی تاریخ کی مانند ہو جاتا ہے اس کا سبب کیا ہے؟

چونکہ اس سوال کا اصلی جواب ان کی ذہنی سطح اور علمی استعداد سے بہت بلند تھا اور اگر خدا بتا دیتا تو بھی ان کی سمجھ میں نہ آتا اس لئے خدائے علیم و حکیم نے اسے نظر انداز کر کے چاند کے گھٹنے بڑھنے کی حکمت بیان فرمادی۔ اور اس کے فوائد کا تذکرہ کرنا کافی سمجھا کہ اس سے اوقات حج معلوم کرنے کے علاوہ لوگوں کی دوسری دینی و دنیوی ضروریات کے اوقات معلوم ہوتے ہیں جیسے بیوہ کی عدت ماہ رمضان کے روزے، عید فطر اور قرضوں کی ادائیگی وغیرہ وغیرہ۔

شریعت میں شمسی سال مقرر کرنا جائز نہیں ہے

اس آیت سے صاف ظاہر ہے کہ یہ رجحان کہ روزہ وغیرہ شمسی حساب سے مقرر کیا جائے قرآنی نص کے خلاف ہے۔ (فصل الخطاب)

اس مطلب کو سورہ یونس میں یوں بیان کیا گیا ہے ”قَدَرًا مَّتَّازِلٍ لِتَعْلَمُوْا عَدَدَ السِّنِّيْنَ وَ الْحِسَابَ“ اور خدا نے اس (چاند) کی منزلیں مقرر کیں تاکہ تم سالوں کی گنتی اور حساب معلوم کرو (سورہ یونس آیت-۵)۔

وَلَيْسَ الْبِرُّ بِاَنْ تَأْتُوْا... الْاَيَةِ

بعض اخبار و آثار سے واضح اور آشکار ہوتا ہے کہ کچھ لوگوں کا یہ دستور تھا کہ وہ احرام کی حالت میں اپنے گھروں کے اندر دروازہ سے داخل نہیں ہوتے تھے بلکہ پچھواڑے سے نقب لگا کر یا سیڑھی لگا کر داخل ہوتے تھے اور اسی راستے سے باہر نکلتے تھے اور اس عمل کو بڑی نیکی سمجھتے تھے اس آیت میں خداوند عالم نے ان کو ایسا کرنے سے منع کیا ہے اور گھروں میں ان کے دروازوں سے داخل ہونے کی ہدایت و راہنمائی فرمائی ہے (مجمع البیان عن الباقر علیہ السلام)۔

اس سے بعض علماء و فقہاء نے یہ استنباط کیا ہے کہ اگر تمہیں کوئی دینی سوال کرنا ہو تو جو اس کا مرکز ہے وہاں سے آؤ ادھر ادھر بھٹکتے نہ پھرو۔ غلط راستے اختیار نہ کرو اور ہر کام کو اس راہ سے انجام دو جس طریقہ سے اللہ نے حکم دیا ہے پیغمبر خدا صلی اللہ علیہ وآلہ وسلم کی متواتر حدیث ”انا مدینة العلم و علی باہا فمن اراد العلم فلیات الباب“ یعنی میں علم کا شہر ہوں اور علی علیہ السلام اس کا دروازہ ہے اور جو علم حاصل کرنا چاہے اسے دروازہ پر آنا چاہیے۔ اسی ارشاد خداوندی کی طرف ناظر ہے۔ دوسرے آئمہ معصومین علیہم السلام کے لئے بھی اسی معنی سے ”ابواب اللہ“ کا لفظ وارد ہوا ہے (فصل الخطاب بحوالہ الاء الرحمن و مجمع البیان)

آیات القرآن

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا ۗ إِنَّ اللَّهَ لَا يُحِبُّ الْمُعْتَدِينَ ۙ ۱۹۰ ۝ وَقَاتِلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِّنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقَتْلِ ۗ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّى يُقَاتِلُوكُمْ فِيهِ ۗ فَإِنْ قَاتَلُوكُمْ فَاقْتُلُوهُمْ ۗ كَذَلِكَ جَزَاءُ الْكٰفِرِينَ ۙ ۱۹۱ ۝ فَإِنْ انْتَهَوْا فَإِنَّ اللَّهَ غَفُورٌ رَّحِيمٌ ۙ ۱۹۲ ۝ وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ ۗ فَإِنْ انْتَهَوْا فَلَا عُدْوَانَ إِلَّا عَلَى الظَّالِمِينَ ۙ ۱۹۳ ۝

ترجمہ الآيات

اور تم اللہ کی راہ میں ان لوگوں سے لڑو جو تم سے لڑیں۔ اور زیادتی نہ کرو۔ کیونکہ یقیناً اللہ زیادتی کرنے والوں کو ہرگز دوست نہیں رکھتا (۱۹۰) اور ان (خواہ مخواہ لڑنے والے کفار و مشرکین) کو جہاں کہیں پاؤ۔ قتل کر دو۔ اور انہیں نکال دو جہاں (مکہ) سے انہوں نے تمہیں نکالا ہے۔ اور فتنہ پروری، قتل سے بھی بڑھ کر (بری) ہے۔ اور مسجد الحرام میں ان سے اس وقت تک نہ لڑو۔ جب تک وہ اس میں تم سے نہ لڑیں۔ اور اگر وہ (اس میں) تم سے لڑیں تو تم بھی انہیں قتل کرو یہی کافروں کی سزا ہے (۱۹۱) پھر اگر وہ لوگ باز آجائیں تو یقیناً اللہ بڑا بخشنے والا اور بڑا رحم کرنے والا ہے۔ (۱۹۲) اور ان سے اس وقت تک جنگ جاری رکھو جب تک تمام فتنہ و فساد ختم نہ ہو جائے اور دین (و اطاعت) صرف اللہ کے لئے نہ رہ جائے ہاں اگر وہ جنگ سے باز آجائیں تو پھر ظلم و زیادتی کرنے والوں کے سوا کسی پر زیادتی نہیں کی جاسکتی (۱۹۳)

تشریح الالفاظ

(۱) وَلَا تَعْتَدُوا یہ اعتداء سے مشتق ہے جس کے معنی ہیں ظلم اور زیادتی اور حد سے تجاوز کرنا
(۲) ثَقِفْتُمُوهُمْ یہ ثقف سے مشتق ہے جس کے معنی میں فتح مند ہونا اور جا پکڑنا

تفسیر الآيات

جہاد کے اقسام اور ان کے احکام

وَقَاتِلُوا فِي سَبِيلِ اللَّهِ... الْآيَةَ۔

ان آیات مبارکہ میں ہجرت کے بعد جہاد کی اقسام اور ان کے احکام بیان کئے جا رہے ہیں۔ اس میں کوئی شک نہیں ہے کہ ہجرت مدینہ سے پہلے جہاد ممنوع تھا جیسا کہ اس کے نام سے ظاہر ہے دین اسلام امن و آشتی، صلح و صفائی، محبت و پیار اور اخوت و ہمدردی کا دین ہے اور اس کے تعلیمات کا خلاصہ یہ ہے کہ ”جیو اور جینے دو“ یہ لڑائی بھڑائی، جنگ و جدال، قتل و قتال، بغض و عناد اور فتنہ و فساد کا دین نہیں ہے بلکہ وہ فتنہ و فساد پھیلانے کو بد

ترین گناہ و برائی جانتا ہے اس کا ارشاد ہے۔ ”الْفِتْنَةُ أَشَدُّ مِنَ الْقَتْلِ“ (سورہ بقرہ آیت-۱۹۱) ”وَالْفِتْنَةُ أَكْبَرُ مِنَ الْقَتْلِ“ (سورہ بقرہ آیت-۲۱۷) مگر اس کے باوجود تین مقامات پر ہتھیار اٹھانے اور لڑنے مرنے کی اجازت دیتا ہے۔

(۱)۔ جان، ایمان اور مال و منال و عزت و آبرو کے تحفظ و دفاع کیلئے جب کہ دشمن حملہ آور ہو جس کا تذکرہ اس آیت اور دوسری بعض آیات میں کیا گیا ہے جیسے ”أُذِنَ لِلَّذِينَ يُقَاتِلُونَ بِأَنفُسِهِمْ ظُلْمًا“ (سورہ حج.....۳۹)۔ وَاِنَّ اللَّهَ عَلَىٰ نَصْرِهِمْ لَقَدِيرٌ۔

(۲)۔ باغیوں کی سرکوبی کیلئے اور آتش فتنہ پر دازی کو فرو کرنے کیلئے جیسا کہ ارشاد قدرت ہے۔ ”وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا فَإِنْ بَغَتَا إْحِدَاهُمَا عَلَى الْآخَرِي فَقَاتِلُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ“ (سورہ حجرات آیت-۹)۔ یعنی باغی گروہ سے اس وقت تک جنگ و جدال کرو جب تک وہ امر خدا (صلح یا اطاعت) کی طرف رجوع نہ کرے۔

(۳)۔ کفر و شرک کو خنق و بن سے اکھیڑنے کیلئے..... چنانچہ ارشاد قدرت ہے ”قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّىٰ يُعْطُوا الْجِزْيَةَ عَن يَدٍ وَهُمْ صَاغِرُونَ“ ان لوگوں سے لڑو جو خدا اور آخرت کے دن پر ایمان نہیں رکھتے اور نہ ہی خدا اور رسول کی حرام کردہ چیزوں کو حرام جانتے ہیں اور نہ ہی دین حق سے وابستہ ہیں (اور یہ سلسلہ جاری رکھو یہاں تک کہ) وہ دین حق قبول کریں یا پھر ذلیل ہو کر جزیہ ادا کریں (توبہ آیت-۲۹)

بھلا جب عالم استعمار و استکبار اپنے شیطانی تسلط اور اقتدار کو برقرار رکھنے (یا قائم کرنے) کیلئے لڑتا ہے بے دریغ لوگوں کا خون ناحق بہاتا ہے اور شہروں کو ویران اور آبادیوں کو ویران و سنسان کرتا ہے تو اسلام محض حق کی سر بلندی اور باطل کی سرکوبی کیلئے کیوں عملی اقدام نہیں کر سکتا؟ مگر جہاد کی اس قسم کا جواز نبی یا اس کے وصی کی خصوصی اجازت کے ساتھ مشروط ہے۔ تاکہ دین کے نام پر انار کی اور لاقانونیت عام نہ ہو جائے لیکن دفاعی جہاد میں یہ شرط نہیں ہے بلکہ جب بھی دشمن حملہ آور ہو یا حملہ آور ہونے کا پروگرام بنا رہا ہو تو اسی وقت دین و ایمان جان و مال اور عزت و آبرو کی حفاظت کی خاطر دفاعی جہاد نہ صرف جائز ہے بلکہ واجب ہے۔ اور یہ عجیب اتفاق ہے کہ پیغمبر اسلام صلی اللہ علیہ وآلہ وسلم کے صحن حیات میں جس قدر جنگیں لڑی گئی ہیں وہ سب کی سب دفاعی تھیں۔ یعنی ہر جنگ کا آغاز دشمنان اسلام (کفار و مشرکین) نے کیا۔ اور دفاع پیغمبر اسلام صلی اللہ علیہ وآلہ وسلم اور مسلمانوں نے کیا تھا۔

اسلامی جہاد کے خصوصیات

پھر اسلامی جہاد کی اصلیت کو سمجھنے کیلئے تین چیزوں کا ذہن نشین کرنا ضروری ہے

۱۔ کس مقصد کیلئے؟ ۲۔ کس کے ساتھ ۳۔ کن شرائط کے ساتھ؟

ان آیتوں میں ان امور کی وضاحت کر دی گئی ہے یعنی مقصد جہاد کے متعلق فرمایا ”فی سبیل اللہ“ حق کی سر بلندی کیلئے..... لوٹ مار تجارتی و صنعتی رقابت و طنی یا نسلی عداوت یا اس قسم کے سفلی مقاصد کیلئے نہیں۔ اور وہ بھی اس شرط کے ساتھ کہ ”لا تعتدا و ا“ کہ اگر آتش انتقام بھڑک رہی ہو اور جذبات بے قابو ہوں تب بھی زیادتی نہ کرنا۔ لہذا عورتوں، بچوں، بوڑھوں، پاجھوں، اور مزدوروں و راہبوں پر ہاتھ نہ اٹھانا (جب کہ یہ جنگ میں شریک نہ ہوں) اور ان کے پھل دار درخت نہ کاٹے جائیں اور شیردار جانور ذبح نہ کئے جائیں کیونکہ خدا زیادتی کرنے والوں کو دوست نہیں رکھتا۔

جو لوگ اسلام کے نظریہ جہاد پر اعتراض کرتے ہیں وہی انصاف سے بتائیں کہ دنیا میں کوئی ایسی قوم گزری ہے یا اس مہذب و متمدن دنیا میں کوئی ایسی قوم موجود ہے جس کے جنگی قانون میں عدل و انصاف کا یوں لحاظ رکھا گیا ہو آج تو جب جنگ شروع ہوتی ہے تو پر امن شہریوں اور آباد بستیوں کو ایٹم بموں سے اڑا دیا جاتا ہے عورتوں، بچوں، بوڑھوں اور بیماروں غرض کہ کسی سے درگزر نہیں کیا جاتا۔ درس گاہوں، عبادت گاہوں اور ہسپتالوں کا احترام بھی پس پشت ڈال دیا جاتا ہے (ضیاء القرآن)

اسلام جارحیت کی اجازت نہیں دیتا

بفضلہ تعالیٰ اس آیت اور اس بیان سے تشدد اور عدم تشدد کے بارے میں اسلام کا جو نظریہ ہے وہ ظاہر ہو جاتا ہے کہ اسلام جارحانہ جنگ کا حامی نہیں ہے اس لئے قید لگا دی گئی ہے کہ جو تم سے جنگ کرتے ہیں۔۔۔ تم ان سے جنگ کرو۔ اس کے معنی یہ ہیں کہ ابتداء جنگ دوسروں کی طرف سے ہے اور دفاع مسلمانوں کی جانب سے۔ ہاں اس ابتداء کے ہو جانے کے بعد وہ مطلقاً عدم تشدد کا بھی قائل نہیں کیونکہ اس صورت میں جارح کی جان و مال کا احترام باقی نہیں رہتا اور دشمن کسی رعایت کا حقدار نہیں رہتا (لہذا انہیں جہاں پاؤ۔ قتل کر دو۔) اور اگر تم مکہ پر قبضہ کر کے انہیں وہاں سے نکال بھی دو جہاں سے انہوں نے تمہیں نکالا تھا تو یہ تمہاری زیادتی متصور نہ ہو گی۔ مگر واقعہ یہ ہے کہ ہمارے رسول صلی اللہ علیہ وآلہ وسلم نے قبضہ پانے کے بعد بھی اجازت ربانی سے فائدہ نہیں اٹھایا اور جائز انتقام بھی نہیں لیا۔ بلکہ فتح مکہ میں سب کو عام معافی دے دی (فصل الخطاب)

فتنہ پردازی قتل سے زیادہ سنگین جرم ہے

وَالْفِتْنَةُ أَشَدُّ مِنَ الْقَتْلِ... الْآيَةَ-

اس آیت کی شان نزول کے بارے میں یہ روایت ملتی ہے کہ کسی مسلمان نے غلطی سے اشہر حرم میں (یعنی ان چار مہینوں میں سے کسی مہینہ میں..... جن میں قتال حرام ہے) کسی کافر کو قتل کر دیا جس پر انہوں نے تمام مسلمانوں کے خلاف ایک طوفان بدتمیزی کھڑا کر دیا۔ اور ایک شخص کے انفرادی فعل کی وجہ سے پوری جماعت مسلمین کے خلاف شورش برپا کر دی۔ قرآن نے ان کی اس حرکت کا جواب دیا ہے کہ بے شک اس مسلمان نے بھی غلط کام کیا مگر تمہاری یہ فتنہ سامانی ایک آدمی کے قتل سے زیادہ سنگین جرم ہے (مجمع البیان)۔ اور ایک روایت میں فتنہ کی تفسیر کفر و شرک سے کی گئی ہے (تفسیر صافی)۔

اسلامی جہاد کا فلسفہ

وَقَاتِلُوهُمْ حَتَّى لَا تَكُونَ... الْآيَةَ-

اس آیت مبارکہ میں اسلامی جہاد کا فلسفہ بیان کیا گیا ہے کہ وہ فتنہ و فساد کو بیخ دین سے اٹھانے، دین اسلام کو اذیان عالم پر غالب کرنے اور اطاعت و عبادت کو صرف خدا کیلئے مخصوص کرنے کی خاطر کیا جاتا ہے۔ اس کے سوا اس کی کوئی اور دنیوی غرض و غایت نہیں ہے۔ لہذا اگر محض دنیا کے جاہ و جلال اور اس کے مال و منال کے حصول کی خاطر جنگ کی جائے یا ذاتی مفادات کیلئے لوگوں سے لڑا جائے جو مفسد ملاؤں کا محبوب مشغلہ ہے تو یہ فساد ہوگا جہاد نہ ہوگا۔ ظاہر ہے کہ

دین ملاں فی سبیل اللہ فساد

اور یہ جہاد اس وقت تک جاری رہے گا جب تک دنیا میں کفر و الحاد رہے گا جب سب لوگ ایمان لے آئیں گے تو اس کا وجوب بھی ساقط ہو جائے گا۔

آیات القرآن

الشَّهْرُ الْحَرَامُ بِالشَّهْرِ الْحَرَامِ وَالْحُرُمَتُ قِصَاصٌ ۗ فَمَنْ اعْتَدَىٰ
عَلَيْكُمْ فَأَعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ ۗ وَاتَّقُوا اللَّهَ

وَاعْلَمُوا أَنَّ اللَّهَ مَعَ الْمُتَّقِينَ ﴿۱۹۴﴾ وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ ۗ وَأَحْسِنُوا ۗ إِنَّ اللَّهَ يُحِبُّ الْمُحْسِنِينَ ﴿۱۹۵﴾
 وَأَتِمُّوا الْحَجَّ وَالْعُمْرَةَ لِلَّهِ ۚ فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ ۚ وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحَلَّهُ ۚ فَمَنْ كَانَ مِنْكُمْ مَّرِيضًا أَوْ بِهِ أَذًى مِّن رَّأْسِهِ فَفِدْيَةٌ مِّن صِيَامٍ أَوْ صَدَقَةٍ أَوْ نُسُكٍ ۚ فَإِذَا أَمِنْتُمْ ۖ فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ ۚ فَمَنْ لَّمْ يَجِدْ فَصِيَامٌ ثَلَاثَةَ أَيَّامٍ ۖ فِي الْحَجِّ وَسَبْعَةٍ إِذَا رَجَعْتُمْ ۚ تِلْكَ عَشْرَةٌ كَامِلَةٌ ۚ ذَٰلِكَ لِمَنْ لَّمْ يَكُنْ أَهْلُهُ حَاضِرِي الْمَسْجِدِ الْحَرَامِ ۚ وَاتَّقُوا اللَّهَ وَاعْلَمُوا أَنَّ اللَّهَ شَدِيدُ الْعِقَابِ ﴿۱۹۶﴾

ترجمہ الآيات

حرمت والے مہینہ کا بدلہ حرمت والامہینہ ہے اور حرمتوں میں بھی قصاص (ادلا بدلا) ہے لہذا جو شخص تم پر زیادتی کرے تو تم بھی اس کے ساتھ اسی طرح زیادتی کرو جس طرح اس نے تم پر زیادتی کی ہے اور خدا (کی نافرمانی سے) ڈرو۔ اور سمجھ لو کہ اللہ یقیناً پرہیزگاروں کے ساتھ ہے (۱۹۴) اور خدا کی راہ میں (مال و جان) خرچ کرو اور (اپنے آپ) کو اپنے ہاتھوں ہلاکت میں نہ ڈالو اور اچھا کام کرو۔ یقیناً اللہ اچھے کام کرنے والوں سے محبت کرتا ہے (۱۹۵) اور خدا کی (خوشنودی) کے واسطے حج و عمرہ کو تمام کرو۔ اور اگر کسی مجبوری میں گھر جاؤ تو پھر جو قربانی میسر ہو وہی کرو مگر اپنے سراسر اس وقت تک نہ منڈواؤ جب تک قربانی اپنے ٹھکانہ تک نہ پہنچ جائے (جہاں اسے ذبح یا نحر کرنا ہے) اور جب تم میں سے کوئی شخص بیمار ہو یا اس کے سر میں کوئی تکلیف ہو اور سر منڈوالے تو اس کا فدیہ (بدلہ) روزہ خیرات یا قربانی ہے۔ پھر جب تمہیں امن و اطمینان حاصل ہو جائے تو جو شخص (حج تمتع کا) عمرہ کر کے حج کے موقع تک لڑائند سے فائدہ اٹھائے۔ تو وہ لازمی طور پر مکہ قربانی کرے اور جسے قربانی نہ مل سکے تو

وہ تین روزے توجج کے دوران رکھے اور سات اس وقت جب واپس جاؤ۔ یہ ہو جائیں گے مکمل دس (روزے) یہ (حج تمتع) اس کے لئے ہے جس کے اہل و عیال مسجد الحرام کے باشندہ نہ ہوں۔ (حدود حرم کے اندر نہ رہتے ہوں) اور اللہ (کی نافرمانی) سے ڈرو اور سمجھ لو کہ خدا سخت سزا دینے والا ہے (۱۹۶)

تشریح الالفاظ

- (۱) والحرمات یہ حرمت کی جمع ہے جس کے معنی ہیں ہر وہ حق اللہ جس کی رعایت لازم ہو۔ اور جس کی بے حرمتی حرام ہو
- (۲) المی التہلکہ یہ ہلک بھلک کا مصدر ہے جس کے معنی ہلاکت اور خفا ہونے کے ہیں۔
- (۳) احصرتم یہ احصار سے مشتق ہے جس کے معنی ہیں روک دینا۔
- (۴) نسک اس کے معنی ہیں ذبیحہ اور وہ نذر جو خدا کیلئے پیش کی جائے

تفسیر الآيات

اشہر حرم اور ان کے احکام

الشَّهْرُ الْحَرَامُ بِالشَّهْرِ... الآية.

چار مہینے ایسے ہیں کہ جن میں قتال و جدال حرام ہے اور اسلام سے پہلے عام عرب بھی غالباً سنت خلیل کے زیر اثر ان مہینوں میں جدال و قتال کو حرام جانتے تھے اور وہ یہ ہیں ۱۔ رجب المرجب ۲۔ ذوالقعدہ ۳۔ ذوالحجہ ۴۔ محرم الحرام ابتدائے اسلام میں ۷ ہجری تک یہی حکم تھا مگر جب ۶ ہجری میں حضرت رسول خدا صلی اللہ علیہ وآلہ وسلم ذوالقعدہ کے مہینہ میں عمرہ کے ارادے سے مکہ مکرمہ روانہ ہوئے لیکن مشرکین سد راہ ہوئے اور آمادہ جنگ ہوئے مگر آنحضرت صلی اللہ علیہ وآلہ وسلم نے اس مہینہ کی حرمت کی وجہ سے جنگ لڑنا مناسب نہ سمجھی اور اس کے نتیجے میں صلح حدیبیہ ہوئی۔ یہ کفار مکہ کی طرف سے شہر حرام کے خلاف پہلا اقدام تھا اور جب آنحضرت صلی اللہ علیہ وآلہ وسلم معاہدہ کے مطابق دوسرے سال اسی محترم مہینہ میں عمرہ کیلئے تشریف لائے اور معاہدہ کے مطابق مشرکین کو تین دن کیلئے مکہ سے باہر جانا پڑا جس کی وجہ سے ان کو بڑی کوفت ہوئی جس کے متعلق قرآن اس آیت

میں جواب دے رہا ہے کہ اگر گزشتہ سال تم نے اس مہینہ کی حرمت کا لحاظ کیا ہوتا تو اس سال تمہیں بھی اس کو فت کا سامنا کرنا پڑتا۔ پیغمبر خدا صلی اللہ علیہ وآلہ وسلم کے ہمراہیوں کو تشویش تھی کہ اگر کفار نے معاہدہ کی پابندی نہ کی اور جنگ کی نوبت آگئی تو پھر کیا کیا جائے گا اس مہینہ میں تو جنگ حرام ہے تو اس سے پہلی آیت میں اس کا جواب دے دیا گیا کہ حرم مکہ ہو یا شہر حرم بے شک مسلمانوں پر ان کا احترام واجب ہے لیکن جب کفار و مشرکین خود حدود حرم کے اندر اور شہر حرم میں جنگ کرنے لگیں تو پھر مسلمانوں کیلئے بھی دفاعی جنگ کرنا جائز ہے۔ ”الشہر الحرامہ بالشہر الحرامہ“ الغرض کفار مکہ کے اس اقدام سے کئی حرمتیں پامال ہوئی تھیں۔ ظرف زمان کا تقدس ظرف مکان کا تقدس ارادہ عمرہ کا تقدس..... اس لئے ارشاد ہوا۔ ”و الحرامات قصاص، یعنی سب حرمتوں کا ادلا بدلا ہے۔

یہ ایک ضابطہ ہے جس میں ہر وہ چیز داخل ہے جس کا لحاظ انسان کیلئے کسی بھی لحاظ سے ضروری ہے۔ یہاں بھی پہل کرنے کی ممانعت کی گئی ہے۔ ہاں البتہ زیادتی کرنے والے سے بدلہ لیا جاسکتا ہے اور اسے اس کی زیادتی کا مزا پچھایا جاسکتا ہے۔

وَأَنْفِقُوا فِي... الْآيَةِ

اس آیت مبارکہ میں خداوند عالم نے اہل اسلام کو جہاد اور راہ خدا میں مال خرچ کرنے کا حکم دیا ہے جس سے فقہاء نے یہ استنباط کیا ہے کہ زکوٰۃ کے علاوہ بھی کئی مالی حقوق مسلمانوں پر فرض ہیں جن میں سے ایک مصرف جہاد کا اہتمام کرنا بھی ہے۔ جس کی کوئی مقدار معین نہیں ہے۔ بس بقدر ضرورت اس کا اہتمام کرنا سب مسلمانوں پر فرض ہے (معارف القرآن)۔ ویسے زکوٰۃ کے مصارف ہشت گانہ میں سے ایک مصرف فی سبیل اللہ بھی ہے یعنی ہر وہ کام جس میں مال خرچ کرنے سے خدا کی خوشنودی کے حصول کا یقین ہو۔

اپنے آپ کو ہلاکت میں ڈالنا حرام ہے

وَلَا تُلْقُوا بِأَيْدِيكُمْ... الْآيَةِ

اس آیت مبارکہ کے بارے میں مفسرین اسلام میں خاصا اختلاف پایا جاتا ہے کہ یہ منا ہی صرف جان کے بارے میں ہے یا مال کے بارے میں بھی ہے؟ حسب ظاہر تو یہ حکم جان سے متعلق معلوم ہوتا ہے اس لئے خو د کئی کے حرام ہونے پر اسی آیت سے استدلال کیا جاتا ہے۔ چونکہ جان خدائے مہربان کی دی ہوئی ہے بنا بریں ظاہر ہے کہ مالک و معطی کی مرضی کے بغیر اس میں تصرف کرنا جائز نہیں ہے لہذا اگر تو یہ جان راہ خدا (جہاد وغیرہ)

میں قربان کی جائے تو یہ شہادت نہ صرف جائز ہے بلکہ بہت بڑی سعادت ہے لیکن اگر یہ قیمتی جان ذاتی رنجش مٹانے، آتش انتظام کو بجھانے یا خودکشی کر کے خواہ جس طرح ہو، زہر کھانے سے ہو، قہر زنی سے ہو، سینہ میں چھرا گھونپنے سے ہو، خوشی میں ہو یا کسی کے غم میں ہو..... ضائع کی جائے تو یہ ہلاکت ہے جو بالاتفاق حرام ہے اور کسی طرح بھی جائز نہیں ہے مگر ایک حدیث میں جو کہ حضرت امام جعفر صادق علیہ السلام سے مروی ہے۔ اس کی تفسیر مالی فضول خرچی سے بھی کی گئی ہے کہ بے شک اللہ کی راہ میں خرچ کرو اور اس میں بخل سے کام لے کر اپنی اخروی ہلاکت کا باعث نہ بنو..... علامہ طبرسی فرماتے ہیں کہ اولیٰ یہ ہے کہ اس آیت کو عام مفہوم پر محمول کیا جائے جس میں یہ سب معانی داخل ہو جائیں (مجمع البیان وفضل الخطاب)۔

احسان کی وضاحت

وَأَحْسِنُوا... الْآيَةَ

اس آیت مبارکہ میں اچھا کام کرنے کا حکم دیا گیا ہے اور اس کی ترغیب دلائی گئی ہے یہ احسان اور اچھائی دو طرح کی ہے ایک عبادت میں اور دوسری معاملہ و معاشرت میں۔۔۔ عبادت میں احسان یہ ہے کہ آدمی اس طرح خضوع و خشوع کے ساتھ خدا کی عبادت کرے کہ گویا اسے سامنے دیکھ رہا ہے۔ اور اگر یہ درجہ حاصل نہ ہو تو کم از کم یہ عقیدہ تو رکھے کہ اگر یہ اسے نہیں دیکھ رہا تو وہ تو اسے ضرور دیکھ رہا ہے۔ اور لوگوں سے معاملہ و معاشرت میں احسان یہ ہے کہ جو چیز اپنے لئے پسند کرتا ہے وہی دوسروں کیلئے پسند کرے اور جو اپنے لئے پسند نہیں کرتا اسے دوسروں کیلئے بھی پسند نہ کرے۔ و هو غاية الاحسان۔

حضرت امیر علیہ السلام فرماتے ہیں:

اجعل نفسك ميزانا بينك و بين الناس فاحب لآخيك ماتحت لنفسك و
اکرہ لآخیک ما تکرہ لنفسک۔ (نہج البلاغہ)

اپنی ذات کو اپنے اور دوسرے لوگوں کے درمیان ترازو بناؤ۔ پس جو اپنے لئے پسند کرتے ہو وہی اپنے (دینی) بھائی کے لئے پسند کرو۔ اور جو اپنے لئے پسند نہیں کرتے وہ اپنے بھائی کے لئے بھی پسند نہ کرو۔

حج کے اقسام اور حج و عمرہ تمتع کے ارکان کا اجمالی بیان

اس آیت مبارکہ میں اور اس کے بعد والی چند آیتوں میں یعنی آیت نمبر ۱۹۶ سے لیکر آیت نمبر ۲۰۳ تک مسلسل آٹھ آیات میں حج و عمرہ کے کچھ قوانین و آئین، کچھ احکام و اقسام اور کچھ جزئیات و تفصیلات بیان کی

گئی ہیں۔ حج و عمرہ کی پوری تفصیل تو فقہی کتابوں میں مذکور ہے۔ یہاں ان امور پر فی الجملہ تبصرہ کیا جاتا ہے حج نہ صرف اسلام کے اہم ارکان و واجبات میں سے ہے بلکہ ان ضروریات اسلام میں سے ہے جن کا منکر دائرہ اسلام سے خارج متصور ہوتا ہے اور واجب جانتے ہوئے عمداً نہ کرنے والا فاسق و فاجر شمار ہوتا ہے۔ نیز قرآن و سنت میں اس فریضہ کی ادائیگی پر بہت ثواب کا وعدہ اور نہ کرنے پر سخت عذاب کی وعید ارشاد ہوئی ہے اور حج کا تصور اسلام سے پہلے بھی موجود تھا مگر اس میں بہت سے منکرات تھے جن کی اسلام نے تطہیر کر دی ہے اور اس کو صاف و شفاف بنا دیا ہے۔ حج کی تین قسمیں ہیں۔

۱۔ حج تمتع ۲۔ حج قرآن ۳۔ حج افراد

بنا بر مشہور و منصور جو لوگ مکہ کے چاروں طرف اڑتا لیس میل یا اس سے زیادہ مسافت پر رہتے ہیں ان کا فریضہ حج تمتع ہے۔ جو تمام اقسام حج سے ارفع و اعلیٰ ہے اور جو لوگ اڑتا لیس میل کے اندر رہتے ہیں ان کا فریضہ حج قرآن یا حج افراد ہے۔

حج تمتع کے اعمال کا اجمالی خاکہ یہ ہے کہ یہ حج دو چیزوں کے مجموعہ کا نام ہے۔ ۱۔ عمرہ تمتع ۲۔ حج تمتع پھر ان ہر دو کے اعمال کا جامع خلاصہ یہ ہے کہ عمرہ تمتع پانچ اعمال پر مشتمل ہے۔

۱۔ میقات سے احرام باندھنا
۲۔ طواف کرنا
۳۔ دو رکعت نماز طواف پڑھنا
۴۔ صفا و مروہ کے درمیان سعی کرنا
۵۔ اور تقصیر کرنا

اور حج تمتع تیرہ اعمال پر مشتمل ہے

۱۔ مکہ سے احرام باندھنا
۲۔ وقوف عرفات
۳۔ وقوف مشعر الحرام
۴۔ منیٰ میں جمرہ عقبہ کو کنکریاں مارنا
۵۔ قربانی کرنا
۶۔ حلق یا تقصیر کرنا
۷۔ طواف حج کرنا
۸۔ دو رکعت نماز طواف پڑھنا
۹۔ صفا و مروہ کے درمیان سعی کرنا
۱۰۔ طواف نساء کرنا
۱۱۔ دو رکعت نماز طواف پڑھنا
۱۲۔ ۱۱، ۱۲ ذوالحجہ کو رات منیٰ میں گزارنا
۱۳۔ گیارہ بارہ ذوالحجہ کے دنوں میں تینوں جمروں کو کنکریاں مارنا۔

لہذا جب خدا کی خوشنودی کے حاصل کرنے کیلئے حج و عمرہ کرنے کا ارادہ کیا جائے تو اسے پورا کرنا چاہیے۔

ہے لیکن کبھی ایسا بھی ہوتا ہے کہ آدمی کسی بیماری کی وجہ سے محصور اور کبھی دشمن کی وجہ سے مصدود ہو جاتا ہے لہذا ”فان احصرتم“ میں ان کے احکام بتائے گئے ہیں ”وان تحلقوا“ میں احرام کھولنے کے احکام بتائے گئے ہیں۔ احرام کے خاتمہ پر سرمنڈوا یا جاتا ہے لیکن اگر کسی بیماری یا سر میں کسی تکلیف کی وجہ سے احرام کی حالت میں سرمنڈوانا پڑ جائے تو ”مَنْ كَانَ مِنْكُمْ مَرِيضًا“ میں اس کے احکام بتائے گئے ہیں کہ وہ تین کاموں میں سے ایک کام کرے۔

- ۱۔ وہ تین دن روزہ رکھے
- ۲۔ یا صدقہ دے کم از کم چھ مسکینوں کو
- ۳۔ یا (بکری وغیرہ کی) قربانی کرے۔

منیٰ میں حاجی کی قربانی کا بیان

فَاِذَا اٰمَنْتُمْ... الْاٰیة

یہ اس شخص کا حکم ہے جو نہ بیماری کی وجہ سے محصور و مجبور ہو اور نہ ہی دشمن کی وجہ سے مصدود و محدود۔ بلکہ پورے اطمینان و آرام سے حج تمتع بجالا رہا ہے تو اس کے لیے بھی ممکنہ قربانی کرنا ضروری ہے اور اگر کچھ بھی میسر نہ آئے تو پھر حاجی اس کے عوض دس روزے رکھے گا۔ تین روزے حج کے دوران یعنی سات، آٹھ اور نو ذوالحجہ کو اور سات اس وقت جب حجاج اپنے گھروں کو لوٹیں گے۔ (لہذا یہ شخص اگر وہاں بھی رہ جائے تو روزہ رکھنے کیلئے اسے لوگوں کی اپنے گھروں تک واپسی کا انتظار کرنا پڑے گا)

آیات القرآن

الْحَجُّ أَشْهُرٌ مَّعْلُومَةٌ ۖ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ ۖ وَلَا جِدَالَ فِي الْحَجِّ ۗ وَمَا تَفَعَّلُوا مِنْ خَيْرٍ يَّعْلَمُهُ اللَّهُ ۗ وَتَزُودُوا فَإِنَّ خَيْرَ الزَّادِ التَّقْوَىٰ ۗ وَاتَّقُوا يَا أُولِي الْأَلْبَابِ ﴿۱۹۷﴾ لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ ۗ فَإِذَا أَفَضْتُمْ مِّنْ عَرَفَاتٍ فَاذْكُرُوا اللَّهَ عِندَ الْمَشْعَرِ الْحَرَامِ ۖ وَاذْكُرُوهُ كَمَا هَدَيْتُمْ ۖ وَإِنْ كُنْتُمْ مِّن قَبْلِهِ لَمِن الضَّالِّينَ ﴿۱۹۸﴾

ترجمۃ الآيات

حج کے چند خاص جانے پہچانے مقررہ مہینے ہیں۔ تو جو شخص ان (مہینوں) میں (اپنے اوپر) حج کی پابندی احرام باندھ کر فرض کر لے تو پھر حج کے دوران نہ (بیوی سے) مباشرت کرے۔ نہ (خدا کی) نافرمانی کرے اور نہ (کسی سے) لڑائی جھگڑا کرے اور تم جو کچھ نیکی کا کام کرو گے تو خدا اسے جانتا ہے اور (آخرت کے سفر کیلئے) زادراہ مہیا کرو (اور سمجھ لو) کہ بہترین زادراہ تقویٰ (پرہیزگار) ہے اور اے عقل مندو! مجھ سے (میری نافرمانی) سے ڈرو (۱۹۷) اس میں تمہارے لئے کوئی مضائقہ نہیں ہے کہ تم حج کے دوران اپنے پروردگار سے فضل (رزق) کے طلب گار رہو۔ ہاں تو جب عرفات سے روانہ ہو تو مشعر الحرام (مزدلفہ) کے پاس (اس کی حدود) میں اللہ کو یاد کرو اور یاد بھی اس طرح کرو جس طرح اس نے ہدایت کی ہے اگرچہ اس سے پہلے تم گمراہوں میں سے تھے (۱۹۸)

تشریح الالفاظ

- (۱) ولا فسوق یہ اور فسق دونوں مصدر ہیں جن کے معنی ہیں بدکار ہونا اور رہ حق سے ہٹ جانا
(۲) جدال یہ مجادلہ کی طرح جادل کا مصدر ہے جس کے معنی ہیں جھگڑنا
(۳) وتزودوا یہ تزود سے مشتق ہے جس کا مادہ زاد ہے جس کے معنی زادراہ اور توشہ کے ہیں

تفسیر الآيات

اشہرج حج میں تقدیم و تاخیر جائز نہیں ہے

الْحَجُّ أَشْهُرٌ... الْآيَةُ

حج کے چند خاص جانے پہچانے مہینے ہیں جو کہ شوال، ذوالقعدہ اور ذوالحجہ کے دس دن ہیں جن میں کسی قسم کا تغیر تبدیل اور کسی قسم کی تقدیم و تاخیر جائز نہیں ہے گو عمرہ مفردہ سال بھر ادا کیا جاسکتا ہے مگر عمرہ تمتع اور حج ان مخصوص مہینوں کے علاوہ جائز نہیں ہے۔ (جیسا کہ یہی مضمون حضرت امام محمد باقر علیہ السلام سے مروی ہے..... مجمع البیان)

فَلَا رَفَثٌ... الْآيَةُ

رفث و فسوق وغیرہ کی وضاحت

یہ قرآنی بلاغت ہے کہ ”“ الفاظ نفی استعمال کر کے مراد نفی لی گئی ہے یعنی کہنا یہ تھا کہ ”لا ترفثوا ولا تجادلوا“ یعنی رفث و فسوق اور جدال نہ کرو۔ مگر نفی کہ جگہ نفی کے الفاظ استعمال کر کے اس طرف اشارہ کیا گیا کہ حج میں ان کاموں کے تصور کی بھی کوئی گنجائش نہیں ہے۔ لفظوں میں گو عموم پایا جاتا ہے مگر حقیقی مفسرین قرآن محمد و آل محمد علیہم السلام کی احادیث میں رفث کی مجامعت سے فسوق کی جھوٹ سے اور سب و شتم سے جدال کی جھوٹی قسمیں کھانے سے تفسیر کی گئی ہے۔ (البرہان، صافی، عیاشی)

وَتَزَوَّدُوا... الْآيَةُ

عرب کے اکثر لوگوں خصوصاً اہل یمن کا دستور تھا کہ وہ زاد سفر کے بغیر بے سرو سامانی کے ساتھ حج کے لئے گھروں سے نکل پڑتے تھے اور توشہ سفر ہمراہ لے جانے کو توکل کے منافی سمجھتے تھے اور سفر کے دوران لوگوں سے مانگ تا نگ کر گزارہ کرتے تھے۔ اس لئے خود بھی تکلیف اٹھاتے اور دوسروں کو بھی پریشان کرتے تھے اس لئے اللہ تعالیٰ نے اہل اسلام کو اس غیر فطری طریقہ کار سے منع فرماتے ہوئے توشہ سفر ہمراہ لے کر سفر کرنے کا حکم دیا ہے تاکہ اگر کسی کی خدمت نہ کر سکیں تو کم از کم دوسروں پر بوجھ تو نہ بنیں۔ (مجمع البیان)

بہترین زاد سفر تقویٰ ہے

یہ حقیقت کسی تعارف کی محتاج نہیں ہے کہ ہر شخص اپنے سفر کی مسافت کے مطابق زاد سفر کا اہتمام کرتا ہے جس قدر سفر طویل ہوتا ہے اتنا ہی زاد راہ زیادہ ہوتا ہے لہذا عقل مجبور کرتی ہے کہ موت کے بعد والے اس طویل و عریض سفر کے لئے زاد سفر کا انتظام لازم ہے۔ جس کی ابتدا تو ہے مگر انتہا نہیں ہے۔ توشہ سفر کیا مہیا کیا جائے؟ ارشاد ہوتا ہے: ”فَإِنَّ خَيْرَ الزَّادِ التَّقْوَى“ (سورہ بقرہ آیت۔ ۱۷۶) یعنی اس سفر آخرت کے لئے بہترین زاد سفر تقویٰ و پرہیزگاری ہے۔ اس طرح اسلام نے بتایا کہ اسباب کا نام توکل نہیں ہے بلکہ خدا کے عطا کردہ وسائل و اسباب کو بروئے کار لاکر نتیجہ خدا کے سپرد کرنے کا نام توکل ہے۔

لَيْسَ عَلَيْكُمْ جُنَاحٌ... الْآيَةُ

زمانہ جاہلیت کے عربوں میں حج کا رواج تو تھا مگر وہ ان کے لیے گویا قومی رسم یا تجارتی میلہ تھا کفار

عرب نے حج کو تجارت کی منڈی اور نمائش گاہ بنایا ہوا تھا، تجارت کے خاص بازار لگتے تھے مال و دولت کی نمائش ہوتی تھی، فخر و مباہات ہوتا تھا وغیرہ وغیرہ۔ حالانکہ حج ہو یا عمرہ یا کوئی اور عبادت ان کی اصل قیمت و اہمیت اسی وقت ہے کہ لوجہ اللہ ادا کی جائیں۔ اسلام نے ان تمام بیہودہ رسموں کا قلع قمع کر دیا تو مسلمانوں نے سمجھا کہ شاید ایام حج میں تجارت کرنا یا محنت مزدوری کرنا بھی رسوم جاہلیت میں داخل ہو۔ اور شاید ایسے آدمی کا حج صحیح نہ ہو اور کچھ تو کہنے لگے کہ تاجروں، مزدوروں اور ساربانوں کا کوئی حج نہیں ہے اس خیال کے ابطال میں خداوند عالم نے یہ آیت نازل کی کہ حج سے پہلے یا حج سے فراغت کے بعد اگر حاجی بیع و شراء کرے یا محنت و مزدوری کرے جس سے اسے کچھ نفع حاصل ہو جائے تو اس میں کوئی گناہ نہیں ہے جیسا کہ حضرت امام جعفر صادق علیہ السلام سے یہ تفسیر مروی ہے (تفسیر عیاشی)۔

اس طرح قرآن نے عربوں کی بیہودہ رسموں کی دو لفظوں میں اصلاح کر دی ہے کہ یہ اللہ کا فضل ہے اس کے حاصل کرنے میں کوئی گناہ نہیں ہے بشرطیکہ مقصد اولین خدا کی عبادت ہو، مال و دولت کمانا اور سرمایہ سمیٹنا مقصد اولین نہ ہو، بہر حال ”اصل چیز اللہ کا تقویٰ ہے پس اگر کسی کے اندر یہ گوہر گراں مایہ موجود ہے تو معاشی ضرورت کے تحت کچھ کاروبار کرنے میں کچھ مضائقہ نہیں ہے ہاں البتہ حج کے دوران جو فضاء جاری تھی وہ رہنی چاہیے وہ اللہ کا خوف، اللہ کی یاد اللہ کی نعمتوں کا شکر اور اللہ کے لئے خود حواگی کا جذبہ..... اور اس اثنا میں کسی حاجی سے کوئی ایسا فعل سرزد نہیں ہونا چاہیے جو ان کیفیات کے خلاف ہو“ (تذکیر القرآن)۔

وَ اذْكُرُوهُ كَمَا هَدَاكُمْ..... الْآيَةَ

اللہ کو اس طرح یاد کرو جس طرح اس نے تمہیں ہدایت دی ہے یعنی جس طرح اس نے اپنی عبادت کا طریقہ بذریعہ انبیاء و اوصیاء سکھایا ہے اس کی تفسیر میں صاحب معارف القرآن لکھتے ہیں کہ ”ارشاد قرآنی و اذکر وہ کما ہدایکم“ سے ایک اور اصولی مسئلہ نکل آیا کہ ذکر اللہ اور عبادت میں آدمی خود مختار نہیں کہ ”اللہ تعالیٰ کو جس طرح چاہے یاد کرے اور جس طرح چاہے اس کی عبادت کرے بلکہ ذکر اللہ اور ہر عبادت کے خاص آداب ہیں ان کے موافق کرنا ہی عبادت ہے ان کے خلاف کرنا جائز نہیں اور اس میں کمی بیشی یا مقدم اور موخر کرنا خواہ اس میں ذکر اللہ کی کچھ زیادتی بھی ہو وہ اللہ تعالیٰ کو پسند نہیں نقلی عبادت و صدقہ و خیرات وغیرہ میں جو لوگ بلا دلیل شرعی اپنی طرف سے کچھ خصوصیات اور اضافے کر لیتے ہیں اور ان کی پابند کو ضروری سمجھ لیتے ہیں حالانکہ اللہ اور اس کے رسول صلی اللہ علیہ وآلہ وسلم نے اس کو ضروری قرار نہیں دیا اور ان افعال کے نہ کرنے والوں کو خطا کار سمجھتے ہیں اس آیت نے ان کی غلطی کو واضح کر دیا کہ وہ اہل جاہلیت کی سی عبادت ہے کہ اپنی رائے اور قیاس سے

عبادت کی صورتیں گھڑ رکھی تھیں اور چند رسموں کا نام عبادت رکھ لیا تھا“ (معارف القرآن)۔

من پسند طریقہ سے عبادت جائز نہیں ہے

حضرت امام جعفر صادق علیہ السلام نے سے مروی ہے کہ جب شیطان جناب آدم علیہ السلام کے سامنے سجدہ ریز ہونے کے انکار کی وجہ سے ملعون و مردود قرار پایا تو اس نے بارگاہ رب العزت میں ایک درخواست پیش کی تھی ”رَبِّ اعْفَنِي عَنْ سَجْدَةِ آدَمَ وَاعْبُدَكَ لِمَ يَعْبُدُ كَمَا أَحَدٌ قَطُّ“۔

یعنی اے میرے پروردگار مجھے اس سجدہ کی معافی دے ہاں میں اس کے عوض تیری اس قدر عبادت کروں گا جس قدر کسی نے نہ کی ہوگی۔ لیکن خداوند عالم نے یہ فرما کر اس کی یہ درخواست مسترد کر دی کہ ”اريد ان اعبد كما اساء لا كما تشاء“ یعنی میں چاہتا ہوں کہ میری عبادت اس طرح کی جائے جس طرح میں چاہتا ہوں نہ اس طرح جس طرح تو چاہتا ہے۔ (تفسیر صافی)

یہ بات ان لوگوں کیلئے لمحہ فکریہ ہے جو دینی معاملات میں بالخصوص عبادت میں اور بالخصوص نماز جیسی عظیم عبادت میں اور اس کے متعلقات میں یعنی تشہد وغیرہ میں اپنے من پسند اضافے کر کے جہاں ایک طرف عبادت کا حلیہ بگاڑ رہے ہیں وہاں دوسری طرف اپنی عاقبت کا ستیاناس کر رہے ہیں۔

آیات القرآن

ثُمَّ أَفِيضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ ﴿١٩٨﴾ فَإِذَا قَضَيْتُمْ مَنَاسِكَكُمْ فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا ۗ فَمِنَ النَّاسِ مَنْ يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِنْ خَلْقٍ ﴿٢٠٠﴾ وَمِنْهُمْ مَنْ يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ﴿٢٠١﴾ أُولَٰئِكَ لَهُمْ نَصِيبٌ مِّمَّا كَسَبُوا ۗ وَاللَّهُ سَرِيعُ الْحِسَابِ ﴿٢٠٢﴾ وَاذْكُرُوا اللَّهَ فِي أَيَّامٍ مَّعْدُودَاتٍ ۗ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ ۗ وَمَنْ تَأَخَّرَ

فَلَا إِثْمَ عَلَيْهِ ۖ لِمَنِ اتَّقَى ۖ وَاتَّقُوا اللَّهَ وَاعْلَمُوا أَنَّكُمْ إِلَيْهِ
تُحْشَرُونَ ﴿۲۰۳﴾

ترجمہ الآيات

پھر جہاں سے اور لوگ چل کھڑے ہوں تم بھی چل کھڑے ہو اور خدا سے مغفرت و بخشش طلب کرو یقیناً خدا بڑا بخشنے والا بڑا مہربان ہے (۱۹۹) جب تم اپنے مناسک حج (اور اسکے اعمال و ارکان) کو بجالا چکو۔ تو پھر اس طرح اللہ کو یاد کرو جس طرح اپنے باپ داداؤں کو یاد کرتے تھے بلکہ اس سے بھی بڑھ کر خدا کو یاد کرو اب لوگوں میں سے کچھ تو ایسے ہیں جو کہتے ہیں اے ہمارے پروردگار! ہمیں (جو کچھ دینا ہے) اسی دنیا ہی میں دے دے ایسے شخص کا آخرت میں کوئی حصہ نہیں ہے (۲۰۰) اور کچھ ایسے ہیں جو کہتے ہیں کہ ہمارے پروردگار ہمیں دنیا میں بھی بھلائی عطا کر اور آخرت میں بھی بھلائی عطا کر اور ہمیں دوزخ کی سزا سے بچا (۲۰۱) یہ وہ لوگ ہیں جو کچھ انہوں نے کمایا ہے اس سے (دنیا و آخرت میں) ان کا حصہ ملے گا اور اللہ بہت جلد حساب پیمائے کرنے والا ہے (۲۰۲) اور گنتی کے چند دنوں میں خدا کو یاد کرو پس جو جلدی کرے گا اور (منیٰ سے) دو ہی دن میں چلا جائے تو اس میں کوئی گناہ نہیں ہے۔ اور جو دیر کرے (تیسرے دن تک ٹھہرا رہے) اس پر بھی کوئی گناہ نہیں ہے مگر یہ (رعایت) اس کے لیے ہے جو بچتا رہا اور اللہ (کی فرمانی سے) ڈرے اور یقین رکھو کہ تم اسی کے حضور اکٹھے کئے جاؤ گے۔ (پلٹ کر جاؤ گے) (۲۰۳)

تشریح الالفاظ

- | | |
|------------|--|
| (۱) افیضوا | یہ افاضہ سے مشتق ہے افاض القوم کا مطلب ہے متفرق اور منتشر ہو جانا۔ |
| (۲) خلاق | اس کے معنی ہیں بھلائی کا بڑا حصہ |
| (۳) نصیب | اس کی جمع انصب اور نصب ہے جس کے معنی حصہ کے ہیں |

تفسیر الآيات

عبادت اسی طرح کرنی چاہیے جس طرح خدا اور ہادیان برحق ہمیں
تعلیم دیں

ثُمَّ أَفِيضُوا.....الآية

اکابر قریش یہ کہہ کر کہ ”نحن اهل حرم الله“ یعنی ہم خدا کے حرم والے اور اس کے مجاور ہیں اس لیے ہم عام لوگوں کے ساتھ حرم سے باہر عرفات میں نہیں جائیں گے لہذا یہ لوگ صرف مزدلفہ میں وقوف کر کے وہیں سے لوٹ جاتے تھے اس لئے خداوند عالم نے ان کے تکبر کو ختم کرنے کیلئے حکم دیا کہ تم بھی عرفات میں وقوف کرو اور پھر وہاں سے مزدلفہ کی طرف چل کھڑے ہو جہاں سے عام لوگ چل کھڑے ہوتے ہیں۔ (مجمع البیان) اور ایک طویل روایت میں حضرت امام جعفر صادق علیہ السلام سے مروی ہے کہ ”الناس“ (جہاں سے لوگ) لوٹتے ہیں سے مراد حضرت خلیل علیہ السلام و اسماعیل علیہ السلام ہیں (تفسیر عیاشی)

کیونکہ وہ عرفات میں وقوف کر کے مزدلفہ تشریف لے جاتے تھے اور اس کے بعد سنت ابراہیمی پر عمل کرنے والے بھی ایسا ہی کرتے تھے۔ بنا بریں یہ آیت ترتیب نزول کے لحاظ سے سابقہ آیت سے مقدم ہے اور اس سے عرفات سے مشعر الحرام کی جانب واپسی مراد ہے نہ کہ مشعر الحرام سے منیٰ کی طرف واپسی۔ واللہ العالم۔ بہر حال وقوف عرفات حج تمتع کے تیرہ اعمال میں سے دوسرا عمل ہے نویں ذوالحجہ کو زوال آفتاب سے لے کر غروب آفتاب تک مقام عرفات میں وقوف کیا جاتا ہے اور ظہرین کی نماز اکٹھی پڑھی جاتی ہے اور اس طرح سارا وقت دعا و پکار اور توبہ استغفار میں صرف کیا جاتا ہے اور غروب آفتاب کے بعد وہاں سے روانہ ہو کر شب باشی مشعر الحرام میں کی جاتی ہے اور نماز مغربین وہاں اکٹھی پڑھی جاتی ہے۔

فَإِذَا قَضَيْتُمْ مَنَاسِكَكُمْ.....الآية

مفسرین اسلام نے لکھا ہے کہ زمانہ جاہلیت میں عرب جب عرفات، مزدلفہ، طواف اور قربانی سے فارغ ہو جاتے تھے تو منیٰ میں کئی دن قیام کرتے تھے اور وہاں ان کی خصوصی مجالس و محافل منعقد ہوتی تھیں جن میں مشاعرے ہوتے تھے اور بڑے طمطراق سے اپنے آباء و اجداد کے مفاخر اور جھوٹے سچے کارناموں کا نظم و نثر میں بڑے شد و مد سے تذکرہ کیا جاتا تھا اور اس پر فخر و مباہات کرتے تھے۔ مگر یہ محافل و مجالس ذکر خدا سے بالکل

خالی ہوا کرتی تھیں۔ بھلا یہ مقدس مقام اور یہ مقدس ایام..... مگر وہ ایسے بے ہودہ کاموں میں ضائع کئے جائیں.....؟

خداوند حکیم نے اس رسم جاہلیت کو مٹانے کیلئے مسلمانوں کو حکم دیا کہ جب مناسک حج سے فارغ ہو چکیں تو اپنے آباء و اجداد کا ذکر کرنے اور ان کے جھوٹے سچے مفاخر بیان کرنے (کہ پدرم سلطان بود) کی بجائے اپنے خالق و مالک کو یاد کریں اور اس کا ذکر خیر کریں۔ کیونکہ یہ ایام اور یہ مقام خدا کی یاد اور اس کی عبادت کیلئے مخصوص ہیں۔

دعاؤں میں خدا سے کیا طلب کرنا چاہیے؟

فَمِنَ النَّاسِ مَن يَقُولُ..... الْآيَةَ

اس آیت مبارکہ میں دعا کرنے والے مختلف لوگوں کا تذکرہ فرمایا گیا ہے جو اس مقدس مکان پر آتے اور دعا کرتے تھے یا کرتے ہیں۔ وہ دو قسم کے لوگ ہیں کچھ وہ ہیں جو بے شک ذکر خدا کرتے ہیں اور دعاؤں کا شغل بھی رکھتے ہیں مگر ان کی تمام دعائیں دنیوی مرکز کے ارد گرد گھومتی ہیں۔ دنیا کی راحت، دنیا کی عزت، دنیا کی دولت وغیرہ۔

الغرض ان کی تمام دعائیں دنیاوی حاجات کیلئے ہوتی ہیں ان کا آخرت اور اس کے اصلاح اور اخروی فوز و فلاح کی طرف ہرگز کوئی دھیان نہیں ہوتا..... خدا فرماتا ہے کہ ایسے لوگوں کا آخرت میں کوئی حصہ نہیں اس میں ان لوگوں کیلئے تازیانہ عبرت موجود ہے۔ جو آج بھی جب مقدس مقامات میں یا مقدس اوقات میں دعا کرتے ہیں یا بزرگوں سے کراتے ہیں تو عموماً دنیوی اغراض و مقاصد کیلئے ہی کرتے، کراتے ہیں اور کچھ وہ نیک بخت لوگ بھی ہیں کہ جب وہ دعا کرتے ہیں تو خدا سے جہاں دنیا کی بھلائی مانگتے ہیں وہاں آخرت کی بھلائی بھی چاہتے ہیں اور آتش دوزخ سے پناہ بھی مانگتے ہیں اور یوں کہتے ہیں ”رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ“۔

اب رہی اس بات کی تحقیق کہ دنیاوی حسنہ سے کیا مراد ہے اور اخروی حسنہ سے کیا؟ تو ایک حدیث میں وارد ہے جو حضرت امام جعفر صادق عليه السلام سے مروی ہے کہ

”دنیاوی حسنہ سے مراد وسعت رزق، عزت اور حسن اخلاق ہے اور اخروی حسنہ سے خدا کی خوشنودی اور جنت کی جاگیر مراد ہے“۔ (تفسیر صافی برہان)

اور دوسری حدیث بھی جو حضرت امام جعفر صادق علیہ السلام سے ہی مروی ہے فرمایا:
 ”ذنیوی حسنه سے خدا کی خوشنودی، وسعت رزق اور اچھی صحبت مراد ہے اور اخروی حسنه سے جنت
 الفردوس مراد ہے۔“ (تفسیر عیاشی و برہان)

یہی وہ خوش قسمت لوگ ہیں جو دنیا کے علاوہ آخرت میں بھی اپنی کمائی سے بہرہ مند ہوں گے اور یہی
 وہ نیک بخت افراد ہیں کہ جن کے ایک ہاتھ میں دولت دنیا کا دامن ہوتا ہے اور دوسرے ہاتھ میں دولت دین کا
 دامن ہوتا ہے حضرت امیر علیؑ فرماتے ہیں۔ کہ ”وقد یجمعہما اللہ لا قوام من شیعتنا“ یعنی کبھی
 کبھا رخداوند عالم ہمارے بعض شیعوں کیلئے دونوں دولتوں کو جمع کر دیتا ہے۔ (نسخ البلاغہ) اللہم اجعلنا
 منهم۔

وَاذْكُرُوا اللَّهَ... الْآيَةَ

متعدد احادیث میں وارد ہے کہ ان گنے چنے دنوں سے مراد ایام تشریق ہیں یعنی ماہ ذوالحجہ کی ۱۱، ۱۲ اور
 ۱۳ تاریخ۔ (بخاری و سنن برہان) اور ایک روایت میں ان ایام میں ذکر خدا سے مراد وہ تکبیر لی گئی ہے کہ جو ان
 دنوں میں ہر نماز کے بعد پڑھی جاتی ہے جو یہ ہے ”اللہ اکبر اللہ اکبر لا الہ الا اللہ واللہ اکبر اللہ
 اکبر واللہ الحمد اللہ اکبر علی ما ہدانا و الحمد للہ علی ما اولانا و رزقنا من بہیمۃ الا
 نعالم“ (کافی وصافی)۔

واضح رہے کہ ان تکبیروں کا پڑھنا مستحب ہے واجب نہیں ہے اور یہ صرف دو دن (۱۱، ۱۲) کو بھی پڑھی
 جاسکتی ہیں اور تینوں دن بھی۔

فَمَنْ تَعَجَّلَ... الْآيَةَ

ان ایام معدودات میں دو دن یعنی گیارہویں اور بارہویں تاریخوں میں مقام منیٰ کا قیام بہر حال واجب
 ہے لیکن اس کے بعد حاجی کو اختیار ہے کہ بارہویں کو قبل از غروب وہاں سے روانہ ہو جائے یا تیرہویں کی شب کو وہ
 ہیں قیام کرے اور تیرہویں تاریخ کو رمی جمرات کے بعد وہاں سے روانہ ہو یہ مطلب ہے اس آیت کا ”فَمَنْ
 تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ“ آخر میں جو یہ کہا گیا ہے کہ یہ اس کیلئے
 ہے جو پہچتا رہا ہو یہ اس حکم فقہی کا بیان ہے کہ یہ اختیار جو دونوں صورتوں میں ہے یہ اس شخص کیلئے ہے جس نے احرام
 کی پابندیوں کو پورے طور پر نبھایا ہو جس میں خاص اہم چیزیں عورت اور شکار ہیں لیکن اگر حالت احرام میں مقا
 ربت کی ہو یا شکار کر لیا ہو تو پھر تیرہویں شب کا قیام واجب ہے (تفسیر فصل الخطاب بحوالہ مجمع البیان والاء الرحمن

بلاغی) دراصل حج اسی شخص کا ہے جو اللہ سے ڈرنے والا اور اس کے حلال و حرام کی پابندی کرنے والا ہے ”واِنَّمَا يَتَقَبَّلُ اللَّهُ مِنَ الْمُتَّقِينَ“۔

آیات القرآن

وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ ۖ وَهُوَ أَلَدُّ الْخِصَامِ ﴿۲۴﴾ وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفُسَادَ ﴿۲۵﴾ وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُهُ جَهَنَّمُ ۗ وَلَبِئْسَ الْبِهَادُ ﴿۲۶﴾ وَمِنَ النَّاسِ مَنْ يُشْرِي نَفْسَهُ ابْتِغَاءَ مَرْضَاتِ اللَّهِ ۗ وَاللَّهُ رَءُوفٌ بِالْعِبَادِ ﴿۲۷﴾ يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً ۚ وَلَا تَتَّبِعُوا خُطُوَاتِ الشَّيْطَانِ ۗ إِنَّهُ لَكُمْ عَدُوٌّ مُّبِينٌ ﴿۲۸﴾

ترجمہ الآیات

اور بعض لوگ (منافقین) ایسے بھی ہیں کہ جن کی (چکنی چڑی) باتیں تمہیں زندگانی دنیا میں بہت اچھی لگتی ہے اور وہ اپنی دلی حالت پر خدا کو گواہ بناتے ہیں حالانکہ وہ (تمہارے) بدترین دشمن ہیں۔ (۲۰۴) اور جب آپ کے پاس سے منہ پھیرتے ہیں (یا برسرِ اقتدار آتے ہیں) تو زمین میں فساد برپا کرنے کیلئے دوڑتے پھرتے ہیں اور کھیتی اور نسل کو برباد کرتے ہیں جبکہ خدا فساد کو ہرگز پسند نہیں کرتا (۲۰۵) اور جب ان سے کہا جاتا ہے کہ خدا کے حکم عدولی سے ڈرو تو انکی (ظاہری) عزت اور غرور نفس ان کو گناہ پر ابھارتا اور اصرار کرتا ہے ایسے (بد بخت) لوگوں کیلئے دوزخ کافی ہے اور بہت برا ٹھکانہ ہے) (۲۰۶) اور انسانوں میں سے کچھ ایسے (انسان) بھی ہیں جو خدا کی خوشنودی حاصل کرنے کی خاطر اپنی جان بیچ ڈالتے ہیں (خطرے میں ڈال دیتے ہیں) اور اللہ (ایسے جان نثار) بندوں پر بڑا شفیق و مہربان ہے

(۲۰۷) اے ایمان والو! تم سب کے سب امن و سلامتی (والے دین) میں مکمل طور پر داخل ہو جاؤ اور شیطان کے نقش قدم پر نہ چلو کیونکہ وہ تمہارا کھلا دشمن ہے (۲۰۸)

تشریح الالفاظ

- (۱) تحشرون یہ حشر سے مشتق ہے جس کے معنی جمع کرنے کے ہیں
 (۲) البھاد اس کے معنی ہیں بستر اور پست زمین
 (۳) السِّلْم اس کے معنی میں صلح کرنے والا سلامتی اور اسلام

تفسیر الآيات

بعض منافقین کی روش و رفتار کا تذکرہ

وَمِنَ النَّاسِ مَن يُعْجِبُكَ... الْآيَةُ

قبل ازیں دعما نگنے کے سلسلہ میں کفار و مومنین کا اجمالی تذکرہ ہو چکا اب منافقین کا تذکرہ کیا جا رہا ہے (اور آخر میں مخلصین کا ذکر خیر بھی ہے) اگرچہ اس آیت کی شان نزول میں اکثر مفسرین نے یہاں انحن بن شریق ثقفی جیسے منافق کا نام خاص طور پر لیا ہے جو فصیح و بلیغ مگر بڑا منافق شخص تھا چنانچہ جب رسول خدا صلی اللہ علیہ وآلہ وسلم کی بارگاہ میں حاضر ہوتا تو دعوائے اسلام کرتا اور اپنے اخلاص پر قسمیں کھاتا۔ مگر جب بزم رسالت سے اٹھ کر باہر جاتا تو شرارتیں کرتا اور فساد پھیلاتا تھا چنانچہ ایک دن آپ کے پاس سے گیا تو باہر جا کر غریب دہکانوں کی کھیتی جلا دی اور ان کے مویشی ہلاک کر دیئے۔ مگر حقیقت یہ ہے کہ چھوٹے بڑے سب منافقوں کی یہی کیفیت تھی کہ جب سامنے آتے تو بڑی میٹھی میٹھی اور چکنی چپڑی باتیں کرتے ”ان یقولوا تسمع لقولہم“۔ یعنی جب وہ بات کرتے ہیں تو سننے کو جی چاہتا ہے اسلام کے بڑے بلند بانگ دعوے کرتے ہیں اس پر قسمیں کھاتے ہیں مگر خدا فرماتا ہے کہ وہ اسلام اور مسلمان کے سب سے بڑے اور بدترین دشمن یہی ہیں۔ یہ عموماً گفتار کے غازی ہوتے ہیں کردار کے نہیں ہوتے ہیں۔

وَإِذَا تَوَلَّى سَعَى..... الْآيَةُ

تو لئی کے دو معنی ہیں۔

۱۔ منہ پھیرنا۔ بنا بریں یہ ”ولی“ سے مشتق ہوگا۔

۲۔ والی و حاکم بنا اس بنا پر یہ ولایت سے مشتق ہوگا۔

اس لئے ہم نے ترجمہ میں دونوں معنوں کا لحاظ رکھا ہے پہلے معنی کے اعتبار سے مطلب یہ ہوگا کہ جب سامنے آتے ہیں تو اسلام و خلوص کی ڈینگیں مارتے ہیں اور جب اٹھ کر باہر جاتے ہیں تو شرارتیں کرتے ہیں، کھیتی اور نسل کو برباد کرتے ہیں۔ اور فتنہ و فساد پھیلاتے ہیں اور دوسرے معنی کے لحاظ سے مفہوم یہ ہوگا کہ غربت میں اسلام و ایمان اور ہمدردی خلاق کے بلند بانگ دعویٰ کرتے ہیں مگر جب اقتدار مل جائے تو فتنہ و فساد ڈلوٹ کھوسٹ اور ظلم و جور کا بازار گرم کر دیتے ہیں علامہ طبرسی اور قاضی بیضاوی نے دونوں معنی مراد لیے ہیں اور دونوں کے آیت کے اندر قرآن و شواہد بھی موجود ہیں اگرچہ ارجح پہلے معنی ہیں مگر صاحب المنار نے دوسرے معنی کو اس لئے ترجیح دی ہے کہ اس حالت میں ان میں کبر و نخوت اور فتنہ و فساد پھیلانے کی صلاحیت زیادہ ہوتی ہے مگر حقیقت الامر یہ ہے کہ کبر و نخوت ہو یا تخریب کاری اس کے لئے اقتدار ضروری نہیں ہے اور ایک روایت کے مطابق جو حضرت امام جعفر صادق علیہ السلام سے مروی ہے حرث سے دین اور نسل سے انسان مراد لئے گئے ہیں۔ (مجمع البیان)

اور بعض روایات میں اس کی تفسیر دشمنان آل محمد کے ساتھ کی گئی ہے (تفسیر عیاشی) اور ستم بالائے ستم یہ ہے کہ اگر ایسے منافقین سے کوئی داعی حق یہ کہہ دے کہ اللہ سے ڈرو اور ایسی حرکتوں سے باز آ جاؤ تو وہ غصہ سے لال پیلے ہو جاتے ہیں اور پھر اسے ذاتی انا اور شخصی عزت کا مسئلہ بنا لیتے ہیں اور خوف خدا سے بالا ہو کر پہلے سے بھی بڑھ چڑھ کر ان ناشائستہ حرکتوں کی تکرار اور ان پر اصرار کرتے ہیں۔ اس لئے قرآن کہتا ہے کہ ایسے لوگوں کے لئے جہنم ہی کافی ہے دنیا میں ان کی اصلاح ممکن نہیں ہے۔ ”وَبئس المصیر“

اس میں یہ درس عبرت مضمون ہے کہ جو شخص اس دور میں بھی ناحق بات پراڑا رہے گا اور حق کے سامنے سر جھکانے میں عار محسوس کرے گا اور داعیان حق کی تبلیغ سے متاثر ہونے کی بجائے الٹا ان کو ضرر روزیاں پہنچانے اور ان کی جان لینے کے درپے ہو جائے گا اس کا انجام بھی ان منافقین جیسا ہی ہوگا کیونکہ ”مَنْ رَضِيَ بِفِعْلِ قَوْمٍ فَهُوَ مِنْهُمْ“ یعنی جو شخص کسی قوم کے افعال پر راضی ہوتا ہے وہ اسی قوم میں سے شمار ہوتا ہے۔

وَمِنَ النَّاسِ مَن يَشْرِي..... الْآيَةَ

منافقوں اور مشرک لوگوں کی اخلاقی پستی کا ذکر کرنے کے بعد اب ان بندگان خاص کا ذکر کیا جا رہا ہے جو اپنا تن، من، دھن اپنے مولائے کریم کی رضا جوئی کے لئے قربان کرنے پر آمادہ اور مستعد بیٹھے ہیں (ضیاء القرآن) کثیر التعداد شیعہ اور سنی روایات سے ثابت ہوتا ہے کہ یہ آیت امیر المومنین علی ابن ابیطالب

ﷺ کی شان میں نازل ہوئی یعنی شبِ ہجرت میں جب کہ آپ - پیغمبر اسلام صلی اللہ علیہ وآلہ وسلم کے بستر پر آرام کی نیند سوئے تھے (فصل الخطاب)۔

ایک تفسیر بالرائے کا تذکرہ

یہ آیہ مبارکہ ان آیات میں سے ایک ہے کہ جن کے ساتھ بعض غیر ذمہ دار مقررین فضائل علی ﷺ کے بیان کرنے کی دھن میں وہ سلوک کرتے ہیں جو قصاب بکرے کے ساتھ بھی نہیں کرتے وہ اس استعارے اور مجاز کو نہیں سمجھتے جو یہاں کا فرما ہے بلکہ اپنی نا سمجھی کی بنا پر یہاں باقاعدہ بیع و شراہ کراتے ہیں بائع (بیچنے والا) مولانا علی ﷺ کو بناتے ہیں اور مشتری (خریدار) خدا کو ٹھہراتے ہیں مٹمن (جو چیز بیچی جا رہی ہے) حضرت علی ﷺ کی جان کو قرار دیتے ہیں اور مٹمن (قیمت جو ادا کی گئی) خدا کی مرضیاں بتاتے ہیں پس مولانا علی ﷺ نے اپنی جان خدا کے ہاتھ فروخت کی اور خدا نے اپنی مرضیاں (رضائیں) دے کر اسے خرید لیا اور پھر اس سب خرید و فروخت سے نتیجہ یہ اخذ کرتے ہیں کہ

رضائیں خدا کی تولے لیں علیٰ نے

اللہ کے پلے میں رکھا ہی کیا ہے ؟

لا حول ولا قوۃ الا باللہ... یہ یہودیت ہے، تفویض ہے اور شرک جلی ہے اور تفسیر بالرائے ہے یہ شیعیت نہیں ہے لفظ ”شرعی“ اضماد میں سے ہے جو بیچنے اور خریدنے ہر دو معنی میں استعمال ہوتا ہے۔ ”ابتغاء“ باب افتعال کا مصدر ہے جو یہاں مفعول لہ واقع ہوا ہے اور مرضات مرضی کی جمع نہیں ہے جیسا کہ یہ احق سمجھتے ہیں بلکہ رضی رضی کا مصدر مسمیٰ بمعنی ”رضا“ ہے بنا بریں درحقیقت یہاں نہ کوئی بیع ہوئی ہے اور نہ شراہ بلکہ اس استعارہ کے پیرایہ میں حضرت امیر علیہ السلام کے اخلاص عمل کی مدح و ثناء کی جا رہی ہے کہ آپ علیہ السلام اپنی جان کو خطرہ میں ڈال کر بستر رسول صلی اللہ علیہ وآلہ وسلم پر سو گئے تو محض اپنے پروردگار کی رضا جوئی کی خاطر۔ اس لئے اسے بیچنے کی لفظ سے تعبیر کر دیا گیا..... یعنی اللہ تعالیٰ حضرت امیر علیہ السلام کے خلوص نیت اور اخلاص عمل کی مدح و ثنا کر رہا ہے کہ اس عظیم قربانی سے ان کا مقصد نام و نمود نہیں تھا اور نہ ہی اپنی شجاعت و بہادری کا اظہار مطلوب تھا بلکہ انہوں نے یہ سب کاروائی محض خدا کی رضا جوئی کی خاطر کی تھی اور یہ جذبہ ”سورہ دھر“ کی آیت ۸ میں جلوہ نما نظر آتا ہے۔ ”وَيُطْعِمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا“، یعنی وہ خدا کی محبت میں مسکینوں، یتیموں اور اسیروں کو کھانا کھلاتے ہیں اور جب لوگ شکر یہ ادا کرنا چاہتے ہیں تو وہ فرماتے ہیں جیسا کہ سورہ دھر کی آیت ۹ میں ارشاد ہوتا ہے ”إِنَّمَا نُطْعِمُكُمْ لِوَجْهِ اللَّهِ لِئَلَّا تُرِيدُوا مِنْكُمْ جَزَاءً وَلَا

شُكُورًا“۔ یعنی ہم تمہیں خوشنودی خدا کی خاطر کھانا کھلا رہے ہیں نہ تم سے کوئی جزاء چاہتے ہیں اور نہ کوئی شکر یہ..... اسی بنا پر رومی نے کہا ہے:

” از علیؑ آموز اخلاص عمل“

اتنی سی بات تھی جسے افسانہ کر دیا

يَا أَيُّهَا الَّذِينَ آمَنُوا ادْخُلُوا.....الآيَةَ

”سلم“ ”اسلام“ اور ”تسليم“ تینوں ایک ہی چیز ہیں اور ”كافة“ کلمہ تاکید ہے جس کے معنی جمیع کے ہیں۔ جو یہاں حال واقع ہوا ہے اور اس کا ذوالحال۔ ”ادخلوا“ کی ضمیر مستتر بھی ہو سکتی ہے اور سلم بمعنی اسلام بھی جس میں داخل ہونے کا حکم دیا جا رہا ہے اور جمہور مفسرین کے نزدیک اس سے مراد دین اسلام ہے جو صلح و سلامتی کا دین ہے پہلے اعتبار سے مطلب یہ ہوگا کہ تم سب کے سب اسلام میں داخل ہو جاؤ اور دوسرے اعتبار سے مفہوم یہ ہوگا کہ تم پورے پورے اسلام میں داخل ہو جاؤ یعنی تمہارے ہاتھ پاؤں اور دوسرے اعضاء و جوارح اور قلب و دماغ سب کو اس طرح دائرہ اسلام کے اندر داخل ہونا چاہیے کہ تمہارا ظاہری باطنی کوئی حصہ اس سے باہر نہ رہے اور تم مکمل طور پر پورے اسلام میں داخل ہو جاؤ یعنی ایسا نہ ہو کہ اسلام کے بعض احکام کو تو قبول کرو اور بعض کو رد کرو اور بعض میں پس و پیش کرو چونکہ اسلام ایک مکمل نظام حیات ہے جو قرآن و سنت میں مفصل بیان ہوا ہے اس کے اپنے عقائد و اصول ہیں اس کے اپنے اعمال و عبادات ہیں اپنے معاملات ہیں اپنے سیاسیات ہیں اپنے معاشیات و اخلاقیات اور اپنا نظام دیوانی و فوجداری ہے..... اس کے فوائد اور برکات سے انسان اسی وقت مستفید ہو سکتا ہے کہ جب اسے پورے کا پورا اپنائے اور اس کے تمام اصول و فروع اور اموار و نواہی پر عمل پیرا رہے۔ آدھا تیرا اور آدھا بٹیر نہ بنے کہ نماز روزہ میں مسلمان نظر آئے اور حجامت و لباس میں انگریز جج و زیارت میں مسلمان اور وراثت میں ہنود زکوٰۃ و خمس میں مسلمان اور رسم و رواج میں یہود تاکہ کوئی یہ نہ کہہ سکے کہ

یہ مسلمان ہیں جنہیں دیکھ کے شرمانیں یہود۔

اسلام میں دوغلی روش جائز نہیں ہے

اسلام میں اس دوغلی روش و رفتار کی کوئی گنجائش نہیں ہے اور اسلام سے ہٹ کر جو کام ہوگا وہ ”خطوات الشیطان“ پر عمل پیرائی ہوگی۔ جس سے اجتناب کرنا واجب ہے۔

تنبیہ

اس میں ان لوگوں کے لئے بڑی تنبیہ ہے جنہوں نے اسلام کو صرف مسجد اور عبادات کے ساتھ مخصوص کر رکھا ہے۔ معاملات اور معاشرت کے احکام کو گویا دین کا جزء ہی نہیں سمجھتے۔ اصطلاحی دین داروں میں یہ غفلت عام ہے حقوق، معاملات اور خصوصاً حقوق معاشرت سے بالکل بے گانہ ہیں ایسے معلوم ہوتا ہے کہ ان احکام کو وہ اسلام کے احکام ہی یقین نہیں کرتے اور نہ ہی ان کے معلوم کرنے یا سیکھنے کا اہتمام کرتے ہیں نہ ان پر عمل کرنے کا۔ (معارف القرآن)۔

نیز مخفی نہ رہے کہ بہت سی حدیثوں میں ”سلمہ“ کی باطنی تفسیر ولایت محمد وآل محمد علیہم السلام سے کی گئی ہے اور ”خطوات الشیطان“ کی تاویل ان کے دشمنوں کے نقش قدم پر چلنے سے کی گئی ہے (تفسیر عیاشی، نور الثقلین) نیز واضح رہے کہ جب آیت میں خطاب اہل ایمان کو ہے تو یہ آیت ایسی متصور ہوگی جیسے ”یا ایہا الذین آمنوا آمنوا آمنوا“ کہ اے زبانی ایمان کا دعویٰ کرنے والو! اپنے عمل و کردار سے اپنے ایمان کا عملی ثبوت پیش کرو کمالاً مخفی۔

آیات القرآن

فَإِنْ زَلَلْتُمْ مِنْ بَعْدِ مَا جَاءَتْكُمْ الْبَيِّنَاتُ فَأَعْلَمُوا أَنَّ اللَّهَ عَزِيزٌ
 حَكِيمٌ ﴿۳۹﴾ هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ
 وَالْبَلْبَكَةِ وَفُضِي الْأَمْرُ ط وَإِلَى اللَّهِ تُرْجَعُ الْأُمُورُ ﴿۴۰﴾ سَلِّ بِنَتِي
 إِسْرَاءِيلَ كَمَا آتَيْنَهُمْ مِنْ آيَةٍ بَيِّنَةٍ ط وَمَنْ يُبَدِّلْ نِعْمَةَ اللَّهِ مِنْ
 بَعْدِ مَا جَاءَتْهُ فَإِنَّ اللَّهَ شَدِيدُ الْعِقَابِ ﴿۴۱﴾ زُيِّنَ لِلَّذِينَ كَفَرُوا
 الْحَيَاةَ الدُّنْيَا وَيَسْخَرُونَ مِنَ الَّذِينَ آمَنُوا وَالَّذِينَ اتَّقَوْا
 فَوْقَهُمْ يَوْمَ الْقِيَامَةِ ط وَاللَّهُ يَرْزُقُ مَنْ يَشَاءُ بِغَيْرِ حِسَابٍ ﴿۴۲﴾

ترجمۃ الآيات

اور اگر روشن دلیلوں (واضح احکام) کے آجانے کے بعد بھی تم ڈگمگائے تو خوب جاں لو کہ اللہ بڑا زبردست (سب پر غالب) اور بڑی حکمت والا ہے (۲۰۹) کیا یہ لوگ اس بات کا انتظار کر رہے ہیں کہ خود اللہ اور فرشتے سفید بادلوں کے سایہ میں ان کے پاس آئیں اور ہر بات کا فیصلہ ہو جائے آخر سب امور کی بازگشت تو خدا ہی کی طرف ہے۔ (۲۱۰) (اے رسول) بنو اسرائیل سے پوچھو کہ ہم نے ان کو انبیاء کے ذریعے کس قدر کھلی ہوئی نشانیاں عنایت کیں اور جو (جو شخص و قوم) خدا کی نعمت کو اس کے پاس آجانے کے بعد بدل ڈالے (اسے برائی میں صرف کرے) تو خدا سخت عذاب والا ہے۔ (۲۱۱) جن لوگوں نے کفر اختیار کیا ان کے لیے زندگانی دنیا بڑی آراستہ کر دی گئی ہے اور وہ ایمان والوں کا مذاق اڑاتے ہیں۔ حالانکہ جنہوں نے پرہیزگاری اختیار کی وہ قیامت کے دن ان لوگوں (کافروں) سے بہت بلند مقام پر ہوں گے اور خدا جسے چاہتا ہے بے حساب روزی عطا کرتا ہے۔ (۲۱۲)

تشریح الالفاظ

- (۱) زللتہم یہ زلّ زلزل سے مشتق ہے جس کے معنی ہیں پھسلنا اور گرنا۔ اور جب اس کا صلہ عن ہو جیسے زل عن الحق تو اس کے معنی پھرنے کے ہوتے ہیں
- (۲) ظَلَّلَ یہ ظَلَمَ کی جمع ہے جس کے معنی تنگ سائبان اور ہر وہ چیز جس کے ذریعہ سے سردی یا گرمی سے پناہ لی جائے اور ہر سایہ دار
- (۳) یسْخَرُونَ یہ یَسَخَرُ سے ہے جس کا مصدر یَسَخَرُ، یَسَخَرُ ہے جس کے معنی ٹھٹھا اور مذاق کرنے کے ہیں

تفسیر الآيات

هَلْ يَنْظُرُونَ... الْآيَةَ

اس کا مطلب یہ ہے کہ زبانی کلامی تبلیغ ہو چکی، عمل و کردار سے اظہار ہو چکا، بینات و معجزات دکھائے

جاچکے لیکن اگر اس پر بھی یہ لوگ ایمان نہیں لائے تو کیا اب اس بات کا انتظار ہے کہ خدا بنفس نفیس اپنے فرشتوں کے ساتھ سفید بادلوں کے سائے میں تشریف لائے..... جو کہ غیر ممکن ہے بنا بریں ان کا ایمان لانا بھی ناممکن ٹھہرا..... اس آیت میں آنے جانے کی نسبت خدائے تعالیٰ کی طرف دی جا رہی ہے جو جسم کی صفتیں ہیں اور خداوند عالم جسم و جسمانیات سے منزہ و مبرا ہے۔

اللہ تعالیٰ کے سفید بادلوں کے سایہ میں آنے کا مطلب

بنا بریں یہ آیت متشابہات میں داخل ہے ”وَمَا يَعْلَمُ تَأْوِيلَهُ إِلَّا اللَّهُ وَالرَّسُخُونَ فِي الْعِلْمِ“ (سورہ آل عمران آیت ۷۰) یعنی جن کی تاویل خدا جانتا ہے یا پھر رسوخون فی العلم۔ جو سرکار محمد و آل محمد علیہم السلام ہیں اور انہوں نے اس آیت کی یہ تاویل کی ہے کہ یہاں آیت میں مضاف محذوف ہے یعنی اصل عبارت یوں ہے ”ان یا تیہم امر اللہ او عذاب اللہ“ یعنی کیا وہ اس بات کا انتظار کر رہے ہیں کہ ان کے پاس خدا کا عذاب آئے (اور ان کو نیست و نابود کر دے) اور کلام عرب میں مضاف کا محذوف ہونا عام مستعمل ہے (مجمع البیان)۔

بنا بریں اس آیت کا مطلب وہی ہوگا جو اس آیت کا ہے ”هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ“ (سورہ نعام..... ۱۵۸) یعنی کیا وہ اس بات کا انتظار کر رہے ہیں کہ ان کے پاس عذاب کے فرشتے آئیں یا تمہارے پروردگار کا عذاب آئے۔

سَلِّ بِنِي إِسْرَائِيلَ... الْآيَةَ

بنو اسرائیل سے پوچھو کہ ہم نے ان کو کس قدر کھلی ہوئی نشانیاں عنایت کیں اور انبیاء کے ذریعے کس قدر معجزات پیش کیے مگر نتیجہ کیا نکلا.....؟ بعض (قلیل) لوگ ایمان لائے بعض (زیادہ تر) نے کفر اختیار کیا بعض نے اقرار کیا بعض نے انکار کیا اور بعض نے اللہ کی نعمتوں کو تبدیل کر دیا۔ (عیاشی صافی برہان)۔ سچ ہے کہ جنہیں ہوڈو بناوہ ڈوب جاتے ہیں سفینوں میں

بعض سادہ لوح یا دوسروں کی سادہ لوحی سے فائدہ اٹھانے والے آج بھی کہتے ہیں کہ پیغمبر اسلام صلی اللہ علیہ وآلہ وسلم کی زبانی واضح بیانات نصب خلافت کے متعلق ہو گئے ہوتے تو بھلا اس دور کے جمہور مسلمین اس سے منحرف کیوں کر ہو سکتے تھے۔ جواب میں ارشاد ہو رہا ہے کہ بنی اسرائیل کی تاریخ دیکھو۔ اور ان کی تاریخ سے واقف کاروں سے پوچھو کہ ان کے سامنے کتنے کھلے ہوئے آثار قدرت اور دلائل حقانیت جیسے ید بیضاء کا ظاہر ہونا

عصاء کا اثر دھابنا، دریا کا شگفتہ ہونا، بادل کا سایہ فگن ہونا اور من و سلویٰ کا نازل ہونا وغیرہ (مجمع البیان) آئے لیکن پھر بھی انہوں نے اثر نہ لیا تو اگر اس امت میں بھی ایسا ہی ہو تو تعجب کی کوئی بات ہے۔“ (فصل الخطاب)۔

بہر حال مسلمانوں کو یہ بتلایا جا رہا ہے کہ تمہیں جو دین حق کی نعمت کا شکر ادا کرنے اور ہدایت کرنے کی امانت سونپی جا رہی ہے اگر تم نے اس کی قدر نہ کی اور اس کا غلط استعمال کیا تو جس طرح پہلی قوموں سے دنیاوی عزت اور دینی امانت واپس لے لی گئی تھی اور وہ ذلیل و رسوا ہو گئے تھے تو تمہارا انجام بھی ان سے مختلف نہ ہوگا کیونکہ

سخت ہیں قدرت کی تعزیریں

دنیوی نعمتوں کی فراوانی محبوب خدا اور تہی دامن دشمن خدا ہونے کی دلیل نہیں ہے

زُيِّنَ لِلَّذِينَ كَفَرُوا.....الآية

خداوند عالم یہاں دنیا اور اس کی نعمتوں، دنیا اور اس کے جاہ و جلال، دنیا اور اس کے مال و منال کی بے ثباتی اور بے وقعتی اہل ایمان کے سامنے پیش کر رہا ہے کہ ان پر کافر لوگ ہی فریفتہ اور مغرور ہوتے ہیں اور اہل ایمان کی غربت اور بے کسی کا مذاق اڑاتے ہیں حالانکہ خدائے حکیم نے ان کی آزمائش کیلئے ان کو بے حد سامان آرائش و آرائش سے نوازا ہے یہ اس کی حکمت ہے کہ جسے چاہتا ہے بے حساب رزق عطا کر دیتا ہے اور جسے چاہتا ہے تنگی معیشت میں مبتلا کر دیتا ہے۔

بنا داں ہم چناں روزی رساند

کہ دانا اندر ان حیرت بمانند

اس میں ایمان و کفر کا کوئی دخل نہیں ہے ہاں ہمیشہ سے احمقوں کا یہ دستور رہا ہے کہ وہ دنیوی نعمتوں کی فراوانی کو محبوب خدا ہونے کی دلیل اور تہی دامن دشمن خدا ہونے کی علامت سمجھتے ہیں جو محض غلط ہے۔ ”الدنیا جنة للكافر و سجن للمومن“ یعنی دنیا کافر کیلئے بمنزلہ جنت کے ہے اور مومن کیلئے بمنزلہ قید خانہ کے ہے (حدیث نبویؐ) قیامت کے دن پتا چلے گا کہ یہ فقیر و مسکین لوگ جن کا دنیا میں مذاق اڑایا گیا خدا کے نزدیک کس قدر عزت و عظمت کے مستحق ہیں۔

خا کسا ران جهان را حقا رت منگر

توچہ دانی کہ دریں گرو سوارے باشد
حضرت علیؑ سے روایت ہے کہ جو شخص کسی مومن مرد و عورت کو اس کے نفروفاقد کی وجہ سے ذلیل و
حقیر سمجھتا ہے اللہ تعالیٰ قیامت کے روز اسے اذیلین و آخرین کے مجمع میں ذلیل و رسوا کرے گا (معارف القرآن
بحوالہ قرطبی)۔

ارشاد قدرت ہے: ”قَالِيَوْمَ الَّذِينَ آمَنُوا مِنَ الْكُفَّارِ يَضْحَكُونَ“ (سورہ مطفئین
آیت-۳۴)۔ یعنی آج کے دن اہل ایمان کافروں کی حالت زار پر ہنستے ہوں گے۔ ”وَتِلْكَ الْآيَاتُ
نُذًا وَلَهَا بَيِّنَاتٌ لِّلنَّاسِ“ (سورہ آل عمران آیت ۱۴۰)۔

آیات القرآن

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ
وَمُنذِرِينَ ۖ وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا
اخْتَلَفُوا فِيهِ ۗ وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا
جَاءَهُمُ الْبَيِّنَاتُ بَغْيًا بَيْنَهُمْ ۗ فَهَدَى اللَّهُ الَّذِينَ آمَنُوا لِمَا
اخْتَلَفُوا فِيهِ مِنَ الْحَقِّ بِإِذْنِهِ ۗ وَاللَّهُ يَهْدِي مَنْ يَشَاءُ إِلَى صِرَاطٍ
مُسْتَقِيمٍ ﴿۲۱۳﴾ أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَأْتِكُمْ مَثَلُ
الَّذِينَ خَلَوْا مِنْ قَبْلِكُمْ ۗ مَسَّتْهُمُ الْبَأْسَاءُ وَالضَّرَّاءُ وَزُلْزِلُوا حَتَّى
يَقُولَ الرَّسُولُ وَالَّذِينَ آمَنُوا مَعَهُ مَتَى نَصُرَ اللَّهُ ۗ أَلَا إِنَّ نَصْرَ اللَّهِ

قَرِيبٌ ﴿۲۱۴﴾

ترجمہ الآيات

(پہلے) سب انسان ایک ہی دین (فطرت) پر تھے (پھر جب ان میں باہمی اختلافات پیدا
ہوئے) تو خدا نے انبیاء بھیجے۔ (جو نیکوکاروں کو) خوشخبری دینے والے اور (بدکاروں) کو ڈر

انے والے تھے اور ان کے ساتھ برحق کتاب نازل کی (جس میں قانون تھا) تاکہ لوگوں کے اختلاف کا فیصلہ کرے اور یہ اختلاف انہی لوگوں نے کیا جن کو وہ (کتاب) دی گئی تھی اور وہ بھی تب کہ جب کھلی ہوئی دلیلیں ان کے سامنے آچکی تھیں محض بغاوت اور زیادتی کی بنا پر۔ تو خدا نے اپنے حکم سے ایمان والوں کو ان اختلافی باتوں میں راہ حق کی طرف راہنمائی فرمائی۔ اور خدا جسے چاہتا ہے سیدھے راستے کی طرف راہنمائی فرماتا ہے۔ (۲۱۳) کیا تمہارا یہ خیال ہے کہ تم یوں ہی جنت میں داخل ہو جاؤ گے حالانکہ ابھی تک تمہارے سامنے تم سے پہلے گزرے ہوئے (اہل ایمان) کی سی صورتیں (اور شکلیں) آئی ہی نہیں جنہیں فقر و فاقہ اور سختیوں نے گھیر لیا تھا اور انہیں (تکلیف و مصائب کے) اس قدر جھٹکے دیئے گئے کہ خود رسول اور ان پر ایمان لانے والے کہہ اٹھے کہ آخر اللہ کی مدد کب آئے گی؟ آگاہ ہو جاؤ کہ اللہ کی مدد یقیناً نزدیک ہی ہے (۲۱۴)

تشریح الالفاظ

(۱) فبعث اللہ بعث جو کہ بعث اور تبعث سے مشتق ہے اس کے معنی ہیں بھیجنا
(۲) حسبتم یہ حسب سے ہے جس کا مصدر حسبان اور حسبہ ہے اس کے معنی گمان اور خیال کرنے کے ہیں

تفسیر الآيات

آغاز میں سب لوگ ”ملت واحده“ پر تھے تو پھر اختلاف کیسا؟

كَانَ النَّاسُ أُمَّةً..... الْآيَةَ

اس آیت مبارکہ کی تفسیر میں مفسرین اسلام کے اقوال و آراء میں بہت اختلاف پایا جاتا ہے آیا پہلے اتفاق تھا اور اختلاف انبیاء کے آنے کے بعد پیدا ہوا؟ یا پہلے اختلاف تھا اور انبیاء اس اختلاف کے رفع کے لئے آئے اور پھر جب دین ایک تھا تو وہ دین فطرت (اسلام) تھا یا کفر؟ اور پھر یہ اتحاد کب تک برقرار رہا؟ اور اختلاف کب شروع ہوا؟ وغیرہ وغیرہ۔

ہم اختصار کے پیش نظر ان اختلافات کے تفصیلی تذکرہ اور اس پر نقد و تبصرہ سے دامن بچاتے ہوئے صرف وہ بات پیش کرنے پر اکتفاء کرتے ہیں جو قرآن و سنت اور محقق مفسرین کے بیان کے مطابق صحیح و حق ہے اور وہ یہ ہے کہ آغاز تخلیق میں سب لوگ دین فطرت پر قائم تھے۔ ”کل مولود یولد علی فطرة الاسلام“۔ اس طرح کہ سب سے پہلے حضرت آدم علیہ السلام مع اپنی زوجہ محترمہ حضرت حوا کے دار دنیا میں تشریف لائے اور پھر جب ان کی اولاد ہوتی رہی تو وہ ان کو دین حق کی تعلیم و تلقین کرتے رہے اور وہ اسی تعلیم پر عمل پیرا بھی رہے.....

حضرت امام محمد باقر علیہ السلام سے مروی ہے کہ یہ سلسلہ حضرت نوح علیہ السلام کی آمد سے کچھ عرصہ پہلے تک برابر جاری رہا (مجمع البیان)

جب نسل انسانی بڑھی تو اختلاف طبیعت، اختلاف نظر، اختلاف فہم و فراست اور سب سے بڑھ کر اختلاف اغراض کی وجہ سے باہمی اختلاف شروع ہوا اور لوگ مختلف گروہوں میں بٹ گئے اور رفتہ رفتہ عقائد و نظریات اور اعمال و عبادات کے اختلاف تک نوبت پہنچ گئی اور اس کا زیادہ تر سبب یہی باہمی ضد ارضی اور حب مال تھا..... اب کون حق پر اور کون باطل پر؟ یہ امتیاز کرنا دشوار تھا۔ اسی حق و باطل کے امتیاز کی خاطر خدا نے انبیاء علیہم السلام بھیجے اور ان پر کتابیں نازل فرمائیں تاکہ ان کتابوں کے ذریعے حق و باطل کا فیصلہ کریں اور لوگوں کو راہ راست کی ہدایت کریں البتہ انبیاء کی تشریف آوری کے بعد لوگ مستقل طور پر دو گروہوں میں تقسیم ہو گئے۔ جو خوش قسمت لوگ ان میں سے ایمان لائے اور ان کی تعلیمات و ہدایات کو قبول کیا وہ مومن کہلائے اور جن بد بختوں نے ان کو جھٹلایا اور ان کی ربانی تعلیمات و ہدایات کو قبول نہ کیا وہ کافر کہلائے ارشاد حق تعالیٰ ہے۔ ”فَمِنْكُمْ كَافِرٌ وَمِنْكُمْ مُؤْمِنٌ“ بنا بریں امت سے مراد یہاں پر ملت و دین ہے جو کہ دین فطرت ہے ان حقائق سے واضح ہو گیا کہ پہلے وحدت تھی پھر اختلاف رونما ہوا اور بعد ازاں انبیاء تشریف لائے اور یہی اس آیت مبارکہ کا مفاد ہے جو سورہ یونس میں ہے۔ ”وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا“ (سورہ یونس آیت۔ ۱۹) یعنی پہلے سب لوگ ایک ہی امت تھے (ایک ہی دین پر تھے) پھر آپس میں اختلاف کیا پس خدا نے انبیاء کو مبشر و منذر بنا کر بھیجا اور ان پر کتاب نازل کی تاکہ وہ اختلافی امور کا فیصلہ فرمائیں۔ (تفسیر مکی)

خدا نے انبیاء کو اختلاف رفع کرنے کے لئے بھیجا

اس تمام گفتگو کا نتیجہ یہ برآمد ہوا کہ پہلے سب انسان دین حق پر تھے پھر اختلاف طبع اور اختلاف اغراض

اض و مفادت سے ان کا باہمی اختلاف شروع ہوا جو اختلاف عقائد و نظریات تک پہنچا تو خدائے حکیم نے اس التباس و اختلاف کو دور کرنے اور از سر نو لوگوں کو اسی ملت واحدہ پر قائم کرنے کیلئے انبیاء و مرسلین بھیجے اور ان پر کتا میں نازل فرمائیں۔

دین کے علمبرداروں کی حالت زار

مگر افسوس اس بات کا ہے کہ جو کتاب اختلاف کے رفع کرنے اور اتحاد کے پیدا کرنے کیلئے اتاری گئی تھی اس کے جاننے ماننے والوں نے اسی کے ذریعے لوگوں کو مختلف مسلکوں، فرقوں اور گروہوں میں تقسیم کر دیا اور یہ سب کچھ باہمی بغض و عناد، حسد اور ذاتی مفاد کی وجہ سے ہوا۔ سچ ہے کہ

باراں کہ در لطف طبعش خلاف نیست
در زار لاله رؤید و در شور بوم و خس
امتحان میں پاس ہوئے بغیر کوئی شخص جنت میں داخل نہیں ہوگا

أَمْ حَسِبْتُمْ أَنْ تَدْخُلُوا... الْآيَةَ

ہر دور میں ایسے لوگوں کی کثرت رہی ہے جو جنت الفردوس میں داخل ہونے کو خالہ جی کے گھر میں داخل ہونا سمجھتے رہے ہیں اور چند مذہبی رسموں کی ادائیگی کو کلید بہشت سمجھتے رہے ہیں۔ اس لئے خدائے حکیم نے قرآن کریم میں جا بجا ان لوگوں کو ان خام خیالیوں پر روکا ٹوکا ہے۔ اور واضح فرمایا ہے کہ جب تک تمہیں مصائب و آلام کی کٹھالی میں نہیں ڈالا جائے گا۔ اور جب تک تم محنت و مشقت سے کام نہیں لو گے تب تک جنت میں نہیں جاسکو گے پیغمبر اسلام صلی اللہ علیہ وآلہ وسلم فرماتے ہیں:

”الجنة حفت بالمكاره والنار حفت بالشهوات“ یعنی جنت مشکلات و مصائب میں گھری ہوئی ہے اور دوزخ خواہشات و شہوات میں گھری ہوئی ہے۔ (نور الثقلین)

اسی لئے فرمایا کہ انبیاء و مرسلین علیہم السلام اور ان کے مومنین کے حالات پر غور کرو کہ ان کے مخالفین نے ان کو کس طرح انواع و اقسام کی اذیتیں پہنچائیں اور خدانے کس طرح فقر و فاقہ۔ اور سختی اور تنگی سے ان کا امتحان لیا۔ اسی طرح تمہارا بھی امتحان لیا جائے گا اور جب پاس ہو جاؤ گے تو جنت میں داخلہ نصیب ہوگا۔

حضرت امیر علیہ السلام فرماتے ہیں: ”تمہیں اس طرح امتحان کی کٹھالی میں ڈالا جائے گا جس طرح چھلنی میں پانی ڈالا جاتا ہے (اور چند قطروں کے سوا باقی سب نیچے بہہ جاتا ہے)“ (نہج البلاغہ)۔

یہ ابتلاء و آزمائش اس لئے ہوتی ہے کہ ”لِيَمَيِّزَ اللَّهُ الْخَيْرِثَ مِنَ الطَّيِّبِ“ (انفال آیت - ۳۷) تاکہ خبیث علیحدہ ہو جائیں جو جہنم کا ایندھن ہیں اور طیب الگ ہو جائیں جو جنت کے مستحق ہیں ”وَأَزَلَّتِ الْجَنَّةُ لِلْمُتَّقِينَ“ (سورہ شعراء آیت - ۹۰)۔ ایک اور جگہ اسی مطلب کو خدائے حکیم نے یوں بیان فرمایا ہے۔ ”أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الضَّالِّينَ“ (آل عمران آیت - ۱۴۲) یعنی کیا تم یہ خیال کرتے ہو کہ تم یوں ہی جنت میں داخل ہو جاؤ گے حالانکہ ابھی یہ ثابت ہی نہیں ہوا کہ تم میں سے سچے جہاد کرنے والے اور ثابت قدم رہنے والے کون ہیں۔ سابقہ امتوں کے اہل ایمان پر اس قدر مصائب و آلام اور سختیوں کی یلغار ہوتی تھی کہ اللہ کے رسول اور ان پر ایمان لانے والے گھبرا کر کہہ اٹھتے تھے کہ ”خدائی امداد کب آئے گی“ ظاہر ہے کہ یہ خدائی امداد کب آئے گی؟ ان کی تمنا اور آرزو کا اظہار ہے اعتراض نہیں ہے اور خدا انہیں تسلی و تشفی دیتے ہوئے فرماتا تھا ”أَلَا إِنَّ نَصْرَ اللَّهِ قَرِيبٌ“ (سورہ بقرہ آیت - ۲۱۴) یعنی آگاہ ہو جاؤ کہ اللہ کی مدد و نصرت یقیناً قریب ہے۔

آیات القرآن

يَسْأَلُونَكَ مَاذَا يُنْفِقُونَ ۗ قُلْ مَا أَنْفَقْتُمْ مِنْ خَيْرٍ فَلِلَّوَالِدَيْنِ
وَالْأَقْرَبِينَ وَالْيَتَامَىٰ وَالْمَسْكِينِ وَالرِّسَالِ ۗ وَمَا تَفْعَلُوا مِنْ
خَيْرٍ فَإِنَّ اللَّهَ بِهِ عَلِيمٌ ﴿۲۱۵﴾ كُتِبَ عَلَيْكُمُ الْقِتَالُ وَهُوَ كُرْهُ لَكُمْ ۖ
وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ ۖ وَعَسَىٰ أَنْ تُحِبُّوا شَيْئًا
وَهُوَ شَرٌّ لَّكُمْ ۗ وَاللَّهُ يَعْلَمُ وَأَنْتُمْ لَا تَعْلَمُونَ ﴿۲۱۶﴾ يَسْأَلُونَكَ عَنِ
الشَّهْرِ الْحَرَامِ قِتَالٍ فِيهِ ۗ قُلْ قِتَالٌ فِيهِ كَبِيرٌ ۗ وَصَدٌّ عَنِ سَبِيلِ
اللَّهِ وَكُفْرٌ بِهِ وَالْمَسْجِدِ الْحَرَامِ ۗ وَإِخْرَاجُ أَهْلِهِ مِنْهُ أَكْبَرُ عِنْدَ
اللَّهِ ۗ وَالْفِتْنَةُ أَكْبَرُ مِنَ الْقَتْلِ ۗ وَلَا يَزَالُ الَّذِينَ يُقَاتِلُونَكُمْ حَتَّىٰ
يَرُدُّوكُمْ عَنْ دِينِكُمْ إِنِ اسْتَطَاعُوا ۗ وَمَنْ يَرْتَدِدْ مِنْكُمْ عَنْ

دِينَهُ فَيَبُتُّ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا
وَالْآخِرَةِ ۖ وَأُولَئِكَ أَصْحَابُ النَّارِ ۗ هُمْ فِيهَا خَالِدُونَ ﴿۲۱۷﴾

ترجمہ الآيات

(اے مسلمانو!) تم پر جنگ کرنا فرض کیا گیا ہے جب کہ وہ تمہیں ناگوار ہے اور یہ ممکن ہے کہ جس چیز کو تم ناپسند کرتے ہو وہ تمہارے لئے اچھی ہو اور یہ بھی ممکن ہے کہ جس چیز کو تم پسند کرتے ہو وہ تمہارے لئے بری ہو (اچھی نہ ہو) اصل بات یہ ہے کہ اللہ بہتر جانتا ہے تم نہیں جانتے (۲۱۶) (مشرک) لوگ آپ سے حرمت والے مہینے میں جنگ کرنے کے متعلق سوال کرتے ہیں کہہ دیجئے! اس میں جنگ کرنا بڑا جرم ہے (مگر) خدا کی راہ سے روکنا اور اس کا انکار کرنا اور مسجد (کی حرمت) کا انکار کرنا (اور لوگوں کو اس سے روکنا) اور اس کے باشندوں کو وہاں سے نکالنا خدا کے نزدیک اس (جنگ) سے بھی بڑا جرم ہے اور فتنہ گری قتل سے بھی زیادہ سنگین گناہ ہے اور وہ لوگ برابر تم سے لڑتے رہیں گے یہاں تک کہ اگر ان کا بس چلے تو وہ تمہیں تمہارے دین سے ہی پلٹا دیں۔ (مگر یاد رکھو) کہ تم میں سے جو بھی اپنے دین سے پھر کر کفر کی حالت میں مرے گا۔ تو یہ وہ بدنصیب لوگ ہیں۔ جن کے اعمال دنیا و آخرت میں رائیگاں ہو جائیں گے یہی لوگ دوزخی ہیں جو ہمیشہ ہمیشہ اس میں رہیں گے (۲۱۷)

تشریح الالفاظ

یہ قاتل سے مقابلہ کی طرح مصدر ہے جس کے معنی لڑنے اور دشمنی کرنے کے	(۱) القتال	ہیں
کراہت کی طرح کَرِهَ کا مصدر ہے جس کے معنی ناپسند کرنے کے ہیں اسی سے	(۲) کرہ	کارہ اور مکروہ مشتق ہے
شر جو کہ خیر کی ضد ہے اس کے معنی برائی، کینہ اور جنگ کے ہیں جس کی جمع	(۳) شر لکم	

شروع ہے

تفسیر الآيات

صدقہ اور اس کا مصرف

يَسْأَلُونَكَ مَاذَا..... الْآيَةُ۔

پورے قرآن مجید میں قریباً سترہ مقام پر سوال و جواب کے انداز میں خاص احکام مذکور ہیں۔ قاعدہ یہ ہے کہ جواب ہمیشہ سوال کے مطابق ہوتا ہے اگر سوال آسمان سے متعلق ہو تو جواب ریسمان کے بارے میں نہیں دیا جاتا؟ یہاں سوال یہ تھا کہ راہ خدا میں کیا خرچ کریں؟ مگر جواب میں یہ وضاحت کی گئی ہے کہ کس کس پر خرچ کریں ایسا کیوں؟ اس ایراد کا ایک جواب تو مفسرین نے یہ دیا ہے کہ خداوند عالم نے مصرف کی وضاحت کر کے ان لوگوں کو تنبیہ کی ہے کہ یہ بات اہم نہیں ہے کہ کیا خرچ کریں بلکہ دراصل اہم بات یہ ہے کہ کس پر خرچ کریں۔

دوسرا جواب یہ ہے کہ اس آیت کی شان نزول سے معلوم ہوتا ہے کہ سوال میں دونوں چیزیں شامل تھیں کہ کیا خرچ کریں؟ اور کس پر خرچ کریں؟ چنانچہ عمر بن جموع کی روایت میں مذکور ہے کہ اس نے بارگاہ رسالت صلی اللہ علیہ وآلہ وسلم میں عرض کیا 'مَاذَا اتَّصَدَقَ وَعَلَىٰ مَنْ اتَّصَدَقَ؟' یعنی کیا صدقہ کروں اور کس پر کروں؟ (مجمع البیان و تفسیر مظہری)

قرآن نے سوال کے دوسرے جزء کو زیادہ اہمیت دیتے ہوئے جواب میں مصرف کی بڑی وضاحت و صراحت کی ہے کہ ماں باپ (جن میں دادا، دادی بھی داخل ہیں) رشتہ دار، ماموں، چچا، پھوپھی وغیرہ یتیم، مسکین اور مسافر پر خرچ کیا جائے۔ انفاق کا آغاز گھر والوں سے کیا گیا ہے اور ان میں جو مرتبہ کے لحاظ سے سب پر مقدم ہیں یعنی ماں باپ وہ پہلے ذکر کئے گئے ہیں اور پہلے جزء کا اجمالی جواب دینے پر اکتفاء فرمائی ہے 'وَمَا تَفْعَلُوا مِنْ خَيْرٍ فَإِنَّ اللّٰهَ بِهِ عَلِيمٌ' (سورہ بقرہ آیت - ۲۱۵) یعنی تم جو بھی بھلائی کرو گے اللہ اسے خوب جانتا ہے اور یہ کہہ کر اسے مہم چھوڑ دیا گیا کہ 'مَا أَنْفَقْتُمْ مِنْ خَيْرٍ' (سورہ بقرہ آیت - ۲۱۵) یعنی جو مال تم خرچ کرو وہی ٹھیک ہے کوئی خاص پابندی نہیں ہے جواب میں والدین کے تذکرہ سے معلوم ہوتا ہے کہ یہ سوال زکوٰۃ سے متعلق نہیں ہے کیونکہ اس کا نصاب بھی مقرر ہے، مصرف بھی معین ہے اور مقدار بھی معلوم ہوتی ہے اور اس کا ایک قرینہ یہ بھی ہے کہ اولاد کی زکوٰۃ ماں باپ پر نہیں لگ سکتی اور نہ ہی ماں باپ کی زکوٰۃ اولاد پر لگ سکتی ہے کیونکہ وہ

واجب النفقہ افراد میں شامل ہیں جن کو زکوٰۃ دینا جائز نہیں ہے اگرچہ دوسرے ان لوگوں پر لگ سکتی ہے جن کا آیت میں تذکرہ کیا گیا ہے اور مستحبی صدقہ و خیرات میں تو اس کے مستحق میں اسلام بھی شرط نہیں ہے بلکہ ہر غریب و نادار کو دیا جاسکتا ہے اور مذکورہ بالا افراد کو جو کچھ بطور ہدیہ و تحفہ دیا جائے اگر اس میں قصد قربت کیا جائے تو یہ بات موجب اجر و ثواب بھی ہے۔

دشمنانِ اسلام کے غلط پروپیگنڈہ کا جواب

کُتِبَ عَلَيْكُمُ الْقِتَالُ... الْآيَةُ

دشمنانِ اسلام نے اسلامی جہاد کو بڑے بھیا نگر رنگ میں پیش کیا ہے کہ مسلمان جنگ و جدال اور لوٹ مار کے طبعاً شائق تھے۔ تلواریں سونت کر لوگوں کو قتل کرنا اور بستیوں کو ویران کرنا ان کا محبوب مشغلہ تھا اور زبردستی لوگوں کو اپنے دین اسلام میں داخل کرتے تھے وغیرہ وغیرہ۔ قرآن مجید کے یہ الفاظ کہ۔ ”کُتِبَ عَلَيْكُمُ الْقِتَالُ وَهُوَ كَرَاهٍ لَّكُمْ“ یعنی تم پر قتال فرض کیا گیا ہے مگر وہ تمہیں ناپسند ہے کسی کی جان کا اتلاف طبعاً آدمی کے لئے شاق ہوتا ہے اور اگر مسلمان طبعاً خون خوار ہوتے اور لوٹ مار کے رسیا ہوتے اور جنگ و جدال پسند کرتے ہوتے تو انہیں جدال و قتال ناپسند کیوں ہوتا ہے؟ اس سے معلوم ہوا کہ اسلام بزرگ و شمشیر نہیں پھیلا بلکہ اپنی صداقت و سچائی و سرکار محمد و آل محمد علیہم السلام کے اخلاق و اطوار کے بل بوتے پر پھیلا ہے نیز اس آیت مبارکہ میں اصل حقائق تک انسانی عقل و خرد کی نارسائی اور انسانی سوچ و پروچ کے ناقص و ناقص ہونے کا تذکرہ کیا گیا ہے جو کہ بالکل مبنی بر حقیقت ہے اس میں کوئی شک نہیں ہے کہ اچھائی اور برائی ایک واقعیت ہے جو مختلف اشیاء میں مضمحل ہے اور احکام خداوندی اسی اچھائی یا برائی کے تابع ہوتے ہیں۔ یہ اور بات ہے کہ انسانی عقل و خرد کو ان مصالح و مفاسد تک رسائی نہ ہو۔ اور اسی وجہ سے وہ بعض اوقات ان احکام الہیہ پر زبان اعتراض بھی دراز کر بیٹھتا ہے۔

وَاللّٰهُ يَعْلَمُ وَاَنْتُمْ لَا تَعْلَمُونَ... الْآيَةُ

اللہ بہتر جانتا ہے تم نہیں جانتے۔ بعض اوقات بعض دعاؤں کے قبول نہ ہونے کی بھی ایک وجہ انسان کی یہی فطری کمزوری ہوتی ہے کہ وہ ایک چیز کو اپنے لئے بہتر خیال کرتے ہوئے خدا سے سوال کرتا ہے آہ و زاری کرتا ہے مگر خدا اپنے ازلی وابدی علم کی بنا پر جانتا ہے کہ وہ چیز اس کے لئے مضر ہے لہذا وہ اسے نہیں دیتا انسان و خدا کی مثال بلا تشبیہ چھوٹے بچے اور والدین والی ہے بچہ اپنی نادانی کی بنا پر چمکدار انگارے کو گوہر سمجھ کر ادھر ہاتھ بڑھاتا ہے اور اسے حاصل کرنے کے لئے روتا ہے چیختا چلاتا ہے مگر ماں باپ یہ سب کچھ برداشت کر لیتے ہیں۔

لیکن اس کو انگارے کے قریب نہیں پھٹکنے دیتے کیونکہ وہ جانتے ہیں کہ یہ گوہر نہیں آگ کا انگارہ ہے، بچہ اگر اسے ہاتھ لگائے گا تو اس کا ہاتھ جل جائے گا اور اگر منہ میں ڈالے گا تو زبان جل جائے گی ”وَاللّٰهُ يَعْلَمُ وَاَنْتُمْ لَا تَعْلَمُوْنَ“۔

مگر یہ بات واضح ہے کہ احکام خداوندی کے سامنے ذاتی پسند و ناپسند کی کوئی حیثیت نہیں ہے اس کے ہر حکم اور ہر فیصلہ کے سامنے سر تسلیم خم کرنا واجب ہے وہ بہتر جانتا ہے کہ مفید کیا ہے اور مضر کیا ہے؟ وہ بہتر جانتا ہے کہ کسی کیلئے بیٹا بہتر ہے یا بیٹی بہتر ہے؟ مال و دولت مفید ہے یا فقر و فاقہ مفید ہے؟ صحت اچھی ہے یا بیماری اچھی ہے؟ وَاللّٰهُ يَعْلَمُ وَاَنْتُمْ لَا تَعْلَمُوْنَ۔

قسمت کیا ہر ایک کو قسام ازل نے جو شخص کہ جس چیز کے قابل نظر آیا۔

يَسْأَلُونَكَ عَنِ الشَّهْرِ... الْآيَةِ

قبل ازیں بیان کیا جا چکا ہے کہ اسلام سے پہلے جاہلیت کے دور میں لوگ چار مہینوں کے اندر جدال و قتال حرام جانتے تھے اور وہ چار مہینے یہ تھے۔ رجب ذی قعدہ ذی الحجہ اور محرم الحرام۔ اور اسلام نے بھی ان مہینوں کی حرمت اور اس حکم کو بحال رکھا۔ مگر ایک بار ایسا اتفاق ہوا کہ حضرت رسول خدا صلی اللہ علیہ وآلہ وسلم کے اپنے پھوپھی زاد عبداللہ بن جحش کی سرکردگی میں ایک مختصر سادستہ تشکیل دے کر اسے کفار کی نقل و حرکت معلوم کرنے کیلئے بھیجا مشرکوں کے ایک قافلہ سے ان کی مڈ بھیڑ ہو گئی جس کی وجہ سے کفار کا ایک آدمی قتل ہو گیا۔ ان کے تین آدمیوں کو ساز و سامان سمیت گرفتار کر لیا گیا جس روز یہ واقعہ رونما ہوا مسلمان اسے ۳۰ جمادی الثانیہ سمجھ رہے تھے جبکہ درحقیقت اس دن رجب کی پہلی تاریخ تھی (مجمع البیان وروح المعانی)

کفار و مشرکین اور منافقین کو مسلمانوں کے خلاف پروپیگنڈہ کرنے کا ایک حربہ ہاتھ لگ گیا۔ انہوں نے اسے خوب اچھالا اور بات کا ہنگامہ بنا کر اس کی بڑی تشہیر کی اس آیت میں خدائے جلیل نے کفار و مشرکین کے اس پروپیگنڈہ کا جواب دیا ہے کہ رجب حرمت والا مہینہ ہے اس میں جنگ و جدال حرام ہے اور بڑا گناہ ہے مگر تم لوگ بھی اپنی ناشائستہ حرکتوں پر غور کرو۔

۱۔ اللہ کی راہ سے (اسلام سے) تم لوگوں کو روک رہے ہو۔

۲۔ اس کا انکار کرتے ہو۔

۳۔ مسجد الحرام کی حرمت کا انکار تم کر رہے ہو۔

- ۴۔ مسجد حرام سے اس کے اہل یعنی رسول خدا صلی اللہ علیہ وآلہ وسلم اور اہل ایمان کو جلا وطن کر رہے ہو۔
 ۵۔ اسلام قبول کرنے والوں کو مختلف قسم کی اذیتیں تم دیتے ہو۔
 ۶۔ اور سب سے بڑھ کر فتنہ و شورش کا طوفان تم نے کھڑا کر رکھا ہے۔ یہ فتنہ و فساد خدا کے نزدیک قتل سے بھی بڑا فتنہ اور سنگین جرم ہے۔

مرتد کی تعریف اور اس کی سزا؟

وَمَنْ يَّرْتِدِدْ مِنْكُمْ... الْآيَةُ

اصول اسلام اور ضروریات اسلام کا اقرار کرنے کے بعد ان کے انکار کرنے والے کو شرعی اصطلاح میں مرتد کہا جاتا ہے پھر مرتد کی دو قسمیں ہیں۔
 ۱۔ مرتد فطری۔
 ۲۔ مرتد ملی۔

مرتد فطری سے مراد یہ ہے کہ جس کا نطفہ اس حالت میں منعقد ہو کہ اس کے ماں باپ یا ان میں سے ایک مسلمان ہو اور وہ بلوغ کے بعد اسلام کو خیر باد کہہ کر کوئی اور دین اختیار کرے اور مرتد ملی سے مراد یہ ہے کہ جس کا نطفہ دونوں کا فرماں باپ کے ملاپ سے منعقد ہو اور بعد از ان بلوغ خود اسلام لائے اور بعد از ان اس سے برگشتہ ہو جائے۔

ان میں مرتد فطری کا معاملہ زیادہ سنگین ہے۔ وہ مرتد ہوتے ہی شرعاً واجب القتل ہو جاتا ہے اور اگر وہ توبہ بھی کرنا چاہے تو ظاہری شریعت کے نقطہ نگاہ سے اس کی توبہ قبول نہیں ہوتی (اگرچہ عند التحقیق بینہ و بین اللہ قبول ہو جاتی ہے) لہذا اس کا مال و ارثوں کی طرف منتقل ہو جاتا ہے اس کی زوجہ عدت و فوات گزار کر آزاد ہو جاتی ہے یعنی اگر وہ کسی طرح قتل ہونے سے بچ بھی جائے تاہم شرعاً اسے مردہ تصور کیا جاتا ہے مگر مرتد ملی کا معاملہ اس سے نرم ہے اسے تین دن تک توبہ کرنے کی مہلت دی جاتی ہے۔ پس اگر توبہ کر لے تو بہت ہی اچھا ہے ورنہ اس کے ساتھ بھی مذکورہ بالا کاروائی کی جاتی ہے اور اگر مرتد عورت ہو تو (خواہ فطری ہو یا ملی) تو اس کا حکم یہ ہے کہ اسے توبہ کرنے کا حکم دیا جائے گا۔ پس اگر توبہ کر لے تو بہت اچھا ورنہ اسے جس دوام میں رکھا جائے گا اور مرتد کے دنیا و آخرت میں تمام اعمال حبط ہو جاتے ہیں اور پھر وہ ابد الابد تک جہنم میں رہتا ہے۔ و ذالک هو الخسران المبین۔

مرتد کی سخت سزا کا فلسفہ

منحفی نہ رہے کہ مرتد کیلئے یہ کڑی سزا اس لئے مقرر کی گئی ہے کہ فتنہ ارتداد کا ہمیشہ کیلئے سدباب ہو

جائے اور دین اسلام کا اختیار کرنا اور اسے چھوڑنا باز بیچہ اطفال نہ بن جائے اور ارتداد کی وبا پھوٹنے نہ پائے واللہ العاصم (تو انہیں الشریعہ)۔

احباط و تکفیر اور موازنہ کا تذکرہ

حَبِطَتْ أَعْمَالُهُمْ... الْآيَةُ۔

علم کلام کی اصطلاح میں احباط کا مفہوم یہ ہے کہ بعد والے گناہ کی وجہ سے پہلی نیکی ضائع واکارت ہو جائے اور تکفیر سے مراد یہ ہے کہ بعد والی نیکی سے پہلے والی دور ہو جائے اور موازنہ کا مقصد یہ ہے کہ نیکیوں اور برائیوں کا موازنہ و مقابلہ کیا جائے پس جو چیز (نیکی یا بدی) غالب آجائے اس سے دوسری چیز نابود ہو جائے اور اگر دونوں مساوی ہوں تو دونوں کا عدم قرار پائیں۔ معتزلہ حضرات ان امور کے قائل ہیں۔ اس میں کوئی شک نہیں کہ بعض گناہ ایسے ہوتے ہیں جیسے کفر و شرک جن سے سابقہ حسنات ضائع ہو جاتے ہیں۔ ارشاد قدرت ہے۔

”اولئك الذين كفروا باياتنا ولقاءه فحبطت اعمالهم فلا نقم لهم يوم القيامة وزنا“۔ اسی طرح بعض طاعات سے سابقہ سینات محو ہو جاتے ہیں جیسے ایمان بعد الکفر اور توبہ بعد العصیان۔ ان حقائق سے معلوم ہوتا ہے کہ فی الجملہ احباط و تکفیر ثابت ہے۔ مگر غور طلب امری ہے کہ آیا یہ کلیہ درست ہے کہ ہر گنا کبیرہ حبط اعمال کا موجب ہوتا ہے اور ہر حسنہ تکفیر سینات کا باعث ہوتا ہے؟ مشہور عند الامامیہ و الاشاعرہ یہ ہے کہ یہ باطل ہے کیونکہ اس سے ظلم و جور اور تاثیر عرض در عرض لازم آتی ہے جو کمال محال ہے اور جہاں تک موازنہ کا تعلق ہے تو اس کا ابطال تو اظہر من الشمس ہے ”والاوسط اوسط وهو احوط“۔ (احسن الفوائد فی شرح العقائد والاوار النعمانیہ)۔

آیات القرآن

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ ۖ أُولَٰئِكَ
يَرْجُونَ رَحْمَةَ اللَّهِ ۗ وَاللَّهُ غَفُورٌ رَّحِيمٌ ﴿٣٨﴾ يَسْأَلُونَكَ عَنِ الْخُبْرِ
وَالْمَيْسِرِ ۗ قُلْ فِيهِمَا إِثْمٌ كَبِيرٌ وَمَنْفَعٌ لِلنَّاسِ ۚ وَإِنَّهُمَا لَأَكْبَرُ
مِنْ نَّفْعِهِمَا ۗ وَيَسْأَلُونَكَ مَاذَا يُنْفِقُونَ ۗ قُلِ الْعَفْوَ ۗ كَذَٰلِكَ

يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ﴿٢١٩﴾ فِي الدُّنْيَا وَالْآخِرَةِ ط
 وَيَسْأَلُونَكَ عَنِ الْيَتِيمِ ط قُلْ إِصْلَاحٌ لَهُمْ خَيْرٌ ط وَإِنْ تُخَالِطُوهُمْ
 فَإِخْوَانُكُمْ ط وَاللَّهُ يَعْلَمُ الْمُفْسِدَ مِنَ الْمُصْلِحِ ط وَلَوْ شَاءَ اللَّهُ
 لَأَعْنَتَكُمْ ط إِنَّ اللَّهَ عَزِيزٌ حَكِيمٌ ﴿٢٢٠﴾

ترجمہ الآيات

بے شک جو لوگ ایمان لائے اور جنہوں نے ہجرت کی اور خدا کی راہ میں جہاد کیا یہ ہیں وہ لوگ جو خدا کی رحمت کے امیدوار ہیں اور خدا بڑا بخشنے والا مہربان ہے (۲۱۸) لوگ آپ سے شراب اور جوئے کے متعلق دریافت کرتے ہیں۔ کہہ دیجئے۔ کہ ان میں بڑا گناہ ہے اگرچہ ان میں لوگوں کے لئے کچھ فائدے بھی ہیں مگر ان کا گناہ ان کے فائدے سے بہت بڑا ہے اور لوگ آپ سے پوچھتے ہیں کہ (راہ خدا میں) کیا؟ خرچ کریں؟ کہہ دیجئے۔ جو کچھ تمہاری ضروریات سے زیادہ ہو؟ اس طرح خدا تمہارے لئے اپنی آیات و ہدایات واضح کرتا ہے۔ تاکہ تم دنیا و آخرت کے بارے میں غور و فکر کرو۔ (۲۱۹) اور لوگ آپ سے یتیموں کے متعلق پوچھتے ہیں تو کہہ دیجئے! کہ ان کی ہر طرح اصلاح (احوال کرنا) بہتر ہے اور اگر تم ان سے مل جل کر رہو (تو اس میں کوئی مضائقہ نہیں آخر) وہ تمہارے بھائی ہی تو ہیں اور اللہ بہتر جانتا ہے کہ مفسد (خرابی کرنے والا) اور اصلاح کرنے والا کون ہے؟ اور اگر خدا چاہتا تو تمہیں مشکل و مشقت میں ڈال دیتا یقیناً خدا زبردست ہے اور بڑی حکمت والا ہے (۲۲۰)

تشریح الالفاظ

- | | |
|------------|--|
| (۱) خبطت | یہ جھپٹ اور جھبٹ سے مشتق ہے جس کے معنی ہیں عمل کا بے کار ہونا اور برباد ہونا |
| (۲) الخمر | اور الخمرہ کے معنی ہیں انگور کی شراب اور ہر نشہ آور چیز |
| (۳) ألمیسر | اس کے معنی ہیں جُوا۔ تیروں کا جُوا |

تفسیر الآيات

إِنَّ الَّذِينَ آمَنُوا... الْآيَةَ

یہ آیت مبارکہ جناب عبداللہ بن جحش اور ان کے ساتھیوں کے حق میں نازل ہوئی ہے۔ (مجمع البیان)۔

شراب اور جوہ کی حرمت اور اس حرمت کے تدریجاً نازل ہونے کا بیان

يَسْتَأْذِنُكَ عَنِ الْخَمْرِ... الْآيَةَ.

واضح رہے کہ با تفاق تمام علمائے اسلام شراب نوشی حرام ہے اور گناہان کبیرہ میں سے ہے جو اسے حلال سمجھے وہ مسلمان نہیں ہے اور جو حرام سمجھ کر پیئے وہ فاسق و فاجر ہے اور اس سے مراد ہر وہ مشروب ہے جو نشہ آور ہو اور عقل کو متاثر کرے۔ قبل از اسلام دور جہالت میں شراب نوشی کا عام رواج تھا۔ ابتدائے اسلام میں دوسری عام رسومات جاہلیت کی طرح شراب نوشی بھی عام تھی ہجرت کے بعد جب حضرت رسول خدا صلی اللہ علیہ وآلہ وسلم مدینہ تشریف لائے تو وہاں بھی شراب پینے اور جو اٹھیلنے کا عام رواج تھا تو حکیم مطلق نے اسلامی احکام چونکہ تدریجی طور پر نازل کئے ظاہر ہے کہ اس حرمت کا اعلان بھی بتدریج ہوا۔ اور اگر یکبارگی اس کی حرمت کا اعلان ہوتا تو لوگوں کیلئے بہت شاق ہوتا۔ اوائل میں جب کچھ مسلمانوں کو شراب و جوہ کے نقصانات کا کچھ احساس ہوا اور اس کی وجہ سے ان میں بے چینی پیدا ہوئی تو انہوں نے آنحضرت صلی اللہ علیہ وآلہ وسلم سے اس کے بارے میں سوال کیا تو ان کے جواب میں یہ آیت نازل ہوئی کہ ان چیزوں میں کچھ دنیاوی فوائد ہیں۔ مثلاً شراب میں سرور ہے اور جوہ میں محنت کے بغیر کچھ دولت مل جاتی ہے مگر ان کے مالی بدنی اور اخروی نقصانات فوائد سے زیادہ ہیں اس لئے یہ بات لوگوں کی سمجھ میں آگئی کہ جس کا فائدہ کم اور نقصان زیادہ ہو وہ کام کرنے کے لائق نہیں ہے۔ چنانچہ کچھ لوگوں نے تو اب شراب پینی چھوڑ دی اور جو اٹھیلنا ترک کر دیا۔ مگر کچھ لوگوں نے یہ شغل بدستور جاری رکھا۔ اس کے بعد جب سورہ نساء کی آیت ”لَا تَقْرَبُوا الصَّلَاةَ وَأَنْتُمْ سُكَارَى“ نازل ہوئی جس میں نماز کے اوقات کے اندر شراب نوشی کو حرام قرار دے دیا گیا تو اس آیت کے نزول کے بعد مزید کچھ لوگوں نے شراب نوشی ترک کر دی مگر کچھ لوگ پھر بھی پیتے رہے یہاں تک کہ سورہ مائدہ کی درج ذیل دو آیتیں نازل ہوئیں۔

”يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ

الشَّيْطٰنُ فَاجْتَنِبُوْهُ لَعَلَّكُمْ تُفْلِحُوْنَ ﴿۹۰﴾ اِنَّمَا يُرِيْدُ الشَّيْطٰنُ اَنْ يُوَفِّعَ بَيْنَكُمْ الْعَدٰوَةَ
وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللّٰهِ وَعَنِ الصَّلٰوةِ ۗ فَهَلْ اَنْتُمْ
مُنْتَهُوْنَ ﴿۹۱﴾ -

یعنی اے ایمان والو! شراب، جو، بت اور جوئے کے تیرے سب گندی اور شیطانی باتیں ہیں ان سے
اجتناب کرو تا کہ فلاح پاؤ (۹۰) شیطان تو یہ چاہتا ہے کہ شراب اور جوئے کے ذریعے تمہارے درمیان بغض و
عداوت ڈالے اور تمہیں خدا کی یاد اور نماز سے باز رکھے کیا تم اس سے باز آ جاؤ گے؟ (۹۱)

ان آیتوں کے نازل ہونے کے بعد جن میں صریح طور پر شراب اور جوئے کو حرام قرار دیا گیا ہے۔
لوگوں نے شراب کے برتن توڑ دیئے، شراب بہا دی گئی۔ جام توڑ دیئے گئے اور جس کے لبوں تک جام شراب پہنچا
ہوا تھا اس نے اسے وہیں پھینک دیا اور کہا ہم رک گئے، ہم رک گئے (اسلامی تفاسیر)
شراب ام الخبائث ہے، شیطانی فعل ہے اور تباہی و بربادی کا ذریعہ ہے شراب کے ساتھ چونکہ قمار
(جوئے) کے متعلق بھی سوال کیا گیا تھا لہذا جواب میں دونوں کو یکساں نقصان دہ اور مضر رساں قرار دیتے ہوئے
حرام قرار دیا گیا۔ اور لاٹری، ریفل ٹکٹ وغیرہ سب اس میں داخل ہیں۔

شراب کی حرمت کی شدت کا اندازہ لگانے کیلئے یہی بات کافی ہے کہ شرابی کی حداسی (۸۰) کوڑے ہیں
جبکہ غیر شادی شدہ زنا کار مردوزن کی سزا سو کوڑے ہیں پیغمبر اسلام صلی اللہ علیہ وآلہ وسلم نے شراب خانہ خراب کے
بارے میں دس آدمیوں پر لعنت کی ہے۔

- | | |
|---------------------|---|
| ۱۔ نچوڑنے والا | ۲۔ بنانے والا |
| ۳۔ پینے والا | ۴۔ پلانے والا |
| ۵۔ لاد کر لانے والا | ۶ اور جس کیلئے لاد کر لائی جائے |
| ۷۔ بیچنے والا | ۸۔ خریدنے والا |
| ۹۔ ہبہ کرنے والا | ۱۰۔ اس کی آمدنی کھانے والا (نخال شیخ صدوق)۔ |

شراب اور جوئے کی بعض برائیوں کا تذکرہ

الغرض شراب ایک ایسی لعنت ہے جس سے شرابی کی اپنی زندگی بھی متاثر ہوتی ہے اور اس کی آنے والی
نسل بھی۔ اس سے اخلاق و اطوار برباد ہوتے ہیں۔ اور معاشرہ تباہ ہوتا ہے اور اس کا براہ راست اثر بد انسان کی
سب سے زیادہ قیمتی چیز یعنی عقل پر ہوتا ہے اور جو او شطرنج بھی سماجی و معاشرتی برائیوں میں شراب سے کم نہیں

ہیں۔ اس سے جہاں انسانی فکر و عمل میں ہیجان اور جرائم میں عدوان پیدا ہوتا ہے۔ وہاں جائز کسب و اکتساب اور محنت سے نفرت پیدا ہوتی ہے..... یہاں اس سے زیادہ اس موضوع پر گفتگو کرنے کی گنجائش نہیں ہے و فیہ کفایۃ لمن لہ ادنی درایۃ۔

وَيَسْأَلُونَكَ مَاذَا يُنْفِقُونَ..... الْآيَةَ۔

جو سوال آیت نمبر ۲۱۵ میں کیا گیا تھا وہ دو اجزاء پر مشتمل تھا۔ کیا خرچ کریں اور کہاں صرف کریں؟ مگر وہاں پہلے جز کو نظر انداز کر کے اور صرف ’ما انفتحہ من خیر‘ کہہ کر چھوڑ دیا گیا تھا۔ البتہ دوسرے جز کا جواب تفصیل سے دیا گیا تھا۔ تو سوال کرنے والوں نے پھر پہلے جز کے متعلق تفصیل پوچھی کہ راہ خدا میں کیا خیرات کریں تو خدائے حکیم نے ایک لفظ سے اس کا جواب دیا ہے ’قل العفو‘۔ کہہ دو۔ عفو خیرات کرو۔ عفو کے کئی معنوں میں سے ایک معنی فاضل اور زائد کے بھی ہیں۔ یعنی جو کچھ آدمی کے اپنے اور اپنے اہل و عیال کے روز مرہ یا سال بھر کے اخراجات و مصارف سے بچ جائے وہ راہ خدا میں صرف کر دینا چاہیے اور دوسرے معنی میں وسط یعنی راہ خدا میں خیرات کرتے وقت افراط و تفریط نہ کرو۔ نہ اس قدر کشادہ دہتی سے کام لو کہ خود تنگ دست و پریشان حال ہو جاؤ اور نہ اس طرح بخل و تقیر سے کام لو کہ کچھ بھی خیرات نہ کرو۔ جیسا کہ ارشاد قدرت ہے:

’وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا مَّحْسُورًا‘ (سورہ بنی اسرائیل..... ۲۹)۔

اور یہ چیز اسلام کے حکیمانہ نظام کی دلیل ہے بعض مفسرین نے لکھا ہے کہ اس آیت کو زکوٰۃ والی آیت نے منسوخ کر دیا ہے مگر اس کی کوئی ضرورت محسوس نہیں ہوتی کیونکہ زکوٰۃ شارع کی جانب سے ایک مالی فریضہ ہے مگر یہ عفو کا انفاق شارع کی طرف سے بطور حکم نہیں آیا بلکہ لوگوں کے بار بار کے سوال پر آیا ہے جو اس بات کی واضح دلیل ہے کہ یہ کوئی لازمی حکم نہیں ہے بلکہ خوشنودی خدا کی خاطر خیرات ہے جو مستحق صدقہ کے زمرہ میں آتی ہے واللہ العالم۔

یتیموں کے ساتھ حسن سلوک کا حکم

وَيَسْأَلُونَكَ عَنِ الْيَتَامَىٰ..... الْآيَةَ

کچھ لوگوں نے یتیموں کے مال کو خرید و برد کرنے کیلئے کئی طریقے اپنا رکھے تھے مثلاً اسی نیت سے ان کے ساتھ مل کر شراکتی کاروبار کرتے تھے بعض یتیم مگر مال دار بچیوں سے اسی ارادہ کے تحت اپنے ساتھ یا اپنے

بچوں کے ساتھ شادی رچاتے تھے۔ ہاں البتہ کچھ لوگ نیک نیتی کے ساتھ ان کو شریک کار بناتے تھے اور کھانے پینے کا انتظام اپنے ساتھ کرتے تھے اور پوری دیانت داری کے ساتھ ان کا نفع ان تک پہنچاتے تھے۔ تو جب خداوند عالم نے یہ آیت نازل فرمائی کہ:

”إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا“، یعنی جو لوگ یتیموں کا ناحق مال کھاتے ہیں وہ اپنے پیٹوں میں آگ بھرتے ہیں..... (سورہ نساء آیت - ۱۰) اور یہ آیت بھی اتری:

”وَلَا تَقْرَبُوا أَمْوَالَ الْيَتَامَىٰ إِلَّا بِالْبَيْعِ حَسَنًا“ کہ سوائے احسن و عمدہ طریقہ کے یتیم کے مال کے قریب بھی نہ جاؤ (سورہ مائدہ آیت - ۱۵۲)

اور خدا نے سختی سے یتیموں کے مال میں بددیانتی کرنے سے منع فرمایا ہے اور جو لوگ نیک نیتی اور یتیموں کی بہتری کیلئے اپنے ساتھ شریک کئے ہوئے تھے وہ بھی پریشان ہو گئے اور جہاں اور لوگ اختلاط و اشتراک کرنے سے باز آ گئے وہاں یہ نیک نیت بھی سوچنے لگے کہ اس خطرہ سے بچنے کیلئے بہتر ہے کہ یتیموں کے ساتھ کوئی ربط و ضبط ہی نہ رکھا جائے اور اس طرح یتیموں کا نقصان ہونے لگا اور معیشت تباہ ہونے لگی تو کچھ مسلمانوں نے حضرت رسول خدا صلی اللہ علیہ وآلہ وسلم سے اس بارے میں سوال کیا اور اس افراط و تفریط سے بچنے اور اعتدال کو قائم رکھنے کیلئے یہ آیت نازل ہوئی کہ یتیم تمہارے دینی بھائی ہیں۔ لہذا اس کا تقاضا یہ ہے کہ انہیں فائدہ پہنچانے کیلئے ان کا روپیہ مشترکہ کاروبار میں لگاؤ اور انہیں نفع پہنچاؤ لہذا ان کے ساتھ حسن سلوک سے باز نہ آؤ۔ ہاں تمہیں ان کا روپیہ ہضم کرنے اور اسے خر و برد کرنے سے منع کیا گیا ہے۔ ”انما الاعمال بالنیات“ خدا بہتر جانتا ہے کہ مفسد کون ہے اور مصلح کون۔ ”وَلَوْ شَاءَ اللَّهُ لَاعْنَتْنَاكُمْ“ (سورہ بقرہ آیت - ۲۲۰)۔ یعنی اگر خدا چاہتا تو تمہیں مشکل اور مشقت میں ڈال سکتا تھا کہ ادھر تو کہتا کہ یتیم کے مال کو ہاتھ تک نہ لگاؤ۔ اور اپنے مال کے ساتھ اس کی آمیزش نہ کرو اور ادھر یہ بھی حکم دیتا کہ یتیموں کی کفالت کرو اور ان کے مال کی حفاظت کرو تو اس کی تعمیل تمہارے لئے مشکل ہو جاتی اور تم زحمت و مشقت میں پڑ جاتے ہیں لہذا خدا جہاں عزیز و غالب ہے وہاں حکمت والا بھی ہے اس لئے اس نے تمہارے لئے سہولت پسندی سے کام لیا ہے اور تمہیں زحمت میں نہیں ڈالا۔

کرنے کے ساتھ رہنے کے ہیں۔

تفسیر الآيات

اہل اسلام اور کفار کے باہمی عقد و ازدواج کی حرمت کا بیان

وَلَا تَنْكِحُوا الْمُشْرِكِينَ... الْآيَةُ

اوائل اسلام میں مسلمان کفار و مشرکین سے رشتہ لیتے تھے اور ان کو دیتے بھی تھے مگر بعد میں ان آیات شریفہ کے ذریعے اس قسم کے عقد و ازدواج کو یعنی کفار و مشرکین سے رشتہ لینے دینے کو حرام قرار دے دیا گیا۔ لہذا اب مسلمان مردوں کا نکاح کافر عورتوں سے اور کافر عورتوں کا نکاح مسلمان مردوں سے ہرگز جائز نہیں ہے..... ہاں البتہ اہل کتاب (یہود و نصاریٰ) کی عورتوں سے عقد و ازدواج کرنے میں فی الجملہ اختلاف ہے برادران اسلامی کے ائمہ اربعہ اس کے جواز پر متفق ہیں جب کہ ہمارے فقہاء میں قدر سے اختلاف ہے اکثر عدم جواز کے قائل ہیں جب کہ بعض اس کے جواز کے قائل ہیں سورہ مائدہ کی آیت نمبر پانچ میں اہل کتاب کی عورتوں سے ازدواجی تعلقات کا تذکرہ ہے۔

’وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ‘۔ یعنی حلال ہیں تمہارے لئے پاک دامن مومن عورتیں اور ان لوگوں کی پاک دامن عورتیں جن کو تم سے پہلے کتاب دی گئی ہے

مگر اس آیت میں یہ فقرہ موجود ہے۔

’إِذَا آتَيْتُمُوهُنَّ أَجُورَهُنَّ‘ یعنی یہ حالت اس وقت ہے جب تم ان عورتوں کی اجرتیں ان کو دے دو جس سے معلوم ہوتا ہے کہ یہ نکاح موقت یعنی عقد متعہ سے متعلق ہے جو بوقت ضرورت عارضی طور پر ہوتا ہے اور اس میں یہ وسعت دی گئی ہے کہ جب کوئی مسلمان عورت نہ مل سکے تو اہل کتاب کی عورتوں سے متعہ کر لیا جائے مگر عقد دائمی بہر حال جائز نہیں ہے۔ جسے ایک اور آیت میں مزید صراحت کے ساتھ حرام قرار دیا گیا ہے۔ ’وَلَا تُمْسِكُوا بِعَصَمِكُمُ الْكُفَّارِ‘ (سورہ ممتحنہ آیت ۱۰) یعنی کافر عورتوں کے دامن کو مس نہ کرو اور اس ممانعت و حرمت کی وجہ یہ بیان کی گئی ہے کہ کفار آتش دوزخ کی طرف دعوت دیتے ہیں اور ان سے میل و محبت رکھنے اور ان سے یگانگت اختیار کرنے کا فطری نتیجہ ان کی طرف رجحان و میلان کی شکل میں سامنے

آتا ہے اور اس میلان و رجحان کا لازمی نتیجہ آتش دوزخ ہے ارشاد قدرت ہے کہ:
 ”وَلَا تَرَكُوا إِلَى الَّذِينَ ظَلَمُوا فَتَمَسَّكُمُ النَّارُ“ یعنی ظالموں کی طرف میلان نہ کرو ورنہ
 تمہیں جہنم کی آگ چھوئے گی۔ (سورہ ہود آیت - ۱۱۳)
 ظاہر ہے کہ مردوزن دونوں ایک دوسرے پر اثر انداز ہو سکتے ہیں مگر چونکہ مرد طاقتور ہے اور عورت
 کمزور اس لئے مرد اثر انداز ہونے کی زیادہ صلاحیت رکھتا ہے لہذا اس امکانی خطرہ سے بچنے کیلئے اس عقد واز
 دواج کو حرام قرار دے دیا گیا ہے۔

آیات القرآن

وَيَسْأَلُونَكَ عَنِ الْمَحِيضِ ۖ قُلْ هُوَ أَدْنَىٰ ۖ فَاعْتَزِلُوا النِّسَاءَ فِي
 الْمَحِيضِ ۖ وَلَا تَقْرَبُوهُنَّ حَتَّىٰ يَطْهُرْنَ ۖ فَإِذَا تَطَهَّرْنَ فَأْتُوهُنَّ مِنْ
 حَيْثُ أَمَرَكُمُ اللَّهُ ۗ إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ ﴿٣٢﴾
 نِسَاءُكُمْ حَرَّتْ لَكُمْ ۖ فَأْتُوا حَرَثَكُمْ أَنَّىٰ شِئْتُمْ ۖ وَقَدِّمُوا
 لِأَنفُسِكُمْ ۖ وَاتَّقُوا اللَّهَ وَاعْلَمُوا أَنَّكُمْ مُلْقَوَةٌ ۖ وَبَشِّرِ
 الْمُؤْمِنِينَ ﴿٣٣﴾ وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا
 وَتُصْلِحُوا بَيْنَ النَّاسِ ۗ وَاللَّهُ سَمِيعٌ عَلِيمٌ ﴿٣٤﴾ لَا يُؤَاخِذُكُمُ اللَّهُ
 بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا كَسَبَتْ قُلُوبُكُمْ ۗ وَاللَّهُ
 غَفُورٌ حَلِيمٌ ﴿٣٥﴾

ترجمہ الآيات

اور لوگ آپ سے حیض کے بارے میں دریافت کرتے ہیں۔ کہہ دیجئے! کہ وہ گندگی ہے
 لہذا تم ایام حیض میں عورتوں سے الگ رہو اور جب تک وہ پاک نہ ہو جائیں اس وقت تک
 ان کے نزدیک نہ جاؤ۔ پھر جب وہ طہارت کر لیں تو جدھر سے خدا نے حکم دیا ہے ان کے

پاس جاؤ۔ بے شک اللہ دوست رکھتا ہے تو بہ کرنے والوں کو اور طہارت کرنے والوں کو (۲۲۲) تمہاری عورتیں تمہاری کھیتی ہیں (اس لئے) اپنی کھیتی میں جس طرح چاہو آؤ اور اپنے لئے (خدا کی بارگاہ میں) بیٹنگی (اعمال) بھیج دو۔ اور اللہ اور ایمان والوں کو خوشخبری (مبارکباد) دے دو (۲۲۳) اور اللہ کو اپنی قسموں کا نشانہ نہ بناؤ تاکہ تم نیکو کار پر ہیزگار بن سکو اور لوگوں میں صلح کر اسکو اور اللہ سننے والا اور سب کچھ جاننے والا ہے۔ (۲۲۴) خدا تمہاری لایعنی (غیر ارادی) قسموں پر تم سے مواخذہ نہیں کرے گا لیکن جو قسمیں تم دل سے کرو گے (کھاؤ گے) اس کا مواخذہ کرے گا اور خدا بڑا بخشنے والا اور بڑا برداشت کرنے والا ہے (۲۲۵)

تشریح الالفاظ

- (۱) حرث لکم حرث کے معنی کھیتی کے ہیں۔
 (۲) اذیئً اس کے اور اذاة کے معنی ہیں اذیت اور تکلیف پانا۔
 (۳) عرضةً اس کے معنی نشانہ کے ہیں
 (۴) ایمانکم یہ یمن کی جمع ہے جس کے معنی ہیں قسم

تفسیر الآيات

حائض کے احکام

وَيَسْأَلُونَكَ عَنِ الْمَحِيضِ..... الآية

یہود کا دستور تھا کہ وہ ہندوں کی طرح ایام حیض میں عورت سے ہر قسم کے تعلقات ختم کر لیتے تھے اور اس کے ساتھ کھانا پینا، اٹھنا بیٹھنا سب بند کر دیتے۔ اس کے برعکس نصرانی ان دنوں میں کسی قسم کی کوئی پرہیز نہیں کرتے تھے۔ حتیٰ کہ مباشرت بھی کرتے تھے۔ اور جہاں تک مشرکین عرب کا تعلق ہے تو ان کا رویہ بھی قریباً یہود کے رویہ سے ملتا جلتا تھا بلکہ یہ لوگ ان ایام میں عورتوں کو اپنے گھروں سے جدا کر کے علیحدہ مکان میں رکھتے تھے۔ حضرت رسول خدا صلی اللہ علیہ وآلہ وسلم سے اس بارے میں دریافت کیا گیا تو یہ آیت نازل ہوئی جس

میں اسلام کی روایتی اعتدال پسندی کا فرما ہے جس میں نہ یہود کی طرح افراط ہے اور نہ ہی نصاریٰ کی طرح تفریط۔ بس ان ایام میں مقاربت سے روک دیا گیا ہے اور دوسرے معاملات کی اجازت دے دی گئی ہے۔ یہ مباشرت کی حرمت کب تک ہے قرآن نے اس کا جواب دیا ہے۔ ”حَتَّىٰ يَظْهَرَنَّ“ جب تک حیض سے پاک نہ ہو جائیں یعنی جب حیض کا آنا بند ہو جائے گو ہنوز غسل نہ بھی کیا ہو تو اس صورت میں ان کے پاس جانے کی اجازت ہے اور حیض والی پابندی ختم ہے مگر بالصراحت مباشرت کی جہاں اجازت دی گئی۔ وہ حیض سے طہارت نہیں بلکہ تطہر سے وابستہ ہے یعنی جب حیض والی عورت غسل کر لے تو نتیجہ یہ نکلا کہ ایام حیض میں مباشرت حرام ہے اور غسل کے بعد بالکل جائز ہے۔ مگر بندش حیض کے بعد اور غسل سے پہلے مکروہ ہے جیسا کہ بعض اخبار و آثار سے واضح و آشکار ہوتا ہے۔ (مجمع البیان، تفسیر کاشف ضیاء القرآن و فصل الخطاب وغیرہ)

عورتیں تمہاری کھیتیاں ہیں..... کا صحیح مفہوم

نِسَاءُكُمْ حَرْثُكُمْ..... الْآيَةُ

اس آیت مبارکہ کی تفسیر میں مفسرین اسلام نے بڑی موٹنگا فیاں کی ہیں کہ عورت کے کھیتی ہونے کا مفہوم کیا ہے؟ اپنی کھیتی میں جس طرح چاہو۔ آؤ۔ کا صحیح مطلب کیا ہے؟ وغیرہ وغیرہ حقیقت یہ ہے کہ فصاحت و بلاغت قرآنی کا اعجاز ہے کہ وہ ایک نازک ترین حقیقت کو کیسے احسن پیرا یہ میں بیان فرماتا ہے کہ جین حیا پر شکن بھی نہیں پڑتی اور مقصد بھی کھل کر سامنے آجاتا ہے اگر غور کیا جائے تو اسلامی ازدواج کا سارا فلسفہ سمیٹ کر ان دو لفظوں میں رکھ دیا گیا ہے شادی کا مقصد صرف لذت طلبی نہیں بلکہ حصول اولاد ہے اس لئے بیوی ایسی منتخب کرو جو نیک اور پاک باز ہو کیونکہ اگر ردی زمین میں تخم ریزی کی گئی تو اچھی کھیتی کی توقع عبث ہے.....

”انی شدتہ“ بمعنی کیف ہے یعنی مقاربت کرنے کی کوئی ہیئت متعین نہیں ہے بلکہ جیسے تمہیں پسند ہو کرو۔ صرف ایک شرط ملحوظ رہے کہ تخم ریزی وہاں کی جائے جو جگہ اس کیلئے مخصوص کی گئی ہے۔ آیت کے ان الفاظ سے دو غلط کاریوں کا رد کر دیا گیا ہے یہود نے مقاربت کیلئے ایک شکل مخصوص کر رکھی تھی۔ فرمایا کسی خاص ہیئت کی پابندی کی ضرورت نہیں بلکہ جیسے تمہیں پسند ہو۔ اور بعض گندے مزاج کے لوگ عورتوں سے لواطت کیا کرتے تھے اس سے منع فرمایا کہ وہ تخم ریزی کی جگہ نہیں۔ اس سے شادی کا مقصد بھی فوت ہو جاتا ہے اور عورت کے طبعی حقوق بھی پامال ہوتے ہیں (ضیاء القرآن)

صاحب انوار القرآن لکھتے ہیں لفظ ”اتی“ کہاں، کب کہاں سے اور کیسے کے معنی میں استعمال ہوتا

ہے اور قرآن مجید میں سب کے شواہد موجود ہیں اور اس طرح وطی فی الدبر کا جواز نکلتا ہے جیسا کہ امام رازی نے عمر اور مالک سے نقل کیا ہے اور ابو بکر اندلسی نے احکام القرآن صفحہ ۳۷ پر بہت سے صحابہ اور تابعین کا حوالہ دے کر لکھا ہے لیکن کھیتی کا لفظ اشارہ ہے کہ بیج وہاں استعمال کرو جہاں پیداوار کا امکان ہو۔ ورنہ بیج ضائع ہو جائے گا اور کچھ حاصل بھی نہ ہوگا۔ ویسے وہ تمہاری زوجہ ہے تم کہاں۔ کیسے۔ اور کب کے معاملات میں بالکل آزاد ہو۔ ارشاد قدرت ہے:

”فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ“ یعنی جب عورتیں ایام سے پاک ہو کر غسل کر لیں تو جدھر سے خدا نے حکم دیا ہے ان کے پاس جاؤ۔

ظاہر ہے کہ خدائے حکیم نے ادھر سے آنے کا ہی حکم دیا ہے جدھر سے پیداوار ہوتی ہے۔ ہاں البتہ اس کی کوئی خاص ہیئت و کیفیت متعین نہیں ہے لہذا تم ہر وہ ہیئت منتخب کر سکتے ہو جو تمہیں پسند ہو۔

حضرت امام رضا علیہ السلام سے عورت کے ساتھ وطی فی الدبر کے بارے میں دریافت کیا گیا فرمایا ”المرأة لعبة فلا تؤذيها“ عورت کھلونا ہے اسے اذیت نہ دو۔ اور وہ کھیتی ہے جیسا کہ خدا نے فرمایا ہے (تفسیر نور الثقلین)۔

اللہ کو اپنی قسموں کا نشانہ بناؤ

وَلَا تَجْعَلُوا اللَّهَ... الْآيَةَ

ہر چھوٹی بڑی بات پر خدا کے نام کی قسم کھانے کی حدیثوں میں بڑی مذمت وارد ہوئی ہے۔ حضرت امام جعفر صادق علیہ السلام سے مروی ہے فرمایا:

”لا تحلفوا بالله صادقين ولا كاذبين“ یعنی خدا کے نام کی سچی یا جھوٹی قسمیں نہ کھایا کرو جیسا کہ وہ فرماتا ہے ”وَلَا تَجْعَلُوا اللَّهَ عُرْضَةً لِأَيْمَانِكُمْ“ (اصول کافی)۔

نیز انہی جناب سے منقول ہے کہ آپ نے اپنے صحابی سدید سے فرمایا:

”ياسدیر من حلف بالله كاذباً كفر ومن حلف بالله صادقا اثم ان الله عز و جل يقول لا تجعلوا الله عرضة لایمانكم“ یعنی اے سدید جو خدا کے نام کی جھوٹی قسم کھائے وہ کافر ہے اور سچی کھائے وہ گناہگار ہے خدا فرماتا ہے خدا کو اپنی قسموں کا نشانہ بناؤ (اصول کافی)۔

لوگوں میں یہ رواج تھا (اور اب بھی ہے) کہ وہ طیش میں آکر اس قسم کی غلط قسمیں کھایا کرتے تھے کہ

اپنے ماں باپ سے کلام نہیں کریں گے اپنی برادری سے قطع تعلق کر لیں گے وغیرہ وغیرہ اور پھر ان قسموں کی وجہ سے یہ نیکی نہ کرنے کے ارادے کو دین جانتے تھے اس طرح عبداللہ بن رواحہ نے قسم کھائی تھی کہ وہ اپنے داماد بشیر بن نعمان کے ہاں نہیں جائے گا۔ اس سے کلام نہیں کرے گا اور اس کے درمیان صلح نہیں کرے گا لہذا اگر کوئی شخص اس سے اس معاملہ میں بات کرتا تو وہ کہتا کہ میں نے قسم کھائی ہے اس لئے میں اس کی خلاف ورزی نہیں کر سکتا اس پر یہ آیت نازل ہوئی (مجمع البیان وغیرہ)۔

لہذا خداوند عالم نے لوگوں کو ایسی قسمیں کھانے اور انہیں نیکی نہ کرنے کی آڑ بنانے کی ممانعت فرمائی ہے۔ مطلب یہ ہوا کہ ممانعت کی وجہ یہ ہے کہ ایسی قسمیں اس لئے نہ کھاؤ۔ تاکہ تم نیکو کار اور پرہیزگار بن سکو۔ اور لوگوں کے درمیان صلح کر سکو۔ اور ان قسموں کو آڑ بنا کر ان نیک کاموں سے باز نہ رہو۔

لغو قسم پر مواخذہ نہیں ہے

لَا يُؤَاخِذُكُمُ اللَّهُ بِاللَّغْوِ... الْآيَةُ

لغو قسم اسے کہا جاتا ہے جو بلا قصد اور بلا ارادہ قلبی محض تملک کلام کے طور پر ”بی واللہ، لا واللہ“ کہہ کر اٹھائی جائے۔ اس قسم کی قسم کا خدا مواخذہ نہیں کرتا۔ ہاں جو قسم ارادہ قلبی کے ساتھ کھائی جائے اس کا مواخذہ فرماتا ہے جیسا کہ یہاں فرماتا ہے ”وَالَّذِينَ يُؤَاخِذُكُمْ بِمَا كَسَبَتْ قُلُوبُكُمْ“ اور ایک اور مقام پر فرماتا ہے ”وَالَّذِينَ يُؤَاخِذُكُمْ بِمَا عَقَّدْتُمُ الْأَيْمَانَ“ (سورہ مائدہ آیت ۸۹) یعنی خدا تم سے ان قسموں کا مواخذہ کرے گا جو دل سے کھاؤ گے اور ایسی قسم اگر توڑی جائے تو اس کا کفارہ دس مسکینوں کو کھانا کھلانا یا ان کو کپڑے پہنانا یا ایک غلام آزاد کرنا ہے اور اگر اس کام کا مقدمہ دوزخ ہو تو پھر تین روزے رکھے۔

آیات القرآن

لِّلَّذِينَ يُؤَلُّونَ مِن نِّسَابِهِمْ تَرَبُّصٌ أَرْبَعَةَ أَشْهُرٍ ۖ فَإِنْ فَأَوْفَ فَإِنَّ
اللَّهَ غَفُورٌ رَّحِيمٌ ۝۳۳ وَإِنْ عَزَمُوا الطَّلَاقَ فَإِنَّ اللَّهَ سَمِيعٌ عَلِيمٌ ۝۳۴
وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ ۖ وَلَا يَحِلُّ لَهُنَّ أَنْ
يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنَنَّ بِاللَّهِ وَالْيَوْمِ

الْأَخِيرَ ط وَبُعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا ط
وَلَهُنَّ مِثْلُ الَّذِي عَلَيْهِنَّ بِالْمَعْرُوفِ ۖ وَلِلرِّجَالِ عَلَىهِنَّ دَرَجَةٌ ط
وَاللَّهُ عَزِيزٌ حَكِيمٌ ﴿۲۲۸﴾

ترجمہ الآيات

جو لوگ اپنی بیویوں سے الگ رہنے (مباشرت نہ کرنے) کی قسم کھا لیتے ہیں (ان کے لیے) چار مہینے کی مہلت ہے۔ پس اگر اس کے بعد (اپنی قسم سے) رجوع کریں تو بے شک خدا بڑا بخشنے والا بڑا مہربان ہے (۲۲۶) اور وہ اگر طلاق دینے کا ہی عزم بالجزم کر لیں تو بے شک خدا (سب کچھ) سننے اور جاننے والا ہے (۲۲۷) اور جن عورتوں کو طلاق دی جائے تو وہ اپنے آپ کو (عقد ثانی) سے روکیں۔ تین مرتبہ یا مہوار سے پاک ہونے تک۔ اور اگر وہ خدا اور روز جزاء پر ایمان رکھتی ہیں تو ان کیلئے یہ جائز نہیں ہے کہ اسے چھپائیں۔ جو کہ خدا نے ان کے رحموں (شکموں) میں پیدا کیا ہے۔ اور اس دور ان کے شوہر اگر تعلقات بحال کرنا چاہیں تو وہ انہیں واپس بلانے (اور اپنی زوجیت میں رکھنے کے) زیادہ حقدار ہیں اور اس دوران دستور شریعت کے مطابق عورتوں کے کچھ حقوق ہیں جس طرح کہ مردوں کے حقوق ہیں ہاں البتہ مردوں کو ان پر ایک درجہ فوقیت ہے۔ خدا زبردست (حاکم) اور حکمت والا ہے (۲۲۸)۔

تشریح الالفاظ

(۱) یؤلون یہ ایلاء سے مشتق ہے جس کے معنی قسم کھانے کے ہیں اور فقہاء کی اصطلاح میں ایک خاص قسم کی قسم کا نام ایلاء ہے اور وہ یہ ہے کہ شوہر قسم کھائے کہ وہ اپنی بیوی سے مباشرت نہیں کرے گا۔
(۲) قرء یہ قرء کی جمع ہے جو کہ اضداد میں سے ہے جو حیض اور اس سے پاک ہونے کے معنی میں استعمال ہوتا ہے

تفسیر الآيات

”ایلاء“ کا شرعی مفہوم اور اس کے احکام

لِّلَّذِينَ يُؤَلُّونَ... الْآيَةُ

اس آیت میں ”ایلاء“ کا شرعی مفہوم بیان کیا جا رہا ہے۔ زمانہ جاہلیت میں ”ایلاء“ ایک قسم کی طلاق تھی۔ مگر شریعت مقدسہ نے اسے حرام قرار دیتے ہوئے اس کے لئے کچھ خاص احکام مقرر کئے ہیں جن کے دیکھنے سے یقین کامل ہو جاتا ہے کہ یہ شریعت خالق فطرت کی وضع کردہ ہے۔

”ایلاء“ کے معنی ہیں قسم کھانا۔ اور فقہاء کی اصطلاح میں اس کا مفہوم یہ ہے کہ شوہر قسم کھائے کہ وہ اپنی بیوی سے مباشرت نہیں کرے گا اس طرح عورت زوجیت میں بھی رہتی ہے اور حقوق زوجیت سے محروم بھی ہو جاتی ہے۔ قرآن اس ظلم کا خاتمہ کرتے ہوئے شوہر کو چار ماہ کی مہلت دیتا ہے۔ بعد ازاں (عورت کی استدعا پر) حاکم شرع شوہر کو دو باتوں میں سے ایک بات پر مجبور کرے گا یا تو بیوی سے مباشرت کر کے اپنی قسم کا کفارہ ادا کرے یا پھر اسے طلاق دے کر ہمیشہ کیلئے فارغ کر دے۔ پس اگر شوہر کسی ایک بات پر رضامند ہو جائے تو بہت اچھا ہے۔ ورنہ حاکم شرع اسے قید و بند میں رکھ کر اس وقت تک برابر اس پر سختی کرے گا جب تک ان دو باتوں میں سے کسی ایک پر راضی نہ ہو جائے۔ اس موضوع کی دوسری تفصیلات فقہی کتابوں میں مذکور ہیں۔

عدت گزارنے کا بیان

وَالْمُطَلَّقَاتُ يَتَرَبَّصْنَ... الْآيَةُ

اس آیت مبارکہ میں عدت طلاق کا بیان ہے کہ جب کوئی شخص اپنی بیوی کو طلاق دے دے۔ تو وہ طلاق کے فوراً بعد کسی دوسرے شخص سے عقد نہیں کر سکتی۔ بلکہ اسے عدت گزارنے تک انتظار کرنا ہوگا اگرچہ ”الْمُطَلَّقَاتُ“ کا لفظ عام ہے مگر دوسرے دلائل سے ثابت ہے کہ یہ حکم اس مطلقہ عورت کا ہے جو مدخولہ ہو اور یہ کہ اسے ایام ماہواری آتے ہوں یعنی یا نسہ نہ ہو۔ کیونکہ غیر مدخولہ یا نسہ اور نابالغ مطلقہ کیلئے عدت نہیں ہے۔ یہ عدت کس قدر ہے؟ تین قروء۔ قروء قرء کی جمع ہے اور قروء اضداد میں سے ہے۔ جو حیض اور اس سے پاک ہونا دونوں معنوں میں استعمال ہوتا ہے۔ ہمارے ہاں اس کی تفصیل تین طہر ہے۔ یعنی تین بار حیض سے پاک ہو۔ جن میں پہلا طہر وہ ہے جس میں طلاق دی گئی ہے۔ اسلامی برادری کے آئمہ اربعہ میں سے امام شافعی ہمارے ہم

نواہیں (تفسیر نیشاپوری)۔ مخفی نہ رہے کہ حاملہ مطلقہ کی عدت وضع حمل ہے جو اس عدت سے کم بھی ہو سکتی ہے اور زیادہ بھی۔ چونکہ یہ طلاق رجعی ہے۔ اس لئے شوہر کو عقد جدید کے بغیر سابقہ حق زوجیت کی بنا پر رجوع کر کے تعلقات زوجیت قائم کرنے کا حق حاصل ہے اور اس میں عورت کی رضامندی کو کوئی دخل نہیں ہے۔ ہاں البتہ یہ رجوع اصلاح احوال اور نباہ کی خاطر ہونا چاہیے نہ کہ صرف عورت کو پریشان کرنے کیلئے۔

عدت گزارنے کی حکمتیں

الغرض اس عدت میں بڑی حکمتیں مضمحل ہیں۔ مثلاً مطلقہ اگر حاملہ ہے تو اس کا پتہ چل جائے گا۔ جو ایک تو شوہر کو رجوع پر آمادہ کرے گا۔ دوسرے بچے کا نسب مشکوک و مخلوط نہ ہوگا۔ اور اس دوران شوہر کو اپنے فیصلے پر غور و فکر کرنے کا موقع مل جائے گا اور اگر اپنے فیصلے کو واپس لینا چاہے گا تو رجوع کر سکے گا۔ نیز اس میں طلاق کی اہمیت کی طرف بھی اشارہ ہے کہ یہ کوئی عام واقعہ نہیں بلکہ ایک عظیم حادثہ اور سانحہ ہے۔

زن و شوہر کے باہمی حقوق کا تذکرہ اور اسلام سے پہلے عورت کی حیثیت

وَلَهُنَّ مِثْلُ الَّذِي... الْآیَةُ

اس آیت مبارکہ میں زن و مرد کے باہمی حقوق اور ان میں توازن کا تذکرہ ہے۔ اسلام سے پہلے تمام اقوام عالم میں عورت کی حیثیت گھریلو استعمال کی چیزوں سے زیادہ نہ تھی۔ جانوروں کی طرح کھلے عام اس کی خرید و فروخت ہوتی تھی۔ اپنی شادی بیاہ میں اسے کسی قسم کا کوئی اختیار نہ تھا۔ اسے رشتہ داروں کی وراثت سے کوئی حصہ نہ ملتا تھا۔ وہ مرد کی ملکیت سمجھی جاتی تھی۔ خود اس کی ملکیت میں کوئی چیز نہ تھی۔ اور جو چیزیں اس کی ملکیت کہلاتی تھیں ان میں بھی وہ شوہر کی اجازت کے بغیر تصرف نہیں کر سکتی تھی۔ حتیٰ کہ آج کل جو تو میں حقوق نسوان اور اس کی آزادی کی علمبردار بنی ہوئی ہیں ان میں بعض لوگ عورت کو انسان تسلیم کرنے کیلئے تیار نہ تھے بلکہ اسے ایک ناپاک جانور جانتے تھے۔ لڑکی کا قتل کرنا بلکہ اسے زندہ درگور کرنا جائز سمجھا جاتا تھا اور بعض مذاہب میں تو شوہر کی موت کے بعد عورت کو زندہ رہنے کا حق بھی نہ تھا۔ بلکہ اسے شوہر کی لاش کے ساتھ سستی کر دیا جاتا تھا۔

اسلام اور اس کے رحمۃ للعالمین پیغمبر صلی اللہ علیہ وآلہ وسلم نے پہلی بار عورت کو اس کا اصلی مقام دیا۔ عدل و انصاف کا قانون جاری کیا۔ انسان کو انسان کی قدر کرنا سکھایا۔ وراثت میں اسے اس کا حق دلویا۔ اور مال و جان میں اسے مختار ٹھہرایا۔ عقد و ازدواج میں اس کی رضا کو بھی شامل فرمایا۔ اور سب سے بڑھ کر یہ بتایا کہ عورتوں کے مردوں پر ایسے ہی حقوق ہیں جس طرح مردوں کے عورتوں پر ہیں۔ لہذا جس طرح عورتوں پر

فرائض ہیں جن کے مطالبہ کا حق مردوں کو ہے اسی طرح عورتوں کے حقوق بھی ہیں جن کا ادا کرنا مردوں کے فرائض میں داخل ہے۔ ہاں البتہ اسلام کا نقطہ اعتدال چونکہ مرد و عورت کی بحیثیت صنف کلی مساوات کے نظریہ کے ساتھ بھی متفق نہیں ہے جو مغربی تصورات کی بنا پر آج کل تعلیم یافتہ دماغوں پر شدت سے مسلط ہے اس لئے قرآن نے تبادلہ حقوق و فرائض کے بیان کے بعد ایک جملہ میں یہ ارشاد کیا کہ ”وَلِلرِّجَالِ عَلَىٰ هُنَّ دَرَجَةٌ“ ہاں مردوں کو ان پر ایک درجہ فوقیت ہے۔ چونکہ مرد فطری خصوصیات میں ان سے بالاتر ہیں اس لئے شارع نے جو خالق فطرت بھی ہے انہیں طبقہ خواتین کی عزت و ناموس کا محافظ اور نان و نفقہ کا کفیل بنایا ہے۔ اس کا لحاظ عورتوں کو رکھنا لازم ہے جس کا اسلام کے حکیمانہ نظام تشریح اور تقسیم حقوق میں بھی لحاظ رکھا گیا ہے (معارف القرآن و فصل الخطاب)۔

آیات القرآن

الطَّلَاقُ مَرَّتَيْنِ ۖ فَاِمْسَاكٌ بِمَعْرُوفٍ اَوْ تَسْرِيحٌ بِاِحْسَانٍ ۗ وَلَا يَجِلُّ
لَكُمْ اَنْ تَاْخُذُوْا بِهِنَّ اَتَيْتُمُوْهُنَّ شَيْئًا اِلَّا اَنْ يَّخَافَا اَلَّا يُقِيْمَا حُدُوْدَ
اللّٰهِ ۗ فَاِنْ خِفْتُمْ اَلَّا يُقِيْمَا حُدُوْدَ اللّٰهِ ۗ فَلَا جُنَاحَ عَلَيْهِمَا فِىْمَا
اِفْتَدَتْ بِهٖ ۗ تِلْكَ حُدُوْدُ اللّٰهِ فَلَا تَعْتَدُوْهَا ۗ وَمَنْ يَتَعَدَّ حُدُوْدَ اللّٰهِ
فَاُولٰٓئِكَ هُمُ الظَّالِمُوْنَ ﴿۲۳۶﴾ فَاِنْ طَلَّقَهَا فَلَا تَحِلُّ لَهٗ مِنْ بَعْدِ حَتٰى
تَنْكِحَ زَوْجًا غَيْرَهٗ ۗ فَاِنْ طَلَّقَهَا فَلَا جُنَاحَ عَلَيْهِمَا اَنْ يَّتَرَاجَعَا اِنْ
ظَنَّا اَنْ يُقِيْمَا حُدُوْدَ اللّٰهِ ۗ وَتِلْكَ حُدُوْدُ اللّٰهِ يُبَيِّنُهَا لِقَوْمٍ
يَعْلَمُوْنَ ﴿۲۳۷﴾

ترجمہ الآيات

اور طلاق (رجعی) دو ہی مرتبہ ہے اس کے بعد یا تو اچھے طریقہ سے روک لیا جائے گا یا بھلائی کے ساتھ رخصت کر دیا جائے گا۔ اور تمہارے لئے جائز نہیں ہے کہ جو کچھ انہیں (بطور زمرہ)

اور ہدیہ و تحفہ) دے چکے ہو اس میں سے کچھ واپس لو مگر یہ کہ ان دونوں (میاں بیوی) کو اندیشہ ہو کہ وہ خدا کی قائم کردہ حدود کو قائم نہیں رکھ سکیں گے تو پھر (اے مسلمانو!) تمہیں بھی یہ خوف ہو کہ وہ حدود الہیہ کو قائم نہیں رکھ سکیں گے تو (اس صورت میں) عورت کو (بطور فدیہ خلع) کچھ معاوضہ دینا چاہیے (اور دے کر اپنی جان چھڑانا چاہیے) تو اس میں دونوں پر کوئی گناہ نہیں ہے۔ یہ خدا کی مقرر کردہ حدیں ہیں ان سے آگے نہ بڑھو۔ اور جو لوگ خدا کی مقرر کی ہوئی حدوں سے آگے بڑھتے ہیں وہی لوگ ظالم ہیں۔ (۲۲۹) اب اگر (تیسری بار) طلاق (بائن) دے تو اس کے بعد (یہ عورت) اس مرد کیلئے اس وقت تک حلال نہ ہوگی جب تک کسی دوسرے شخص سے شادی نہ کرے۔ اب جب کہ وہ (دوسرا شوہر) اسے طلاق دے دے اور ان دونوں سابقہ میاں بیوی کا خیال ہو کہ وہ حدود الہیہ کو برقرار رکھ سکیں گے تو ان کیلئے کوئی گناہ نہیں ہے کہ وہ آپس میں (دوبارہ) شادی کر لیں۔ یہ خدا کی مقرر کردہ حدیں ہیں جنہیں وہ صاحبان علم کیلئے واضح طور پر بیان کرتا ہے (۲۳۰)

تفسیر الآیات

طلاق رجعی کی حدود و قیود

الطَّلَاقُ مَرَّتَيْنِ... الْآیَةِ

عربوں میں یہ رواج تھا کہ مردان گنت بار عورت کو طلاق دے سکتا تھا اور پھر رجوع کر سکتا تھا اس طرح انہوں نے عورت کو ایک کھلونا بنا رکھا تھا۔ دوسری طرف ہنود و یہود اور نصاریٰ کا یہ حال ہے کہ جو زن و مرد ایک مرتبہ نکاح کی زنجیر میں جکڑ دیئے گئے بس وہ زندگی بھر کیلئے جکڑے گئے۔ حالات جس قدر بدل جائیں مگر گلو خلاصی کی کوئی صورت نہیں ہے۔ شریعت اسلامیہ میں وہ اعتدال اور میانہ روی پائی جاتی ہے کہ دنیا کا کوئی قدیم یا جدید قانون اس کا مقابلہ نہیں کر سکتا اس میں نہ افراط ہے اور نہ تفریط۔ اسلام نے شوہر کے حق طلاق کو تین بار تک محدود کر دیا ہے ایک بار۔ دوسری بار طلاق دے کر رجوع کر سکتا ہے مگر تیسری بار طلاق دینے سے چونکہ زن و شوہر کا ہر قسم کا باہمی تعلق منقطع ہو جاتا ہے۔ اس لئے اب رجوع نہیں کر سکتا۔

چونکہ اس سے پہلے کی آیت میں بیان ہوا ہے کہ عدت کے اندر شوہر رجوع کر سکتا ہے اس لئے

یہاں یہ بیان کیا جا رہا ہے کہ اس قسم کی (رجعی) طلاق دو مرتبہ ہی ہو سکتی ہے۔ اس کے بعد اچھے طریقہ سے رشتہ ازدواج بحال رکھا جائے گا یا پھر ایسی طلاق (بائن) دی جائے گی جس کے بعد رجوع نہیں ہو سکے گا اور بھلائی کے ساتھ عورت کو رخصت کر دیا جائے گا اگر شوہر ایک بار طلاق دے تو پھر عدت کے اندر رجوع کر لے بعد ازاں پھر طلاق دے اور عدت کے اندر رجوع کرے۔ اس کے بعد پھر طلاق دے تو یہ طلاق بائن ہوگی۔ اب نہ رجوع ہو سکے گا اور نہ عقد جدید جب تک کسی اور شخص سے باقاعدہ شادی نہ کرے اور وہ مباشرت کے بعد باضابطہ طور پر اسے طلاق نہ دے۔ اس شخص کو محمل کہا جاتا ہے تو اب اگر سابق میاں بیوی سمجھیں کہ اب خوش اسلوبی سے فرائض زوجیت ادا کرتے رہیں گے تو محمل والی عدت گزرنے کے بعد رشتہ ازدواج میں منسلک ہو سکتے ہیں۔ اور اگر ایک نشست میں تین دفعہ الفاظ طلاق جاری کر دیئے جائیں تو آیا وہ ایک طلاق متصور ہوگی یا طلاق بائن سمجھی جائے گی؟ اہلسنت عموماً (بالخصوص احناف) اسے طلاق بائن سمجھتے ہیں مگر قرآن مجید کی دونوں آیتوں میں غور کرنے سے اس تصور کی گنجائش نہیں رہتی۔ چنانچہ صحیح مسلم اور مسند احمد بن حنبل میں مروی ہے:

”ان الطلاق الثلاث كانت واحدة على عهد رسول الله صلى الله عليه وآله وسلم و ابى بكر وبعض السنين من خلافة عمر“۔ یعنی تین طلاقیں عہد نبوی اور عہد ابی بکر اور خلافت عمر کے پہلے چند سال (تین سال) تک ایک تصور کی جاتی تھی۔ پھر جناب عمر نے کسی خاص مصلحت کے تحت اسے طلاق بائن قرار دے دیا۔

صاحب تفسیر المنار نے بیان کیا ہے کہ ابن قیم نے اجماع کا دعویٰ کیا ہے کہ اس قسم کی تین طلاقیں ایک طلاق متصور ہوتی ہیں۔ نیز یہ کہا ہے کہ جناب عمر کے بعد بھی صحابہ اور تابعین کی ایک جماعت برابر ایسی تین طلاقوں کو ایک ہی سمجھتی تھی۔ مگر اب تو برادران اسلامی کا یہ مذہب بن چکا ہے کہ اگر کوئی شخص تین طلاق کے الفاظ کہہ دے تو اسے فوراً بائن طلاق قرار دے کر اس کا حل قابل صد نفرین حلالہ میں تلاش کرتے ہیں۔ جس کے متعلق رسول خدا صلی اللہ علیہ وآلہ وسلم نے فرمایا ہے:

”لعن الله المحلل والمحلل له“ یعنی حلالہ کرنے والے پر بھی اللہ کی پھٹکار۔ اور جس (بے غیرت) کیلئے حلالہ کیا جا رہا ہے اس پر بھی اللہ کی پھٹکار۔ (ضیاء القرآن)۔

عقلاً بھی دیکھا جائے تو یہ ایک نشست میں دی گئی تین طلاقیں ایک ہی طلاق بنتی ہیں کیونکہ ایک بار صیغہ طلاق دینے سے عورت زوجیت سے خارج ہوگئی اور زوجہ ہی نہیں رہی تو اسے دوبارہ طلاق دینے کے کیا معنی؟ جب تک عدت کے اندر رجوع یا عدت کے بعد عقد جدید نہ کیا جائے۔ دوسری یا تیسری طلاق کا موضوع ہی

نہیں ہے۔ لہذا اس طرح اگر ایک ہزار بھی طلاق دی جائے تو وہ ایک ہی متصور ہوگی اور یہی مذہب اہل بیت علیہم السلام ہے۔ جو قرآن و سنت اور عقل سلیم کے عین مطابق ہے۔

طلاق خلع کا بیان اور اس کے احکام

فَإِنْ خِفْتُمْ... الْآيَةَ

اس میں طلاق خلع کا تذکرہ کیا جا رہا ہے چونکہ عورت کی نسبت مرد زیادہ مدبر اور دوراندیش اور متحمل مزاج واقع ہوا ہے اور وہ جذبات کی رو میں بہہ کر کوئی عاجلانہ و احمقانہ اقدام کرنے سے زیادہ عقل و خرد سے کام لیتا ہے۔ نیز ازدواجی زندگی کی زیادہ تر ذمہ داریاں بھی اسی کے کندھوں پر ہوتی ہیں۔ اس لئے شریعت مقدسہ نے طلاق دینے کا حق مرد کے حوالہ کیا ہے اور اسے اس حق کے استعمال کرنے کا طریقہ کار بھی بتا دیا ہے کہ وہ آج تک جو چیزیں اپنی بیوی کو بطور حق مہر یا بطور تحفہ و ہدیہ دے چکا ہے طلاق کے وقت وہ واپس نہیں لے سکتا البتہ ”اوتسرح باحسان“ کے الفاظ بتاتے ہیں کہ اس المناک حادثہ کے وقت عورت کی دلجوئی کی خاطر اسے اپنی گرہ سے کچھ مال و متاع دینا چاہیے۔ ہاں البتہ اگر زوجہ اسے ناپسند کرتی ہو اور اس کی زوجیت میں نہ رہنا چاہتی ہو اور خود طلاق چاہتی ہو تو پھر اگر وہ طلاق کے عوض شوہر کو حق مہر معاف کر دے یا وصول کردہ زرمہر واپس کر دے یا اس کے علاوہ بھی جو کچھ شوہر سے لے چکی ہے وہ واپس کر دے یا مزید برآں اپنی طرف سے کچھ مال و متاع کی پیش کش کرے تو شوہر کیلئے اس کے لینے میں شرعا کوئی مضائقہ نہیں ہے۔ اسی معاوضہ والی طلاق کو شریعت کی اصطلاح میں خلعی طلاق کہا جاتا ہے اور یہ طلاق بائن کی ایک قسم ہے۔ تفصیلی احکام فقہی کتابوں کی کتاب الطلاق میں مذکور ہیں۔

آیات القرآن

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ سَرَ حُوهُنَّ بِمَعْرُوفٍ ۖ وَلَا تُمْسِكُوهُنَّ ضِرَارًا لِّتَعْتَدُوا ۗ وَمَنْ يَفْعَلْ ذَلِكَ فَقَدْ ظَلَمَ نَفْسَهُ ۖ وَلَا تَتَّخِذُوا آيَاتِ اللَّهِ هُزُوًا ۗ وَادْكُرُوا نِعْمَتَ اللَّهِ عَلَيْكُمْ وَمَا أَنْزَلَ عَلَيْكُمْ مِنَ الْكِتَابِ

وَالْحِكْمَةَ يَعِظُكُمْ بِهِ ۖ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ ﴿۳۱﴾ وَإِذَا طَلَّقْتُمُ النِّسَاءَ فَبَلَّغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ آزْوَاجَهُنَّ إِذَا تَرَاضُوا بَيْنَهُمْ بِالْمَعْرُوفِ ۗ ذَٰلِكَ يُوعِظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ ۗ ذَٰلِكُمْ أَزْكَى لَكُمْ وَأَطْهَرُ ۗ وَاللَّهُ يَعْلَمُ وَأَنْتُمْ لَا تَعْلَمُونَ ﴿۳۲﴾

ترجمہ الآيات

اور جب تم عورتوں کو طلاق دو اور وہ اپنی میعاد (عدت کے خاتمہ) کے قریب پہنچ جائیں تو یا تو انہیں اچھے طریقے سے (اپنے پاس) رکھو۔ یا اچھے طریقے سے انہیں رخصت کر دو اور انہیں ضرور زیاں پہنچانے اور ان سے زیادتی کرنے کے لئے ان سے صلح نہ کرو اور جو ایسا کرے گا گویا اس نے اپنے ہی اوپر ظلم کیا (ایسا کر کے) اور آیات خدا کا مذاق نہ اڑاؤ اور اپنے اوپر نازل ہونے والی نعمت الہی، کتاب آسمانی اور علم و دانش کو یاد کرو اور انہیں اس کے ذریعہ سے جو وعظ و نصیحت کی گئی ہے اور اللہ (کی نافرمانی) سے ڈرو اور خوب جان لو کہ خدا ہر شے کا جاننے والا ہے۔ (۲۳۱) اور جب تم عورتوں کو طلاق دو اور جب وہ اپنی (عدت کی) مدت پوری کر لیں تو انہیں اپنے شوہروں سے نکاح کرنے سے نہ روکو۔ جبکہ وہ مناسب طریقے پر (شریعت کے مطابق) ایک دوسرے سے نکاح کرنے پر راضی ہو جائیں۔ اس (حکم) کے ذریعہ سے اس شخص کو نصیحت کی جاتی ہے (اور وہی اسے قبول کرے گا) جو خدا اور جزاء پر ایمان رکھتا ہے۔ یہ (ان احکام پر عمل کرنا)۔ تمہارے لئے زیادہ تڑکیہ و طہارت کا باعث ہے اللہ بہتر جانتا ہے تم نہیں جانتے۔ (۲۳۲)

تشریح الالفاظ

(۱) سڑحوہن یہ تشریح سے مشتق ہے جس کے معنی آزاد کرنے اور چھوڑ دینے کے ہیں

یہ عضل وعضلات سے مشتق ہے جس کے معنی ہیں عورت کو نکاح

(۲) فلا تعضلوہن

کرنے سے روکنا اور منع کرنا

تفسیر الآيات

طلاق رجعی کے بارے میں کچھ ہدایت

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَأَمْسِكُوهُنَّ... الْآيَةَ

یہاں کچھ ہدایات طلاق رجعی کے متعلق دی جا رہی ہیں کہ جب تم نے بیوی کو بائن طلاق نہیں دی تو تمہیں رجوع کرنے، گھر بسانے اور نباہ کرنے کا اختیار ہے۔ بشرطیکہ سوچ سمجھ کر یہ طے کر لو کہ حقوق زوجیت ادا کر کے نباہ کرنا ہے اور خانہ آبادی کرنا ہے۔ تو پھر عدت کے اندر رجوع کر لو۔ اور اگر ایسا کوئی ارادہ نہیں ہے تو پھر عدت گزرنے دو اور انہیں مناسب طریقے سے رخصت کر دو۔ تاکہ وہ بھی عقد ثانی کر کے اپنا گھر آباد کر سکے اور تم بھی پسند کی شادی کر کے اپنی دنیا آباد کر سکو۔

بہر نوع جو صورت بھی اختیار کی جائے اس میں نیک نیتی مد نظر رہنی چاہیے صرف عورت کو پریشان کرنے کیلئے کہ وہ عقد ثانی نہ کر سکے یا اس طرح کر کے اسے طلاق خلع لینے پر مجبور کرنا مقصود ہو یا رسم جاہلیت کا اعادہ مطلوب ہو تو پھر رجوع نہیں کرنا چاہیے چنانچہ خداوند عالم نے صراحت کر دی ہے کہ عورت کو ضرور زیاں پہنچانے کی غرض سے رجوع نہ کرو۔ اور طلاق و رجوع کے احکام الہیہ کو مذاق نہ بناؤ۔ ورنہ تم ظالم قرار پاؤ گے اور تم سے اس کا مواخذہ کیا جائے گا اور تمہیں اس ظلم و زیادتی اور احکام کا مذاق اڑانے کی سزا بھگتنا پڑے گی ”وہو اسرع الحاسبین“

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ... الْآيَةَ

جب طلاق کے بعد عدت گزر جائے اور شوہر رجوع نہ کرے تو اب چونکہ شرعاً عورت آزاد ہے وہ مناسب جگہ پر عقد ثانی کر کے شادی کر سکتی ہے اور ظاہر ہے کہ وہ پہلا شوہر بھی ہو سکتا ہے اور کوئی دوسرا شخص بھی..... بنا بریں پہلی صورت میں خطاب اس عورت کے اولیاء کو ہوگا کہ وہ اسے اس عقد و ازدواج سے منع نہ کریں اور دوسری صورت میں یہ خطاب پہلے شوہر کو ہوگا کہ وہ اسے دوسری جگہ شادی کرنے سے یہ کہہ کر نہ روکے کہ میری سابقہ بیوی کسی اور کے تصرف میں کیوں جائے یہاں پر اس کے مخاطب عورت کے اہل خاندان اور

معاشرے کے دوسرے افراد بھی ہو سکتے ہیں جو غلط رسم و رواج کی بنا پر عورت کو عقد ثانی کرنے سے مانع ہوتے ہیں۔ حالانکہ قرآن و سنت میں عقد ثانی کرنے کی بڑی تاکید وارد ہوئی ہے اور اس کی ترغیب دلائی گئی ہے۔ اور پیغمبر اسلام صلی اللہ علیہ وآلہ وسلم کی مقدس سیرت اس کی شاہد صادق ہے کیونکہ اس عقد ثانی سے نسل میں اضافہ ہوتا ہے اور اخلاق و اطوار میں طہارت و پاکیزگی پیدا ہوتی ہے۔ لہذا اس سے روکنا جہالت بھی ہے اور ضلالت بھی۔ خدا کی طرف سے اہل ایمان کو یہ نصیحت ہے اور ظاہر ہے کہ نصیحت کا اثر اہل ایمان ہی لیتے ہیں۔

آیات القرآن

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُبْتَئِمَّ
الرِّضَاعَةَ ط وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ ط لَا
تُكَلِّفُ نَفْسٌ إِلَّا وُسْعَهَا ؕ لَا تَضَارَّ وَالِدَةٌ بِوَلَدِهَا وَلَا مَوْلُودٌ لَهُ
بِوَالِدِهِ ؕ وَعَلَى الْوَارِثِ مِثْلُ ذَلِكَ ؕ فَإِنْ أَرَادَا فِصَالًا عَنْ تَرَاضٍ
مِنْهُمَا وَتَشَاوُرٍ فَلَا جُنَاحَ عَلَيْهِمَا ط وَإِنْ أَرَدْتُمْ أَنْ تَسْتَرْضِعُوا
أَوْلَادَكُمْ فَلَا جُنَاحَ عَلَيْكُمْ إِذَا سَلَّمْتُمْ مَّا آتَيْتُمْ بِالْمَعْرُوفِ ط
وَاتَّقُوا اللَّهَ وَاعْلَمُوا أَنَّ اللَّهَ بِمَا تَعْمَلُونَ بَصِيرٌ ﴿۳۳﴾

ترجمۃ الآيات

اور (طلاق کے بعد) جو شخص (اپنی اولاد کو) پوری مدت تک دودھ پلوانا چاہے تو مائیں اپنی اولاد کو کامل دو برس تک دودھ پلائیں گی۔ اور بچے کے باپ پر (اس دوران) ان (ماؤں) کا کھانا اور کپڑا مناسب و معروف طریقہ پر لازم ہوگا۔ کسی بھی شخص کو اس کی وسعت و آسائش سے زیادہ تکلیف نہیں دی جاسکتی۔ نہ تو ماں کو نقصان پہنچایا جائے اس کے بچے کی وجہ سے اور نہ ہی باپ کو زیاں پہنچایا جائے اس کے بچے کے سبب سے اور (اگر باپ نہ ہو تو پھر) وارث پر (دودھ پلانے اور نان و نفقہ کی) یہی ذمہ داری ہے۔ اور اگر دونوں (ماں باپ اس مدت سے

پہلے) باہمی مشورہ و رضامندی سے بچہ کا دودھ چھڑانا چاہیں تو ان پر کوئی گناہ نہیں ہے۔ اور اگر تم اپنی اولاد کو (کسی دایہ سے) دودھ پلوانا چاہو تو اس میں کوئی جرم نہیں ہے بشرطیکہ جو مناسب طریقہ سے دینا ٹھہرایا ہے (ان کے) حوالے کر دو۔ اور خدا (کی نافرمانی سے) ڈرو اور خوب جان لو کہ تم جو کچھ کرتے ہو۔ اللہ اسے خوب دیکھ رہا ہے (۲۳۳)

تشریح الالفاظ

(۱) یرضعن	یہ ارضاع سے مشتق ہے جس کے معنی دودھ پلانے کے ہیں
(۲) فصلاً	فصال کے معنی دودھ چھڑانے کے ہیں
(۳) جناح	جناح کے معنی گناہ کے ہیں۔ نیز اس کے معنی کسی چیز کا حصہ کے بھی ہیں

تفسیر الآیات

بچہ کو دودھ پلانے کی مدت اور اس کے متعلقہ احکام

وَالْوَالِدَاتُ يُرْضِعْنَ أَوْلَادَهُنَّ... الْآیة

طلاق کے بعد اگر مطلقہ کی گود میں شیر خوار بچہ ہو تو اس کی تربیت و پرورش کا عموماً مسئلہ ہوتا ہے کہ اس کا طریقہ کار کیا ہو؟ اور چونکہ پرورش کی ذمہ داری ماں باپ دونوں پر ہوتی ہے۔ اس لئے ضمناً یہاں نکاح و طلاق کے مسائل کے دوران اس کا تذکرہ کر دیا گیا ہے فرمایا ”مائیں اپنی اولاد کو دو سال دودھ پلاتی ہیں“ بظاہر یہ جملہ خبریہ ہے مگر امر کے معنی میں ہے یعنی ماؤں کو چاہیے کہ اپنی اولاد کو دو سال تک دودھ پلائیں۔ یہاں مفسرین اسلام میں قدرے اختلاف ہے کہ یہاں ماؤں سے صرف مطلقہ مائیں مراد ہیں یا زوجائیں یا ہر دو؟ اکثر اس کے قائل ہیں کہ یہ لفظ سب کو شامل ہے و بنا بر قول اظہر مائیں کا ملا دو برس تک اپنی اولاد کو دودھ پلائیں یہ امر استحبائی ہے و جو بی نہیں ہے (مجمع البیان وغیرہ)۔

یعنی یہ ان کے استحقاق کا اظہار ہے نہ یہ کہ ان کا فرض ہے کہ ضرور پلائیں اور اس کا شاہد یہ ہے کہ انہیں شوہروں سے اجرت کے مطالبہ کا حق دیا گیا ہے۔ ارشاد قدرت ہے:

”فَإِنْ أَرْضَعْنَ لَكُمْ فَآتُوهُنَّ أَجُورَهُنَّ..... وَإِنْ تَعَاَسَ رُتْمَ فَمَا تُرْضِعْنَ لَهُ أُخْرَى“ یعنی اگر وہ تمہاری اولاد کو دودھ پلائیں تو تم ان کو اجرت دو..... اور جو تنگ دستی ہو تو کسی اور

سے دودھ پلواؤ (سورہ طلاق آیت - ۶)

اسی بنا پر مفسر نیشاپوری لکھتے ہیں کہ اگر اس پر دودھ پلانا واجب ہوتا تو پھر اجرت لینا جائز نہ ہوتی (نیشاپوری)

اسی وجہ سے مفسر حقانی نے لکھا ہے کہ ہر بچہ کو دودھ پلانا عموماً واجب نہیں بلکہ مستحب ہے (تفسیر حقانی) اور یہی بات مشہور بین الفقہاء ہے (قوانین الشریعہ)

رضاعت کی وہ مدت جس پر رضاعت والے احکام مرتب ہوتے ہیں وہ کامل دو سال یعنی چوبیس مہینے ہے۔ ورنہ حالات کے مطابق اس میں کمی بیشی کی جاسکتی ہے۔ اب دودھ پلانے والی اگر بچہ کے باپ کی زوجیت میں ہے تو پھر تو اس کا نان و نفقہ بہر حال اس کے شوہر پر ہے اور اگر طلاق یافتہ ہے تو پھر مدت رضاعت میں اس عورت کے لباس و طعام کا اپنی حیثیت کے مطابق انتظام کرنا واجب ہے۔

ماؤں کے لئے اولاد کو دودھ پلانے کے استحباب کا مفہوم یہ ہے کہ وہ بہ نسبت اجنبی عورت کے دودھ پلانے کی زیادہ حقدار ہیں (تفسیر کاشف)

اور اگر ان کا باپ مر جائے تو اس کے بالغ و عاقل وارث پر دودھ پلانے والی ماں کے نان و نفقہ کا انتظام کرنا واجب ہوگا اور یہ کہ ماں اور اس کے بچے کو نان و نفقہ میں تنگی کرنا اور نقصان دینا حرام ہے (تفسیر قمی، عیاشی، برہان و ضیاء القرآن)

اور یہ مکمل دو سال اس بات کے لئے ہے۔ جو یہ پوری مدت تک دودھ پلوانا چاہے۔ ورنہ دونوں کی رضامندی اور باہمی مشورہ سے اس میں کمی بیشی کی جاسکتی ہے یعنی اس سے پہلے بھی چھڑایا جاسکتا ہے اور بعد ازاں بھی پلایا جاسکتا ہے۔ احادیث کے مطابق ۲۴ ماہ کے اکیس اور ۲۴ کے چھیس ماہ بھی کئے جاسکتے ہیں (تفسیر عیاشی و نور الثقلین)۔

نیز اگر والدہ انکار کرے یا کوئی شرعی عذر موجود ہو تو پھر اجرت پر دایہ کا اہتمام کیا جاسکتا ہے اور اس صورت میں دستور کے مطابق اس کی اجرت کی ادائیگی بچہ کے باپ پر واجب ہوگی۔

بچہ کے معاملہ میں اس کے ماں باپ کو نقصان نہ پہنچایا جائے۔

لَا تُضَارُّ وَالِدَهُ... الْآيَةُ

اس فقرہ کے معنی و مفہوم میں خاصا اختلاف ہے۔ ایک عام مفہوم تو وہی ہے جو ہم نے ترجمہ میں اختیار

کیا ہے کہ ”نہ تو ماں کو نقصان پہنچایا جائے اس کے بچے کی وجہ سے“ (کہ بچہ اس سے چھین لیا جائے اور کسی اور عورت کو دے دیا جائے یا دستور سے کم اسے نان و نفقہ دیا جائے) اور نہ ہی باپ کو زیاں پہنچایا جائے اس کے بچہ کی وجہ سے (کہ بچہ باپ کو نہ دکھایا جائے۔ یا عورت اس کے پاس پھینک کر چلی جائے۔ یا اس کی حیثیت سے زیادہ اس سے نان و نفقہ طلب کیا جائے)

دوسرا مفہوم یہ ہے کہ نہ باپ کو بچہ کے درپے آزار ہونا چاہیے اور نہ ماں کو یعنی ماں باپ کو ایک دوسرے کی ضد اور باہمی نفرت کی وجہ سے بچہ کو ضرر و زیاں نہیں پہنچانا چاہیے کہ مثلاً ماں شوہر کی ضد میں جذبات کی رو میں بہہ کر کہے کہ اپنے بچے کو جس سے چاہو دودھ پلو الومیں نہیں پلاتی۔ یا باپ غیظ و غضب میں آکر یہ کہے کہ میں اس (ماں) سے دودھ نہیں پلو اتا۔ اگر اجرت ہی دینی ہے تو کسی اور عورت کو دے دوں گا۔ قرآن دونوں کو فہمائش کر رہا ہے کہ تم ایک دوسرے کی ضد میں بچہ کو نقصان نہ پہنچاؤ۔ آخر وہ تو تم دونوں کا ہی بچہ ہے لہذا تمہیں اس کا مفاد مد نظر رکھنا چاہیے۔

تیسرا مفہوم جو بعض حدیثوں سے ظاہر ہوتا ہے یہ ہے کہ بچہ کی وجہ سے ماں کو نقصان نہ پہنچایا جائے کہ چار ماہ تک شوہر اس سے اس بات پر مباشرت نہ کرے کہ اس کا بچہ دودھ پیتا ہے کہ کہیں اسے حمل نہ ہو جائے اور نہ شوہر کو نقصان پہنچایا جائے کہ وہ مباشرت کی خواہش کرے تو عورت کہے میرا بچہ دودھ پیتا ہے مجھے حمل نہ ہو جائے۔ علامہ طبرسی فرماتے ہیں ان اقوال میں کوئی باہمی منافات نہیں ہے۔ لہذا اولیٰ یہ ہے کہ آیت کو ان سب معنوں پر محمول کیا جائے (مجمع البیان)۔

آیات القرآن

وَالَّذِينَ يَتَّقُونَ مِنكُمُ وَيَدْرُونَ أَرْوَاجًا يَتَرَبَّصْنَ بِأَنْفُسِهِنَّ
أَرْبَعَةَ أَشْهُرٍ وَعَشْرًا ۖ فَإِذَا بَلَغْنَ أَجَلَهُنَّ فَلَا جُنَاحَ عَلَيْكُمْ فِيمَا
فَعَلْنَ فِي أَنْفُسِهِنَّ بِالْمَعْرُوفِ ۗ وَاللَّهُ بِمَا تَعْمَلُونَ خَبِيرٌ ۝ وَلَا
جُنَاحَ عَلَيْكُمْ فِيمَا عَرَّضْتُم بِهِ مِنْ خِطْبَةِ النِّسَاءِ أَوْ أَكْتَمْتُمْ فِي
أَنْفُسِكُمْ ۗ عَلِمَ اللَّهُ أَنَّكُمْ سَتَدُّ كُرُوهنَّ وَلَكِنْ لَا تُوَاعِدُوهُنَّ
سِرًّا إِلَّا أَنْ تَقُولُوا قَوْلًا مَّعْرُوفًا ۗ وَلَا تَعْزِمُوا عُقْدَةَ النِّكَاحِ حَتَّىٰ

يَبْلُغَ الْكِتَابِ أَجَلَهُ ۖ وَاعْلَمُوا أَنَّ اللَّهَ يَعْلَمُ مَا فِي أَنْفُسِكُمْ
فَاحْذَرُوهُ ۗ وَاعْلَمُوا أَنَّ اللَّهَ غَفُورٌ حَلِيمٌ ۝۲۳۵

ترجمہ الآيات

اور تم میں سے جو لوگ بیویاں چھوڑ کر مرجائیں تو وہ (بیویاں) چار مہینے دس دن تک اپنے کو (عقد ثانی سے) روکیں۔ اور جب یہ مدت (عدت) پوری کر لیں تو وہ اپنے حق میں جو مناسب کام (فیصلہ) کریں اس میں تم پر کوئی گناہ نہیں ہے۔ اور تم جو کچھ کرتے ہو خدا اس سے خوب باخبر ہے۔ (۲۳۴) اگر تم عدت کے دوران (عورتوں کی اشارہ و کنایہ میں خواستگاری کرو) پیغام نکاح دو) یا اسے اپنے دلوں میں چھپائے رکھو تو اس میں تم پر کچھ گناہ نہیں ہے۔ اللہ کو معلوم ہے کہ تم جلد ان کو یاد کرو گے (تو بے شک کرو) مگر ان سے کوئی خفیہ قول و قرار نہ کرو۔ سو اس کے کہ مناسب طریقہ سے کوئی بات کرو۔ (اشارہ و کنایہ سے) اور جب تک مقررہ مدت پوری نہ ہو جائے۔ اس وقت تک عقد نکاح کا ارادہ بھی نہ کرو۔ اور خوب جان لو کہ خدا تمہارے دلوں کے اندر کی بات کو بھی جانتا ہے۔ لہذا اس سے ڈرتے رہو اور خوب جان لو کہ خدا بخشنے والا اور حلیم و بردبار ہے (۲۳۵)۔

تشریح الالفاظ

(۱) عَزَّضْتُمْ یہ تعریض سے مشتق ہے جس کے معنی ہیں بات کو مبہم کرنا یعنی اشارہ و کنایہ سے

بات کرنا

(۲) خُطِبَةُ النِّسَاءِ خطبہ کے معنی ہیں وہ عورت جس کی منگنی کی جائے

(۳) اِكْنَنْتُمْ یہ اکنان سے مشتق ہے جس کے معنی چھپانے کے ہیں

تفسیر الآيات

عدت و فوات اور اس کے متعلقہ مسائل

وَالَّذِينَ يُتَوَفَّوْنَ مِنْكُمْ... الْآيَةُ

اس آیت میں عدت و فوات اس اثناء میں حداد (سوگ) منانے اور عدت کے بعد عقد بیوگان اور ان کے دوسرے احکام بیان کئے جا رہے ہیں۔ اسلام سے پہلے جاہلیت کے دور میں عدت و فوات ایک سال ہوتی تھی۔ حضرت امام جعفر صادق علیہ السلام سے مروی ہے فرمایا کہ جب یہ آیت نازل ہوئی جس میں عدت و فوات چار مہینے اور دس دن مقرر کی گئی ہے۔ تو کچھ عورتیں بارگاہ نبوت میں حاضر ہوئیں اور عرض کی کہ ہم چار ماہ دس دن تک صبر نہیں کر سکتیں۔ آنحضرت صلی اللہ علیہ وآلہ وسلم نے فرمایا: تم اسلام سے پہلے ایک سال تک صبر کر سکتی تھیں اور اب چار ماہ دس دن صبر نہیں کر سکتیں جبکہ خداوند کریم نے تمہیں آٹھ ماہ معاف کر دیئے ہیں۔ (عیاشی صانی اور برہان وغیرہ)۔

یہ حکم عام ہے زوجہ خواہ دائمی ہو یا منقطعہ، مدخولہ ہو یا غیر مدخولہ، حاملہ ہو یا غیر حاملہ، صغیرہ ہو یا کبیرہ، یا نسہ ہو یا غیر یا نسہ، مطلقہ رجعیہ ہو یا غیر مطلقہ رجعیہ آزاد ہو یا مملوکہ سب کے لئے عدت و فوات ضروری ہے۔ کیونکہ آیات و روایات کا اطلاق ان سب اقسام کو شامل ہے۔ البتہ ان میں سے بعض اقسام کی مدت جدا جدا ہے مثلاً عقد دائمی والی زوجہ کی بالاتفاق اور عقد متعہ والی کی علی الاشہر والاظہر عدت۔ جبکہ آزاد ہو اور غیر حاملہ ہو چار ماہ اور دس دن ہے۔ اور مملوکہ کنیز کی عدت بنا بر مشہور و منصور آزاد عورت کی نصف عدت ہے یعنی دو ماہ اور پانچ دن (توانین الشریعہ)۔

البتہ حاملہ بیوہ کی عدت و فوات میں شیعہ اور سنی میں اختلاف ہے۔ اہلسنت کے نزدیک اس کی عدت وضع حمل ہے۔ اگر چہ شوہر کی وفات کے ایک لحظہ بعد ہو جائے۔ تو اس کے لئے عقد ثانی جائز ہو جائے گا۔ اگر چہ اس کا مغفور و مرحوم شوہر ہنوز فن ہی نہ ہو ہو۔ مگر شیعہ کے نزدیک چار ماہ اور دس دن اور وضع حمل میں جو بعد الاجلین (زیادہ دور) ہوگی اس کا اعتبار کیا جائے گا۔ یعنی اگر چار ماہ اور دس دن گزر جائیں مگر ہنوز وضع حمل نہ ہو تو وضع حمل کا انتظار کیا جائے گا اور اگر وضع حمل پہلے ہو جائے اور ہنوز چار ماہ اور دس دن نہ گزرے ہوں تو پھر ان کے پورا ہونے کا انتظار کیا جائے گا۔ برادران اسلامی کی دلیل وہ آیت ہے جس میں خدا فرماتا ہے: **وَأُولَٰئِكَ**

الْأَحْمَالِ أَجْلُهُنَّ أَنْ يَضَعْنَ حَمْلَهُنَّ“ (سورہ طلاق آیت - ۴) کہ حاملہ عورتوں کی عدت وضع حمل ہے۔ یہ حکم عام ہے جو مطلقہ اور بیوہ دونوں کو شامل ہے۔ اور شیعہ حضرات نے ان دونوں آیتوں میں جمع و توفیق کرتے ہوئے ”ابعد الاجلین“ والا نظر یہ اختیار کیا ہے۔ جس میں دونوں آیتوں کو مد نظر رکھا گیا ہے اور کسی کو بھی نظر انداز نہیں کیا گیا۔ یہاں اس سے زیادہ تفصیل میں جانے کی گنجائش نہیں ہے۔

عدت کے دوران بیوہ پر حداد یعنی اپنے خاوند کا سوگ منانا واجب ہے جس سے زیب و زینت کا ترک کرنا مراد ہے یعنی ہر وہ چیز جو عرف و عادت میں زیب و زینت شمار ہوتی ہو جیسے رنگین و ریشمی لباس پہننا، مہندی و کاجل لگانا اور خوشبو لگانا الغرض اس قسم کے دوسرے سامان آرائش سے اجتناب کرنا واجب ہے۔ ہاں البتہ غسل کرنے، بالوں کو کنگھی کرنے اور صاف ستھرے لباس پہننے میں کوئی مضائقہ نہیں ہے۔ نیز عورت کو اس مکان میں عدت گزارنی چاہیے جس میں شوہر کی وفات کے وقت وہ موجود تھی اور سخت ضرورت کے بغیر اس سے باہر نکلنا سخت مکروہ ہے اور اگر باہر مجبوری نکلنا پڑے تو پھر نصف شب کے بعد گھر سے نکلے اور فجر سے پہلے یا دوسرے دن ادائے شب میں واپس گھر لوٹ آئے۔ ہاں عدت کے بعد یہ سب چیزیں حتیٰ کہ عقد ثانی کرنا بھی جائز ہو جائے گا۔ جس کی تفصیل ذیل میں آرہی ہے۔

عقد کے خواہشمند کو عدت کے اندر عورت سے صراحتہ کوئی قول و قرار نہیں کرنا چاہیے

وَلَا جُنَاحَ عَلَيْكُمْ... الْآيَةُ

یہ آیات اور پچھلی آیات تو بیوگان کے اولیاء اور معاشرہ کے ان افراد سے متعلق ہیں جو غلط رسم و رواج کے تحت عقد بیوگان کو حقارت کی نظر سے دیکھتے ہیں کہ عدت کے بعد بیوگان مناسب اور شرعی طریقہ پر اپنے بارے میں عقد و ازدواج کا جو فیصلہ کریں وہ آزاد ہیں انہیں ان کو روکنے ٹوکنے اور راستے میں روٹے انکانے کا کوئی حق نہیں ہے اور کچھ ہدایات ان افراد سے متعلق ہیں جو عدت گزرنے کے بعد بیوگان سے عقد نکاح کرنا چاہتے ہیں کہ ان کو عدت کے اندر صراحتاً ان سے کوئی قول و قرار نہیں کرنا چاہیے ہاں البتہ اشارے کنایے میں اپنے مدعا کا اظہار کر سکتے ہیں۔ مثلاً یوں کہیں کہ میرا ارادہ شادی کرنے کا ہے اور اگر ان اوصاف والی عورت مل جائے تو کیا کہنا۔ جبکہ یہ اوصاف اس عورت میں پائے جاتے ہوں۔ یا یوں کہے مجھے ایک نیک عورت سے نکاح کی ضرورت ہے۔ جبکہ وہ نیک ہو۔ بہر حال غم و اندوہ کی ان گھڑیوں میں جشن شادی منانے کی طرح ڈالنا جس

طرح عورت کے زخموں پر نمک چھڑکنے کے مترادف ہے۔ وہاں مرنے والے کے ساتھ بھی بڑی بے انصافی ہے کہ ابھی اسے مرے چند دن ہوئے نہیں کہ تم اس کی بیوی کو شادی کے پیغام بھیج رہے ہو۔ بہر حال جیسا کہ بیان ہوا کہ اشارے کنائے میں خواستگاری کرنے میں کوئی مضائقہ نہیں ہے۔ گو بہتر یہ ہے کہ یہ بات دل میں ہی رہے اور زبان پر نہ آئے۔

نہاں کئے ماند آں رازے کز و سازند مہملہا

آیات القرآن

لَا جُنَاحَ عَلَيْكُمْ إِنْ طَلَقْتُمْ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً ۖ وَ مَتَّعُوهُنَّ ۚ عَلَى الْمَوْسِعِ قَدْرَهُ وَعَلَى الْمُقْتِرِ قَدْرُهُ ۚ مَتَاعًا بِالْبَعْرُوفِ ۚ حَقًّا عَلَى الْمُحْسِنِينَ ﴿۳۸﴾ وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَنِصْفُ مَا فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بِيَدِهِ عُقْدَةُ النِّكَاحِ ۗ وَأَنْ تَعْفُوا أَقْرَبُ لِلتَّقْوَى ۗ وَلَا تَنْسُوا الْفَضْلَ بَيْنَكُمْ ۗ إِنَّ اللَّهَ بِمَا تَعْمَلُونَ بَصِيرٌ ﴿۳۹﴾ حَفِظُوا عَلَى الصَّلَوَاتِ وَالصَّلَاةِ الْوُسْطَى ۖ وَقَوْمُوا لِلَّهِ قَنِينِينَ ﴿۴۰﴾

ترجمہ الآیات

اگر تم (اپنی) عورتوں کو ہاتھ لگانے (خلوت صحیحہ کرنے) اور حق مہر مقرر کرنے سے پہلے ہی طلاق دے دو تو اس میں تم پر کوئی گناہ نہیں ہے ہاں البتہ (بطور خرچہ) انہیں کچھ مال و متاع دے دو۔ مالدار اپنی حیثیت کے مطابق اور غریب و نادار اپنے مقدور کے موافق۔ مناسب متاع (خرچہ) دے۔ یہ نیکو کار لوگوں کے ذمہ ایک حق ہے۔ اور اگر تم عورتوں کو ہاتھ لگانے سے پہلے طلاق دے دو۔ لیکن تم ان کا کچھ حق مہر معین کر چکے ہو۔ تو (اس صورت میں) اس

مقررہ حق مہر کا آدھا لازم ہوگا۔ مگر یہ کہ وہ (عورتیں) خود معاف کر دیں یا وہ (ولی) معاف کر دے جس کے ہاتھ میں نکاح کا معاملہ ہے۔ اور اگر تم درگزر کرو (معاف کر دو) تو یہ پرہیزگاری کے زیادہ قریب ہے۔ اور باہمی معاملات میں احسان اور بھلائی کو نہ بھولو۔ بے شک تم جو کچھ کر رہے ہو خدا سے خوب دیکھ رہا ہے (۲۳۷) اور تم تمام نمازوں کی پابندی کرو۔ خصوصاً نماز وسطیٰ کی اور خدا کے سامنے قنوت پڑھتے ہوئے (ادب و نیاز سے) کھڑے ہو۔ (۲۳۸)

تشریح الالفاظ

- (۱) متعوهنّ یہ متعہ سے ہے جس کے لغوی معنی فائدہ اٹھانے کے ہیں۔ اور اصطلاح میں طلاق کے وقت اپنی حیثیت کے مطابق کچھ مال و متاع دے کر مطلقہ کو فارغ کرنا ہے تاکہ اس کی دلجوئی ہو جائے
- (۲) المقتدر یہ اقتار سے مشتق ہے جس کے معنی تنگدستی کے ہیں
- (۳) الفضل اس کے معنی ہیں احسان، زیادتی اور بڑھاوتی

تفسیر الآیات

مہر و مباشرت کے اعتبار سے طلاق کے اقسام اور ان کے احکام

لَا جُنَاحَ عَلَيْكُمْ إِنْ طَلَّقْتُمُ النِّسَاءَ... الْآيَةُ

مہر و مباشرت کے اعتبار سے طلاق کی چار صورتیں ہو سکتی ہیں جن میں سے دو صورتوں کا حکم ان آیتوں میں بیان کیا گیا ہے۔

- ۱۔ نہ حق مہر معین ہو اور نہ ہی مباشرت واقع ہوئی ہو کہ طلاق دے دی جائے۔
- ۲۔ حق مہر مقرر ہو مگر ہنوز مقاربت نہ کی گئی ہو کہ طلاق واقع ہو جائے۔ اسکے متعلق پہلی قابل ذکر بات تو یہ ہے کہ اگر شرعی ضرورت اور ضابطہ کے مطابق ایسی طلاق دی جائے تو اس میں کوئی مضائقہ اور گناہ نہیں ہے۔ اور دوسری بات یہ ہے کہ پہلی صورت کا حکم یہ ہے کہ اس میں شوہر پر حق مہر کی ادائیگی واجب نہیں ہے (کیونکہ وہ مقرر ہی نہیں ہے) مگر اس پر لازم ہے کہ اپنی مالی حیثیت کے مطابق متعہ اور متاع (خرچہ) کے طور پر

اور مطلقہ کی دلجوئی کیلئے کچھ دیدے۔ جس کی شرعا کوئی خاص مقدار متعین نہیں ہے۔ قرآن نے یہ بتایا ہے کہ مالدار اپنی حیثیت کے مطابق متوسط اپنی حالت کے موافق اور غریب و نادار اپنے مقدور کے مطابق دے مثلاً پہلا شخص سونے کا ہار دے، دوسرا انگن اور تیسرا کپڑوں کا ایک جوڑا۔

بہر حال نہ تو فضول خرچی کی جائے اور نہ ہی بالکل کجوسی سے کام لیا جائے بلکہ ”خبیر الامور اوسطها“ کو مد نظر رکھا جائے اور زیادہ نہیں تو تین کپڑوں کا ایک جوڑا تو ضرور دیا جائے۔ جسے خدا نے ”حَقًّا عَلَى الْمُحْسِنِينَ“ کہہ کر لازم قرار دیا ہے۔ اور دوسری صورت کا حکم یہ ہے کہ اس میں بالاتفاق مقررہ حق مہر کا نصف شوہر کے ذمہ واجب الادا ہے مگر یہ کہ عورت (مطلقہ) معاف کر دے یا اس کا ولی (باپ دادا) معاف کر دے۔ بعض مفسرین نے یہاں ”الَّذِي يَبْدَأُ عُقْدَةَ النِّكَاحِ“ سے مراد شوہر لیا ہے کہ شوہر معاف کر دے۔ یعنی پورا ادا کر دے۔ جبکہ صرف نصف ادا کرنا تھا۔ لفظ ”عَفْوُ“ کے معنی اپنے حق سے درگزر کرنے کے ہوتے ہیں۔ حق سے زیادہ دینے کے نہیں۔ اور بعض نے اس کی یہ دو راز قیاس تاویل کی ہے کہ ممکن ہے کہ اس نے شادی کے ساتھ حق مہر کی رقم ادا کر دی ہو۔ اور اب چونکہ مباشرت سے پہلے اس نے طلاق دے دی ہے تو وہ نصف حق مہر واپس لینے کا حقدار ہو گیا ہے۔ مگر وہ معاف کر دے اور واپس نہ لے۔ مگر وارثان قرآن یعنی سرکار محمد آل محمد نے اس سے عورت کا ولی شرعی مراد لیا ہے۔ اور اس قسم کی متعدد حدیثیں تفسیر عیاشی، صافی، برہان اور نور الثقلین میں مذکور ہیں۔ لہذا اسی تفسیر کو صحیح تسلیم کرنا پڑے گا۔

۳۔ حق مہر مقرر ہو اور خلوت صحیحہ کے بعد طلاق دی جائے۔ اس صورت کا حکم یہ ہے کہ شوہر کو پورا مقررہ حق مہر ادا کرنا پڑے گا۔

۴۔ حق مہر معین نہ ہو مگر خلوت صحیحہ کے بعد طلاق دی جائے تو اس صورت کا حکم یہ ہے کہ طلاق کے بعد خاوند کیلئے مہر المثل کی ادائیگی واجب ہوگی یعنی اس قدر مہر ادا کیا جائے گا جتنا کہ اس عورت کے قوم و قبیلہ کی عورتوں کا ہوتا ہے۔ ان دو صورتوں کے احکام قرآن مجید کے بعض دوسرے مقامات پر بیان کئے گئے ہیں۔

صلوٰۃ وسطیٰ سے کون سی نماز مراد ہے؟

حِفْظُوا عَلَى الصَّلَوَاتِ... الْآيَةُ

نماز جو تمام اسلامی عبادات کی روح رواں اور جسد عبادت کی جان ہے۔ اس کے متعلق اس آیت مبارکہ میں ارشاد ہوتا ہے کہ ”حِفْظُوا عَلَى الصَّلَوَاتِ“ کہ عام نمازوں پر عموماً اور نماز وسطیٰ پر خصوصاً محافظت

و مداومت کرو۔ بار بار پڑھو۔ اوقات فضیلت میں پڑھو۔ مکمل ارکان کے ساتھ پڑھو۔ اور آداب و مستحبات کے ساتھ پڑھو۔ پھر نماز ہائے پنجگانہ میں سے صلوٰۃ وسطیٰ کی اہمیت اجاگر کرنے کیلئے اس کا خصوصی تذکرہ کیا گیا ہے۔ آیا یہ اوسط بمعنی درمیان کی مونث وسطیٰ ہے جس کے معنی ہیں درمیانی نماز یا اوسط معنی افضل کی مونث وسطیٰ بمعنی فضلی ہے جس کے معنی سب سے افضل نماز کے ہیں۔ اس میں اختلاف ہے حتیٰ کہ اٹھارہ اقوال ذکر کئے گئے ہیں (تفسیر کاشف بحوالہ نیل الاوطار)۔

مگر مشہور قول دو ہیں ایک یہ اس سے مراد نماز ظہر ہے۔ یہ قول ہم شیعہ امامیہ میں زیادہ مشہور و مستند ہے۔ جسے حضرات آئمہ معصومین علیہم السلام کی صحیح و معتبر حدیثوں کی تائید حاصل ہے اور یہ دن کی تین نمازوں (صبح، ظہر اور عصر) کے درمیان واقع ہے۔ اور چونکہ کاروبار میں مشغولیت اور موسم گرما میں گرمی کی شدت کی وجہ سے بالعموم اس نماز کی جماعت میں کم لوگ شریک ہوتے ہیں۔ یہی حال پیغمبر اسلام صلی اللہ علیہ وآلہ وسلم کے عہد میں صحابہ کرام کا تھا کہ وہ دوسری نمازوں کی نسبت اس نماز میں کم شریک ہوتے تھے۔ صرف ایک صف ہوتی تھی یا زیادہ سے زیادہ دو صفیں (مجمع البیان)۔

اس لئے خصوصیت کے ساتھ اس نماز کی پابندی کرنے کا حکم ہوا ہے۔ بعض اقوال و روایات اہلسنت سے بھی اس قول کی تائید مزید ہوتی ہے (تفسیر نیشاپوری)۔

دوسرا قول جو کہ برادران اہلسنت کے ہاں زیادہ مشہور ہے یہ ہے کہ اس سے مراد نماز عصر ہے۔ جو دن رات کی دو نمازوں کے درمیان واقع ہے۔ اور اس قول کو ہمارے بعض علماء نے بھی اختیار کیا ہے (تفسیر کاشف)۔

قنوت کے مفہوم کی وضاحت

وَقُومُوا لِلَّهِ قَانِتِينَ... الْآيَةُ

قنوت کے معنی دعا، خضوع و خشوع، اطاعت و عاجزی کے ہیں۔ لہذا اس کے یہ معنی بھی ہو سکتے ہیں کہ خشوع و خضوع (عجز و انکساری) کے ساتھ خدا کی بارگاہ میں کھڑے ہو۔ اور چونکہ اس کے معنی دعا کے بھی ہیں اور نماز کی دوسری رکعت میں رکوع سے پہلے اس دعا کا خصوصی استحبابی حکم ہے۔ اور ہمارے مسلک میں نماز کا مستحبی جزو ہے۔ اور بعض روایات اہلسنت سے بھی اس کی تائید ہوتی ہے اور پیغمبر اسلام صلی اللہ علیہ وآلہ وسلم کا نمازوں میں قنوت پڑھنا ثابت ہوتا ہے۔ (تفسیر بیضاوی از ابن عباس)

آیات القرآن

فَإِنْ خِفْتُمْ فَرِجَالًا أَوْ رُكْبَانًا ۖ فَإِذَا أَمِنْتُمْ فَأذْكُرُوا اللَّهَ كَمَا
 عَلَّمَكُمْ مَا لَمْ تَكُونُوا تَعْلَمُونَ ﴿۳۹﴾ وَالَّذِينَ يَتَوَفَّوْنَ مِنْكُمْ
 وَيَذَرُونَ أَزْوَاجًا ۖ وَصِيَّةً لِأَزْوَاجِهِمْ مَتَاعًا إِلَى الْحَوْلِ غَيْرَ
 إِخْرَاجٍ ۚ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ
 مِنْ مَّعْرُوفٍ ۗ وَاللَّهُ عَزِيزٌ حَكِيمٌ ﴿۴۰﴾ وَلِلْمُطَلَّقاتِ مَتَاعٌ
 بِالْمَعْرُوفِ ۗ حَقًّا عَلَى الْمُتَّقِينَ ﴿۴۱﴾ كَذَلِكَ يُبَيِّنُ اللَّهُ لَكُمْ آيَاتِهِ
 لَعَلَّكُمْ تَعْقِلُونَ ﴿۴۲﴾ أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ
 أُلُوفٌ حَذَرَ الْمَوْتِ ۖ فَقَالَ لَهُمُ اللَّهُ مُوتُوا ثُمَّ أَحْيَاهُمْ ۗ إِنَّ اللَّهَ
 لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ ﴿۴۳﴾

ترجمہ الآیات

اور اگر تم خوف (کی حالت میں ہو۔ تو پھر پیدل ہو یا سوار) جس طرح بھی ممکن ہو نماز پڑھ
 لو) پھر جب تمہیں امن و اطمینان ہو جائے تو خدا کو اس طرح یاد کرو جس طرح اس نے تمہیں
 سکھا دیا ہے جو تم نہیں جانتے تھے۔ (۲۳۹) اور جو تم میں سے اپنی بیویاں چھوڑ کر دنیا سے
 جا رہے ہوں تو ان کو اپنی بیویوں کے حق میں وصیت کرنا چاہیے کہ ان کو سال بھر تک نان و
 نفقہ (خرچہ) دیا جاتا رہے اور گھر سے بھی نہ نکالا جائے۔ ہاں اگر وہ خود نکل جائیں تو اور بات
 ہے اور اپنے بارے میں جو مناسب فیصلہ کریں اس میں تم پر کوئی گناہ نہیں ہے اور خدا
 زبردست اور حکمت والا ہے (۲۴۰) اور جن عورتوں کو (مہر مقرر کئے اور صحبت کئے بغیر)
 طلاق دی گئی ہے۔ انہیں مناسب مال و متاع (خرچہ) دینا لازم ہے۔ یہ پرہیزگاروں کے

ذمہ ایک حق ہے۔ (۲۴۱) اسی طرح خدا تمہارے لئے اپنے آیات و احکام واضح طور پر بیان کرتا ہے تاکہ تم سمجھ بوجھ سے کام لو (۲۴۲) کیا تم نے ان لوگوں کو نہیں دیکھا جو موت کے ڈر سے ہزاروں کی تعداد میں اپنے گھروں سے نکل پڑے خدا نے ان سے کہا۔ مرجاؤ (پس وہ سب کے سب مر گئے) پھر انہیں زندہ کیا۔ بے شک خدا لوگوں پر بڑا لطف و کرم کرنے والا ہے۔ لیکن اکثر لوگ شکر ادا نہیں کرتے۔ (۲۴۳)

تشریح الالفاظ

(۱) فرجالاً اور کبائلاً رجال، راجل کی جمع ہے جس کے معنی میں پیدل چلنے والا۔ اس طرح رُکبان راکب کی جمع ہے جس کے معنی سوار کے ہیں
(۲) بذرون وذرالشیء کے معنی ہیں کسی چیز کو چھوڑنا

تفسیر الآيات

نماز خوف کا تذکرہ

فَإِنْ خِفْتُمْ...الآیة

اس سے مراد نماز خوف ہے۔ جو سفر و حضر میں دو رکعت ہو جاتی ہے۔ اور ہر ممکن طریقہ سے پڑھی جاسکتی ہے خواہ نمازی پیادہ ہو اور خواہ سوار۔ حتیٰ کہ ایما و اشارہ سے بھی پڑھی جاسکتی ہے جنگ کی حالت میں نماز خوف کے باجماعت ادا کرنے کی ایک مخصوص کیفیت ہے جو مناسب مقام پر بیان کی جائے گی۔ انشاء اللہ۔ ہاں جب خوف دور ہو جائے اور امن و اطمینان حاصل ہو جائے تو پھر اس طرح پڑھی جائے گی جس طرح عام حالات میں پڑھی جاتی۔ جو خدا نے سرکار محمد و آل محمد علیہم السلام کے توسط سے بتادی ہے۔ اور سکھادی ہے۔

بیوہ کے بارے میں ایک منسوخ شدہ حکم

وَالَّذِينَ يَتَّبِعُونَ مِنْكُمْ...الآیة

اسلام سے پہلے عربوں کا دستور یہ تھا کہ وہ بیوہ کو شوہر کی وراثت سے کچھ نہیں دیتے تھے۔ ہاں البتہ

ایک سال تک نان و نفقہ اور اتنی مدت تک اسے مکان میں رہائش کا حق دیتے تھے۔ اور یہ خرچہ کا استحقاق بھی اس وقت تک ہوتا تھا جب تک عورت خود بخود مکان سے باہر نہیں چلی جاتی تھی۔ ورنہ اس کا یہ حق بھی ساقط ہو جاتا تھا۔ اسلام نے بھی اوائل میں اس طریقہ کار کو برقرار رکھا۔ مگر بعد ازاں بالاتفاق یہ آیت منسوخ ہو گئی اور اس کی ناخ دو آیتیں ہیں ایک وہ جس میں بیوہ کی عدت چار مہینے اور اس دس دن مقرر کی گئی ہے (اسی سورہ کی آیت ۲۳۳) اور دوسری وہ آیت جس میں بیوہ کی وراثت مقرر کی گئی ہے۔ ”وَلَهُنَّ الرُّبُوعُ مِمَّا تَرَ كُنْتُمْ إِنْ لَمْ يَكُنْ لَكُمْ وَلَدٌ فَإِنْ كَانَ لَكُمْ وَلَدٌ فَلَهُنَّ الثُّمُنُ مِمَّا تَرَ كُنْتُمْ“ (سورہ نساء آیت - ۱۲) بنا بریں بیوہ اپنے حصہ سے اپنے اوپر خرچ کرے گی۔

طلاق کی وہ قسم جہاں مطلقہ کو کچھ مال و متاع دینا واجب ہے؟

وَلِلْمُطَلَّغَاتِ مَتَاعٌ... الْآيَةُ

قبل ازیں آیت نمبر ۲۳۶ کی تفسیر میں وضاحت کی جا چکی ہے کہ مہر و مباشرت کے لحاظ سے طلاق کی چار صورتیں ہو سکتی ہیں اور ان میں سے صرف ایک صورت میں اپنی حیثیت کے مطابق خاوند پر واجب و لازم ہے کہ کچھ مال و متاع مطلقہ کو دے اور وہ صورت یہ ہے کہ جب عورت کا حق مہر مقرر نہ ہو اور پھر مقاربت سے پہلے اسے طلاق دے دی جائے۔ باقی تین صورتوں میں شوہر کی صوابدید پر منحصر ہے کہ زر مہر یا مہر مثل کے علاوہ کچھ دے یا نہ دے۔ بنا بریں یا تو مطلقات کو اسی خاص قسم کے ساتھ مخصوص کرنا پڑے گا اور اگر اسے عموم پر باقی رکھنا ہے تو پھر اس حکم کو استنباب پر محمول کرنا پڑے گا۔ کہ مطلقات کی دل شکستگی کو دور کرنے اور ان کی دلجوئی کرنے کی خاطر مستحب ہے کہ انہیں کچھ روپیہ پیسہ یا کچھ مال و متاع دے دیا جائے۔ اخبار و آثار میں اس عموم کے شواہد موجود ہیں۔ (تفسیر عیاشی و صافی)

موت سے ڈر کر گھروں سے نکلنے والی قوم کا تذکرہ اور پھر اس کے مرنے اور جینے کا قصہ

أَلَمْ تَرَ إِلَى الَّذِينَ خَرَجُوا... الْآيَةُ

جب یہ واقعہ آنحضرت صلی اللہ علیہ وآلہ وسلم کے زمانے سے ہزاروں سال پہلے کا ہے تو پھر اس کے دیکھنے کا کیا مطلب؟ مفسرین کہتے ہیں کہ ایسے موقع پر الم تر کے معنی ہوتے ہیں۔ الم تعلم؟ کیا تمہیں خبر

نہیں ہے؟ اس قسم کا مخاطب پیغمبر اسلام صلی اللہ علیہ وآلہ وسلم سے مخصوص نہیں ہے۔ بلکہ اس سے ہر سامع کو متوجہ کرنا مقصود ہوتا ہے۔ (مجمع البیان)۔

بہر حال اس آیت شریفہ میں ایک ایسے گروہ کا تذکرہ کیا گیا ہے جو جہاد یا طاعون کی وجہ سے موت سے ڈر کر اپنے گھروں سے نکلا۔ خدا نے اسے موت کا ذائقہ چکھایا۔ اور پھر زندہ فرمایا اور دوسروں کیلئے نشان عبرت بنایا۔ یہ قوم و قبیلہ کون تھا؟ کب تھا؟ اور کہاں تھا؟ مفسرین نے بہت کوشش و کاوش کی ہے کہ اس کا تعین کریں۔ مگر قصہ کے بارے میں تصدیق و اعتماد کے ساتھ کچھ نہیں کہا جاسکتا۔ اور بعض جدید مفسرین جیسے صاحب المنار نے اپنے استاد مفتی محمد عبدہ کے حوالہ سے اس قسم کے کسی واقعہ کا سرے سے انکار ہی کر دیا ہے اور اسے ایک تمثیلی مرقع عبرت قرار دیا ہے۔ اور ہمارے فاضل مفسر شیخ محمد جواد مغنیہ نے اپنی تفسیر کاشف میں اس نظریہ پر اپنی پسندیدگی کا اظہار بھی کیا ہے مگر میں سمجھتا ہوں کہ اگر قرآن میں اس طرح تاویلوں کا دروازہ کھول دیا جائے تو اس سے اس قدر مفسد لازم آئیگی کہ جن کا سد باب نہیں ہو سکے گا۔ اس لئے تسلیم کرنا پڑتا ہے کہ اس قسم کا کوئی واقعہ یقیناً رونما ہوا ہے۔ وعدم العلم بتنفصا صلیہ لا یدل علی العدم۔ اس کی تفصیلات کا معلوم نہ ہونا اس کے نہ ہونے کی دلیل نہیں ہے۔ قرآن کوئی تاریخی کتاب نہیں ہے اس لئے اس نے تفصیل بیان نہیں کی۔ البتہ جو چیز مختلف اخبار و آثار سے واضح و آشکار ہوتی ہے وہ یہ ہے کہ کچھ لوگ جو شام کے علاقہ میں ایک شہر کے رہنے والے تھے۔ جن کی تعداد کسی طرح بھی دس ہزار سے کم نہ تھی جب وہاں طاعون کی وباء پھوٹ پڑتی تو مالدار باہر نکل جاتے اور غریب و نادار وہیں رہ جاتے اور زیادہ وہی لوگ مرتے تھے جو شہر میں باقی رہ جاتے تھے۔ اس طرح مالدار کہتے کہ اگر ہم شہر میں رہ جاتے تو زیادہ مرتے اور نادار کہتے کہ اگر ہم باہر نکل جاتے تو ہم کم مرتے۔

الغرض ایک بار انہوں نے یہ اجتماعی فیصلہ کیا کہ اگر اب کی بار یہ وباء پھوٹی تو سب لوگ باہر نکل جائیں گے۔ چنانچہ جب انہیں احساس ہوا کہ وباء پھوٹنے والی ہے تو سب لوگ موت کے ڈر سے گھروں سے باہر نکل کھڑے ہوئے اور مختلف دیار و امصار میں پھرتے پھرتے ایک شہر میں پہنچے جس کے رہنے والے اسے چھوڑ چھاڑ کر کہیں چلے گئے تھے۔ انہوں نے اس میں رحل اقامت ڈالا اور فارغ البال ہو کر رہنے لگے کہ یکا یک حکم الہی صادر ہوا کہ ”موتوا جمیعاً“ سب کے سب مر جاؤ۔ چنانچہ اسی وقت سب جاں بحق ہو گئے۔ جب آس پاس کے لوگوں کو اس واقعہ ہانکے کی اطلاع ہوئی تو وہ وہاں پہنچے۔ مگر ہزاروں انسانوں کے دفن کفن کا انتظام کون کرتا؟ البتہ یہ کیا کہ ان کے ارد گرد حظیرہ نما ایک احاطہ بنا دیا۔ ان کی لاشیں گل سڑ گئیں صرف ہڈیاں رہ گئیں کہ

اس دنیا میں بنی اسرائیل کے انبیاء میں سے ایک نبی وہاں سے گزرے جن کا نام حزقیل علیہ السلام تھا کہا جاتا ہے کہ انہیں کوذوالکفل بھی کہتے ہیں۔ وہ یہ عبرتناک منظر دیکھ کر غم زدہ ہوئے اور آبدیدہ ہو گئے اور بارگاہ خداوندی میں استدعا کی کہ وہ انہیں زندہ فرمادے چنانچہ خدا نے ان کی دعا قبول فرمائی اور ان کو زندہ کر دیا جو ایک عرصہ تک زندہ رہے اور خوردونوش، عقد و ازدواج کرتے رہے۔ الغرض دنیوی زندگی کے تمام تمتعات سے لطف اندوز ہوتے رہے اور اپنی طبعی عمریں گزار کر مرے۔ (اصول کافی، صافی، بحار الانوار، تفسیر عیاشی بروایت امام محمد باقر علیہ السلام و امام جعفر صادق علیہ السلام)

بروایتے ان لوگوں کو جہاد کے لئے بلایا گیا تھا اور انہوں نے یہ عذر پیش کرتے ہوئے وہاں جانے سے انکار کیا کہ اس علاقہ میں طاعون کی وباء ہے اس کے نتیجے میں ان کے اپنے شہر میں ہی وباء پھوٹ پڑی اور جب وہاں سے بھاگے تو یہ واقعہ رونما ہو گیا۔ (تفسیر نمونہ)۔

درسِ عبرت

بہر حال اس واقعہ سے کئی درس حاصل ہوتے ہیں منجملہ ان کے ایک یہ ہے کہ اگرچہ حفاظت خود اختیاری کے لئے تدبیر اختیار کرنا شرعاً ممنوع نہیں ہے۔ لیکن تقدیر بہر حال تدبیر پر غالب ہوتی ہے اور تدبیر کے پر جلتے ہیں تقدیر کے آگے

اور بالآخر

وہی ہوتا ہے جو منظور خدا ہوتا ہے۔

طاعون وغیرہ سے بھاگنا آدمی کو موت سے بچا نہیں سکتا۔ اس کا وقت مقرر ہے جس میں نہ کمی ہو سکتی ہے اور نہ زیادتی۔ نیز اس آیت اور اس واقعہ سے یہ سبق بھی ملتا ہے کہ موت کے ڈر سے جہاد سے راہ فرار اختیار کرنا حرام ہے اور یہ کہ یہ فرار آدمی کو موت کے منہ میں جانے سے روک نہیں سکتا۔

سیکون ماہو کائن فی وقتہ
واخواجہالہ مععب محزون

رجعت کا ثبوت

نیز اس واقعہ سے ہمارے شیعہ عقیدہ رجعت کا ثبوت بھی مل جاتا ہے کیونکہ ان لوگوں کا ایک بار مر کر دوبارہ زندہ ہونا اور پھر مدت تک زندہ رہنا اور پھر طبعی موت مرنا اس کے ممکن الوقوع ہونے کی بڑی دلیل

ہے۔ اور پیغمبر اسلام صلی اللہ علیہ وآلہ وسلم کی حدیث ہے کہ جو کچھ سابقہ امتوں میں ہوا ہے وہ میری امت میں بھی ضرور ہوگا (تفسیر درمنثور کنز العمال)۔ برائیں اگر آئندہ کسی وقت اس قسم کے کسی واقعہ کا اعادہ ہو تو اس میں تعجب کی کوئی بات نہیں ہے۔

خروج امام لا محالة واقع
يقوم على اسم الله بالبركات

آیات القرآن

وَقَاتِلُوا فِي سَبِيلِ اللَّهِ وَاعْلَمُوا أَنَّ اللَّهَ سَمِيعٌ عَلِيمٌ ﴿۳۳﴾ مَنْ ذَا الَّذِي
يُقْرِضُ اللَّهُ قَرْضًا حَسَنًا فَيُضِعِفَهُ لَهُ أَضْعَافًا كَثِيرَةً ۖ وَاللَّهُ
يَقْبِضُ وَيَبْصُطُ ۗ وَإِلَيْهِ تُرْجَعُونَ ﴿۳۴﴾ أَلَمْ تَرَ إِلَى الْمَلَا مِنْ بَنِي
إِسْرَائِيلَ مِنْ بَعْدِ مُوسَى إِذْ قَالُوا لِنَبِيِّ لَهُمْ ابْعَثْ لَنَا مَلِكًا
نُقَاتِلْ فِي سَبِيلِ اللَّهِ ۗ قَالَ هَلْ عَسَيْتُمْ إِنْ كُتِبَ عَلَيْكُمُ
الْقِتَالُ أَلَّا تُقَاتِلُوا ۗ قَالُوا وَمَا لَنَا أَلَّا نُقَاتِلَ فِي سَبِيلِ اللَّهِ وَقَدْ
أُخْرِجْنَا مِنْ دِيَارِنَا وَأَبْنَاءِنَا ۗ فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا
قَلِيلًا مِّنْهُمْ ۗ وَاللَّهُ عَلِيمٌ بِالظَّالِمِينَ ﴿۳۵﴾ وَقَالَ لَهُمْ نَبِيُّهُمْ إِنَّ اللَّهَ
قَدْ بَعَثَ لَكُمْ طَالُوتَ مَلِكًا ۗ قَالُوا أَنَّى يَكُونُ لَهُ الْمُلْكُ عَلَيْنَا
وَمَنْ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِّنَ الْمَالِ ۗ قَالَ إِنَّ اللَّهَ
اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ ۗ وَاللَّهُ يُؤْتِي
مُلْكَهُ مَنْ يَشَاءُ ۗ وَاللَّهُ وَاسِعٌ عَلِيمٌ ﴿۳۶﴾ وَقَالَ لَهُمْ نَبِيُّهُمْ إِنَّ آيَةَ
مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا

تَرَكَ آلَ مُوسَىٰ وَآلَ هَارُونَ تَحْمِلُهُ الْمَلَائِكَةُ ۗ إِنَّ فِي ذَلِكَ لَآيَةً لِّكُمُ
 إِنَّ كُنْتُمْ مُّؤْمِنِينَ ﴿۳۳﴾ فَلَمَّا فَصَلَ طَالُوتُ بِالْجُنُودِ ۖ قَالَ إِنَّ اللَّهَ
 مُبْتَلِيكُمْ بِنَهَرٍ ۖ فَمَنْ شَرِبَ مِنْهُ فَلَيْسَ مِنِّي ۖ وَمَنْ لَّمْ يَطْعَمْهُ
 فَإِنَّهُ مِنِّي إِلَّا مَنِ اغْتَرَفَ غُرْفَةً بِيَدِهِ ۖ فَشَرِبُوا مِنْهُ إِلَّا قَلِيلًا
 مِّنْهُمْ ۗ فَلَمَّا جَاوَزَهُ هُوَ وَالَّذِينَ آمَنُوا مَعَهُ ۖ قَالُوا لَا طَاقَةَ لَنَا
 الْيَوْمَ بِالْجَالُوتِ وَجُنُودِهِ ۗ قَالَ الَّذِينَ يَظُنُّونَ أَنَّهُمْ مُّلقُوا اللَّهَ ۖ
 كَمْ مِّن فِئَةٍ قَلِيلَةٍ غَلَبَت فِئَةً كَثِيرَةً بِإِذْنِ اللَّهِ ۗ وَاللَّهُ مَعَ
 الصّٰبِرِينَ ﴿۳۴﴾ وَلَمَّا بَرَزُوا لِجَالُوتَ وَجُنُودِهِ قَالُوا رَبَّنَا أَفْرِغْ عَلَيْنَا
 صَبْرًا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿۳۵﴾

ترجمہ الآيات

اور خدا کی راہ میں جنگ کرو۔ اور خوب جانتے رہو کہ خدا (سب کچھ) سننے اور جاننے والا ہے۔ (۲۳۴) ہے کوئی ایسا جو خدا کو قرض حسنہ دے تاکہ خدا اسے کئی گناہ کر کے واپس کرے۔ خدا ہی تنگی کرتا ہے اور وہی کشادگی دیتا ہے۔ اور (تم سب) اسی کی طرف پلٹائے جاؤ گے۔ (۲۳۵) کیا تم نے جناب موسیٰ علیہ السلام کے بعد بنی اسرائیل کے سرداروں کو نہیں دیکھا کہ جب انہوں نے نبی سے کہا۔ کہ ہمارے لئے ایک بادشاہ مقرر کر دیجئے تاکہ ہم (اسکی زیر قیادت) راہ خدا میں جنگ کریں۔ اس نبی نے فرمایا کہ میں ایسا نہ ہو کہ جب جنگ تم پر واجب ہو جائے۔ تو پھر تم جنگ نہ کرو۔ انہوں نے کہا کہ ہم کیونکر جنگ نہیں کریں گے؟ جبکہ ہمیں اپنے گھروں اور بال بچوں سے باہر نکال دیا گیا ہے۔ مگر جب جنگ ان پر واجب قرار دی گئی تو ان کے تھوڑے سے آدمیوں کے سوا باقی سب کے سب منحرف ہو گئے (پیٹھ پھیر گئے) اور خدا ظالموں کو خوب جانتا ہے۔ (۲۳۶) اور ان کے پیغمبر نے ان سے کہا کہ بے شک خدا نے تمہارے لئے طالوت کو بادشاہ مقرر کیا ہے۔ ان لوگوں نے کہا اس کو ہم پر

کس طرح حکومت کرنے کا حق ہو سکتا ہے؟ اس سے تو ہم حکومت کرنے کے زیادہ حقدار ہیں اسے تو مالی وسعت ملی ہی نہیں ہے (کوئی بڑا مالدار آدمی نہیں ہے)۔ نبی نے جواب دیا کہ اللہ نے اسے اس لئے تم پر فضیلت اور ترجیح دی ہے کہ اسے علم اور جسمانی طاقت میں زیادتی عطا کی ہے اور اللہ جسے چاہتا ہے۔ اپنا ملک عطا کرتا ہے۔ (کیونکہ) اللہ بڑی وسعت والا اور بڑا علم والا ہے۔ (۲۴۷) اور ان کے نبی نے ان سے یہ بھی کہا کہ اس کے بادشاہ ہونے کی نشانی یہ ہے کہ تمہارے پاس وہ صندوق آجائے گا۔ جس میں تمہارے پروردگار کی جانب سے سکون کا سامان ہوگا اور موسیٰ علیہ السلام و ہارون علیہ السلام کے خاندان کے بچے کچھ تبرکات و متروکات بھی اور اسے فرشتے اٹھائے ہوئے ہوں گے اس میں بے شک تمہارے لئے (خدا کی قدرت کی) بڑی نشانی ہے اگر تم ایماندار ہو۔ (۲۴۸) اب جو طالوت فوجیں لے کر چلے تو (اپنے ہمراہیوں سے) کہا کہ خدا ایک نہر کے ساتھ تمہاری آزمائش کرنے والا ہے (دیکھو) جو شخص اس سے پانی پی لے گا اس کا مجھ سے کوئی واسطہ نہ ہوگا اور جو اسے چکھے گا بھی نہیں اس کا مجھ سے تعلق ہوگا۔ مگر یہ کہ اپنے ہاتھ سے ایک چلو بھر لے۔ (انجام کا وقت آنے پر) تھوڑے لوگوں کے سوا باقی سب نے اس (نہر) سے پانی پی لیا۔ بس جب وہ اور ان کے ساتھ ایمان لانے والے آگے بڑھے (نہر پار کی) تو (پانی پینے والے) کہنے لگے کہ آج ہم میں جالوت اور اس کی افواج سے لڑنے کی طاقت نہیں ہے (مگر جن لوگوں کو خدا کو منہ دکھانے کا یقین تھا کہنے لگے خدا کے حکم سے کئی چھوٹی جماعتیں بڑی جماعتوں پر غالب آجاتی ہیں اور خدا صبر کرنے والوں کے ساتھ ہے (۲۴۹) (غرضیکہ) یہ لوگ جالوت اور اس کی افواج کے مقابلہ کے لئے باہر نکلے۔ تو (یوں) یہ مقابلہ میں ہماری مدد و نصرت فرما (۲۵۰)

تشریح الالفاظ

(۱) یَقْبِضُ وَيَبْضُطُ	قبض کے معنی تنگ کرنے اور بسط کے معنی کشادہ کرنے کے ہیں
(۲) اصْطَفَاهُ	اصطفاء کے معنی ہیں انتخاب کرنا یعنی چننا
(۳) التَّابُوتُ	اس کے معنی ہیں لکڑی کا صندوق اور اس کے معنی کشتی بھی ہیں
(۴) بِالْجُنُودِ	یہ چند کی جمع ہے جس کے معنی لشکر کے ہیں

- (۵) فئنة جس کی جمع فئات و فئون ہے اس کے معنی ہیں گروہ اور جماعت
 (۶) بروزوا یہ بروز سے مشتق ہے جس کے معنی ہیں میدان کی طرف نکلنا۔
 (۷) فہزموہم یہ ہزم و ہمزیمت سے ہے جس کے معنی ہیں دشمن کو شکست دینا

تفسیر الآيات

وَقَاتِلُوا فِي سَبِيلِ اللَّهِ... الآية

اس آیت مبارکہ میں قتال و جدال کا حکم دیا جا رہا ہے تو گویا سابقہ قصہ اس کی تمہید کیلئے بیان کیا گیا تھا کہ یہ حقیقت لوگوں کے ذہن نشین کرائی جائے کہ میدان جہاد میں جانے کے اندر یقینی موت نہیں ہے اور اس سے کئی کترانے میں اس سے یقینی نجات نہیں ہے۔ ”یدر لکم الموت ولو کنتم فی بروج مشیدہ“ اگر تم اپنے آپ کو مضبوط قلعوں میں بھی بند کر لو تو بھی موت تمہیں وہاں سے بھی ڈھونڈھ نکالے گی۔ تو جب موت برحق ہے اور اس کا وقت مقرر ہے اور تقدیر الہی ٹل نہیں سکتی تو پھر بہتر یہ ہے کہ موت راہ خدا میں آئے اس طرح گویا مسلمانوں کو جہاد کی دعوت دی جا رہی ہے اور گویا ان سے کہا جا رہا ہے کہ وہ اس سلسلہ میں موت کی پروا نہ کریں۔ کیونکہ راہ خدا میں شہادت عین سعادت ہے۔

شہادت ہے مطلوب و مقصود مومن
 نہ ثروت نہ دولت نہ کشور کشائی

ایسا کون ہے جو خدا کو قرض حسنہ دے؟

مَنْ ذَا الَّذِي يُقْرِضُ اللَّهَ قَرْضًا... الآية

چونکہ جہاد کی دو قسمیں ہیں۔ ۱۔ جانی ۲۔ مالی۔ چنانچہ سابقہ آیت میں جانی جہاد کا حکم دینے اور موت کے ڈر کو دل و دماغ سے باہر نکالنے کے حکم کے بعد اب اہل ایمان کو مالی جہاد کے لئے آمادہ کیا جا رہا ہے۔ اور عجیب انداز میں اہل ایمان کو راہ خدا میں سرمایہ کاری کا شوق دلایا جا رہا ہے کہ یہ نہ سمجھو کہ تم راہ خدا میں جو رقم صرف کرو گے وہ یونہی ہمیشہ کے لئے تمہارے ہاتھ سے چلی جائے گی بلکہ وہ تو ایک قرض حسنہ ہے۔ جو تم خدا کو دے رہے ہو اور وہ اس کا کئی گنا کر کے تمہیں واپس لوٹائے گا اور یہ مسئلہ واضح ہے کہ اگر قرض میں واپسی کے وقت زیادتی کی شرط مقرر نہ کی جائے تو ادائیگی کے وقت اصل قرض سے کچھ زیادہ ادا کرنا شرعاً پسندیدہ فعل ہے۔

اب یہ بات خدا کی مرضی پر منحصر ہے کہ وہ یہ کئی گنا معاوضہ دنیا میں عطا فرمائے یا مرنے کے بعد ثواب کی صورت میں مرحمت فرمائے آخر پلٹ کر تو اسی کی بارگاہ میں جانا ہے۔ حضرت امام جعفر صادق علیہ السلام سے مروی ہے فرمایا:

”جب (سورہ آل عمران کی) یہ آیت نازل ہوئی ”مَنْ جَاءَ بِالْحَسَنَةِ فَلَهُ خَيْرٌ مِّمَّنْهَا“ (سورہ نمل آیت - ۸۹) جو شخص کوئی نیکی کرے گا تو اس کو اس سے بہتر دیا جائے گا تو پیغمبر اسلام صلی اللہ علیہ وآلہ وسلم نے عرض کیا۔ اے پروردگار کچھ اور اضافہ فرما! تو خدائے رحیم و کریم نے یہ آیت نازل فرمائی ”مَنْ جَاءَ بِالْحَسَنَةِ فَلَهُ عَشْرٌ أَمْثَالِهَا“ (سورہ انعام آیت - ۱۶۰) کہ جو شخص ایک نیکی بجالائے گا اسے اس کا دس گنا معاوضہ دیا جائے گا۔ اس پر آنحضرت صلی اللہ علیہ وآلہ وسلم نے کہا پروردگار! کچھ اور اضافہ فرما۔ اس پر رب رحیم نے یہ آیت نازل فرمائی۔ ”مَنْ ذَا الَّذِي يُقْرِضُ اللَّهَ قَرْضًا ---“ ہے کوئی ایسا جو خدا کو قرض حسنہ دے؟ تاکہ خدا سے کئی گنا کر کے واپس کرے۔ فرمایا اللہ کے نزدیک جو کثیر ہے وہ عدد و احصاء سے ماوراء ہے“ (مجمع البیان البرہان الحجازی العیاشی)۔

جناب شموئیل نبی اور جناب طالوت و جالوت کا قصہ

أَلَمْ تَرَ إِلَى الْبَلَاءِ... الْآيَةِ

سابقہ قصہ کی طرح اس واقعہ کی تفصیل بھی پردہ خفائیس ہے کہ یہ نبی کون تھے؟ اور یہ قوم کون تھی؟ جس کا یہ واقعہ ہے۔ قرآن کوئی قصص و حکایات کی کتاب نہیں ہے، اور نہ ہی فلسفہ اور طبیعی علوم کی کوئی کتاب ہے کہ اس میں ان چیزوں کو تلاش کیا جائے بلکہ دین و شریعت اور ہدایت و اخلاق کی کتاب ہے۔ اگر کبھی بکھار اس میں امم سابقہ کے بعض قصص و حکایات کا تذکرہ آجاتا ہے تو وہ بھی پند و موعظہ اور درس عبرت حاصل کرنے کیلئے جیسا کہ ارشاد قدرت ہے:

”لَقَدْ كَانَ فِي قَصَصِهِمْ عِبْرَةٌ لِأُولِي الْأَلْبَابِ“ (سورہ یوسف آیت - ۱۱۱)۔

”قَدْ خَلَتْ مِنْ قَبْلِكُمْ سُنَنٌ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ“ (سورہ آل عمران آیت - ۱۳)۔

اگرچہ اس واقعہ کی کچھ تفصیلات بعض روایات کے اندر وارد ہوئی ہیں۔ لیکن اگر وہ معلوم نہ بھی ہوں تو بھی اس واقعہ کے بیان کرنے کا جو مقصد ہے تو اگر اسے اسی قدر بھی بیان کر دیا جائے جس قدر قرآن نے بیان کیا ہے تو پھر بھی اس مقصد پر کچھ اثر نہیں پڑتا۔ بہر حال اصل قصہ کے متعلق جو کچھ قرآنی آیات اور

مستند روایات سے ثابت ہے ہم اس کا خلاصہ پیش کرتے ہیں اور پھر اس سے جو نتائج اخذ ہوتے ہیں ان کا اجمالی تذکرہ کریں گے۔

حضرت موسیٰ علیہ السلام کی وفات کے بعد یکے بعد دیگرے آپ کے جانشین انبیاء آتے رہے اور بنی اسرائیل کے معاملات کی اصلاح کرتے رہے۔ مگر

مرض بڑھتا گیا جوں جوں دوا کی

حسب عادت ان کی شرارتیں بڑھتی گئیں اور ان کی عصیاء کاریوں میں اضافہ ہوتا گیا۔ الغرض جب انہوں نے خدا کے عہد و پیمانہ کو بھلا دیا تو خدا نے ان کی شامت اعمال کے نتیجہ میں جالوت جیسے جابر حاکم کو ان پر مسلط کر دیا۔ جس نے ان کے مردوں کو قتل اور عورتوں کو قید کرنا شروع کیا۔ اور ان کے گھروں پر قبضہ کر کے ان کو جلا وطن کر دیا۔ تب وہ ان حالات سے گھبرا کر اس دور کے نبی کی خدمت میں حاضر ہوئے جس کا نام بنا بر مشہور شموئیل علیہ السلام ہے اور بائبل میں ”سموئیل“ لکھا ہے (مجمع البیان)۔ اور بقولے صموئیل تھا (کاشف) جو جناب داؤد کے دور میں تھے۔ اور ان سے استدعا کی کہ ہمارے لئے ایک دینی حاکم مقرر کریں جس کی قیادت میں ہم جالوت اور اس کی افواج (عمالقہ) سے جنگ و جدال کریں۔ نبی نے ان کا امتحان لینے کی خاطر کہا کہ اب تو تم جہاد کی خواہش کر رہے ہو کہیں ایسا نہ ہو کہ جب وہ واجب ہو جائے تو تم پیٹھ پھیر جاؤ جس پر انہوں نے اپنے عزم و استقامت کا یقین دلاتے ہوئے کہا کہ بھلا ہم کیونکر نہیں لڑیں گے۔ جبکہ ہمیں اپنے گھر سے بے گھر اور اپنے بال بچوں سے دور کر دیا گیا ہے اور ہم پر مصائب و شدائد کے پہاڑ ڈھادیئے گئے ہیں۔

چنانچہ نبی نے ان کی یہ درخواست پروردگار کی بارگاہ میں پیش کی۔ تو خدا نے جناب طالوت کو ان کا حاکم مقرر کیا۔ جو کہ جناب بنیامین بن یعقوب علیہ السلام کی نسل میں سے تھے۔ اسباط نبوت میں سے نہیں تھے۔ کیونکہ وہ اروی بن یعقوب کی اولاد میں تھے۔ اور نہ ہی اسباط سلطنت میں سے تھے کیونکہ وہ یہود ابن یعقوب کی اولاد میں تھے۔ البتہ ان کا قدمبا تھا جس کی وجہ سے ان کو طالوت کہا جاتا تھا اور علم و فضل اور قوت و شجاعت میں سرآمد روزگار تھے۔ مگر مالدار نہ تھے بلکہ مفلوک الحال تھے۔ اس نبی نے یہ بات بنی اسرائیل کو بتائی کہ خدا نے طالوت کو تمہارا بادشاہ مقرر کیا ہے۔ تو ان کا پہلا رد عمل تو یہ تھا کہ حسب عادت اعتراض جڑ دیا کہ وہ کس طرح ہمارا بادشاہ بن سکتا ہے جو مالدار نہیں ہے (اور نہ ہی اسباط نبوت و سلطنت میں سے ہے)۔ ان سے تو زیادہ ہم بادشاہت کا حق رکھتے ہیں (جو نسب اور مال میں ان سے فائق ہیں)۔ نبی نے فرمایا کہ بے شک ایسا ہی ہے مگر خدا نے ان کو اس لئے منتخب کیا ہے کہ ان کا علم و فضل اور ان کی قوت و شجاعت تم سے زیادہ ہے (اور ظاہر ہے کہ

کسی حکومت میں انہی دو چیزوں کی ضرورت ہوتی ہے)۔ اس پر انہوں نے دلیل طلب کی یعنی معجزہ طلب کیا کہ واقعاً خدا نے ان کو منتخب کیا ہے نبی نے فرمایا اس کی دلیل یہ ہے کہ تمہارے پاس وہ تابوت سکینہ ملائکہ اٹھا کر لائیں گے جس میں تمہاری روحانی تسکین کا سامان اور جناب موسیٰ علیہ السلام و ہارون علیہ السلام اور ان کے گھرانے کے تبرکات و مترکات از قسم عصائے موسیٰ علیہ السلام ان کی نعلین، نیز جناب موسیٰ علیہ السلام کے کچھ کپڑے، زرہ اور جناب ہارون علیہ السلام کا عمامہ وغیرہ تبرکات موجود ہیں اور جناب امام محمد باقر علیہ السلام کی ہدایت کے مطابق یہ وہی تابوت سکینہ تھا جس میں مادر موسیٰ علیہ السلام نے جناب موسیٰ کو رکھ کر دریا میں ڈالا تھا۔ اور یہ تابوت بنی اسرائیل میں بڑا ہی متبرک سمجھا جاتا تھا۔ میدان جنگ میں اسے لشکر کے آگے آگے رکھتے تھے اور اس کی برکت سے خدا انہیں فتح و فیروزی عطا کرتا تھا۔

مگر رفتہ رفتہ وہ اس کی بے قدری کرنے لگے اور نوبت یہاں تک پہنچی کہ ان کے بچے گلی کوچے میں اس سے کھیلتے تھے اور اسے ٹھڈے مارتے تھے۔ تب خدا نے ان کو اس کفران نعمت کی یہ سزا دی کہ اسے آسمان پر اٹھا لیا اور بروایت ایک جنگ میں عمالقاہ اٹھا کر لے گئے۔ بہر حال نبی نے جب یہ معجزہ دکھایا اور تابوت سکینہ آ گیا۔ تو یہ سب لوگ بظاہر ایمان لائے اور جناب طالوت کی بادشاہی کو بظاہر تسلیم کر لیا۔ مگر بعد والے حالات و واقعات نے ظاہر کر دیا کہ ہمیشہ کی طرح ان میں سے بھی اکثر منافق تھے۔ اور اقل قلیل مخلص مومن تھے۔ ان کی مجموعی تعداد بروایت ستر ہزار اور بروایت اسی ہزار تھی۔ چنانچہ جناب طالوت اس کثیر جمعیت کو اپنے ہمراہ لے کر عمالقاہ سے لڑنے کیلئے نکلے تو جناب طالوت نے ان سے کہا کہ خدا تمہاری آزمائش کرنے والا ہے۔ لقمہ و دق صحرا ہے گرمی کا موسم ہے اور سخت پیاس ہے۔ اس حالت میں راستہ میں ایک نہر آرہی ہے۔ پس جو شخص اس سے سیر ہو کر پانی پیئے گا وہ مجھ سے نہیں ہوگا اور جو اس پانی کا قطرہ بھی نہیں چکھے گا۔ ماسوا ایک چلو بھر پانی کے وہ مجھ سے ہوگا۔

چنانچہ ہوا یہ کہ جب وہ لوگ اس نہر پر پہنچے تو محدودے چند افراد کے سوا جو بروایت چار ہزار اور بروایت دیگر تین سو تیرہ افراد تھے۔ باقی سب نے پیٹ بھر کر پانی پیا۔ اور اپنا نفاق ظاہر کیا۔ یہاں دو روایتیں ہیں ایک یہ ہے کہ وہ وہیں سے الگ ہو گئے اور دوسری یہ ہے کہ جناب طالوت نے ان کو ہمراہ لے کر نہر پار کی اور آگے بڑھے۔ جب میدان کارزار میں فوجوں کا آمناسا منا ہوا تو اب ان لوگوں نے جنگ سے جی چراتے ہوئے کہا کہ ہم میں تو اس جم غفیر کے ساتھ لڑنے کی طاقت نہیں ہے اور اب وہ خطرہ سامنے آ گیا ہے جو نبی نے پہلے دن ظاہر کیا تھا مگر جو خالص مخلص مومن تھے انہوں نے ہمت سے کام لیا اور کہا فتح و شکست خدا کے قبضہ قدرت میں ہے بس آدمی کی ہمت بلند اور ایمان پختہ ہونا چاہیے کئی چھوٹی جماعتیں بڑی جماعتوں پر غالب آ جاتی ہیں۔ پھر انہوں

نے بارگاہِ خدا میں عجز و نیاز کے ساتھ فتح و نصرت کی دعا کی۔ چنانچہ جنگ چھڑی اور جنابِ طالوت کے مخلص جانباڑوں نے خوب دادِ شجاعت دی۔ جنابِ داؤد نے جو بڑے بہادر و شجاع تھے اور جنابِ طالوت کے لشکر میں موجود تھے۔ ایک ایسا زبردست پتھرِ جالوت کی پیشانی پر مارا کہ جس سے وہ فی النار ہو گیا اور اس کے لشکر کے چند سپاہی بھی واصلِ جہنم ہوئے جس سے ان کے چھکے چھوٹ گئے اور میدانِ جنگ سے بھاگ کھڑے ہوئے۔ اور قادر و قیومِ خدا نے جنابِ طالوت اور آپ کے مخلص ساتھیوں کو فتح و نصرت عطا فرمائی۔ اور جنابِ داؤد کو جو کہ لادی بن یعقوب کی اولاد میں سے تھے۔ خدا نے اس شجاعت و بہادری کے بدلے میں (طالوت کی وفات کے بعد) سلطنت اور حکمت (نبوت) عطا فرمائی۔ اور ان کو دین و دنیا کے بعض خاص امور کی تعلیم دی جن میں زرہ سازی، لوہے کا موم ہونا، لوگوں کے فیصلے کرنا، پرندوں اور حیوانوں کی بولیوں کا سمجھنا شامل ہے۔ اور اس طرح عمالقہ کا زور ٹوٹا اور خداوندِ عالم نے ان مظلوموں کی مدد و نصرت فرمائی۔

آیات القرآن

فَهَزَمُوهُمْ بِإِذْنِ اللَّهِ ۖ وَقَتَلَ دَاوُدُ جَالُوتَ وَآتَاهُ اللَّهُ الْمُلْكَ
وَالْحِكْمَةَ وَعَلَّمَهُ مَا يَشَاءُ ۗ وَلَوْ لَا دَفَعُ اللَّهُ النَّاسَ بَعْضَهُمْ
بِبَعْضٍ لَّفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ ﴿۲۵۱﴾
تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ ۗ وَإِنَّكَ لَمِنَ الْمُرْسَلِينَ ﴿۲۵۲﴾ تِلْكَ
الرُّسُلُ فَضَّلْنَا بَعْضَهُمْ عَلَى بَعْضٍ ۖ مِّنْهُمْ مَّنْ كَلَّمَ اللَّهُ وَرَفَعَ
بَعْضَهُمْ دَرَجَاتٍ ۗ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ
بِرُوحِ الْقُدُسِ ۗ وَلَوْ شَاءَ اللَّهُ مَا اقْتَتَلَ الَّذِينَ مِنِّي مِنْ بَعْدِهِمْ مِّنْ
بَعْدِ مَا جَاءَهُمُ الْبَيِّنَاتُ وَلَكِنْ اِخْتَلَفُوا فَمِنْهُمْ مَّنْ آمَنَ وَمِنْهُمْ
مَّنْ كَفَرَ ۗ وَلَوْ شَاءَ اللَّهُ مَا اقْتَتَلُوا ۗ وَلَكِنَّ اللَّهَ يَفْعَلُ مَا يُرِيدُ ﴿۲۵۳﴾

ترجمہ الآيات

پس ان لوگوں نے خدا کے حکم سے ان لوگوں (دشمنوں) کو شکست دے دی۔ اور داؤد نے جالوت کو قتل کر دیا۔ اور خدا نے انہیں سلطنت و حکمت عطا فرمائی۔ اور جس جس چیز کا چاہا علم عطا فرمایا۔ اور اگر خدا ایک گروہ کا دوسرے گروہ کے ذریعہ سے دفاع نہ کرے تو زمین تباہ و برباد ہو جائے۔ مگر خدا تمام جہانوں پر بڑا لطف و کرم کرنے والا ہے۔ (۳۵۱) یہ آیات الہیہ (قدرت خدا کی نشانیاں) ہیں جنہیں ہم سچائی کے ساتھ بیان کرتے ہیں اور بے شک و شبہ آپ رسولوں میں سے ہیں۔ (۲۵۲) یہ سب پیغمبر ہیں جن میں سے ہم نے بعض کو بعض پر فضیلت دی ہے۔ ان میں سے بعض وہ ہیں جن سے خدا نے کلام کیا اور ان میں سے بعض کے درجے بلند کئے۔ اور ہم نے عیسیٰ بن مریم کو کئی معجزے دیے۔ اور روح القدس کے ذریعہ سے ان کی تائید کی اور اگر خدا (جبراً) چاہتا تو ان (پیغمبروں) کے بعد آنے والے لوگ اپنے پاس معجزے آجانے کے بعد آپس میں نہ لڑتے۔ لیکن انہوں نے آپس میں اختلاف کیا پھر ان میں سے کچھ ایمان لائے اور بعض نے کفر اختیار کیا۔ اور اگر خدا (جبراً) چاہتا تو یہ لوگ آپس میں نہ لڑتے۔ مگر خدا جو چاہتا ہے وہی کرتا ہے (۲۵۳)

تشریح الالفاظ

(۱) ایدناہ یہ تائید سے مشتق ہے جس کے معنی میں تائید کرنا اور قوی کرنا
(۲) ما اقتتل اس کے معنی ہیں قوم کا باہم جنگ کرنا اور ایک دوسرے کو قتل کرنا

تفسیر الآيات

وَلَوْلَا دَفَعُ اللَّهُ... الآية

اس لئے آخر میں فرماتا ہے کہ جب کسی فرعون صفت کا ظلم و ستم حد سے بڑھ جاتا ہے تو خداوند عالم اپنی قدرت کاملہ سے ان کی سرکوبی کیلئے کسی موسیٰ کو پیدا کر دیتا ہے۔ اور اگر یہ دفاع کا حکیمانہ سلسلہ نہ ہوتا تو نظام

کائنات درہم برہم ہو جاتا۔ ہر بڑی مچھلی ہر چھوٹی مچھلی کو کھاجاتی اور ہر طاقتور ہر کمزور کا خون پی جاتا اور اس طرح زمین و آسمان اور نظام کون و مکان خراب و برباد ہو جاتا۔ لیکن جب تک حکیم مطلق نے اس نظام عالم کو برقرار رکھنا ہے تو قیام امن بذریعہ طاقت کا وہ خود ہی اہتمام کرتا رہے گا۔ سچ ہے ”لکل فرعون موسیٰ“۔ (مجمع البیان، کاشف وغیرہ)

اس واقعہ سے حاصل شدہ نتائج و نصائح

- اس واقعہ سے درج ذیل قیمتی نتائج اور گرانقدر نصائح حاصل ہوتے ہیں جن کا جامع خلاصہ یہ ہے۔
- ۱۔ اس واقعہ سے معلوم ہوتا ہے کہ حاکم شرع کی اجازت کے بغیر شرعی جہاد نہیں ہو سکتا۔ اور اگر اس کی اجازت کے بغیر جنگ ہوئی تو وہ دنیوی جنگ ہوگی۔ جہاد نہیں ہوگا۔
 - ۲۔ قوم اپنے نبی کی خدمت میں حاکم شرع مقرر کرنے کی عرضداشت پیش کرتی ہے۔ مگر نبی نہ یہ کہتے ہیں کہ تم خود کسی کو اپنا حاکم بنا لو۔ اور نہ ہی خود بناتے ہیں بلکہ وہ بارگاہ خدا میں لوگوں کی عرضداشت پیش کرتے ہیں اور خدا جناب طالوت کو منتخب کرتا ہے اور نبی ان کی حاکمیت کا اعلان کرتے ہیں اس سے معلوم ہوتا ہے کہ حاکم شرع کیلئے منصوب من اللہ ہونا ضروری ہے۔ لہذا یہ انتخاب خدا کرتا ہے، البتہ اس کا اعلان نبی سے کرتا ہے ”رَبُّكَ يَخْلُقُ مَا يَشَاءُ وَيَخْتَارُ مَا كَانَ لَهُمُ الْخِيَرَةُ“ تمہارا پروردگار جو چاہتا ہے پیدا کرتا ہے اور جسے چاہتا ہے منتخب کرتا ہے لوگوں کو یہ اختیار نہیں ہے۔
 - ۳۔ اس سے معلوم ہوتا ہے کہ خدا جب کسی کا انتخاب کرتا ہے تو وہ اس شخص کو منتخب کرتا ہے جو افضل ہوتا ہے اور افضل ہونے کا معیار نہ مال و دولت ہے اور نہ نسب و خاندان بلکہ معیار فضیلت علم و فضل اور قوت و طاقت ہے۔ اس سے معلوم ہوا کہ جو شخص جو علم و فضل اور قوت و شجاعت میں فائق ہوگا، خدا کی نظر انتخاب میں سرداری کا وہی مستحق ہوگا۔
 - ۴۔ اس سے معلوم ہوتا ہے کہ حکومت الہیہ کے لئے حاکم کے انتخاب کا حق صرف خدا کو حاصل ہے۔ اس سلسلہ میں حق جمہور کوئی حیثیت نہیں رکھتا۔ کیونکہ اگر اس کی کوئی حیثیت ہوتی تو جب قوم نے خدا کے اس انتخاب پر اعتراض کر کے اپنی اہلیت و احقیقت پیش کی تھی اور عوامی ذہنیت کا اظہار کرتے ہوئے کہا تھا کہ طالوت کے پاس تو مال و دولت نہیں ہے وہ کس طرح ہمارے حاکم بن سکتے ہیں؟ اس سے تو ہم زیادہ حقدار ہیں۔ تو اگر حق جمہور کوئی چیز ہوتا تو خدا کا یہ فیصلہ واپس ہو جانا چاہیے تھا۔ مگر خدا نے ان کا یہ اعتراض مسترد کر کے اور اپنا فیصلہ بحال رکھ کر جمہوریت کی عمارت کو مسما کر دیا اور واضح کر دیا کہ حکومت الہیہ کے بارے میں جمہوریت کے

مسک پر چلنا سنت الہی کے خلاف ہے۔ ”وَ اللّٰهُ يُؤْتِي مُلْكًا مَّن يَّشَاءُ“ اصل مالک الملک تو خدا ہے۔ وہ جسے چاہے حاکم مقرر کرے اور اسے سلطنت عطا کرے کسی کو مداخلت و مخالفت کا کوئی حق نہیں ہے۔

۵۔ صرف نبی و رسول کیلئے ہی نہیں بلکہ ہر اس منصب کے اثبات کے لئے جو منجانب اللہ ہو مدعی کے واسطے معجزہ کا پیش کرنا ضروری ہے۔ چنانچہ جناب طالوت کی سرداری کیلئے جو کہ نبی تھے اور نہ رسول بلکہ صرف جہاد کیلئے منجانب اللہ حاکم مقرر ہوتے تھے۔ ملائکہ کے ہاتھوں تابوت سکینہ کے نزول کا معجزہ پیش ہوا۔ بنا بریں ائمہ طاہرین کے معجزات کا انکار انبیاء و مرسلین کے معجزات کے انکار کے مترادف ہے۔ اور ان کے معجزات کا انکار وہی شخص کر سکتا ہے جو منکر قرآن ہو۔

۶۔ ہر دور میں باطل والوں کی اکثریت رہی ہے اور اہل حق ہمیشہ اقلیت میں رہے ہیں حتی کہ ظاہری ایمان لانے والوں میں سے بھی اکثر امتحان کے وقت راہ راست سے منحرف ہو جاتے ہیں اور اقلیت ہی حق پر قائم رہی ہے۔ ”وَ قَلِيلٌ مِّنْ عِبَادِيَ الشَّكُورُ“ (سورہ سبأ آیت - ۱۱۳)۔

۷۔ قرآن کے اس قصہ میں یہ اہم نکتہ بھی مضمّن ہے کہ اکثریت سے کبھی مرعوب نہیں ہونا چاہیے اور نہ ہی کبھی کثرت کو حق کی دلیل سمجھنا چاہیے۔ ہو سکتا ہے کہ اقلیت باذن اللہ اکثریت پر غالب آجائے اور حق اقلیت کے ساتھ ہو۔ اور اکثریت غلط راستہ پر گامزن نظر آئے۔ یہی وجہ ہے کہ پورا قرآن اکثریت کی مذمت سے لبریز نظر آتا ہے اور اقلیت کی مدح میں رطب اللسان دکھائی دیتا ہے۔

۸۔ آخر میں تشدد و عدم تشدد کے بارے میں اسلام کے اعتدال پسندانہ نقطہ نگاہ کی وضاحت بھی ہو جاتی ہے کہ اس میں جارحیت کی کوئی گنجائش نہیں ہے۔ مگر اس میں دفاع کا حکیمانہ حکم موجود ہے۔ جو مخلوق خدا پر محسن حقیقی کا ایک بہت بڑا احسان ہے کیونکہ اگر دفاع نہ ہوتا تو ظالموں اور جاہروں کی سرکشیاں حد سے بڑھ جاتیں اور اس طرح پورا عالم تباہ و برباد ہو جاتا۔

۹۔ جب کسی قوم کے گناہ و عصیان حد سے بڑھ جاتے ہیں تو خدائے جبار و قہار آخرت سے پہلے انہیں سزا دینے کیلئے ظالم و جابر حکمران ان پر مسلط کر دیتا ہے اور وہ ان کو ظلم و جور کی چکیوں میں خوب پیستے ہیں۔ اور چونکہ وہ قوم کی شامت اعمال کا نتیجہ ہوتا ہے اس لئے قوم بد دعا کرتی ہے۔ مگر خدا اسے قبول نہیں کرتا۔

۱۰۔ طیب اور خبیث اور شریف اور رذیل کا امتیاز امتحان و آزمائش کے ذریعہ سے ہوتا ہے۔ ”عند الامتحان يكرم الرجل اويهان“ جیسا کہ یہاں نہروالے واقعہ سے اور بہت سے واقعات سے واضح و آشکار ہوتا ہے۔ اسی لئے ہمیشہ خدا لوگوں کا امتحان لیتا ہے ”ليميز الله الخبيث من الطيب“۔

احسب الناس ان يتركوا ان يقولوا آمنا وهم لا يفتنون؟ (تفسیر قمی، مجمع البیان، البرهان، کاشف و فصل الخطاب وغیرہ)۔

انبیاء کے فرق مراتب کا بیان

تِلْكَ الرُّسُلُ فَضَّلْنَا... الْآيَةَ۔

یہ پیغمبر جن کا ذکر خیر اس سے پہلی آیت (وَإِنَّكَ لَمِنَ الْمُرْسَلِينَ) میں اجمالاً کیا جا چکا ہے جن کی مجموعی تعداد بنا بر مشہور ایک لاکھ چوبیس ہزار ہے جن میں سے تین سو تیرہ رسول اور باقی نبی ہیں اور ان تین سو تیرہ میں سے پانچ اولوالعزم ہیں جو یہ ہیں۔

- ۱۔ جناب نوح علیہ السلام
۲۔ جناب ابراہیم علیہ السلام
۳۔ جناب موسیٰ
۴۔ جناب عیسیٰ علیہ السلام
۵۔ اور حضرت محمد مصطفیٰ و احمد مجتبیٰ صلی اللہ علیہ وآلہ وسلم۔

اگرچہ یہ سب معصوم عن الخطاء ہیں اور واجب الاتباع ہیں جو کہ ”لَا نُنْفِقُ بِبَيْنِ أَحَدٍ مِّنْ رُّسُلِهِ“ کا مفاد ہے (کہ ہم اللہ کے رسولوں میں کوئی فرق نہیں کرتے)۔ مگر اس کا یہ مطلب نہیں ہے کہ وہ ہم مرتبہ بھی ہیں اور یکساں فضیلت رکھتے ہیں۔ بلکہ خدا نے بعض کو بعض پر فضیلت دی ہے اور ان کو الگ الگ مخصوص امتیازات سے نوازا ہے۔ اور ان کے مرتبے اور درجے جدا جدا بنائے ہیں اور یہ فرق مراتب کی بات صرف انبیاء و مرسلین تک ہی محدود نہیں بلکہ.....

خدا نے حکیم نے کوئی بھی دو چیزیں ہر لحاظ سے برابر پیدا نہیں کیں

خدا نے حکیم نے اپنی حکمت بالغہ سے کائنات کی ہر دو چیزوں میں منازل و مراتب کا فرق قائم رکھا ہے اور کوئی بھی دو چیزیں ہر لحاظ سے برابر پیدا نہیں کیں۔ دو جنسیں برابر نہیں، دو نوعیں برابر نہیں، دو صنفسیں برابر نہیں اور دو افراد برابر نہیں۔ اگر بنظر انصاف اشیاء عالم پر معمولی غور و فکر کیا جائے تو صاف نظر آئے گا کہ ہر دو جنس میں فرق ہے ہر دو نوع میں فرق ہے ہر دو صنف میں فرق ہے اور ہر دو فرد میں فرق ہے۔ دو پتھر برابر نہیں، دو درخت برابر نہیں، دو حیوان برابر نہیں اور دو انسان برابر نہیں۔ دو نبی برابر نہیں، دو ولی برابر نہیں، دو کافر برابر نہیں، دو مسلمان برابر نہیں، دو اہل ایمان برابر نہیں، دو بے ایمان برابر نہیں، دو عقلمند برابر نہیں، دو احمق برابر نہیں، دو عالم برابر نہیں، دو جاہل برابر نہیں اور دو دین دار نیکو کار برابر نہیں، دو بے دین و بدکار برابر نہیں۔

اسلام میں معیار فضیلت علم، شجاعت، ایمان اور تقویٰ ہے:

پھر پیغمبر اسلام صلی اللہ علیہ وآلہ وسلم کے بعد اس قانون قدرت کے خلاف بقول بعض سب صحابہ کس طرح برابر ہو سکتے ہیں؟ یہ بات حکمت خداوندی کے خلاف ہے۔ اب رہی یہ بات کہ اس ترجیح و تفضیل کی وجوہات کیا ہیں اور اس کا میزان کیا ہے؟ اس سوال کا جواب بالکل واضح ہے کہ اس تفضیل کے وہی چار اسباب ہیں جو قرآنی و اسلامی نقطہ نگاہ سے میزان و معیار فضیلت ہیں۔ یعنی علم، شجاعت، ایمان اور تقویٰ۔ لہذا جس شخص کا ان چار چیزوں میں جس قدر مقام بلند ہوگا اسی قدر اس کی شان بلند ہوگی۔ مگر یہاں خداوند عالم نے بعض انبیاء کے ان بعض خصوصی خصائص کا تذکرہ کیا ہے جن سے ان کی خصوصی شہرت ہے جیسے جناب ابراہیم علیہ السلام کی خلیل اللہ سے، جناب موسیٰ علیہ السلام کی کلیم اللہ سے، جناب عیسیٰ علیہ السلام کی روح اللہ سے اور حضرت رسول صلی اللہ علیہ وآلہ وسلم کی حبیب اللہ اور خاتم المرسلین ہونے سے۔ بہر حال یہ بات طے شدہ ہے کہ عام لوگوں سے نبی افضل، عام نبیوں سے رسول افضل اور عام رسولوں سے اولوالعزم افضل اور اولوالعزم میں سے ہمارے خاتم الانبیاء افضل و اعلیٰ اور بلند و بالا ہیں اور ”بعد از خدا بزرگ توئی قصہ مختصر“ کے مصداق ہیں اور باتفاق تمام مفسرین اسلام اس آیت مبارکہ کے اس فقرہ ”رفع بعضہم درجات“ کے مصداق ہیں اور آنحضرت صلی اللہ علیہ وآلہ وسلم کی یہ فضیلت و مرتبت کئی لحاظ سے ہے۔

- ۱۔ وہ تمام جن و انس وغیرہ کی طرف معبود ہوئے ہیں۔
- ۲۔ ان کو وہ تمام معجزات اجتماعی طور پر عطا فرمائے گئے ہیں جو مختلف انبیاء کو فرداً فرداً عطا ہوئے تھے۔
- ۳۔ ان کو قرآن جیسا معجزہ خالدہ عطا کیا گیا ہے جس کا اعجاز صبح قیامت کے طلوع ہونے تک برقرار رہے گا جبکہ دوسرے انبیاء اور خود آپ کے دوسرے معجزات ختم ہو چکے ہیں۔
- ۴۔ آپ رحمۃ للعالمین اور نذیر للعالمین ہیں۔
- ۵۔ آپ خاتم الانبیاء والمرسلین ہیں۔ ”الی غیر ذلک من الخصائص الکثیرہ“

وَابَيْتَا عِيسَى ابْنِ مَرْيَمَ... الْآيَةَ

خدائے بزرگ و برتر نے یہاں خصوصی طور پر جناب عیسیٰ علیہ السلام اور ان کے بعض معجزات اور روح القدس سے ان کی تائید و تسدید کا تذکرہ کیا ہے۔ کیونکہ صفوف انبیاء میں ان کے بارے میں خصوصی طور پر افراط و تفریط واقع ہوتی ہے۔ اور وہ اس طرح کہ نصاریٰ نے انہیں خدا کا بیٹا بنا دیا۔ اور یہود ان کو ایک شریف انسان ما

نے پر بھی آمادہ نہ ہوئے۔ یہاں البینات سے جناب عیسیٰ علیہ السلام کے بعض خصوصی معجزات مراد ہیں جیسے مردوں کا باذن اللہ زندہ کرنا، بیماروں کو شفاء دینا، مٹی سے پرندہ بنا کر اڑانا وغیرہ۔

معجزہ کا حقیقی فاعل خدا ہوتا ہے

یہ بات کسی مناسب مقام پر (سورہ آل عمران میں) قرآن و سنت کی روشنی میں واضح کی جائے گی کہ معجزہ کا حقیقی فاعل خدا ہوتا ہے جو اپنی قدرت کاملہ سے معجزہ ظاہر کرتا ہے اور مجازی فاعل نبی و امام ہوتے ہیں۔ جن کی دعا و استدعا پر قادر مطلق ان کے ہاتھوں پر اسے ظاہر کرتا ہے۔

روح القدس کی حقیقت کا بیان

وَآيَاتُهُ بِرُوحِ الْقُدُسِ... الْآيَةِ

روح القدس سے کیا مراد ہے؟ اور روح القدس کی حقیقت کیا ہے؟ اس سلسلہ میں مفسرین اسلام میں سخت اختلاف پایا جاتا ہے۔ بعض نے اس سے جناب عیسیٰ علیہ السلام کی روح مقدس مراد لی ہے (تفسیر کاشف) اور اکثر سنی و شیعہ مفسرین نے اس سے جبرائیل امین کو مراد کیا ہے (مجمع البیان و تفسیر کبیرہ وغیرہ) مگر ہم سرکار محمد و آل محمد علیہم السلام کے اخبار و آثار کا تتبع کرنے اور بقدر امکان تحقیق و تدقیق کرنے کے بعد جس نتیجے پر پہنچے ہیں وہ یہ ہے کہ روح القدس دیگر ارواح کی قسم سے بھی نہیں ہے اور وہ جبرائیل بھی نہیں۔ بلکہ وہ ایک ایسا فرشتہ ہے جو شان و شوکت میں جبرائیل و میکائیل جیسے جلیل القدر فرشتوں سے بھی بڑھ کر عظیم الشان اور جلیل القدر ہے۔ یہ فرشتہ انبیاء ماسلف کے ہمراہ بھی تھا اور پھر ہمارے پیغمبر اسلام صلی اللہ علیہ وآلہ وسلم کے بھی برابر ہمراہ رہا ہے۔ اور ان کے بعد یکے بعد دیگرے ائمہ اہلبیت کی طرف منتقل ہوتا رہا ہے۔ خداوند عالم اس سے برابر ان کی تائید و تسدید فرماتا رہا ہے۔ اس موضوع کی صداقت کے دلائل اور دوسری تفصیلات معلوم کرنے کے خواہشمند حضرات ہماری کتاب اصول الشریعہ فی عقائد الشیعہ کی طرف رجوع فرمائیں۔

انسان اپنے افعال میں مختار ہے۔

وَلَوْ شَاءَ اللَّهُ مَا اقْتَتَلُوا... الْآيَةِ

اس آیت اور اس سے ملتی جلتی بعض دوسری آیات کو دیکھ کر بعض کوتاہ اندیش لوگ قرآن کے حقیقی مطالب و معانی میں غور و فکر کئے بغیر اور عقل و معصوم علیہم السلام سے راہنمائی حاصل کئے بغیر بڑی بے باکی سے کہہ

دیا کرتے ہیں کہ لوگوں کی باہمی جنگ و جدال 'مومنوں کا ایمان لانا اور کافروں کا کفر اختیار کرنا سب مشیت الہی کا نتیجہ ہے۔ یہ لوگ یہ کہتے وقت اتنا بھی نہیں سوچتے کہ اگر قرآن مجید کی ان آیات کا یہی مطلب و مفہوم ہے تو پھر مومن کو اس کے ایمان کی جزا اور کافر کو اس کے کفر کی سزا دینے کا کیا جواز ہے؟ اور پھر حشر و نشر کس لئے ہے؟ اور حساب و کتاب کی کیا ضرورت ہے؟ جب سب کچھ کرتا کرتا خدا ہے تو پھر جزاء و سزا بھی خود ہی پائے گا (العیاذ باللہ)۔

قرآن بار بار واضح اعلان کرتا ہے کہ ”انا هدینا السبیل“ کہ ہمارا کام صرف بندے کو اسلام اور کفر نیکی اور برائی کا راستہ دکھانا ہے۔ اس راستہ کا انتخاب کرنا اور اس پر چلنا آدمی کا اپنا کام ہے۔ ”مَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ“ جو چاہے ایمان لائے اور جو چاہے کفر اختیار کرے (سورہ کہف آیت - ۲۹)۔

اور یہ بات ظاہر ہے کہ قرآن میں اختلاف نہیں ہے۔ یہ ناممکن ہے کہ قرآن کہیں جبر کی تعلیم دے اور کہیں اختیار کا درس دے؟ حقیقت یہ ہے کہ اس قسم کی آیات کا صحیح مفہوم یہ ہے کہ اگر خدا اپنی مشیت قاہرہ اور جبری طاقت کو استعمال میں لاتا۔ تو پھر سب لوگ ایمان لاتے اور کافر کا وجود بھی ختم ہو جاتا۔ نیکی عام ہو جاتی اور برائی کا نام و نشان مٹ جاتا۔ نہ باہمی اختلاف ہوتا اور نہ جنگ و جدال ہوتا۔ جیسا کہ دوسرے مقام پر فرمایا ہے: ”وَلَوْ شَاءَ رَبُّكَ لَأَمَنَّ الْمُنَّ فِي الْأَرْضِ كُلُّهُمْ بَجَبِيْعًا“ اگر تمہارا پروردگار (جبراً) چاہتا تو روئے زمین کے سب لوگ ایمان لے آتے۔ (سورہ بونس آیت - ۹۹)

مگر جبر کرنا خدا کے نظام عدل و انصاف کے خلاف ہے۔ ورنہ رسولوں کا بھیجنا، کتابوں کا نازل کرنا اور قیام قیامت سب کچھ بے کا ہو جائے گا۔ اس لئے اس کی مشیت اور اس کا ارادہ یہ ہے کہ لوگ فاعل مختار ہوں۔ تاکہ ایمان لانے والے نیکی کرنے پر ثواب کے حقدار قرار پائیں اور کفر اختیار کرنے والے برا کام کرنے پر عذاب کے سزاوار ٹھہریں۔

آیات القرآن

يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَكُمْ يَوْمٌ لَا بَيْعَ فِيهِ وَلَا خُلَّةٌ وَلَا شَفَاعَةٌ وَالْكَافِرُونَ هُمُ الظَّالِمُونَ ﴿۵۵﴾ اللَّهُ لَا إِلَهَ

إِلَّا هُوَ ۚ الْحَيُّ الْقَيُّومُ ۚ لَا تَأْخُذُهُ سِنَةٌ وَلَا نَوْمٌ ۚ لَهُ مَا فِي
السَّمٰوٰتِ وَمَا فِي الْأَرْضِ ۚ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۚ
يَعْلَمُ مَا بَيْنَ أَيْدِيهِمْ وَمَا خَلْفَهُمْ ۚ وَلَا يُحِيطُونَ بِشَيْءٍ مِّنْ عِلْمِهِ
إِلَّا بِمَا شَاءَ ۚ وَسِعَ كُرْسِيُّهُ السَّمٰوٰتِ وَالْأَرْضَ ۚ وَلَا يَئُودُهُ
حِفْظُهُمَا ۚ وَهُوَ الْعَلِيُّ الْعَظِيمُ ﴿٢٥٥﴾

ترجمہ الآيات

اے ایمان والو! جو کچھ ہم نے تمہیں رزق دیا ہے اس میں سے کچھ (راہ خدا میں) خرچ کرو۔
قبل اس کے کہ وہ دن (قیامت) آجائے کہ جس میں نہ سودے بازی ہوگی نہ دوستی (کام
آئے گی) اور نہ ہی سفارش۔ اور جو کافر ہیں وہی دراصل ظالم ہیں۔ (۲۵۴) اللہ ہی وہ
ذات ہے۔ جس کے علاوہ کوئی الہ نہیں ہے۔ زندہ (جاوید) ہے۔ جو (ساری کائنات کا)
بندوبست کرنے والا ہے۔ اسے نہ اونگھ آتی ہے اور نہ نیند۔ جو کچھ آسمانوں اور جو کچھ زمین میں
ہے وہ سب اسی کا ہے۔ کون ہے جو اس کی (بیٹھگی) اجازت کے بغیر اس کی بارگاہ میں (کسی
کی) سفارش کرے؟ جو کچھ بندوں کے سامنے ہے وہ اسے بھی جانتا ہے۔ اور جو کچھ ان کے
پیچھے ہے اسے بھی جانتا ہے۔ اور وہ (بندے) اس کے علم میں سے کسی چیز (ذرا) پر بھی احاطہ
نہیں کر سکتے۔ مگر جس قدر وہ چاہے۔ اس کی کرسی (علم و اقتدار) آسمان و زمین کو گھیرے
ہوئے ہے۔ ان دونوں (آسمان و زمین) کی نگہداشت اس پر گراں نہیں گذرتی وہ برتر ہے
اور بڑی عظمت والا ہے (۲۵۵)

تشریح الالفاظ

- (۱) سِنَةٌ اس کے معنی ہیں اونگھ جیسا کہ نوم کے معنی نیند کے ہیں
(۲) یَشْفَعُ عِنْدَهُ شفاعت کے معنی سفارش کے ہیں

(۳) اولاً يؤدّہ یہ اود سے مشتق ہے جس کے معنی ہیں تھکا دینا
(۴) لا کر اہا اکراہ کے معنی ہیں کسی کو کسی کام پر مجبور کرنا۔

تفسیر الآيات

کچھ قیامت کی سختی اور سفارش کے بارے میں؟

يَا أَيُّهَا الَّذِينَ آمَنُوا أَنْفِقُوا... الآية

اس دن سے بعض مفسرین نے موت کا دن مراد لیا ہے (تفسیر صافی)۔ دوسری آیات و روایات کے پیش نظر اس سے قیامت کا دن مراد ہے۔ جس میں نہ کوئی خرید و فروخت ہوگی۔ اور نہ کوئی دوستی و یاری کام دے گی کیونکہ ”الاخلاء یومئذ یومئذ بعضهم لبعض عدو“ اس دن دوست ایک دوسرے کے دشمن ہوں گے۔ اور نہ ہی خدا کے اذن و اجازت کے بغیر کسی کی سفارش ہوگی۔ کیونکہ نہ خدا پر کسی کا دباؤ ہے اور نہ خدا کسی کا زیرِ احسان۔ بلکہ جو کوئی سفارش کرے گا وہ اس کی اجازت سے کرے گا جیسا کہ عنقریب آیت الکرسی میں آرہا ہے کہ ”مَنْ ذَا الَّذِي يَشْفَعُ عِنْدَنَا إِلَّا بِإِذْنِهِ“ کون ہے جو اس کی اجازت کے بغیر اس کے ہاں کسی کی سفارش کرے؟ اس سے واضح ہو گیا کہ جس سفارش کی یہاں نفی ہو رہی ہے وہ اور ہے اور جس سفارش کا اثبات ہو رہا ہے وہ اور ہے۔ پہلی قسم وہ ہے جو اس کی اجازت کے بغیر ہو۔ اور دوسری قسم وہ ہے جو اس کی اجازت سے ہو۔ ”ولا یشفعون الا لمن ارتضی“ سفارش کرنے والے اسی کی سفارش کریں گے جس کے دین کو خدا پسند کرے گا۔ اس سے معلوم ہوتا ہے کہ سفارش صرف ان لوگوں کی ہوگی جن کا عقیدہ صحیح ہوگا اور مقام عمل میں گناہگار ہوں گے اور بد عقیدہ لوگوں کی کوئی سفارش نہ ہوگی کیونکہ ان کا دین و اعتقاد ناپسندیدہ ہے۔ اس موضوع کی مزید تشریح و توضیح آیت الکرسی کے ضمن میں آرہی ہے۔ آخر میں فرمایا کافر ہی حقیقت میں ظالم ہیں جنہوں نے اپنے نفسوں پر ظلم کر کے اپنے آپ کو جنت سے محروم کیا ہے اور اگر خدا کے رحم و کرم سے محروم ہوئے ہیں تو اس کے موجب وہ خود ہیں خدا نے ان پر کوئی ظلم نہیں کیا ہے۔

آیت الکرسی کی تفسیر

اللَّهُ لَا إِلَهَ إِلَّا هُوَ... الآية

اس آیت مبارکہ کو آیت الکرسی کہا جاتا ہے جو قرآن مجید کی ایک عظیم الشان آیت ہے۔ پیغمبر اسلام صلی

اللہ علیہ وآلہ وسلم نے فرمایا ”اعظم آية في لقرآن آية الكرسي“ قرآن کی سب سے بڑی عظمت والی آیت آية الكرسي ہے۔ (مجمع البیان)۔

احادیث میں اس کے بڑے فضائل وارد ہوئے ہیں۔ ہر نماز کے تعقیبات میں اس کے پڑھنے کی بڑی فضیلت وارد ہوئی ہے۔ یہاں تک کہ حضرت رسالت صلی اللہ علیہ وآلہ وسلم فرماتے ہیں:

”من قرأ آية الكرسي في دبر كل صلوة مكتوبة لم يمنعه من دخول الجنة الا الموت“

جو شخص ہر نماز فریضہ کے بعد آیت الکرسی پڑھے تو اس کے جنت میں داخل ہونے سے صرف موت ہی مانع ہوتی ہے۔ (مجمع البیان)

سوتے وقت اس کی تلاوت کرنا فالج کے حملہ سے حفاظت کا باعث ہے (البرہان)

اور حفاظت سفر کیلئے اس کا پانچ مرتبہ پڑھنا مجرب ہے (انوار نعمانیہ)

لفظ اللہ اس ذات کا ذاتی نام ہے جو جامع جمع صفات ہے اور خدا کی توحید ذاتی و صفاتی پر دلالت کرتی ہے۔ ذات پر اس طرح کہ اس نام کا اس کے سوا کسی اور پر اطلاق ہوتا ہی نہیں ہے اور نہ ہی جائز ہے اور صفات پر اس طرح کہ خدا کے جو دوسرے صفاتی نام میں جیسے خالق رازق اور قادر وغیرہ وہ صرف ایک ایک صفت پر دلالت کرتے ہیں مگر یہ لفظ خدا کی تمام صفات جلال و جمال پر دلالت کرتی ہے۔ وہ ایسا حقیقی و قیوم ہے کہ جس سے ہر شئی کی زندگی اور کائنات ارضی و سماوی کی بقاء اور اس کا قیام وابستہ ہے۔ اسے موت کیا آئے گی اسے تو نیند بھی نہیں آتی۔ اور بھلا نیند کیسے آئے گی۔ جبکہ اسے اونگھ بھی نہیں آتی۔ زمین ہو یا آسمان یا جو کچھ ان کے درمیان ہے۔

الغرض پوری کائنات اسی کی ملکیت ہے۔ اور ان کا حقیقی مالک وہی ہے جو ان کا خالق ہے۔ کون ایسا ہے؟ جو اس کی بیٹگی اجازت کے بغیر اسکی بارگاہ میں سفارش کر سکے ”لَا يَمْلِكُونَ الشَّفَاعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا“ (سورہ مریم آیت - ۸۷) سفارش نبی بھی کریں گے۔ اور امام بھی شہداء بھی کریں گے صدیقین بھی علمائے اعلام بھی کریں گے اور عباد اللہ الصالحین بھی۔ ”إِلَّا لِمَنِ ارْتَضَى“ (سورہ انبیاء آیت - ۲۸) مگر اسی کی کریں گے جس کے دین و اعتقاد کو خدا پسند کرے گا۔ اور پھر اجازت بھی دے گا۔ وہ علیم وخبیر و حکیم ہے جو لوگوں کے آگے پیچھے۔ ماضی و مستقبل اور حاضر و غائب کے سب حالات و کوائف سے واقف و آگاہ ہے ”وَهُوَ عَلِيمٌ بِذَاتِ الصُّدُورِ“ (سورہ حدید آیت - ۶) اس کا علم و معلومات اس قدر وسیع بلکہ غیر محدود ہے کہ کوئی بھی مخلوق اس کا علمی احاطہ نہیں کر سکتی مگر اسی قدر جس قدر وہ چاہے اور خود بتلائے۔ ”عَلِمَ الْغَيْبِ فَلَا يُظْهِرُ

عَلَى غَيْبِهِ أَحَدًا (۲۶) إِلَّا مَنِ ارْتَضَىٰ مِنْ رَسُولٍ“ (سورہ البقرہ) یعنی اللہ ہی عالم الغیب ہے وہ اپنے غائب پر کسی کو مطلع نہیں کرتا مگر جس رسول کو جتنا چاہتا ہے آگاہ کر دیتا ہے ”قَالُوا سُبْحَانَكَ لَا عِلْمَ لَنَا إِلَّا مَا عَلَّمْتَنَا“ اس کی کرسی زمین و آسمان کو گھیرے ہوئے ہے۔ (سورہ بقرہ آیت - ۳۲)

کرسی کے بارے میں مفسرین اسلام کے درمیان بڑا اختلاف ہے اور اس کے بارے میں مختلف اقوال ال و آراء پائے جاتے ہیں اگرچہ کرسی بعض احادیث میں ایک ایسے ظرف کے بارے میں بھی استعمال ہوئی ہے جس میں زمین و آسمان اور عرش غرضیکہ اللہ کی ساری مخلوق موجود ہے (کتاب التوحید، بحار الانوار وغیرہ)۔

مگر آئمہ اہل بیت علیہم السلام کی احادیث میں کرسی بمعنی علم بھی استعمال ہوئی ہے۔ چنانچہ جب حضرت امام جعفر صادق علیہ السلام سے اس آیت ”وَسِعَ كُرْسِيُّهُ السَّمَاوَاتِ وَالْأَرْضَ“ کے بارے میں دریا فت کیا گیا فرمایا۔ اس سے خدا کا علم مراد ہے۔ (کتاب التوحید، بحار الانوار)

لغت عرب کی کتابوں میں بھی کرسی کے ایک معنی علم لکھے ہیں چنانچہ قاموس ”لسان العرب اور منتہی الارب وغیرہ میں کرسی کے معنی علم و دانش لکھے ہیں۔ (کذافی تفسیر الطبری)۔

بہر حال کرسی الہی کے متعلق یہ خیال کرنا کہ وہ ہماری دنیاوی کرسیوں کی قسم سے کوئی چیز ہے جس پر خدا جلوه افروز ہوتا ہے انتہائی لغو اور مضحکہ اطفال خیال ہے۔

بہر حال اصل مقصود یہاں اللہ تعالیٰ کے احاطہ علمی کا بیان ہے جیسے معصومینؑ نے فرمایا ہے۔ علامہ علی نقی اعلی اللہ مقامہ نے بالکل بجا لکھا ہے کہ ”واقعہ یہ ہے کہ درحقیقت نہ عرش کے متعلق ہم واقف ہو سکتے ہیں اور نہ کرسی کے بارے میں پورے طور پر کچھ سمجھ یا سمجھا سکتے ہیں۔ (فصل الخطاب)۔

خدا وہ قادر مطلق ہے کہ زمین و آسمان اور عرش و فرش غرضیکہ کل کائنات کی نگہداشت کرنا اور نظام کائنات کا برقرار رکھنا اور اس کا چلانا نہ اسے تھکاتا ہے اور نہ اس پر گراں گزرتا ہے چونکہ وہ برتر ہے اور بڑا عظمت والا ہے۔

دین کے معاملہ میں کوئی جبر و اکراہ اور زبردستی نہیں ہے دشمنان اسلام ہمیشہ سے اسلام پر لوگوں کو زبردستی مسلمان بنانے کا الزام لگاتے رہتے ہیں۔ مگر قرآن کی تعلیم اور پیغمبر اسلام کی سیرت اس کی رد کے لئے کافی ہیں۔ قرآن و اشکاف الفاظ میں اعلان کر رہا ہے کہ ”لا اکراه فی الدین“ یعنی دین میں کوئی زبردستی نہیں اور پیغمبر اسلام صلی اللہ علیہ وآلہ وسلم اور ان کے حقیقی جانشینوں کی سیرت مقدسہ گواہ ہے کہ انہوں نے کبھی کسی کافر کو زبردستی مسلمان نہیں بنایا۔ اسلامی جہاد کے احکام اس کا منہ چلتا ثبوت ہیں ہاں اگر کبھی کسی حکمران نے جوع الارض

کے تحت کوئی ایسا اقدام کیا ہے جو اسلام کی اس مقدس تعلیم کے منافی ہے تو اس کا وہ خود ذمہ دار ہے اور وہی جو ابودہ ہے۔ اسلام اور بانی اسلام پر اس کا کوئی الزام عائد نہیں ہوتا۔

علاوہ بریں یہ بات بھی قابل تدریس ہے کہ آیا دین خدا کے معاملہ میں جبر و اکراہ ممکن بھی ہے؟ دین کی بنیاد اعتقاد و ایمان پر ہے اور اعتقاد و ایمان کا تعلق دل و دماغ سے ہے اور دل و دماغ پر جبر و اکراہ کا سوال ہی پیدا نہیں ہوتا۔ ہاں البتہ جبر و اکراہ انسانی اعضاء و جوارح پر ہو سکتا ہے یا اس کے افعال و اقوال پر مگر شریعت مقدسہ میں جبر و اکراہ والے افعال و اقوال پر کوئی اثر مرتب نہیں ہوتا ہے اور نہ ہی ان کا کوئی اعتبار ہوتا ہے۔ ہاں حق و باطل جدا جدا ہو چکے ہیں حجت تمام ہو چکی ہے اور حق کی روشنی باطل کے اندھیرے سے نمایاں ہو چکی ہے۔ ”فَمَنْ جَاءَنَا فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ“ (سورہ کہف آیت-۲۹) ”وَمَا اللَّهُ يُرِيدُ ظُلْمًا لِّلْعِبَادِ“ (سورہ مؤمن آیت-۳۱) پس جو شیطان اور شیطانی قوتوں کا انکار کرے خدا پر مصطفیٰ صلی اللہ علیہ وآلہ وسلم پر اور امام مہدی علیہ السلام پر ایمان لائے گا وہ دین حق اور صراط مستقیم اور قرآن اور عترت اہل بیت علیہم السلام کی اسی مضبوط رسی سے متمسک ہو جائے گا جو قیامت تک ٹوٹ نہیں سکتی اور نہ اس سے تمسک کرنے والا کبھی گمراہ ہو سکتا ہے۔ اور خدا ایسے لوگوں کو توفیق دے گا کہ پہلے تو وہ باطل کے اندھیروں کے قریب ہی نہیں جائیں گے اور اگر جائیں گے تو خدا انہیں اپنی توفیق اور لطف و کرم سے وہاں سے نکال لے گا۔ اور جو خدا کا انکار کرے گا اور شیطان اور شیطانی قوتوں پر اعتماد و بھروسہ کرے گا وہ باطل کے اندھیروں میں بھٹکتا رہے گا اور ان پر ٹاک ٹوٹیاں مارتا رہے گا مگر صراط مستقیم پر چلنا اسے نصیب نہ ہوگا..... اس سے کوئی کوتاہ اندیش یہ نہ سمجھے کہ خدا اہل ایمان کو ایمان پر یا شیطان اہل کفر کو کفر پر مجبور کرتا ہے۔ بلکہ خدا کا اہل ایمان کو اندھیروں سے ایمان کے اجالوں کی طرف نکالنا اور طاغوت کا اہل کفر و جور کو ایمان کے اجالوں سے کفر کے اندھیروں کی طرف نکالنے کا مطلب صرف یہ ہے کہ وہ اس کے محرکات مہیا کرتے ہیں اس کے بعد اچھے یا برے راستے پر چلنے کی ذمہ داری بہر حال راہ رو پر ہی رہتی ہے ”وہذا اوضح من ان يخفى“ و الحمد لله على وضوح الحق والحقيقة“۔

روایات اہل بیت علیہم السلام سے مندرجہ بالا مطلب کی حرف بحرف تائید مزید ہوتی ہے۔ بروایت ابن عباس حضرت رسول خدا صلی اللہ علیہ وآلہ وسلم سے مروی ہے فرمایا:

”من احب ان يتمسك بالعروة الوثقى التي لا انفصام لها فليتمسك بولاية اخي

ووصى على بن ابي طالب فانه لا يهلك من احبته وتولاه ولا ينجو من ابغضه وعاداه“
یعنی جو شخص چاہتا ہے کہ اس مضبوط رسی سے تمسک کرے جو ٹوٹنے والی نہیں ہے تو وہ میرے بھائی اور

وصی علی ابن ابیطالب سے تمسک کرے کیونکہ جو ان کا محب اور دوست ہے وہ ہلاک نہیں ہوگا اور جو ان کا دشمن ہے وہ نجات نہیں پائے گا (معانی الاخبار، تفسیر البرہان)۔

اور ”اللَّهُ وَلِيُّ الَّذِينَ آمَنُوا“ اور ”وَالَّذِينَ كَفَرُوا أَوْلِيَاؤُهُمُ الطَّاغُوتُ“ کی تفسیر میں حضرت امام جعفر صادق علیہ السلام ایک طویل حدیث کے اندر فرماتے ہیں کہ۔ ”اللَّهُ وَلِيُّ الَّذِينَ آمَنُوا“ سے مراد وہ لوگ ہیں جو خدا اور رسول کے ساتھ ساتھ اس امام عادل سے محبت رکھتے ہیں جو مخصوص من اللہ ہے اور ”وَالَّذِينَ كَفَرُوا أَوْلِيَاؤُهُمُ الطَّاغُوتُ“ سے مراد وہ لوگ ہیں۔ جو ظالم امام (و شمنان اہل بیت) کی امامت کا اقرار کرتے ہیں (تفسیر عیاشی، نور الثقلین، البرہان)۔

مخفی نہ رہے کہ آیت الکرسی ”و هو العلی العظیم“ تک ہے اس کے بعد ”فیہا خلدون“ تک علیحدہ دو آیتیں ہیں لہذا جہاں مطلقاً آیت الکرسی کا پڑھنا وادار ہو وہاں ”العلی العظیم“ تک پڑھنا کافی ہے۔ ہاں البتہ جہاں ”ہم فیہا خلدون“ تک پڑھنے کی صراحت موجود ہو جیسے نماز وحشت قبر وغیرہ میں تو وہاں اسے ”ہم فیہا خلدون“ تک پڑھنا چاہیے۔

آیات القرآن

لَا إِكْرَاهَ فِي الدِّينِ ۚ قَدْ تَبَيَّنَ الرُّشْدُ مِنَ الْغَيِّ ۚ فَمَنْ يَكْفُرْ
 بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ ۚ لَا انْفِصَامَ
 لَهَا ۗ وَاللَّهُ سَمِيعٌ عَلِيمٌ ﴿۱۶۳﴾ اللَّهُ وَلِيُّ الَّذِينَ آمَنُوا ۖ يُخْرِجُهُم مِّنَ
 الظُّلُمَاتِ إِلَى النُّورِ ۗ وَالَّذِينَ كَفَرُوا أَوْلِيَاؤُهُمُ الطَّاغُوتُ ۖ
 يُخْرِجُونَهُمْ مِّنَ النُّورِ إِلَى الظُّلُمَاتِ ۗ أُولَٰئِكَ أَصْحَابُ النَّارِ ۗ هُمْ فِيهَا
 خَالِدُونَ ﴿۱۶۴﴾ أَلَمْ تَرَ إِلَى الَّذِينَ حَاجَّ ابْرَاهِيمَ فِي رَبِّهٖ أَنْ اتَّهَمَهُ الْمَلِكُ ۖ
 إِذْ قَالَ ابْرَاهِيمُ رَبِّيَ الَّذِي يُحْيِي وَيُمِيتُ ۖ قَالَ أَنَا أَحْيِي وَأُمِيتُ ۗ قَالَ
 رَبِّهِمْ فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ
 فَبُهِتَ الَّذِينَ كَفَرُوا ۗ وَاللَّهُ لَا يَهْدِي الْقَوْمَ الظَّالِمِينَ ﴿۱۶۵﴾

ترجمۃ الآيات

دین کے معاملہ میں کوئی زبردستی نہیں ہے ہدایت گمراہی سے الگ واضح ہو چکی ہے۔ اب جو شخص طاغوت (شیطان اور ہر باطل قوت) کا انکار کرے اور خدا پر ایمان لائے اس نے یقیناً مضبوط رسی تھام لی ہے۔ جو کبھی ٹوٹنے والی نہیں ہے۔ اور خدا (سب کچھ) سننے والا اور خوب جاننے والا ہے (۲۵۶) اللہ ان لوگوں کا سرپرست ہے جو ایمان لائے وہ انہیں (گمراہی کے) اندھیروں سے (ہدایت کی) روشنی کی طرف نکالتا ہے۔ اور جن لوگوں نے کفر اختیار کیا ان کے سرپرست طاغوت (شیطان اور باطل کی قوتیں) ہیں جو انہیں (ایمان کی) روشنی سے نکال کر (کفر کے) اندھیروں کی طرف لے جاتے ہیں۔ یہی دوزخی لوگ ہیں جو اس میں ہمیشہ ہمیشہ رہیں گے۔ (۲۵۷) کیا تم نے اس شخص کو نہیں دیکھا (اس کے حال پر غور نہیں کیا) جس نے جناب ابراہیم سے ان کے پروردگار کے بارے میں صرف اس بنا پر بحث و تکرار کی تھی کہ خدا نے اسے سلطنت دے رکھی تھی۔ جب ابراہیم نے کہا تھا کہ میرا پروردگار وہ ہے جو جلاتا بھی ہے اور مارتا بھی ہے۔ اس (شخص) نے کہا میں بھی جلاتا اور مارتا ہوں (اس پر) ابراہیم نے کہا خدا سورج کو مشرق سے نکالتا ہے تو اسے مغرب سے نکال۔ اس پر کافر مبہوت (ہکا ہکا) ہو گیا۔ خدا ظالموں کو ہدایت نہیں کرتا (ان کو منزل مقصود تک نہیں پہنچاتا) (۲۵۸)

تشریح الالفاظ

- | | |
|--------------------|---|
| (۱) بالعروة الوثقی | عروہ وثقی کے معنی ہیں مضبوط رسہ۔ |
| (۲) ولی الذین | ولی کے معنی سرپرست کے ہیں |
| (۳) الطاغوت | اس کے معنی ہیں شیطان اور باطل قوتیں اور ہر سرکش |

تفسیر الآيات

جناب خلیل خدا حضرت ابراہیم علیہ السلام اور نمرود کا مناظرہ

أَلَمْ تَرَ إِلَى الَّذِي حَاجَّ إِبْرَاهِيمَ... الآية

اس سے پہلے آیۃ الکرسی میں خداوند عالم یہ حقیقت واضح فرما چکا ہے کہ وہ اہل ایمان کا سرپرست اور ان کا حامی و مددگار ہے۔ جو ان کو کفر و ضلالت کے اندھیروں سے نکال کر ایمان کی روشنی کی طرف لے جاتا ہے۔ اور کافروں کا سرپرست شیطان اور شیطانی قوتیں ہیں جو ان کو ایمان کی روشنی سے نکال کر کفر و ذلالت کے اندھیروں کی طرف لے جاتے ہیں۔ تو وہاں ایک مومن جس کا ولی خدا ہے اور ایک کافر جس کا ولی شیطان تھا کا تذکرہ فرمایا ہے وہ مومن تو بالاتفاق جناب ابراہیم خلیل اللہ تھے مگر وہ کافر کون تھا؟

اگرچہ قرآن نے نام نہیں لیا۔ لیکن اسلامی تاریخوں اور تفسیروں سے ثابت ہے کہ وہ نمرود بن کنعان بن سام بن نوح تھا۔ جو بڑا جبار و قہار بادشاہ تھا۔ یہ پہلا شخص ہے جس نے سر پر تاج رکھا اور پہلا شخص ہے جس نے نشہ اقتدار میں بدست ہو کر خدائی کا دعویٰ کیا تھا (مجمع البیان، تفسیر کاشف)۔

جناب خلیل علیہ السلام اور نمرود کے درمیان یہ مکالمہ کب ہوا؟ حضرت امام جعفر صادق علیہ السلام سے مروی ہے کہ یہ جناب خلیل علیہ السلام کا بت توڑنے اور آتش نمرودی میں ڈالے جانے سے پہلے کا واقعہ ہے (مجمع البیان)۔

الغرض نمرود نے جناب خلیل خدا سے سوال کیا کہ تمہارا پروردگار کون ہے؟

جناب خلیل علیہ السلام نے جواب دیا کہ میرا پروردگار وہ ہے جو پہلے زندگی عطا کرتا ہے اور پھر مارتا ہے؟

اس پر نمرود نے کج بحثی کرتے ہوئے کہا کہ یہ کام تو میں بھی کر سکتا ہوں۔ پھر اس نے ایک واجب القتل کو زندان سے بلوا کر آزاد کر دیا۔ اور کہا کہ یہ مردے کو زندہ کرنا ہے۔ اور ایک بے قصور آدمی کو پکڑ کر موت کے گھاٹ اتار دیا۔ اور کہا یہ زندہ کو مارنا ہے۔

جناب ابراہیم کا جواب لا جواب تھا اور وہ اس دھاندلی پر احتجاج کر سکتے تھے کہ موت و حیات کا یہ

مفہوم غلط ہے۔ بلکہ حیات کا حقیقی مفہوم یہ ہے کہ وہ خود جہاد میں جان ڈال کر اسے زندہ اور جاندار بناتا ہے اور موت کا اصلی مفہوم یہ ہے کہ وہ جسم کو زخم پہنچائے بغیر اس میں داخل ہوئے بغیر اور اسے توڑے پھوڑے بغیر جسم و روح کا رشتہ قطع کر دیتا ہے۔ چنانچہ ایک روایت میں وارد ہے کہ حضرت امام جعفر صادق علیہ السلام سے مر

دی ہے کہ: جناب خلیل خدا نے فرمایا: اگر تو مردہ کو زندہ کر سکتا ہے تو ذرا اسے زندہ کر کے دکھا دے جسے قتل کیا ہے؟ (مجمع البیان)۔

بہر حال اگر جناب خلیل پہلی دلیل پر زور دیتے اور موت و حیات کے مفہوم کے گور کھدھندے میں پڑ جاتے تو یہ دور کا راستہ ہوتا اور بات لمبی ہوتی جاتی۔ اس لئے انہوں نے ایک ایسی دوسری دلیل پیش کی جس میں نمر و دکی یہ دھاندلی نہ چل سکے۔ فرمایا میرا خدا آفتاب کو مشرق سے نکالتا ہے۔ اگر تو اپنی خدائی کے دعویٰ میں سچا ہے تو ذرا اسے مغرب سے نکال کر لا۔ پس اس استدلال پر نمر و دکی ہوت ہو گیا اور ہکا بکا ہو کر رہ گیا۔ اور جناب خلیل خدا نے میدان مار لیا۔ مگر وہ بد بخت اپنی ہٹ دھرمی سے پھر بھی باز نہ آیا سچ ہے۔ ”لا تغنی الا یات و النذر عن قوم لا یؤمنون، وان الله لا یهدی القوم الظالمین“ واضح رہے کہ اس واقعہ سے معلوم ہوتا ہے کہ حق و حقیقت کے اظہار کے لئے اہل باطل سے مناظرہ اور جدال احسن کرنا جائز ہے۔

آیات القرآن

أَوْ كَالَّذِي مَرَّ عَلَى قَرْيَةٍ وَهِيَ خَاوِيَةٌ عَلَى عُرُوشِهَا، قَالَ أَنَّى يُحْيِي هَذِهِ اللَّهُ بَعْدَ مَوْتِهَا، فَأَمَاتَهُ اللَّهُ مِائَةَ عَامٍ ثُمَّ بَعَثَهُ، قَالَ كَمْ لَبِثْتُ، قَالَ لَبِثْتُ يَوْمًا أَوْ بَعْضَ يَوْمٍ، قَالَ بَلْ لَبِثْتُ مِائَةَ عَامٍ فَانظُرْ إِلَى طَعَامِكَ وَشَرَابِكَ لَمْ يَتَسَنَّهْ، وَانظُرْ إِلَى حِمَارِكَ وَلِنَجْعَلَكَ آيَةً لِلنَّاسِ وَانظُرْ إِلَى الْعِظَامِ كَيْفَ نُنشِزُهَا ثُمَّ نَكْسُوهَا لَحْمًا، فَلَبَّا تَبَيَّنَ لَهُ، قَالَ أَعْلَمُ أَنَّ اللَّهَ عَلَى كُلِّ شَيْءٍ قَدِيرٌ ﴿۲۵۹﴾

ترجمہ الآيات

یا اسی طرح تم نے وہ آدمی نہیں دیکھا (اس کے حال پر غور نہیں کیا) جو ایک ایسے گاؤں سے گزار جس کے درو دیوار کا ملبہ اس کی گری ہوئی چھتوں پر گر پڑا تھا۔ (اپنی چھتوں پر اوندھی

گرا پڑی تھی)۔ اس (آدمی) نے (یہ منظر دیکھ کر) کہا اللہ اس گاؤں (اس کے رہنے والوں) کو کیونکر اسکی موت کے بعد زندہ کرے گا؟ اس پر اللہ نے اسے سو سال تک کیلئے موت دے دی۔ پھر اسے زندہ کیا۔ اور کہا (پوچھا) تم کتنی دیر اس طرح پڑے رہے ہو؟ کہا ایک دن یا دن کا کچھ حصہ!۔ فرمایا بلکہ تم سو سال پڑے رہے ہو۔ ذرا اپنے کھانے پینے کی چیزوں کو دیکھو کہ ذرا بھی خراب نہیں ہوئی ہیں۔ (دوسری طرف) ذرا اپنے گدھے کو دیکھو (کہ کس طرح گل سڑ گیا ہے؟) یہ (سب کچھ) اس لئے کیا ہے کہ تمہیں لوگوں کے لئے (اپنی قدرت کی) نشانی بنائیں۔ اور گدھے کی سڑی گلی ہڈیوں کہ ہم کس طرح انہیں (جوڑ جاڑ کر) کھڑا کرتے ہیں اور پھر کس طرح ان پر گوشت چڑھاتے ہیں۔ (اور اسے زندہ کرتے ہیں) جب اس (آدمی) پر یہ بات واضح ہوگئی۔ تو (بے ساختہ) کہا میں یقین سے جانتا ہوں کہ اللہ ہر شئی پر قادر ہے۔ (۲۵۹)

تشریح الالفاظ

- (۱) فہمت یہ بہت سے مشتق ہے جس کے معنی ہنگامہ کارہ گیا اور متحیر ہو کر خاموش ہو گیا کے ہیں۔
- (۲) خاویۃ خوی المکان کے معنی ہیں مکان گر گیا
- (۳) علی عروشہا یہ عرش کی جمع ہے جس کے معنی چھت کے ہیں
- (۴) لم یتسنہ باب تفعّل کے مضارع کا صیغہ ہے جس کے معنی سڑنے اور بدبو والا ہونے کے ہیں۔
- (۵) کیف نذشزہا یہ انشاز سے مشتق ہے جس کے معنی ہیں مردے کی ہڈیوں کو ترکیب دے کر زندہ کرنا
- (۶) فصرہن یہ صیرے امر کا صیغہ ہے جس کے معنی مانوس بنانے اور ایک حالت سے دوسری حالت کی طرف منتقل ہو جانے کے ہیں۔

تفسیر الآيات

أَوْ كَالَّذِي مَرَّ..... الْآيَةَ

اسی طرح تم نے وہ آدمی نہیں دیکھا؟ یہ آدمی کون تھا؟ کافر تھا یا مومن؟ نبی تھا یا صدیق؟ نبی تھا تو کون؟ عزیر یا رمیا یا خضر؟ پھر وہ گاؤں کونسا تھا؟ بیت المقدس جسے بخت نصر نے تباہ و برباد کیا تھا یا ارض مقدس شام؟ اگرچہ مشہور بیت المقدس ہے مگر اس سلسلہ میں قرآن خاموش نظر آتا ہے مفسرین اسلام میں اختلاف ہے اور جہاں تک روایات اہل بیت علیہم السلام کا تعلق ہے تو بعض میں عزیر اور بعض میں رمیا وارد ہے مگر مشہور یہ ہے کہ وہ عزیر نبی تھے۔ اور یہی حضرت امیر علیہ السلام اور حضرت امام جعفر صادق علیہ السلام سے مروی ہے اور صاحب تفسیر صافی نے جمع بین الروایات کی یہ صورت پیدا کی ہے کہ شاید یہ واقعہ دو مرتبہ پیش آیا ہو۔ (تفسیر صافی)

تو گویا سابقہ قصہ (خلیل و نمرود) میں ایک کافر نے خدا کے مٹی و مہیت ہونے کا انکار کیا تھا اور یہاں ایک مومن بلکہ اللہ کے نبی نے اس بات پر اپنی حیرانی ظاہر کی ہے..... جو نہ انکار ہے اور نہ خدا کی قدرت پر تعجب کا اظہار بلکہ گاؤں کی خستہ حالی دیکھ کر صرف اپنے تجرہ کا اظہار ہے اور آنکھوں سے مردہ کو زندہ ہوتے دیکھنے کی استدعا ہے اور یہ چیز کسی مومن کے ایمان اور کسی نبی کی نبوت کے منافی نہیں ہے پھر وہی واقعہ رونما ہوا جو قرآن مجید میں مذکور ہے کہ خداوند عالم نے اسے موت دے دی۔ اور وہ ایک سو سال تک مردہ حالت میں پڑے رہے چونکہ یہ واقعہ دن کے آغاز میں ہوا تھا اور جب سو سال کے بعد خدا نے ان کو زندہ کیا تو اس وقت دن کا آخری وقت تھا اس لئے جب خدا نے پوچھا کہ تم کتنا عرصہ اس طرح پڑے رہے ہو؟ تو کہا ایک دن پھر دیکھا کہ ابھی سورج غروب نہیں ہوا۔ تو کہا نصف دن یا دن کا ایک حصہ۔

قادر مطلق نے اپنی قدرت کا کرشمہ یوں دکھایا کہ جو چیزیں جلدی خراب ہونے والی تھیں یعنی خورد و نوش کی اشیاء ان کا تو ذائقہ بھی نہیں بدلا تھا اور جو چیز مضبوط اور توانا تھی یعنی گدھا اس کی ہڈیاں بھی سڑ گئی تھیں پھر خدائے قدیر نے اپنی قدرت کا ملہ سے ہڈیوں کا ڈھانچہ کھڑا کیا۔ بعد ازاں ان پر گوشت پوست چڑھایا۔ اور گدھا زندہ ہو گیا۔ جب واپس پہنچے تو باپ پچاس سال کا تھا اور بیٹا سو سال کا۔

ابن کوانے حضرت امیر علیہ السلام سے سوال کیا کہ آیا دنیا میں اس بات کی کوئی مثال ملتی ہے کہ بیٹا باپ

سے بڑا ہو؟

فرمایا: ہاں جب عزیر گھر سے نکلے تو ان کی عمر پچاس سال تھی اور ان کی بیوی حاملہ تھیں۔ پھر انہیں وہ

واقعہ پیش آیا جو قرآن مجید میں مذکور ہے کہ خدا نے انہیں سو سال تک مردہ حالت میں رکھا۔ پھر زندہ کیا۔ لہذا وہ واپس اپنے گھر میں پہنچے تو ان کی عمر پچاس برس تھی اور بیٹا (عزیز) سو سال کا تھا۔ اس طرح خداوند قدیر نے ان کو اپنی قدرت کی ایک نشانی بنایا (تفسیر صافی، برہان و بحار الانوار)۔

درس عبرت

اس واقعہ میں یہ درس مضمحل ہے کہ جب کوئی عقلمند کوئی ایسی چیز دیکھے جس کی حقیقت سمجھنے سے اس کی عقل قاصر ہو۔ یا کسی عالم سے کوئی ایسی بات سنے یا کسی کتاب میں کوئی ایسی بات پڑھے جس سے وہ متفق نہ ہو تو اسے اس کا جلد انکار نہیں کرنا چاہیے۔ بلکہ اسکی تحقیق و جستجو کرنی چاہیے۔ خداوند عالم نے ان لوگوں کی مذمت کی ہے جو ہر اس بات کا انکار کر دیتے ہیں جسے سمجھنے سے ان کی عقل قاصر ہوتی ہے بل کذبو ایما لم یحطوا بعلمہ و نعم ما قال المتنبی

و کم من عائب قولاً صحیباً

و آفته من الفہم السقیم

(یعنی کئی لوگ ایسے بھی ہوتے ہیں جو صحیح بات کو غلط کہہ دیتے ہیں حالانکہ وہ بات غلط نہیں ہوتی بلکہ ان

کا اپنا دماغ خراب ہوتا ہے)۔

آیات القرآن

وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ ط قَالَ أَوْلَمْ تُؤْمِنُ ط
 قَالَ بَلَىٰ وَلَٰكِن لِّيَطْبِئِرَ قَلْبِي ط قَالَ فَخُذْ أَرْبَعَةً مِّنَ الطَّيْرِ فَصُرْهُنَّ
 إِلَيْكَ ثُمَّ اجْعَلْ عَلَىٰ كُلِّ جَبَلٍ مِّنْهُنَّ جُزْءًا ثُمَّ ادْعُهُنَّ يَأْتِينَكَ
 سَعْيًا ط وَاعْلَمْ أَنَّ اللَّهَ عَزِيزٌ حَكِيمٌ ﴿۳۶﴾ مَثَلُ الَّذِينَ يُنْفِقُونَ
 أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنبَتَتْ سَبْعَ سَنَابِلٍ فِي كُلِّ
 سُنْبُلَةٍ مِّائَةٌ حَبَّةٌ ط وَاللَّهُ يُضْعِفُ لِمَن يَشَاءُ ط وَاللَّهُ وَاسِعٌ عَلِيمٌ ﴿۳۷﴾
 الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتَّبَعُونَ مَا آنَفَقُوا

مَتَّأً وَلَا آذَى ۖ لَهُمْ أَجْرُهُمْ عِنْدَ رَبِّهِمْ ۖ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۳۳﴾

ترجمہ الآيات

(اے رسولؐ) وہ واقعہ یاد کرو۔ جب ابراہیم علیہ السلام نے کہا۔ اے پروردگار! مجھے دکھلا کہ تو مر دوں کو کیونکر زندہ کرتا ہے؟ خدا نے فرمایا۔ کیا تمہارا (اس پر) ایمان نہیں ہے؟ کہا۔ کیوں نہیں؟ (ایمان تو ہے) مگر چاہتا ہوں کہ (آنکھوں سے دیکھوں) تاکہ (دل) کو اطمینان ہو جائے (اور اسے قرار آئے) فرمایا چار پرندے لو۔ اور انہیں اپنے پاس اکٹھا کرو اور اپنے سے مانوس بناؤ۔ پھر (انہیں ٹکڑے ٹکڑے کر کے) ہر پہاڑ پر ایک ٹکڑا رکھ دو۔ پھر انہیں آواز دو۔ تو وہ دوڑتے ہوئے تمہارے پاس آئیں گے اور خوب جان لو کہ خدا زبردست اور حکمت والا ہے (۲۶۰) جو لوگ خدا کی راہ میں اپنے مال خرچ کرتے ہیں ان کی مثال اس ایک دانے کے مثل ہے جس نے (اپنے بوئے جانے کے بعد) سات بالیاں اگائیں اور ہر بالی میں سودا نے ہیں اور خدا جس کے لئے چاہتا ہے اور بڑھا دیتا ہے (دونا کر دیتا ہے) خدا بڑی وسعت والا اور بڑا جاننے والا ہے۔ (۲۶۱) جو لوگ راہ خدا میں اپنے مال خرچ کرتے ہیں اور خرچ کرنے کے بعد نہ احسان جتلاتے ہیں اور نہ ایذا پہنچاتے ہیں ان کا اجر و ثواب ان کے پروردگار کے یہاں ہے نہ انہیں کوئی خوف ہے اور نہ وہ غمگین ہوں گے۔ (۲۶۲)

تشریح الالفاظ

(۱) سنبلہ اس کی جمع سنابل ہے جس کے معنی گیہوں یا جو کی بالی کے ہیں
(۲) من اس کے معنی احسان جتلانے کے ہیں

تفسیر الآيات

حضرت ابراہیمؑ نے خدا سے مردہ کو زندہ کر کے دکھانے کی استدعا کیوں کی؟

واذ قال ابراهيم..... الآية

باوجودیکہ جناب ابراہیمؑ نبی تھے حیات بعد الموت پر یقین رکھتے تھے۔ خدا کی قدرت کاملہ پر مکمل ایمان رکھتے تھے۔ پھر یہ سوال کیوں کیا؟ پروردگار مجھے آنکھوں سے دکھا کہ تو کیونکر مردے کو زندہ کرتا ہے؟ مفسرین اسلام نے اس سوال کے دس بارہ جواب دیئے ہیں لیکن یہاں طویل بحث کا کوئی فائدہ نہیں ہے خلاصہ کلام یہ ہے کہ حضرت امام جعفر صادقؑ سے مروی ہے فرمایا:

ایک بار جناب ابراہیمؑ ایک مردار کے پاس سے گزرے جو سمندر کے کنارے پڑا تھا۔ جس کے بدن کا کچھ حصہ سمندر میں تھا اور کچھ خشکی میں پڑا تھا جو حصہ باہر تھا اسے خشکی کے جانور اور جو پانی میں تھا اسے سمندر کے جانور چیر پھاڑ کر کھا رہے تھے۔ یہ عجیب و غریب منظر دیکھ کر جناب ابراہیمؑ نے کہا یا اللہ! یہ تو میں جانتا ہوں کہ تو اسے درندوں، پرندوں اور سمندری جانوروں کے پیٹیوں سے نکالے گا۔ (اور زندہ کرے گا) مگر مجھے آنکھوں سے دکھا کہ تو اسے کس طرح زندہ کرے گا۔ خدا نے پوچھا کیا تیرا اس پر ایمان نہیں ہے؟۔ عرض کیا ایمان تو ہے۔ مگر چاہتا ہوں کہ قلبی اطمینان بھی حاصل ہو جائے۔ (مجمع البیان)۔

مخفی نہ رہے کہ یہ مشاہدہ کا سوال ایمان بالغیب کے منافی نہیں ہے کیونکہ استدلالی و برہانی علم میں شک و شبہ کی گنجائش ہو سکتی ہے مگر عیانی و مشاہداتی علم و ایمان میں اس کی گنجائش نہیں ہوتی۔ یہی وجہ ہے کہ ہر چھوٹا بڑا مو من جو غیب پر ایمان رکھتا ہے وہ آنکھوں سے مشاہدہ کی خواہش رکھتا ہے۔ ہاں پوری کائنات میں ایک حضرت امیر علیہ السلام کی ہستی ایسی نظر آتی ہے جو اعلان کرتی ہے کہ لو کشف الغطاء لما از دودت یقیناً۔ (واجب و ممکن کے درمیان والے قدرت کے) حجاب ہٹ بھی جائیں تو میرے ایمان و طمینان میں اضافہ کی گنجائش نہیں ہے۔ (تفسیر کاشف)۔

اس پر خدا نے فرمایا کہ چار پرندے پکڑو۔ ایک روایت میں ہے کہ وہ چار پرندے یہ تھے

(۱) طاؤس (۲) مرغ (۳) کبوتر اور (۴) ہدہد۔

پھر ان کو ذبح کر کے ان کے ٹکڑے ٹکڑے کرے اور ان کو آپس میں ملاؤ اور پھر دس پہاڑوں پر رکھو۔ مگر

ان کے سراپے پاس رکھو۔ پھر ان کے نام لے کر ان کو آواز دو وہ دوڑ کر باذن اللہ تمہارے پاس آجائیں گے چنانچہ ایسا ہی ہوا اور وہ اجزاء اسم اکبر کی برکت سے اپنے اپنے سروں سے پیوست ہو گئے۔ اور جناب ابراہیم علیہ السلام ایمان کی دولت کے ساتھ ساتھ اطمینان کی دولت سے بھی مالا مال ہوئے اور فرمایا: ”أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ“۔

حضرت امام رضا علیہ السلام سے مروی ہے فرمایا:

”جب وہ پرندے باذن اللہ زندہ ہو گئے تو جناب خلیل خدا سے کہا یا بنی اللہ احييتنا احياءك الله۔ اے اللہ کے نبی! آپ نے ہمیں زندہ کیا ہے خدا آپ کو زندہ رکھے۔

یہ سن کر جناب خلیل علیہ السلام نے فرمایا ”بَلِ اللَّهُ يُحْيِي وَيُمِيتُ وَهُوَ عَلَىٰ كُلِّ شَيْءٍ قَدِيرٌ“ بلکہ خدا مارتا اور جلاتا ہے اور وہ ہر چیز پر قادر ہے۔ (تفسیر البرہان)۔

اس واقعہ سے بھی واضح ہوتا ہے کہ معجزہ کا حقیقی فاعل خدا ہوتا ہے جسے وہ نبی و امام کے ہاتھوں پر ظاہر کرتا ہے ایک اور روایت کے مطابق اس سوال و جواب کی وجہ حضرت امام رضا علیہ السلام سے مروی ہے وہ یہ ہے کہ خداوند عالم نے جناب ابراہیم علیہ السلام کو خبر دی کہ میں اپنے بندوں میں سے ایک بندہ کو اپنا خلیل بنانے والا ہوں اور اس کی علامت یہ ہے کہ اگر وہ مجھ سے دعا کرے گا تو میں اس کی استدعا پر مردے کو زندہ کروں گا اور جناب ابراہیم علیہ السلام نے اس لئے یہ دعا و استدعا کی کہ اطمینان ہو جائے کہ واقعاً وہی خلیل خدا ہیں۔ (تفسیر برہان و ثقلین وغیرہ)۔

نیچریوں کے ایک خیال کا ابطال

بعض نیچری حضرات نے اس آیت کی یہ تاویل کی ہے کہ تم چار پرندوں کو اپنے ساتھ مانوس کر لو پھر ایک ایک پرندہ الگ الگ پہاڑوں پر بٹھا دو پھر انہیں اپنی طرف بلاؤ۔ وہ فوراً تمہاری طرف چلے آئیں گے۔ تو جس طرح تم سے مانوس پرندے تمہارے بلانے پر تمہارے پاس آگئے اسی طرح جب رب العالمین ان منتشر اجزاء کو قیامت کے دن بلائے گا تو یہ اجزاء اکٹھے ہو کر اس کے پاس آجائیں گے۔ ان حضرات نے اتنا بھی نہیں سوچا کہ بھلا زندہ پرندوں کا مانوس کر کے بلانا کجا اور مردہ و پراگندہ اجزاء کا اکٹھا ہونا اور ان میں روح کا پھونکا جانا کجا؟ اس طرح تو یہ نہ منتشر اجزاء جمع ہوئے اور نہ کوئی مردہ زندہ ہوا۔ پھر اس سے قیامت کے منکر کی کیونکر تسکین قلب ہوگی؟ جسے پراگندہ اجزاء کے جمع ہونے اور ان کے از سر نو زندہ ہونے کا انکار ہے۔ (ضیاء القرآن)

قادر مطلق نے ان واقعات کے ذریعہ سے آخرت سے پہلے اسی دنیا میں حیات بعد الموت کا مشاہدہ کر

ادیا ہے۔ اور بتا دیا ہے کہ و ما ذلک علی اللہ بعزیز۔

نیز ان واقعات سے عقیدہ رجعت کے ممکن الوقوع ہونے پر بڑی تیز روشنی پڑتی ہے۔ کہ جب پہلی امتوں میں ایسا ہو چکا ہے تو اگر اس امت میں بھی ایسا ہو جائے تو اس میں کیا جائے تعجب ہے؟ جبکہ پیغمبر اسلام صلی اللہ علیہ وآلہ وسلم کا ارشاد ہے کہ جو کچھ پہلی امتوں میں ہو چکا ہے وہ بے کم و کاست اس امت میں بھی واقع ہو کے رہے گا۔ (تفسیر درمنثور)۔

راہ خدا میں مال خرچ کرنے کا بے پایاں ثواب

مَثَلُ الَّذِينَ يُنْفِقُونَ..... الْآيَةُ

بعض بالغ النظر اہل تفسیر کے قول کے مطابق قرآنی تعلیمات تین محوروں کے ارد گرد گھومتی ہیں۔

۱۔ اسلامی دعوت کی نشر و اشاعت۔

۲۔ جہاد فی سبیل اللہ کا ولولہ۔

۳۔ اور انفاق فی سبیل اللہ کی ترغیب۔

چنانچہ قبل از اس بہت سی آیات گذر چکی ہیں جن میں جہاد کی ترغیب دلائی گئی ہے اور کچھ اس کے بعد بھی آئیں گی۔ اور یہاں دس سے زیادہ آیات مبارکہ میں راہ خدا میں (جن میں سے ایک بہترین راستہ جہاد بھی ہے) مال و منال خرچ کرنے، صدقہ و خیرات دینے اور مستحقین کی امداد و اعانت کرنے کی فضیلت و اہمیت بیان کی گئی ہے۔ اور مختلف طریقوں سے راہ خدا میں مال صرف کرنے کی رغبت دلائی گئی ہے۔ مثلاً یہ کہ فی سبیل اللہ مال خرچ کرنے والوں کو سات سو گنا یا اس سے بھی زیادہ معاوضہ دینے کی خوشخبری دی گئی ہے، لیکن صدقہ و خیرات دینے کے بعد سائل کو احسان جتلانے اور اسے اذیت پہنچانے کی ممانعت کی گئی ہے، کہیں مال خرچ کرنے والوں کو خالصاً لوجه اللہ عطا و بخشش کرنے کا حکم دیا گیا ہے، کہیں پاک و پاکیزہ کمائی اور پسندیدہ مال سے راہ خدا میں صرف کرنے کا امر کیا گیا ہے۔ اور ردی و حرام مال صرف کرنے کی منافی کی گئی ہے۔ (تفسیر کاشف)۔

یہاں ہماری متعلقہ آیت نمبر ۲۶۱ میں خدائے رحیم و کریم نے اپنی راہ میں مال صرف کرنے والوں کو اس دانہ سے تشبیہ دی ہے جسے زمین میں کاشت کیا جائے اور وہ سات بالیاں اگائے۔ اور ہر ہر بالی میں ایک ایک سودانہ ہو۔ اس طرح ایک کے عوض سات سو ہو جائیں گے پھر فرمایا ہے اگر خدا چاہے گا تو اسے اور بھی بڑھادے گا اس کا ایک مطلب یہ بھی ہو سکتا ہے کہ وہ چاہے تو اس سات سو کو دو گنا یعنی چودہ سو بھی کر سکتا ہے (مجمع البیان)

اور یہ اضافہ خلوص نیت کی نوعیت اور موقع و محل کی مناسبت سے ہوتا ہے۔ سوال کیا جاتا تھا کہ آج تک کوئی ایسا دانہ نہیں دیکھا گیا۔ جو ایسی سات بالیاں اگائے۔ اور بعض مفسرین نے اس سوال کا یہ جواب دیا کہ یہ بیان صرف معاوضہ کی کثرت سے کنایہ ہے اور بعض نے جواب میں یہ کہا کہ یہ صرف ایک مجاز ہے اور اس سے راہ خدا میں مال صرف کرنے والوں کو اتنے بڑے معاوضہ کی یقین دہانی کرا کے انہیں مال خرچ کرنے کا شوق دلانا مقصود ہے۔ معلوم ہوتا ہے کہ ان حضرات نے اپنے اپنے دور کے مطابق زراعت کو دیکھ کر یہ جوابات دیئے ہیں کہ جب پیل سے پیل چلائے جاتے تھے اور کسی سے کام کیا جاتا تھا اور روایتی بیج بوائے جاتے تھے۔ اگر وہ آج کے اس سائنسی دور میں ہوتے جس میں ہر شعبہ حیات کی طرح زراعت بھی اس قدر ترقی کر گئی ہے کہ ہل کی جگہ ٹریکٹر، گوبر کی جگہ کھادنے اور عام روایتی بیجوں کی جگہ اعلیٰ بیجوں نے لے لی ہے اور اب من کی جگہ ٹن پیداوار ہو رہی ہے تو وہ ہرگز نہ تعجب کرتے اور نہ یہ کمزور جواب دیتے۔ حضرت امام جعفر صادق علیہ السلام اس آیت مبارکہ کے بارے میں فرماتے ہیں کہ:

”جب کوئی شخص اپنے عمل کو احسن طریقہ پر بجالاتا ہے تو خدا اس کے عمل کو سات سو گنا کر دیتا ہے چنانچہ فرماتا ہے۔ ”وَاللّٰهُ يُضَعِّفُ لِمَنْ يَّشَاءُ“

لہذا تم ثواب کی خاطر احسن طریقہ عمل بجالاؤ۔

عرض کیا گیا وہ طریقہ کیا ہے؟

فرمایا: جب نماز پڑھو تو اس کے رکوع و سجود احسن طریقہ پر ادا کرو اور جب روزہ رکھو تو مبطلات روزہ سے اجتناب کرو۔ اور جب حج کرو تو ہر اس کام سے احتراز کرو جو حج و عمرہ میں حرام ہے الغرض تمہارا ہر عمل ہر ہر میل کچیل سے صاف و شفاف ہونا چاہیے۔ (عمیاشی صافی برہان)

صدقہ و خیرات دے کر احسان جتانے سے اجر ضائع ہو جاتا ہے

الَّذِينَ يَنْفِقُونَ أَمْوَالَهُمْ... الْآيَةَ

اس آیت مبارکہ میں خداوند عالم صدقہ و خیرات دینے والوں کو فہمائش کر رہا ہے کہ صدقہ دے کر احسان جتانے، ایذا پہنچانے اور دل دکھانے سے تو بہتر یہ ہے کہ اچھی اور نرم بات کر کے سائل کو ٹال دیا جائے اور اگر وہ سوال کرنے پر اصرار کرے۔ یا کچھ نہ دے جانے پر وہ کچھ تلخ کلامی کرے اور بدتمیزی کا مظاہرہ کرے تو اس سے درگزر کیا جائے۔ پیغمبر اسلام صلی اللہ علیہ وآلہ وسلم مروی ہے فرمایا:

”جب تک سائل کا سوال مکمل نہ ہو جائے تب تک اسے نہ ٹوکو ہاں سوال مکمل ہونے کے بعد اسے کچھ دے کر فارغ کرو۔ یا احسن طریقہ سے اسے (خالی ہاتھ) واپس لوٹاؤ“ (تفسیر کاشف)۔
 مخفی نہ رہے کہ ”ان آیات میں اس قدر ثواب کا اعلان اور اس قدر ترغیب و تحریص۔ یہ سب باتیں پتہ دیتی ہیں کہ یہ سب کچھ مستحی صدقہ و خیرات سے متعلق ہے ورنہ جو چیز واجب ہے اس کے ترک کے متعلق تو صرف یہ اعلان ہی کافی ہوتا ہے کہ جو اسے ترک کرے گا وہ عذاب خداوندی اور غضب الہی میں گرفتار ہوگا اسے اس قدر اجر و ثواب بیان کر کے اس کام پر آمادہ کرنے کی ضرورت نہیں ہوتی“ (فصل الخطاب)

آیات القرآن

قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعَهَا آذَى ط وَاللَّهُ غَنِيٌّ
 حَلِيمٌ ﴿۳۳﴾ يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى
 كَالَّذِي يُنْفِقُ مَالَهُ رِئَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ ط
 فَمَثَلُهُ كَمَثَلِ صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا ط لَا
 يَقْدِرُونَ عَلَى شَيْءٍ مِّمَّا كَسَبُوا ط وَاللَّهُ لَا يَهْدِي الْقَوْمَ الْكَافِرِينَ ﴿۳۴﴾
 وَمَثَلُ الَّذِينَ يُنْفِقُونَ أَمْوَالَهُمُ ابْتِغَاءَ مَرْضَاتِ اللَّهِ وَتَشْبِيهًا مِّنْ
 أَنْفُسِهِمْ كَمَثَلِ جَنَّةٍ بِرَبْوَةٍ أَصَابَهَا وَابِلٌ فَآتَتْ أُكُلَهَا ضِعْفَيْنِ ؕ
 فَإِن لَّمْ يُصِبْهَا وَابِلٌ فَطَلَّ ط وَاللَّهُ بِمَا تَعْمَلُونَ بَصِيرٌ ﴿۳۵﴾

ترجمہ الآيات

(سائل کو) اچھائی سے جواب دینا اور بخش دینا، اس صدقہ و خیرات سے بہتر ہے جس کے بعد
 (سائل کو) ایذا پہنچائی جائے۔ اور اللہ بے نیاز اور بڑا بردبار ہے۔ (۲۶۳) اے ایمان والو
 ! (سائل کو) احسان جتلا کر اور ایذا پہنچا کر اپنے صدقہ و خیرات کو اس شخص کی طرح اکارت و بر
 باد نہ کرو۔ جو محض لوگوں کو دکھانے کیلئے اپنا مال خرچ کرتا ہے اور خدا اور روز آخرت پر ایمان نہیں

رکھتا۔ اس کی (خیرات کی) مثال اس چکنی چٹان کی سی ہے جس پر کچھ خاک پڑی ہوئی ہو اور اس پر بڑے دانے والی زور کی بارش بر سے اور (خاک کو بہا کر لے جائے) اور اس (چٹان) کو صاف چکنا چھوڑ جائے۔ اسی طرح یہ (ریا کار) لوگ جو کچھ (صدقہ و خیرات و غیرہ) کرتے ہیں اس سے کچھ بھی ان کے ہاتھ نہیں آئے گا اور خدا کا فر لوگوں کو ہدایت نہیں کرتا (انہیں منزل مقصود تک نہیں پہنچاتا) (۲۶۳) اور جو لوگ خدا کی خوشنودی کے لئے دل کے پورے ثبات و قرار کے ساتھ اپنے مال (راہ خدا میں) خرچ کرتے ہیں ان کی مثال اس (ہرے بھرے اور گھنے) باغ کی مثل ہے جو کسی اونچی جگہ پر ہو۔ جس پر بڑی بڑی بوندوں والی زور کی بارش بر سے اور وہ دو گنا پھل دے۔ اور اگر اس پر بڑے قطرے والا زور کا مینہ نہ بر سے تو پھر ہلکی پھلکی بارش ہی کافی ہے تم لوگ جو کچھ کرتے ہو اسے خدا دیکھ رہا ہے (۲۶۵)

تشریح الالفاظ

اس کے معنی ہیں سخت بڑا پتھر	(۱) صفوان
اس کے معنی ہیں بڑے بڑے قطرے والی بارش	(۲) وابل
اس کے معنی ہیں سخت چکنا پتھر اور بجز زمین	(۳) صلداً
اس کے معنی ٹیلہ کے ہیں	(۴) زبوة
اس کے معنی ہیں ہلکی بارش	(۵) طلّ

تفسیر الآيات

خیرات کر کے احسان جتلانے اور سائل کا دل دکھانے والوں کی مثال

يَا أَيُّهَا الَّذِينَ آمَنُوا لَا تَبْطُلُوا..... الآية

سابقہ آیات میں خداوند عالم بیان فرما چکا ہے کہ اس سے اجر و ثواب کے حصول کی شرط یہ ہے کہ یہ کام خلوص نیت کے ساتھ خالصاً لوجه اللہ کیا جائے، شکرانہ نعمت کے طور پر کیا جائے۔ نہ سائل کو احسان جتلا یا جائے اور نہ ہی اسے ایذا پہنچائی جائے اور نہ ہی اس کا دل دکھایا جائے۔ یہ سب کچھ بیان کرنے کے بعد ان مطالب کی

مزید وضاحت کی خاطر خداوند عالم نے صدقہ و خیرات کر کے احسان جتانے والوں یا کڑوے کیلئے جملے کہہ کر سائل کا دل دکھانے والوں کی مثال اس منافق ریاکار شخص سے دی ہے جو مال خرچ کرتا ہے، صدقہ و خیرات کرتا ہے، مگر خدا کی خوشنودی اور حصول ثواب کی خاطر نہیں بلکہ نام و نمود کے لئے کرتا ہے اور لوگوں کی مدح و ثناء سننے کیلئے کرتا ہے اس کی یہ روش و رفتار بتاتی ہے کہ گویا وہ خدا اور یوم جزاء پر ایمان نہیں رکھتا۔ ورنہ اگر وہ خدا اور یوم جزاء کا صحیح تصور رکھتا ہوتا تو وہ اس کے مقابلہ میں کسی اور مقصد کو پیش نظر رکھ نہیں سکتا تھا۔ لہذا اس کی مثال اس چکنے پتھر کی سی ہے جس پر کچھ خاک پڑی ہو اور پھر اس پر بڑی بڑی بوندوں والی بارش برس جائے اور اسے صاف کر دے اور کچھ بھی باقی نہ بچے ایسے لوگوں کا اور دکھاوے کے ارادے سے نیکی کے کام کرنے والوں کا یہی انجام ہوگا۔ اور اپنے اعمال کا وہ ذخیرہ جس سے وہ امیدیں وابستہ کئے بیٹھے تھے وہ سب اکارت ہو جائے گا۔ حضرت امام جعفر صادق علیہ السلام سے مروی ہے:

”حضرت رسول خدا صلی اللہ علیہ وآلہ وسلم فرماتے ہیں: جو شخص کسی بندہ کے ساتھ بھلائی کرے اور پھر کچھ کلام کر کے اسے ایذا پہنچائے یا احسان جتلائے تو اس نے اپنا صدقہ رائیگاں کر دیا۔ اور وہ اس ریاکار کی مانند ہے جس کی خدا نے قرآن میں مثال پیش کی ہے۔“

ابن عباس حضرت رسول خدا صلی اللہ علیہ وآلہ وسلم سے روایت کرتے ہیں فرمایا:

”جب قیامت کا دن ہوگا۔ تو خداوند عالم کی جانب سے ایک منادی تمام اہل محشر کو سنا کر اعلان کرے گا کہ کہاں ہیں وہ لوگ جو (ریاء کاری کر کے) لوگوں کی عبادت کرتے تھے۔ وہ کھڑے ہو جائیں اور اپنے اعمال کا ثواب ان لوگوں سے حاصل کریں۔ جن کی خاطر وہ عمل کرتے تھے میں تو کبھی ایسے عمل کو قبول نہیں کرتا جس میں دنیا اور دنیا والوں کی آمیزش ہو“ (تفسیر البیان)۔

خلوص نیت کے ساتھ راہ خدا میں مال خرچ کرنے والوں کی مثال:

وَمَثَلُ الَّذِينَ يُنْفِقُونَ... الْآيَةَ

اس آیت مبارکہ میں خداوند عالم نے ریاکاری اور دکھاوے کا صدقہ و خیرات کرنے کی چکنی چٹان اور اس کی محنت کے رائیگاں جانے والی مثال پیش کرنے کے بعد اس کے مقابلہ میں خوشنودی خدا اور خلوص نیت کے ساتھ خیرات کرنے والوں کی مثال پیش کی ہے جن کی صدقہ و خیرات کرنے سے ایک غرض تو یہ ہوتی ہے کہ خداوند کریم ان پر راضی ہو جائے اور دوسری غرض یہ ہوتی ہے کہ راہ خدا میں اپنی پسندیدہ اور پیاری چیز خرچ

کرنے کا ان کے دل و دماغ پر ملکہ راسخہ پیدا ہو جائے اور انفاق فی سبیل اللہ کی لذت سے دل آشنا ہو جائے۔ نہ احسان کر کے احسان جتلاتے ہیں اور نہ آزار پہنچاتے ہیں بلکہ اپنے ضمیر کو مطمئن کرنے کی خاطر ضمیر کی پوری قوت اور اپنی پوری جرات سے یہ کام بجالاتے ہیں مثال میں باغ کے ٹیلے پر ہونے کا تذکرہ اس لئے کیا گیا ہے کہ ایسا باغ زیادہ سرسبز و شاداب ہوتا ہے اور گندے پانی و سیلاب سے محفوظ ہوتا ہے۔ جو موسلا دھار بارش برسنے سے دو گنا پھل دیتا ہے اور اگر وہ نہ برسے تو ہلکی پھلکی بارش ہی اس کیلئے کافی ہوتی ہے درحقیقت بارش کی اس تمثیل میں صدقہ و خیرات کی زیادتی اور کمی کی طرف اشارہ ہے۔ کہ زیادہ مقدار میں خیرات کی جائے تو وہ بڑے قطروں والی بارش کی مانند ہے جس سے پیداوار زیادہ ہوتی ہے اور اگر تھوڑی مقدار میں کی جائے تو بے شک پیداوار کم ہوگی، مگر بے کار نہیں جائے گی آخرت میں ضرور فائدہ ہوگا۔ کیونکہ خلوص و نیک نیتی کے ساتھ جو تھوڑا سا مال راہِ خدا میں خرچ کیا جائے تو وہ بھی ثمراتِ آخرت کا موجب ہوتا ہے۔

آیات القرآن

أَيُّدُ أَحَدِكُمْ أَنْ تَكُونَ لَهُ جَنَّةٌ مِّنْ نَّجِيلٍ وَأَعْنَابٍ تَجْرِي مِنْ
تَحْتِهَا الْأَنْهَارُ ۖ لَهُ فِيهَا مِنْ كُلِّ الثَّمَرَاتِ ۖ وَأَصَابَهُ الْكِبَرُ وَلَهُ ذُرِّيَّةٌ
ضُعْفَاءُ ۖ فَأَصَابَهَا إِعْصَارٌ فِيهِ نَارٌ فَاحْتَرَقَتْ ۗ كَذَلِكَ يُبَيِّنُ اللَّهُ
لَكُمْ الْآيَاتِ لَعَلَّكُمْ تَتَفَكَّرُونَ ﴿۳۶﴾ يَا أَيُّهَا الَّذِينَ آمَنُوا أَنْفِقُوا مِنْ
طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ ۖ وَلَا تَيَسَّبُوا
الْحَبِيثَاتِ مِنْهُ تُنْفِقُونَ وَلَسْتُمْ بِأَخِيذِهِ إِلَّا أَنْ تُغْبِضُوا فِيهِ ۗ
وَاعْلَمُوا أَنَّ اللَّهَ غَنِيٌّ حَمِيدٌ ﴿۳۷﴾ الشَّيْطَانُ يَعِدُكُمُ الْفَقْرَ وَيَأْمُرُكُمْ
بِالْفَحْشَاءِ ۗ وَاللَّهُ يَعِدُكُمْ مَغْفِرَةً مِّنْهُ وَفَضْلًا ۗ وَاللَّهُ وَاسِعٌ
عَلِيمٌ ﴿۳۸﴾

ترجمۃ الآيات

تم میں سے کوئی بھی یہ بات پسند کرے گا کہ اس کے پاس کھجوروں، انگوروں کا ہر ا بھرا گھنا باغ ہو جس کے نیچے نہریں جاری ہوں اور اس کے لئے اس میں ہر قسم کے پھل اور میوے موجود ہوں اور اسے بڑھا پا گھیر لے جبکہ اس کی (چھوٹی چھوٹی) کمزور و ناتواں اولاد ہو اور اچانک اس (باغ) کو ایک ایسا بگولہ اپنی لپیٹ میں لے لے جس میں آگ ہو جس سے وہ باغ جل کر رہ جائے۔ اس طرح خدا تمہارے لئے اپنے احکام کھول کر بیان کرتا ہے تاکہ تم غور و فکر کرو۔ (۲۶۶) اے ایمان والو! اپنی کمائی میں سے پاک و پاکیزہ چیزوں سے اور ان چیزوں سے جو ہم نے زمین سے تمہارے لئے برآمد کی ہیں (خدا کی راہ میں) خرچ کرو۔ اور اس میں سے بری اور خراب چیز کے خیرات کرنے کا ارادہ بھی نہ کرو۔ جبکہ خود تم ایسی چیز کے لینے پر (خوشی سے) آمادہ نہیں ہو۔ مگر یہ کہ مروت کی وجہ سے چشم پوشی سے کام لو۔ اور خوب جان لو کہ خدا بے نیاز ہے اور حمد و ستائش کے قابل ہے۔ (۲۶۷) شیطان تمہیں مفلسی اور تنگدستی سے ڈراتا ہے اور بے حیائی و غلط کاری کا تم کو حکم (ترغیب) دیتا ہے اور اللہ تم سے اپنی بخشش اور اپنے فضل و کرم کا وعدہ کرتا ہے خدا بڑی وسعت والا اور بڑا جاننے والا ہے (۲۶۸)

تشریح الالفاظ

(۱) اعصار	اس کے معنی ہیں بگولہ۔
(۲) تیببوا	تیم کے معنی ہیں قصد و ارادہ کرنا
(۳) تغبضوا	انماض کے معنی ہیں چشم پوشی کرنا
(۴) الفحشاء	اس کے معنی ہیں بہت سخت قبیح گناہ

تفسیر الآيات

خلاف شرائط مال خرچ کرنے والوں کی مثال

أَيُّدًا أَحَدُكُمْ أَنْ تَكُونَ..... الآية

مذکورہ بالا شرائط کی خلاف ورزی کرنے کی وجہ سے خیر خیرات کے باطل و مردود ہونے کا بیان ایک مثال میں واضح کیا گیا ہے انسان زندگی میں اسی لئے مختلف پودے لگاتا ہے کہ ضرورت کے وقت کام آئیں۔ لہذا ایک آدمی کھجور و انگور کے باغات لگائے ان کے نیچے نہریں جاری کرے۔ تاکہ بڑھاپے کے وقت آرام و سکون سے ان کا پھل کھا سکا اور اسے فروخت کر کے اپنی ضروریات زندگی پوری کرے گا۔ بالخصوص جبکہ اس کی کمزور و ناتواں صغیر اولاد بھی ہو اور وہ مطمئن ہو کہ اسے اپنی اور ان کی روزی کے لئے کوئی تردد نہیں ہوگا اور اب جبکہ اس کا بڑھاپا آجائے اور وہ کمانے کے قابل نہ رہ جائے اور اسکے کمزور اہل و عیال بھی ہوں۔ اور اس کے وہ باغات جو خوب پھل پھول رہے تھے اچانک ایک آتشیں بگولہ آئے اور اس کی عمر بھر کی کمائی کو جلا کر رکھ کا ڈھیر بنا دے اس حالت میں اس شخص کو کس قدر صدمہ پہنچے گا اور کس قدر سخت تکلیف و پریشانی ہوگی۔ اس کا اندازہ لگا نا چنداں مشکل نہیں ہے یہی کیفیت ریا کاری اور دکھلاوے کی خیرات کرنے یا احسان جتانے اور ایذا پہنچانے والی کی ہے کہ اس کی یہ سخاوت دنیا میں تو چار دن خوب بہا رکھتی رہی نام روشن ہوا شہرت ملی لوگوں نے خوب تعریفیں کیں۔ مگر جب ضرورت کا وقت آیا، یعنی قیامت آئی تو یہ سارا باغ جل کر خاکستر ہو گیا۔ اور سارے اعمال ہباء منشور ہو گئے۔

مخفی نہ رہے کہ یہ مثال جس طرح دکھلا دے کے صدقہ و خیرات پر صادق آتی ہے اسی طرح ان تمام اعمال و عبادات پر بھی صادق آتی ہے جن میں قصد قربت اور خلوص نیت نہ ہو۔ ”وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ“ (سورہ بقرہ آیت ۱۷۵) تو اس وقت اس شخص کی حسرت و ندامت اور پریشانی و پشیمانی کا کیا عالم ہوگا؟ لہذا اگر کوئی شخص اس صورت سے دوچار نہیں ہونا چاہتا تو اسے چاہیے کہ اپنے اعمال کو ریا کاری، احسان جتانے، ایذا پہنچانے، کفر و شرک کرنے اور منافقت کرنے سے بچائے۔

حضرت امام جعفر صادق علیہ السلام سے مروی ہے فرمایا:

جو شخص خوشنودی خدا کی خاطر صدقہ دے اور پھر احسان جتائے یہ ان لوگوں میں سے ہے جن کے

بارے میں خدا فرماتا ہے ”ایود احد کم الایة“۔ (تفسیر نور الثقلین)۔

راہ خدا میں حلال و پاکیزہ مال خرچ کرنے کا حکم اور حرام اور ردی مال خرچ کرنے کی ممانعت

يَا أَيُّهَا الَّذِينَ آمَنُوا أَنْفِقُوا.....الآية

اس آیت مبارکہ کی شان نزول کے سلسلہ میں حضرت امام جعفر صادق علیہ السلام سے مروی ہے کہ لوگ سو اور دیگر ناجائز ذرائع سے حاصل کی ہوئی دولت خیرات کرتے تھے اور کچھ لوگ صدقہ و زکوٰۃ میں ردی کھجوریں دیتے تھے۔ تو اس سلسلہ میں یہ آیت نازل ہوئی کہ اپنی پاکیزہ کمائی اور زمین کے حاصل سے پاک آمدنی راہ خدا میں خرچ کرو۔ (مجمع البیان) لہذا حرام چیز کی خیرات کرنا حرام ہے اور ایسی ردی اور ناپسندیدہ چیز جسے آدمی خود کسی سے لینا پسند نہ کرے اسے راہ خدا اور زکوٰۃ میں دینا ناپسندیدہ فعل ہے ارشادِ قدس ہے:

”لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ“ جب تک اپنی پسندیدہ چیز کو راہ خدا میں خرچ نہیں کرو گے تب تک نیکی کو نہیں پاسکو گے۔ (سورہ آل عمران آیت - ۹۲)

گویا اس پورے رکوع میں راہ خدا میں مال خرچ کرنے اور اسے مقبول بارگاہ بنانے کے شرائط بیان کئے گئے ہیں۔ جو کل چھ شرائط ہیں۔

- ۱۔ حلال اور پاکیزہ مال کا خرچ کرنا۔
- ۲۔ مسنون طریقہ پر خرچ کرنا۔
- ۳۔ صحیح مصرف میں صرف کرنا۔
- ۴۔ خیرات کر کے احسان نہ جتلانا
- ۵۔ سائل کو ایذا نہ پہنچانا۔
- ۶۔ خلوص نیت کے ساتھ خالصتاً لوجه اللہ خرچ کرنا یا نام و نمود اور نمائش کیلئے خرچ نہ کرنا۔

پس جب یہ شرطیں پائی جائیں تو پھر یقیناً وہ صدقہ و خیرات بارگاہ خدا میں مقبول ہوگا۔ خواہ وہ مال کسی صنعت و حرفت سے حاصل کیا ہو یا تجارت و زراعت سے یا ہدیہ اور وراثت وغیرہ ذرائع آمدنی سے اگرچہ اپنے ہاتھ کی کمائی سے صدقہ دینا و خیرات کرنا افضل ہے ”وان الله لا يضيع اجر المحسنين“۔

شیطان کی کج رفتاری و ناہنجاری کا تذکرہ

الشَّيْطَانُ يَعِدُكُمُ الْفَقْرَ.....الآية

شیطان کا کام ہی یہ ہے کہ وہ آدمی کے دل و دماغ میں وسوسہ ڈال کر اسے نیک کام کرنے اور راہِ خدا میں مال خرچ کرنے سے روکتا ہے اور آدمی کو یہ پٹی پڑھاتا ہے کہ اگر راہِ خدا میں مال خرچ کر دیا تو نادار ہو جاؤ گے اور خود کیا کھاؤ گے؟ اہل و عیال کو کیا کھلاؤ گے؟ اور مہمان نوازی کس طرح کرو گے؟ اور مزید برآں بخل کو کفایتِ شعاری وغیرہ کے عمدہ نام سے پیش کرتا ہے قرآن نے بخل کو فُشَاء (بے حیائی) کے لفظ سے تعبیر کیا ہے اور حقیقت بھی یہی ہے کہ اس سے بڑھ کر اور کیا بے حیائی ہوگی کہ انسان خود تو عیش و عشرت کر رہا ہو اور اپنے غریب بھائی کی اعانت کرنے کا خیال بھی نہ کرے۔ مگر اللہ تعالیٰ کا رہائے خیر میں مال و دولت خرچ کرنے کی رغبت دلاتا ہے اور بخشش گناہ اور نعم البدل عطا کرنے کا وعدہ فرماتا ہے ارشادِ قدرت ہے:

”خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا“ ان لوگوں کے مال سے صدقہ (زکوٰۃ) وصول کرو تاکہ اس کی وجہ سے ان لوگوں کو گناہوں سے پاک کرو۔ (سورہ توبہ آیت ۱۰۳)

اور

”وَمَا أَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الْوَارِثِينَ“ تم جو کچھ خدا کی راہ میں خرچ کرو گے خدا تمہیں اس کا بدل دے گا کیونکہ وہ بہترین رزق دینے والا ہے۔ (سورہ سبأ آیت ۳۹)

آیات القرآن

يُؤْتِي الْحِكْمَةَ مَنْ يَشَاءُ ۚ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا ۗ ط
وَمَا يَذَّكَّرُ إِلَّا أُولُو الْأَلْبَابِ ۗ ۳۶۹ وَمَا أَنْفَقْتُمْ مِنْ نَفَقَةٍ أَوْ نَذَرْتُمْ
مِنْ نَذْرٍ فَإِنَّ اللَّهَ يَعْلَمُهَا ۗ ط وَمَا لِلظَّالِمِينَ مِنْ أَنْصَارٍ ۗ ۳۷۰ إِنْ تَبَدُّوا
الصَّدَقَاتِ فَنِعِمَّا هِيَ ۗ وَإِنْ تُخْفُوهَا وَتُوتُوهَا الْفُقَرَاءَ فَهُوَ خَيْرٌ
لَكُمْ ۗ ط وَيُكَفِّرْ عَنْكُمْ مِنْ سَيِّئَاتِكُمْ ۗ ط وَاللَّهُ بِمَا تَعْمَلُونَ خَبِيرٌ ۗ ۳۷۱
لَيْسَ عَلَيْكُمْ هُدُودُهُمْ وَلَكِنَّ اللَّهَ يَهْدِي مَنْ يَشَاءُ ۗ ط وَمَا تَنْفِقُوا مِنْ
خَيْرٍ فَلَا يُنْفِكُمْ ۗ ط وَمَا تَنْفِقُوا إِلَّا ابْتِغَاءَ وَجْهِ اللَّهِ ۗ ط وَمَا تَنْفِقُوا
مِنْ خَيْرٍ يُؤَفِّقُ إِلَيْكُمْ وَأَنْتُمْ لَا تَظْلَمُونَ ۗ ۳۷۲

ترجمۃ الآيات

جسے وہ چاہتا ہے حکمت و دانائی عطا فرماتا ہے اور جسے (منجانب اللہ) حکمت عطا ہوئی، بے شک اسے درحقیقت خیر کثیر (بڑی دولت) مل گئی۔ عقلمندوں کے سوا کوئی نصیحت قبول نہیں کرتا۔ (۲۶۹) اور تم جو کچھ بھی خرچ کرتے ہو یا منت مانتے ہو تو یقیناً اللہ اسے جانتا ہے اور ظالموں کا کوئی مددگار نہیں ہے۔ (۲۷۰) اگر تم اپنی خیرات علانیہ طور پر دو تو بھی اچھا ہے اور اگر اسے پوشیدہ رکھو اور جاہتمندوں کو دو تو وہ تمہارے لئے زیادہ بہتر ہے اور تمہارے کچھ گناہوں اور برائیوں کا کفارہ ہو جائے گا (انہیں مٹا دے گا)۔ تم جو کچھ کرتے ہو اللہ اس سے پوری طرح باخبر ہے۔ (۶۷۱) (اے رسول!) ان لوگوں کو منزل مقصود تک پہنچانے کی آپ پر ذمہ داری نہیں ہے (تمہارا فرض صرف راستہ دکھانا ہے) اللہ جسے چاہتا ہے منزل مقصود تک پہنچاتا ہے اور تم جو کچھ مال خرچ کرتے ہو تو وہ تمہارے اپنے (فائدہ) کے لئے ہے اور تم جو بھی خرچ کرتے ہو وہ اللہ کی خوشنودی کے لئے کرتے ہو اور تم جو مال و دولت خیرات میں دو گے۔ وہ پورا پورا تمہیں ادا کر دیا جائے گا اور تم پر ہرگز ظلم نہیں کیا جائے گا۔ (۲۷۲)

تشریح الالفاظ

- (۱) یُکْفَرُ عَنْکُمْ یہ تکفیر سے ہے جس کے معنی ہیں معاف کرنا
(۲) سِیِّئَاتِکُمْ یہ سِیِّئَاتِ کی جمع ہے جس کے معنی ہیں گناہ اور برائی کے ہیں

تفسیر الآيات

خیر کثیر والی حکمت کا مفہوم؟

يُؤْتِي الْحِكْمَةَ مَنْ يَشَاءُ... الْآيَةُ

جسے وہ چاہتا ہے حکمت عطا کرتا ہے یہاں حکمت سے کیا مراد ہے؟
اس لفظ کا اطلاق کئی معنوں پر ہوا ہے۔

۱۔ مصلحت

۲۔ موعظ

۳۔ علم و فہم (وَلَقَدْ آتَيْنَا لُقْمَانَ الْحِكْمَةَ)

۴۔ نبوت (وَآتَيْنَاهَا الْحِكْمَةَ وَفَضَّلَ الْخِطَابِ)

۵۔ علم الفقہ

۶۔ تمام دینی علوم

۷۔ خشیتہ اللہ ارشاد نبوی ہے ”راس الحکمة مخافة الله“ (نور الثقلین)

۸۔ طاعت اللہ و معرفتہ الامام (ارشاد امام جعفر صادق علیہ السلام) (نور الثقلین)

۹۔ معرفتہ الامام اور گناہان کبیرہ سے اجتناب کرنا (نور الثقلین)

۱۰۔ عقل نظری اور عقل عملی میں کمال حاصل کرنا۔

۱۱۔ معرفت قرآن یعنی اس کے محکم و متشابہ نسخ و منسوخ آیات و احکام کا علم۔

۱۲۔ مکمل غور و خوض کے بعد کسی کام کو محکم طور پر عقل و خرد کے تقاضوں کے مطابق انجام دینا۔

الغرض بعض مفسرین نے اس کے قریباً تیس معانی بیان کئے ہیں اور درحقیقت ان میں کوئی باہمی تضاد

نہیں ہے صرف تعبیر کا فرق ہے

عبارتاً شتی و سنک واحد

لہذا بعید نہیں ہے کہ زیر بحث آیت میں یہ سب معانی مراد ہوں بنا برائیں حکیم وہ ہے جس کا کوئی قول و

فعل حکمت و مصلحت سے خالی نہ ہو اور وہ جو کام بھی کرے سوچ سمجھ کر کرے اپنے وقت پر کرے۔ اس کے

کرنے میں جلد بازی نہ کرے اور خواہش نفس کے تقاضا کے مطابق نہ کرے بلکہ عقل و خرد کے تقاضا کے موافق

کرے لہذا حکمت صرف انبیاء و اوصیاء اور فلاسفہ و علماء کے ساتھ مختص نہیں ہے بلکہ ہر شعبہ حیات سے تعلق رکھنے

والا ہر شخص حکیم ہو سکتا ہے حضرت امام جعفر صادق علیہ السلام سے مروی ہے فرمایا:

”وما انعم الله على العبد بنعمة اعظم و ارفع و اجزل و ابهى من الحكمة قال

الله تعالى و من يوت الحكمة فقد اوتي خيراً كثيراً ای لا يعلم احد ما اودع الله في

الحكمة من الاسرار الا من استخلصه لنفسه فالحكمة هي النجاة و صفة الثبات عند

اوائل الامور و الوقوف عند عواقبها“ (تفسیر کاشف)

نذر کی حقیقت اور اس کے احکام

أَوْ نَذَرْتُمْ مِّنْ نَّذْرٍ... الْآيَةُ

خداوند عالم پھر انفاق فی سبیل اللہ کی ترغیب دلاتے ہوئے فرماتا ہے کہ تم جو کچھ راہ خدا میں خرچ کرتے ہو خواہ یہ انفاق واجبی ہو یا مستحبی کثیر ہو یا قلیل خدا سب جانتا ہے لہذا وہ ضرور اس کی تمہیں جزا دے گا۔ اور تم جو نذر کرتے ہو خدا اسے بھی جانتا ہے نذر کے معنی ہیں منت جو کہ غلط بھی ہو سکتی ہے اور صحیح بھی شرعاً منت محض اللہ کے لئے کسی عمل صالح کی بجائے اور کسی کو اپنے ذمہ لینے کا نام ہے جو صرف خدا کے نام کی ہوتی ہے صرف لفظ ”اللہ علی کذا“ سے ہوتی ہے جیسے ”ان رزقنی اللہ ولد افلہ اللہ علی کذا“ اگر خدا نے مجھے بیٹا دیا تو میں خدا کے لئے فلاں کام کروں گا مثلاً نماز پڑھوں گا یا اتنے روزے رکھوں گا۔ یا ”ان ابرا اللہ المریض اللہ علی کذا“ اگر خدا نے بیمار کو صحت دی تو میں خدا کے لئے فلاں کام کروں گا۔

احتیاط واجب یہ ہے کہ حتی الامکان یہ صیغہ نذر عربی میں ادا کیا جائے ہاں البتہ بامر مجبوری اس کے ترجمہ پر اکتفا کی جاسکتی ہے نیز یہ بھی ضروری ہے کہ نذر کا متعلق اللہ کی اطاعت ہو جسے محض خوشنودی خدا حاصل کرنے کیلئے بجایا جائے۔ بالاتفاق یہ نذر صرف اور صرف خدا کے ذاتی یا صفاتی نام کے ساتھ صحیح ہوتی ہے ورنہ باطل متصور ہوتی ہے اور جب منت پوری ہو جائے تو پھر وہ عمل کرنا واجب ہو جاتا ہے ورنہ نہیں۔

اس موضوع کی باقی تفصیلات فقہی کتب میں مذکور ہیں۔ اس کام کا ایک دوسرا پہلو بھی ہے کہ اگر واجبی انفاق نہ کیا گیا یا غلط کاموں میں مال صرف کیا گیا۔ یا غلط منت مانی گئی یا صحیح نذر کو پورا نہ کیا گیا تو آدمی ان ظالموں کے زمرہ میں داخل ہو جائے گا جن کا قیامت کے دن کوئی یار و مددگار نہ ہوگا۔

واجبی زکوٰۃ وغیرہ کا علانیہ اور مستحبی صدقات کا خفیہ دینا افضل ہے

إِنْ تَبَدُّوا الصَّدَقَاتِ..... الْآيَةُ

جب اعمال کا دار و مدار نیت پر ہے (انما الاعمال بالنیات) جب دینے والے کا مقصد صرف خوشنودی خدا کا پروانہ حاصل کرنا ہے نہ کہ نام و نمود حاصل کرنا تو پھر اس سے کیا فرق پڑتا ہے کہ علانیہ دے یا خفیہ دے؟ وارثان علم قرآن کے کلام و فرمان سے مستفاد ہوتا ہے کہ واجبی زکوٰۃ کو علانیہ ادا کرنا افضل ہے تاکہ دوسرے لوگ بھی اس کی پیروی کریں اور اس پر ترک واجب کی تہمت بھی نہ لگے۔ مگر مستحبی و سنتی خیرات کا خفیہ اور چھپا کر دینا زیادہ بہتر ہے۔ (مجمع البیان، کافی، صافی)۔

اللہ جسے چاہتا ہے ہدایت کرتا ہے کا حقیقی مفہوم؟

لَيْسَ عَلَيْكَ هُدَاهُمْ... الْآيَةُ

جب رسول اکرم صلی اللہ علیہ وآلہ وسلم کی بعثت کا مقصد ہی لوگوں کو ہدایت کرنا ہے ”وانك تهدي الى صراط مستقيم“ (یس) پھر آیت ۹۱س کا کیا مطلب ہے کہ آپ کے ذمہ ان کی ہدایت نہیں ہے؟ اس سوال کا جواب یہ ہے کہ ہدایت کے دو معنی ہیں ایک ارادۃ الطریق یعنی زبانی کلامی سیدھا راستہ دکھانا۔ دوسرا ایصال الی المقصود یعنی کسی کے بازو سے پکڑ کر اسے منزل مقصود تک پہنچانا۔ جو ہدایت رسول کے ذمہ ہے اور اس کے فرائض میں داخل ہے وہ پہلے معنی کے لحاظ سے ہے اور وہ سب لوگوں کیلئے عام ہے ”وما عليك الا البلاغ“ ہاں دوسرے معنی کے اعتبار سے ہدایت کرنا خدا کا کام ہے اور وہ بھی ان کو کرتا ہے جنہیں وہ ان کے ذاتی شوق ہدایت و جستجو حقیقت کی بنا پر اس کا اہل و حقدار پاتا ہے۔ لہذا اہل و نااہل کا لحاظ کئے بغیر سب لوگوں کو جبری طاقت سے منزل مقصود تک پہنچانا خدا کے نظام حکمت کے خلاف ہے ارشاد رب العزت ہے:

”وَلَوْ شَاءَ رَبُّكَ لَأَمَنَّ الْمَن فِي الْأَرْضِ كُلَّهُمْ جَمِيعًا“ اگر تمہارا پروردگار (زبردستی) چاہتا تو تمام روئے زمین کے لوگ ایمان لے آتے۔ (سورہ یونس آیت - ۹۹) اور

”وَلَوْ شَاءَ اللَّهُ لَجَعَلَكُمْ أُمَّةً وَاحِدَةً“ اگر خدا (زبردستی) چاہتا تو سب کو ایک قوم بنا دیتا۔ (سورہ مائدہ آیت - ۴۸)

مگر وہ اپنی حکمت بالغہ اور قدرت کاملہ سے اس طرح جبری طور پر چاہتا نہیں ہے کیونکہ یہ چیز اس کے نظام عدل و حکمت کے خلاف ہے۔

اس آیت کی شان نزول

خیرات کے ذکر میں آخر ہدایت کی بحث کس طرح آگئی؟ اس کا جواب اس آیت کے شان نزول سے ملتا ہے کئی مسلمانوں کے رشتہ دار غریب و نادار تھے اور وہ ان کی اعانت کرنا چاہتے تھے۔ مگر یہ خیال کر کے رک جاتے تھے کہ وہ مسلمان نہیں ہیں۔ اسی سلسلہ میں یہ آیت نازل ہوئی جس میں خالق کائنات فرما رہا ہے کہ تمہیں صدقہ و خیرات دیتے وقت یہ نہیں دیکھنا چاہیے کہ وہ مسلمان ہے یا کافر، مومن ہے یا بے ایمان؟ بلکہ صرف یہ دیکھنا چاہیے کہ وہ تمہاری امداد کا محتاج ایک غریب انسان ہے بس تم اس کی امداد کرو جو دراصل تمہاری اپنی مدد

ہے کہ تمہیں اس کا پورا پورا اجر و ثواب ملے گا اور ذرہ بھر تمہارا حق دبا کر تم پر ظلم نہیں کیا جائے گا۔ یہ ہے وہ وسعت نظر جو اسلام اپنے نام لیواؤں میں پیدا کرنا چاہتا ہے مگر یہ خیال رہے کہ یہ سنتی و مستحبی صدقات و خیرات کا حکم ہے اور جہاں تک واجبی زکوٰۃ و فطرہ وغیرہ کا تعلق ہے تو وہ صرف مسلمان اور اہل ایمان فقراء و مساکین کو ہی دیا جاسکتا ہے۔

آیات القرآن

لِلْفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ ۖ تَعْرِفُهُمْ بِسَبِيلِهِمْ ۖ لَا يَسْأَلُونَ النَّاسَ إِحْفَاطًا وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ ﴿۲۱۴﴾ الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ ۖ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۲۱۵﴾ الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ۗ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا ۗ وَأَحَلَّ اللَّهُ الْبَيْعَ وَحَرَّمَ الرِّبَا ۗ فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ ۗ وَأَمْرُهُ إِلَى اللَّهِ ۗ وَمَنْ عَادَ فَأُولَٰئِكَ أَصْحَابُ النَّارِ ۖ هُمْ فِيهَا خَالِدُونَ ﴿۲۱۶﴾

ترجمہ الآيات

(یہ خیرات) خاص طور پر ان حاجتمندوں کے لئے ہے جو اللہ کی راہ میں اس طرح گھر گئے ہیں کہ روئے زمین پر سفر نہیں کر سکتے، ناواقف انہیں خودداری برتنے اور رکھ رکھاؤ کی وجہ سے مالدار سمجھتا ہے مگر تم انہیں ان کے چہروں سے پہچان سکتے ہو۔ وہ لوگوں سے لپٹ کر اور ان

کے پیچھے پڑ کر سوال نہیں کرتے اور تم جو کچھ مال و دولت (راہ خدا میں) خرچ کرو گے بے شک اللہ سے جانتا ہے۔ (۲۷۳) جو لوگ اپنے مال رات اور دن میں خفیہ و علانیہ (راہ خدا میں) خرچ کرتے ہیں ان کا اجر و ثواب ان کے پروردگار کے پاس ہے ان کے لئے نہ کوئی خوف ہے اور نہ وہ غمگین ہوں گے۔ (۲۷۴) اور جو لوگ سود کھاتے ہیں وہ (قیامت کے دن) نہیں کھڑے ہوں گے مگر اس شخص کی طرح جسے شیطان نے اپنے آسیب سے منجھوٹا لھو اس بنا دیا ہو۔ (جس سے وہ پہچانے جائیں گے کہ وہ سود خور ہیں) یہ اس لئے ہے کہ وہ قائل ہیں کہ تجارت بھی تو سود کی مانند ہے حالانکہ اللہ نے تجارت کو حلال اور سود کو حرام کیا ہے پس جس شخص کے پاس اس کے پروردگار کی طرف سے نصیحت (فہمائش) آئی اور وہ (سود خوری سے) باز آ گیا۔ تو جو پہلے ہو چکا وہ اس کا ہے اس کا معاملہ خدا کے حوالے ہے اور جو (ممانعت کے بعد) پھر ایسا کرے تو ایسے لوگ جہنمی ہیں جو ہمیشہ ہمیشہ اس میں رہیں گے۔ (۲۷۵)

تشریح الالفاظ

(۱) الحافا	اس کے معنی ہیں لپٹ کر اور پیچھے پڑ کر سوال کرنا
(۲) الزبوا	اس کے معنی ہیں سود اور زیادتی
(۳) یتخبطہ	یہ خط سے مشتق ہے جس کے معنی ہیں منجھوٹا لھو اس بنانا

تفسیر الآیات

واجبی زکوٰۃ اور مستحبی صدقات کے صحیح حقدار کون ہیں؟

لِلْفُقَرَاءِ الَّذِينَ أُحْصِرُوا..... الْآیَةُ

اس آیت مبارکہ میں خداوند عالم یہ فرمانا چاہتا ہے کہ اگرچہ سابقہ آیات میں بیاں کردہ حکم کے مطابق سنتی صدقہ و خیرات غیر مسلمان فقراء کو بھی دیا جاسکتا ہے مگر اس کے صحیح حقدار وہ لوگ ہیں جنہوں نے اپنی زندگیوں میں دین کی خدمت کیلئے وقف کر دی ہیں اور انہیں اپنی فکر معاش کی فرصت ہی نہیں ہے حضرت امام محمد باقر علیہ السلام سے مروی ہے کہ یہ آیت مبارکہ اصحاب صفہ کے بارے میں نازل ہوئی ہے۔ (مجمع البیان)

حضرت رسول خدا صلی اللہ علیہ وآلہ وسلم کے عہد معدلت انگیز میں تین چار سو ایسے مہاجرین تھے جن کے پاس نہ مال و منال تھا نہ اہل و عیال۔ اور نہ ہی رہائش کے لئے کوئی مکان اور نہ آرائش کا کوئی ساز و سامان آنحضرت صلی اللہ علیہ وآلہ وسلم نے ان کے لئے مسجد میں ایک چھپر بنوایا تھا، وہ وہاں بارگاہ نبوت میں حاضر رہتے، احکام نبویہ کی تعمیل کرتے، سرایا و غزوات میں شامل ہوتے، فراغت پر قرآن و حدیث یاد کرتے تھے بلکہ اس کا مقصد مطلقاً سوال کرنے کی نفی ہے خداوند عالم نے اس آیت کے ذریعہ مسلمانوں کی توجہ ایسے لوگوں کی طرف مبذول کرائی ہے۔ ”وَوَفَىٰ أَمْوَالِهِمْ حَقًّا لِّلسَّائِلِ وَالْمَحْرُومِ“ (سورہ ذاریات آیت ۱۹) (مالداروں کے مال میں دو قسم کے لوگوں کا حق ہے ایک سوال کرنے والوں کا اور دوسرا ان کا جو باوجود مستحق ہونے کے عزت نفس کی وجہ سے سوال نہیں کرتے)۔

مخفی نہ رہے کہ مستحقین کے جو اوصاف یہاں بیان کئے گئے ہیں یہ کسی اور زمانہ میں بھی جن فقراء میں پائے جائیں گے ان کو عام فقراء پر ترجیح ہوگی اور اب بھی جو لوگ خدمت دین میں اس طرح مشغول ہوں کہ کسب معاش کے لئے وقت نہ نکال سکیں ان کا حکم یہی ہوگا۔ دور حاضر میں یہ صفت صرف دینی مدارس کے طلبہ میں پائی جاتی ہے جو لادینیت کی فضاء سے بچ کر علم دین کی تحصیل میں شب و روز مصروف ہیں اور ان کے پاس روزی کمانے کا وقت نہیں ہے لہذا ان پر صدقات کا خرچ کرنا سب سے بہتر اور افضل ہے (انوار الجف)۔

رات دن خفیہ و علانیہ خیرات کرنیوالے سے مراد حضرت امیر علیؑ ہیں

الَّذِينَ يُنْفِقُونَ أَمْوَالَهُمْ..... الْآیَةِ

اس آیت وافی ہدایہ میں ان لوگوں کی فضیلت بیان کی گئی ہے اور ان سے اجر عظیم کا وعدہ کیا گیا ہے جو تمام حالات و واقعات رات میں دن میں خفیہ و علانیہ راہ خدا میں اپنا مال و دولت خرچ کرتے رہتے ہیں۔ جس سے مستفاد ہوتا ہے کہ خیر خیرات کے لئے کوئی خاص وقت مقرر نہیں ہے اور نہ خفیہ و علانیہ کی کوئی قید ہے۔ ہاں صرف خلوص نیت کے ساتھ خلق خدا کی سچی خدمت کرنے کا داعیہ اور جذبہ ہونا ضروری ہے۔ نام و نمود اور نمائش مد نظر نہیں ہونی چاہیے۔ برادران اسلامی نے جناب ابن عباس سے اور ہمارے مفسرین نے حضرت امام باقرؑ سے روایت کی ہے کہ یہ آیت مبارکہ حضرت امیر المؤمنین علیؑ کی شان میں نازل ہوئی ہے آپ کے پاس کل چار درہم تھے ایک رات میں صدقہ کیا۔ دوسرا دن میں تیسرا خفیہ طور پر دیا اور چوتھا علانیہ طور پر (تفسیر کبیر، نیشاپوری، کشاف و ثعلبی درمنشور، مجمع البیان و برہان)۔

علامہ طبرسی لکھتے ہیں ”حکمہ سائر فی کل من فعل مثل فعله وله فضل السبق الی ذلك“ (مجمع البیان)

اب جو شخص ایسا کام کرے گا اسے اجر و ثواب تو ملے گا مگر سبقت کا شرف تو حضرت امیر علیؑ کو ہی حاصل رہے گا۔ ”ذک فضل اللہ یوثیہ من یشاء“۔

سود کی حرمت ان ضروریات اسلام میں سے ہے جن کا منکر خارج از اسلام متصور ہوتا ہے

الَّذِينَ يَأْكُلُونَ الرِّبَا... الْآيَةَ

خداوند عالم نے ان انسانیت دوست لوگوں کا ذکر خیر کرنے کے بعد جو پہلو میں دل اور دل میں احساس سودزیاں رکھتے ہیں اور کسی دکھی انسان کو دیکھ کر تڑپ جاتے ہیں اور کسی مصیبت زدہ کو دیکھ کر مضطرب و پریشان ہو جاتے ہیں اور یہ اضطراب اور پریشانی اس وقت تک باقی رہتی ہے جب تک اس دکھی انسان اور مصیبت زدہ آدمی کا دکھ اور مصیبت دور نہیں ہو جاتی۔ اور یہ سب کچھ محض خدا کی رضا جوئی کیلئے مستحق افراد کی امداد و اعانت کرتے ہیں اور جواب میں کسی معاوضہ کی توقع نہیں رکھتے۔ اب ان لوگوں کا ذکر کیا جا رہا ہے جو باوجود مالدار اور سرمایہ دار ہونے کے اس قدر تنگ دل بلکہ سنگ دل ہیں کہ اپنے کسی محبوب بھائی کو قرض بھی دیتے ہیں تو سود کا مطالبہ ساتھ کرتے ہیں۔ ان آیات میں سود کی حرمت اور اس کے دوسرے احکام شروع ہو رہے ہیں قرآن و سنت میں سود پر شدید وعید وارد ہوئی ہے اور اس کی حرمت قرآن، سنت اجماع اور عقل سے ثابت ہے بلکہ اس کی حرمت ان ضروریات اسلام میں سے ہے جن کا منکر دائرہ اسلام سے خارج متصور ہوتا ہے۔ ارشاد قدرت ہے ”وَاحْلَلَّ اللَّهُ الْبَيْعَ وَحَرَّمَ الرِّبَا“ خدا نے بیع و شراء کو حلال اور ربا و سود کو حرام قرار دیا ہے۔ حضرت امیر علیؑ فرماتے ہیں:

’لَعَنَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ الرِّبَا وَآكِلَهُ وَمُوكَلَّهُ وَبَائِعَهُ وَمُشْتَرِيَهُ وَكَاتِبَهُ وَشَاهِدِيَهُ‘ یعنی حضرت رسول خدا صلی اللہ علیہ وآلہ وسلم نے سود پر اس کے کھانے کھلانے والے پر خرید و فروخت کرنے والے پر لکھنے والے پر اور اس کے دو گواہوں پر لعنت کی ہے۔ (مجمع البیان من لا یحضرہ الفقیہ، تہذیب الاحکام)۔

ہشام بن سالم حضرت امام جعفر صادقؑ سے روایت کرتے ہیں فرمایا:

“درهم الربوا اشد عند الله من سبعين زنية كلها بذات محرم”
یعنی سود کا ایک درہم خدا کے نزدیک ایسے ستر زنا سے بدتر ہے جو کسی محرم کے ساتھ کیا جائے (مجمع
البیان من لا یحضرہ الفقیہ، تہذیب الاحکام)

”سود“ ان بڑے خصائل و عادات میں سے ہے جو قبل از اسلام عربوں کی رگ و ریشہ میں سرایت کئے
ہوتے تھے امیر لوگ غریبوں اور حاجتمندوں کو بھاری شرح سود پر رقم دیتے تھے اور جب تک روپیہ وصول نہ ہو
جاتا ہر سال اصل سرمایہ کو بڑھاتے جاتے تھے۔ جسے ”اضعافاً مضاعفہ“ (دوگنا چوگنا) کہا جاتا تھا۔ سود کی
حرمت بتدریج نازل ہوئی۔ سب سے پہلے اس قسم کی ممانعت کی گئی:

”يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً ص وَ اتَّقُوا اللَّهَ لَعَلَّكُمْ
تُفْلِحُونَ“ اے ایمان والو! یہ دوگنا چوگنا سود نہ کھاؤ۔ اللہ (کی نافرمانی) سے ڈرو تا کہ رستگاری حاصل
کرو۔ (آل عمران آیت۔ ۱۳۰)

اور بعد ازاں آٹھ ہجری میں حرمت سود کے تفصیلی احکام نازل ہوئے جو اس آیت سے شروع ہوتے
ہیں ”الَّذِينَ يَأْكُلُونَ الرِّبَا...“ اور کچھ عرصہ کے بعد یہ آخری سخت تہدیدی آیت نازل ہوئی ”يَا أَيُّهَا
الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُّؤْمِنِينَ (۲۴۸) فَإِن لَّمْ تَفْعَلُوا
فَأَذْنُوبُ مِجْرَبٍ مِّنَ اللَّهِ وَرَسُولِهِ“ جس میں سود خوری کو خدا اور رسول سے جنگ کرنے سے تعبیر کیا گیا ہے اس
آیت کے نزول کے بعد حضرت رسول خدا صلی اللہ علیہ وآلہ وسلم نے مسلمانوں کو جمع کر کے اس حکم کا اعلان فرمایا
اور حجۃ الوداع کے موقع پر ملک عرب کے تمام سودی معاملات کو کاعدم قرار دے دیا۔

حرمت سود کے بعض علل و اسباب

سود ایک ایسی لعنت ہے جس کے اندر بے شمار تمدنی اور معاشرتی مفسد پائے جاتے ہیں ان میں سے
بعض یہ ہیں۔

۱۔ سود انسانی ہمدردی کے خلاف ہے۔

۲۔ سود میں ایک محتاج آدمی کی ضرورت سے ناجائز فائدہ اٹھایا جاتا ہے۔ جو جوہر انسانیت کے

منافی ہے۔

۳۔ سود سے بلا سودی قرض دینے کی نیکی کا خاتمہ ہو جاتا ہے۔

۴۔ سود سے لوگوں کی توجہ جائز کاروبار تجارت سے ہٹ جاتی ہے اور وہ اس ناجائز کاروبار کو اپنالیتے ہیں۔

۵۔ سود سے فتنہ و فساد پیدا ہوتا ہے۔ جو مقدمہ بازی اور بالاخر مال و جان کے ضیاع تک جاری ہوتا ہے وغیرہ وغیرہ۔ الغرض سود اکل المال بالباطل کے زمرہ میں آتا ہے۔

سود کے اقسام اور سودی معاملہ کے شرائط: قابل غور بات یہ ہے کہ شرعاً سود کی کل کتنی قسمیں ہیں اور سو دی معاملہ کے حدود و قیود کیا ہیں؟ سو واضح ہو کہ سود کی دو قسمیں ہیں۔ ۱۔ قرضی سود۔ ۲۔ معاملی سود۔ ان دو قسموں کے احکام جدا جدا ہیں جہاں تک پہلی قسم (سود) کا تعلق ہے تو وہ ہر اس چیز میں پایا جاتا ہے جو بطور قرض دی جائے اور اس میں اضافہ کی شرط لگائی جائے جیسے آج ایک من گندم دو ماہ کے لئے ڈیڑھ من گندم کی شرط پر دی جائے۔ یا آج پانچ انڈے پانچ ماہ کے لئے دس انڈوں کی شرط پر قرض دیئے جائیں وغیرہ وغیرہ۔ مگر جو سود معاملی ہے اس کے کچھ شرائط ہیں اور وہ کل دو شرطیں ہیں۔ پہلی شرط یہ ہے کہ اتحاد جنسی ہو یعنی عوض و معوض کی نوع ایک ہو۔ بایں طور کہ دونوں کا نوعی نام ایک ہو جیسے گندم، جوار، باجرہ، سونا اور چاندی۔ اس شرط پر سب فقہاء متفق ہیں ما سوا گندم و جو کے ان کے نوعی نام الگ ہونے کے باوجود سود کے معاملہ میں ایک جنس شمار ہوتے ہیں لہذا ایک من گندم کے عوض دو من جو نہیں لئے جاسکتے پس جب جنس الگ الگ ہو تو پھر معاملہ میں کمی بیشی میں کوئی اشکال نہیں ہے۔ دوسری شرط یہ ہے کہ عوضین مکمل یا موزوں ہوں۔ یعنی ناپے یا تولے جاتے ہوں یہ شرط اشہر و اظہر ہے جس پر روایات مستفیضہ دلالت کرتے ہیں بنا بریں جن چیزوں کا معاملہ شمار کر کے کیا جاتا ہے جیسے انڈے یا روپے وغیرہ یا صرف دیکھ کر کیا جاتا ہے جیسے گائے بھینس اور بھینس بکری وغیرہ ان میں کاروباری سود ثابت نہ ہوگا۔ لہذا ان کے باہمی معاملہ میں بنا بر اشہر و اظہر کی بیشی جائز ہے اگرچہ احوط یہ ہے کہ ایسے معاملہ سے بھی اجتناب کیا جائے۔ واللہ العالم (قوانین الشریعہ)۔

ایک ایراد کا جواب

دور جاہلیت کے لوگ کہتے تھے کہ سوداگری بھی تو سود کی مانند ہے سود کے جواز کی جو دلیل آج سے چودہ سو سال پہلے غیر متمدن لوگ پیش کرتے تھے وہی دلیل اس متمدن دور میں بھی پیش کی جاتی ہے کہ جب دوسری اجناس کے لین دین میں نفع حاصل کرنا صحیح ہے تو روپیہ بھی تو ایک جنس ہے اس کے لین دین میں اگر نفع لیا جائے تو وہ کیوں حرام ہے؟ اس کا مختصر جواب یہ ہے کہ بیع و شراء کو اس کے فوائد کی وجہ سے خدا نے حلال قرار دیا ہے۔ لہذا وہ جائز ہے اور سود کو اس کے نقصانات کی وجہ سے حرام قرار دیا ہے۔ لہذا وہ حرام ہے اور بقدر ضرورت اس اجمال کی تفصیل یہ ہے کہ سوداگری اور سود میں بڑا فرق ہے مثلاً

(۱) تاجر کو نقصان کا بھی اندیشہ ہوتا ہے جبکہ سود خور کو ایسا کوئی خطرہ نہیں ہوتا۔ حتیٰ کہ وہ اس تاجر سے بھی

اپنا سود وصول کرتا ہے جسے کاروبار میں نقصان ہو جائے۔

(۲) کاروباری آدمی جنس کا ایک بار نفع حاصل کرتا ہے جبکہ سود خور ہر سال سود وصول کرتا ہے۔

(۳) تجارتی کاروبار سے ملک و معاشرہ ترقی کرتا ہے جبکہ سود خور پورے معاشرے کو ہضم کر

جاتا ہے۔

(۴) تجارتی کاروبار کرنے والے کو فائدہ پہنچاتا ہے جبکہ سود خود غرضی بے رحمی اور استحصال کر کے معا

شرہ کے لئے خون چوسنے والی جونک بن جاتا ہے اور تمدن و ماحول کیلئے ناسور بن کر رہ جاتا ہے الی غیر ذلك

من الفوارق۔

اس لئے ارشاد قدرت ہے جو شرع کا یہ حکم سن کر سود خوری سے باز آجائے۔ اور باقیماندہ سود چھوڑ دے

تو دور جہالت میں کھایا ہوا یا حرمت کا حکم آجانے اور جہالت و لاعلمی سے کھایا ہوا سود مباح ہو جائے گا اور اس کا

معاملہ خدا کے سپرد ہے۔ جو اپنے فضل و کرم سے اسے معاف کر دے گا۔ مگر جو سمجھ کر سود کھائے اور کاروبار کرے تو

وہ خدا اور رسول صلی اللہ علیہ وآلہ وسلم سے جنگ کرنے کیلئے تیار ہو جائے اور ظاہر ہے کہ ایسا کرنے والا بالخصوص

جب اسے حلال سمجھ کر کرے تو ہمیشہ ہمیشہ کیلئے جہنم میں رہے گا۔ ہاں البتہ توبہ کر لے تو اصل سرمایہ کا مستحق ہوگا۔

اور سودی رقم کو چھوڑنا پڑے گا۔

(نوٹ) آج کل ساری دنیا میں بینک کاری کا سسٹم سودی نظام پر چل رہا ہے۔ اگر اسلامی ممالک کو شش

کریں تو بوفیقہ تعالیٰ اس نظام میں ایک خوشگوار تبدیلی لاکر اسے اسلامی رنگ دے سکتے ہیں۔ اور وہ تبدیلی یہ ہے کہ

بینک کے کاروبار کو شرکت یا مضاربت والے کاروبار کی شکل دے دیں تو یہ اصلاح با آسانی ہو سکتی ہے اور سودی کاروبار

کی لعنت سے با آسانی چھٹکارا حاصل کیا جاسکتا ہے۔ واللہ الموفق۔

آیات القرآن

يَمْحَقُ اللَّهُ الرِّبَا وَيُزِيهِ الصَّدَقَاتِ ۗ وَاللَّهُ لَا يُحِبُّ كُلَّ كَفَّارٍ أَثِيمٍ ﴿۲۷﴾

إِنَّ الَّذِينَ آمَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ

لَهُمْ أَجْرُهُمْ عِنْدَ رَبِّهِمْ ۖ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۲۸﴾

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ

مُؤْمِنِينَ ﴿۲۷۵﴾ فَإِنْ لَمْ تَفْعَلُوا فَأْذَنُوا بِمَحْرَبٍ مِّنَ اللَّهِ وَرَسُولِهِ ۗ وَإِنْ تُبْتُمْ فَلَكُمْ رُءُوسُ أَمْوَالِكُمْ ۗ لَا تَظْلِمُونَ وَلَا تُظْلَمُونَ ﴿۲۷۶﴾

ترجمہ الآيات

اللہ سود کو مٹاتا ہے اور خیر خیرات کو بڑھاتا ہے اور جتنے ناشکرے اور گنہگار ہیں اللہ ان کو دوست نہیں رکھتا۔ (۲۷۶) بے شک جو لوگ ایمان لائے اور اچھے عمل کئے۔ اور نماز پڑھی اور زکوٰۃ ادا کی ان کا اجر و ثواب ان کے پروردگار کے پاس ہے اور (قیامت کے دن) ان کے لئے نہ کوئی خوف ہوگا اور نہ وہ غمگین ہوں گے۔ (۲۷۷) اے ایمان والو! خدا (کی نافرمانی) سے ڈرو۔ اور جو کچھ سود (لوگوں کے ذمے) باقی رہ گیا ہے اسے چھوڑ دو اگر تم ایمان والے ہو۔ (۲۷۸) لیکن اگر تم نے ایسا نہ کیا تو پھر خدا اور اس کے رسولؐ سے جنگ کرنے کیلئے تیار ہو جاؤ اور اگر اب بھی تم توبہ کر لو۔ تو تمہارا اصل مال تمہارا ہوگا (جو تمہیں مل جائے گا)۔ نہ تم (زائد لے کر) کسی پر ظلم کرو گے اور نہ (اصل مال خورد برد کر کے) تم پر ظلم کیا جائے گا۔ (۲۷۹)

تشریح الالفاظ

(۱) یمحق اللہ یہ محق سے مشتق ہے جس کے معنی ہیں مٹانا اور باطل کرنا
(۲) یربوی یہ ارباء سے مشتق ہے جس کے معنی ہیں بڑھانا

تفسیر الآيات

يَمْحَقُ اللَّهُ الرِّبَا... الآية

محق کے معنی گھٹانے اور مٹانے کے ہیں اور ’ربوا‘ کے معنی بڑھانے اور زیادہ کرنے کے ہیں۔ مطلب یہ کہ سود خور تو یہ سمجھتا ہے کہ سود سے سرمایہ بڑھتا ہے اور خیرات سے گھٹتا ہے۔ لیکن حقیقت اس کے بالکل برعکس ہے اللہ تعالیٰ سود کو گھٹاتا اور صدقات کو بڑھاتا ہے۔ یہ گھٹانا اور بڑھانا دنیوی زندگی کے محدود تصور کے لحاظ

سے نہیں ہے۔ بلکہ دنیا و آخرت دونوں کی مجموعی زندگی کے لحاظ سے ہے جب اخروی زندگی کی صبح ہوگی تو سود خود دیکھے گا کہ دنیا کے بنک میں تو اس کے لاکھوں روپے جمع تھے لیکن خدا کے بنک میں اس کی ایک کوڑی بھی نہیں ہے۔ صرف حسرت و ندامت ہی اس کا سرمایہ ہے۔

برعکس اس کے خدا کی راہ میں انفاق کرنے والا جب اس زندگی میں آنکھ کھولے گا تو دیکھے گا کہ اس کے خزانے ریزوں کے عوض یہاں ابدی قدر و قیمت رکھنے والے جواہرات کے پہاڑ بنے ہوئے ہیں۔ قرآن دوسری جگہ اس امر کی وضاحت کرتا ہے کہ اس گھٹنے اور بڑھنے کا تعلق آخرت کی ہی زندگی سے ہے۔ مثلاً ”وَمَا آتَيْتُمْ مِّنْ زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْعِفُونَ“ (سورہ روم آیت - ۳۹) اور جو مال تم سود کے لئے دیتے ہو کہ وہ لوگوں کے مال میں پل کر بڑھے تو وہ اللہ کے ہاں نہیں بڑھتا۔ اور یہ جو تم زکوٰۃ دیتے ہو اس کی رضا طلبی میں تو یہی لوگ خدا کے ہاں بڑھانے والے ہیں۔ احادیث سے اس بات کی تائید ہوتی ہے (تدبر قرآن)۔

آیات القرآن

وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ ۗ وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ ﴿۸۷﴾ وَاتَّقُوا يَوْمًا تُرْجَعُونَ فِيهِ إِلَى اللَّهِ ۖ ثُمَّ تُوَفَّىٰ كُلُّ نَفْسٍ مَّا كَسَبَتْ وَهُمْ لَا يُظْلَمُونَ ﴿۸۸﴾ يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ آجَلٍ مُّسَمًّى فَاكْتُبُوهُ ۗ وَلْيَكْتُب بَيْنَكُمْ كَاتِبٌ بِالْعَدْلِ ۚ وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ اللَّهُ ۚ فَلْيَكْتُبْ ۚ وَلْيَمْلِكِ الَّذِي عَلَيْهِ الْحَقُّ وَلْيَتَّقِ اللَّهَ رَبَّهُ وَلَا يَبْخَسْ مِنْهُ شَيْئًا ۗ فَإِنْ كَانَ الَّذِي عَلَيْهِ الْحَقُّ سَفِيهًا أَوْ ضَعِيفًا أَوْ لَا يَسْتَطِيعُ أَنْ يُمِلَّ هُوَ فَلْيَمْلِكْ وَلِيَّهُ بِالْعَدْلِ ۗ وَأَسْتَشْهِدُوا شَهِيدَيْنِ مِنْ رِجَالِكُمْ ۚ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ

مَنْ تَرْضُونَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا
 الْأُخْرَى ۖ وَلَا يَأْبَ الشُّهَدَاءُ إِذَا مَا دُعُوا ۗ وَلَا تَسْمَعُوا أَنْ تَكْتُبُوهُ
 صَغِيرًا أَوْ كَبِيرًا إِلَىٰ آجِلِهِ ۗ ذَلِكُمْ أَقْسَطُ عِنْدَ اللَّهِ وَأَقْوَمُ لِلشَّهَادَةِ
 وَأَدْنَىٰ أَلَّا تَرْتَابُوا ۗ إِلَّا أَنْ تَكُونَ تِجَارَةً حَاضِرَةً تُدِيرُومَهَا بَيْنَكُمْ
 فَلَيْسَ عَلَيْكُمْ جُنَاحٌ أَلَّا تَكْتُبُوهَا ۗ وَأَشْهَدُوا إِذَا تَبَايَعْتُمْ ۗ
 وَلَا يُضَارَّ كَاتِبٌ وَلَا شَهِيدٌ ۗ وَإِنْ تَفَعَّلُوا فَإِنَّهُ فَسُوقٌ بِكُمْ ۗ
 وَاتَّقُوا اللَّهَ ۗ وَيُعَلِّمُكُمُ اللَّهُ ۗ وَاللَّهُ بِكُلِّ شَيْءٍ عَلِيمٌ ﴿۲۸۰﴾

ترجمہ الآيات

اور اگر (مقروض) تنگ دست ہے تو اسے فراخ دستی تک مہلت دینا ہوگی۔ اور اگر (قرضہ معاف کر کے) خیرات کرو۔ تو یہ چیز تمہارے لئے بہتر ہے۔ اگر تم جانتے ہو۔ (۲۸۰) اور اس دن (کی سزا اور رسوائی) سے ڈرو۔ جس دن اللہ کی طرف پٹائے جاؤ گے اور پھر جس شخص نے جو کچھ (نیکی یا بدی) کمائی ہوگی۔ وہ (اس کا بدلہ) اسے پورا پورا دیا جائے گا۔ اور (ان کی حق تلفی کر کے) ان پر ظلم نہیں کیا جائے گا۔ (۲۸۱) اے ایمان والو! جب تم کسی مقررہ مدت تک آپس میں قرضہ کا لین دین کرو۔ تو اسے لکھ لیا کرو۔ اور چاہیے کہ کوئی لکھنے والا عدل و انصاف کے ساتھ تمہارے باہمی قول و قرار کو لکھے۔ اور جس طرح اللہ نے لکھنے والے کو (لکھنا پڑھنا) سکھایا ہے وہ لکھنے سے انکار نہ کرے (بلکہ) اسے چاہیے کہ لکھ دے اور جس (مقروض) کے ذمہ (قرضہ کی ادائیگی) کا حق عائد ہوتا ہے اسے چاہیے کہ تحریر کا مضمون لکھو اور اس (کاتب) کا چاہیے کہ اپنے پروردگار سے ڈرے اور اس میں کمی نہ کرے اور اگر وہ شخص (مقروض) جس پر حق عائد ہو رہا ہے کم عقل ہو یا کمزور و معذور ہو یا خود نہ لکھا سکتا ہو۔ تو پھر اس کا سرپرست (وکیل یا ولی) عدل و انصاف سے (تمسک کا مضمون) لکھوائے۔ اور اپنے آدمیوں میں سے دو گواہوں کی گواہی کرا لو۔ تاکہ اگر ان دو میں

سے کوئی ایک بھولے تو ان میں سے دوسرا سے یاد لائے اور جب گواہوں کو (گواہی کیلئے) بلایا جائے تو وہ انکار نہ کریں اور معاملہ چھوٹا ہو یا بڑا جس کی معیاد مقرر ہے اس کے لکھنے میں سہل انگیزی نہ کرو۔ یہ (لکھا پڑھی) اللہ کے نزدیک زیادہ منصفانہ کاروائی ہے اور گواہی کیلئے زیادہ مضبوطی ہے اور اس طرح زیادہ امکان ہے کہ تم شک و شبہ میں نہ پڑو۔ مگر یہ کہ جب نقد نقد خرید و فروخت ہو کہ جو تم آپس میں ہاتھوں ہاتھ کرتے ہو۔ تو اس صورت میں کوئی مضائقہ نہیں ہے کہ اسے نہ لکھو۔ اور جب (اس طرح) خرید و فروخت کرو تو گواہ کر لیا کرو اور (زبردستی کر کے) کا تب اور گواہ کو ضرر و زیاں نہ پہنچایا جائے اور اگر ایسا کرو گے تو یہ تمہاری نافرمانی ہوگی۔ (گناہ ہوگا) خدا (کی نافرمانی) سے ڈرو۔ اللہ تمہیں (یہی) سکھاتا ہے اور اللہ ہر چیز کو خوب جانتا ہے۔ (۲۸۲)

تشریح الالفاظ

(۱) توفیٰ اس کا اصل مادہ وفا ہے جس کے معنی پورا کرنے کے ہیں اور توفی کے معنی ہیں پورا پور لینا یا دینا۔

(۲) اذا تداینتہم اس کے معنی ہیں ایک دوسرے سے قرض مانگنا اور ادھار پر لین دین کرنا۔

(۳) ولیمئل یہ املاء سے مشتق ہے جس کے معنی ہیں املا کرنا یعنی لکھوانا

(۴) ولا یأب یہ اباء و اباءت سے مشتق ہے جس کے معنی انکار کرنے اور ناپسند کرنے کے ہیں

(۵) ولا تسئموا یہ ساءم اور ساءمہ سے مشتق ہے جس کے معنی ہیں کسی چیز سے اکتانا اور ملول ہونا

تفسیر الآیات

تنگ دست مقروض کو مہلت دینے کا درس

وَإِنْ كَانَ ذُو عُسْرَةٍ فَنَظِرَةٌ..... الْآیَةُ

اسلامی مکارم اخلاق اور انسانی ہمدردی کا یہ بہترین درس ہے کہ اگر مقروض تنگ دست ہو اور سر دست قرضہ ادا نہیں کر سکتا۔ تو اس پر سختی نہیں کرنا چاہیے بلکہ اس کی خوش حالی و فراخ دستی تک اسے مہلت دینی چاہیے

تاکہ وہ با آسانی قرضہ ادا کر سکے ارشاد قدرت ہے اور اگر خیرات کرو اس کی تفسیر اس طرح کی گئی ہے کہ اسے قرضہ معاف کر دو۔ تو یہ زیادہ بہتر ہے اور کشائش کار کی ایک صورت یہ بھی ہے کہ حکومت شرعیہ کے قائم ہونے کی صورت میں یہ بات حاکم شرع تک پہنچے اور وہ بیت المال کے مال میں سے اس کا قرضہ ادا کرے بشرطیکہ وہ قرضہ جائز مصرف میں صرف کیا گیا ہو۔ (آلاء الرحمن بلاغی)۔

حضرت امام جعفر صادق علیہ السلام سے مروی ہے فرمایا:

”جو شخص چاہتا ہے کہ خدا سے اس دن سایہ نصیب کرے جس دن اس کے سایہ کے سوا اور کوئی سایہ نہ ہوگا۔ تو وہ غریب مقروض کو مہلت دے یا اسے کچھ حق معاف کرے“۔ (تفسیر نور الثقلین)

کاروبار اور لین دین کے تفصیلی احکام

يَا أَيُّهَا الَّذِينَ آمَنُوا إِذَا تَدَايَنْتُمْ... الْآيَةَ

خداوند عالم جہاں حاکم ہے وہاں حکیم بھی ہے جہاں بادشاہ ہے وہاں علیم بھی ہے اور جہاں جبار ہے وہاں رحیم بھی ہے اور اس کے سب احکام حاکمانہ لحاظ سے نہیں ہوا کرتے بلکہ حکیمانہ حیثیت سے بھی ہوتے ہیں چنانچہ قرآن مجید کی اس طویل ترین آیت مبارکہ میں معاملات و معاہدات کے جو تفصیلی احکام بیان کئے گئے ہیں (جو تعداد میں قریباً پندرہ ۱۵ ہیں) وہ زیادہ تر اسی حیثیت کے ہیں کہ جن کی خلاف ورزی کرنے سے دنیوی نقصان و زیاں کا خطرہ تو ہوتا ہے مگر گناہ کوئی نہیں ہوتا۔

و وثيقة نویسی کا حکم

وَلْيَكْتُب بَيْنَكُمْ كَاتِبٌ... الْآيَةَ

یہاں پہلا حکم یہ دیا جا رہا ہے کہ جب ادھار کا لین دین کیا جائے تو اسے لکھ لیا جائے۔ آج کل تو لکھنے لکھانے کا عام رواج ہے اور موجودہ دور میں تو بقول بعض علماء ”تحریر انسان کی زبان کی قائم مقام بن گئی ہے۔“ مگر ہم جب چودہ سو سال پیچھے پلٹ کر دیکھتے ہیں تو سب کاروبار زبانی ہوتا نظر آتا ہے لکھائی پڑھائی کرنے کا رواج نہ تھا۔ سب سے پہلے قرآن حکیم نے وثیقہ نویسی اور دستاویز لکھنے کی طرف توجہ دلائی ہے۔ آج بھی بعض لوگ بعض اوقات دستاویز لکھنے اور گواہ مقرر کرنے سے شرماتے ہیں مگر بعد میں جو مشکلات درپیش آتے ہیں اور بعض اوقات لڑائی جھگڑے اور مقدمہ بازی تک نوبت پہنچ جاتی ہے جس کی وجہ سے باہمی تعلقات ہمیشہ کیلئے کشیدہ ہو جاتے ہیں اس لئے ان سے بچنے کیلئے بہتر طریقہ یہ ہے کہ ادھار کے معاملات میں دستاویز لکھ لی جائے

جس میں اس لین دین کی پوری تفصیلات از قسم مقدار، قسم اور ادائیگی کا وقت وغیرہ لکھ لی جائیں۔ تاکہ بھول چوک اور ابا و انکار اور جھگڑا و فساد کا دروازہ بالکل بند ہو جائے۔ اسی لئے غیر معین مدت کیلئے ادھار کا لین دین جائز نہیں ہے کیونکہ اس سے مذکورہ بالا مفاسد کا دروازہ کھلتا ہے اس لئے ادائیگی کی مدت اس طرح معین ہونی چاہیے کہ جس میں کوئی ابہام نہ ہو۔

ضروری ہے کہ لکھنے والا عدل و انصاف سے وثیقہ لکھے۔ فریقین میں جو شرائط طے ہوئی ہوں وہ سب بلا کم و کاست لکھے ایسا نہ ہو کہ صاحب معاملہ کچھ اور لکھوائے اور وہ کچھ اور لکھے۔ ذومعنی لفظ اور مغالطہ دہی سے اجتناب کرے۔ الغرض کسی کے فانی نفع کی خاطر اپنا دائمی نقصان کرے اس لئے بہتر ہے کہ کا تب غیر جانبدار ہو کسی فریق کا مخصوص آدمی نہ ہو۔ جس طرح خدا نے اسے کتابت کے علم کی نعمت سے نوازا ہے اسے چاہیے کہ شکرانہ نعمت کے طور پر دستاویز لکھدے اور نازنخرے نہ کرے گو اس پر اجرت لینا حرام نہیں ہے۔

وَلْيُمْلِلِ الَّذِي عَلَيْهِ الْحَقُّ... الْآيَةَ

یعنی وثیقہ کا مضمون وہ لکھوائے جس کے ذمہ حق ہے یعنی جو قرض لے رہا ہے اور وہ خدا سے ڈرے اور حق لکھوانے میں ذرہ بھر کمی نہ کرے۔ اور اگر یہ شخص سفید (کم عقل) ہے یا نابالغ بچہ یا سٹھیا یا ہوا بوڑھا ہے یا گونگے پن یا کا تب کی زبان سے ناواقفیت کی وجہ سے لکھوانے سے معذور ہے تو پھر یہ کام اس کا ولی شرعی انجام دے گا۔ اور وہ عدل و انصاف کے ساتھ دستاویزات لکھوائے گا۔

وَاسْتَشْهِدُوا شَهِيدَيْنِ مِنْ رِجَالِكُمْ... الْآيَةَ

یہاں حکیمانہ حکم دیا جا رہا ہے کہ وثیقہ کی صرف تحریر کو کافی نہ سمجھیں بلکہ اپنی جماعت (مسلمین) میں سے دو مرد یا ایک مرد اور دو عورتیں ایسے گواہ بھی بنا لیں جو تمہیں پسند ہوں۔ اپنی جماعت سے کہہ کر گواہوں میں اسلام کو معتبر قرار دیا اور۔ مَنَّ تَرَضَوْنَ مِنَ الشَّهَدَاءِ۔ (جو تمہیں پسند ہوں) فرما کر ان کی وثاقت و عدالت کی طرف اشارہ فرمایا دو عورتوں کو ایک مرد کا قائم مقام قرار دے کر اور یہ فرما کر اگر ایک بھولے تو دوسری اسے یاد دلائے عورت کی کمی عقل کی طرف اشارہ فرمایا ہے اب اس بات کو کوئی پسند کرے یا ناپسند کرے۔ مگر جب تک قرآن و اسلام کا انکار نہ کیا جائے تب تک اس حقیقت کا انکار نہیں کیا جاسکتا۔ اسی طرح عورت ناقص الحصہ بھی ہے (کہ وراثت میں اس کا حصہ آدھا ہے) اور ناقص العبادت بھی ہے کہ ہر ماہ چند دن کیلئے خدا کی عبادت نہیں کر سکتی۔ گواہ مقرر کرنے کا حکم اس لئے دیا گیا کہ اگر تحریر کے باوجود باہمی نزاع ہو جائے اور معاملہ عدالت میں پہنچ جائے تو گواہوں کی گواہی سے قاضی کو فیصلہ کرنے میں آسانی ہو۔

وَلَا يَأْتِ الشُّهَدَاءُ إِذَا مَا دُعُوا... الْآيَةُ

گواہوں کو ہدایت کی جارہی ہے کہ جب انہیں کسی معاملہ میں گواہ بنانے کیلئے کہا جائے یا جب ادائے شہادت کیلئے انہیں عدالت میں بلایا جائے تو وہ انکار نہ کریں۔ کیونکہ پہلا کام احیاءِ حق کا ذریعہ ہے اور دوسرا جھگڑا و فساد مٹانے کا وسیلہ۔ اور کتمانِ شہادت تو بہر حال حرام ہے۔ ارشادِ قدرت ہے ”وَمَنْ يَكْتُمْهَا فَإِنَّهُ إِثْمٌ قَلْبُهُ“ جو گواہی کو چھپائے گا اس کا دل گنہگار سمجھا جائے گا۔

وَلَا يُضَارَّ كَاتِبٌ وَلَا شَهِيدٌ... الْآيَةُ

جہاں کاتب اور شاہد کو یہ ہدایت کی گئی تھی کہ وہ لکھنے اور گواہ بننے سے انکار نہ کریں وہاں معاملہ کے فریقین کو بھی یہ ہدایت کی جارہی ہے کہ اپنے فائدہ کی خاطر ان کو نقصان نہ پہنچایا جائے۔ بلکہ اپنے مفاد کے ساتھ ساتھ ان کے مصلحت و مفاد کا بھی خیال رکھا جائے اور اگر ان کو نقصان و زیاں پہنچایا گیا تو یہ فسق و فجور ہوگا۔ جس سے مستفاد ہوتا ہے کہ یہ فعل حرام ہے۔

لہذا اگر کاتب اجرت کا مطالبہ کرے یا گواہ آمدِ وقت کے کرایہ کا مطالبہ کرے تو اس کے اس جائز حق کا دبا نا بھی انہیں ضرر پہنچانے کے مترادف سمجھا جائے گا۔ نیز اسے وقت بے وقت اور بلا وجہ بلانے سے بھی اجتناب کیا جائیگا۔ مگر موجودہ دور میں عدالتی غلط طریقہ کار کی وجہ سے گواہوں کے ساتھ جو غیر شریفانہ سلوک روار کھا جاتا ہے اس کی وجہ سے آج کوئی شریف آدمی گواہ بننے اور گواہی دینے کیلئے آمادہ نہیں ہوتا ہے۔ ہاں اگر ملتے ہیں تو پیشہ ور گواہ جن کی نظر میں جھوٹ اور سچ میں کوئی فرق نہیں ہے۔ جس کی وجہ سے عدل و انصاف کا خون ناحق ہورہا ہے۔ والی اللہ المشتکی۔

حضرت امام جعفر صادق علیہ السلام سے مروی ہے فرمایا چار شخص ایسے ہیں جن کی دعا قبول نہیں ہوتی۔ چوتھا وہ ہے جو گواہوں کے بغیر قرضہ دے دوسری روایت میں وارد ہے کہ اسے اجر نہیں ملتا۔ (تفسیر نور الثقلین)۔ یہ لکھا پڑھی ہر چھوٹے بڑے معاملہ میں ہونی چاہیے تاکہ ہر قسم کے جھگڑا و فساد کا سدباب ہو جائے۔

إِلَّا أَنْ تَكُونَ تِجَارَةً حَاضِرَةً... الْآيَةُ

اس میں یہ بتایا گیا ہے کہ جہاں لین دین نقد بہ نقد ہو اور ایک ہاتھ سے دینا اور ایک ہاتھ سے لینا ہو۔ اگر وہاں وثیقہ نویسی نہ کی جائے تو کوئی مضائقہ نہیں ہے۔ لیکن یہاں بھی اگر کسی بڑی چیز کا معاملہ ہو جیسے زمین یا مکان وغیرہ کی خرید و فروخت تو اس کی لکھائی پڑھائی ضروری ہے۔ تاکہ بعد میں کوئی نزاع پیدا نہ ہو۔ ”آخر میں جو دو لفظ ہیں۔

وَاتَّقُوا اللَّهَ وَيُعَلِّمُكُمُ اللَّهُ... الْآيَةُ

یہ ہمارے خیال میں دونوں قسم کے احکام کے لحاظ سے ہیں ”اللہ سے ڈرو“ یہ ان احکام کے لحاظ سے جو حاکمانہ ہیں جیسے یہ کہ کاتب لکھنے میں خیانت نہ کرے۔ دوسرے لوگ کاتب اور گواہ پر دباؤ نہ ڈالیں اور ضرر رسانی کے لئے تیار نہ ہوں۔ وغیرہ۔ اور اللہ تمہیں سکھاتا ہے دوسرے احکام کے لحاظ سے ہے جو حکیمانہ ہیں۔“ (فصل الخطاب)۔

الغرض اس آیت مبارکہ میں لین دین کے بارے میں لکھائی پڑھائی کرنے گواہ مقرر کرنے وغیرہ کے جو احکام بیان کئے گئے ہیں وہ تمام فقہاء و مفسرین کے نزدیک استحبانی و ارشادی ہیں۔ فرضی و وجوبی نہیں ہیں اور اس امر کی تائید مزید اس سے ہوتی ہے کہ خدا فرماتا ہے کہ۔

فَإِنْ أَمِنَ بَعْضُكُم بَعْضًا... الْآيَةُ

اگر کوئی کسی پر اعتبار کر کے وثیقہ اور گواہوں کے بغیر قرضہ دے دے تو اسے چاہیے کہ امانت کو ادا کرے۔ اس آیت میں وثیقہ نہ لکھنے اور گواہ مقرر نہ کرنے کی رخصت دی گئی ہے۔ ”وَاللَّهُ بِكُلِّ شَيْءٍ عَلِيمٌ“ اللہ ہر چیز کو خوب جانتا ہے پوری کائنات کی کوئی چیز اس پر چھپی ہوئی نہیں ہے۔ لہذا اگر تم کسی طرح بھی اس کے احکام کی خلاف ورزی کرو گے تو اسے فریب نہیں دے سکو گے۔

آیات القرآن

وَإِنْ كُنْتُمْ عَلَى سَفَرٍ وَلَمْ تَجِدُوا كَاتِبًا فَرِهْنِ مَّقْبُوضَةً ۖ فَإِنْ
 أَمِنَ بَعْضُكُمْ بَعْضًا فَلْيُؤَدِّ الَّذِي اؤْتُمِنَ أَمَانَتَهُ وَلْيَتَّقِ اللَّهَ رَبَّهُ ۖ
 وَلَا تَكْتُمُوا الشَّهَادَةَ ۗ وَمَنْ يَكْتُمْهَا فَإِنَّهُ آثِمٌ قَلْبُهُ ۗ وَاللَّهُ بِمَا
 تَعْمَلُونَ عَلِيمٌ ۗ (۳۳) ۗ وَاللَّهُ بِمَا فِي السَّمَوَاتِ وَمَا فِي الْأَرْضِ ۗ وَإِنْ تُبَدُّوا
 مَا فِي أَنْفُسِكُمْ أَوْ تُخْفَوْنَ يُحَاسِبْكُمْ بِهِ اللَّهُ ۗ فَيَغْفِرُ لِمَنْ يَشَاءُ
 وَيُعَذِّبُ مَنْ يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ۗ (۳۴)

ترجمہ الآيات

اور اگر تم سفر میں ہو اور تمہیں کاتب نہ ملے تو رہن با قبضہ رکھ لو۔ اور اگر تم میں سے ایک کو دوسرے پر اعتبار ہو۔ تو جس پر اعتبار کیا گیا ہے۔ اسے چاہیے کہ اپنی امانت واپس کر دے اور اپنے پروردگار (کی مخالفت) سے ڈرے۔ اور گواہی کو نہ چھپاؤ۔ اور جو اسے چھپائے گا اس کا دل گنہگار ہوگا۔ اور تم جو کچھ کرتے ہو اللہ اس کو خوب جانتا ہے۔ (۲۹۳) جو کچھ آسمانوں میں ہے اور جو کچھ زمین میں ہے (سب کچھ) خدا کا ہے۔ اور جو کچھ تمہارے دلوں میں ہے خواہ تم اس کو ظاہر کرو یا اسے چھپاؤ۔ خدا سب کا تم سے محاسبہ کرے گا۔ اور پھر جسے چاہے گا۔ بخش دے گا اور جسے چاہے گا سزا دے گا۔ اللہ ہر چیز پر قادر ہے۔ (۲۸۴)۔

تشریح الالفاظ

(۱) فرہان رهن کے معنی گروی اور گروی رکھی ہوئی چیز کے ہیں
(۲) ان تبدوا یہ ابداء سے مشتق ہے جس کے معنی اظہار کے ہیں

تفسیر الآيات

رہن رکھنے کی ہدایت اور اس کے بعض احکام

وَإِنْ كُنْتُمْ عَلَىٰ سَفَرٍ... الْآيَةُ

اس آیت مبارکہ میں خداوند حکیم نے رہن کے احکام بیان فرمائے ہیں۔ جن کی تفصیل فقہی کتابوں میں مذکور ہے۔ شریعت اسلامیہ چونکہ فطرت انسانی کے عین مطابق ہے اس لئے اس نے انسانی جان کی طرح اس کی عزت و ناموس اور اس کے مال و منال کو بھی بڑی اہمیت دی ہے چنانچہ بعض اخبار و آثار میں وارد ہے کہ ”حرمة مال المسلم كدمه“ مسلمان کے مال کا احترام اس کی جان کی مانند ہے۔ اسی وجہ سے شریعت مقدسہ نے یہ حکیمانہ حکم دیا ہے کہ جب کسی کو قرضہ دو یا بیع مسلم کرو۔ تو اسے ضبط تحریر میں لے آؤ۔ یا دو عادل گواہ مقرر کرو۔ یا کوئی مال با قبضہ رہن رکھ لو۔ تاکہ کل کلاں تمہارا مقروض ابا و انکار نہ کر سکے اور اگر ایسا کرے تو تم گواہوں

کے ذریعہ سے اپنا حق وصول کر سکو۔

یہ رہن بھی اسی سلسلہ کی ایک کڑی ہے جس کا اصل مقصد اپنے مال کو تلف ہونے سے بچانا ہے لہذا جو مال و متاع قرض لینے والا بطور وثیقہ قرض دینے والے کے پاس رکھتا ہے اسے شریعت کی اصطلاح میں ’رہن‘ کہا جاتا ہے۔ اور رہن کے مجملہ دوسرے شرائط صحت کے اس کی بالاتفاق ایک شرط قبضہ بھی ہے کہ راہن رہن کا مرتہن کو قبضہ دے دے۔ تاکہ اسے اطمینان ہو جائے کہ اگر مقرض قرضہ ادا نہیں کرے گا تو وہ اس گروی شدہ مال کو فروخت کر کے اپنا حق وصول کر لے گا۔

مخفی نہ رہے کہ یہ رہن سفر کے علاوہ حضر میں بھی بالاتفاق جائز ہے یہ جو سفر کی اور کاتب کے نہ ملنے کی قید لگائی گئی ہے۔ یہ تغلیبی ہے کہ غالباً سفر میں ایسا اتفاق ہوتا ہے کہ اطمینان قلب کیلئے وثیقہ لکھنے کیلئے کوئی کاتب نہیں ملتا۔ یا گواہ نہیں ملتے تو پھر اطمینان کا ایک ذریعہ رہن ہے جبکہ حضر کی حالت میں بھی اسے اختیار کیا جاسکتا ہے۔

اسکی نظیر نماز قصر ہے ارشاد قدرت ہے:

”وَ إِذَا صَلَّى بِنْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ خِفْتُمْ أَنْ يَفْتِنَكُمْ الَّذِينَ كَفَرُوا“ اگر تم سفر کی حالت میں ہو اور تمہیں کافروں کے نقصان پہنچانے کا اندیشہ ہو تو نماز قصر کرنے میں کوئی حرج نہیں ہے (سورہ نساء آیت - ۱۰۱)۔

یہاں نماز قصر کیلئے سفر اور خوف دونوں کا تذکرہ کیا گیا ہے حالانکہ ان دو چیزوں میں سے ایک بھی ہو تو وہ قصر کا موجب ہے اور اگر کسی کو کسی پر اس طرح اعتبار ہو کہ وہ رہن کی ضرورت محسوس نہ کرے تو وہ اس اعتبار پر قرضہ دے دے تو پھر اس شخص (مقرض) کا دینی ایمانی اور اخلاقی فریضہ ہے کہ اس شخص کے اعتماد کو ٹھیس نہ پہنچائے اور اس کے اعتماد سے ناجائز فائدہ نہ اٹھائے۔ بلکہ بلاچوں و چرا حسب الوعدہ اس کا قرضہ ادا کر دے۔

گواہی کا چھپانا گناہ کبیرہ ہے

وَلَا تَكْتُمُوا الشَّهَادَةَ... الْآيَةَ

اس آیت مبارکہ میں خداوند عالم نے کتمان شہادت کے گناہ کبیرہ ہونے کا تذکرہ فرمایا ہے کہ جس شخص کو نزاعی معاملہ کی حقیقت کا علم ہو اس پر لازم ہے کہ شہادت دے کر اس نزاع کو رفع و دفع کرے ورنہ اس کا دل گنہگار متصور ہوگا۔ کیونکہ زبان ہو یا کوئی اور عضو۔ گناہ کا ارادہ تو دل سے ہی کیا جاتا ہے۔ ارشاد قدرت ہے

وہم بشہادۃہم قائمون۔ مومن وہ ہوتے ہیں جو اپنی شہادتوں پر قائم رہتے ہیں۔ اور دنیا کا کوئی خوف
وہراس اور دنیا کا کوئی طمع ولا لچ انہیں ادائے شہادت سے منحرف نہیں کر سکتا۔

خدا ہر چیز کا محاسبہ کرے گا:

وَإِنْ تَبَدُّوْا مَا فِي أَنْفُسِكُمْ... الْآيَةُ

وہ خیالات اور وسوساں جو غیر اختیاری طور پر قصد و ارادہ کے بغیر انسانی دل و دماغ میں پیدا ہوتے ہیں
جن کو حدیث نفس اور وسوسہ کہا جاتا ہے ان پر خدا نہ عذاب کرتا ہے اور نہ عتاب۔ حضرت رسول خدا صلی اللہ علیہ
وآلہ وسلم سے مروی ہے فرمایا۔ میری امت سے نو چیزیں اٹھالی گئی ہیں۔

(۱) خطا (۲) نسیان (۳) جس پر مجبور کئے جائیں

(۴) جس کا علم نہ ہو

(۵) جس کی طرف مضطرب ہوں (۶) جس کی طاقت نہ ہو (۷) حسد

(۸) شگون بد لینا

(۹) وسوسہ فی الخلق جب تک زبان سے اظہار نہ کریں اور عمل میں نہ لائیں۔ (الخصال)۔

پھر وہ کونسی چیزیں ہیں جن کا خدا محاسبہ کرے گا؟ اس سوال کا ایک جواب تو یہ ہے کہ اس سے مراد
ایمان و اعتقاد اور کفر و شرک والحاد کے تمام مسائل ہیں جن کو انسان اپنے عزم و ارادہ سے اپنے دل و دماغ میں جگہ
دیتا اور رکھتا ہے ظاہر ہے کہ ان کا محاسبہ کیا جائے گا۔ اور دوسرا جواب یہ ہے کہ گنہگار دو قسم کے ہوتے ہیں ایک وہ
ہیں کہ وہ جس گناہ کے کرنے کا عزم بالجزم کر لیتے ہیں تو پھر کھلم کھلا اسے کر گزرتے ہیں اور کوئی پروا نہیں کرتے کہ
لوگ ان کے بارے میں کیا کہتے ہیں اور ان پر کیا تنقید و تبصرہ کرتے ہیں۔ یہ ہیں دلوں کی بات کو ظاہر کرنے
والے دوسرے وہ ہیں کہ جس گناہ کے کرنے کا عزم و ارادہ کرتے ہیں اسے لوگوں کی نگاہوں سے چھپ چھپا
کر کرتے ہیں۔ یہ ہیں دلوں کی بات کو چھپانے والے۔ خدا ان سب کا محاسبہ کرے گا۔ جسے چاہے گا معاف
فرمائے گا چونکہ وہ مالک الملک بھی اور ہر شے پر قادر بھی ہے۔

آیات القرآن

أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ ۗ كُلُّ أَمِنَ بِاللَّهِ

وَمَلِكْتِهِ وَكُتِبَهِ وَرُسُلِهِ تَفَلَّحًا لَّا نُنْفِرُكَ بَيْنَ أَحَدٍ مِّن رُّسُلِهِ تَفَلَّحًا وَقَالُوا
 سَمِعْنَا وَأَطَعْنَا ؕ غُفْرَانَكَ رَبَّنَا وَإِلَيْكَ الْمَصِيرُ ﴿٢٨٥﴾ لَّا يُكَلِّفُ اللَّهُ
 نَفْسًا إِلَّا وُسْعَهَا ؕ لَهَا مَا كَسَبَتْ وَعَلَيْهَا مَا كَسَبَتْ ؕ رَبَّنَا لَا
 تُؤَاخِذْنَا إِن نَّسِينَا أَوْ أَخْطَأْنَا ؕ رَبَّنَا وَلَا تَحْمِلْ عَلَيْنَا إصْرًا كَمَا
 حَمَلْتَهُ عَلَى الَّذِينَ مِن قَبْلِنَا ؕ رَبَّنَا وَلَا تُحَمِّلْنَا مَا لَا طَاقَةَ لَنَا بِهِ ؕ
 وَاعْفُ عَنَّا وَاعْفُرْ لَنَا وَارْحَمْنَا ؕ أَنْتَ مَوْلَانَا فَانصُرْنَا عَلَى
 الْقَوْمِ الْكَافِرِينَ ﴿٢٨٦﴾

ترجمہ الآیات

رسول ان تمام باتوں پر ایمان رکھتا ہے جو ان کے پروردگار کی طرف سے ان پر اتاری گئی ہیں اور مومنین بھی (سب) خدا پر اس کے ملائکہ پر اس کی کتابوں پر اور اس کے رسولوں پر ایمان رکھتے ہیں۔ (وہ کہتے ہیں کہ) ہم خدا کے رسولوں میں تفریق نہیں کرتے اور کہتے ہیں کہ ہم نے فرمان الہی سنا اور اس کی اطاعت کی! پروردگار ہمیں تیری مغفرت درکار ہے۔ اور تیری ہی طرف پلٹ کر آنا ہے (۲۸۵) خدا کسی کو اس کی طاقت سے زیادہ تکلیف نہیں دیتا وہ جو (نیکی) کرے گا۔ اس کا نفع اس کو ہوگا اور وہ جو (برائی) کرے گا اس کا نقصان بھی اسی کو ہوگا۔ پروردگار! اگر ہم بھول جائیں یا چوک جائیں تو ہماری گرفت نہ کر۔ پروردگار! ہم پر ویسا بوجھ نہ ڈال جیسا ہم سے پہلے لوگوں پر ڈالا تھا۔ پروردگار! ہم پر وہ بار نہ ڈال جس کے اٹھانے کی ہم میں طاقت نہیں ہے اور ہمیں (ہمارے قصور) معاف کر۔ اور ہمیں (ہمارے گناہ) بخشش دے۔ اور ہم پر رحم فرما تو ہمارا مالک و سرپرست اعلیٰ ہے کافروں کے مقابلہ میں تو ہی ہماری مدد فرما۔ (۲۸۶)

تشریح الالفاظ

- (۱) اَصْرًا اس کے معنی عہد و پیمان کے بوجھ اور گناہ کے ہیں
 (۲) وَلَا تَحْمِلُنَا یہ تمہیل سے مشتق ہے جس کے معنی ہیں اٹھوانا
 (۳) وَاعْفِرْ لَنَا غفر و غفران کے معنی چھپانے اور گناہ معاف کرنے کے ہیں

تفسیر الآيات

پیغمبر اسلام صلی اللہ علیہ وسلم اور مسلمان خدا کے تمام انبیاء پر اور اس کی نازل کردہ کتابوں پر ایمان رکھتے ہیں

«أَمِنَ الرَّسُولُ بِمَا... الْآيَةِ»

یہود حضرت موسیٰ علیہ السلام تک انبیاء کو مانتے ہیں بعد والوں کو نہیں مانتے نصاریٰ صرف حضرت عیسیٰ علیہ السلام تک مانتے ہیں وہ حضرت خاتم الانبیاء صلی اللہ علیہ وآلہ وسلم کو نہیں مانتے۔ مگر ہمارے رسول اعظم صلی اللہ علیہ وآلہ وسلم اور مسلمانوں کی یہ شان ہے کہ وہ ”يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ“ خدا کو مانتے ہیں اس کے فرشتوں کو مانتے ہیں اس کی تمام آسمانی کتابوں کو مانتے ہیں اور اس کے تمام نبیوں کو مانتے ہیں۔ وہ بعض کو مان کے اور بعض کو نہ مان کے تفریق کا ارتکاب نہیں کرتے۔ وہ ہر حکم خداوندی کے سامنے سر تسلیم خم کرتے ہوئے ”سمعنا و اطعنا“ کہتے ہیں۔ یہود کی طرح اس ”سمعنا و اعصینا“ (ہم نے سنا اور نافرمانی کی) نہیں کہتے۔ اور خدا سے اپنے گناہوں کی بخشش طلب کرتے ہیں۔ اور خداوند رؤف و رحیم ان کی یہ شان بندگی و خود سپردگی دیکھ کر ان کو طاقت برداشت سے زیادہ تکلیف نہیں دیتا ہے۔ بلکہ وسعت سے کام لیتا ہے اور وسعت طاقت سے کمتر درجہ کا نام ہے اور اپنے فضل و کرم سے ان کو شریعت سہلہ سحاء عطا فرماتا ہے جس میں بڑی سہولتیں موجود ہیں اور ان پر وہ بوجھ نہیں ڈالتا جو پہلی امتوں پر ڈالتا تھا۔ مثلاً ان پر پچاس نمازیں فرض تھیں بدن یا کپڑا نجس ہو جاتا تو اسے قینچی سے کاٹنا پڑتا تھا، زکوٰۃ میں مال کا چوتھا حصہ لازم تھا، گناہ کا اثر اسی وقت ظاہر ہو جاتا تھا۔ اور قتل کے بغیر توبہ قبول نہیں ہوتی تھی وغیرہ وغیرہ۔

جن چیزوں کو یہاں بطور دعا خدا سے طلب کیا گیا ہے یہ صرف مقتضائے عبودیت ہے ورنہ وہ تو خدا

پہلے ہی عطا فرما چکا ہے۔ اور مرحمت کرنے کا فیصلہ فرما چکا ہے نہ یہ کہ اب اسے دعا کر کے حاصل کرنے کی سعی و کوشش کی جارہی ہے بعض اخبار و آثار سے واضح و آشکار ہوتا ہے کہ یہ سب استدعا میں پیغمبر اسلام صلی اللہ علیہ وآلہ وسلم نے شب معراج بارگاہ خداوندی میں پیش کی تھیں جو خدا نے قبول فرمائیں اور شریعت سہلہ کی صورت میں عطا فرمائیں۔

چنانچہ احتجاج طبری میں حضرت امیر علیؑ سے ایک طویل حدیث مروی ہے جس کا خلاصہ یہ ہے:

آنحضرت صلی اللہ علیہ وآلہ وسلم شب معراج جب قاب قوسین کے اجل و ارفع مقام پر پہنچے اور فاء وحی الی ما اولخی عبدا کی صورت حال پیش آئی تو اس وحی میں سورہ بقرہ کی یہ آیت بھی تھی۔ ”لِلّٰهِ مَا فِي السَّمٰوٰتِ وَمَا فِي الْاَرْضِ وَ اِنْ تُبْدُوْا مَا فِيْ اَنْفُسِكُمْ..... الْاٰیة“۔ جسے سابقہ انبیاء اور ان کی امتوں پر پیش کیا گیا تھا مگر وہ اس کی سنگینی کی بنا پر اسے قبول نہ کر سکے تھے لیکن آنحضرت صلی اللہ علیہ وآلہ وسلم نے اسے قبول کر لیا۔ اور پھر اسے اپنی امت پر پیش فرمایا۔ اور اس نے بھی قبول کر لیا۔ مگر خدا جانتا تھا کہ یہ بات ان کی طاقت برداشت سے باہر ہے۔ مگر ان کی تسلیم و رضا کو دیکھ کر جب آنحضرت صلی اللہ علیہ وآلہ وسلم ساق عرش کے قریب پہنچے تو خدا نے سمجھانے کی خاطر اس کلام کا اعادہ کرتے ہوئے مزید فرمایا: ”اٰمَنْ الرَّسُوْلُ بِمَا اُنزِلَ اِلَيْهِ مِنْ رَّبِّهِ.....“

اس پر آنحضرت صلی اللہ علیہ وآلہ وسلم نے اپنی اور اپنی امت کی جانب سے عرض کیا۔ ”وَ الْمُؤْمِنُوْنَ كُلُّهُمْ اٰمَنُوْا بِاللّٰهِ وَ مَلٰٓئِكَتِهٖ وَ كُتِبَ عَلَيْهِ وَرَسُوْلُهُ.....“

ارشاد ہوا: اگر انہوں نے ایسا کیا تو میں ان کو جنت و مغفرت عطا کروں گا۔

اس پر آنحضرت صلی اللہ علیہ وآلہ وسلم نے کہا۔ ”عَفَرَ اَنْتَ رَبَّنَا وَ اِلَيْكَ الْمَصِيْرُ.....“

پھر خدا نے فرمایا۔ جب آپ نے اس آیت کو اس کی شدت کے باوجود قبول کر لیا ہے اور آپ کی امت نے بھی تو پھر مجھ پر لازم ہے کہ اس سختی کو آپ سے اٹھالوں۔ لہذا ”لَا يُكَلِّفُ اللّٰهُ نَفْسًا اِلَّا وُسْعَهَا لَهَا مَا كَسَبَتْ وَ عَلَيْهِمَا مَا اُكْتَسَبَتْ.....“

اس پر آنحضرت صلی اللہ علیہ وآلہ وسلم نے عرض کیا۔ یا اللہ! اگر تو نے میرے اور میری امت کے ساتھ یہ مہربانی کی ہے تو اس میں اور اضافہ کر۔

ارشاد ہوا سوال کر۔

عرض کیا۔ ”رَبَّنَا وَ لَا تَحْمِلْ عَلَيْنَا اِصْرًا كَمَا حَمَلْتَهُ عَلٰی الَّذِيْنَ مِنْ قَبْلِنَا“۔ یا اللہ! ہم

پروہ بوجھ نہ ڈال جو ہم سے پہلی امتوں پر ڈالا تھا (جن میں سے بعض کا اوپر تذکرہ کیا جا چکا ہے)۔
 ارشاد ہوا: میں نے یہ سارا بوجھ آپ کی امت سے اٹھالیا۔ مزید برآں آپ کی امت جب کوئی نیکی کا
 ارادہ کرے گی تو ایک نیکی تو اسی وقت لکھ لی جائے گی اور جب کر گزرے گی تو پھر اسے دس نیکیوں کا ثواب دیا
 جائے گا اور جب کسی برائی کا ارادہ کرے گی۔ مگر کرے گی نہیں تو ایک نیکی تو اس وقت لکھ لی جائے گی اور اگر
 کرے گی تو صرف ایک برائی لکھی جائے گی۔

عرض کیا یا اللہ! جب یہ بندہ نوازی فرمائی ہے تو اس میں بھی اضافہ فرما۔ ارشاد ہوا۔ سوال کر۔

عرض کیا۔ ”رَبَّنَا وَلَا تُحِطِلْنَا مَا لَا طَاقَةَ لَنَا بِهِ“۔

ارشاد ہوا میں نے یہ سب کچھ آپ کو اور آپ کی امت کو عطا کر دیا۔

اس وقت آنحضرت صلی اللہ علیہ وآلہ وسلم نے کہا ”وَاعْفُ عَنَّا وَقِفْ لَنَا وَقِفْ

وَارْحَمْنَا وَقِفْ أَنْتَ مَوْلَانَا فَانصُرْنَا.....“۔

ارشاد ہوا تیری امت میری زمین میں ایسی (روشن) ہے جیسے سیاہ رنگ کے بیل میں سفید تل۔ تیری
 وجہ سے یہ قادر ہوں گے (نہ مقدر) قاہر ہوں (نہ مقہور) اور مخدوم ہوں گے (نہ خادم) اور میں تیرے دین کو
 مشرق و مغرب کے تمام ادیان پر اس طرح غالب کروں گا۔ کہ اسلام کے سوا کوئی دین باقی نہیں رہ جائے گا۔
 (احتجاج طبرسی، تفسیر برہان وغیرہ)۔

پیغمبر اسلام صلی اللہ علیہ وآلہ وسلم سے مروی ہے فرمایا۔ جس گھر میں سورہ بقرہ کی یہ دو آخری آیتیں
 (آمن الرسول سے تا آخر سورہ) پڑھی جائیں اس گھر میں شیطان داخل نہیں ہوتا۔ (تفسیر عیاشی و برہان)۔

۱۷ جمادی الثانیہ ۱۴۲۰ھ بمطابق ۲۸ ستمبر ۱۹۹۹ء

بروز منگل بوقت پانچ بجے دن

بمقام سرگودھا سورہ بقرہ کی تفسیر ختم ہوئی۔ والحمد للہ

سُورَةُ آلِ عِمْرَانَ

(سورہ آل عمران مدنی ہے جس کی آیات ۲۰۰ اور رکوع ۲۰ ہیں)

(اس کے الفاظ ۳۵۴۲ ہیں اور حروف ۱۵۳۳۶ ہیں)

وجہ تسمیہ

چونکہ اس سورہ مبارکہ میں بار بار اور خصوصیت کے ساتھ عمران اور آل عمران کا ذکر آیا ہے اس لیے اس سورہ کا نام آل عمران مقرر ہوا۔

سورہ آل عمران کی فضیلت کا بیان

۱۔ حضرت امام جعفر صادق علیہ السلام سے مروی ہے۔ فرمایا:

”جو شخص سورہ بقرہ اور سورہ آل عمران کی تلاوت کرے گا تو یہ دو سورتیں قیامت کے دن بادل کے دو ٹکڑوں کی طرح اس کے سر پر سایہ فگن ہوں گی“ (ثواب الاعمال)

۲۔ حضرت رسول خدا صلی اللہ علیہ وآلہ وسلم سے مروی ہے فرمایا:

”جو شخص سورہ آل عمران کی تلاوت کرے خدا اس کے ہر حرف کے عوض اسے جہنم کی گرمی سے نجات عطا فرمائے گا۔ اور اگر اسے زعفران سے لکھ کر اس عورت پر باندھا جائے جسے حمل نہ ہوتا ہو تو وہ باذن اللہ حاملہ ہو جائیگی۔ اور اگر اسے لکھ کر اس کھجور یا درخت پر باندھا جائے جس کا پھل یا پتے گرتے ہوں تو باذن اللہ گرنے سے رک جائیں گے“۔ (تفسیر برہان)۔

۳۔ حضرت امام جعفر صادق علیہ السلام سے مروی ہے فرمایا:

”اگر اس سورہ کو زعفران سے لکھ کر اس عورت پر باندھا جائے جو اولاد کی طلبگار ہو تو وہ باذن اللہ حاملہ ہو جائے گی۔ اور اگر اسے کوئی غریب و نادار باندھے تو خدائے تعالیٰ اس کو کثائنات کا راز اور رزق وسیع عطا فرمائے گا“۔ (تفسیر برہان)

اس سورہ مبارکہ کے مضامین عالیہ کی اجمالی فہرست

- ویسے تو دوسری قرآنی سورتوں کی طرح اس سورہ میں بھی بے شمار مضامین و مسائل کا تذکرہ موجود ہے۔
- مگر جن مضامین کا خصوصیت کے ساتھ اس میں تذکرہ کیا گیا ہے وہ درج ذیل ہیں۔
- ۱۔ خدا کی وحدانیت اور دوسرے معبودان باطل کا بطلان۔
 - ۲۔ دین خدا کی صداقت اور دوسرے ادیان کا ابطال۔
 - ۳۔ محبت الہی اور اتباع رسول صلی اللہ علیہ وآلہ وسلم کا وجوب۔
 - ۴۔ آئمہ اہلبیت کا راسخ فی العلم ہونا۔
 - ۵۔ قرآنی آیات کا محکم و متشابہ ہونا۔
 - ۶۔ عدالت باری کا اصول عقائد میں داخل ہونا۔
 - ۷۔ خدا کا حقیقی مالک الملک ہونا، منعم ہونا اور عطا کی باگ ڈور کا اس کے قبضہ قدرت میں ہونا۔
 - ۸۔ نصارائے نجران سے مباہلہ کا واقعہ۔
 - ۹۔ حضرت علیؑ کا نفس رسول اور حسینؑ شریفینؑ کا فرزندان رسول ہونا۔
 - ۱۰۔ جناب مریم کی ولادت کا واقعہ۔
 - ۱۱۔ جناب عیسیٰؑ کی معجزانہ ولادت اور ان کے دوسرے معجزات۔
 - ۱۲۔ جناب عیسیٰؑ کے حواریوں کا تذکرہ۔
 - ۱۳۔ جناب عیسیٰؑ کا زندہ آسمان پر اٹھایا جانا۔
 - ۱۴۔ جناب عیسیٰؑ کے ابن اللہ ہونے والے بد عقیدہ کی رد۔
 - ۱۵۔ دین خلیل علیہ السلام کی تشریح۔
 - ۱۶۔ اہل کتاب کو مشترکہ اصول تو حید پر اتحاد کی دعوت۔ ۱۷۔ یہود و نصاریٰ کے کردار و رفتار کا تذکرہ۔
 - ۱۸۔ پیغمبروں سے آنحضرت صلی اللہ علیہ وآلہ وسلم پر ایمان لانے اور ان کی نصرت و تائید کرنے کا میثاق لیے جانے کا تذکرہ۔
 - ۱۹۔ اسلام میں ایمان و عمل پر نجات کا انحصار۔
 - ۲۰۔ تقیہ کا حکم۔

- ۲۱۔ فرضیت حج اور مقام ابرہیم
- ۲۲۔ امت مسلمہ کے خیر الامم ہونے کا ذکر۔
- ۲۳۔ جنگ بدر کی روئیداد۔
- ۲۴۔ یہود کے بارے میں پیشگوئی۔
- ۲۵۔ حضرت رسول خدا صلی اللہ علیہ وآلہ وسلم کے بعد فتنہ ارتداد کا تذکرہ۔
- ۲۶۔ غزوہ احد کی عبرت ناک تصویر کشی۔
- ۲۷۔ خانہ کعبہ کا امتیاز و فضیلت۔
- ۲۸۔ حیات شہداء اور اس کی تفصیل۔
- ۲۹۔ مانعین زکوٰۃ کا عذاب۔
- ۳۰۔ جناب زکریا علیہ السلام کی دعا اور اس کی قبولیت۔
- ۳۱۔ خیرات کی ترغیب اور اس کی قبولیت کی شرط۔
- ۳۲۔ جناب یحییٰ علیہ السلام کا قصہ۔
- ۳۳۔ کتب سابقہ تورات و انجیل وغیرہ کی تصدیق۔
- ۳۴۔ قیامت کا تذکرہ۔
- ۳۵۔ موت کی حقیقت اور اسے یاد کرنے کی تاکید۔
- ۳۶۔ اہل ایمان کی تعریف۔
- ۳۷۔ سب انبیاء دین اسلام کے داعی تھے۔
- ۳۸۔ ہمارے پیغمبر خاتم انبیاء و مرسلین کے تصدیق کرنے والے ہیں۔
- ۳۹۔ عقیدہ تثلیث کا سخت محاسبہ۔
- ۴۰۔ باہمی اتفاق اور اخوت اسلامی کے جذبہ سے سرشار ہونے کا حکیمانہ حکم وغیرہ وغیرہ۔

چنانچہ اس سورہ مبارکہ کی تفسیر میں مناسب مقامات پر ان امور کی بقدر ضرورت وضاحت کی جائے

گی۔ انشاء اللہ۔

شان نزول

ہمارے علامہ طبرسی اور برادران اسلامی کے فاضل نیشاپوری وغیرہ تمام مفسرین نے اس سورہ کی شان

نزول نصارے نجران کو قرار دیا ہے۔ جو دین اسلام اور پیغمبر اسلام صلی اللہ علیہ وآلہ وسلم کی تحقیق و توحیح کے لئے مدینہ آئے تھے۔ جس کی تفصیل آیت مباہلہ کے ذیل میں بیان کی جائے گی۔ انشاء اللہ۔
نیز ان حضرات نے لکھا ہے کہ اس سورہ کی اسی (۸۰) سے زیادہ ابتدائی آیات آیت مباہلہ تک انہی لوگوں کے بارے میں نازل ہوئی ہیں۔ (مجمع البیان وغرائب القرآن وغیرہ)۔ اسی لیے اس سورہ کا آغاز توحید پر وردگار سے ہوا ہے۔

آیات القرآن

بِسْمِ اللّٰهِ الرَّحْمٰنِ الرَّحِیْمِ ۝۱ اللّٰهُ لَا اِلٰهَ اِلَّا هُوَ الْحَيُّ الْقَيُّوْمُ ۝۲ نَزَّلَ عَلَيْكَ الْكِتٰبَ بِالْحَقِّ مُصَدِّقًا لِّمَا بَيْنَ يَدَيْهِ وَاَنْزَلَ التَّوْرَةَ وَالْاِنْجِيلَ ۝۳ مِنْ قَبْلُ هُدًى لِّلنَّاسِ وَاَنْزَلَ الْفُرْقَانَ ۝۴ اِنَّ الَّذِيْنَ كَفَرُوْا بِآيٰتِ اللّٰهِ لَهُمْ عَذَابٌ شَدِيْدٌ ۝۵ وَاللّٰهُ عَزِيْزٌ ذُوْ اِنْتِقَامٍ ۝۶ اِنَّ اللّٰهَ لَا يَخْفٰى عَلَيْهِ شَيْءٌ فِى الْاَرْضِ وَلَا فِى السَّمٰوٰتِ ۝۷ هُوَ الَّذِىْ يُصَوِّرُكُمْ فِى الْاَرْحَامِ كَيْفَ يَشَآءُ ۝۸ لَا اِلٰهَ اِلَّا هُوَ الْعَزِيْزُ الْحَكِيْمُ ۝۹ هُوَ الَّذِىْ اَنْزَلَ عَلَيْكَ الْكِتٰبَ مِنْهُ اٰيٰتٌ مُّحْكَمٰتٌ هُنَّ اُمُّ الْكِتٰبِ وَاٰخَرُ مُتَشٰبِهٰتٌ ۝۱۰ فَاَمَّا الَّذِيْنَ فِى قُلُوْبِهِمْ زَيْغٌ فَيَتَّبِعُوْنَ مَا تَشَابَهَ مِنْهُ ابْتِغَآءَ الْفِتْنَةِ وَاَبْتِغَآءَ تَاْوِيْلِهِ ۝۱۱ وَمَا يَعْزَمُ تَاْوِيْلَهُ اِلَّا اللّٰهُ ۝۱۲ وَالرَّسُوْلُوْنَ فِى الْعِلْمِ يَقُوْلُوْنَ اٰمَنَّا بِهِ ۝۱۳ كُلُّ

مِّنْ عِنْدِ رَبِّنَا ۝۱۴ وَمَا يَذَّكَّرُ اِلَّا اُولُو الْاَلْبَابِ ۝۱۵

ترجمہ الآيات

”شروع (کرتا ہوں) اللہ کے نام سے جو بڑا مہربان نہایت رحم کرنے والا ہے۔“

الف۔ لام۔ میم۔ (۱) اللہ ہی (کی ذات) ہے جس کے علاوہ کوئی اللہ نہیں ہے زندہ (جاوید) ہے جو (ساری کائنات کا) بند و بست کرنے والا ہے۔ (۲) اسی نے آپ پر حق کے ساتھ وہ کتاب اتاری ہے جو اس سے پہلے موجود (آسمانی کتابوں) کی تصدیق کرتی ہے اور اسی نے اس سے پہلے لوگوں کی ہدایت کے لئے تورات و انجیل نازل کی۔ اور (حق و باطل کا) فیصلہ کن کلام نازل کیا۔ بلاشبہ جو لوگ آیات الہی کا انکار کرتے ہیں۔ ان کے لئے بڑا سخت عذاب ہے خدا زبردست ہے (اور برائی کا) بدلہ لینے والا ہے۔ (۳) بے شک خدا پر کوئی چیز پوشیدہ نہیں ہے زمین میں اور نہ آسمان میں۔ (۴) وہ (خدا) وہی ہے جو ماں کے پیٹ میں جس طرح چاہتا ہے تمہاری صورتیں بناتا ہے۔ اسکے سوا کوئی اللہ نہیں ہے وہ زبردست اور بڑی حکمت والا ہے (۶) وہ وہی ہے جس نے آپ پر ایسی کتاب نازل کی جس میں کچھ آیتیں تو محکم ہیں جو کتاب کی اصل و بنیاد ہیں اور کچھ متشابہ ہیں اب جن لوگوں کے دلوں میں کجی (ٹیڑھ) ہے تو وہ فتنہ برپا کرنے اور من مانی تاویل میں کرنے کی خاطر متشابہ آیتوں کے پیچھے پڑے رہتے ہیں حالانکہ خدا اور ان لوگوں کے سوا جو علم میں مضبوط و پختہ کار ہیں اور کوئی ان کی تاویل (اصل معنی) کو نہیں جانتا۔ جو کہتے ہیں کہ ہم اس (کتاب) پر ایمان لائے ہیں یہ سب (آیتیں) ہمارے پروردگار کی طرف سے ہیں اور نصیحت کا اثر صرف عقل والے ہی لیتے ہیں۔ (۷)

تشریح الالفاظ

- (۱) القیوم اس کے معنی ہیں وہ ذات جو خود بخود قائم ہو اور وہ ذات جس کی ابتداء نہ ہو۔
 (۲) عزیز اس کے معنی ہیں شریف قوی یعنی توانا، قادر اور معزز
 (۳) محکمات یہ محکم کی جمع ہے جس کا مفہوم یہ ہے کہ جس کی مراد ہر اس شخص پر واضح ہو جو عربی

زبان اور اس کے قواعد کو جانتا ہو اور جو اس طرح نہ ہو اسے متشابہ کہا جاتا ہے

تفسیر الآيات

الْم.....الآیة

اس کے متعلق سورہ بقرہ کے آغاز میں لکھا جا چکا ہے کہ یہ حروف ان منشاہات میں سے ہیں اور قدرت کے وہ راز ہیں کہ جن کی حقیقت خدا اور راسخون فی العلم کے سوا کوئی نہیں جانتا۔

اللَّهُ لَا إِلَهَ إِلَّا هُوَ.....الآیة

اس آیت کی تفسیر آیت الکرسی کے آغاز میں بیان کی جا چکی ہے۔ وہاں رجوع کیا جائے۔

نَزَّلَ عَلَيْكَ الْكِتَابَ...الآیة

قرآن جو سابقہ آسمانی کتابوں کی بشمول تورات و انجیل کی تصدیق کرنے والا ہے۔ اس تصدیق کا مطلب یہ ہے کہ توحید ہو یا دیگر اصول دین وہ تمام انبیاء کی تعلیمات میں مشترک ہیں قرآن بھی وہی بتا رہا ہے یہ قرآن یا پیغمبر اسلام صلی اللہ علیہ وآلہ وسلم کی خاص خصوصیت نہیں ہے بلکہ قرآن اور پیغمبر اسلام صلی اللہ علیہ وآلہ وسلم نے آکر ان تمام انبیاء اور ان کی کتابوں کی تصدیق کی ہے نیز اس تصدیق کے ایک معنی یہ بھی ہیں کہ چونکہ ان کتابوں میں اس رسول صلی اللہ علیہ وآلہ وسلم اور اس کی شریعت کی خوشخبری دی گئی تھی۔ لہذا قرآن و اسلام کا آجانا ان کتابوں کی صداقت کی عملی تصدیق ہے۔ اگرچہ ”ہابین ید یہ“ میں تورات و انجیل بھی داخل تھیں۔ مگر مقتضائے حال کے مطابق خصوصیت کے ساتھ ان کا ذکر کیا گیا ہے۔

قرآن مجید کی اصطلاح میں جب لفظ ”تورات“ بولا جائے تو اس سے خدائے تعالیٰ کی وہ وحی مراد ہوتی ہے جو اس نے جناب موسیٰ ابن عمران علیہ السلام پر نازل کی تھی اور لفظ ”انجیل“ سے خدا کی وہ وحی مراد ہوتی ہے جو اس نے جناب عیسیٰ بن مریم علیہ السلام پر نازل کی تھی مگر قرآن کہیں اشارتاً اور کہیں صراحتاً یہ حقیقت بیان کرتا ہے کہ یہود و نصاریٰ کے پاس جو تورات و انجیل موجود ہے۔ وہ اصلی نہیں ہے بلکہ تحریف شدہ ہے۔ ارشاد ہوتا ہے: ”وَمِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِ“ (سورہ النساء آیت ۴۶)۔

نیز فرماتا ہے ”وَمِنَ الَّذِينَ قَالُوا إِنَّا نَصْرَىٰ أَخَذْنَا مِيثَاقَهُمْ فَنَسُوا حَظًّا فَمَا بُدِّدُوا“ (سورہ المائدہ آیت ۱۴)۔

اسی طرح ایک اور جگہ ارشاد ہوتا ہے ”يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ

كَثِيرًا مِّمَّا كُنْتُمْ تُخْفُونَ مِنَ الْكِتَابِ“ (سورہ ماندہ آیت - ۱۵)

بائیں ہمہ یہود و نصاریٰ اور ان کے مبلغین عوام الناس کو دھوکہ دینے کی خاطر کہا کرتے ہیں کہ قرآن ان کی کتابوں کی صداقت کا اعتراف کرتا ہے حالانکہ وہ ان کے منحرف ہونے کا اعلان کر رہا ہے۔ اور اب تو اس تحریف کی نوبت یہاں تک پہنچ گئی ہے۔ کہ ان کتابوں کا ہر زبان کا ہر ایڈیشن دوسرے سے جدا ہوتا ہے۔

بہر حال تو رات جو کہ عبرانی زبان کا لفظ ہے جس کے معنی شریعت کے ہیں اہل کتاب کے نزدیک پانچ اسفار کے مجموعہ پر بولا جاتا ہے۔ ۱۔ سفر تکوین۔ ۲۔ سفر خروج۔ ۳۔ سفر تثنیہ۔ ۴۔ سفر الا ولین۔ ۵۔ سفر عدد۔ یہ پانچ اسفار قریباً آنتالیس (۳۹) اسفار کا مجموعہ ہیں اور اس مجموعہ کو عہد قدیم کہا جاتا ہے۔

اور انجیل یونانی زبان کا لفظ ہے جس کے معنی بشارت کے ہیں اور نصاریٰ کے ہاں انجیلیں چار ہیں۔ ۱۔ انجیل متی۔ ۲۔ انجیل مرقس۔ ۳۔ انجیل لوقا۔ ۴۔ انجیل یوحنا۔ اور یہ ستائیس (۲۷) اسفار کا مجموعہ ہیں اور اس مجموعہ کو عہد جدید کہا جاتا ہے۔

الغرض عہد قدیم کا تعلق جناب موسیٰ علیہ السلام سے ہے جبکہ عہد جدید کا تعلق جناب عیسیٰ علیہ السلام سے ہے (تفسیر کاشف)۔

وَ أَنْزَلَ الْفُرْقَانَ... الْآيَةَ

اس میں قدرے اختلاف ہے کہ الفرقان سے کیا مراد ہے؟ عقل۔ زبور یا معجزہ؟

حق یہ ہے کہ اس سے مراد قرآن مجید ہے کیونکہ قرآن کے مختلف ناموں میں سے ایک صفاتی نام فرقان بھی ہے ”تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا“ (سورہ فرقان آیت - ۱)۔ اور اسے فرقان اسی لیے کہا جاتا ہے کہ یہ حق و باطل میں تفرقہ کا ذریعہ ہے جس طرح ”مَا بَيِّنَ يَدَيَّهِ“ میں تورات و انجیل داخل تھیں۔ مگر ان کی اہمیت کے پیش نظر بعد میں ان کا خصوصیت سے ذکر کیا گیا۔ اسی طرح ”انزل الكتاب“ میں گوا الفرقان بھی داخل تھا۔ مگر اس کی عظمت کے پیش نظر بعد میں اس کا خاص طور پر نام لیا گیا۔

مگر آئمہ اہل بیت کے اخبار و آثار سے واضح و آشکار ہوتا ہے۔ کہ ”الفرقان“ اسی کتاب یعنی قرآن مجید کا وہ حصہ ہے جو آیات محکمات پر مشتمل ہے (کافی۔ عیاشی۔ صافی و برہان وغیرہ)

إِنَّ اللَّهَ لَا يَخْفَىٰ عَلَيْهِ... الْآيَةَ

اسی آیت مبارکہ میں ان مشرکین کی رد کی گئی ہے جو عزیر علیہ السلام و عیسیٰ علیہ السلام کو خدا کا بیٹا یعنی خدا مانتے

ہیں۔ کہ خدا تو وہ ہوتا ہے جس پر زمین و آسمان یعنی پوری کائنات کی کوئی چیز پوشیدہ نہ ہو اور پھر اس کا یہ علم جہاں احاطی ہو وہاں ذاتی بھی ہو۔ مگر یہ حضرات تو صرف اس قدر جانتے ہیں جس قدر خدا انہیں بتاتا اور سکھاتا ہے تو پھر وہ خدا یا خدا کے بیٹے اور شریک کس طرح ہو سکتے ہیں جبکہ ان کا یہ علم نہ احاطی ہے اور نہ ذاتی بلکہ جو کچھ ہے وہ عطائی ہے پس لَا إِلَهَ إِلَّا اللَّهُ۔

هُوَ الَّذِي يُصَوِّرُكُمْ فِي... الْآيَةِ

اس آیت سے بھی یہود و نصاریٰ اور دوسرے ان تمام مشرکین کی رد مقصود ہے جو مخلوق کو خالق، عبد کو معبود اور بندہ کو خدا کہتے ہیں۔ محض اس لیے کہ کوئی باپ کے بغیر پیدا ہوا ہے کسی نے (باذن اللہ) کوئی مردہ زندہ کیا ہے یا (باعلام اللہ) کوئی غیبی خبر دی ہے۔ ارشاد ہو رہا ہے کہ خدا وہ ہے جو رحم مادر میں بچہ کی صورت گری کرتا ہے اور یہ صورت گری بھی کئی تاریخوں کے اندر ہوتی ہے اور خالق اکبر کی تخلیق کا حیرت انگیز پہلو یہ ہے کہ ابتدائے آفرینش کائنات سے لے کر آج تک ہر مولود کی شکل الگ ہے اور عقل الگ ہے باوجودیکہ ان سب کے اعضاء و جوارح محدود و متعین ہیں مگر سب کی نہ صرف یہ کہ شکل و صورت جدا جدا ہے۔ بلکہ ان کے نقوش اور لکیریں بھی علیحدہ علیحدہ ہیں اسی لیے انگوٹھا لگا یا جاتا ہے کیونکہ اس علم کے ماہرین جانتے ہیں کہ ہر شخص کے انگوٹھے کے نقوش دوسرے شخص کے نقوش سے نہیں ملتے بلکہ جدا ہوتے ہیں۔ کیا یہ چیز کسی قادر مطلق اور علیم و حکیم صانع کی ہستی کا قطعی ثبوت نہیں ہے؟

الغرض خدا وہ ہے جو شکم مادر میں بچہ کی صورت گری کرتا ہے۔ وہ خالق ہے، موجد ہے، مبدع ہے اور مصور ہے۔ جو مخلوق ہو جو خود رحم مادر میں رہا ہو وہ کسی طرح بھی خدا نہیں ہو سکتا ہے۔ یہ جو بعض مخالف عقل و نقل اور ناقابل اعتماد و اعتبار اخبار میں بعض محترم ذوات مقدسہ کی طرف ”مصور من فی الارحام“ ہونے کی نسبت دی گئی ہے وہ بالکل باطل اور بے بنیاد ہے اور ”شرك افعالی“ کے زمرے میں آتی ہے۔ واللہ العاصم۔

قرآن میں محکم آیات بھی ہیں اور متشابہ بھی

مِنْهُ آيَاتٌ مُحْكَمَاتٌ... الْآيَةِ

چونکہ قرآنی دعوت تمام لوگوں کو شامل ہے جن میں عالم و جاہل، ذہین و کند ذہن وغیرہ سب داخل ہیں نیز معانی و مطالب بھی کچھ ایسے سلیس اور آسان ہوتے ہیں کہ درس و تدریس کے بغیر ہی سمجھ میں آجاتے ہیں اور کچھ ایسے دقیق و عمیق ہوتے ہیں جو درس تدریس و تحقیق عمیق کے بعد سمجھ میں آتے ہیں نیز کبھی کسی بات کے مبہم رکھنے

میں مصلحت بھی ہوتی ہے اس لیے ضرورت تھی کہ قرآن حکیم میں آیات محکمات بھی ہوں اور متشابہات بھی۔

محکم و متشابہ کی تعریف

اب رہی یہ بات کہ محکم کسے کہتے ہیں۔ اور متشابہ کیا ہے؟ اگرچہ ان کے مختلف مفہوم بیان کیے گئے ہیں مگر میں سمجھتا ہوں کہ ان کی بہترین تعبیر و تشریح یہ ہے کہ محکم وہ ہے جس کی مراد ہر اس شخص پر بالکل واضح و عیاں ہو جو عربی زبان اور اس کے قواعد و ضوابط کو اچھی طرح جانتا ہے کیونکہ محکم کے معنی اس طرح واضح ہوتے ہیں۔ جو کسی قرینہ کے محتاج نہیں ہوتے جیسے ”قُلْ هُوَ اللَّهُ أَحَدٌ“ یا جیسے ”إِنَّ اللَّهَ عَلَىٰ كُلِّ شَيْءٍ قَدِيرٌ“ (سورہ بقرہ آیت ۲۰۔۔۔۔) یا جیسے ”كَيْسٌ كَمِثْلِهِ شَيْءٌ“ (سورہ شوریٰ آیت ۱۱)۔ وغیرہ وغیرہ جیسی آیات ہیں یہی آیات ام الکتاب ہیں اور یہی تعلیمات کی اساس و بنیاد ہیں۔ اور ”متشابہ“ وہ ہے کہ جس کی مراد زبان دان اور واقف الفاظ و معانی پر بھی مبہم اور غیر متعین ہو۔ اور متکلم کا مطلب واضح نہ ہو۔ بلکہ مشتبہ ہو۔ اور اس اشتباہ کے کئی علل و اسباب ہوتے ہیں جیسے

- (۱) لغت و عرف کے لحاظ سے اس لفظ کے کئی ایک معنی ہوتے ہیں اور معلوم نہیں ہو پاتا کہ یہاں کون سے معنی مراد ہیں جیسے لفظ ”قرء“ جو کہ حیض و طہارت دونوں معنوں میں استعمال ہوتا ہے۔ ”وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ أَقْرَؤٍ“ (سورہ بقرہ آیت ۲۲۸)۔
- (۲) ایک لفظ کے کئی معنی ہیں اور جو عام طور پر مراد ہوتے ہیں عقل ان کا انکار کرتی ہے جیسے ”نُتْمَ اسْتَوَىٰ عَلَى الْعَرْشِ“ (سورہ اعراف آیت ۵۴)۔ ”عرش“ کے عمومی معنی چار پائی کے ہیں جس کا خدا کے بارے میں تصور بھی نہیں کیا جاسکتا۔ یا جیسے ”كُلُّ مَنْ عَلَيْهَا فَانٍ وَ يَبْقَىٰ وَجْهَ رَبِّكَ ذُو الْجَلَالِ وَ الْإِكْرَامِ“ (سورہ رحمن آیت ۲۶، ۲۷)۔ ”وجه“ کے عمومی معنی چہرہ کے ہیں جو یہاں مراد نہیں لئے جاسکتے
- (۳) یا ایک لفظ عام ہے جو بظاہر تمام مکلفین کو شامل ہے مگر اس سے مراد بعض افراد ہیں جیسے ”السَّارِقُ وَ السَّارِقَةُ فَاقْطَعُوْا أَيْدِيَهُمَا“ (سورہ مائدہ آیت ۳۸) جبکہ معلوم ہے کہ اگر کوئی باپ بیٹے کا مال چرائے یا قحط کے زمانے میں چوری کرے یا ربیع دینار سے کم مال کی چوری کرے یا غیر محفوظ جگہ سے چرائے تو اس کے ہاتھ نہیں کاٹے جاتے۔

(۴) یا وہ حکم منسوخ ہو چکا ہو مگر آدمی کو اس کا علم نہ ہو جیسے بیت المقدس کی طرف منہ کر کے

نماز پڑھنا۔

(۵) یا جس کے اجمالی معنی تو معلوم ہوں مگر تفصیل کا علم انسانی عقل و فہم کی حد سے ماوراء ہو جیسے

”روح“ ”فَنَفَخْنَا فِيهَا مِنْ رُوحِنَا“ (سورہ انبیاء آیت ۹۱)۔ وغیرہ وغیرہ۔
 اب اگر پورے قرآن کو ”محکم“ کہا گیا ہے جیسے ”الزَّوْقِفَ كِنْتَبُ اُحْكَمَتِ اَيْتُهُ“ (سورہ ہود آیت ۱) یا پورے قرآن کو متشابہ کہا گیا ہے جیسے ”اللّٰهُ نَزَّلَ اَحْسَنَ الْحَدِيثِ كِتَابًا مُّتَشَابِهًا“۔ (سورہ زمر آیت ۲۳) تو یہ مختلف حیثیتوں سے ہے محکم اس اعتبار سے ہے کہ وہ فصاحت و بلاغت معانی کے لحاظ سے نہایت ہی محکم کتاب ہے اور متشابہ اس اعتبار سے ہے کہ آغاز سے انتہا تک فصاحت و بلاغت احکام و اتقان اور بے عیب و لاریب ہونے میں ایک دوسرے سے ملتا جلتا ہے۔ اور اعجاز کی حد تک پہنچا ہوا ہے۔ اور کچھ محکم اور کچھ متشابہ اس لحاظ سے ہے جس کی اوپر بھی وضاحت کی گئی ہے۔ لہذا ان آیات میں کوئی تناقض و اختلاف نہیں ہے بہر حال جب محکم و متشابہ کا صحیح مفہوم واضح ہو گیا تو اب خداوند عالم نے مختلف لوگوں کی روش و رفتار کا تذکرہ فرمایا ہے کہ جو سلیم الفطرت ہوتے ہیں وہ تو محکمات کی پیروی کرتے ہیں اور متشابہات کے پیچھے نہیں پڑتے بلکہ متشابہات کی کوئی مناسب تاویل کر کے محکمات کے مطابق بنانے کی کوشش کرتے ہیں اور اسی کو متکلم کی مراد جانتے ہیں اور ان کی کوئی ایسی توجیہ و تاویل نہیں کرتے جو دین و مذہب کے مسلمات اور آیات محکمات کے خلاف ہو۔ اور یہی احتیاط و سلامتی کا راستہ ہے مگر جن لوگوں کے دل ٹیڑھے ہوتے ہیں اور ارادوں میں کجی اور نیتوں میں فتور ہوتا ہے وہ محکمات کو چھوڑ کر متشابہات کے پیچھے لگے رہتے ہیں اور پھر ان کی من مانی تاویلیں کر کے اور خواہش کے مطابق معانی نکال کر اپنے مقاصد باطلہ کی تائید کر کے لوگوں کے دلوں میں وسوسے اور شکوک و شبہات پیدا کرتے ہیں اور ان کو گمراہ اور بدراہ کرتے ہیں اور فتنہ و فساد کی آبیاری کرتے ہیں اور اپنی مطلب براری کرتے ہیں اس لیے قرآن و سنت میں ان لوگوں کی مذمت کی گئی ہے۔

اللہ اور اسخون فی العلم کے علاوہ متشابہات کی تاویل کوئی نہیں جانتا

وَمَا يَعْلَمُ تَأْوِيلَهُ... الْآيَةَ

اس میں سخت اختلاف ہے کہ لفظ ”اللہ“ پروقف ہے اور ”والراسخون“ مبتداء اور ”يقولون“ اس کی خبر اور یہ جملہ مستأنفہ ہے۔ یا ”الراسخون فی العلم“ پروقف ہے اور اس کا عطف ”الآ“ کے تحت میں کلمہ ”اللہ“ پر ہے اور ”يقولون“ جملہ حالیہ ہے؟۔ پہلے لحاظ سے آیت کا مطلب یہ ہوگا کہ صرف خدا ہی متشابہات کی تاویل جانتا ہے۔ اور کوئی نہیں جانتا اور جو ”وَالرَّاسِخُونَ فِي الْعِلْمِ“ ہیں وہ سر تسلیم خم کر کے صرف یہ کہتے ہیں کہ سب کچھ محکم و متشابہ اللہ کی جانب سے ہے لہذا ہم اس پر ایمان لاتے ہیں اور دوسرے لحاظ سے مطلب یہ ہوگا۔

کہ خدا اور راسخون فی العلم کے سوا اور کوئی ان کا مطلب نہیں جانتا۔ یعنی خدا کے علاوہ ”وَالرَّاسِخُونَ فِي الْعِلْمِ“ بھی جانتے ہیں ظاہر ہے کہ اگر ان کا آیات کا مفہوم خدا کے سوا کوئی بھی نہیں جانتا اور نہ ہی جان سکتا ہے اور تو قابل غور بات یہ ہے کہ پھر ان کے نازل کرنے کا فائدہ کیا ہے؟

اب بر داران اسلامی کے اکثر مفسرین نے ”الإلہ“ پر اور ہمارے اکثر مفسرین نے ”وَالرَّاسِخُونَ فِي الْعِلْمِ“ پر وقف کیا ہے۔ فاضل حقانی ان چند جید علماء میں سے ہیں جو اللہ پر وقف کے قائل نہیں ہیں لکھا ہے۔ ”اور مجاہد اور ربیع اور اکثر متکلمین اور جمہور معتزلہ کہتے ہیں کہ ”والراسخون“ کا عطف ”اللہ“ پر ہے اس تقدیر پر معنی ہوں گے کہ علماء ربانی بھی متشابہات کو جانتے ہیں کیونکہ بندوں سے کلام کیا گیا ہے تو ایسا نہیں ہو سکتا کہ اس کو کوئی بھی نہ سمجھے ورنہ اس کے نازل کرنے کا کیا فائدہ تھا والاعلم عند اللہ“ (تفسیر حقانی جلد ۲ صفحہ ۳۸)۔

والراسخون فی العلم کون ہستیاں ہیں؟:

اس کے بارے میں بھی اختلاف ہے اور اس میں مختلف اقوال ہیں ہماری اکثر احادیث سے ثابت ہوتا ہے کہ اس سے مراد حضرات ائمہ معصومین علیہم السلام ہیں۔

۱۔ چنانچہ حضرت امیر علیہ السلام فرماتے ہیں: ”ذالك القرآن الصامت وانا القرآن الناطق“
 ۲۔ حضرت امام جعفر صادق علیہ السلام سے مروی ہے فرمایا۔ ”نحن وَالرَّاسِخُونَ فِي الْعِلْمِ نَحْنُ نَعْلَمُ تَأْوِيلَهُ“ یعنی ہم وَالرَّاسِخُونَ فِي الْعِلْمِ ہیں اور ہم اس کی تاویل جانتے ہیں۔ (کافی، عیاشی، صافی)۔
 ۳۔ ایک دوسری حدیث میں اس کے ساتھ یہ تہمت بھی ہے:

’فرسول اللہ افضل الراسخين في العلم قد علمه الله عزوجل جميع ما انزل عليه من التنزيل و التاويل و ما كان الله لينزل عليه شيئا لم يعلمه و اوصيائه من بعده يعلمون“۔ یعنی سب راسخون فی العلم سے افضل حضرت رسول خدا ہیں خدا نے ان پر جو کچھ نازل کیا ہے انہیں اس کی تنزیل و تاویل کا علم عطا فرمایا ہے اللہ ایسا نہیں ہے کہ آپ پر کچھ نازل فرمائے اور پھر انہیں اس کی تاویل نہ بتائے اور آپ کے بعد آپ کے اوصیاء اس تمام علم کے عالم ہیں۔ (کافی، عیاشی، صافی)

۴۔ حضرت امام جعفر صادق علیہ السلام ایک حدیث کے ضمن میں فرماتے ہیں:

”والراسخون في العلم آل محمد“ راسخون في العلم سے مراد ہم آل محمد ﷺ ہیں (تفسیر عیاشی و برہان)۔

۵۔ حضرت امام محمد باقر علیہ السلام سے مروی ہے کہ آپ نے اس آیت کی تلاوت کر کے فرمایا ”و نحن نعلمہ“ یعنی ہم اس کی تاویل کو جانتے ہیں (تفسیر عیاشی و برہان) فاضل بلاغی نے آلاء الرحمن میں مبسوط علمی بحث کر کے سنی و شیعہ اخبار و آثار سے واضح و آشکار کیا ہے کہ تاویل قرآن کا علم خدا کے خاص بندوں کو ہوتا ہے اور خاص بندے ”والر اسخون فی العلم“ ہیں۔ انہی حقائق کی بنا پر پیغمبر اسلام صلی اللہ علیہ وآلہ وسلم نے فرمایا۔ ”انی تارک فیکم الثقلین کتاب اللہ و عترتی اہلبیتی ما ان تمسکتہم بہما لن تضلوا بعدی و انہما لن یفترقا حتی یردا علی الحوض“ (حدیث متواتر) ولنعلم ما قیل محکم کہیں کہیں متشابہ تیرا کلام یارب عجیب رازیہ قرآن میں بھر دیا اب تک مفسروں کا الجھنا دلیل ہے دنیا کو اہل بیت کا محتاج کر دیا

وَمَا يَذَّكَّرُ إِلَّا أُولُو الْأَلْبَابِ

یہ اس طرف اشارہ ہے کہ قرآن میں محکم و متشابہ کیوں موجود ہیں؟ اور متشابہ کو محکم کی طرف کس طرح لوٹانا چاہئے؟ ان حقائق کو صاحبان عقل و فکر ہی سمجھ سکتے ہیں چنانچہ امام رضا علیہ السلام سے مروی ہے کہ فرمایا: ”من رد متشابہ القرآن الی محکمہ ہدی الی صراط مستقیم“۔ یعنی جو شخص قرآن کے متشابہ آیات کو اس کے محکم آیات کی طرف لوٹاتا ہے اسے سیدھے راستہ کی ہدایت کی گئی ہے۔ (تفسیر صافی)

آیات القرآن

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً ۖ
 إِنَّكَ أَنْتَ الْوَهَّابُ ۝۸ رَبَّنَا إِنَّكَ جَامِعُ النَّاسِ لِيَوْمٍ لَا رَيْبَ فِيهِ ۗ
 إِنَّ اللَّهَ لَا يُخْلِفُ الْوَعْدَ ۗ إِنَّ الَّذِينَ كَفَرُوا لَنْ تُغْنِي عَنْهُمْ
 أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا ۗ وَأُولَٰئِكَ هُمُ وَقُودُ النَّارِ ۝۹
 كَذَّابٍ آلِ فِرْعَوْنَ ۗ وَالَّذِينَ مِنْ قَبْلِهِمْ ۗ كَذَّبُوا بِآيَاتِنَا ۗ
 فَآخَذَهُمُ اللَّهُ بِذُنُوبِهِمْ ۗ وَاللَّهُ شَدِيدُ الْعِقَابِ ۝۱۰

ترجمہ الآيات

(جو دعا کرتے ہیں) اے ہمارے پروردگار! ہمیں سیدھے راستہ پر لگانے کے بعد ہمارے دلوں کو ٹیڑھا نہ ہونے دے اور ہمیں اپنی جناب سے رحمت عطا فرما۔ یقیناً تو بڑا عطا کرنے والا ہے۔ (۸) اے ہمارے پروردگار! بے شک تو ایک دن سب لوگوں کو جمع کرنے والا ہے جس (کے آنے) میں کوئی شک نہیں ہے۔ بلاشبہ خدا کبھی وعدہ خلافی نہیں کرتا۔ (۹) بے شک جن لوگوں نے کفر اختیار کیا۔ اللہ کے یہاں ان کے مال اور اولاد ہرگز ان کو کوئی فائدہ نہیں پہنچا سکتے اور یہی لوگ جہنم کا ایندھن ہیں۔ (۱۰) ان کا حال (معاملہ بھی وہی ہے) کہ جو فرعون کی گروہ اور اس سے پہلے لوگوں کا تھا کہ انہوں نے ہماری نشانیوں کو جھٹلایا تو اللہ نے ان کے گناہوں کی پاداش میں ان کو گرفت میں لے لیا اور اللہ سخت سزا دینے والا ہے (۱۱)

تشریح الالفاظ

- (۱) زَيْغٌ اس کے معنی میں حق سے انحراف اور شک
 (۲) وَقُودِ النَّارِ وقود کے معنی ہیں ایندھن
 (۳) كُدَّابٌ دَاب کے معنی ہیں عادت، شان اور حالت

تفسیر الآيات

اہل ایمان کو استقامت اور ثابت قدمی کی دعا کرنی چاہیے

رَبَّنَا لَا تُزِغْ قُلُوبَنَا... الآية

اہل ایمان کی یہ شان ہے کہ وہ دعا مانگتے ہیں اور کہتے ہیں۔ ”رَبَّنَا لَا تُزِغْ قُلُوبَنَا...“ یعنی ہمیشہ اپنی توفیق ہمارے شامل حال رکھ۔ اور کبھی اسے ہم سے سلب نہ کر اور ہمیں ہمارے نفس امارہ کے حوالے نہ کرورنہ ہم ہلاک و برباد ہو جائیں گے۔ چنانچہ ایک دعا میں وارد ہے ”اللهم لا تكلني الى نفسي طرفة عين الا فهلكت“ یعنی یا اللہ! آنکھ کے جھپکنے تک بھی مجھے اپنے نفس کے حوالے نہ کرنا ورنہ میں ہلاک ہو

جاؤں گا۔ (مفتاح الجنان)۔ ”إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي“۔

حضرت امام جعفر صادق علیہ السلام سے مروی ہے فرمایا: ”اکثروا من ان تقولوا ربنا لا تزع قلوبنا بعد اذ هديتنا ولا تامنوا الزيغ“۔ یعنی یہ دعا بکثرت پڑھا کرو اور دلوں کی کجی سے مامون رہو۔ (عیاشی صانی)۔

نیز حضرت امام جعفر صادق علیہ السلام سے مروی ہے کہ فرمایا۔ ایک سخت دور آئے گا کہ دین حق پر قائم رہنا اس طرح مشکل ہوگا جس طرح ہتھیلی پر آگ کا انگارہ اٹھانا۔ آدمی صبح ایمان کی حالت میں کرے گا مگر شام کو بے ایمان ہوگا۔ شام ایمان کی حالت میں کرے گا مگر صبح کے وقت بے ایمان ہو چکا ہوگا۔ (حق الیقین، علامہ مجلسی و فاضل سید شبر)۔

نیز جناب امام جعفر صادق علیہ السلام سے ہی مروی ہے فرمایا: ایک وقت ایسا بھی آئے گا کہ علم مفقود ہوگا امام غائب ہوگا اور لوگ پریشان حال ہوں گے۔ اور اس حال میں وہی لوگ سلامت رہیں گے جو دعائے غریق پڑھیں گے۔ عرض کیا گیا وہ کیا ہے فرمایا۔ ”یا اللہ یا رحمن یا رحیم یا مقلب القلوب ثبت قلبی علی دینک“۔ (کتاب الاقبال، بحار الانوار، ابواب الدعاء)۔ لہذا اہل ایمان کو ہمیشہ خدا سے استقامت اور خاتمہ بالخیر کی دعا مانگنی چاہیے۔ کیونکہ

کام وہ اچھا ہے جس کا انجام اچھا ہے

اللہ کے عذاب سے بچنے کے لیے اولاد اور جائیداد پر اعتماد رو انہیں ہے

إِنَّ الَّذِينَ كَفَرُوا... الْآيَةَ

انسان کی یہ طبعی کمزوری ہے کہ جب وہ دیکھتا ہے کہ اس کے پاس اولاد و جائیداد ہے تو وہ مغرور ہو جاتا ہے جیسا کہ خدا نے خبر دی ہے کہ۔ ”إِنَّ الْإِنْسَانَ لِرَبِّهِ لَكَنَافٍ“ (سورہ علق آیت ۶، ۷)۔ اس لیے اس کا یہ غرور و تکبر اسے اپنے باطل نظریات کو چھوڑ کر حق کے دامن کو تھامنے کی اجازت نہیں دیتا اور وہ یہ خیال کرتا ہے کہ مشکل وقت آنے پر اس کا یہ مال اور یہ اہل و عیال اس کی مدد کریں گے مگر وہ اپنی کمی علم و عقل کی وجہ سے نہیں سوچتا کہ اس سے پہلے بڑے بڑے جاہ و حشمت والے لوگ جیسے فرعون اور اس کا گروہ نمرود اور اس کا لاؤ لشکر اور شداد اور اس کے حشم و خدم گزر چکے ہیں اور جب ان پر مشکل وقت آیا تو ان کا مال، اہل و عیال اور سارا جاہ و جلال کچھ بھی کام نہیں آیا اور انہیں خدا کے عذاب اور اس کی گرفت سے کوئی چیز نہ بچا سکی۔ تو اس کی حقیقت

کیا ہے اس لیے خدائے مہربان اس کو متنبہ کر رہا ہے کہ ایسے لوگ یاد رکھیں کہ ان کی اولاد و جائیداد اللہ کے یہاں ان کو کوئی فائدہ نہیں پہنچا سکے گی اور اس کے عذاب اور اس کی سخت گرفت سے بچا نہیں سکے گی۔
کیونکہ ع

دیر گیر و سخت گیر دمر ترا

خدا بلا سبب کسی قوم یا فرد پر عذاب نازل نہیں کرتا

كَذَّبُوا بِآيَاتِنَا... الْآيَةُ

اس آیت میں اس بات کی وضاحت فرمائی ہے کہ خدا بلا وجہ کسی قوم یا شخص پر عذاب نازل نہیں کرتا بلکہ یہ بتا ہی و بربادی اس کے ذاتی اعمال بد کا طبعی و فطری نتیجہ ہوتی ہے جیسا کہ فرماتا ہے ”إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ“ (سورہ رعد آیت - ۱۱)۔
یعنی

خدائے آج تک اس قوم کی حالت نہیں بدلی
نہ ہو جس کو خیال آپ اپنی حالت کے بدلنے کا

جیسا کہ اس نے فرعونی گروہ اور اس سے پہلے والوں کے ساتھ کیا تھا۔ اس کا وعدہ ہے کہ ”لَئِنْ شَكَرْتُمْ لَأَزِيدَنَّكُمْ“ (سورہ ابراہیم آیت - ۷) یعنی اگر تم میری نعمتوں کا شکر یہ ادا کرو گے تو میں نعمتوں میں اور اضافہ کروں گا۔ اور یہ وعید و تہدید بھی ہے کہ ”وَلَئِنْ كَفَرْتُمْ إِنَّ عَذَابِي لَشَدِيدٌ“ (سورہ ابراہیم آیت - ۷) یعنی اگر تم نے کفران نعمت کیا تو پھر یاد رکھو میری گرفت بھی بڑی سخت ہے الا مان یا رحمن۔

آیات القرآن

قُلْ لِلَّذِينَ كَفَرُوا سَتْغَلِبُونَ وَتُحْشَرُونَ إِلَىٰ جَهَنَّمَ ط وَبئس
الْبِهَادُ ﴿۱۳﴾ قَدْ كَانَ لَكُمْ آيَةٌ فِي فِئَتَيْنِ الْتَقَتَا فِئَةٌ تُقَاتِلُ فِي
سَبِيلِ اللَّهِ وَأُخْرَىٰ كَافِرَةٌ يَرَوْنَهُمْ مِثْلَيْهِمْ رَأَى الْعَيْنُ ط وَاللَّهُ
يُؤَيِّدُ بِنَصْرِهِ مَن يَشَاءُ ط إِنَّ فِي ذَٰلِكَ لَعِبْرَةً لِّأُولِي الْأَبْصَارِ ﴿۱۴﴾ زَيْن

لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ
الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ
وَالْحَرْثِ ۗ ذَلِكَ مَتَاعُ الْحَيَاةِ الدُّنْيَا ۗ وَاللَّهُ عِنْدَهُ حُسْنُ الْمَبَإِ ۝۱۳

ترجمہ الآيات

(اے رسول!) کافروں سے کہہ دو کہ عنقریب تم (اہل اسلام کے مقابلہ میں) مغلوب
ہو گے اور جہنم کی طرف محشور ہوں گے اور وہ کیا بری آرام گاہ ہے (۱۲) تمہارے لیے ان
دو گروہوں (کے حالات) میں جن کی (میدان بدر میں) مڈبھیڑ ہوئی تھی (صدقت رسول
کی) ایک بڑی نشانی (معجزہ) موجود ہے۔ ایک گروہ خدا کی راہ میں جنگ کر رہا تھا اور دوسرا
گروہ کافر تھا جنکو (مسلمان) اپنی آنکھوں سے دو گناہ دیکھ رہے تھے اور اللہ اپنی مدد سے جس
کو چاہتا ہے، تائید و تقویت کرتا ہے بے شک اس (واقعہ) میں بڑی عبرت و نصیحت ہے
نگاہ (عبرت رکھنے) والوں کے لیے۔ (۱۳) لوگوں کے لیے خوش نمابنا دی گئی ہے (عمدہ)
گھوڑے، چوپائے اور کھیتی باڑی۔ یہ سب (چیزیں) دنیاوی زندگی کا اثاثہ اور متاع ہیں جبکہ
(آخرت کا) اچھا ٹھکانہ اور بہترین انجام خدا کے یہاں ہے۔ (۱۴)

تشریح الالفاظ

- (۱) القناطریر یہ قنطار کی جمع ہے جس کے معنی ہیں ایک وزن جس کی مقدار مختلف اوقات میں
مختلف ہوتی رہی ہے سورطل، اور بہت سا مال
- (۲) والخیل المسوّمۃ جس کے معنی ہیں داغ لگائے ہوئے گھوڑے جو ان کے عمدہ ہونے کی
علامت ہے
- (۳) الانعام یہ نَعَم کی جمع ہے جس کے معنی ہیں اونٹ اور مویشی (چارپائے)
- (۴) متاع اس کے معنی ہیں سونے چاندی کے علاوہ زندگی کا سامان، ہر وہ فانی چیز جس کے
کچھ فائدہ اٹھایا جائے اور پھر وہ فنا کی نذر ہو جائے

تفسیر الآيات

یہود کے لئے انجام بد کی دھمکی

قُلْ لِلَّذِينَ كَفَرُوا... الْآيَةُ

صاحب مجمع البیان وغیرہ مفسرین نے اس آیت کی شان نزول یہ بیان کی ہے کہ حضرت رسول خدا صلی اللہ علیہ وآلہ وسلم جب جنگ بدر کی فتح کے بعد واپس مدینہ تشریف لائے تو یہود کو جمع کر کے فرمایا ”تم اسلام قبول کر لو ورنہ تمہارا انجام بھی مشرکین عرب جیسا ہوگا۔ اس پر انہوں نے بیٹھ کر کہا کہ آپ کو ناسخہ کا تجربہ کار لوگوں سے واسطہ پڑا ہے اگر جنگ میں ہم ہوتے تو آپ کو پتہ چلتا کہ ہم کیسے لوگ ہیں؟ اس پر یہ آیت مبارکہ نازل ہوئی اور خداوند عالم نے اس طرح اپنا وعدہ وفا فرمایا کہ مسلمانوں نے بنی قریظہ کو قتل کیا۔ بنی نضیر کو جلا وطن کیا۔ خیبر کو فتح کیا اور دوسرے یہودیوں پر فدیہ عائد کیا (مجمع البیان وغیرہ) مخفی نہ رہے کہ اس آیت میں طنزیہ طور پر دوزخ کو ”آرام گاہ“ کہا گیا ہے۔

جنگ بدر کے واقعہ کا بیان

قَدْ كَانَ لَكُمْ آيَةٌ... الْآيَةُ

اس آیت میں باتفاق مفسرین جنگ بدر کے واقعہ کی طرف اشارہ ہے جس میں حزب الرحمن اور حزب الشیطان کے درمیان بمقام ”بدر“ ۲ ہجری رمضان المبارک بروز جمعہ ٹڈ بھٹڑ ہوئی تھی اور یہ کفر و اسلام کے مابین پہلا معرکہ تھا۔ فریقین کے لاکھ لاکھ اور سامان حرب و ضرب کی کیفیت یہ تھی کہ کفار کی تعداد ایک ہزار کے لگ بھگ تھی اور سات سواونٹ اور تین سو گھوڑے ان کے ساتھ تھے اور نیزوں، تلواروں اور ہتھیاروں کی کوئی کمی نہ تھی۔ اس کے برعکس مسلمانوں کی تعداد تین سو تیرہ اور سامان جنگ کے لحاظ سے انتہائی کمزور تھے ان کے پاس اسلحہ جنگ میں آٹھ تلواریں، سات زرہیں، دو گھوڑے اور چند اونٹ تھے۔ علم لشکر حضرت امیر علیؓ کے ہاتھ میں تھا اس کے باوجود کفار کو بری طرح زک اٹھانا پڑی ان کے ستر آدمی قتل اور ستر اسیر ہوئے اور باقی ماندہ افراد نے راہ فرار اختیار کی۔ مسلمانوں میں صرف چودہ آدمی شہید ہوئے۔ حضرت امیر علیؓ کی تلوار سے قتل ہونے والوں کی تعداد پینتیس (۳۵) تھی یعنی جتنی تعداد کل مسلمانوں کے ہاتھ سے قتل ہوئی اتنی تنہا حضرت امیر علیؓ کے ہاتھ سے ماری گئی اور اس روز سے مسلمان ایک بڑی طاقت سمجھے جانے لگے اور دیگر تمام اسلامی فتوحات اسی پہلی فتح و کامرانی کا

نتیجہ ہیں جس میں خدائے قدیر نے اپنی تائید و نصرت سے قلت کو کثرت پر غلبہ عطا فرمایا۔ چنانچہ فرمایا۔ ”كَمْ مِّنْ فِئْتَةٍ قَلِيلَةٍ غَلَبَتْ فِئْتَةً كَثِيرَةً بِإِذْنِ اللَّهِ“ (سورہ بقرہ آیت - ۲۴۹)

يَرَوْنَهُمْ مِّثْلَيْهِمْ... الْآيَةُ

”جن کو دو گنا دیکھ رہے تھے“۔ کون..... کس کو..... دو گنا دیکھ رہا تھا؟ اس میں مفسرین کے درمیان اختلاف ہے فاضل نیشاپوری نے غرائب القرآن میں چار احتمال ذکر کیے ہیں۔ مگر مشہور دو احتمال ہیں۔

(۱) مسلمان اپنی آنکھوں سے دیکھ رہے تھے کہ کافران سے دو گنا ہیں حالانکہ واقع میں وہ گننے سے بھی زیادہ تھے کیونکہ مسلمان کل تین سو تیرہ تھے اور کفار ایک ہزار کے لگ بھگ۔ اس میں یہ حکمت الہی کارفرما تھی کہ وہ کفار کی اصل تعداد کو محسوس نہ کریں تاکہ ہمت نہ ہاریں۔ اور اپنے سے کم یا برابر بھی نہ دیکھیں تاکہ جنگ میں سہل انگیزی سے کام نہ لیں۔ بلکہ جم کر لڑیں۔

(۲) مشرکین کی آنکھوں کو مسلمان دو گنے نظر آ رہے تھے جس سے وہ مرعوب ہو گئے حالانکہ مسلمان ان سے بہت کم تھے۔

بہر حال اس قلیل التعداد جماعت کی فتح اور وہ بھی اس بے سروسامانی کی حالت میں تائید الہی اور نصرت ایزدی کا نتیجہ تھی۔ اور اس طرح پہلی صورت میں اعجاز کا تعلق مسلمانوں کی اس فتح اور غلبہ سے ہے اور دوسری صورت میں اعجاز کا تعلق اس تاثر سے ہے اور بعد والی فتح اس اعجاز کا نتیجہ و ثمرہ ہے ”إِنَّ فِي ذَلِكَ لَعِبْرَةً لِّأُولِي الْأَبْصَارِ“۔

زندگانی دنیا کی زیب و زینت اشیاء کا تذکرہ

زِينٌ لِلنَّاسِ حُبُّ الشَّهَوَاتِ... الْآيَةُ

اس آیت مبارکہ میں اسلام و ایمان کی مخالفت اور ہر قسم کی بد عملیوں اور بد کرداریوں کے علل و اسباب کی نشاندہی کی جا رہی ہے کہ وہ لذائز نفس، زن و بچہ اور دیگر دنیاوی ساز و سامان کی محبت ہے اگرچہ دنیوی ساز و سامان اور بیوی و بچہ کی محبت فی نفسہ کوئی بری چیز نہیں بلکہ وہ انسان کا ایک فطری تقاضا ہے جس میں کئی ایک تمدنی و معاشرتی حکمتیں پوشیدہ ہیں۔ لہذا اسلام جو کہ دین فطرت ہے کس طرح فطری تقاضوں کی ممانعت کر سکتا ہے؟۔ چنانچہ قرآن اعلان کرتا ہے:

”قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَ الطَّيِّبَاتِ مِنَ الرِّزْقِ“۔ یعنی کہو کس

نے خدا کی اس زیب و زینت کو حرام قرار دیا ہے۔ جو اس نے اپنے بندوں کے لیے پیدا کی ہے اور پاک و پاکیزہ روزی کو کس نے حرام قرار دیا ہے؟ (سورہ اعراف آیت - ۳۲)

”قُلْ أُحِلَّ لَكُمْ الطَّيِّبَاتُ“ یعنی کہو تمہارے لئے پاکیزہ چیزیں حلال قرار دی گئی ہیں (سورہ مائدہ آیت - ۴)۔

ہاں البتہ اس محبت میں افراط جائز نہیں ہے اور جب دنیا و آخرت کے مفادات میں تصادم ہو تو دنیا کے مفادات کو آخرت کے مفاد پر ترجیح دینا روا نہیں ہے بلکہ اس صورت میں ایمان کا تقاضا یہ ہے کہ آخرت کے مفاد کو دنیا پر ترجیح دی جائے۔ بنا بریں اگر اسے ”آراستہ کر دی گئی ہے“ خوش نمائے گئی ہے۔ ”دل آویز بنا دی گئی ہے“ کا فاعل خدا کو سمجھا جائے تو اس میں کوئی مضائقہ نہیں ہے ہاں البتہ اس آراستگی اور دل آویزی سے اس قدر مغلوب و متاثر ہونا کہ اخروی مفادات کو نظر انداز کر دیا جائے تو یہ شیطانی فعل ہے اور قابل مذمت ہے۔

بہر حال اس آیت میں ان لذائذ دنیا کا تذکرہ کیا گیا ہے۔ جن پر آدمی فریفتہ ہو کر فخر و مباہات کرتا ہے۔ اور گناہ عصیاں کرتا ہے وہ کل چھ چیزیں ہیں۔ وحب الدنيا رأس كل خطيئة۔

۱۔ عورت: اس سے مرد کو کس قدر محبت ہے؟ اور یہ محبت بعض اوقات آدمی کو کس طرح ہلاکت ابدی تک پہنچاتی ہے مرد وزن میں کس قدر جذب مقناطیسی ہے اور عورت کس طرح شیطان کا جال ہے؟ یہ باتیں اس قدر واضح ہیں کہ کسی وضاحت کی محتاج نہیں ہیں۔

۲۔ بیٹا: جسے آدمی اپنا قائم مقام سمجھ کر اور اپنے نام کی بقا کا ضامن سمجھ کر جان سے بھی زیادہ چاہتا ہے اور دنیا جہان میں یہ واحد فرد ہے جس کے لیے انسان چاہتا ہے کہ وہ اس سے بھی بڑھ جائے اسے قرآن نے فتنہ و آزمائش قرار دیا ہے۔ اور چونکہ یہ آدمی کا قوت بازو اور مددگار ہوتا ہے اس لیے آدمی اس پر فخر و ناز کرتا ہے۔

۳۔ مال و دولت: روپیہ پیسہ اس کی محبت اور اس کی وجہ سے غرور و سرور آدمی کو اندھا بنا دیتا ہے ایک مالدار اسے قاضی الحاجات جانتا ہے اور مال ہے جو آدمی کو خدا اور رسولؐ سے بغاوت پر آمادہ کرتا ہے اور بندے سے خدائی کا دعویٰ کراتا ہے اسے بھی قرآن نے فتنہ قرار دیا ہے۔

۴۔ اعلیٰ نسل کے عمدہ و اعلیٰ گھوڑے اور موجودہ دور میں اعلیٰ موٹر کار یا ہر قسم کی اعلیٰ سواری۔

۵۔ گائے، بیل اور بھینس و بکری وغیرہ چوپائے اور مویشی اور موجودہ دور میں مشینی آلات وغیرہ۔

۶۔ اور کھیتی باڑی اور موجودہ دور میں ملز اور کارخانے وغیرہ مگر یہ سب چیزیں صرف زندگانی دنیا کا ساز

ورسامان ہیں جو خود دیوی زندگی کی طرح عارضی و فانی ہیں۔ لہذا گو قانون شرع کے مطابق ان چیزوں کی طلب

اور جمع آوری ممنوع نہیں ہے بلکہ دنیا و آخرت کے فوز و فلاح کا باعث ہے۔ ہاں البتہ ناجائز طریقوں سے ان کو حاصل کر کے ان میں اس قدر انہماک پیدا کیا جائے کہ آخرت یا وہی نہ رہے یہ کوئی قابل رشک چیز نہیں ہے بلکہ اس کے حصول کیلئے عاجلانہ بلکہ احمقانہ اقدام سے انسان ہمیشہ کے لیے ان نعمتوں سے محروم ہو جاتا ہے۔ اس لیے خدا فرماتا ہے۔ ”وَاللّٰهُ عِنْدَهُ حُسْنُ الْمَبَآءِ“۔ یعنی آخرت کا اچھا ٹھکانہ اور بہترین انجام خدا کے یہاں ہے۔ (سورہ آل عمران آیت۔ ۱۴)

آیات القرآن

قُلْ أَوْ نَبِّئُكُمْ بِخَيْرٍ مِّنْ ذَلِكُمْ ۖ لِلَّذِينَ اتَّقَوْا عِنْدَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ ۗ وَاللَّهُ بَصِيرٌ بِالْعِبَادِ ۝۱۵
الَّذِينَ يَقُولُونَ رَبَّنَا إِنَّنَا أَمْنَا فَأَغْفِرْ لَنَا ذُنُوبَنَا وَقِنَا عَذَابَ النَّارِ ۝۱۶
الصَّابِرِينَ وَالصَّادِقِينَ وَالْقَنِتَّةِينَ
وَالْمُنْفِقِينَ وَالْمُسْتَغْفِرِينَ بِالْأَسْحَارِ ۝۱۷
شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ ۗ لَا إِلَهَ إِلَّا هُوَ الْعَزِيزُ الْحَكِيمُ ۝۱۸

ترجمۃ الآيات

(اے رسول!) کہو۔ کیا میں تمہیں ان سب سے بہتر چیز بتاؤں؟ جن لوگوں نے پرہیزگاری اختیار کی ان کے لیے ان کے پروردگار کے یہاں ایسے بہشت ہیں جن کے نیچے نہریں جاری ہیں اور وہ ان میں ہمیشہ رہیں گے (ان کے علاوہ) پاک و پاکیزہ بیویاں ہیں اور (سب سے بڑی نعمت) خدا کی خوشنودی ہے اور خدا (اپنے) بندوں کو خوب دیکھ رہا ہے۔ (۱۵) ان متقیوں کی صفت یہ ہے (کہتے ہیں) دعا کرتے ہیں (ہماری) پروردگار! بے شک ہم ایمان لائے ہیں تو ہمارے گناہوں کو بخش دے اور ہمیں آتش دوزخ کے عذاب سے بچا۔ (۱۶) یہ

لوگ صبر کرنے والے ہیں (قول و فعل میں) سچ بولنے والے اطاعت کرنے والے راہ خدا میں خیرات کرنے والے اور سحر کے وقت طلب مغفرت کرنے والے ہیں (۱۷) خود اللہ اس کے ملائکہ اور صاحبان علم گواہ ہیں کہ اس کے سوا کوئی خدا نہیں ہے اور وہ عدل و انصاف کے ساتھ قائم و برقرار ہے اس کے سوا کوئی خدا نہیں ہے جو زبردست حکمت والا (دانا) ہے (۱۸)

تشریح الالفاظ

(۱) قائمًا بالقسط قسط کے معنی عدل و انصاف کے ہیں
(۲) الحکیم اس کے معنی ہیں عالم اور وہ دانا جس کا کوئی قول و فعل حکمت سے خالی نہ ہو۔

تفسیر الآيات

اخروی نعمتوں کا تذکرہ

قُلْ أَوْ نَبِّئُكُمْ بِخَيْرٍ.....الآية

اور کہو میں تمہیں ان سب سے بہتر چیز بتاؤں جو خداوند حکیم نے نیکو کاروں اور پرہیزگاروں کے لئے آخرت میں مہیا کر رکھی ہیں۔

۱۔ ایسے سرسبز و شاداب باغات کہ جن کے نیچے نہریں جاری ہیں جہاں رنگ برنگ کے خوشبودار پھول و پھل طائران خوش نوا کے زمزمے اعلیٰ شان مکان اور پر تکلف مشروب و طعام اور رہائش و سواری کا عمدہ و اعلیٰ انتظام ہے۔ الغرض ”فیہا ما تشتهیہ الانفس و تلذذ بہ الاعین“ یعنی جنتیوں کو ہر وہ چیز ملے گی جسے وہ خود چاہنے والے ہوں گے اور جسے دیکھ کر ان کی آنکھیں لطف اندوز ہوں گی۔

۲۔ صورت و سیرت میں یکتائے روزگار بیویاں جو تمام نسوانی عوارض و امراض از قسم حیض و نفاس وغیرہ سے منزہ و مبرا اور پاک و صاف ہوں گی۔

۳۔ ان سب سے بڑھ کر روحانی نعمت ہے جو رضائے الہی اور خوشنودی خدا ہے دوسری جگہ ارشاد ہے کہ ”و رضوان من اللہ اکبر“ یعنی خدا کی خوشنودی سب سے بڑی چیز ہے..... یہی وجہ ہے کہ جو بلند ہمت انسان ہیں اور جو ذوات مقدسہ ہیں وہ جنت کے حصول کو بھی اپنا مقصود و مطلوب نہیں بناتے بلکہ اپنا اصلی

مقصد و مطمح نظر رضائے خدا کو قرار دیتے ہیں۔ جیسا کہ حضرت امیر علیؑ کی طرف منسوب ہے کہ۔ ”الہی ما عبدتك طمعاً فی جنتك ولا خوفاً من نارك بل وجدتك اهدلاً للعبادة فعبدتك“ اور ظاہر ہے کہ جب رضائے خدا حاصل ہو جائے تو اس کے نتیجے میں جنت بھی ضرور حاصل ہو ہی جائے گی یہ ہیں وہ تین اخروی نعمتیں جو مذکورہ بالا چھ دنیاوی نعمتوں سے بہتر و برتر ہیں۔

الَّذِينَ يَقُولُونَ رَبَّنَا... الْآيَةَ

یہ اور اس کے بعد والی آیت میں جو چھ قسم کے اوصاف بیان کئے گئے ہیں یہ ان متقیوں کے ہیں جن کا تذکرہ سابقہ آیت میں کیا جا چکا ہے۔ (مجمع البیان والاء الرحمن)۔

۱۔ وہ دعا کرتے ہیں کہ ہمارے گناہ معاف فرما کر ہمیں آتش دوزخ سے بچا۔
۲۔ صبر کرنے والے ہیں صبر کے معنی ہیں ”كف النفس عما لا ينبغي“ یعنی ناشائستہ قول و فعل سے نفس کو روکنا۔ اور زحمت برداشت کرنا خواہ وہ عبادت کی ادائیگی میں ہو..... یا خواہش نفس سے باز رہنے میں یا کسی اور بلا و مصیبت کے نازل ہونے پر۔

۳۔ سچ بولنے والے ہیں قول و فعل میں اصل صادق وہ ہے جو سچ کو ترجیح دے اگرچہ اس میں اس کا ضرر و زیاں ہو..... جھوٹ پر اگرچہ اس میں اس کا مفاد ہو۔

۴۔ خدا کی اطاعت گزاری کرنے والے ہیں خضوع و خشوع کرنے والے ہیں۔
۵۔ راہ خدا میں صدقہ و خیرات کرنے والے ہیں خواہ واجبی صورت میں ہو یا مستحبی شکل میں وہ راہ خدا میں خدا کے مستحق بندوں کو نوازتے ہیں۔

۶۔ سحر کے وقت خدا سے طلب مغفرت کرتے ہیں اگرچہ ہر وقت خدا سے اپنے گناہوں کی بخشش طلب کرنا مستحب فعل ہے مگر سب سے بہتر وقت ہنگام سحر ہے جو دعاء و فیض تام کا وقت ہے اسی لئے حدیثوں میں سحر خیزی کی بڑی فضیلت وارد ہوئی ہے اس وقت قلبی توجہ و یکسوئی حاصل ہوتی ہے اس وقت کی خاص عبادت نماز تہجد ہے اسی لئے ہمیشہ خاصان خدا نے اس وقت عبادت کرنے اور دعا و استغفار کرنے کو بڑی اہمیت دی ہے ”ومن طلب العلی سحر اللیالی“۔ کیونکہ

کچھ ہاتھ نہیں آتا بے آہ سحر گاہی

اور یہ سب کچھ اسی وقت حاصل ہوتا ہے کہ جب آدمی کے عقائد اسلامیہ محکم و مضبوط ہوں ورنہ اصول کے بغیر فروع کس طرح قائم رہ سکتے ہیں؟

خدا ملائکہ اور سب اہل علم گواہ ہیں کہ خدا ایک ہے اور عادل ہے

شَهِدَ اللَّهُ أَنَّهُ... الْآيَةُ

اس آیه مبارکہ میں خدا اُس کے ملائکہ اور اہل علم یعنی انبیاء اور ان کے اوصیاء اور پختہ اہل ایمان شاہد و گواہ ہیں اور مشہود بہ (جس کی گواہی دی جا رہی ہے) دو چیزیں ہیں۔ ایک خدا کی وحدانیت و یکتائی ہے دوسری اس کی عدالت ہے کہ وہ عدالت کے ساتھ قائم ہے ”قائماً بالقسط“ میں ”قائماً لا الہ الا هو“ میں جو ضمیر ہو ہے اس سے حال ہے اور وہ ضمیر ذوالحال ہے پھر یہ خدائی عدل و انصاف کسی خاص چیز کے ساتھ مخصوص نہیں ہے بلکہ کائنات کی تخلیق، عقائد دینیہ، احکام شرعیہ اور زندگی کے تمام حالات و کوائف میں عدل و انصاف کی روح کار فرما ہے بلکہ مذہب شیعہ خیر البریہ میں پورے نظام تکوین تشریح اور تصور جزا و سزا کا سلسلہ اسی عقیدہ عدل الہی سے وابستہ ہے اس کے بغیر اسلام و ایمان کی چکی چل ہی نہیں سکتی۔ یہی وجہ ہے کہ عقیدہ عدل کو عقائد ایمانیہ کا جزء قرار دیا گیا ہے کہ جب تک اصول اسلام (توحید، نبوت اور قیامت) کے ساتھ دو اصول ایمان (عدالت و امامت) شامل نہ ہوں اس وقت تک کوئی آدمی مومن کہلا ہی نہیں سکتا۔

آیات القرآن

إِنَّ الدِّينَ عِنْدَ اللَّهِ الْإِسْلَامُ ۗ وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ ۗ وَمَنْ يَكْفُرْ بِآيَاتِ اللَّهِ فَإِنَّ اللَّهَ سَرِيعُ الْحِسَابِ ١٥ فَإِنْ حَاجُّوكَ فَقُلْ أَسَلَمْتُ وَجْهِي لِلَّهِ وَمَنِ اتَّبَعَنِ ۗ وَقُلْ لِلَّذِينَ أُوتُوا الْكِتَابَ وَالْأُمِّيِّينَ ۗ أَسَلَمْتُ ۗ فَإِنْ أَسَلَمُوا فَقَدِ اهْتَدَوْا ۗ وَإِنْ تَوَلَّوْا فَإِنَّمَا عَلَيْكَ الْبَلْغُ ۗ وَاللَّهُ بَصِيرٌ بِالْعِبَادِ ١٦ إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيِّينَ بِغَيْرِ حَقٍّ ۖ وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ ۖ فَبَشِّرْهُمْ بِعَذَابٍ أَلِيمٍ ١٧ أُولَٰئِكَ الَّذِينَ حَبِطَتْ أَعْمَالُهُمْ فِي

الدُّنْيَا وَالْآخِرَةَ وَمَا لَهُمْ مِنْ نَاصِرِينَ ﴿۲۳﴾

ترجمہ الآيات

بے شک خدا کے نزدیک سچا دین صرف اسلام ہے اور اہل کتاب نے (دین حق میں) اختلاف نہیں کیا مگر اپنے پاس علم آجانے (اور اصل حقیقت معلوم ہو جانے) کے بعد محض آپس کی شرارت و ضد اور ناحق کوشی کی بنا پر اور جو بھی آیات الہیہ کا انکار کرے گا تو یقیناً خدا بہت جلد حساب لینے والا ہے۔ (۱۹) پس اگر یہ لوگ آپ سے خواہ مخواہ حجت بازی کریں۔ تو کہہ دو کہ میں نے اور میری پیروی کرنے والوں نے تو اپنا سر خدا کے سامنے جھکا دیا ہے (اپنے کو اس کے سپرد کر دیا ہے) اور اہل کتاب اور جو کسی کتاب کے پڑھنے والے نہیں ہیں سے کہو۔ کیا تم بھی اسلام لائے ہو؟ پس اگر انہوں نے اسلام کا اقرار کر لیا تو گویا ہدایت پا گئے اور اگر (اس سے) منہ موڑا تو آپ کا فرض تو صرف پہنچا دینا ہے (منوانا نہیں ہے) اور اللہ (اپنے) بندوں کو خوب دیکھنے (اور پہچاننے والا ہے)۔ (۲۰) جو لوگ اللہ کی آیات کا انکار کرتے ہیں اور پیغمبروں کو ناحق قتل کرتے ہیں اور ایسے لوگوں کو بھی قتل کرتے ہیں جو عدل و انصاف کا حکم دیتے ہیں انہیں دردناک عذاب کا مژدہ سناؤ (۲۱) یہ وہ (بد نصیب) ہیں جن کے اعمال دنیا و آخرت میں اکارت و برباد ہو گئے اور ان کے لئے کوئی مددگار نہیں ہے (۲۲)

تشریح الالفاظ

- (۱) حَاجُّوكَ یہ محاجہ سے مشتق ہے جس کے معنی جھگڑا کرنے کے ہیں
 (۲) تَوَلَّوْا وُتَّى اور تَوَلَّى جب اس کا صلہ عن ہو تو اس کے معنی پیٹھ پھیرنے کے ہوتے ہیں
 (۳) عَذَابِ الْيَمِّ اسم اس کے معنی ہیں دردناک سزا

تفسیر الآيات

اللہ کے نزدیک برحق دین صرف اسلام ہے

إِنَّ الدِّينَ عِنْدَ اللَّهِ.....الآيَةُ

اگرچہ ہر ملت و مذہب والا اپنے دین و مذہب کو سچ و برحق کہتا ہے کیونکہ ”کل حزب بما لدیہم فرعون“۔ مگر جو دین ساز ہے یعنی خدا۔ اس نے اپنی آخری الہامی و ربانی اور لاریب کتاب میں اعلان کر دیا ہے کہ ”إِنَّ الدِّينَ عِنْدَ اللَّهِ الْإِسْلَامُ“۔ یعنی تمام ادیان عالم میں جو دین خدا کا پسندیدہ دین ہے قابل قبول دین ہے اور نجات دارین اور فلاح کو نین کا ضامن و کفیل دین ہے وہ صرف دین اسلام ہے جو دین خدا ہے جو دین انبیاء ہے اور جو دین فطرت ہے۔ اس لیے دوسرے مقام پر فرماتا ہے ”وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ“۔ یعنی جو شخص اسلام کے علاوہ کوئی اور دین اختیار کرے گا اس کا دین ہرگز قبول نہیں ہوگا اور اسے آخرت میں نقصان و زیاں اٹھانا پڑے گا۔ کیونکہ اس کا راستہ گمراہی کا راستہ ہے..... (سورہ آل عمران آیت - ۸۵)

پھر دین کے نام پر اختلاف کیوں؟ اور یہ مختلف فرقے اور مسالک کیوں؟ اس سوال کا جواب خدا نے اس آیت میں یہ دیا ہے کہ یہ سب کچھ باہمی ضد و کد، حسد و عناد اور ناحق کوشی کی وجہ سے ہے۔ یہ اختلاف کسی نیک نیتی یا غلط فہمی پر مبنی نہیں ہے اگر اہل کتاب نے اسلام اور پیغمبر اسلام صلی اللہ علیہ وآلہ وسلم کے بارے میں اختلاف کیا ہے تو صرف حسد و ضد اور حب جاوہ مال کی وجہ سے کیا ہے ورنہ انہیں آسمانی کتب تو رات انجیل اور دوسرے ذرائع سے اسلام اور پیغمبر صلی اللہ علیہ وآلہ وسلم اسلام کی صداقت و حقانیت کا پورا پورا علم و یقین ہو چکا تھا جیسا کہ ارشاد قدرت ہے یَعْرِفُونَهُ كَمَا يَعْرِفُونَ ابْنَاءَهُمْ اور اگر مسلمانوں نے ایک اسلام کے تہتر (۷۳) اسلام بنائے ہیں تو انہوں نے بھی محض اہل بیت نبوت علیہم السلام سے حسد اور بغض و عناد اور اپنے ذاتی مفادات کی وجہ سے ان سے اختلاف کر کے ڈیڑھ ڈیڑھ اینٹ کی الگ الگ مسجدیں بنائی ہیں ورنہ اللہ اور اس کے قرآن اور پیغمبر اسلام صلی اللہ علیہ وآلہ وسلم کے ناقابل رد فرمان کی روشنی میں ان کو ان ذوات مقدسہ کی مودت و محبت کے واجب اور ان کی اتباع کے فرض عین ہونے کا علم الیقین تھا۔ یَعْرِفُونَ نِعْمَتَ اللَّهِ ثُمَّ يُنْكِرُوهَا۔ (سورہ نحل آیت - ۸۳)

فَإِنْ حَاجُّوكَ... الْآيَةَ

اب جب کہ کفر و شرک کا رد کر کے توحید کا اثبات کر دیا گیا اور دین اسلام کی حقانیت کا اعلان بھی کر دیا گیا اور واضح کر دیا گیا کہ جنہوں نے اختلاف کیا ہے وہ صرف ضد و حسد، ناحق کوشی اور حب جاہ و مال کی وجہ سے کیا ہے لیکن اگر پھر بھی وہ تسلیم نہیں کرتے اور کج بخشی سے کام لیتے ہیں تو ان سے کہہ دو کہ خواہ وہ اہل کتاب ہیں یا ان پڑھ مشرکین عرب ہیں..... کہ میں نے اور میرے پیروکاروں نے تو دین حق کے سامنے سر تسلیم خم کر دیا ہے کیا تم بھی ایسا کرتے ہو؟ پس اگر وہ ایسا کریں تو ہدایت یافتہ متصور ہوں گے اور اگر اس سے منہ پھیریں تو آپ نے اپنا فریضہ تبلیغ ادا کر دیا ہے۔ ”إِنَّمَا عَلَيْكَ الْبَلَاغُ“ (سورہ آل عمران آیت - ۲۰) ”فَذَرُهُمْ فِي طُغْيَانِهِمْ يَعْمَهُونَ“ (سورہ انعام آیت - ۱۱۰)۔ پس اب ان سب کو اپنی سرکشی میں چکر لگانے دو۔

تین قسم کے لوگوں کے لیے دردناک عذاب ہے

إِنَّ الَّذِينَ يَكْفُرُونَ..... الْآيَةَ

اس آیت مبارکہ میں خداوند عالم نے تین قسم کے آدمیوں کے اعمال حرب و ضبط ہونے اور ان کے جہنم کے دردناک عذاب میں مبتلا ہونے کا ذکر فرمایا۔

۱۔ پہلی قسم وہ لوگ ہیں جو کفر و شرک اختیار کریں۔

۲۔ دوسری قسم وہ لوگ ہیں جو انبیاء و مرسلین کو قتل کریں جب ایک عام اہل ایمان کے قتل کی سزا ابدی جہنم ہے تو اسی سے نبی کے قتل کی سزا کی سنگینی کا اندازہ لگایا جاتا جاسکتا ہے حضرت امام جعفر صادق علیہ السلام فرماتے ہیں کہ حضرت رسول خدا صلی اللہ علیہ وآلہ وسلم نے فرمایا:

”مَا يَعْمَلُ ابْنُ آدَمَ عَمَلًا عَظِيمًا عِنْدَ اللَّهِ تَبَارَكَ وَتَعَالَى مِنْ أَنْ قَتَلَ نَبِيًّا أَوْ أَمًّا مَاءً أَوْ هَدْمَ الْكَعْبَةَ الَّتِي جَعَلَهَا اللَّهُ تَعَالَى قِبْلَةً لِعِبَادِهِ أَوْ أَفْرَغَ مَائَهُ فِي أَمْرٍ حَرَامًا۔“
یعنی خداوند تعالیٰ کے نزدیک فرزند آدم علیہ السلام کا کوئی گناہ ان تین گناہوں سے بڑا نہیں ہے۔ ۱۔ جو کسی نبی یا امام کو قتل کرے۔ ۲۔ جو خانہ کعبہ کو گرائے۔ ۳۔ جو زنا کاری کرے۔ (کتاب الخصال، نور الثقلین)

۳۔ تیسری قسم وہ لوگ ہیں جو امر بالمعروف اور نہی عن المنکر کا ہم اسلامی فریضہ ادا کرنے والوں کو قتل کریں۔ اس سے ظاہر ہے کہ جس طرح قتل انبیاء سنگین گناہ ہے اسی طرح نیک کام کرنے کی تلقین کرنے اور تبلیغ حق کرنے والوں کا قتل کرنا بھی بڑا سنگین گناہ ہے۔

قاتل خواہ جس لباس میں ملبوس ہوں اور جو روپ بھی دھارے ہوئے ہوں اور خواہ ظاہری اسلام کا لبادہ اوڑھے ہوئے ہوں۔ مگر ان دونوں کے قاتلوں کا عذاب ایک ہی طرح کا ہے زمانہ رسول خدا صلی اللہ علیہ وآلہ وسلم والے کفار و مشرکین کو براہ راست اس قسم کے قتل میں ملوث نہیں تھے۔ مگر چونکہ ان کے آبا و اجداد نے ان افعال شنیعہ کا ارتکاب کیا تھا اور یہ لوگ اپنے بزرگوں کے ان کارناموں پر راضی تھے۔ تو بموجب ”مَنْ رَضِيَ بِفِعْلِ قَوْمٍ فَهُوَ مِنْهُمْ“ یعنی جو شخص کسی قوم کے کسی فعل پر راضی ہو وہ اسی قوم سے شمار ہوتا ہے ان کو بھی زجر و توبیخ کی گئی ہے اور ان کو بھی تہدید و وعید کی گئی ہے۔

بہر حال اگر یہ سب کچھ درست ہے (اور یقیناً درست ہے) تو پھر بعض مسلمان جناب سید الشہداء حضرت امام حسین علیہ السلام کے قاتلین کے بارے میں کیوں نرم گوشہ رکھتے ہیں؟ جبکہ آپ امام بھی ہیں اور امر و نہی کرنے والے بھی۔ جیسا کہ دوسرے شواہد و دلائل کے علاوہ ان کے اس وصیت نامہ سے بھی واضح ہے جو آپ نے مدینہ چھوڑتے وقت اپنے بھائی محمد بن حنفیہ کے نام لکھا تھا کہ آپ کے بنیادی مقاصد شہادت میں سے ایک اہم مقصد امر بالمعروف اور نہی عن المنکر بھی تھا۔ بنا بریں تسلیم کرنا پڑتا ہے کہ نبی و امام کے قاتل کی بخشش کا کوئی امکان نہیں ہے۔ مخفی نہ رہے کہ آخر میں یہ جو فرمایا گیا ہے کہ ان کو ”دردناک عذاب“ کا مزدہ سناؤ تو یہ بطور طنز ہے۔

آیات القرآن

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُدْعَوْنَ إِلَى كِتَابِ اللَّهِ لِيَحْكُمَ بَيْنَهُمْ ثُمَّ يَتَوَلَّوْا فَرِيقًا مِّنْهُمْ وَهُمْ مُّعْرِضُونَ ﴿۴۳﴾ ذَلِكَ بِأَنَّهُمْ قَالُوا لَن نَّمَسِّنَا النَّارَ إِلَّا أَيَّامًا مَّعْدُودَاتٍ ۖ وَغَرَّهُمْ فِي دِينِهِمْ مَا كَانُوا يَفْتَرُونَ ﴿۴۴﴾ فَكَيْفَ إِذَا جَمَعْنَاهُمْ لِيَوْمٍ لَا رَيْبَ فِيهِ ۗ وَوَفَّيْتُ كُلَّ نَفْسٍ مَّا كَسَبَتْ وَهُمْ لَا يُظْلَمُونَ ﴿۴۵﴾ قُلِ اللَّهُمَّ مَلِكُ الْمَلِكِ تُؤْتِي الْمَلِكَ مَن تَشَاءُ وَتَنْزِعُ الْمَلِكَ مَن تَشَاءُ ۚ وَتُعْزُّ مَن تَشَاءُ وَتُنزِلُ مَن تَشَاءُ ۗ بِيَدِكَ الْخَيْرُ ۗ إِنَّكَ عَلَىٰ كُلِّ شَيْءٍ قَدِيرٌ ﴿۴۶﴾

ترجمہ الآيات

کیا تم نے ان (علماء یہود) کو نہیں دیکھا جن کو کتاب (تورات کے علم) سے تھوڑا سا حصہ ملا ہے جب انہیں کتاب خدا کی طرف بلا یا جاتا ہے تاکہ وہ ان کے درمیان فیصلہ کرے اس پر ان کا ایک گروہ پیٹھ پھیر لیتا ہے درانحالیکہ وہ روگردانی کرنے والے ہوتے ہیں (۲۳) یہ (انداز) اس لئے ہے۔ کہ وہ اس بات کے قائل ہیں کہ گنتی کے چند دنوں کے سوا ہمیں آتش جہنم چھوئے گی بھی نہیں۔ یہ لوگ جو افتراء پردازیاں کرتے رہتے ہیں انہوں نے ان کو دین کے بارے میں دھوکہ دیا ہے (۲۴) اس وقت ان کی کیا حالت ہوگی جب ہم ان کو ایک دن (بروز قیامت) اکٹھا کریں گے جس (کے آنے) میں کوئی شک و شبہ نہیں ہے اور ہر شخص کو جو کچھ اس نے کمایا ہوگا اس کا پورا پورا بدلہ دیا جائے گا اور ان پر کوئی ظلم نہیں کیا جائے گا۔ (۲۵) (اے رسول!) کہئے: اے خدا تمام جہان کے مالک! تو جسے چاہتا ہے حکومت دیتا ہے اور جس سے چاہتا ہے حکومت چھین لیتا ہے تو جسے چاہتا ہے عزت دیتا ہے اور جسے چاہتا ہے ذلیل کرتا ہے ہر قسم کی بھلائی تیرے قبضہ میں ہے بے شک تو ہر چیز پر قادر ہے (۲۶)

تشریح الالفاظ

(۱) یفترون یہ افتراء سے مشتق ہے جس کے معنی ہیں کسی پر تہمت لگانا، جھوٹا باندھنا
(۲) تنزع یہ نزع سے مشتق ہے جس کے معنی اکھیڑنے اور معزول کرنے کے ہیں

تفسیر الآيات

الْمَ تَرَىٰ آلَ الَّذِينَ... الْآيَةِ

اس آیت مبارکہ کی شان نزول بعض روایات میں یہ وارد ہوئی ہے کہ خیبر کے بعض صاحب ثروت و شرف یہودی مردوزن نے زنا کیا مگر احبار یہود نے ان کی ثروت مندی اور شرف کی وجہ سے انہیں سنگسار کرنے

میں پس و پیش کی۔ جبکہ تورات میں یہ حکم موجود تھا۔ بالآخر انہوں نے اس امید پر حضرت رسول خدا صلی اللہ علیہ وآلہ وسلم کی خدمت میں معاملہ پیش کیا کہ شاید ان کے ہاں کچھ رخصت ہو۔ مگر آنحضرت صلی اللہ علیہ وآلہ وسلم نے انہیں سنگسار کرنے کا حکم دیا تو ان پر یہ بات گراں گزری۔

آنحضرت صلی اللہ علیہ وآلہ وسلم نے فرمایا: اگر یہ حکم تورات میں موجود ہو تو؟ انہوں نے کہا پھر ہمیں کوئی اعتراض نہ ہوگا۔

چنانچہ ان کے بڑے عالم ابن صوری کو بلوایا گیا اور اگرچہ اس نے حق و حقیقت کو چھپانے کی ناکام کوشش کی مگر ابن سلام کی بروقت مداخلت سے اس کی خیانت پکڑی گئی اور ثابت ہو گیا کہ تورات میں لکھا ہے کہ جب شادی شدہ مرد وزن زنا کریں تو اس کی حد سنگسار کرنا ہے۔ چنانچہ آنحضرت صلی اللہ علیہ وآلہ وسلم کے حکم کے مطابق ان دونوں کو سنگسار کر دیا گیا۔ جس پر یہود بگڑ گئے اس پر خدا نے یہ آیت نازل فرمائی۔ (مجمع البیان، تفسیر حقانی)۔

بعض دوسری روایات میں یوں وارد ہے:

حضرت رسول خدا صلی اللہ علیہ وآلہ وسلم نے یہود کے ایک گروہ کو دین حق قبول کرنے کی دعوت دی تو انہوں نے آنحضرت صلی اللہ علیہ وآلہ وسلم سے سوال کیا کہ آپ کس دین پر ہیں۔

آپ نے فرمایا: ملت ابراہیمی پر۔

اس پر انہوں نے کہا کہ جناب ابراہیم علیہ السلام تو خود یہودی تھے۔

آنحضرت صلی اللہ علیہ وآلہ وسلم نے فرمایا: تورات لے آؤ۔ اس سے اس کا فیصلہ ہو جائے گا۔ مگر انہوں نے ایسا کرنے سے انکار کر دیا۔ اور آپ کی نبوت اور پیغام رسالت پر غور کرنے پر آمادہ نہ ہوئے (صافی)۔

ان اخبار و آثار سے واضح و آشکار ہوتا ہے کہ یہاں کتاب اللہ سے مراد ”تورات“ ہے اور اسی قول کو اکثر مفسرین اسلام نے اختیار کیا ہے۔ مگر ابن عباس سے منقول ہے کہ اس سے مراد قرآن مجید ہے اور ہمارے فاضل بلاغی نے بھی اسی قول کو اختیار کیا ہے۔ بہر حال شان نزول کچھ بھی ہو اور کتاب سے مراد کچھ بھی ہو۔ اس آیت کی زد ہر اس قوم و قبیلہ پر پڑتی ہے جو زبانی کسی مذہب و ملت کا اقرار کرے اور مقام عمل میں اس کے خلاف پراصرار کرے۔

یہود کی سرکشی کا اصلی سبب

ذَلِكَ بِأَنَّهُمْ قَالُوا... الْآيَةَ

یہود کی سرکشی اور قبول حق سے انکار کا سبب یہ تھا کہ ان کے رہبروں اور رہنماؤں نے چند غلط ڈھکوسلے اور مفروضے ان کے دل و دماغ میں بٹھا دیئے تھے۔ مثلاً یہ کہ وہ جناب ابراہیم علیہ السلام کی اولاد ہیں لہذا وہ جہنم میں نہیں جائیں گے اور اگر جائیں گے تو گنتی کے چند دنوں کے سوا آتش جہنم ان کو چھوئے گی بھی نہیں۔ جس طرح نصاریٰ کے علماء و زعماء نے ان کے ذہنوں میں یہ غلط بات راسخ کر دی تھی کہ حضرت عیسیٰ علیہ السلام سولی پر چڑھ گئے اور اپنی امت کے گناہوں کی گٹھری اپنے سر پر رکھ کر خدا کے ہاں چلے گئے لہذا نصرانی جو چاہیں کریں ان کے گناہوں کا کفارہ ادا ہو چکا ہے۔

الغرض یہی ان کی غلط فہمیاں تھیں جنہوں نے ان کی نظر میں جزا و سزا کی اہمیت کو کم کر دیا تھا۔ اب اگر مسلمان سب یا ان میں کوئی طبقہ اس قسم کے تصورات قائم کرے تو جو بات قرآن نے یہود و نصاریٰ کے بارے میں کہی ہے وہی ان کے بارے میں صادق آئے گی۔ (فصل الخطاب)۔

در اصل بات یہ ہے کہ ہر شخص کو واجبات کی ادائیگی اور محرمات سے اجتناب کرتے وقت اخروی جزا و سزا کا تصور قائم رکھنا چاہیے اور کسی ایسے خود ساختہ غلط تصور و نظریہ کو اپنے دل و دماغ میں جگہ نہیں دینی چاہیے جو اس کی نگاہ میں محاسبہ خداوندی اور ثواب و عقاب کے تصور کو ہلکا کر دے۔

فَكَيْفَ إِذَا جَمَعْنَهُمْ... ۲۵ الْآيَةَ

بروز قیامت ذرہ ذرہ کا حساب ہوگا

اس کا مطلب یہ ہے کہ یہ لوگ دل کے خوش رکھنے کے لیے جو چاہیں نظر یہ اپنالیں مگر قیامت کے دن عدل الہی کا اس طرح حقیقی مظاہرہ ہوگا کہ ”فَمَنْ يَّعْمَلْ مِثْقَالَ ذَرَّةٍ خَيْرًا يَرَهُ وَمَنْ يَّعْمَلْ مِثْقَالَ ذَرَّةٍ شَرًّا يَرَهُ“۔ ذرہ ذرہ نیکی و بدی کا حساب و کتاب ہوگا اور پھر ہر نیکی پر جزا اور ہر بدی پر سزا ملے گی اور اس وقت یہ مزعومات کچھ کام نہ آئیں گے۔ البتہ ”تفضل خداوندی اور عفو الہی“ چیز دیگر است، جس کی بنا پر مقررہ سزا میں کمی یا بالکل معافی کے امکان کو مسترد نہیں کیا جاسکتا۔ جبکہ موعودہ اجر و ثواب میں کمی کا کوئی امکان نہیں ہے۔

خدا ہی مالک الملک ہے اس لیے عطا و منع اور عزت و ذلت اسی کے قبضہ قدرت میں ہے

قُلِ اللَّهُمَّ مَلِكًا... ۲۶ آیۃ

حضرت امام جعفر صادق علیہ السلام اپنے آباؤ اجداد طاہرین علیہم السلام کے سلسلہ سند سے حضرت رسول خدا صلی اللہ علیہ وآلہ وسلم سے روایت کرتے ہیں فرمایا: جب خداوند عالم نے سورہ فاتحہ آیت الکرسی آیت شہد اللہ اور آیت قُلِ اللَّهُمَّ مَلِكًا... تا بغیر حساب، کو نازل کرنا چاہا تو یہ عرش الہی سے چمٹ گئیں اور بارگاہ الہی میں عرض کیا۔ اے پروردگار! تو ہمیں گنہگاروں میں اور گناہوں کے گھر میں اتارنا چاہتا ہے؟ جبکہ ہم طہور و عرش سے متمسک ہیں ارشاد قدرت ہوا۔ مجھے اپنی عزت و جلال کی قسم جو شخص ہر نماز فریضہ کے بعد تمہاری تلاوت کرے گا میں اسے ”حظیرة القدس“ میں داخل کروں گا، ہر روز اس پر ستر بار نظر رحمت کروں گا، ہر روز اس کی ستر (۷۰) حاجتیں بر لاؤں گا۔ جن میں سے کمترین حاجت مغفرت ہے۔ دشمن سے اس کی حفاظت کروں گا، اسے ان پر غلبہ عطاء کروں گا اور اسے موت کے سوا جنت میں داخل ہونے سے کوئی اور چیز مانع نہ ہو گی۔ (مجمع البیان)۔

معاذ بن جبل بیان کرتے ہیں کہ ایک بار میں حضرت رسول خدا صلی اللہ علیہ وآلہ وسلم کے ساتھ نماز جمعہ میں شریک نہ ہوسکا۔ آنحضرت صلی اللہ علیہ وآلہ وسلم نے مجھ سے غیر حاضری کی وجہ دریافت فرمائی۔ عرض کیا کہ میں نے ایک یوحنا نامی یہودی کا کچھ قرض دینا تھا جو مطالبہ کے لیے میرے دروازے پر بیٹھا تھا۔ مجھے اندیشہ تھا کہ کہیں روک نہ لے، اس لیے باہر نہ نکلا۔ فرمایا۔ اے معاذ! کیا تم چاہتے ہو کہ خداوند عالم تمہارا قرضہ ادا کرے عرض کیا ہاں یا رسول اللہ! فرمایا ہر روز پڑھا کرو:

”اللهم مالك الملك توفى الملك من تشاء“ سے لے کر ”بغیر حساب“ تک۔ پھر پڑھو ”یا رحمن الدنيا والآخرة ورحيمهما تعطى منهما من تشاء و تمنع منهما من اتشاء اقص عنى دينى“۔ اگر تجھ پر زمین کے برابر سونے کا قرض ہوگا تو بھی قادر مطلق اسے ادا کر دے گا۔ (مجمع البیان و تفسیر قرطبی)

ان آیات مبارکہ میں خداوند علیم و حکیم نے بڑے موثر و دلکش انداز میں اپنی توحید و تفرید اور اپنی عظیم قدرت و طاقت کا اظہار فرمایا ہے کہ سلطنت دینے والا بھی وہی ہے اور سلب کرنے والا بھی وہی۔ عزت و عظمت

سے سرفراز کرنے والا بھی وہی ہے اور ذلیل و خوار کرنے والا بھی وہی ہے یکے بعد دیگرے شب و روز لانے والا بھی وہی ہے اور خالق و مالک بھی وہی۔ ان باتوں میں اس کا کوئی شریک نہیں ہے وہی سب کچھ کرتا ہے ”ذَلِكُمْ اللَّهُ رَبُّكُمْ خَالِقُ كُلِّ شَيْءٍ“ (سورہ مؤمن آیت - ۶۲)۔

بعض کوتاہ اندیش اور ظاہر بین ان آیات کو دیکھ کر یہ خیال کرتے ہیں کہ جس نیک یا بد آدمی کو حکومت ملتی ہے یا جس سے حکومت سلب ہوتی ہے اور اسی طرح جو شخص دنیا میں عزیز ہوتا ہے یا ذلیل یہ سب کچھ ارادہ و مشیت ایزدی کے تحت ہوتا ہے..... اور پھر اس بات سے یہ نتیجہ اخذ کرتے ہیں کہ جناب سلیمان ابن داؤد علیہ السلام اور جناب یوسف بن یعقوب علیہ السلام کی حکومت ہو یا فرعون و یزید کی یہ سب منجانب اللہ ہیں۔

اس خیال کا ابطال یہ ہے کہ مالک حقیقی جہاں قادر و قدیر ہے وہاں حکیم و عادل بھی ہے وہ جو کام بھی کرتا ہے، حکمت و عدل کے تمام تقاضوں کو سامنے رکھ کر کرتا ہے وہ جس فرد یا قوم میں حکومت و عزت کی صلاحیت دیکھتا ہے اسے ان نعمتوں سے سرفراز دیتا ہے اور جو فرد یا قوم یہ صلاحیت کھودیتی ہے اسے ان نعمتوں سے محروم کر دیتا ہے فرق صرف اس قدر ہے کہ سلطنت کے ایک معنی یہ ہیں کہ خدا جسے اس منصب کا اہل سمجھ کر براہ راست سلطنت اور ملک اور عزت و عظمت عطا کرتا ہے وہ انبیاء و مرسلین، ائمہ طاہرین علیہم السلام اور عباد اللہ الصالحین ہوتے ہیں جیسا کہ طالوت - کے واقعہ اور آیت ”إِنَّ الْأَرْضَ لِلَّهِ يُرِثُهَا عِبَادِيَ الصَّالِحُونَ“ (سورہ انبیاء آیت - ۱۰۵) سے واضح ہے اور اس صورت میں عطا کی نسبت خدا کی طرف حقیقی ہے اور اس کا لازمہ ان حضرات کی حقانیت ہے مگر اس سے یہ لازم نہیں آتا کہ عام لوگ خدا کے مقرر کردہ حاکم کے سامنے سر تسلیم خم بھی کر دیں اور اس عطاء حکومت کے دوسرے معنی یہ ہیں کہ خداوند عالم نے (جو مسبب الاسباب ہے) اس دنیا میں ظاہری کا میابی اور حکومت حاصل کرنے کے کچھ اسباب اور عوامل مقرر کیے ہیں۔ جیسے منصوبہ بندی، انتخاب، قہر و غلبہ وغیرہ۔ لہذا جو شخص ان اسباب و عوامل سے فائدہ اٹھائے گا خواہ وہ نیک ہو یا بد۔ فرعون ہو یا یزید۔ چنگیز ہو یا ہٹلر۔ جیسا بھی ظالم ہو جو اس سے سرفراز ہو وہ سر حکومت پر قابض و متمکن ہو جائے گا۔ خدا اس کی مزاحمت نہیں کرے گا اور جو فرد یا قوم ان اسباب و عوامل سے استفادہ نہیں کرتی بلکہ اپنے آپ کو ان ظالموں اور جاہلوں کے حوالے کر دیتی ہے وہ حکومت و اقتدار سے محروم رہتی ہے یا محروم ہو جاتی ہے۔

تو فیتق باندازه ہمت ہے ازل سے

عروج اقتدار کے علل و اسباب سے فائدہ اٹھانا ہی خدا کی مشیت ہے اور اس کا ارادہ بھی اس معنی کے لحاظ سے ہے۔ خدا نے نمرود کے بارے میں فرمایا ”أَلَمْ تَرَ إِلَى الَّذِي حَاجَّ إِبْرَاهِيمَ فِي رَبِّهٖ أَنْ أَنَا لَهُ

اللّٰهُ الْمَلِكُ“۔ یعنی کیا تم نے اسے نہیں دیکھا جس نے ابراہیم علیہ السلام سے ان کے رب کے بارے میں اس بنا پر بحث کی تھی، کہ خدا نے اسے حکومت دے رکھی تھی (سورہ بقرہ آیت - ۲۵۸) اور اس معنی کے اعتبار سے جناب موسیٰ علیہ السلام نے بارگاہ خداوندی میں عرض کیا تھا۔ ”رَبِّدْنَا اِنَّكَ اَتَيْتَ فِرْعَوْنَ وَمَلَآئِكَ زَيْنَةً وَّ اَمْوَالَا فِي الْحَيٰوةِ الدُّنْيَا“۔ اے ہمارے پروردگار! تو نے فرعون اور اس کے ارکان سلطنت کو اسی دنیاوی زندگی میں زینت اور بڑے اموال عطا کیے ہیں۔ (سورہ یونس آیت - ۸۸)

ظاہر ہے کہ یہاں اس عطاء سلطنت کے یہ معنی نہیں ہیں کہ خدا نے فرعون و نمرود کو براہ راست اس منصب پر فائز کیا تھا بلکہ اس کا صاف مطلب یہ ہے کہ انہوں نے سلطنت و اقتدار حاصل کرنے کے جو دنیوی اسباب و عوامل ہیں۔ ان سے فائدہ اٹھایا تھا۔ اور خدا نے باوجود اپنی طاقت و قدرت کے ان کے حصول اقتدار میں مزاحمت نہیں کی تھی اور رکاوٹ پیدا نہیں کی تھی۔ اس معنی کے اعتبار سے اس عطا و سلب کی نسبت خدا کی طرف مجازی ہے نہ کہ حقیقی۔ بنا بریں یہاں عزت و ذلت سے بھی دنیوی اسباب و وسائل سے حاصل کردہ ظاہری عزت و ذلت مراد ہوگی۔ ورنہ جو حقیقی عزت ہے وہ دنیوی اسباب و آلات سے وابستہ نہیں ہے بلکہ وہ ایمان و اطاعت ایزدی سے وابستہ ہے۔ ارشاد قدرت ہے ”وَاللّٰهُ الْعَزِيزُ وَ لِرَّسُوْلِهِ وَّ لِلْمُؤْمِنِيْنَ وَ لَكِنَّ الْمُنٰفِقِيْنَ لَا يَعْلَمُوْنَ“ (منافقون آیت - ۸) یعنی عزت تو بس خدا کیلئے ہے اس کے پیغمبر کے لئے ہے اور خالص اہل ایمان کے لیے ہے لیکن منافق اس حقیقت کو نہیں جانتے.....

خلاصہ کلام یہ کہ ان آیات میں ان چیزوں کی نسبت خدا کی طرف اس لئے دی گئی ہے کہ دنیا کے اسباب و عوامل اسی نے پیدا کیے ہیں اور بندوں میں ان سے فائدہ اٹھانے کی صلاحیت و اہلیت بھی اسی کی عنایت ہے۔ اور بس چیزوں کا سرچشمہ وہی ہے ہاں ان اسباب و ذرائع سے فائدہ اٹھانا یا نہ اٹھانا انسان کا اختیاری فعل ہے لہذا اس مجازی نسبت سے جبر و اکراہ لازم نہیں آتا اور نہ ہی اس سے انسان کے ارادہ و اختیار اور اس کی آزادی کی نفی ہوتی ہے۔

”تو ہی رات کو (بڑھا کر) دن میں اور دن کو (بڑھا کر) رات میں داخل کرتا ہے“

اس جملہ سے مراد وہی حسی و تدریجی تبدیلی ہے جس کا ہم سال بھر مشاہدہ کرتے ہیں اور یہ تبدیلی اس کرہ ارضی کے محور کے اپنے مدار سے جھکاؤ کی وجہ سے پیدا ہوتی ہے۔ جو ۲۳ درجہ سے کچھ زیادہ ہے اور اسی سے سورج کی کرنوں کے زاویے بھی بدل جاتے ہیں۔ اس لیے بلا شمالی (خط استواء سے اوپر والے حصے) میں سردیوں کے آغاز میں دن بڑھنے لگتے ہیں۔ اور راتیں چھوٹا ہونا شروع ہو جاتی ہیں۔ اور گرمیوں کی ابتدا میں اس

کے برعکس ہوتا ہے کہ راتیں بڑھنے لگتی ہیں۔ اور دن چھوٹا ہونا شروع ہو جاتے ہیں جبکہ بلادِ جنوبی (خط استواء سے نیچے والے حصے) میں یہ معاملہ بلادِ شمالی کے برعکس ہوتا ہے۔

اس طرح کائنات کی ہر چیز میں تغیر و تبدل اور انقلاب کا یہ سلسلہ برابر جاری و ساری ہے 'وَتِلْكَ الْأَيَّامُ نَدَاؤُهَا بَيِّنَاتٍ لِّلنَّاسِ' (سورہ آل عمران آیت-۱۳۰) جاندار کو بے جان سے اور بے جان کو جاندار سے اس کی مفسرین نے انڈے سے پرندہ اور پرندے سے انڈا پیدا ہونے نیز نطفہ سے انسان اور انسان سے نطفہ پیدا ہونے کی مثالیں دی ہیں مگر احادیث میں اس کی تفسیر یہ بیان کی گئی ہے کہ وہ ذاتِ کافر سے (جو دراصل مردہ ہے) مومن کو (جو درحقیقت زندہ ہے) پیدا کرتا ہے اور کبھی مومن سے کافر بھی پیدا ہو جاتا ہے (تفسیر نور الثقلین، ۴ البرہان)

اس روحانی اور معنوی تفسیر سے اس گزشتہ ظاہری تعبیر کی نفی ہوتی ہے وہ جسے چاہتا ہے بے حساب رزق عطا فرماتا ہے کیونکہ وہ حساب رکھنے کا محتاج نہیں ہے اس لئے کہ اس کا سرمایہ؟ غیر محدود ہے۔ "لان خزائنه بين الكاف والنون"۔

آیات القرآن

تَوَجَّعَ الْيَلِّ فِي النَّهَارِ وَتَوَجَّعَ النَّهَارُ فِي الْيَلِّ وَتَخْرُجُ الْحَيِّ مِنَ الْمَيِّتِ وَتَخْرُجُ الْمَيِّتِ مِنَ الْحَيِّ وَتَرزُقُ مَنْ تَشَاءُ بِغَيْرِ حِسَابٍ ۝۴۷
لَا يَتَّخِذِ الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ ۚ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاتًا ۝
وَيَحذِّرُكُمْ اللَّهُ نَفْسَهُ ۝ وَإِلَى اللَّهِ الْمَصِيرُ ۝۴۸ قُلْ إِنْ تُخَفُوا مَا فِي صُدُورِكُمْ أَوْ تُبَدُّوهُ يَعْزِبُ اللَّهُ ۝ وَيَعْلَمُ مَا فِي السَّلُوبِ ۝ وَمَا فِي الْأَرْضِ ۝ وَاللَّهُ عَلَى كُلِّ شَيْءٍ قَدِيرٌ ۝۴۹

ترجمہ الآيات

تو ہی رات کو (بڑھا کر) دن میں اور دن کو (بڑھا کر) رات میں داخل کرتا ہے۔ اور تو جاندار کو بے جان اور بے جان کو جاندار سے نکالتا ہے اور جسے چاہتا ہے بے حساب روزی عطا کرتا ہے (۲۷) (خبردار) اہل ایمان اہل ایمان کو چھوڑ کر کافروں کو دوست (اور سرپرست) نہ بنائیں۔ اور جو ایسا کرے گا۔ اس کا خدا سے کوئی تعلق اور سروکار نہیں ہوگا۔ مگر یہ کہ تمہیں ان (کافروں) سے خوف ہو تو پھر (بطور تقیہ اور بچاؤ) ایسا کرنے میں کوئی گناہ نہیں ہے اور خدا تمہیں اپنی ذات سے ڈراتا ہے اور خدا ہی کی طرف پلٹ کر جانا ہے۔ (۲۷) کہہ دیجئے! جو کچھ تمہارے سینوں میں ہے تم اسے چھپاؤ یا اسے ظاہر کرو بہر حال خدا اسے جانتا ہے۔ اور جو کچھ آسمانوں میں اور زمین میں ہے وہ سب کچھ جانتا ہے اور خدا ہر چیز پر قادر ہے۔ (۲۹)

تشریح الالفاظ

- (۱۰) توج اللیل یہ ایلا ح سے ہے جس کے معنی ہیں داخل کرنا
 (۲) تتقوا یہ اتقاء سے ہے جس کے معنی ہیں کسی سے ڈرنا، بچنا اور پرہیز کرنا۔
 (۳) یوم تجد وجد کے معنی پانے کے ہیں

تفسیر الآيات

مقام تقیہ کے سوا کافروں سے دوستی جائز نہیں ہے

لَا يَتَّخِذِ الْمُؤْمِنُونَ الْكٰفِرِينَ... ۲۷ الآیة

اس آیت مبارکہ میں اہل ایمان کو کافروں سے دوستی کرنے کی ممانعت کی جا رہی ہے قرآن مجید کی مختلف آیات کی بنظر غائر دیکھنے سے معلوم ہوتا ہے کہ کفار سے دوستی کرنا اور کسی باطل امر میں ان سے قولی یا فعلی تعاؤن کرنا بالخصوص ان کی ہاں میں ہاں ملا کر کسی اہل اسلام کو نقصان پہنچانا دوسرے عام گناہوں کی طرح کوئی عام

گناہ نہیں ہے بلکہ کفر ہے۔ چنانچہ اس آیت میں وارد ہے ”وَمَنْ يَفْعَلْ ذَلِكَ...“ کہ جو ایسا کرے گا اس کا خدا سے کوئی سروکار نہیں ہے اس سے ظاہر ہے کہ ایسا کرنے والے سے خدا بیزار ہے اور جس سے خدا بیزار ہو وہ کافر ہی ہوتا ہے۔

اور اس کی تائید مزید اس ارشاد خداوندی سے ہوتی ہے کہ ”وَمَنْ يَتَوَلَّهُمْ مِنْكُمْ فَاِنَّهُ مِنْهُمْ“۔ یعنی تم میں سے جو شخص ان سے میل و محبت کرے گا وہ انہی میں سے شمار ہوگا (سورہ مائدہ آیت - ۵۱) ایک اور جگہ فرماتا ہے۔ ”يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ“۔ یعنی اے ایمان والو! میرے اور اپنے دشمن یعنی کافروں کو دوست نہ بناؤ۔ کہ انکو دوستی کا پیغام بھیجو (سورہ متحنہ آیت - ۱)

آخر میں فرماتا ہے۔ ”فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ“ (سورہ مائدہ آیت - ۱۲) یعنی جو ایسا کرے گا وہ سیدھے راستے سے گمراہ ہو گیا۔

ایک اور جگہ فرماتا ہے ”لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ“۔ یعنی آپ کسی قوم کو نہیں پائیں گے جو خدا اور آخرت کے دن پر یقین اور ایمان رکھتی ہے کہ وہ دوستی رکھتی ہو ان لوگوں سے جو خدا اور رسول کے مخالف ہیں۔ خواہ وہ ان کے باپ، دادا ہوں یا اولاد و احفاد یا بھائی بند یا اپنی قوم و قبیلہ والے ہوں (سورہ مجادلہ آیت - ۲۲)

محبت و تعلق کے اقسام

البتہ اس محبت اور تعلق کی کئی قسمیں ہیں بعض موجب کفر ہیں، کچھ عام گناہ ہیں اور کچھ مباح ہیں جن کی بقدر ضرورت تفصیل یہ ہے۔

پہلی قسم

دو شخصوں یا دو گروہوں کے باہمی تعلقات کی پہلی قسم قلبی مودت و محبت اور دلی موالا ت ہے جس سے کافر و دوست کے کفر پر رضا مندی ظاہر ہوتی ہے کافر سے ایسی محبت نہ صرف حرام ہے بلکہ کفر ہے اور محبت کی یہ قسم صرف اہل ایمان سے مخصوص ہے۔

دوسری قسم

یہ ہے کہ آدمی ان کے دین و مذہب کو تو برا سمجھے مگر اہل اسلام کے مقابلہ میں کسی دنیوی طمع و لالچ کے سبب سے یا قرابت داری کی وجہ سے ان کی نوکری کرے، ان کے لیے جا سوسی کرے اور ان کی مدد کرے بالخصوص اہل اسلام کے خلاف تو اگرچہ یہ کفر نہیں مگر سخت گناہ ہے اور ایسا کرنے والا فاسق و فاجر ہے۔

تیسری قسم

یہ ہے کہ ان کی ملت و مذہب کو برا جانتے ہوئے اور ان کافروں کو چھوڑ کر جو مسلمانوں سے برسر پیکار ہوں دوسرے کام کافروں سے ظاہری خوش خلقی سے پیش آنا۔ اور ان کی دینی خیر خواہی اور دنیوی نفع رسائی کرنا یا ان کے ساتھ مل کر تجارت کرنا یا کسی دوسری صنعت و حرفت میں شراکتی کاروبار کرنا یا ان کے ہاں اجرت پر کام کرنا، یا ان کو ملازم رکھنا۔ بشرطیکہ ایسا کرنے سے کسی مسلمان کو نقصان نہ پہنچتا ہو۔ نہ صرف یہ کہ جائز ہے بلکہ مستحسن ہے اور حضرت رسول خدا صلی اللہ علیہ وآلہ وسلم و آئمہ ہدیٰ علیہم السلام اور دیگر بزرگان دین کے تعامل سے ظاہر و روشن ہے جبکہ مشاہدہ شاہد ہے کہ یہ لوگ انسانی معاملات میں کئی نام نہاد مسلمانوں سے بھی بہت آگے ہیں ان کے بارے میں ارشاد قدرت ہے۔ ”لَا يَنْهٰكُمْ اللّٰهُ عَنِ الَّذِيْنَ لَكُمْ يِقَاتِلُوْكُمْ فِي الدِّيْنِ وَ لَمْ يُخْرِجُوْكُمْ مِّنْ دِيَارِكُمْ اَنْ تَبَرُّوْهُمْ وَ تُقْسِطُوْا اِلَيْهِمْ اِنَّ اللّٰهَ يُحِبُّ الْمُقْسِطِيْنَ“ (سورہ ممتحنہ آیت - ۸) یعنی خدا تم کو ان لوگوں سے منع نہیں کرتا جو دین پر تم سے نہیں لڑتے۔ اور تمہیں تمہارے گھروں سے نہیں نکالتے کہ ان کے ساتھ احسان و بھلائی کرو۔ اور انصاف کا سلوک کرو۔ بے شک خدا احسان کرنے والوں سے محبت کرتا ہے۔

اس تفصیل سے واضح ہو گیا کہ یہ کہنا بالکل غلط ہے کہ دین اسلام میں غیر مسلمانوں سے کسی قسم کی رواداری کرنا۔ اور ان سے کسی قسم کا کوئی تعلق قائم کرنا۔ حتیٰ کہ ان سے حسن اخلاق سے پیش آنا ممنوع ہے؟ نہیں ہرگز ایسا نہیں ہے بلکہ اسلام میں غیر مسلمانوں کے ساتھ احسان کرنے، ہمدردی کرنے اور ان سے اخلاق و مروت کے ساتھ پیش آنے کے وہ تاکیدیں احکام موجود ہیں اور سیرت نبویہ میں اخلاق و کردار کے وہ اعلیٰ عملی نمونے موجود ہیں کہ جن کی اقوام عالم میں مثال نہیں ملتی۔

بہر حال ان کے کفر و شرک کی وجہ سے قلبی محبت اور دلی دوستی اور اس کا قوی و فعلی اظہار کسی حالت میں جائز و روا نہیں ہے۔ بجز اس کے کہ جب اپنے آپ کو ان کے ضروریوں سے ناقابل برداشت جانی و مالی نقصان

سے یا عزت ناموس سے نقصان سے بچانا مقصود ہو کہ اس حالت میں نہ صرف کافروں سے محبت کا اظہار جائز ہے بلکہ مذکورہ بالا مقصد کے تحت کلمہ کفر تک زبان پر جاری کرنا بھی شرعاً روا ہے جبکہ دل و دماغ ایمان سے سرشار ہوں اور دل اسلام اور ایمان پر مطمئن ہو اور اسی چیز کا نام قرآن و اسلام کی اصطلاح میں ”تقیہ“ ہے ارشاد قدرت ہے ”إِلَّا أَنْ تَتَّقُوا مِنْهُمْ تُقَاتُوا“۔ (سورہ آل عمران آیت ۲۸) ”اس سے مراد یہ ہے کہ اگر کفار سے مضرت کا سخت اندیشہ ہو تو ایسی صورت میں ظاہر داری کا کچھ مضائقہ نہیں بشرطیکہ دین میں کوئی قباحت نہ آوے۔ اسی کو ”تقیہ“ کہتے ہیں۔“ (تفسیر حقانی جلد ۲ ص ۴۸)۔

حقیقت یہ ہے کہ ”تقیہ“ ایک ایسا عقلی و فطری تقاضا ہے کہ جسے بلا امتیاز مذہب و ملت اور بلا اختلاف رنگ و نسل تمام لوگ بوقت ضرورت عمل میں لاتے ہیں۔ ”وَمَنْ يَنْكَرْ فَاِنْ مَّا يَنْكَرْ بِاللِّسَانِ وَقَلْبُهُ مُطْمَئِنٌّ بِالْإِيمَانِ“۔ ظاہر ہے کہ اگر کمزور ناتوان انسان تقیہ سے کام نہ لیں تو ختم ہو جائیں۔ اسلام جو دین فطرت ہے، کس طرح اس فطری حق کی نفی کر سکتا ہے؟ اسلام کا تمام نظام ہی مہم کو اہم پر قربان کرنے پر قائم ہے سور کے گوشت کی حرمت مہم ہے، مگر انسانی جان کا بچانا اہم ہے لہذا اگر جان کا بچانا اس گوشت کے کھانے میں منحصر ہو تو اس کا کھانا جائز ہے ارشاد قدرت ہے۔ ”فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ“ (سورہ بقرہ آیت ۱۷۳) مال حلال اس قدر محترم ہے کہ اگر کوئی شخص اس کی حفاظت کرتے ہوئے جان بحق ہو جائے تو شریعت اسے شہید قرار دیتی ہے۔ (فتاویٰ برہنہ وغیرہ)

تو کیا وہی شریعت مقدسہ اسی مال و جان اور عزت و آبرو کی حفاظت کی خاطر خلاف حق بات کہنے کی اجازت نہیں دے گی؟ جبکہ دل و دماغ حق پر مطمئن ہوں۔ دل و زبان کی ہم آہنگی بڑی اچھی بات ہے مگر کسی اہم مقصد کی خاطر ان کا اختلاف مضر نہیں ہے بلکہ ایک فریضہ کی ادائیگی ہے جو خوف کی وجہ سے عائد ہوتا ہے۔ قرآن و سنت میں اور تعالٰیٰ آل محمد و اصحاب و بزرگان دین کے بیسیوں شواہد موجود ہیں ان میں سے ایک یہی آیت ہے جس کی تفسیر کی جا رہی ہے۔ جس میں کفار سے محبت کو نہ صرف حرام بلکہ کفر قرار دیا گیا ہے۔ مگر خوف کے وقت ان سے محبت کے اظہار کو جائز قرار دیا گیا ہے دوسری آیت یہ ہے کہ مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أُكْرِهَ وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِنَ اللَّهِ ۗ وَ لَهُمْ عَذَابٌ عَظِيمٌ ﴿۱۰۶﴾ (سورہ نحل..... ۱۰۶) یعنی جو شخص کفر پر مجبور کیا جائے مگر اس کا دل ایمان کی طرف سے مطمئن ہو۔ اس سے کچھ مواخذہ نہیں لیکن جو شخص ایمان لائے پیچھے خدا کے ساتھ کفر کرے اور کفر بھی کرے تو دل کھول کر، تو ایسے لوگوں پر خدا کا غضب اور ان کے لیے بڑا سخت عذاب ہے (ترجمہ نذیری)

اس آیت کی شان نزول قریباً تمام مفسرین اسلام نے یہ بیان کی ہے کہ ایک بار کفار نے جناب عمارؓ اور ان کے والدین کو گرفتار کر کے بعض کفریہ کلمات کہنے پر مجبور کیا۔ مگر جناب یاسرؓ و سمریہؓ نے انکار کیا۔ نتیجتاً ان کو بے دردی سے قتل کر دیا گیا۔ مگر جناب عمارؓ نے وہ کلمات کہہ دیئے۔ لہذا ان کو چھوڑ دیا گیا۔ بعد ازاں جناب عمار باچشم گریاں و دل بریاں بارگاہ نبوی میں حاضر ہوئے اور ماجرا بیان کیا۔ آنحضرت صلی اللہ علیہ وآلہ وسلم نے ان کے آنسو صاف کرتے ہوئے فرمایا ”ان عادوا ذلک فعد“۔ یعنی اگر کفار دوبارہ بھی یہ کلمات کہلو انے چاہیں تو بے شک کہہ دنیا (تفسیر بیضاوی، تفسیر کشاف، تفسیر کبیر وغیرہ دیکھئے)

قاضی بیضاوی اس آیت کے ذیل میں لکھتے ہیں ”و هو دلیل جواز التكلم بالكفر عند الاكراه“ یعنی یہ آیت جبر و اکراہ کے وقت کلمہ کفر کہنے کے جواز کی دلیل ہے (بیضاوی) اور صاحب تفسیر جامع البیان و معالم التنزیل نے اس کے ذیل میں لکھا ہے ”والاجماع علی جواز کلمة الکفر عند الاكراه“ ہماری زیر بحث آیت مبارکہ میں ”تقاة“ موجود ہے جسے قراء سبعہ میں سے یعقوب نے ”تقیہ“ پڑھا ہے (تفسیر بیضاوی)

نیز قتادہ اور ابورجاء بھی اسے ”تقیہ“ ہی پڑھتے تھے۔ (تفسیر درمنثور)

بخاری شریف میں ”تقاه“ کی تفسیر ”تقیہ“ سے کرتے ہوئے لکھا ہے ”قال الحسن التقية الى يوم القيامة“۔ یعنی حسن بصری کہتے ہیں کہ تقیہ قیامت تک باقی رہے گا (بخاری جلد ۲۔ ص ۱۰۴۶ طبع دہلی..... وغرائب القرآن)

اور کنز العمال جلد ۲ صفحہ ۲۲ پر مرقوم ہے ”لا دین لمن لا تقية له“۔ یعنی جو تقیہ نہ کرے وہ بے دین ہے اس موضوع کی باقی تفصیلات ہماری کتاب ”تجلیات صداقت“ میں دیکھی جاسکتی ہیں۔

اسی طرح احکام القرآن جصاص و کتاب فی الفقہ الاسلامی مصطفیٰ زرقہ، تفسیر المنار وغیرہ صدہا کتابوں میں اس کے جواز کا اقرار و اعتراف کیا گیا ہے الغرض تقیہ کا جواز تمام اہل اسلام کے نزدیک ایک مسلمہ حقیقت ہے اور ہر مذہب و مسلک کے مسلمان عند الضرورت اس پر عمل بھی کرتے ہیں ہاں البتہ شیعان علی علیہ السلام کے بارے میں تقیہ کی شہرت صرف اس لیے ہے کہ وہ بنی امیہ اور بنی عباس اور بعض بعد والے تاریخ اسلام کے تاریک ادوار میں اپنی اور اپنے مذہب کی بقاء کیلئے تقیہ کرنے پر مجبوراً زیادہ عمل پیرا رہے ہیں جو عقلاً و شرعاً ہر طرح نہ صرف جائز بلکہ ایک مستحسن اقدام ہے۔ اور خالق مہربان کا اپنے کمزور بندوں پر احسان ہے ”والله ذو الفضل العظيم“۔

اس مطلب کی وضاحت کہ قیامت کے دن ہر شخص اپنی بھلائی و برائی سامنے پائے گا؟

چونکہ بھلائی اور برائی عرض ہیں جس کا (جوہر کی طرح) کوئی علیحدہ وجود نہیں ہوتا۔ اس لیے عام طور پر مفسرین نے یہاں ایک مضاف محذوف تسلیم کیا ہے کہ ہر شخص اپنے نامہ اعمال کو سامنے حاضر پائے گا۔ یا اپنے عمل کی جزا و سزا کو حاضر پائے گا۔ اسی طرح ایک جگہ ارشاد قدرت ہے ”ووجدوا ما عملوا حاضراً ولا یظلم ربك احداً“ (کہف آیت ۲۹) یعنی قیامت کے دن گنہگار اپنے اعمال کو اپنے سامنے حاضر پائیں گے اور تمہارا پروردگار کسی پر ظلم نہیں کرتا۔

اسی طرح ایک اور مقام پر فرماتا ہے۔ ”فَمَنْ يَعْمَلْ مِثْقَالَ ذَرَّةٍ خَيْرًا يَرَهُ... وَمَنْ يَعْمَلْ مِثْقَالَ ذَرَّةٍ شَرًّا يَرَهُ“ (سورہ زلزال آیت ۷، ۸) یعنی جو شخص ذرہ بھرنیکی کرے گا اسے دیکھے گا اور جو ذرہ بھر بھی برائی کرے گا اسے دیکھے گا۔

اس قسم کی آیات اور بعض روایات کی بنا پر بعض علماء متکلمین نے یہ نظریہ اختیار کیا ہے کہ قیامت کے دن خود اعمال حسنہ و سنیہ مجسم ہو جائیں گے۔ اگرچہ دار دنیا میں عرض کا جوہر اور جوہر کا عرض ہو جانا محال ہے مگر عالم کے بدل جانے سے یہ انقلاب ممکن ہے چنانچہ جناب شیخ بہائی علیہ الرحمۃ اپنی کتاب الربعین میں بذیل شرح حدیث نہم فرماتے ہیں ”الحق ان الموزون فی النشأة الاخری هو نفس الاعمال لا صحائفها“ یعنی حق یہ ہے کہ بروز قیامت خود اعمال تولے جائیں گے نہ کہ صحیفہ ہائے اعمال..... اور محدث جزائری نے بھی اسی قول کو اختیار کیا ہے اور اس قول کی تائید مزید حضرت رسول خدا صلی اللہ علیہ وآلہ وسلم کی اس حدیث سے بھی ہوتی ہے جس میں آپ نے فرمایا ”انما ہی اعمالکم ترد الیکم“ یعنی تمہارے یہی اعمال قیامت کے دن تمہیں لوٹائے جائیں گے۔ (بحار الانوار)

لیکن انصاف یہ ہے کہ یہ دلائل تجسم اعمال پر نص صریح نہیں ہیں بلکہ ان میں بعض متکلمین کے اختیار کردہ اس قول کا برابر احتمال موجود ہے کہ اعمال حسنہ کو ایک خوبصورت شکل میں مشکل کر کے اور اعمال سنیہ کو بدصورت ہیئت میں تبدیل کر کے لایا جائے گا۔ اور پھر انہی صورتوں کو تولا جائے گا۔

اسی طرح کئی احادیث میں یہ مطلب وارد ہے جیسا کہ قیس بن عاصم والی روایت میں مذکور ہے کہ حضرت رسول خدا صلی اللہ علیہ وآلہ وسلم نے فرمایا:

”وانه لا بدلك يا قيس من قرين يدفن معك وهو حي وتدفن معه وانت ميت فان كان كريماً اكرمك وان كان ليئماً اسلمك ثم لا يحشر الا معك ولا تحشر الا معه ولا تسئل الا عنه فلا تجعله الا صالحاً فانه ان صلح انست به وان فسد لا تستوحش الا منه وهو عملك“

یعنی اے قیس! تیرا ایک ہم نشین ہے جو تیرے ساتھ زندہ قبر میں دفن ہوگا جبکہ تو مردہ دفن ہوگا اگر ہم نشین کریم ہو تو تیرا اکرام کرے گا اور اگر لئیم ہو تو تجھے تیرے حال پر چھوڑ دے گا۔ اور پھر اس کا حشر تمہارے ساتھ اور تمہارا حشر اس کے ساتھ ہوگا اور تجھ سے اس کے بارے میں باز پرس کی جائے گی۔ پس اگر وہ صالح ہو تو تو اس سے مانوس ہوگا اور اگر برا ہو تو تجھے وحشت بھی اسی سے ہوگی۔ تیرا یہ ہم نشین تیرا عمل ہے (اربعین بہائی، بحار سبیل النجاة، احسن الفوائد)

اس روایت سے تجسم اعمال سے زیادہ تمثیل اعمال والے قول کی تائید ہوتی ہے۔

بہر حال اسی وجہ سے علامہ مجلسی نے دونوں احتمال ذکر کر کے تمثیل والے قول کو زیادہ قرین عقل قرار دیا

ہے۔ (بحار الانوار)

اور حق الیقین میں ان حقائق پر اجمالی ایمان رکھنے اور تفصیلی حقیقت کو خدا اور راسخون فی العلم کے

حوالے کرنے کا نظریہ اختیار کیا ہے۔ وہو احوط واولی

باین ہمہ یہ پرانے دور کی بات ہے کہ اعراض و کیفیات کا وزن نہیں ہو سکتا تھا اب تو سائنسی دور میں

ایسے آلات ایجاد ہو چکے ہیں جن کے ذریعے گرمی، سردی اور ہوا و سایہ تک کا وزن کیا جاسکتا ہے واللہ العالم۔

آیات القرآن

يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا ۖ وَمَا عَمِلَتْ مِنْ

سُوِّءٍ ۖ تَوَدَّلُوْا اَنْ بَيْنَهَا وَبَيْنَهَا اَمَدًا ۗ بَعِيْدًا ۗ وَيُحَذِّرُكُمْ اللّٰهُ نَفْسَهُ ۗ

وَاللّٰهُ رَعُوْفٌ بِالْعِبَادِ ۙ قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِيْ

يُحِبِّكُمْ اللّٰهُ وَيَغْفِرْ لَكُمْ ذُنُوْبَكُمْ ۗ وَاللّٰهُ غَفُوْرٌ رَّحِيْمٌ ۙ قُلْ

اَطِيعُوا اللّٰهَ وَالرَّسُوْلَ ۚ فَاِنْ تَوَلَّوْا فَاِنَّ اللّٰهَ لَا يُحِبُّ الْكٰفِرِيْنَ ۙ اِنَّ

اللَّهُ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ ﴿۳۱﴾
 ذُرِّيَّةً بَعْضُهَا مِن بَعْضٍ ۗ وَاللَّهُ سَمِيعٌ عَلِيمٌ ﴿۳۲﴾ إِذْ قَالَتِ امْرَأَتُ
 عِمْرَانَ رَبِّ إِنِّي نَذَرْتُ لَكَ مَا فِي بَطْنِي مُحَرَّرًا فَتَقَبَّلْ مِنِّي ۗ إِنَّكَ
 أَنْتَ السَّمِيعُ الْعَلِيمُ ﴿۳۳﴾

ترجمہ الآيات

اس دن کو یاد کرو جب ہر شخص اس بھلائی کو اپنے سامنے پائے گا جو اس نے کی ہوگی اور برائی کو بھی (جنہیں دیکھ کر) خواہش کرے گا کہ کاش اس کے اور اسکے برے اعمال کے درمیان بڑا فاصلہ ہوتا اور خدا تمہیں اپنی ذات (اپنے عذاب) سے ڈراتا ہے اور خدا اپنے بندوں پر بڑا مہربان ہے (۳۰) (اے رسول! میری محبت کے دعویداروں سے) کہہ دیں کہ اگر تم خدا سے (سچی) محبت رکھتے ہو تو میری پیروی کرو خدا بھی تم سے محبت کرے گا اور تمہارے گناہوں کو بخش دے گا اور اللہ بڑا بخشنے والا مہربان ہے (۳۱) کہہ دیجئے! خدا اور رسول کی اطاعت و فرماں برداری کرو اور اگر روگردانی کریں تو بے شک خدا کافروں (نافرمانوں) کو دوست نہیں رکھتا۔ (۳۲) بے شک اللہ نے آدم، نوح، خاندان ابراہیم اور خاندان عمران کو سارے جہانوں سے منتخب کیا ہے۔ (۳۳) جو ایک نسل ہے جن کے بعض بعض سے ہیں (یہ اولاد ہیں ایک دوسرے کی) اور خدا بڑا سننے والا بڑا جاننے والا ہے۔ (۳۴) (اس وقت کو یاد کرو) جب عمران کی بیوی نے کہا اے میرے پروردگار! جو بچہ میرے پیٹ میں ہے اسے میں (دنیا کے کاموں سے) آزاد کر کے (خانہ کعبہ کی) جا رو بکشی اور تیری عبادت کے لیے تیری بارگاہ میں نذر کرتی ہوں تو میری (نذر) قبول فرما بے شک تو بڑا سننے والا بڑا جاننے والا ہے (۳۵)

تشریح الفاظ

(۱) یحذر یہ تخدیر سے مشتق ہے جس کے معنی ڈرانے، چوکنا کرنے اور متوجہ کرنے کے

(۲) ذَرِيَّةٌ اس کے معنی ہیں اولاد اور نسل
(۳) تَذَرْتُ یہ نذر و نذر سے مشتق ہے جس کے معنی منت ماننے کے ہیں
(۴) مَحْرَرًا اس کے معنی آزاد کردہ کے ہیں

تفسیر الآيات

محبت خداوندی کا معیار ”اتباع رسول“ ہے

قُلْ إِنْ كُنْتُمْ تُحِبُّونَ اللَّهَ... الآية

بعض مفسرین نے ان دو آیتوں کی شان نزول یہ بیان کی ہے کہ یہ نصارائے نجران کے وفد کے بارے میں نازل ہوئی ہیں جنہوں نے کہا تھا کہ ہم خدا کی محبت میں جناب عیسیٰ کی تعظیم و تکریم کرتے ہیں۔ (مجمع البیان) اور بعض مفسرین نے شان نزول کے سلسلہ میں لکھا ہے کہ جب یہود کو دعوت اسلام دی گئی تو انہوں نے یہ کہہ کر اس دعوت کو قبول کرنے سے انکار کر دیا کہ ہم تو پہلے ہی محبت الہی سے سرشار ہیں اور اس کے پیارے فرزند ہیں چنانچہ اس پر یہ آیت اتری۔ (ضیاء القرآن)

بہر حال شان نزول کچھ بھی ہو یہ حقیقت ہے کہ صرف منکرین خدا (کیونسٹوں) کو چھوڑ کر باقی تمام ارباب ملل و مذاہب خدا سے محبت کا دعویٰ کرتے ہیں اور کہتے ہیں کہ ”نحن احباء الله“، یعنی ہم خدا کے حبیب ہیں مگر محبت چونکہ ایک مخفی شے ہے جس کا تعلق دل و دماغ سے ہے جو ان ظاہری آنکھوں سے نظر آنے والی چیز نہیں ہے کہ کسی کو کسی سے محبت ہے یا نہیں ہے اور اگر ہے تو کتنی ہے؟ ہاں البتہ محبت کے کچھ آثار و علامات ہیں جن کے ذریعہ اس کا پتہ چلتا ہے اور سب سے بڑا معیار محبت یہ ہے کہ جس ذات جامع جمیع صفات سے محبت کا دعویٰ کیا جا رہا ہے وہ ذات ہمارے مشاہدہ سے ماوراء ہے اور نہ ہی ہم براہ راست اس کی پسند و ناپسند کو معلوم کر سکتے ہیں اور چونکہ وہ جسم و جسمانییت سے منزہ و مبرا ہے اس لیے اس کی اتباع و پیروی بھی نہیں کر سکتے۔

لہذا ضرورت اور سخت ضرورت تھی کہ وہ اس کی محبت کا دعویٰ کرنے والوں کے صدق اور کذب کے معلوم کرنے کا کوئی معیار مقرر کرے چنانچہ اس آیت مبارکہ میں اس نے اس امر کا معیار و میزان تمام کائنات میں سے اپنے سب سے بڑے محبوب حضرت محمد مصطفیٰ صلی اللہ علیہ وآلہ وسلم کی ذات گرامی کی اتباع و پیروی کو قرار دیا ہے پس اس کسوٹی پر پرکھنے سے کھرے اور کھوٹے سچے اور جھوٹے کاپتہ چل جائے گا۔ پس جو شخص جس قدر دعوائے محبت خدا میں جتنا زیادہ سچا ہوگا۔ وہ اتنا ہی آنحضرت صلی اللہ علیہ وآلہ وسلم کے اتباع و پیروی کا زیادہ

اہتمام کرے گا۔ اور جو جتنا اپنے اس دعویٰ میں کمزور ہوگا وہ اتنا ہی اتباع و پیروی رسول صلی اللہ علیہ وآلہ وسلم میں سہل انگیز اور کمزور ہوگا۔

مولانا حافظ سید فرمان علی صاحب مرحوم نے بالکل صحیح اور بجا لکھا ہے کہ ”خداوند عالم نے اپنی محبت کی کسوٹی حضرت رسول صلی اللہ علیہ وآلہ وسلم کی پیروی کو قرار دیا ہے، پس محض دعوائے محبت خدا اور رسول صلی اللہ علیہ وآلہ وسلم کا کسی طرح کافی نہیں ہو سکتا جب تک اپنی کارگزاریوں سے ثابت نہ کر دے کہ وہ رسول کا سچا پیروکار ہے اسی طرح شیعہ علی علیہ السلام ہونے کا دعویٰ اس وقت زیبا ہے جب اپنے افعال، اعمال رفتار و گفتار سے یہ کر دکھائے کہ جو کام جناب امیر علیہ السلام جس وقت کرتے تھے اسی طرح وہ بھی کر گزرے صرف نام کا شیعہ و مومن ہونا کافی نہیں ہے اور جب ان کا پیرو ہوگا۔ تو رسول صلی اللہ علیہ وآلہ وسلم کا بھی پیرو ہوگا، اور جب رسول صلی اللہ علیہ وآلہ وسلم کا پیرو ہو تو پھر خدا کا دوست ہوگا اور یہ ظاہر ہے کہ کوئی دوست اپنے دوست کو عذاب میں مبتلا کرنا پسند نہیں کرتا۔ پھر خدا کیونکر جہنم کی سزا دے سکتا ہے“ (قرآن مجید مترجم فرمان علی حاشیہ ص ۸۴)

اسی بنا پر کہا گیا ہے۔

تعصى الا له و انت تطهر حبه
هذا محال في القياس بد يع
لو كان حبك صا دقا لا طعته
ان المحب لمن يحب مطيع

یعنی تو خدا کی نافرمانی کرتا ہے اور پھر اس کی محبت کا دعویٰ بھی کرتا ہے یہ ایک ناممکن اور انوکھی بات ہے۔ اگر تیرا دعوائے محبت سچا ہوتا تو تو اس کی اطاعت بھی کرتا۔ کیونکہ ہر محب صادق اپنے محبوب کا مطیع فرمان بردار ہوتا ہے۔

بہر کیف جس طرح کوئی دعویٰ بغیر گواہوں کے ثابت نہیں ہو سکتا، اسی طرح زبانی دعوائے محبت بھی اس وقت تک ثابت نہیں ہو سکتا جب تک عمل اس کی گواہی نہ دے۔ پھر خداوند عالم نے اس معیار محبت پر پورا اترنے والوں کو اپنی محبوبیت اور گناہوں کی بخشش کی بشارت عظمیٰ دی ہے اس موضوع پر یہاں اس سے زیادہ کچھ کہنے کی گنجائش نہیں ہے اور نہ ہی ضرورت ہے۔

اگر درخا نہ کس است یک حرف بس است

خدا اور رسولؐ کی اطاعت سے روگردانی کرنا کفر ہے اور اسکی توجیہ

فَإِنْ تَوَلَّوْا... الْآيَةَ

ایسا معلوم ہوتا ہے کہ یہ آیت شریفہ بھی گویا سابقہ آیت کا تتمہ ہے کہ اگر تم خدا سے سچی محبت کرتے ہو تو پھر خدا اور رسولؐ کی اطاعت کرو ان کے اوامر و نواہی کی تعمیل کرو۔ کیونکہ محبت کی صداقت و سچائی اطاعت و فرما نبرداری سے ہی وابستہ ہے اس سے آگے خدا نے سخت تہدید فرمائی ہے کہ اگر تم نے اطاعت سے روگردانی کی تو یہ عملی کفر متصور ہو گا نہ کہ ایمان۔ اور چونکہ ہمارے مذہب حق میں کوئی بھی بڑا یا چھوٹا گناہ جبکہ گناہ سمجھ کر اس کا ارتکاب کیا جائے وہ گناہ ہی متصور ہوتا ہے کفر نہیں ہوتا بنا بریں یا تو یہاں کفر سے گناہ مراد لیا جائے گا۔ جیسا کہ حج والی آیت میں لیا جاتا ہے۔ ”وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ“ (سورہ آل عمران آیت۔ ۹۷)۔ یا پھر یہاں روگردانی سے خدا اور رسولؐ کی اطاعت کے واجب ہونے کا انکار مراد لیا جائے گا جو بلاشبہ کفر ہے۔

بہر حال نہ صرف اس آیت شریفہ میں بلکہ بہت سی دوسری آیات و روایات میں خدا کی اطاعت کے ساتھ رسولؐ کی اتباع و پیروی کا بھی حکم دیا گیا ہے (بلکہ سابقہ آیت کے مضمون کے مطابق تو اتباع رسول صلی اللہ علیہ وآلہ وسلم کو ہی محبت خدا کا معیار قرار دیا گیا ہے) مگر اس کے باوجود ان مسلمانوں کی حالت زار پر تعجب ہوتا ہے جو صرف قرآن کی اتباع کو کافی سمجھتے ہیں اور سنت نبویؐ کی پیروی کرنا تو درکنار اس کی ضرورت بھی نہیں سمجھتے۔

سنت نبویہ کی اتباع کے بغیر احکام قرآنی کا اتباع ممکن نہیں

بھلا یہ لوگ قرآنی احکام کے اتباع کے دعویٰ کے ساتھ سنت رسولؐ کی پیروی کا انکار کرنے کی جرات کس طرح کرتے ہیں؟ کیا قرآن مجید ہی میں بے شمار مقامات پر زور دار الفاظ میں اتباع و اطاعت رسول خدا صلی اللہ علیہ وآلہ وسلم کرنے اور ان کے اسوہ حسنہ کو اپنانے کا حکم نہیں دیا گیا؟ اور پھر یہ بات بھی قابل غور ہے کہ کیا سنت نبویؐ اور آپ کا اسوہ حسنہ قرآن سے کوئی الگ چیز ہے؟ یا قرآن کی تفسیر و تشریح کا دوسرا نام ہی سنت و سیرت نبیؐ ہے؟ اور پھر یہ بات بھی سوچنے کے قابل ہے کہ حضرت رسول خدا صلی اللہ علیہ وآلہ وسلم کی گفتار اور ان کے کردار کے بغیر قرآن کا حقیقی مفہوم سمجھ میں کس طرح آسکتا ہے؟ جبکہ خداوند عالم فرماتا ہے:

”وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ“، یعنی (اے رسول!) ہم نے یہ ذکر (قرآن) آپ پر اس لیے نازل کیا ہے کہ آپ لوگوں کو کھول کر بتائیں کہ کیا نازل کیا گیا ہے۔ (سورہ نحل آیت۔ ۴۴)

اس سے واضح ہوتا ہے کہ سنت کا انکار کرنے کا لازمہ ہے قرآن کا انکار کرنا (العیاذ باللہ) لہذا قرآن کو سمجھنے اور اس کے احکام پر عمل کرنے کے لیے سنت نبوی پر عمل کرنا لازم ہے اور قرآن کو اپنے خیالات اور اپنی من گھڑت تاویلات کی آماجگاہ بنانے سے احتراز کرنا واجب ہے۔

حضرت آدم حضرت نوح آل ابراہیم اور آل عمران کا اصطفاء و انتخاب

إِنَّ اللَّهَ اصْطَفَى... الْآيَةَ

حضرت ابراہیم علیہ السلام کی آل اور خاندان میں جہاں جناب اسماعیل اسحاق اور یعقوب داخل ہیں۔ وہاں سرکار محمد و آل محمد علیہم السلام بھی اس مقدس خانوادہ کے افراد کا ملہ ہونے کی وجہ سے نہ صرف داخل ہیں بلکہ اصطفاء الہی کا مرکز بھی ہیں چنانچہ حضرت امام محمد باقر علیہ السلام سے مروی ہے فرمایا:

”نحن منهم ونحن بقية تلك العترة“۔ یعنی ہم ان میں سے ہیں اور ہم اسی برگزیدہ خاندان کے باقی رہنے والے افراد ہیں۔ (تفسیر عیاشی صافی وغیرہ)

البتہ جناب عمران میں اختلاف کی وجہ سے آل عمران میں بھی اختلاف ہے کہ اس سے جناب موسیٰ و ہارون علیہما السلام کے والد ماجد مراد ہیں یا جناب مریم کے والد ماجد۔ کیونکہ یہ عمران جن کی طرف جناب موسیٰ و ہارون اور جناب عیسیٰ بن مریم کی نسبت ہے صرف ایک شخص کا نام نہیں بلکہ دو علیحدہ شخص ہیں بلکہ بنا بریں مشہور وہ عمران جو جناب موسیٰ و ہارون علیہ السلام کے والد ماجد ہیں، وہ ایک ہزار سال اس عمران سے مقدم تھے جو جناب مریم کے والد اور جناب عیسیٰ علیہ السلام کے نانا ہیں۔ ہاں اس صورت میں یہ سب حضرات مراد لیے جاسکتے ہیں کہ جب لفظ عمران بطور علم استعمال نہ ہو اور اس کا مدلول جزئی حقیقی نہ ہو۔ بلکہ اس سے مجازی طور پر مسمیٰ بہ عمران مراد لیا جائے۔ (فصل الخطاب)

بہر حال جب اس عالمی و کائناتی اصطفاء و انتخاب میں افضل الموجودات سرکار محمد و آل محمد علیہم والسلام بھی بدرجہ اتم داخل ہیں تو پھر عالمین کی لفظ پورے احاطہ و استغراق کیساتھ انہی معنوں میں ان ذوات مقدسہ کی برگزیدگی کا اعلان کر رہی ہے، جن معنوں میں رب العالمین اور رحمتہ للعالمین میں استعمال ہوئی ہے۔ اور یہ اصطفاء و انتخاب الہی ان برگزیدہ ہستیوں کی عصمت و طہارت کی ناقابل رد دلیل ہے۔

جناب مریم علیہا السلام کی مادر گرامی کی منت کا تذکرہ

إِذْ قَالَتِ امْرَأَةُ عِمْرَانَ... الْآيَةَ

اس وقت رسم یہ تھی کہ اس خدمت کے لیے صنف ذکور مخصوص ہوتی تھی۔ یہی وجہ ہے کہ جب ان کے ہاں بچی (مریم سلام اللہ علیہا) پیدا ہوئی تو انہوں نے معذرت کے لب و لہجہ میں عرض کیا کہ میرے ہاں تو بچی پیدا ہوئی ہے اور بچہ اور بچی یکساں نہیں ہوتے لہذا یہ بچی کس طرح یہ خدمت انجام دے گی؟ مگر رحیم و کریم پروردگار نے ان کے خلوص کے پیش نظر اسے ہی بطریق احسن قبول فرمایا۔ اور اس طرح مادر مریم کی نذر پوری ہو گئی۔

مفسرین اسلام نے لکھا ہے کہ وہ عمران جو جناب موسیٰ و ہارون کے والد ماجد تھے ان کا سلسلہ نسب یوں تھا۔ عمران بن یصھر بن قاہٹ بن لاوی بن یعقوب۔ اور جو عمران جناب مریم کے والد ماجد تھے ان کا سلسلہ نسب یوں تھا عمران بن الہشم بن امون جو جناب سلیمان ابن داؤد کی نسل میں سے ہیں اور مادر مریم جنہوں نے یہ منت مانی تھی ان کا اسم گرامی حنہ تھا اور یہ دو بہنیں تھیں ایک جناب عمران کی زوجیت میں تھیں اور دوسری جناب زکریا علیہ السلام کی زوجیت میں تھیں جن کا نام اشیاع تھا اور ان کے والد ماجد کا نام نامی قاقود بن قبیل تھا اس طرح جناب یحییٰ علیہ السلام اور جناب مریم خالہ زاد بہن بھائی تھے۔ اور یہ جو مشہور ہے کہ جناب یحییٰ علیہ السلام اور جناب عیسیٰ علیہ السلام خالہ زاد بھائی تھے غلط ہے۔

آیات القرآن

فَلَمَّا وَضَعَتْهَا قَالَتْ رَبِّ اِنِّي وَضَعْتُهَا اُنْثٰى ۙ وَاللّٰهُ اَعْلَمُ بِمَا
 وَضَعَتْ ۙ وَلَيْسَ الذَّكَرُ كَالْاُنْثٰى ۗ وَاِنِّي سَمَّيْتُهَا مَرْيَمَ ۗ وَاِنِّي
 اَعِيذُهَا بِكَ وَذُرِّيَّتَهَا مِنَ الشَّيْطٰنِ الرَّجِيْمِ ۝۳۶ فَتَقَبَّلَهَا رَبُّهَا
 بِقَبُوْلٍ حَسَنٍ ۙ وَاَنْبَتَهَا نَبَاتًا حَسَنًا ۙ وَكَفَّلَهَا زَكَرِيَّا ۙ كُلَّمَا دَخَلَ
 عَلَيْهَا زَكَرِيَّا الْبِحْرَابَ ۙ وَجَدَ عِنْدَهَا رِزْقًا ۙ قَالَ يَمْرُؤُا اَنْىٰ لَكَ
 هٰذَا ۙ قَالَتْ هُوَ مِنْ عِنْدِ اللّٰهِ ۙ اِنَّ اللّٰهَ يَرْزُقُ مَنْ يَّشَاءُ بِغَيْرِ
 حِسَابٍ ۝۳۷ هُنَالِكَ دَعَا زَكَرِيَّا رَبَّهُ ۙ قَالَ رَبِّ هَبْ لِيْ مِنْ لَّدُنْكَ
 ذُرِّيَّةً طَيِّبَةً ۙ اِنَّكَ سَمِيْعُ الدُّعَاۗءِ ۝۳۸

ترجمہ الآیات

پھر جب اس کے یہاں وہ (بچی) پیدا ہوئی۔ تو اس نے کہا اے میرے پروردگار! میرے ہاں تو لڑکی پیدا ہوئی ہے۔ میں تو یہ لڑکی جنی ہوں) حالانکہ خدا خود خوب جانتا ہے کہ وہ کیا جنی ہے اور وہ جانتا ہے کہ لڑکا لڑکی یکساں نہیں ہوتے اور میں نے اسکا نام مریم رکھا ہے اور میں اسے اور اس کی اولاد کو شیطان رجیم (کے شر) سے (بچنے کے لیے) تیری پناہ میں دیتی ہوں۔ (۳۶) تو اس کے پروردگار نے اس لڑکی (مریم) کو احسن طریقہ سے قبول فرمایا اور اچھی طرح اس کی نشوونما کا انتظام کیا (یعنی) زکریا کو اس کا کفیل (اور سرپرست) بنایا۔ جب بھی زکریا محراب عبادت میں اس (مریم) کے پاس آتے تھے تو اس کے پاس کھانے کی کوئی چیز موجود پاتے (اور) پوچھتے اے مریم! یہ تمہارے پاس کہاں سے آیا ہے؟ وہ جواب دیتی یہ خدا کے یہاں سے آیا ہے بے شک خدا جسے چاہتا ہے اسے بے حساب رزق عطا فرماتا ہے (۳۷) اس موقع پر زکریا نے اپنے پروردگار سے دعا کی اور عرض کیا اے میرے پروردگار! مجھے اپنی طرف سے پاک و پاکیزہ اولاد عطا فرما۔ بے شک تو (ہر ایک کی) دعا کا سننے والا ہے۔ (۳۸)۔

تشریح الالفاظ

(۱) اعیذھا یہ عوذ و عیاذ سے مشتق ہے جس کے معنی ہیں پناہ مانگنا اور پناہ میں دینا (۲) کفلھا کفل کے معنی ہیں نان و نفقہ اور خبر گیری کی ذمہ داری لینا (۳) المحراب اس لفظ کے معنی میں (۱) گھر کا شروع کا حصہ (۲) اچھی جگہ (۳) صدر مجلس (۴) محراب مسجد (۵) امام کی جگہ (۶) قبلہ

تفسیر الآیات

جناب زکریا کی کفالت اور جناب مریم کے لیے بے موسم کے پھلوں کا آنا

فَتَقَبَّلَهَا رَبُّهَا بِقَبُولٍ... الآیة

خداوند عالم نے مادر مریم کی نذر کو احسن طریقہ سے قبول فرمایا اور اس قبولیت کی ظاہری علامت یہ قرار

دی کہ اس (مریم) کی نشوونما اور تعلیم و تربیت کی کفالت و ذمہ داری جناب زکریا علیہ السلام کے سپرد فرمائی۔

ظاہر ہے کہ اچھے مربی کامل جانا بھی محسن حقیقی کا بہت بڑا احسان ہے۔

اگر کوئی شعیب آئے میسر

شبالی سے کلیمی دو قدم ہے

ایک قول کے مطابق وہ ایک دن میں اس قدر بڑھتی تھیں جس قدر عام بچیاں ایک سال میں بڑھتی ہیں

اور ابن عباس سے مروی ہے کہ جب ان کی عمر نو برس کی ہوئی تو وہ دن کو روزہ رکھتی تھیں اور رات کو مصلائے

عبادت پر گزارتی تھیں۔ انہیں دنیا و مافیہا سے کوئی تعلق نہ تھا۔ یہاں تک کہ اس دور کے احبار و عباد سے سبقت

لے گئیں (مجمع البیان)

چونکہ جناب مریم ہنوز شکم مادر میں تھیں کہ ان کے والد ماجد کا انتقال ہو گیا تھا اس لیے ان کی کفالت

جناب زکریا علیہ السلام نے کی۔ اور جناب زکریا علیہ السلام ان کی خبر گیری کے لیے ان کے پاس محراب عبادت میں

تشریف لے جاتے جو جناب زکریا علیہ السلام نے حجرہ کی شکل میں ان کی عبادت کے لیے بنا کر دیا تھا تو ان کے پاس

بے موسم کے پھل موجود پاتے۔ اس طرح کہ گرمی کے پھل سردی میں اور سردی کے پھل گرمی میں اور یہ علاوہ

اسکے کہ جناب مریم کی کرامت تھی جو خداوند عالم اپنے اولیاء کے ہاتھوں پر ظاہر کرتا ہے بظاہر اس لیے تھا کہ

جناب مریم کی پاکدامنی پر دھبہ نہ آئے اور کوئی یہ شک نہ کرے کہ کوئی آدمی دے گیا ہے اس لیے جناب

زکریا علیہ السلام کے اس سوال پر کہ یہ کہاں سے آیا ہے؟ جناب مریم جواب دیتیں ”ہو من عند اللہ“۔ یعنی یہ اللہ

کی طرف سے ہے..... خدا جسے چاہتا ہے بے حساب رزق عطا فرماتا ہے کیونکہ اس کی عطا و بخشش عام

اندازوں کی پابند نہیں ہے اور نہ ہی اسے اپنے خزانہ کی کمی کا کوئی اندیشہ ہے۔

جناب زکریا علیہ السلام کا جناب مریم کے پاس بے فصل میوے دیکھ کر خدا سے

بے موسم کی اولاد طلب کرنا

هُنَالِكَ دَعَا زَكَرِيَّا رَبَّهُ... الْآيَةَ

جناب زکریا علیہ السلام کبیر السن ہو چکے تھے۔ عام مورخین کے بیان کے مطابق اس وقت ان کی عمر ایک

سواٹھارہ سال تھا اور ان کی بیوی بھی بانجھ تھی ورنہ ان کے اولاد نہ تھی اور نظر یہ ظاہر حالات اس وقت ان کے ہاں اولاد

دکھنے کی کوئی امید بھی نہ تھی مگر عمومی فطرت انسانی کے مطابق اولاد کی خواہش تو تھی تو جب جناب مریم کے

پاس بے فصل کے میوے دیکھے تو جناب زکریا کے دل میں دیرینہ تمنا نے کروٹ لی اور یہ تصور کر کے کہ جو قادر

مطلق مریم کو بے فصل کے پھل دے سکتا ہے، کیا وہ مجھے بے موسم کی اولاد نہیں دے سکتا؟ لہذا دعا کی۔

رَبِّ هَبْ لِي مِنْ لَدُنْكَ..... الْآيَةَ

اے میرے پروردگار! مجھے پاک و پاکیزہ اولاد عطا فرما۔ جس وقت وہ محراب عبادت میں نماز پڑھ رہے تھے۔ کہ فرشتوں نے یعنی فرشتوں کی نوع میں سے ایک فرشتہ یعنی جناب جبرائیل علیہ السلام نے آواز دی کہ خدائے قدیر آپ کو بیچی نامی فرزند کی خوشخبری دیتا ہے جو کلمۃ اللہ (جناب عیسیٰ علیہ السلام) کا تصدیق کرنے والا سردار عورتوں سے بے تعلق رہنے والا اور نیکو کار جماعت میں سے نبی ہوگا..... باوجودیکہ جناب زکریا نے جناب مریم کے پاس قدرت خدا کا کرشمہ دیکھ کر یعنی بے موسم کے پھل دیکھ کر اپنے لئے بے موسم کی اولاد مانگی تھی اب جبکہ فرشتہ کے ذریعہ من جانب اللہ قبولیت دعا کی بشارت ملی تو طبعی موانع پر نگاہ کر کے کہا میرے ہاں کیوں کر اولاد ہوگی جبکہ میرا بڑھا پا چکا اور میری بیوی بھی بانجھ ہے۔ ظاہر ہے کہ یہ بات قدرت خدا میں کسی شک و شبہ کے بنا پر نہ تھی بلکہ مضطرب دل کو تسلی اور قلب کو اطمینان دلانے کے لئے تھی کہ آیا ان موانع کے باوجود قادر مطلق عادت اور نیچرل کے خلاف اولاد دے گا یا میاں بیوی میں کوئی تبدیلی کرے گا کہ ہمیں جو ان رعنا بنا دے گا۔

بہر حال جب پتا چلا کہ اسی حالت میں نظام عادت کے خلاف خدائے قدیر اولاد دے گا تو بارگاہ ایزدی میں عرض کیا کہ بارالہا! تیرا وعدہ برحق ہے لیکن اطمینان قلب کی خاطر میری دعا کی قبولیت کی کوئی علامت مقرر فرماتا کہ مزید شکر ادا کروں ارشاد ہوا۔ اس کی علامت یہ ہے کہ باوجودیکہ تمہاری زبان میں کوئی نقص نہیں ہو گا مگر تین دن تک خلق خدا سے کلام نہیں کر سکو گے ہاں ذکر خدا اور اس کی تسبیح و تقدیس کر سکو گے اور اس دور اس کے سوا تمہارا کوئی اور مشغلہ نہ ہوگا اور یہ خدا کی قدرت کا عجیب کرشمہ ہوگا کہ زبان میں کوئی نقص نہیں ہے اور اسکے باوجود مخلوق سے کلام نہیں کر سکتی ہاں خالق کا ذکر کر سکتی ہے۔

اس واقعہ پر تبصرہ

اس واقعہ میں نیچری حضرات کے لئے لمحہ فکریہ موجود ہے جو یہ نظریہ رکھتے ہیں کہ اس عالم کی ہر چیز عمل و اسباب کی زنجیروں میں جکڑی ہوئی ہے۔ کہ خود خدا بھی اس نظام اور دستور کے خلاف کچھ کرنا چاہے تو نہیں کر سکتا۔ (العیاذ باللہ) وہ آنکھوں سے تعصب اور کورانہ تقلید کی پٹی اتار کر اس واقعہ میں غور و فکر کریں تو کیا یہ واقعہ نظام عادت کے خلاف نہیں ہے؟ اگر ایسا نہیں تھا تو جناب زکریا علیہ السلام نے کیوں سوال و جواب کیا؟ حقیقت الامر یہ ہے کہ معجزہ نام ہی اسی چیز کا ہے کہ کوئی واقعہ نظام عادت اور اس کے دستور کے خلاف وقوع پذیر ہو یعنی وہ کام جو

عادت، نیچر اور مجرائے طبعی کے خلاف ہو مگر عقل و خرد کے خلاف نہ ہو جسے خدا اپنے کسی نبی یا اس کے وصی کی صداقت ظاہر کرنے کے لیے اس کے ہاتھوں پر ظاہر کرتا ہے اس سے معلوم ہوا کہ خدا کسی نظام عادت اور نیچر کا پابند نہیں ہے بلکہ وہ قادر مطلق ہے اور باوجود عادی و طبعی موانع کے جو چاہتا ہے کرتا ہے وہ عالم اسباب کے زنجیروں کو توڑ کر خارق عادت کام کر گزرتا ہے وہ مسبب الاسباب ہے یعنی اسباب کو اسباب بنانے والا ہے تو جو قادر مطلق کسی چیز میں کوئی تاثیر رکھ سکتا ہے عند الضرورہ اسے سلب بھی کر سکتا ہے اسی کا نام معجزہ یا کرامت ہے جو انبیاء و آئمہ کے معجزات اور اولیاء اللہ کے کرامات کے نام سے قرآن و سنت کی ناقابل رد اور ناقابل تاویل نصوص سے ثابت ہے۔

ایک ضروری وضاحت

مخفی نہ رہے کہ اس آیت مبارکہ میں جناب بیگی علیہ السلام کے لئے ”حضور“ کا جو لفظ استعمال کیا گیا ہے جس کے مشہور معنی عورتوں سے بے رغبت رہنے والا ہے۔ یہ صفت اس شرع میں ممدوح ہوگی مگر اب یہ فعل ممدوح و مستحسن نہیں ہے کیونکہ اس کے بعد ایسے انبیاء و مرسلین نے ازدواجی تعلقات قائم رکھے ہیں جو مقام و مرتبہ میں جناب بیگی علیہ السلام بھی سے بلند و برتر تھے۔

حصول اولاد کے لئے دو عمل:

۱۔ تفسیر مجمع البیان میں حرث بن مغیرہ سے روایت کی گئی ہے ان کا بیان ہے کہ میں نے حضرت امام جعفر صادق علیہ السلام کی خدمت میں عرض کیا کہ میں اس خاندان سے ہوں جو ختم ہو گیا ہے اور میری بھی کوئی اولاد نہیں ہے فرمایا حالت سجدہ میں یہ دعا پڑھ۔

”رب هب لي من لدنك ذرية طيبة انك سميع الدعاء رب لا تذرنی فرداً و انت خیر الوارثین۔ راوی کا بیان ہے کہ میں نے ایسا کیا تو خداوند عالم نے مجھے دو بیٹے علی و حسین عطا فرمائے۔ (مجمع البیان جلد ۲ وغیرہ)۔

۲۔ جناب محمد بن مسلم حضرت امام جعفر صادق علیہ السلام سے روایت کرتے ہیں فرمایا جو شخص چاہتا ہے کہ اس کی بیوی کو حمل ہو تو اسے چاہیے کہ جمعہ کے دن نماز جمعہ کے بعد دو رکعت نماز پڑھے۔ رکوع و سجود کو طول دے پھر یہ دعا پڑھے:

اللهم انى اسئلك بما سئلك به زكرا يا يارب لا تذرنى فرداً و انت خير الوار

ثین اللہم ہب لی ذریۃ طیبۃ انک سمیع الدعاء اللہم باسمک استحللتہا وفی امانتک
اخذتہا فان قضیت فی رحمہا ولداً فاجعلہا غلاماً مبارکاً ولا تجعل للشیطان فیہ
شراً کاولاصیباً۔ (تفسیر نور الثقلین)۔

آیات القرآن

فَنَادَتْهُ الْمَلِكَةُ وَهُوَ قَائِمٌ يُصَلِّي فِي الْمَحْرَابِ ۖ أَنَّ اللَّهَ يُبَشِّرُكَ
بِغُلَامٍ مُّصَدِّقًا بِكَلِمَةٍ مِّنَ اللَّهِ وَسَيِّدًا وَحَصُورًا وَنَبِيًّا مِّنَ
الصّٰلِحِيْنَ ۝۳۹ قَالَ رَبِّ اَنۡیۡ یَّکُوْنُ لِیۡ غُلَمٌ وَّ قَدْ بَلَغَۤیۡ الۡکِبَرَ وَاَمْرًاۤیۡ
عَاقِرٌ ۗ ط قَالَ کَذٰلِکَ اللّٰهُ یَفْعَلُ مَا یَشَآءُ ۝۴۰ قَالَ رَبِّ اجْعَلْ لِیۡۤ اٰیَةً ۗ ط
قَالَ اٰیٰتُکَ اِلَّا تُکَلِّمَ النَّاسَ ثَلٰثَةَ اَیَّامٍ اِلَّا رَمَزًا ۗ وَاذْکُرْ رَبَّکَ
کَثِیْرًا وَّسَبِّحْ بِالْعَشِیۡیِ وَالۡاِبْکَارِ ۝۴۱ وَاذْ قَالَتِ الْمَلِیْکَةُ یٰمَرْیَمُ اِنَّ
اللّٰهَ اصْطَفٰکِ وَطَهَّرَکِ وَاَصْطَفٰکِ عَلٰی نِسَآءِ الْعٰلَمِیْنَ ۝۴۲

ترجمہ الآیات

تو فرشتوں نے انہیں اس حالت میں آواز دی جب کہ وہ محراب میں کھڑے ہوئے نماز پڑھ
رہے تھے۔ کہ خدا آپ کو بیچی کی بشارت دیتا ہے جو اللہ کے ایک کلمہ (عیسیٰ) کی تصدیق کرنے
والا ہوگا۔ سردار ضبط نفس کرنے والا پارسا اور نیوکا رجماعت میں سے نبی ہوگا (۳۹) جناب
زکریا نے (یہ خوشخبری سن کر) کہا۔ اے پروردگار! میرے یہاں لڑکا کس طرح ہوگا جبکہ میرا
بڑھا پا آ گیا۔ اور میری بیوی بانجھ ہے؟ ارشاد ہوا اسی طرح (خدا) جو چاہتا ہے وہ کرتا ہے
(۴۰) عرض کیا اے میرے پروردگار! میرے (اطمینان قلب) کیلئے کوئی علامت مقرر فرمایا
تمہاری علامت یہ ہے کہ تم تین دن رات تک لوگوں سے اشارہ کے سوا بات نہیں کر سکو گے۔
(شکرِ نعمت کے طور پر) اپنے پروردگار کا کثرت سے ذکر کرو اور صبح و شام اسی کی تسبیح کرو (۴۱) او

رجب فرشتوں نے کہا اے مریم! بے شک اللہ نے تمہیں منتخب کر لیا ہے اور تمہیں پاک و پاکیزہ بنایا ہے اور تمہیں تمام جہانوں کی عورتوں سے برگزیدہ بنا دیا ہے۔ (۴۲)۔

تشریح الالفاظ

- (۱) حصوًّا جب اس کا صلہ عن ہو تو اس کے معنی ہوتے ہیں شرم کی وجہ سے کسی چیز کو چھوڑ دینا
- (۲) عاقر یہ عُقْر سے مشتق ہے جس کے معنی ہیں بانجھ
- (۳) رمزاً اس کے معنی ہیں اشارہ و کنایہ

تفسیر الآيات

جناب مریم کی برگزیدگی

إِنَّ اللَّهَ اصْطَفَاكِ وَطَهَّرَكِ... الآية

جناب مریم علیہا السلام کیلئے اصطفاء یعنی انتخاب کی لفظ دو بار استعمال ہوئی ہے۔ حدیثوں کے مطابق پہلی بار لفظ اصطنعی سے مراد یہ ہے کہ انبیاء کی ذریت سے منتخب کیا اور دوسری بار اصطفاء سے مراد یہ ہے کہ شوہر کے بغیر بچہ کی ولادت کے لئے منتخب کیا بہر حال ان کے بارے میں دو بار لفظ اصطفاء کا استعمال ان کی خصوصی عصمت ظاہر کرتا ہے بالخصوص آیت کے آخر میں نساء العالمین پر ان کے اصطفاء و انتخاب کا جو تذکرہ ہے وہ ان کی افضلیت کا آئینہ بردار ہے فریقین کی مستند کتابوں میں حضرت رسول خدا صلی اللہ علیہ وآلہ وسلم سے مروی ہے فرمایا:

”خیر نساء العالمین اربع (۱) مریم بنت عمران (۲) آسیہ بنت مزاحم امراة فرعون و (۳) خدیجہ بنت خویلد و (۴) فاطمہ بنت محمد“ کائنات کی تمام عورتوں میں سے بہترین عورتیں چار ہیں۔ (۱) مریم بنت عمران (۲) آسیہ بنت مریم (۳) خدیجہ بنت خویلد (۴) اور فاطمہ بنت محمد صلی اللہ علیہ وآلہ وسلم۔

اب اس میں تو کسی شک و شبہ کی گنجائش نہیں ہے کہ یہ چار مستورات تمام کائنات کی عورتوں سے افضل

واعلیٰ ہیں دیکھنا یہ ہے کہ آیا یہ چاروں مخدرات مرتبہ و مقام میں برابر ہیں یا ان کے باہمی مراتب میں فرق ہے؟ ہم اس پارہ کے آغاز میں واضح کر چکے ہیں کہ خالق حکیم نے اپنی حکمت بالغہ سے اس کائنات میں کوئی بھی دو چیزیں ہر لحاظ سے برابر پیدا نہیں کیں۔ لہذا تسلیم کرنا پڑے گا کہ ان میں بھی باہمی فرق مراتب ہے مگر ہم سرد ست جناب مریم اور جناب فاطمہ زہرا سلام اللہ علیہا کے باہمی مقابلہ کے بارے میں مختصر سی گفتگو کرتے ہیں۔ بعض علماء اہلسنت جناب مریم علیہا السلام کی افضلیت کے قائل ہیں کیونکہ اس آیت میں عالمین کی عورتوں پر ان کے اصطفاء کا تذکرہ کیا گیا ہے۔

جناب سیدہ فاطمہ زہرا سلام اللہ علیہا کی عالمین کی عورتوں پر افضلیت کا اثبات

مگر تمام شیعہ علماء اور بعض اکابر علماء اہلسنت جناب سیدہ کی افضلیت کے قائل ہیں اور اس دعویٰ کی صداقت کے دوسرے دلائل و براہین کو چھوڑ کر یہاں صرف دو مختصر مگر مضبوط دلیلیں پیش کی جاتی ہیں۔

(۱) کتاب الشرف المود لآل احمد بھائی وغیرہ میں حضرت رسول خدا صلی اللہ علیہ وآلہ وسلم سے مروی ہے فرمایا:

یا ابنتی اما ترضین ان تكونی سیدة نساء العالمین۔ (اے میری بیٹی فاطمہ کیا تو اس پر خوش نہیں ہے کہ تو سارے جہانوں کی عورتوں کی سردار ہے)

اس پر نبی نے عرض کیا یا ابنت فاطمہ؟ جناب مریم کہاں جائیں گی۔

فرمایا۔ تلک سیدة نساء عالمہا و انت سیدة نساء العالمین من الاولین و الاخرین۔ جناب مریم اپنے زمانہ کی عورتوں کی سردار تھیں مگر تم تمام اولین و آخرین کی عورتوں کی سردار ہو۔

اس روایت سے واضح و آشکار ہوتا ہے کہ جناب مریم کے قصہ میں جو 'واصطفاک علی نساء العالمین' کا لفظ وارد ہے اس سے ان کے زمانہ کے عوام مراد ہیں بالکل اسی طرح جس طرح سورہ بنی اسرائیل کی اس آیت میں 'اسماعیل و یونس و لوطا کلا فضلنا علی العالمین' (سورہ انعام-۸۶)۔ جناب اسماعیل و یونس اور لوط کو عالمین پر افضلیت دی گئی ہے تو اس سے ان کے زمانہ کے لوگ مراد ہیں ورنہ ظاہر ہے کہ کوئی بھی شخص اس بات کا قائل نہیں ہے کہ جناب لوط علیہ السلام جناب موسیٰ علیہ السلام و عیسیٰ علیہ السلام سے افضل ہیں یا جناب اسماعیل علیہ السلام اپنے والد بزرگوار ابراہیم علیہ السلام سے افضل ہیں۔ مگر سیدہ زہرا سلام اللہ علیہا کی سیادت کسی خاص زمان و

مکان کی قید سے مقید نہیں ہے وہ اسی طرح عالمین کی عورتوں کی سردار ہیں جس طرح خدایا رب العالمین ہے اور پیغمبر اسلام رحمۃ اللعالمین ہیں یہاں عالمین کا دائرہ وہی ہے جو خدا کی خدائی اور پیغمبر کی مصطفائی کا ہے جس سے کوئی بھی مخلوق باہر نہیں ہے۔

۲۔ متفق علیہ احادیث میں حضرت فاطمہ زہرا کو سیدۃ نساء اہل الجنة فرمایا گیا ہے۔ وہ جنت میں جانے والی تمام مستورات کی سردار ہیں اور ظاہر ہے کہ اس عموم میں جناب مریم بھی داخل ہیں اسلئے وہ بھی جناب سیدہ کی سرداری میں داخل ہیں۔ فاضل نبھانی نے تصریح کی ہے کہ بہت سے محقق علماء جیسے تقی سبکی، سیوطی اور بدر زکشی اور تقی مقریزی جناب سیدہ کی افضلیت کے قائل ہیں انہیں حقائق کی بنا پر دیوبندی مکتبہ فکر کی تفسیر معارف القرآن (جلد ۲ صفحہ ۶۳) میں لکھا ہے ”واصطفاک علی نساء العالمین“ سے مراد اس زمانے میں تمام جہان کی عورتیں ہیں اس لیے حدیث میں سیدۃ نساء اہل الجنة فاطمہ کا ارشاد اس کے منافی نہیں۔“ اور بریلوی مکتبہ فکر کی تفسیر ضیاء القرآن (جلد ۱ ص ۲۷) میں مرقوم ہے ”اور نساء العالمین سے مراد ان کے اپنے زمانہ کی عورتیں ہیں۔“ اور اہلحدیث مسلک کے عالم مولانا وحید الزمان اپنے ترجمہ جمعۃ القرآن میں اس آیت کی تفسیر میں لکھتے ہیں ”ایک جماعت اہل حدیث کا یہ قول ہے کہ حضرت فاطمہ سلام اللہ علیہا جگر پارہ تھیں جناب رسول خدا صلی اللہ علیہ وآلہ وسلم کی لہذا ان کے برابر جہان میں کوئی اور عورت نہیں ہو سکتی (قرآن مترجم مولانا وحید الزمان)۔“

اس تشریح سے ثابت ہو گیا کہ جناب مریم سلام اللہ علیہا اپنے زمانہ کی عورتوں کی سردار ہیں آیت کے آخر میں رکوع و سجود کرنیوالوں کے ساتھ رکوع و سجود کرتی رہو، کا جو حکم ہے اس سے زمانی و مکانی معیت مراد نہیں ہے بلکہ اس سے عملی معیت مراد ہے کہ خدا کے دوسرے مخلص بندوں کی طرح تم بھی رکوع و سجود و خشوع و خضوع اور اطاعت و عبادت کرتی رہو آیت میں چونکہ سجود کا پہلے اور رکوع کا بعد میں ذکر ہے اس سے کسی کو یہ غلط فہمی نہیں ہونا چاہیے کہ جناب مریم کے دور کی کوئی اور نماز تھی جس میں سجود پہلے اور رکوع بعد میں تھا۔ اس لئے کہ واؤ (و) جو حرف عطف ہے یہ چیزوں کو ایک حکم میں جمع کرنے کیلئے استعمال ہوتا ہے اس میں ترتیب ملحوظ نہیں ہوتی۔

آیات القرآن

يُمَرِّمُ اقْنِيتِي لِرَبِّكِ وَاسْجُدِي وَارْكَعِي مَعَ الرَّاكِعِينَ ﴿۳۷﴾ ذَلِكَ مِنْ
أَنْبَاءِ الْغَيْبِ نُوحِيهِ إِلَيْكَ ۖ وَمَا كُنْتَ لَدَيْهِمْ إِذْ يُلْقُونَ

أَقْلَامَهُمْ أَيُّهُمْ يَكْفُلُ مَرْيَمَ ۖ وَمَا كُنْتَ لَدَيْهِمْ إِذْ يَخْتَصِمُونَ ﴿۴۳﴾
 إِذْ قَالَتِ الْمَلِكَةُ يَمْرَيْمُ إِنَّ اللَّهَ يَبْشِيرُكِ بِكَلِمَةٍ مِّنْهُ ۗ اسْمُهُ
 الْمَسِيحُ عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ
 الْمُقَرَّبِينَ ﴿۴۴﴾ وَيُكَلِّمُ النَّاسَ فِي الْمَهْدِ وَكَهْلًا وَمِنَ الصَّالِحِينَ ﴿۴۵﴾
 قَالَتْ رَبِّ أَنَّى يَكُونُ لِي وَلَدٌ وَلَمْ يَمَسِّنِي بَشَرٌ ۗ قَالَ كَذَلِكَ اللَّهُ
 يَخْلُقُ مَا يَشَاءُ ۗ إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿۴۶﴾

ترجمہ الآيات

اے مریم اپنے پروردگار کی اطاعت کرو اور سجدہ کرو۔ اور رکوع کرنے والوں کے ساتھ رکوع کرتی رہو (۴۳) (اے رسول) یہ (خبر) غیب کی خبروں میں سے ایک ہے جو وحی کے ذریعہ ہم آپ کی طرف بھیج رہے ہیں اور آپ ان (دعویداران سرپرستی) کے پاس موجود نہ تھے جب وہ (قرعہ اندازی کیلئے) اپنے قلم ڈال رہے تھے کہ مریم کی کفالت کون کرے؟ اور آپ ان کے پاس موجود نہ تھے جب وہ آپس میں جھگڑ رہے تھے۔ (۴۴) اور (وہ وقت یاد کرو) جب فرشتوں نے کہا اے مریم! بے شک خدا آپ کو اپنے کلمہ کی خوشخبری دیتا ہے جس کا نام مسیح عیسیٰ بن مریم ہوگا۔ جو دنیا و آخرت میں عزت و آبرو والا ہوگا۔ اور (خدا کے) مقرب بندوں میں سے ہوگا (۴۵) اور وہ گہوارے میں بھی لوگوں سے باتیں کرے گا۔ اور ادھیڑ عمر میں بھی۔ اور نیکو کاروں میں سے ہوگا۔ (یہ بشارت سن کر) مریم نے کہا۔ اے میرے پروردگار! میرے یہاں بچہ کہاں سے ہوگا۔ حالانکہ مجھے کسی انسان (مرد) نے ہاتھ تک نہیں لگایا۔ ارشاد ہوا بات اسی طرح ہے مگر خدا جو چاہتا ہے (بلا اسباب بھی) پیدا کرتا ہے جب وہ کسی کام کے کرنے کا فیصلہ کر لیتا ہے تو اسے حکم دیتا ہے کہ ہو جا تو بس وہ ہو جاتا ہے (۴۶)۔

تشریح الالفاظ

- (۱) نوحیہ سے چھپا کر بات کرنا
یہ وحی سے مشتق ہے جس کے معنی ہیں پوشیدہ بات، اشارہ کرنا، اور دوسروں سے چھپا کر بات کرنا
- (۲) وجیہاً اس کے معنی ہیں قوم کا سردار اور صاحبِ وجاہت۔
وجیہاً
- (۳) کھلاؤ کھل کے معنی ہیں ادھیڑ عمر یعنی تیس سال سے بچاس سال کی عمر والا
کھلاً

تفسیر الآیات

خدائے تعالیٰ اپنے انبیاء کو بعض غیبی امور پر مطلع فرماتا ہے

ذٰلِكَ مِنْ اَنْبَاءِ الْغَيْبِ... الْاٰیةِ

یہ خبر غیب کی چیزوں میں سے ہے جو وحی کے ذریعہ ہم آپ کی طرف بھیج رہے ہیں۔ اس سے ظاہر ہوتا ہے کہ انبیاء علیہم السلام خدائے علیم و حکیم کے بتانے سے بہت سے غیبی امور پر مطلع ہوتے ہیں اور یہ بات ان کی نبوت کی صداقت کی محکم دلیل ہوتی ہے کیونکہ اس سے اعجاز کا یہ پہلو نمایاں ہوتا ہے کہ گذشتہ امتوں کے وہ واقعات کہ جن کے معلوم کرنے کا پیغمبر اسلام صلی اللہ علیہ وآلہ وسلم کے پاس کوئی ظاہری ذریعہ نہ تھا۔ کیونکہ جو معلومات سابقہ کتابوں سے ملتی تھیں وہ مسخ شدہ حالت میں تھیں۔ نیز ان کتابوں کی اشاعت بند تھی اور اہل کتاب کے علماء و احبار ان مذہبی معلومات کو اپنی مرجعیت و مرکزیت کو قائم رکھنے کیلئے اپنے سینوں میں رکھا کرتے تھے اس کے باوجود ان معلومات کا اپنی صحیح صورت میں مل جانا فیض ربانی اور وحی آسمانی کا ہی نتیجہ و ثمرہ ہو سکتا ہے مگر اس سے یہ ثابت نہیں ہوتا کہ انبیاء و مرسلین یا آئمہ طاہرین علیہم السلام عالم الغیب ہوتے ہیں کیونکہ یہ بات علم کلی و عقائد میں واضح و آشکار کی جا چکی ہے کہ لفظ عالم الغیب کا اطلاق صرف اس ہستی پر کیا جاتا ہے جس کا علم کلی و احاطی ہو اور پھر اپنا ذاتی ہو۔ اور ایسی ہستی صرف رب العالمین کی ہے اور جس ہستی کا علم جزئی ہو اور وہ بھی کسی اور ہستی سے حاصل کردہ ہو تو اس کے عالم کو عالم الغیب نہیں کہا جاسکتا اس سلسلہ میں مزید معلومات حاصل کرنے کے خواہشمند حضرات ہماری کتاب اصول الشریعہ فی عقائد الشیعہ کی طرف رجوع کریں۔ نیز اس موضوع کی کسی مناسبت پر مزید وضاحت کی جائے گی انشاء اللہ تعالیٰ۔

قرعہ کا شرعی حکم

وَمَا كُنْتُمْ لَدَيْهِمْ... آيَةٌ

حدیث میں وارد ہے القرعہ لکل امر مشکل قرعہ ہر مشکل کام کو حل کرنے کیلئے ہے (وسائل الشیعہ) یہاں جناب مریم کی کفالت کے سلسلہ میں اور سورہ صافات میں جناب یونس علیہ السلام کے بارے میں بھی اس قرعہ اندازی کا تذکرہ ہے مگر یہ قرعہ اندازی صرف وہاں وارد ہے جہاں کسی مسئلہ کے حل کی کوئی شرعی و عقلی صورت موجود نہ ہو لیکن جن حقوق و معاملات کے اسباب و احکام شریعت میں متعین ہیں وہاں قرعہ اندازی جائز نہیں ہے بلکہ قمار میں داخل ہے جیسے ایک شے چند افراد کی مشترکہ ملکیت ہو اور وہاں قرعہ اندازی کی جائے کہ جس کا نام نکل آئے وہ بس لے جائے یا کسی بچے کے نسب میں اختلاف ہو تو وہاں قرعہ اندازی کی جائے اور جس کا نام نکل آئے وہ بچہ اس کا سمجھا جائے اور اس شخص کو اس کا باپ تصور کیا جائے۔ یہ طریقہ کار غلط ہے اس طرح قرعہ اندازی کے ذریعہ کاروبار اور لین دین کرنا بھی جائز نہیں ہے بالفاظ دیگر جہاں چند شرکاء کے حقوق مساویانہ ہوں جیسے مشترکہ مکان تو جب اس کی کوئی جہت متعین کرنا ہو کہ کس کیلئے مشرقی حصہ اور کس کیلئے مغربی حصہ تو وہاں قرعہ اندازی جائز ہے نیز تنازعات کے علاوہ بھی کسی مشکل کو حل کرنے میں اس طریقہ کار سے فائدہ اٹھایا جاسکتا ہے۔ جیسے کوئی شخص کسی بھیڑ بکری سے بد فعلی کرے جس کی وجہ سے اس کا دودھ اور گوشت حرام ہو جائے مگر وہ اسے ریوڑ میں چھوڑ دے اور اس کی تمیز نہ ہو سکے تو قرعہ اندازی کر کے اسے متعین کیا جاسکتا ہے جیسا کہ بعض احادیث اہلبیت میں وارد ہے اب رہی یہ بات کہ اس وقت قلمیں پھینک کر جو قرعہ اندازی کی گئی تھی۔ اس کا طریقہ کار کیا تھا؟ قرآن میں تفصیل مذکور نہیں ہے۔ اور جو تفصیلات بعض کتب تفسیر میں موجود ہیں وہ قابل اعتماد نہیں ہیں (واللہ العالم)۔

کسی مخلوق کے حق میں یہ عقیدہ رکھنا باطل ہے کہ وہ ہر وقت ہر جگہ حاضر و ناظر ہے

یہ بات کسی وضاحت کی محتاج نہیں ہے کہ ہر وقت ہر جگہ پر حاضر و ناظر ہونا خدا کی وہ خصوصی شان الوہیت ہے کہ کوئی بھی مخلوق خواہ لطیف ہو یا کثیف اس صفت میں اس کی شریک نہیں ہے کیونکہ کسی جسم دار چیز کا ایک وقت میں ایک سے زائد جگہ پر موجود ہونا عقلاً محال و ممنوع ہے اور خدا بھی اس لیے ہر وقت ہر جگہ حاضر و ناظر ہے کہ وہ جسم و جسمانیات سے منزہ و مبرا ہے ہاں البتہ علمی و احاطی طور پر ہر وقت ہر جگہ حاضر بھی ہے اور ہر چیز پر ناظر

ظہر بھی مگر وہ عوام کا لانا عام جو محال عقلی اور محال عادی میں فرق نہیں کر سکتے وہ غیر ذمہ دار اہل منبر کی غلط بیانیوں کی وجہ سے اور نیم خواندہ ملاؤں کی غلط تعلیم کی وجہ سے بعض ایسے غلط عقائد و نظریات دل و دماغ میں قائم کر لیتے ہیں جن کا کوئی سرپیر نہیں ہوتا۔ مگر باوجود عقل و شرع کے خلاف ہونے کے وہ لوگوں کے دل و دماغ میں اس طرح راسخ ہو چکے ہیں کہ کسی قیمت پر انہیں چھوڑنے کیلئے تیار نہیں ہیں انہی بے سرو پا اور بے بنیاد عقائد باطلہ میں سے ایک عقیدہ انبیاء و آئمہ علیہم السلام کے حاضر و ناظر ہونے والا بھی ہے کہ وہ حضرات بجز عصری ہر وقت ہر جگہ حاضر بھی ہیں اور ناظر بھی۔ مخفی نہ رہے کہ حاضر و ناظر ہونا دو الگ الگ موضوع ہیں اور دوسرے ذمہ دار علماء کی طرح ہم نے بھی اپنی اعتقادی کتابوں (احسن الفوائد بالخصوص اصول الشریعہ) میں اس فاسد نظریہ کا تار پود عقلی و نقلی دلائل سے بکھیر کر رکھ دیا ہے اس موضوع کی جملہ تفصیلات معلوم کرنے کے خواہشمند حضرات ان کتابوں کی طرف رجوع فرمائیں

یہاں صرف حاضر کے موضوع کے متعلق اس آیت مبارکہ کی مناسبت سے تھوڑی سے وضاحت کی

جاتی ہے

(۱) ارشاد قدرت ہے۔ ”وَمَا كُنْتَ لَدَيْهِمْ إِذْ يُلقُونَ أَقْلَامَهُمْ“ (سورہ آل عمران

آیت - ۴۴) اے رسول؟ تم ان (سرپرستان مریم) کے پاس موجود نہ تھے جب وہ لوگ اپنا اپنا قلم ڈال رہے تھے۔

(۲) ”وَمَا كُنْتَ لَدَيْهِمْ إِذْ أَجْمَعُوا أَمْرَهُمْ وَهُمْ يَمْكُرُونَ“ (سورہ یوسف

آیت - ۱۰۲)۔ جس وقت یوسف کے بھائی باہم مشورہ کر رہے تھے اور (ہلاکت کی) تدبیریں کر رہے تھے تو تم ان کے پاس موجود نہیں تھے

(۳) ”وَمَا كُنْتَ بِجَانِبِ الْعَرَبِيِّ إِذْ قَضَيْنَا إِلَىٰ مُوسَىٰ الْأَمْرَ وَمَا كُنْتَ مِنَ

الشَّاهِدِينَ“ (سورہ قصص آیت - ۴۴)۔ (اے رسول) جس وقت ہم نے موسیٰ علیہ السلام کے پاس اپنا حکم بھیجا تھا تو تم (طور کے) مغربی جانب موجود نہ تھے اور نہ تم ان واقعات کے چشم دید دیکھنے والوں سے تھے۔

(۴) ”وَمَا كُنْتَ تَأْوِيًا فِي أَهْلِ مَدْيَنَ تَتَلَوْا عَلَيْهِمْ آيَاتِنَا وَلَكِنَّا كُنَّا مُرْسِلِينَ“

(سورہ قصص آیت - ۴۵) اور نہ تم مدین کے لوگوں میں رہے تھے کہ ان کے سامنے ہماری آیتیں پڑھتے (اور تم کو ان کے حالات معلوم ہوتے) مگر ہم تو (تم کو) پیغمبر بنا کر بھیجنے والے تھے (ترجمہ فرمان)

ان آیات مبارکہ سے بعینہ النص یہ بات روز روشن کی طرح واضح و آشکار ہو جاتی ہے کہ جب یہ

واقعات رونما ہوئے تو اس وقت حضرت رسول خدا صلی اللہ علیہ وآلہ وسلم وہاں حاضر نہ تھے پس جب سردار اہل بیت علیہم السلام کے حاضر ہونے کی نفی کر دی گئی تو پھر ائمہ اہل بیت علیہم السلام کے حاضر ہونے کا سوال ہی پیدا نہیں ہوتا ان آیات مبارکہ سے ان ذوات مقدسہ کے ہر جگہ حاضر ہونے کے خود ساختہ عقیدہ باطلہ کا بطلان تو واضح و عیاں ہو گیا اور جہاں تک ان کے ہر وقت ہر جگہ ناظر ہونے اور ہر چیز کے دیکھنے اور جاننے کا تعلق ہے تو اس کا غلط و باطل ہونا ہم کسی اور مناسب مقام پر وضاحت سے بیان کریں گے انشاء اللہ۔ سردست اتنا جان لیں کہ خلاق عالم ارشاد فرماتا ہے ”ذَلِكْ مِنْ اَنْبِاءِ الْغَيْبِ نُوحِيْهَا اِلَيْكَ مَا كُنْتَ تَعْلَمُهَا اَنْتَ وَلَا قُوْمُكَ مِنْ قَبْلِ هٰذَا“ (سورہ ہود آیت - ۴۹) یہ غیب کی چند خبریں ہیں جن کو ہم تمہاری طرف وحی کے ذریعہ پہنچاتے ہیں اس سے قبل نہ تم جانتے تھے اور نہ تمہاری قوم ہی (جانتی تھی) (ترجمہ فرمان) یہ امر محتاج بیان نہیں ہے کہ علم کی نفی رویت کی نفی کو مستلزم ہے۔

جناب عیسیٰ علیہ السلام کو ”کلمۃ اللہ“ کہنے کی وجہ اور ان کے دوسرے خصوصیات کا اجمالی تذکرہ

اِذْ قَالَتِ الْمَلٰٓئِكَةُ... الْاٰیة

جناب عیسیٰ علیہ السلام کو ”کلمۃ اللہ“ اس لیے کہا گیا ہے کہ اگرچہ کائنات کی ہر چیز خدائے تعالیٰ کے کلمہ کن کی جلوہ گری ہے مگر خالق حکیم نے اپنی حکمت بالغہ سے ہر چیز کو سبب اور مسبب اور علت و معلول کی زنجیروں میں اس طرح جکڑ دیا ہے کہ ان کی تخلیق میں عام نگاہیں کلمہ کن کا جلوہ نہیں دیکھ سکتیں۔ اس لئے علت و اسباب کے حجاب میں اٹک کر رہ جاتی ہیں۔ لیکن یہاں جناب عیسیٰ علیہ السلام کو ”کلمۃ منہ“ قرار دیا گیا ہے جناب عیسیٰ علیہ السلام کا نام تو یہی ہے مگر لقب مسیح اور کنیت ابن مریم ہے ان کے مسیح ہونے کے متعدد وجوہ بیان کئے گئے ہیں ان میں سے ایک وجہ یہ ہے کہ مسیح کے ایک معنی ہیں مسح کرنے والا۔ چونکہ آپ جب مایوس العلاج بیماروں پر اپنا ہاتھ پھیرتے تھے تو وہ باذن اللہ صحت یاب ہو جاتے تھے۔ اس لیے خداوند علیم نے ولادت سے پہلے ہی ان کا لقب مسیح مقرر کر دیا۔ نیز مسیح کے ایک معنی مبارک بھی ہیں۔ ظاہر ہے کہ وہ اس معنی کے لحاظ سے بھی مسیح ہیں۔

نیز مخفی نہ رہے کہ عیسیٰ علیہ السلام عبرانی لفظ یشوع کا معرب ہے جس کے معنی سید و سردار ہیں۔ (ضیاء

القرآن)

خدا نے جناب عیسیٰ علیہ السلام کو ابن مریم فرما کر اس وقت اشارہ کر دیا تھا کہ وہ بے باپ پیدا ہوگا ورنہ باپ کی طرف نسبت دی جاتی بہر نوع خلاق عالم نے ان آیات مبارکہ میں جناب عیسیٰ علیہ السلام کی چند خصوصیات کا تذکرہ فرمایا ہے جو بالترتیب یہ ہیں:

(۱) دنیا و آخرت میں عزت والا ہوگا۔ چونکہ جناب مریم کو اندیشہ تھا کہ یہ بچہ چونکہ عام فطرت کے خلاف پیدا ہو رہا ہے لہذا لوگ اس پر مختلف الزام لگائیں گے اور عزت کی نگاہ سے نہیں دیکھیں گے تو خداوند کریم نے ان کو اطمینان دلایا کہ وہ مولود مسعود ہوگا اور دنیا و آخرت میں معزز و محترم ہوگا۔

(۲) مقرب بارگاہ خدا ہوگا۔

(۳) وہ گہوارے میں اور پوری عمر کو پہنچ کر یکساں پر مغز اور با معنی فصیح و بلیغ گفتگو کرے گا ایسا نہیں ہوگا کہ گہوارے میں غوغاں کرے اور بڑا ہو کر عاقلاً نہ گفتگو کرے۔

(۴) جماعت صالحین سے ہوگا

(۵) خدا سے کتاب یعنی لکھنے پڑھنے یا قانون کی آسمانی کتابوں بالخصوص توراہ و انجیل کی اور حکمت و دانائی کی تعلیم دے گا۔

(۶) اسے بنی اسرائیل کا رسول بنائے گا۔ اس سے معلوم ہوتا ہے کہ ان کی رسالت پورے عالم انسا نیت کیلئے نہیں تھی خود انجیل کی متعدد آیتوں سے قرآن کے اس بیان کی تصدیق ہوتی ہے۔ ”اس نے جواب میں کہا کہ میں اسرائیل کے گھرانے کو کھوئی ہوئی بھیڑوں کے سوا اور کسی کے پاس نہیں بھیجا گیا“۔ (متی ۱۵-۳۵)

(۷) وہ صاحب معجزات ہوگا جن کی تفصیل بعد ازیں آرہی ہے۔

(۸) وہ تورات کی تصدیق کرنے والا ہوگا

(۹) وہ ان بعض چیزوں کو حلال قرار دے گا جو شریعت موسوی میں حرام تھیں

(۱۰) وہ خدا کی وحدانیت و یکتائی اور اس کی عبادت و کبریائی کا پرچار کرنے والا ہوگا۔ تلک

عشرہ کاملہ۔

قَالَ رَبِّ اَنِّي يَكُونُ... الْاَيَةُ

جناب مریم کا یہ سوال خدا کی قدرت میں کسی قسم کے شک و شبہ کی بنا پر نہیں تھا بلکہ عام نظام فطرت کے تحت تھا بھلا جب کسی باکرہ لڑکی سے کہا جائے کہ تیرے ہاں بچہ پیدا ہونے والا ہے تو وہ یقیناً نظر بظاہر حالات حیران و پریشان تو ہوگی اور ضرور سوال کرے گی کہ آیا محض قدرت خداوندی سے مرد کے بغیر ایسا ہوگا یا اسے نکاح

کرنے کا حکم دیا جائے گا؟ فرشتے نے جواب دیا کہ وہ نظامِ فطرت کے خلاف اور کسی آدمی کے مس کئے بغیر محض قدرتِ الہی کے تحت ایسا ہوگا۔ چنانچہ جناب مریم فرشتہ کا یہ جواب سکر اور مطمئن ہو کر خاموش ہو گئیں۔

آیات القرآن

وَيُعَلِّمُهُ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ ﴿۴۸﴾ وَرَسُولًا إِلَى بَنِي إِسْرَائِيلَ ۖ إِنِّي قَدْ جِئْتُكُمْ بِآيَةٍ مِّن رَّبِّكُمْ ۖ إِنِّي أَخْلُقُ لَكُمْ مِّنَ الطَّيْرِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ ۖ وَأُبْرِيءُ الْأَكْهَبَ وَالْأَبْرَصَ وَأُحْيِي الْمَوْتَى بِإِذْنِ اللَّهِ ۖ وَأَنْبِئُكُمْ بِمَا تَأْكُلُونَ وَمَا تَدَّخِرُونَ ۖ فِي بُيُوتِكُمْ ۗ إِنَّ فِي ذَلِكَ لَآيَةً لَّكُمْ إِن كُنْتُمْ مُؤْمِنِينَ ﴿۴۹﴾ وَمُصَدِّقًا لِّمَا بَيْنَ يَدَيَّ مِنَ التَّوْرَةِ وَلِأَجْلِ لَكُمْ بَعْضَ الَّذِي حُرِّمَ عَلَيْكُمْ وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا عُونَ ﴿۵۰﴾

ترجمہ الآیات

اور خدا اس (بچے) کو کتاب و حکمت اور توراة و انجیل کی تعلیم دے گا۔ (۴۸) اور اسے بنی اسرائیل کی طرف اپنا رسول بنائے گا۔ (اور جب وہ مبعوث ہوگا تو کہے گا کہ) میں تمہارے پاس تمہارے پروردگار کی طرف سے معجزہ لے کر آیا ہوں کہ میں تمہارے لئے مٹی سے پرندہ کی صورت بناتا ہوں اور اس میں پھونک مارتا ہوں تو وہ خدا کے حکم سے پرندہ بن جاتا ہے اور میں خدا کے حکم سے مادرزاد اندھے اور کوڑھی کو شفا دیتا ہوں اور مردوں کو زندہ کرتا ہوں اور جو کچھ تم کھاتے ہو۔ اور اپنے گھروں میں جمع کرتے ہو وہ تمہیں بتاتا ہوں بے شک اس میں تمہارے لئے (خدا کی قدرت اور میری نبوت کی) بڑی نشانی ہے اگر تم ایمان لانے والے ہو (۴۹) اور جو مجھ سے پہلے توراة موجود ہے میں اس کی تصدیق کرتا ہوں اور

(میرے آنے کا ایک مقصد یہ بھی ہے کہ) میں تمہارے لئے ان چیزوں میں سے بعض کو حلال کروں جو تم پر حرام تھیں۔ اور میں تمہارے پروردگار کی طرف سے اعجاز کے ساتھ تمہارے پاس آیا ہوں لہذا اللہ (کی نافرمانی) سے ڈرو۔ اور میری اطاعت کرو (۵۰)۔

تشریح الالفاظ

- (۱) الاکمہ اس کے معنی ہیں پیدائشی اندھا
 (۲) الابرص یہ برص سے ماخوذ ہے جس کے معنی ہیں برص کی بیماری میں مبتلا ہونا جو ایک جلدی بیماری ہے جس کی وجہ سے جلد سفید ہو جاتی ہے

تفسیر الآيات

حضرت عیسیٰ علیہ السلام کے پنجگاہ معجزات کا بیان:

أَيُّ أَخْلَقُ لَكُمْ مِنَ الطَّيِّبِينَ... الآية

چونکہ جناب عیسیٰ علیہ السلام کی ولادت نیچر اور نظام فطرت کے خلاف واقع ہوئی تھی۔ اس لئے مخالفین کو اعتراضات کے کافی مواقع مل گئے تھے علاوہ بریں آپ جس قوم کی طرف بھیجے گئے تھے وہ حجت بازی اور حیلہ سازی میں ضرب المثل تھی اس لئے خدائے حکیم و علیم نے انہیں کھلمعجزات دے کر بھیجا تا کہ حجت تمام ہو جائے اور کسی منصف مزاج و عقلمند آدمی کیلئے ابا و انکار کی کوئی گنجائش باقی نہ رہ جائے اور یہ معجزات پانچ قسم کے تھے۔

- (۱) مٹی سے پرندے کی تصویر بناتے پھر اس میں پھونک مارتے اور وہ باذن اللہ زندہ ہو جاتا۔
- (۲) مادرزاد اندھے کی آنکھ پر ہاتھ پھیرتے اور وہ باذن اللہ بینا ہو جاتا۔
- (۳) کوڑھی کے بدن پر ہاتھ پھیرتے اور وہ باذن اللہ تندرست ہو جاتا
- (۴) مردے پر دعا کرتے اور وہ باذن اللہ زندہ ہو جاتا یہ چار معجزے تو عملی تھے مگر
- (۵) پانچواں معجزہ علمی تھا کہ وہ باعلام اللہ لوگوں کو بتاتے تھے کہ تم نے کیا کھا یا ہے اور گھروں میں

ذخیرہ کیا کیا ہے؟

چونکہ یہ سب چیزیں عام انسانی قوت و قدرت سے باہر تھیں اس لئے اندیشہ تھا کہ ان امور کے جناب عیسیٰ علیہ السلام کے ہاتھوں پر ظہور کو دیکھ کر کہیں لوگ ان کو خدا نہ ماننے لگ جائیں۔ اس لئے انہوں نے اذن اللہ کی قید لگائی تاکہ واضح ہو جائے کہ اگرچہ ان امور کا بظاہر ظہور تو ان کے ہاتھوں پر ہو رہا ہے مگر ان کا فاعل حقیقی خدا ہے اور آپ کی طرف نسبت مجازی ہے۔ اس حقیقت کو سمجھنے کیلئے کہ معجزہ کا حقیقی فاعل خدائے قادر و قدیر ہوتا ہے معجزہ کی تعریف کو سمجھنا ضروری ہے جو متکلمین نے قرآن و حدیث اور عقل کی روشنی میں کی ہے۔

معجزہ کی تعریف

معجزہ خداوند عالم کے اس خارق عادت فعل کا نام ہے جسے وہ اپنی قدرت کاملہ سے کسی نبی یا وصی کے دعوائے نبوت و وصایت کے وقت ان کی صداقت کو ظاہر کرنے کیلئے ان کے ہاتھوں پر ظاہر کرتا ہے جس کا مثل پیش کرنے سے اس وقت ساری کائنات عاجز ہوتی ہے لہذا اگر کبھی کوئی ایسا فعل بنی و وصی سے اس کے اعلان نبوت و امامت سے پہلے ظہور پذیر ہو تو اسے اصطلاح میں ”ارہاص“ کہا جاتا ہے اور اگر نبی و امام کے علاوہ کسی نیکو کار بندے کے ہاتھوں پر اس کا ظہور ہو تو اس کو کرامت کے نام سے تعبیر کیا جاتا ہے۔ (سبیل النجات، الکلم الطیب، شرح تجرید وغیرہ)۔

اس تعریف میں لفظ ”خارق عادت“ وارد ہے۔ اسے کما حقہ سمجھنے کیلئے یہ جاننا ضروری ہے کہ محال کی دو قسمیں ہیں۔ (۱) محال عقلی جو ذاتی اور عقلی طور پر کبھی وجود میں آ ہی نہیں سکتا جیسے اجتماع تقیضین و ضدین جیسے ایک ہی وقت میں ایک چیز کا سفید و سیاہ ہونا یا جیسے ایک ہی وقت میں ایک ہی شخص کا بیٹا و نانا بیٹا ہونا یا گوگنا و متکلم ہونا۔ جو ذاتاً عقلاً اور عادتاً ممنوع الوجود ہے (۲) محال عادی۔ جو گو ذاتاً اور تھلاً ممنوع الوجود نہیں ہے مگر وہ عادت اور نظام فطرت کے خلاف ہے جیسے آگ کا بلا سبب سرد ہو جانا، پانی کے بہاؤ کا رک جانا، عصا کا اژدھا بن جانا اور لوہے کا نرم ہو جانا یا طبعی عمر کے بعد اولاد کا ہونا یا بغیر باپ کے بچہ کا متولد ہونا وغیرہ۔

الغرض معجزہ اس دوسری قسم یعنی عام نیچر اور عام نظام علل و اسباب کے خلاف کسی چیز کے وقوع پذیر ہونے کا نام ہے۔ محال عقلی کو ممکن بنانے کا نام نہیں ہے کیونکہ اس میں یہ ذاتی صلاحیت ہی نہیں ہوتی کہ اس سے قدرت کاملہ کا تعلق قائم ہو۔ ہاں محال عادی میں یہ ممکن ہے کیونکہ جو علیم و حکیم کسی چیز میں کوئی تاثیر و دیت کرتا ہے وہ قادر مطلق چاہے تو اس سے وہ تاثیر سلب بھی کر سکتا ہے۔

معجزہ کا حقیقی فاعل خدا ہوتا ہے

اب رہی یہ بات کہ معجزہ کا حقیقی فاعل خدا ہوتا ہے تو یہ بات قرآن وحدیث پر نگاہ رکھنے والوں پر روز روشن کی طرح واضح ہے ارشاد قدرت ہے ”وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ“ اور کسی پیغمبر کی مجال نہیں ہے کہ کوئی معجزہ خدا کے اذن کے بغیر دکھائے۔ (سورہ رعد آیت - ۳۹)

(۱) جناب ابراہیم علیہ السلام کا معجزہ تھا کہ آگ ان کیلئے گل و گلزار بن گئی۔ مگر یہ حکم خدا نے دیا تھا۔
”يُنَادِرُ كُوْنِي بَرْدًا“ اے آگ ٹھنڈی ہو جا۔ (سورہ انبیاء آیت - ۶۹)

(۲) عصا کا اثر دھابنا جناب موسیٰ علیہ السلام کا معجزہ تھا مگر یہ کام خدا نے کیا تھا۔ چنانچہ جناب موسیٰ علیہ السلام اس سے خوفزدہ ہوئے تو ارشاد ہوا۔ ”لَا تَخَفْ قِفَةَ سُنْعِيْدِهَا سَيَّرْتَهَا الْاُولٰٓئِ“ خوف نہ کر ہم اس کو اصلی حالت پر لوٹا دیں گے۔ (سورہ طہ آیت - ۲۱)

(۳) لوہے کا نرم ہونا جناب داؤد۔ کا معجزہ تھا۔ مگر خدا فرماتا ہے ”اِنَّا كُنَّا فَعِلٰٓيْنِ“ کہ ہم اس کے فاعل تھے۔ (سورہ انبیاء آیت - ۱۷)

(۴) مردہ کو زندہ کرنا۔ جناب عیسیٰ علیہ السلام کا معجزہ تھا مگر خدا فرماتا ہے باذنی یہ میرے حکم سے تھا
(۵) قرآن پیغمبر اسلام صلی اللہ علیہ وآلہ وسلم کا معجزہ خالدہ ہے مگر وہ کلام خدا کا ہے ”نَزَّلَ بِهٖ الْوَحْیَ الْاَمِيْنِ“ (سورہ شعراء آیت - ۱۹۳)

(۶) کنکر مارنا اور ہر شخص کی آنکھوں تک اس کا پہنچ جانا حضرت رسول خدا صلی اللہ علیہ وآلہ وسلم کا معجزہ تھا مگر قرآن کہتا ہے کہ ”وَلٰكِنَّ اللّٰهَ رَءٰی“ (سورہ انفال آیت - ۱۷) کہ یہ کام خدا نے کیا تھا۔ اسی طرح بے شمار احادیث میں وارد ہے کہ نبیوں اماموں کے ہاتھ پر خدا معجزے ظاہر کرتا ہے۔

(۷) آنحضرت صلی اللہ علیہ وآلہ وسلم فرماتے ہیں: ”انما بعث الله بشرا و اظهر على يده المعجزات“ کہ خدا نے انسان کو نبی بنا یا اور اس کے ہاتھ پر معجزات ظاہر فرمائے (احتجاج طبرسی)۔

(۸) حضرت امام رضا علیہ السلام ایک طویل حدیث کے ضمن میں فرماتے ہیں: ”ان الذي اظهره من المعجزات انما كانت فعل القادر الذي لا يشبه المخلوقين“۔ یعنی یہ معجزات اس قادر کا فعل ہے اور اس نے ظاہر کئے ہے جو اپنی مخلوق کے مشابہ نہیں ہے۔ (عیون الاخبار) وغیر وغیرہ

اسی طرح تمام محقق علماء متکلمین کی کتب کلامیہ اس حقیقت سے لبریز ہیں کہ معجزہ کا حقیقی فاعل خدا ہوتا ہے ہاں البتہ چونکہ اس کا ظہور نبی و امام کی دعا و استدعا پر ہوتا ہے اور ان کے مقدس ہاتھوں پر ہوتا ہے اس لئے مجازاً اس کی نسبت ان کی طرف کر دی جاتی ہے علامہ سید حسین لکھنوی لکھتے ہیں

”آرے در موارد خاصہ اظہاراً للمعجزہ خداوند عالم بر دست ایشان امور چند خارق عادت ظاہری می سازد و ازین جا است کہ معجزہ را فعل خدا می گویند کہ بر دست پیغمبر و امام بنا بر غرض تصدیق شان جاوری می فرماید کما صرح به المتکلمون و نص علیه الرضا علیه التحية والثناء“ (حدیثہ سلطانیہ)

ولایت تکوینی کا مغالطہ

جس چیز کو کبھی تفویض کہا جاتا تھا اور کبھی اس کا نام شیخیہ تھا آج کل اسے ولایت تکوینی کے خوشناما غلاف میں لپیٹ کر سادہ لوح عوام کا اعتقاد خراب کرنے کی سعی نافرجام کی جاتی ہے چنانچہ بعض تفسیروں میں لکھا ہے ”اس آیت اور اس سے مشابہ دیگر آیات جن کے بارے میں ہم اشارہ کریں گے سے معلوم ہوتا ہے کہ خدا کے بھیجے ہوئے افراد اولیاء اللہ اللہ کے فرمان اور اذن سے بوقت ضرورت عالم تکوین و آفرینش میں تصرف کر سکتے ہیں اور خلاف معمول اور طبعی قوانین سے ہٹ کر کچھ واقعات جنم دے سکتے ہیں ”ابراء“ (شفادیتا ہوں) (حی الموتی) (مردوں کو زندہ کرتا ہوں) اور اس قسم کے دیگر الفاظ جو فعل متکلم کی صورت میں ظاہر ہوئے ہیں اس بات کی دلیل ہیں کہ اس قسم کے افعال خود پیغمبروں سے صادر ہوتے ہیں اور ان عبارات کو انبیاء علیہم السلام کی دعائیں قرار دینا بلا دلیل دعویٰ ہے ان عبارات کا ظاہری مفہوم یہ ہے کہ وہ عالم تکوین میں تصرف کر سکتے تھے اور ان واقعات کو عالم وجود میں لاتے تھے۔“ (تفسیر نمونہ جلد ۲ صفحہ ۳۳۳)۔

یہ بات دراصل معجزہ کی حقیقت اور اذن اللہ کی اصلیت کو نہ سمجھنے کا نتیجہ ہے ورنہ جب یہ بات معلوم ہو جائے کہ معجزہ کا حقیقی فاعل خدا ہوتا ہے۔ اور یہ بات بھی ذہن نشین ہو جائے کہ اذن اللہ کا مطلب اللہ کا حکم ہے یعنی معجزہ نما (نبی و امام) اعجاز نمائی کیلئے صرف بارگاہ خدا میں دعا و استدعا کرتا ہے اور خدائے قدیر و خیر حسب مصلحت اس کے ہاتھوں پر معجزہ ظاہر کرتا ہے تو پھر یہ بات کہنے کی کوئی گنجائش باقی نہیں رہ جاتی کہ خدا کے بھیجے ہوئے افراد اولیاء اللہ اللہ کے فرمان اور اذن سے بوقت ضرورت عالم تکوین و آفرینش میں تصرف کر سکتے ہیں چنانچہ اس آیت میں جناب عیسیٰ علیہ السلام کے چار معجزات میں سے دو کے ساتھ باذن اللہ مذکور ہے ایک پرندہ بنانے کے ساتھ دوسرا مردہ زندہ کرنے کے ساتھ جس سے بعض مفسرین نے یہ سمجھا کہ اذن اللہ کا تعلق صرف انہی دو معجزوں کے ساتھ ہے اور ناپینا کو پینا کرنے اور کوڑھی کو شفا دینے سے نہیں ہے کیونکہ ”چاہے اس وقت کے اطباء کے دسترس سے باہر ہو لیکن ہے وہ اسی جنس کی شے ہے جو اطبا کیا کرتے ہیں۔ لہذا اس میں باذن اللہ کی لفظ لانے کی ضرورت محسوس نہیں کی گئی مگر پرندے کے مجسمے میں روح پھونک کر اسے جاندار بنانا اور مردہ کو زندہ کرنا خدائی

شان کے کام ہیں اس لئے ان دونوں میں باذن اللہ کی قید لگائی کہ یہ عیسیٰ علیہ السلام کا بذات خود کام نہ تھا بلکہ اللہ کا کام تھا جو ان کے ہاتھ پر ظاہر کیا گیا۔“ (فصل الخطاب ج ۱ ص ۶۰۱)

حالانکہ اس آخری ”باذن اللہ“ کا تعلق اس سے پہلے مذکور تینوں معجزات (۱) ابراء الاکبہ (۲) ابرص (۳) اور احیاء موتی کے ساتھ ہے کہ یہ سب خارق عادت ہیں اور معجزے ہیں اور معجزہ باذن اللہ ظاہر ہوتا ہے اور اس کا قطعی ثبوت یہ ہے کہ جناب عیسیٰ علیہ السلام کے یہ چاروں عملی معجزات سورہ فائدہ میں مذکور ہیں اور وہاں پر معجزہ کے ساتھ ”باذن“ کا لفظ مذکور ہے چنانچہ ارشاد قدرت ہے:

”وَإِذْ تَخْلُقُ مِنَ الطِّينِ كَهَيْئَةِ الطَّيْرِ بِأُذُنِي فَتَنْفُخُ فِيهَا فَتَكُونُ طَيْرًا مَّ بِأُذُنِي وَ تُبْرِئُ الْأَكْمَهَةَ وَالْأَبْرَصَ بِأُذُنِي“۔ (سورہ مائدہ آیت۔ ۱۱۰)

اور جب تم میرے حکم سے مٹی سے چڑیا کی صورت بناتے پھر اس پر (کچھ) دم کر دیتے تو میرے حکم سے (بچ سچ) چڑیا بن جاتی تھی۔ اور میرے حکم سے مادرزاد اندھے اور کوڑھی کو اچھا کر دیتے تھے اور جب تم میرے حکم سے مردوں کو زندہ (کر کے قبروں سے) نکال کھڑا کرتے تھے“ (ترجمہ فرمان)

آپ نے دیکھا کہ کس طرح خداوند عالم نے ہر ہر معجزہ کے ساتھ ”باذن“ کی قید لگائی ہے پھر یہ کہنا کس قدر حقیقت کے خلاف ہے کہ ”ان عبارات کو انبیاء کی دعائیں قرار دینا دعویٰ بلا دلیل ہے“۔ یہ دعویٰ بلا دلیل نہیں بلکہ اس کی صحت پر ناقابل رد قطعی دلائل قائم ہیں۔ چنانچہ مذکورہ بالا آیات کے ذیل میں امین الاسلام طبرسی اپنی تفسیر مجمع البیان میں رقمطراز ہیں:

”باذن ای بامری و معناه انک تدعونى حتى ابراء الاکبہ والابصر و نسب الى المسيح لما كان بدعائه و سواله و اذ تخرج الموتى باذن ای اذ کر اذ تدعونی فاحی الموتی عند دعائك و اخرجهم من القبور حتى یشاهدہم الناس احیاء و نسب ذلك الى المسيح لما كان بدعائه (مجمع البیان جلد ۳ صفحہ ۴۰۵ طبع طہران)۔“

”باذن“ یعنی میرے حکم سے تم یہ کام کرتے تھے اس کا مطلب یہ ہے کہ تم مجھ سے دعا کرتے تھے اور میں مادرزاد اندھے اور کوڑھی کو شفا دیتا تھا۔ مگر اس شفا دینے کی مجازی نسبت اس لئے جناب عیسیٰ علیہ السلام کی طرف دی گئی ہے کہ چونکہ یہ شفا ان کی دعا کے نتیجے میں تھی۔ اور یاد کرو اس وقت کو جب تو مردوں کو نکالتا تھا یعنی تو مجھ سے دعا و استدعا کرتا تھا اور میں تیری دعا پر مردوں کو زندہ کر کے قبروں سے نکالتا تھا۔ یہاں تک کہ لوگ ان کو زندہ مشاہدہ کرتے تھے اس زندہ کرنے کی نسبت (مجازاً) جناب عیسیٰ علیہ السلام کی طرف اس لئے دی گئی ہے

کہ چونکہ یہ سب کچھ ان کی دعا و استدعا پر عمل میں لایا گیا تھا۔

اس موضوع کی ذرا اور گہرائی میں جاتے ہیں تو پتہ چلتا ہے کہ انبیاء و آئمہ علیہم السلام سے معجزات کا ظہور اس اسمِ اعظم کی کرشمہ سازی ہے جو خداوند عالم اپنی قدرت کاملہ و حکمت بالغہ سے حسب ضرورت کم و بیش ان ذوات مقدسہ کو عطا فرماتا ہے۔ چنانچہ حضرت علامہ مجلسیؒ نے سابع بحار الانوار میں ایک مستقل باب قائم کیا ہے۔ جس کا عنوان ہے ”ان عندہم الاسم الاعظم بہ تظہر منہم الغرائب“ یعنی آئمہ اہل بیت علیہم السلام کے پاس اسمِ اعظم موجود ہے جس کی وجہ سے ان سے عجائب و غرائب (معجزات) ظاہر ہوتے ہیں۔ چنانچہ بعض اخبار و آثار میں وارد ہے کہ ایک بار حضرت امام محمد باقر علیہ السلام نے کھجور کے خشک درخت سے اپنے اصحاب کو تازہ کھجوریں کھلائیں وہاں ایک بدو موجود تھا اس نے امام علیہ السلام کا یہ معجزہ دیکھ کر کہا میں نے آج پچشم خود جا دو گردیکھا ہے۔ امام علیہ السلام نے اس سے فرمایا:

”لا تکذبن علینا اهل البيت و انه لیس منا ساحر ولا کاهن ولکننا علمنا اسماء من اسماء الله تعالی نستل بہا فنعطی و ندعو و نجاب“ ہم اہل بیت پر جھوٹ نہ بول کیونکہ ہم میں نہ کوئی جادوگر ہے اور نہ کوئی کابن بلکہ دراصل بات یہ ہے کہ ہمیں خدا کے اسماء میں سے کچھ اسم (اعظم) تعلیم دیئے گئے ہیں جب ہم ان کے ذریعہ خدا سے کوئی سوال کرتے ہیں تو ہمیں ہمارا مدعا مل جاتا ہے اور جب دعا کرتے ہیں تو وہ مستجاب ہو جاتی ہے (الدمعة الساکبہ)۔

ایک ضروری وضاحت

معجز نما (نبی و امام) موقع و محل کی مناسبت سے اعجاز نمائی سے پہلے کبھی چند رکعت نماز پڑھتا ہے، کبھی طویل دعا و پکار کرتا ہے۔ اور کبھی بظاہر کچھ بھی نہیں ہوتا۔ مگر عند تحقیق ہر جگہ اسمِ اعظم ہی کا کرشمہ کار فرما ہوتا ہے۔ چنانچہ قرآن مجید میں جہاں یہ مذکور ہے کہ جناب سلیمان علیہ السلام کے وصی آصف بن برخیا نے آنکھ جھپکنے سے پہلے چھ ماہ کی مسافت سے تخت بلقیس کو حاضر کر دیا تھا وہاں ان کے کچھ پڑھنے پڑھانے کا کوئی تذکرہ نہیں ہے مگر ارشادات معصومین علیہم السلام سے ثابت ہوتا ہے کہ ان کے پاس اسمِ اعظم کا ایک حرف تھا جس کے ذریعہ سے انہوں نے دعا کی تھی اور خدا نے چشم زدن میں تخت بلقیس کو حاضر کر دیا تھا۔ اس دعا و استدعا کیلئے کوئی لمبا چوڑا وقت درکار نہیں ہوتا۔ بس ادھر خدا سے قلبی و لسانی رابطہ ہوا ادھر اس چیز کو حکم دیا اور معجزہ ظاہر ہو گیا اب ایک ظاہر بین تو یہی سمجھے گا کہ اس کا حقیقی فاعل معجز نما ہی ہے مگر حقائق پر نگاہ غائر رکھنے والا جانتا ہے کہ:

”المعجزات فعل القادر المختار الذی لا یشبہہ المخلوقین لا فعل المحدث

المحتاج المشارك للضعفاء في صفات الضعف“ (ارشاد امام رضا عليه السلام مندرجہ احتجاج طبری ص ۲۲۲ طبع نجف)۔

اس موضوع کی مزید تفصیلات معلوم کرنے کے خواہشمند حضرات ہماری کتاب اصول الشریعہ کے باب پنجم کی طرف رجوع فرمائیں۔ ان حقائق سے معلوم ہو گیا کہ لا متصرف فی الوجود الا اللہ۔ نظام تکوین میں نبی و امام صرف شفاعت و سفارش کر سکتے ہیں باقی رہی امور تکوینیہ کی از قسم خلق و رزق و اماتت و احیاء اور شفا وغیرہ کی انجام دہی تو وہ قادر مطلق خود انجام دیتا ہے اس نے یہ ڈیوٹی کسی مخلوق کے سپرد نہیں فرمائی خلاصہ کلام یہ کہ جناب عیسیٰ علیہ السلام یہ سب محیر العقول معجزات دکھا کر یہ نہیں کہتے ہیں کہ میں خدا یا خدا کا بیٹا ہوں۔ بلکہ یہ اعلان کر رہے ہیں کہ میں خدا کا بندہ ہوں جو میرا اور تمہارا سب کا پروردگار ہے وہی لائق عبادت ہے لہذا اسی کی عبادت کرو یہی صراط مستقیم ہے اس سے معلوم ہوتا ہے کہ جناب عیسیٰ علیہ السلام کا پیغام وہی تھا جو سب انبیاء علیہم السلام کا تھا اور جو خاتم الانبیاء صلی اللہ علیہ وآلہ وسلم کا ہے لہذا عیسائیوں کا آپ کے بارے میں یہ عقیدہ کہ وہ خدا یا خدا کے بیٹے ہیں یہ حضرت عیسیٰ علیہ السلام کی اپنی تعلیمات کے خلاف ہے اور یہ عیسائیوں کا خود ساختہ عقیدہ ہے جو صریح شرک ہے۔

آیات القرآن

إِنَّ اللَّهَ رَبِّي وَرَبُّكُمْ فَأَعْبُدُوهُ هَذَا صِرَاطٌ مُسْتَقِيمٌ ﴿۵۱﴾ فَلَبَّأَ أَحْسَنَ
عِيسَىٰ مِنْهُمْ الْكُفْرَ قَالَ مَنْ أَنْصَارِي إِلَى اللَّهِ ط قَالَ الْحَوَارِيُّونَ
نَحْنُ أَنْصَارُ اللَّهِ ؕ أَمْنَا بِاللَّهِ ؕ وَاشْهَدُوا بِأَنَّا مُسْلِمُونَ ﴿۵۲﴾ رَبَّنَا آمَنَّا بِمَا
أَنْزَلْتَ وَاتَّبَعْنَا الرَّسُولَ فَاكْتُبْنَا مَعَ الشَّاهِدِينَ ﴿۵۳﴾ وَمَكَرُوا وَمَكَرَ
اللَّهُ ط وَاللَّهُ خَيْرُ الْبَاكِرِينَ ﴿۵۴﴾ إِذْ قَالَ اللَّهُ لِيَعِيسَىٰ إِنِّي مُتَوَفِّيكَ
وَرَافِعُكَ إِلَيَّ وَمُطَهِّرُكَ مِنَ الَّذِينَ كَفَرُوا وَجَاعِلُ الَّذِينَ اتَّبَعُوكَ
فَوْقَ الَّذِينَ كَفَرُوا إِلَى يَوْمِ الْقِيَامَةِ ؕ ثُمَّ إِلَىٰ مَرْجِعِكُمْ فَأَحْكُمُ
بَيْنَكُمْ فِيمَا كُنْتُمْ فِيهِ تَخْتَلِفُونَ ﴿۵۵﴾

ترجمۃ الآیات

بے شک اللہ میرا اور تمہارا پروردگار ہے پس تم اس کی عبادت کرو۔ یہی سیدھا راستہ ہے۔ (۵۱) پھر جب عیسیٰ نے ان (بنی اسرائیل) کی طرف سے کفر و انکار محسوس کیا تو کہا کون ہے جو اللہ کی راہ میں میرا مددگار ہو؟ حواریوں نے کہا ہم اللہ کے مددگار ہیں ہم اللہ پر ایمان لائے ہیں اور آپ گواہ رہیں کہ ہم مسلمان (فرمانبردار) ہیں (۵۲) اور کہہ اے ہمارے پروردگار جو کچھ تو نے نازل کیا ہے ہم اس پر ایمان لائے ہیں اور ہم نے رسول (عیسیٰ) کی پیروی اختیار کی لہذا ہمیں (حق کی) گواہی دینے والوں (کے دفتر) میں درج فرما (۵۳) انہوں (بنی اسرائیل) نے (عیسیٰ کے خلاف) مکاری کی اور اللہ نے بھی اپنی (جوابی) تدبیر و ترکیب کی اور اللہ سب سے بہتر تدبیر و ترکیب کرنے والا ہے (۵۴) (اس وقت کو یاد کرو) جب اللہ نے کہا (اے عیسیٰ) میں تمہیں پورا قبض کرنے والا اور تمہیں اپنی جانب اٹھانے والا ہوں اور تمہیں کافروں سے پاک کرنے والا ہوں اور تمہاری پیروی کرنے والوں کو کافروں پر قیامت تک غالب اور برتر کرنے والا ہوں پھر تم سب کی بازگشت میری طرف ہے تو اس وقت میں تمہارے درمیان ان باتوں کا فیصلہ کروں گا جن میں تم اختلاف کرتے تھے۔ (۵۵)

تشریح الالفاظ

- (۱) الحواریون یہ الحواری کی جمع ہے جس کے معنی ہیں نصیحت کرنے والا اور مددگار اصطلاح میں جناب عیسیٰ علیہ السلام کے یار و انصار کو الحواریوں کہا جاتا ہے
- (۲) ومکروا یہ مکر سے مشتق ہے جس کے معنی دھوکہ دینے کے ہیں اور جب اس کی نسبت خدا کی طرف ہو جیسے مکر اللہ و اس کا مطلب مکر کی سزا دینا ہوتا ہے
- (۳) متوفیک یہ توفی سے مشتق ہے جس کے معنی ہیں پورا حق لے لینا، اور پورا قبض کرنا

تفسیر الآيات

حضرت عیسیٰ علیہ السلام کے حواریں کا ذکر

فَلَمَّا أَحَسَّ عِيسَىٰ مِنْهُمُ الْكُفْرَ..... الْآيَةَ

الغرض اس بشارت کے بعد اسی شان بان سے جناب عیسیٰ علیہ السلام متولد ہوئے، معبوث برسالت ہوئے اور باذن اللہ معجزات بھی دکھائے مگر بنی اسرائیل کی اکثریت منکر ہی رہی اور درپے ایذا بھی ہوئی اب جبکہ عیسیٰ کو لوگوں کے کفر اور ان کی مخالفت کا احساس ہوا تو تب جماعت بنانے کی فکر لاحق ہوئی تاکہ منظم طریقہ پر کار نبوت کو انجام دیا جائے فرمایا۔ ”مَنْ أَنْصَارِي إِلَى اللَّهِ؟“ کون ہے جو اللہ کی راہ میں میرا مددگار ہو؟ (سورہ آل عمران آیت - ۵۲ اور سورہ صف آیت - ۱۲) حواریوں نے کہا ہم اللہ (یعنی اس کے دین کے) مددگار ہیں۔

”حواریں“ کا لفظ حضرت عیسیٰ علیہ السلام کے مخصوص مخلص اصحاب کیلئے استعمال ہوتا ہے کتاب التوحید شیخ صدوق کی روایت کے مطابق ان کی تعداد بارہ تھی حور کے معنی لغت میں سفیدی کے ہیں تو ان لوگوں کے اخلاص و صفائی قلب کی وجہ سے یا ان کی پوشاک کی سفیدی و برائی کی وجہ سے ان کو حواری کہا جاتا ہے جو خود بھی خالص و مخلص لوگ تھے اور وعظ و نصیحت کے ذریعہ سے دوسرے لوگوں کو بھی گناہ کی آلائش سے پاک و صاف کرنے میں مشغول رہتے تھے اس سے آگے اس آیت میں اور اس سے اگلی آیت میں انہی لوگوں کا خداوند عالم نے قول نقل کیا ہے کہ انہوں نے کہا ہم اللہ کے مددگار ہیں اور خدا پر ایمان لائے ہیں تا آخر ”فَاكْتُبْنَا مَعَ الشَّاهِدِينَ“ لہذا ہمیں حق کی گواہی دینے والوں میں درج فرما۔

لفظ ”مکر“ کے معنی کی صراحت اور جب یہ لفظ خدا کی طرف منسوب ہوتو اسکے مفہوم کی وضاحت

وَمَكْرُؤًا وَّمَكْرَ اللَّهِ... الْآيَةَ

چونکہ ہماری قومی زبان میں لفظ ”مکر“ سے ذم کا پہلو نکلتا ہے کیونکہ اردو میں یہ لفظ دھوکہ دہی اور فریب کاری کے معنوں میں استعمال ہوتی ہے اس بنا پر اس لفظ کی خدا کی طرف نسبت نامناسب معلوم ہوتی ہے اس لئے اس قسم کے مواقع پر عام مفسرین نے علم بدیع کے قاعدہ ”مشاکلہ“ کا سہارا لیا ہے کہ عربی زبان میں یہ قانون

رائج ہے کہ جس کسی ناپسندیدہ فعل پر سزا دی جاتی ہے اس سزا کو بھی اسی ناپسندیدہ فعل سے تعبیر کر دیا جاتا ہے جیسے ”جَزَاءٌ سَيِّئَةٍ سَيِّئَةً مِّثْلَهَا“ (سورہ یونس آیت - ۲۷) یعنی برائی کا بدلہ برائی ہے حالانکہ برائی کے بدلہ کوئی برائی نہیں ہے بلکہ عین انصاف اور اچھائی ہے یا جیسے ”فَمَنْ اَعْتَدَى عَلَیْكُمْ فَاَعْتَدُوا عَلَیْهِ“ (سورہ بقرہ آیت - ۱۹۴) جو تم سے زیادتی کرے تم اس سے زیادتی کرو۔

حالانکہ ظلم و زیادتی کی روک تھام کرنا زیادتی نہیں بلکہ عین عدل و انصاف ہے مگر من باب المشاکلة سزا کو جرم والا نام دے دیا گیا ہے بالکل اسی طرح یہود نے جناب عیسیٰ علیہ السلام کو شہید کرنے کی جو کارنامہ سازش کی تھی۔ خدائے حکیم نے اسے ناکام بنانے کی جو تدبیر کی اسے من باب المشاکلة مکر سے تعبیر کر دیا گیا اصل صورت واقعہ سے بھی اس مطلب کی تائید ہوتی ہے کہ یہودیوں نے جناب عیسیٰ علیہ السلام کو سولی پر لٹکا کر ہلاک کرنے کی ترکیب کی مگر اللہ نے ان کے بالمقابل یہ ترکیب کی کہ جناب عیسیٰ علیہ السلام کو زندہ آسمان پر اٹھالیا۔ لہذا تدبیر حق نے ان کو شبہ میں ڈال دیا (یہ کہ اپنے ہی آدمی کو تختہ دار پر لٹکا کر خوش ہو گئے)۔

یہاں تک تو عام مفسرین کی بات تھی مگر تفسیر آلاء الرحمن، الکاشف، فصل الخطاب اور ضیاء القرآن کے مولفین نے اس موضوع پر مبسوط بحث کر کے یہ ثابت کیا ہے کہ لفظ مکر میں جو ذم کا پہلو ہے وہ ہمارے غلط استعمال کی وجہ سے ہے کیونکہ قریباً ہر زبان میں ایسے مشترک الفاظ پائے جاتے ہیں جو متعدد معانی پر دلالت کرتے ہیں اور اہل زبان بلا تامل ان الفاظ کو ان معنوں میں استعمال بھی کرتے رہتے ہیں لیکن جب وہی لفظ کسی دوسری زبان میں استعمال ہونے لگتی ہے اور وہ اپنے اصلی مختلف معنوں میں سے کسی ایک معنی میں مشہور ہو جاتی ہے تو جب ہم اس لفظ کو اس کی اصلی زبان میں استعمال ہوتے ہوئے دیکھتے ہیں تو چونکہ اس کا ایک معنی ہمارے ذہنوں میں جا گزیرا ہوتا ہے اور وہ معنی وہاں چسپاں نہیں ہوتا تو ہم پریشان ہو جاتے ہیں جس کی ایک واضح مثال لفظ ”مکر“ ہے جسے اردو میں ”حیلہ سازی“ دھوکہ دہی“ اور فریب کاری جیسے ایک ہی برے معنی میں استعمال کرتے ہیں۔

عربی میں اس کے معنی میں، میں تدبیر کرنا اور فریق مخالف کی سازش کو ناکام بنانے کیلئے اس کے مقابلہ میں اس طرح خفیہ اقدام کرنا جسے وہ نہ سمجھ سکے لہذا چونکہ ہمارے ذہنوں میں اس لفظ کے وہی معنی راسخ ہیں جن معنوں میں اردو میں مستعمل ہے لہذا جب عربی زبان میں اس لفظ کی نسبت خدا کی طرف دی جائے تو پریشان ہو جاتے ہیں کہ وہ ذات جو ہر نقص و عیب سے منزہ ہے اور نازیبا فعل سے مبرا ہے وہ کس طرح مکر کر سکتی ہے مگر جب اس کے عربی میں مستعمل معنی مراد لئے جائیں یعنی تدبیر کرنا یا دشمنان حق کے ابلیسی منصوبوں کو خاک میں ملانے کیلئے خفیہ طریقہ سے مناسب اقدام کرنا تو پھر خدا کی جانب اس لفظ کے انتساب میں کوئی خرابی نہیں رہتی ہے۔

چنانچہ فاضل بلاغی نے قرآن و حدیث میں سے متعدد مقامات کی نشاندہی کی ہے جہاں یہ لفظ انہی اچھے معنوں میں استعمال ہوئی ہے جیسے ”أَفَأَمِنُوا مَكْرَ اللَّهِ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ“ (سورہ اعراف آیت - ۹۹) مگر جو گھانا اٹھانے والے ہوں اور ایک دعا میں اللہ کو خطاب کر کے یوں وارد ہے ”لَا تَمْكُرْ بِي فِي حِيلَتِكَ“ اپنے تدابیر میں میرے خلاف کوئی کاروائی نہ کر قرآن مجید میں اسی سورہ اور پھر سورہ انفال میں آیا ہے ”وَاللَّهُ خَيْرُ الْمَاكِرِينَ“ اللہ بہترین مکر کر نیوالا ہے جس میں اللہ اور دوسرے اشخاص پر یکساں طور سے ”الماکرین“ کا لفظ استعمال کیا گیا ہے اور یہ ظاہر ہے کہ ایک ہی استعمال میں مختلف افراد کے لحاظ سے مکر کے معنی میں کوئی فرق پیدا نہیں ہو سکتا (فصل الخطاب)۔

الغرض جب عربی زبان میں لفظ ”مکر“ باریک اور خفیہ تدبیر میں مستعمل ہے تو اگر یہ تدبیر کسی اچھے مقصد کیلئے ہو تو یہ لفظ اچھی ہے اور اگر کسی برے مقصد کیلئے ہو تو یہ بری ہے اس لئے فرمایا گیا ”وَلَا يَجْبِئُ الْمَكْرُ السَّيِّئُ إِلَّا بِأَهْلِهِ“ (سورہ فاطر آیت - ۴۳) بری سازش اپنے اہل کے علاوہ کسی کو نہیں گھیرتی۔ یہاں ”مکر“ کے ساتھ ”سئ“ کی قید لگائی گئی ہے جس سے معلوم ہوتا ہے کہ لفظ ”مکر“ فی حد ذاته نہ اچھی ہے اور نہ بری بلکہ اس میں جو کچھ اچھائی یا برائی ہے وہ اس کے مقصد کے لحاظ سے ہے وہوالمطلوب۔

حیات و وفات مسیح کے متعلق خدائی فیصلہ

إِذْ قَالَ اللَّهُ يُعَيْسَىٰ إِنِّي مُتَوَفِّيكَ... الْآيَةَ

قریباً تمام مسلمانوں کا اس بات پر اتفاق ہے کہ جناب عیسیٰ علیہ السلام تاحال خدائے قدیر کی قدرت کاملہ سے بقید حیات زندہ ہیں اور آسمان پر موجود ہیں آخری زمانہ میں (جب امام زمانہ کا ظہور ہوگا تو) دنیا میں تشریف لائیں گے اور پھر اپنی طبعی موت انتقال کریں گے۔ اس سلسلہ میں فریقین کی روایات حد استفاضہ بلکہ تو اتر تک پہنچی ہوئی ہیں ہاں البتہ مسلمہ نظریہ کے خلاف ایک قول یہ ہے کہ آپ وفات پا چکے ہیں مگر یہ قول النادر فی حکم المعحدوم کا مصداق ہے بہر حال قرون سابقہ میں اس مسئلہ کی کوئی خاص اہمیت نہ تھی مگر جب سے مسیحی قادیان نے اپنی خانہ ساز نبوت کا سنگ بنیاد وفات عیسیٰ علیہ السلام پر رکھا کہ چونکہ جناب عیسیٰ علیہ السلام وفات پا گئے ہیں لہذا وہ نبی ہیں اور مسلمان بلا وجہ اس بحث میں الجھ گئے آئے دن حیات و وفات عیسیٰ علیہ السلام پر مرزا اور مرزائیوں سے مناظرے کرنے لگے اور کتب و رسائل لکھنے لگے اور اسے غیر معمولی اہمیت دے کر اس مسئلہ کو معرکتہ الاراء بنا دیا۔ حالانکہ ہمارے نزدیک یہ سب بحث و تمحیص عبث ہے اور اس موضوع کا مرزائے قادیانی

کے دعوائے نبوت کے غلط یا صحیح ہونے سے کوئی بھی تعلق نہیں ہے بھلا اس بات کو کہ جناب عیسیٰ علیہ السلام وفات پاگئے ہیں اس بات سے کیا ربط ہے کہ ”پس مرزا قادیانی نبی ہے“ یا اس بات کو کہ چونکہ جناب عیسیٰ علیہ السلام زندہ ہیں اس بات سے کیا تعلق ہے کہ پس مرزا قادیانی نبی نہیں ہے؟ یہ کسی منطقی شکل کا نتیجہ ہے؟ یہ دلالات ثلاثہ (مطابقتی تفسیری اور التزامی) میں سے کونسی دلیل اس دعویٰ پر دلالت کرتی ہے؟

کسی بھی مدعی نبوت کے دعویٰ کی صحت و بطلان معلوم کرنے کا معیار و میزان اور طریقہ کار اور ہے مثلاً نبی آخر الزمان صلی اللہ علیہ وآلہ وسلم کے بعد اگر کوئی شخص نبوت کا دعویٰ کرے تو سب سے پہلے قرآن و سنت کی ورق گردانی کی جائے گی اور دیکھا جائے گا کہ آیا اب کسی نئے نبی کے آنے کی گنجائش ہے یا نہ؟ پس اگر قرآن و سنت کے قطعی اور ناقابل تاویل نصوص (آیات و روایات) سے ثابت ہو جائے کہ حضرت نبی خاتم صلی اللہ علیہ وآلہ وسلم کے بعد صبح قیامت کے طلوع ہونے تک کسی نبی کے آنے کی کوئی گنجائش نہیں ہے تو پھر ہم کسی مدعی کے دعویٰ پر غور و فکر ہی نہیں کریں گے اور اسے دیوانے کی بڑے سمجھ کر ردی کی ٹوکری میں پھینک دیں گے۔ اور اگر بفرض محال قرآن و سنت سے اس طرح ختم نبوت ثابت نہ ہو سکی بلکہ نبوت کے سلسلہ کا جاری رہنا ثابت ہو گیا۔ تب بھی ہم ہر مدعی نبوت کو آنکھیں بند کر کے نبی تسلیم نہیں کریں گے بلکہ قرآن و سنت اور عقل سلیم کی روشنی میں دیکھیں گے کہ معیار نبوت کیا ہے؟ اور میزان نبی کیا ہے؟ یعنی کن علمی و عملی صفات و کمالات کا حامل انسان نبی ہو سکتا ہے؟ پس اگر وہ مدعی اس معیار پر صد فی صد پورا اترتا تو بے شک اسے نبی تسلیم کر لیں گے ورنہ اس کا دعویٰ اس کے منہ پر ماریں گے اور اس پر تین لفظ بھیجیں گے۔

اس تمہید کے ذہن نشین ہو جانے کے بعد آئیے دیکھیں کہ حیات و وفات مسیح کے بارے میں قرآن و سنت کیا کہتے ہیں؟ چنانچہ خداوند عالم یہودیوں کے اس قول کہ ”ہم نے عیسیٰ بن مریم کو قتل کر دیا ہے“ کے جواب میں سورہ نساء کی آیت نمبر ۱۵۷ اور ۱۵۸ میں ارشاد فرماتا ہے:

”وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْط وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُط مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّج وَ مَا قَتَلُوهُ يَقِينًا ملا... بَلْ رَفَعَهُ اللَّهُ إِلَيْهِط وَ كَانَ اللَّهُ عَزِيزًا حَكِيمًا“

نہ تو انہوں نے اس کو قتل کیا ہے اور نہ ہی اسے سولی دی ہے ان کیلئے ایک (اور شخص کو) مشابہ بنا دیا گیا اور جو لوگ اس بارے میں اختلاف کرتے ہیں وہ شک میں مبتلا ہیں انہیں اس کا کوئی علم نہیں ہے سوائے گمان کی پیروی کے اور یقیناً ان لوگوں نے عیسیٰ علیہ السلام کو قتل نہیں کیا۔ بلکہ خدا نے ان کو اپنی طرف اٹھالیا اور خدا عزیز و حکیم ہے۔

یہودیہ کہتے تھے کہ انہوں نے عیسیٰ علیہ السلام کو تختہ دار پر لٹکا کر قتل کر دیا اور نصاریٰ یہ کہتے تھے کہ بے شک جناب عیسیٰ علیہ السلام مقتول و مصلوب ہو گئے۔ مگر وہ دوبارہ زندہ کر کے آسمان پر اٹھائے گئے خداوند عالم نے کس وضاحت و صراحت کے ساتھ دونوں گروہوں کے خیال محال کی رد کردی اور واضح فرما دیا کہ اس نے انہیں زندہ آسمان پر اٹھالیا۔ اور فریقین کی احادیث متواترہ کے مطابق وہ اس وقت آسمان پر زندہ اور موجود ہیں اور وہ آخری زمانہ یعنی قرب قیامت میں آسمان سے نازل ہو کر اور حضرت امام مہدی علیہ السلام کے ہمراہ ہو کر ادیان باطلہ کے مٹانے اور اسلام کے پھیلانے یعنی اس کی نشاۃ ثانیہ میں بھر پورا حصہ لیں گے اور بالآخر طبعی موت سے وفات پائیں گے۔

امتِ مرزائیہ کا دامِ ہمرنگِ زمین

امتِ مرزائیہ و آیتوں کے ظاہری الفاظ کا سہارا لے کر عامۃ الناس کو گمراہ کرنے کی سعی نافرمام کرتی رہتی ہے ایک سورہ مانندہ کی آیت نمبر ۱۱ جس میں جناب عیسیٰ علیہ السلام کا یہ قول نقل کیا گیا ہے کہ 'فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ' (جب تو نے مجھے دنیا سے اٹھالیا۔ تو پھر تو ہی ان کا ناظر و نگران تھا) اور دوسری یہی آیت جس کی ہم اس وقت تفسیر لکھ رہے ہیں۔ جس میں وارد ہے 'يُعِيسِي رِأْيِي مُتَوَفِّيكَ... تَأَخَّرَ' یہ لوگ کہتے ہیں کہ دونوں آیتوں میں لفظ 'توفی' موجود ہے جس کے معنی موت کے ہیں جو باعرض ہے کہ یہ ان لوگوں کی کھلم کھلا ابلہ فریبی ہے ورنہ حقیقت یہ ہے کہ 'توفی' جو کہ باب تفعیل کا مصدر ہے۔ جس کا مادہ 'وفا' ہے پھر اس کے ایفا، توفیہ اور توفی مزید فیہ ہیں اس لفظ اور اس کے جملہ مشتقات کے حقیقی معنی پورا ہونا، پورا کرنا، کسی چیز کا پورا پورا لینا یا پورا پورا دینا ہیں جیسے انما یوفی الصابرون اجرهم بغير حساب (سورہ مریم) صبر کرنے والوں کو ان کا پورا پورا اجر دیا جائیگا۔ بنا بریں توفی کے حقیقی معنی القبض والا ستیفاء ہیں یعنی کسی چیز کو پورا پورا قبضہ میں لینا۔ چنانچہ تاج العروس میں لفظ 'وفی' کی تحقیق کرتے ہوئے لکھا ہے 'تو فاء ای لحم یدع منه شیا' یعنی اسے پورے کا پورا لے لیا۔ اور اس سے کوئی چیز نہیں چھوڑی۔

جامع احکام القرآن قرطبی میں لکھا ہے 'تو قیت مالی من فلاں ای قبضتہ' میں نے اس سے سارا مال واپس لے لیا یعنی اسے اپنے قبضہ میں لے لیا، چونکہ یہودیوں کا خیال تھا کہ انہوں نے جناب عیسیٰ علیہ السلام کو سولی دے دی ہے لہذا ان کا جسم تو بہر حال یہیں رہے گا۔ زیادہ سے زیادہ ان کی روح اٹھائی جائیگی مگر خدائے کریم نے اپنے نبی کو تسلی دی کہ میں تمہیں پورا پورا یعنی روح کو جسم سمیت پورا پورا قبض کروں گا اور اپنی

طرف اٹھاؤں گا۔ ہاں البتہ یہ لفظ موت کے معنی میں بھی استعمال ہوتا ہے مگر یہ اس لفظ کے مجازی معنی ہیں چنانچہ تاج العروس میں لکھا ہے:

”ومن المجاز ادرکتہ الوفاة ای الموت والمنیتہ وتوفی فلان اذا مات وتوفاه اللہ عزّ وجل اذا قبض روحہ“

یعنی وفا کے مجازی معنی موت ہیں اور یہ علمِ نحو و معانی اور علمِ الاصول کا مسلمہ قاعدہ ہے کہ جب کسی لفظ کے ایک حقیقی معنی ہوں اور دوسرے مجازی تو جب وہ لفظ استعمال ہو تو اس سے بلا قرینہ اس کے حقیقی معنی ہی مراد لئے جاتے ہیں۔ ہاں البتہ جب کوئی ایسا قرینہ صارفہ پایا جائے جس کی وجہ سے حقیقی معنی مراد نہ لئے جاسکتے ہوں تو اس وقت حقیقی معنی کو چھوڑ کر مجازی معنی مراد لیے جاتے ہیں مگر یہاں ایسا کوئی قرینہ صارفہ موجود نہیں ہے بلکہ اس کے برعکس یہاں ایسے قوی قرائن موجود ہیں جو اس لفظ کے حقیقی معنی مراد لینے کی تائید مزید کرتے ہیں تو پھر مجازی معنی مراد لینے کا کیا جواز ہے؟ اور اگر ان تمام حقائق سے قطع نظر کرتے ہوئے بفرض محال چند لہجوں کیلئے یہ تسلیم بھی کر لیا جائے کہ توفی بمعنی موت ہے تو پھر بھی اس آیت سے جناب عیسیٰ علیہ السلام کی وفات قطعی طور پر ثابت نہیں ہوتی۔ کیونکہ آیت مبارکہ میں وارد ہے ”يُعِيدُنِي اِنِّي مُتَوَفِّيكَ وَرَافِعُكَ“ یہاں ”واو“ کے ساتھ عطف کیا گیا ہے اور نحو یوں کا اتفاق ہے کہ واؤ صرف دو چیزوں کے اشتراک پر دلالت کرتی ہے ترتیب پر نہیں کرتی۔ مثلاً جب کہا جائے کہ جاء زيد وعمر و۔ زيد اور عمر و آئے تو اس کا یہ مطلب ہرگز نہیں ہوتا کہ پہلے زيد آیا (کہ پہلے مذکور ہے) اور عمر و بعد میں آیا کہ وہ بعد میں مذکور ہے واؤ صرف یہ بتاتی ہے کہ دونوں آئے اب ممکن ہے کہ دونوں اکٹھے آئے ہوں اور یہ بھی ممکن ہے کہ عمر و پہلے آیا ہو اور زيد بعد میں آیا ہو بنا بریں اس آیت سے یہ لازم نہیں آتا کہ موت پہلے واقع ہوئی ہو اور رفع بعد میں ہوا ہو بلکہ عین ممکن ہے کہ رفع پہلے ہو اور موت بعد میں اپنے مقررہ وقت پر آئے۔ فاذا جاء الاحتمال بطل الاستدلال اور جب حدیثوں سے یہی بات ثابت ہوتی ہے تو پھر یہی معنی متعین ہوں گے۔

بعض ایرادات کے جوابات

کہا جاتا ہے کہ آسمان پر اٹھائے جانے سے جناب عیسیٰ علیہ السلام کی روح کا اٹھایا جانا مراد ہے؟ اس کا جواب واضح ہے کہ خداوند عالم نے جناب عیسیٰ علیہ السلام کو خطاب کر کے فرمایا ہے کہ میں تمہیں اٹھاؤں گا۔ اب دیکھنا یہ ہے کہ آیا عیسیٰ علیہ السلام صرف روح کا نام ہے یا روح مع الجسم کا؟ ظاہر ہے کہ عیسیٰ روح مع الجسم کا نام ہے تو پھر اس سے روحانی رفع مراد لینا غلط ہے؛ نیز کہا جاتا ہے کہ اس رفع سے مراد رفع درجات ہے نہ

رفع جسمانی اس کا جواب واضح ہے کہ رفع کے حقیقی معنی جسمانی رفع کے ہیں اور رفع درجات اس کے مجازی معنی ہیں۔ لہذا حقیقی کو چھوڑ کر بلا قرینہ مجازی معنی مراد لینا جائز نہیں ہے بالخصوص جبکہ حقیقی معنی کی تائید قرینہ سے بھی ہوتی ہو۔ جیسا کہ یہاں لفظ ”الی“ استعمال کر کے ”رافعك الی بل رفعہ اللہ الیہ“ خدائے حکیم نے مجازی معنی کا احتمال ہی ختم کر دیا ہے اور یہ بھی کہا جاتا ہے کہ جب اللہ لامکان ہے تو پھر یہ کیسے فرمایا کہ خدانے اسے اپنی طرف بلا لیا؟ اس کا شبہ کا جواب بھی واضح ہے کہ خدانے جہت علوی کو اپنی طرف خاص نسبت اس لئے دی ہے کہ وہ جہت علوی انوار و تجلیات ربانیہ کا مرکز ہے اور جہت سفلی کیلئے فیوض برکات الہیہ کا محور ہے جس طرح کعبہ کا شرف ظاہر کرنے کیلئے اسے بیت اللہ اور ناقۃ صالح کو ”ناقۃ اللہ“ فرمایا ہے اسی طرح جہت علوی کا مجدد و شرف ظاہر کرنے کیلئے اسے اپنی طرف نسبت دی ہے۔

قیامت تک جناب عیسیٰ علیہ السلام کے متبعین کے منکرین پر غالب رہنے کی پیشین گوئی:

وَمُظَهَّرَكُم مِّنَ الَّذِينَ كَفَرُوا..... الْآيَةَ

یہ لوگ تمہارے ساتھ رہنے کے لائق نہیں ہیں لہذا میں تمہیں ان کی آلائش سے پاک رکھوں گا اور تمہیں زندہ اپنی طرف اٹھا لوں گا۔ اور ان کے تمام غلط الزامات و اعتراضات سے تیرے دامن کو صاف کر دوں گا۔ خداوند عالم نے اس وعدہ کی تکمیل حضرت خاتم الانبیاء کو بھیج کر کی۔ جنہوں نے یہود کے تمام الزامات کے گرد و غبار کو صاف کر دیا۔ تیرے پیروکاروں کو تیرے منکرین پر قیامت تک غالب و برتر رکھوں گا۔ جناب عیسیٰ علیہ السلام کے ان پیروکاروں سے مراد عیسائی اور مسلمان ہیں جو ان کی نبوت و رسالت کے اعتقاد پر باہم شریک اور ان کے متبع ہیں۔ یہ پیشین گوئی جناب عیسیٰ علیہ السلام کی نبوت، قرآن کی صداقت اور اسلام کی حقانیت کا زندہ معجزہ ہے کہ اس اعلان اور وعدہ کے آغاز سے لے کر آج تک مشاہدہ شاہد ہے کہ برابر ہر جگہ یہود کے بالمقابل نصاریٰ اور اہل اسلام کی حکومتیں قائم رہی ہیں۔ اور یہی غالب رہے ہیں اور اگر چند سالوں سے اسرائیل کے نام سے یہود کی ایک برائے نام حکومت بھی قائم ہوئی ہے تو وہ بھی ”یحییٰ من الناس“ کچھ لوگوں کی رسی کے سہارے پر وہ آج بھی روس، امریکہ اور دیگر یورپی ممالک کی بیساکھیوں پر کھڑی ہے جو انہوں نے مسلمانوں کے خلاف ایک سازش کے تحت قائم کی ہے اگر وہ ممالک آج یہ بے ساکھی ہٹالیں تو اس مجازی حکومت کے صفحہ ہستی سے مٹنے میں ذرا بھی دیر نہ ہوگی۔ جو اپنے وجود کے باوجود نصاریٰ اور مسلمان حکومتوں کے مقابلہ میں مجبور و مقہور ہے اور نقش بر آب کی

مانند ہے اس کے باوجود پھر بھی نصاریٰ اور مسلمانوں کا تفوق و برتری اور ان کا غلبہ ثابت ہے اور ثابت رہے گا۔ انشاء اللہ تعالیٰ۔ اور مسلمانوں کو اس عارضی حکومت کے قیام سے گھبرانے کی کوئی ضرورت نہیں ہے کیونکہ ایسی کسی حکومت کو جو نصاریٰ کے رحم و کرم پر قائم ہو قرآن میں اس کے قیام کی نفی کہیں مذکور نہیں ہے وہ وقت دور نہیں ہے کہ جب یہ عارضی حکومت بھی مٹ جائیگی۔ اور جن کے سہارے پر وہ قائم ہے وہ بھی حرف غلط کی طرح مٹ جائیگی انشاء اللہ۔ کیونکہ

جو شاخ نازک پہ آشیانہ بنے گا ناپائیدار ہوگا

اس سے آگے آیت کے آخر میں کفار کے سخت عذاب اور بروز قیامت میں ان کے بے یار و مددگار ہونے کا اور اہل ایمان کو بے حساب اجر و ثواب عطا فرمائے جانے کا تذکرہ کیا گیا ہے اور بعد ازاں جناب آدم علیہ السلام کی طرح جناب عیسیٰ علیہ السلام کی خلقت کو کلمہ کن کی کرشمہ سازی قرار دیا گیا ہے۔

آیات القرآن

فَأَمَّا الَّذِينَ كَفَرُوا فَعَذَّبْنَاهُمْ عَذَابًا شَدِيدًا فِي الدُّنْيَا
وَالْآخِرَةِ وَمَا لَهُمْ مِنْ نَاصِرِينَ ﴿٥٦﴾ وَأَمَّا الَّذِينَ آمَنُوا وَعَمِلُوا
الصَّالِحَاتِ فَيُوَفِّيهِمْ أُجُورَهُمْ ۗ وَاللَّهُ لَا يُحِبُّ الظَّالِمِينَ ﴿٥٧﴾ ذَلِكَ
نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ ﴿٥٨﴾ إِنَّ مَثَلَ عِيسَى عِنْدَ
اللَّهِ كَمَثَلِ آدَمَ ۗ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ ﴿٥٩﴾ الْحَقُّ
مِنْ رَبِّكَ فَلَا تَكُنْ مِنَ الْمُمْتَرِينَ ﴿٦٠﴾ فَمَنْ حَاجَّكَ فِيهِ مِنْ بَعْدِ مَا
جَاءَكَ مِنَ الْعِلْمِ فَقُلْ تَعَالَوْا نَدْعُ آبَاءَنَا وَآبَاءَكُمْ وَنِسَاءَنَا
وَنِسَاءَكُمْ وَأَنْفُسَنَا وَأَنْفُسَكُمْ ۗ ثُمَّ نَبْتَهِلْ فَنَجْعَلْ لَعْنَتَ اللَّهِ
عَلَى الْكَاذِبِينَ ﴿٦١﴾

ترجمہ الآيات

تو جن لوگوں نے کفر اختیار کیا انہیں دنیا و آخرت میں سخت سزا دوں گا۔ اور ان کا کوئی مددگار نہ ہوگا۔ (۵۶) اور جو لوگ ایمان لائے اور نیک عمل کئے تو خدا ان کو پورا پورا اجر و ثواب دے گا۔ اور اللہ ظالموں کو دوست نہیں رکھتا۔ (۵۷) (اے رسول) یہ جو ہم آپ کو پڑھ کر سن رہے ہیں (کتاب الہی کی) آیات ہیں (یا خدا کی قدرت اور آپ کی حقانیت کی نشانیاں ہیں) اور وہ دانائی سے لبریز تذکرے ہیں (۵۸) بے شک اللہ کے نزدیک عیسیٰ علیہ السلام کی مثال آدم علیہ السلام کی سی ہے کہ اللہ نے انہیں مٹی سے پیدا کیا پھر حکم دیا کہ ہو جا سو وہ ہو گیا (۵۹) یہ بات تمہارے پروردگار کی طرف سے حق ہے تو تم شک کرنے والوں میں نہ سے ہونا (۶۰) (اے پیغمبر) اس معاملہ میں تمہارے پاس صحیح علم آجانے کے بعد جو آپ سے حجت بازی کرے تو آپ ان سے کہیں کہ آؤ ہم اپنے بیٹوں، اپنی اپنی عورتوں اور اپنے اپنے نفسوں کی بلائیں اور پھر مبادلہ کریں (بارگاہ خدا میں دعا و التجا کریں) اور جھوٹوں پر خدا کی لعنت قرار دیں۔ (یعنی ہم اپنے بیٹوں کو بلائیں تم اپنے بیٹوں کو، ہم اپنی عورتوں کو بلائیں تم اپنی عورتوں کو اور ہم اپنے نفسوں کو بلائیں تم اپنے نفسوں کو پھر اللہ کے سامنے گڑ گڑائیں اور جھوٹوں پر خدا کی لعنت کریں) (۶۱)

تشریح الالفاظ

- | | |
|------------|--|
| (۱) ندع | یہ دعاء اور دعویٰ سے مشتق ہے جس کے معنی ہیں پکارنا، رغبت کرنا۔ |
| (۲) نساءنا | یہ امرأۃ کی جمع ہے (من غیر لفظہا) جس کے معنی عورت کے ہیں |
| (۳) نبتہل | یہ ابہتال سے ماخوذ ہے جس کے معنی ہیں عجز و انکسار سے اللہ تعالیٰ سے دعا کرنا |

تفسیر الآيات

فَمَنْ حَآجَّكَ فِيهِ مِنْ... الْآيَةِ

یہ آیت مبارکہ آیہ مباہلہ کے نام سے مشہور ہے جس میں اسلام کے متفق علیہ واقعہ مباہلہ کا اجمالی تذکرہ کیا گیا ہے اور جس کی تفصیلات کتب فریقین میں مذکور ہیں۔

مباہلے کا مفہوم؟

اگر کسی امر کے حق یا باطل ہونے میں دو گروہوں میں نزاع ہو جائے اور دلائل و براہین سے وہ نزاع ختم نہ ہو سکے تو پھر اس نزاع کے ختم کرنے کیلئے یہ طریقہ کار اختیار کیا جاتا ہے کہ فریقین نہایت عاجزی و زاری کے ساتھ اللہ تعالیٰ کی بارگاہ میں دعا و استدعا کرتے ہیں کہ ان میں جو جھوٹا ہے اس پر خدائے تعالیٰ کی لعنت ہو یعنی خدا کا تہرنازل ہو اس سے ہر کس و ناکس پر واضح ہو جاتا ہے کہ صادق کون ہے اور کاذب کون؟ اور جو کاذب ہوتا ہے وہ اس کا وزر و وبال بھگتتا ہے اگرچہ اس میں اعزاء و اقارب کو جمع کرنا لازم نہیں ہے، لیکن اگر ایسا کیا جائے تو اس سے اس واقعہ کی اہمیت اور بڑھ جاتی ہے۔

واقعہ مباہلہ کی تفصیل

اس واقعہ مباہلہ کی بقدر ضرورت تفصیل یہ ہے کہ نجران یمن کے شمالی کوہستان میں صنعاء سے دس منزل کے فاصلہ پر ایک زرخیز مقام تھا جو چھوٹی بڑی تہتر بستوں پر مشتمل تھا جہاں کم و بیش چالیس ہزار عیسائی آباد تھے فتح مکہ کے بعد جب اسلام کو عروج حاصل ہوا اور متحارب گروہ سرنگوں ہو گئے تو حضرت رسول خدا صلی اللہ علیہ وآلہ وسلم نے ان قبائل کو جو ابھی تک اسلام نہیں لائے تھے دعوت اسلام کے سلسلہ میں پیغامات بھیجے چنانچہ ۱۰ ہجری میں نصارائے نجران کو بھی ایک نامہ تحریر کیا جس میں انہیں اسلام قبول کرنے یا جزیہ دے کر مملکت اسلامی کی رعایا بننے کی دعوت دی۔ جب نجران کے اسقف اعظم (بشپ) نے آنحضرت صلی اللہ علیہ وآلہ وسلم کا مکتوب گرامی پڑھا تو اس نے علاقہ کے تمام سربراہ آوردہ لوگوں کو جمع کر کے صورت حال سے مطلع کیا اور بڑی رد و قدح کے بعد یہ طے پایا کہ ایک وفد مدینہ جائے اور پیغمبر اسلام صلی اللہ علیہ وآلہ وسلم سے گفتگو کرے اور تمام حالات کا جائزہ لے چنانچہ چودہ آدمیوں کا ایک وفد عقب سید اور ابو حارثہ کی زیر قیادت مدینہ روانہ ہوا۔ یہ ابو حارثہ دنیائے عیسائیت کا اسقف اعظم اور سید عقبہ فہم و فراست اور معاملہ فہمی میں ممتاز شخص تھے۔

بالآخر یہ وفد مدینہ پہنچا اور نماز عصر کے بعد آنحضرت صلی اللہ علیہ وآلہ وسلم سے ملاقات ہوئی اور آپ نے ان سے مختلف مسائل پر گفتگو کی اور جب انہیں اسلام کی دعوت دی تو انہوں نے کہا ہم تو پہلے ہی سے مسلمان ہیں۔

فرمایا: تم کیونکر مسلمان ہو سکتے ہو جبکہ خنزیر کا گوشت کھاتے ہو، صلیب کی پرستش کرتے ہو اور مسیح کو خدا کا بیٹا کہتے ہو۔

انہوں نے کہا کہ مسیح ابن اللہ ہیں اور اگر وہ ابن اللہ نہیں ہیں تو آپ فرمائیے کہ ان کا باپ کون تھا؟ اور کیا کوئی بغیر باپ کے بھی پیدا ہو سکتا ہے؟

آنحضرت صلی اللہ علیہ وآلہ وسلم نے قرآن مجید کی آیت سے انہیں جواب دیا۔ ان مثل عیسیٰ عند اللہ کمثل آدم خلقہ من تراب ثم قال لہ کن فی کون اللہ کے نزدیک عیسیٰ کی مثال آدم کی سی ہے جسے مٹی سے پیدا کیا پھر کہا ہو جا اور وہ ہو گیا۔

مطلب یہ تھا کہ عیسیٰ علیہ السلام کا تو فقط باپ نہ تھا اور آدم۔ کانہ باپ تھا اور نہ ماں تھی۔ پھر انہیں خدا کا بیٹا کیوں نہیں کہتے ہیں ان کے پاس اس کا تو کوئی جواب نہ تھا کٹھنتیوں اور کج بحثیوں پر اتر آئے جب وہ دلیل و حجت سے قائل ہوتے نظر نہ آئے تو اللہ کی طرف سے وحی ہوئی:

”فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ آبَاءَنَا-----“

آنحضرت صلی اللہ علیہ وآلہ وسلم نے نصاریٰ کو یہ آیت پڑھ کر سنائی اور انہیں مباہلہ کی دعوت دی۔ نصاریٰ پہلے تو اس طریقہ کار سے گھبرائے اور پھر کہا کہ ہمیں آج کے دن کی مہلت دیجئے کل ہم اس کیلئے تیار ہیں یہ کہہ کر اٹھ کھڑے ہوئے اور اپنے مقام پر پہنچ کر آپس میں تبادلہ خیال کیا کسی نے کچھ کہا اور کسی نے کچھ ابو حارثہ نے کہا کہ اگر پیغمبر اسلام بچوں اور کنبہ والوں کو لے کر عجز و انکسار کے ساتھ آئیں تو پھر مباہلہ نہ کرنا مباہلہ کی قرار داد طے ہونے کے بعد پیغمبر اکرم صلی اللہ علیہ وآلہ وسلم نے مدینہ کی آبادی سے متصل ایک جگہ مباہلہ کیلئے منتخب کی جسے سلمان فارسی (محمدی) نے خس و خاشاک سے پاک کیا دوسرے دن نصاریٰ صبح ہوتے ہی مقام مباہلہ پر پہنچ گئے مہاجرین و انصار بھی گھروں سے نکل آئے اور میدان میں جمع ہو گئے جب پیغمبر اکرم صلی اللہ علیہ وآلہ وسلم کو نصاریٰ کے پہنچنے کی اطلاع ہوئی تو آپ نے علی مرتضیٰ علیہ السلام، فاطمہ زہرا سلام اللہ علیہا اور حسن علیہ السلام و حسین علیہ السلام کو مباہلہ میں شرکت کیلئے طلب فرمایا۔ سعد بن ابی وقاص کہتے ہیں:

”لما نزلت هذه الآية ندع ابنائنا و ابنائكم دعا رسول عليا و فاطمه و حسنا و حسين فقال اللهم هولاء اهلي“ جب آیت مباہلہ نازل ہوئی تو رسول اللہ صلی اللہ علیہ وآلہ وسلم نے علی، فاطمہ، حسن اور حسین کو طلب کیا اور کہا اے میرے اللہ۔ یہی میرے اہلبیت ہیں۔ (صحیح مسلم جلد ۲ صفحہ ۲۸۷)

ابن واضح یعقوبی نے تحریر کیا ہے:

”غد رسول اللہ آخذاً بید الحسن و الحسین علیہما اسلام تتبعہ فاطمہ و علی بین ید یہ“ رسول خدا صلی اللہ علیہ وآلہ وسلم صبح صبح اس طرح نکلے کہ حسن و حسین کا ہاتھ تھامے ہوئے تھے اور پیچھے پیچھے فاطمہ اور آگے آگے علی علیہ السلام تھے۔ (تاریخ یعقوبی ج ۲ ص ۶۶)

جب پیغمبر اکرم صلی اللہ علیہ وآلہ وسلم میدان مہابہ میں پہنچے تو ایک درخت کے نیچے دوڑا نو ہو کر بیٹھ گئے اور علی علیہ السلام کو آگے اور فاطمہ کو عقب میں اور حسن اور حسین کو داہنے بائیں بٹھالیا اور ان سے کہا کہ جب میں دعا کروں تو تم سب آمین کہنا۔ نصاریٰ نے جب پیغمبر صلی اللہ علیہ وآلہ وسلم کے ہمراہ ایک مرد اور ایک خاتون اور دو بچوں کو دیکھا تو پہلے تو حیرت زدہ ہوئے اور پھر ایک مہم سا خوف ان پر طاری ہو گیا ابو حارثہ نے کہا:

”یا معشر النصارى انى لارى وجوها لو شاء الله ان يزيل جبلا من مكانه لازاله بها فلا تباھلوهم فتھلكو“ اے گروہ نصاریٰ! میں ایسے چہرے دیکھ رہا ہوں کہ اگر اللہ چاہے تو پہاڑ کو اس کی جگہ سے سرکا دے تو وہ ان چہروں کی خاطر سرکا دے گا۔ ان سے مہابہ نہ کرو۔ ورنہ تباہ ہو جاؤ گے۔ (تفسیر کشف پارہ ۳)

الغرض نصاریٰ کے دل دھل گئے۔ مہابہ سے دستبردار ہو کر صلح کی درخواست دی۔ جسے آنحضرت صلی اللہ علیہ وآلہ وسلم نے شرف قبولیت بخشا اور حضرت علی علیہ السلام کو شرائط صلح طے کرنے پر مامور فرمایا اور جناب نے اس شرط پر صلح کی کہ وہ سال میں دو مرتبہ ماہ صفر اور ماہ رجب میں ایک ہزار پارچے بطور جزیہ ہدیا کریں گے اور ہر پارچہ چالیس درہم کا ہوگا اور اس کے صلہ میں وہ اپنی زمینوں پر بدستور آباد رہیں گے اور ان کے مال و جان کی حفاظت مسلمانوں کے ذمہ ہوگی۔

یہ فتح و سرفرازی تاریخ اسلام میں کیا تاریخ عالم میں اپنی نوعیت کے لحاظ سے منفرد ہے کہ ایک طرف گئے چنے پانچ افراد ہیں جن میں ایک خاتون اور دو بچے بھی شامل ہیں۔ صرف یقین کی قوت اور اعتماد کی طاقت سے نجران کے نمائندہ وفد کو بے دست و پا کر کے اپنی صداقت کا لوہا منوالیتے اور ان کے تہ و شکوہ کو کچل کر ان کی گردنوں میں باجگزاری کا جو ڈال دیتے ہیں (سیرت امیر المؤمنین ترجمہ از مفتی جعفر حسین مرحوم)۔

باوجودیکہ آیت کے الفاظ میں بڑی گنجائش تھی مگر حضرت نے ”ابنانا“ کی جگہ حسن و حسین کو ”نسائنا“ کی جگہ خاتون جنت فاطمہ زہراء کو اور ”انفسنا“ کی جگہ حضرت علی ابن ابی طالب علیہ السلام کو اپنے

ہمراہ لے جا کر واضح کر دیا کہ حسنین شریفین فرزندان رسول صلی اللہ علیہ وآلہ وسلم ہیں اور جناب زہراؑ بضعتہ الرسول ہیں اور حضرت علیؑ بمنزلہ نفس رسول صلی اللہ علیہ وآلہ وسلم کے ہیں۔

فاضل نیشاپوری لکھتے ہیں:

”وَفِي الْآيَةِ دَلَالَةٌ عَلَى أَنَّ الْحَسْنَ وَالْحُسَيْنَ وَهَمَارِبَنَا بِنْتَهُ يَصِحُّ أَنْهُمَا ابْنُ رَسُولِ اللَّهِ لَا نَهْ وَعَدَانِ يَدْعُو أَبْنَاءَهُ تَمَّ جَاءَ بِهِمَا“، یعنی آیت اس بات کی دلیل ہے کہ حسنؑ و حسینؑ جو کہ آنحضرت صلی اللہ علیہ وآلہ وسلم کی بیٹی کے بیٹے ہیں انہیں فرزندان رسول ﷺ کہنا صحیح ہے کیونکہ آنحضرت صلی اللہ علیہ وآلہ وسلم نے وعدہ کیا تھا کہ وہ اپنے بیٹوں کو ہمراہ لائیں گے اور پھر ان دونوں کو ہمراہ لائے۔“ (تفسیر غرائب القرآن)

اور انہی ذوات مقدسہ کی بدولت اسلام کو یہ فتح مبین حاصل ہوئی قطع نظر اس جزوی اختلاف کے کہ آنحضرت صلی اللہ علیہ وآلہ وسلم نے امام حسینؑ کو گود میں اٹھایا ہوا تھا یا ان کی انگلی تھامے ہوئے تھے اور جناب امیر علیہؑ سب کے آخر میں تھے یا آگے تھے اس واقعہ کو قریباً تمام قابل ذکر مفسرین اور محدثین نے اپنی کتب تفسیر و حدیث میں درج کیا ہے جیسے تفسیر طبری، تفسیر کشاف، تفسیر کبیر، تفسیر بیضاوی، تفسیر درمنثور، تفسیر روح المعانی، تفسیر الجواہر طنطاوی وغیرہ اور مسلم شریف مسند احمد ابن حنبل، جامع الاصول، ابن کثیر، مستدرک حاکم، اصابہ ابن حجر عسقلانی، فصول مہمہ مالکی، تذکرۃ الخواص سبط ابن جوزی وغیرہ وغیرہ۔

انہی حقائق کی بنا پر علامہ زحمتی نے لکھا ہے کہ ”فیہ دلیل علی فضل اصحاب الکساء لا شئی اقوی منہ.....“ (تفسیر کشاف) اس واقعہ میں اصحاب کساء کے فضل و کمال کی وہ دلیل موجود ہے جس سے بڑھ کر کوئی دلیل ہونہیں سکتی ہے ان هذا لہو القصص الحق۔

نیز اس سے واضح ہوتا ہے کہ حضرت علیؑ نفس رسول صلی اللہ علیہ وآلہ وسلم ہیں مگر اس کا یہ مطلب تو نہیں ہے کہ دونوں کے درمیان اتحاد جسمی و شخصی ہو گیا کیونکہ یہ تو عقلاً محال ہے لہذا ماننا پڑے گا کہ اس اتحاد سے مرتبہ نبوت اور اس کے خصائص کے علاوہ دیگر فضائل و کمالات میں اتحاد و یگانگت مراد ہے ظاہر ہے کہ آنحضرت صلی اللہ علیہ وآلہ وسلم تمام امت سے افضل ہیں تو جو نفس رسول صلی اللہ علیہ وآلہ وسلم ہوگا وہ بھی تمام امت سے افضل ہوگا سچ ہے۔

خیر البریة بعد احمد حیدر

الناس ارض و الوصی سماء

علامہ وحید الزمان اس آیت کے ذیل میں لکھتے ہیں ”اس آیت سے حضرت علی ؑ کی بڑی فضیلت نکلی آنحضرت صلی اللہ علیہ وآلہ وسلم نے ان کو اپنا نفس فرمایا ہے اس سے زیادہ اتحاد اور کیا ہوگا۔ خدا تعالیٰ خارجیوں کا منہ کالا کرے جو حضرت علی ؑ سے دشمنی رکھتے ہیں بلکہ خود پیغمبر صلی اللہ علیہ وآلہ وسلم اسلام سے دشمنی رکھتے ہیں“ (قرآن ترجمہ وحیدی)۔

آیات القرآن

إِنَّ هَذَا لَهُوَ الْقَصَصُ الْحَقُّ ۚ وَمَا مِنْ إِلَهٍ إِلَّا اللَّهُ ۗ وَإِنَّ اللَّهَ لَهُوَ الْعَزِيزُ الْحَكِيمُ ۝۶۲ فَإِنْ تَوَلَّوْا فَإِنَّ اللَّهَ عَلِيمٌ بِالْمُفْسِدِينَ ۝۶۳ قُلْ يَأَهْلَ الْكِتَابِ تَعَالَوْا إِلَىٰ كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ ۗ فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ ۝۶۴

ترجمہ الآيات

یہ (حضرت عیسیٰ کی) حقیقی سرگزشت ہے (یعنی ان کا خدا یا خدا کا بیٹا ہونا بے بنیاد ہے) اور خدائے یگانہ کے علاوہ کوئی معبود نہیں اور خدا تو انا و حکیم ہے (۶۲) اگر (ان دلائل کے باوجود حق سے) روگردانی کرتے ہیں (تو جان لو کہ) خدا فساد کرنے والوں سے آگاہ ہے (۶۳) (اے رسول کہیے اے! اہل کتاب آؤ ایک ایسی بات کی طرف جو ہمارے اور تمہارے درمیان مشترک اور یکساں ہے کہ ہم اللہ کے سوا کسی کی عبادت نہ کریں اور کسی چیز کو اس کا شریک (مالک و مختار) نہ بنائیں۔ اور اگر یہ لوگ اس (دعوت) سے منہ موڑیں تو (اے مسلمانو) تم کہہ دو کہ گواہ رہنا ہم مسلمان) (خدا کے فرمانبردار و اطاعت گزار) ہیں (۶۴)

تشریح الالفاظ

- (۱) الْقَصَصُ یہ قصہ کا مصدر ہے جس کے معنی خبر دینے کے ہیں
 (۲) وَلَا شَرِكَ یہ شرک سے ماخوذ ہے جس کے معنی شریک ہونے اور اشراک کے معنی شریک کرنے کے ہیں

تفسیر الآيات

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا... الْآيَةَ

اس آیت میں حق کی تبلیغ کرنے اور لوگوں کو اس کی دعوت دینے کا ایک اہم اصول بتایا گیا ہے کہ اگر کسی ایسے شخص یا جماعت کو دعوت حق دینی ہو جو دینی و مذہبی نظریات میں مخالف ہو تو اسے صرف اس چیز پر جمع ہونے کی دعوت دینی چاہیے۔ جس پر دونوں کا اتفاق ہو سکتا ہو۔ چنانچہ خداوند عالم نے اپنے پیغمبر صلی اللہ علیہ وآلہ وسلم کو حکم دیا کہ اہل کتاب سے کہو کہ آؤ ہم تم ایک ایسی قدر مشترک پر جمع ہو جائیں جو ہمارے تمہارے درمیان یکساں ہے اور وہ پروردگار عالم کی وحدانیت ہے

(۱) خدا کے سوا کسی کی عبادت نہ کریں۔ (۲) کسی کو اس کا شریک نہ بنائیں

(۳) کوئی کسی کو خدا کے سوا اپنا رب (مالک و مختار) نہ بنائے۔

یعنی کسی بھی مخلوق کو وہ حیثیت نہ دی جائے جو رب کو حاصل ہے جس طرح یہود و نصاریٰ نے احبار و رہبان کو دے رکھی تھی وہ جس حلال کو چاہتے حرام قرار دے دیتے اور جس حرام کو چاہتے حلال کر دیتے اور یہ پھر بھی ان کی پیروی کرتے تھے۔ چنانچہ حدیث میں ہے کہ جب یہ آیت اتری تو عدی بن حاتم نے بارگاہ رسالت صلی اللہ علیہ وآلہ وسلم میں عرض کیا یا رسول اللہ! ہم ان کی عبادت تو نہیں کرتے تھے آنحضرت صلی اللہ علیہ وآلہ وسلم نے فرمایا کیا ایسا نہیں تھا کہ وہ اپنی مرضی سے حلال و حرام مقرر کرتے تھے اور تم ان کے ہر قول پر عمل کرتے تھے؟ عرض کیا ہاں ایسا تو تھا۔ فرمایا: ہو ذاک یہی وہ غیر اللہ کو رب ماننا ہے جسے قرآن نے بتایا کہ "لَا تَتَّخِذُوا

أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ" (سورہ توبہ آیت ۳۱) (تفسیر صافی و ترمذی)

چنانچہ پیغمبر اسلام صلی اللہ علیہ وآلہ وسلم نے مختلف ملوک و سلاطین جیسے روم کے بادشاہ ہرقس، مصر کے والی مقوقس، وغیرہ کو جو دعوتی خطوط ارسال فرمائے تھے ان میں اس آیت مبارکہ کو پیش کر کے اسلامی توحید کی

دعوت دی تھی ”اسلم تسلّم“ جس پر ہر دو فریق کا اتفاق تھا۔

مسلمانوں کی حالت پر اظہارِ افسوس

بنا بریں جب اسلام صرف توحید کی قدر مشترک پر غیر مسلمانوں کو اتحاد کی دعوت دیتا ہے حالانکہ اس کے سوا ان کا کسی چیز پر اتفاق نہ تھا تو آج مسلمان جو جزئی و فروعی باتوں پر باہم دست بگریباں ہیں وہ ماختلافی چیزوں کو چھوڑ کر اتفاتی چیزوں پر کیوں اتحاد نہیں کر سکتے؟ جبکہ یہاں بہت سے مشترک اقدار موجود ہیں خدا ایک رسول ایک قرآن ایک قبلہ ایک حشر و نشر ایک۔ الغرض اسلام ایک۔ اے کاش کہ ہوتے مسلمان بھی ایک لہذا مذہب و مسلک کے نام پر باہم جنگ جہاد اور قتل و قاتل کرنے کا کوئی جواز نہیں ہے کیونکہ۔

مذہب نہیں سکھا تا آپس میں بیر رکھنا

موسیٰ بدین خود عیسیٰ بدین خود

کیونکہ لا اکر افا فی الدین بلکہ

ہر قوم را است را ہے دینے و قبلہ گاہے

آخر میں ارشاد ہوتا ہے:

”فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ“ کہ اگر وہ اس سے منہ موڑیں تو تم ان سے کہہ

دیجئے گواہ رہنا ہم مسلمان ہیں۔ (سورہ آل عمران آیت۔ ۶۴)

اس میں یہ تعلیم دی گئی ہے کہ تم احسن طریقہ پر دعوت حق دو اور جدال احسن سے کام لو اگر مخالف فریق واضح دلائل و براہین کو تسلیم نہ کرے اور اپنی ہٹ دھرمی پر قائم رہے تو تم اتمام حجت کیلئے اپنا مسلک ظاہر کر کے سلسلہ گفتگو ختم کر دو کیونکہ اب مزید بحث و تمحیص کی نہ ضرورت ہے اور نہ کوئی فائدہ ”وَمَا تُغْنِي الْآيَاتُ وَالنُّذُرُ عَنْ قَوْمٍ لَّا يُؤْمِنُونَ“

آیات القرآن

يَا أَهْلَ الْكِتَابِ لِمَ تُحَاجُّونَ فِي إِبْرَاهِيمَ وَمَا أُنزِلَتِ التَّوْرَةُ

وَالْإِنْجِيلَ إِلَّا مِنْ بَعْدِهِ ۗ أَفَلَا تَعْقِلُونَ ﴿۱۳۱﴾ هَآأَنْتُمْ هَآؤِلَآءِ حَآجَجْتُمْ

فِيْمَا لَكُمْ بِهِ عِلْمٌ فَلِمَ تُحَآجُّونَ فِيمَا لَيْسَ لَكُمْ بِهِ عِلْمٌ ۗ وَاللَّهُ

يَعْلَمُ وَأَنْتُمْ لَا تَعْلَمُونَ ﴿٦٦﴾ مَا كَانَ إِبْرَاهِيمَ يَهُودِيًّا وَلَا نَصْرَانِيًّا
وَلَكِنْ كَانَ حَنِيفًا مُّسْلِمًا ۖ وَمَا كَانَ مِنَ الْمُشْرِكِينَ ﴿٦٧﴾ إِنَّ أَوْلَى
النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَاللَّهُ
وَلِيُّ الْمُؤْمِنِينَ ﴿٦٨﴾

ترجمہ آیات

اے اہل کتاب! تم ابراہیم کے بارے میں کیوں (ہم سے) حجت بازی کرتے ہو۔ حالانکہ تو رات اور انجیل ان کے بعد اتری ہیں کیا تم میں اتنی بھی عقل (سمجھ) نہیں ہے (۶۵) تم وہی لوگ ہو جو (ہم سے) ان باتوں کے بارے میں بحث و تکرار کرتے رہے جن کا تمہیں کچھ علم تھا۔ اب ان باتوں کے بارے میں کیوں حجت بازی کرتے ہو جن کا تمہیں کچھ علم نہیں (حقیقت حال) صرف اللہ جانتا ہے تم نہیں جانتے (۶۶) ابراہیم نہ یہودی تھے اور نہ نصرانی بلکہ وہ تو نرے کھرے خالص مسلمان (خدا کے فرمانبردار بندے) تھے اور وہ مشرکوں میں سے نہیں تھے (۶۷) بے شک تمام لوگوں سے ابراہیم کے زیادہ قریب اور زیادہ تعلق رکھنے والے وہ ہیں جنہوں نے ان کی پیروی کی اور یہ نبی اور وہ جو (ان پر) ایمان لائے ہیں اور اللہ ایمان والوں کا ساتھی و سرپرست ہے (۶۸)

تشریح الالفاظ

(۱) وِدَّت یہ وُذِّد اور دَدَّ سے مشتق ہے جس کے معنی تمنا کرنے، چاہنے اور محبت کرنے کے

ہیں۔

(۲) وما يشعرون یہ شعر اور شعور اور شعورہ سے مشتق ہے جس کے معنی ہیں جاننا اور محسوس کرنا

تفسیر آیات

حضرت ابراہیم علیہ السلام نہ یہودی تھے اور نہ نصرانی بلکہ وہ خالص مسلمان تھے

يَا أَهْلَ الْكِتَابِ لِمَ تُحَاجُّونَ فِي إِبْرَاهِيمَ... الْآيَةَ

اس آیت کی شان نزول یہ بیان کی گئی ہے کہ ایک بار یہود کے کچھ احبار اور نجران کے کچھ نصاریٰ حضرت رسول خدا صلی اللہ علیہ وآلہ وسلم کی بارگاہ میں حاضر ہوئے جو سب جناب ابراہیم علیہ السلام کے فضائل و کمالات اور ان کے دین کی صداقت کے قائل و معترف تھے اس لیے دونوں فریق اپنے آپ کو سچا ثابت کرنے کیلئے باہم جھگڑنے لگے۔ یہودی یہ کہتے کہ وہ یہودی تھے اور نصاریٰ یہ کہتے کہ وہ نصرانی تھے اس پر یہ آیت نازل ہوئی (مجمع البیان)

یعنی اے بے عقلو تمہیں اس قدر بھی سوجھ بوجھ نہیں ہے جناب ابراہیم علیہ السلام کا عہد تو یہودیت و نصرانیت سے صدیوں پہلے کا ہے جب ان مذاہب کا کہیں وجود ہی نہ تھا کیونکہ تورات قریباً ایک ہزار سال آپ کے بعد اور انجیل قریباً دو ہزار سال بعد نازل ہوئی تو پہلے زمانے والا کیونکر آئندہ آنے والے دین پر ہو سکتا ہے (روح البیان)

آئین فطرت ہے کہ آدمی کو جس چیز کا کچھ علم ہو وہ اس کے بارے میں تو گفتگو کر سکتا ہے مگر جس چیز کا اسے قطعاً کوئی علم نہ ہو وہ اس میں دخل دینے کا کوئی حق نہیں رکھتا اور اگر ایسا کرے گا تو اس کی دخل اندازی دخل در معقولات سمجھی جائیگی۔ اسی بات پر خداوند عالم یہود و نصاریٰ کی زبردستی کر رہا ہے کہ تمہیں جو کچھ غلط علم ہے وہ اپنے دین و مذہب کے بارے میں ہے اس میں تو تم بحث و تکرار کرنے کا کچھ حق رکھتے ہو جو تم کو بھی چکے اب ان باتوں کے بارے میں کیوں حجت بازی کرتے ہو جن کا تمہیں کچھ بھی علم نہیں ہے جیسے جناب ابراہیم علیہ السلام کا دین و مذہب لہذا تمہارے لئے اس بارے میں بحث و تکرار کرنے کا عقلاً و شرعاً کوئی جواز نہیں ہے اب خدا وضاحت کرتے ہوئے فرماتا کہ جناب ابراہیم علیہ السلام نہ یہودی تھے اور نہ نصرانی بلکہ وہ تو ادیان باطلہ سے کنا رہ کش اور زرے کھرے مسلمان تھے اور وہ مشرکوں میں سے نہیں تھے اس آخری فقرہ میں یہود و نصاریٰ پر تعریض کی گئی ہے کہ موجودہ یہودیت و نصرانیت میں تو شرک پایا جاتا ہے۔ کیونکہ یہودی عزیر کے ابن اللہ اور نصرانی عیسیٰ علیہ السلام کے ابن اللہ ہونے کے قائل ہیں جو کہ کھلم کھلا شرک ہے۔

یہاں یہ سوال کیا جاتا ہے کہ اگر جناب ابراہیم علیہ السلام اس بنا پر یہودی و نصرانی نہ تھے کہ یہودیت

ایک ہزار سال اور نصرائیت دو ہزار سال بعد میں آئی تو اس وقت اسلام بھی تو موجود نہیں تھا۔ بلکہ وہ قریباً اڑھائی ہزار سال ان کے بعد آیا ہے تو وہ مسلمان کس طرح تھے؟ اس سوال کا جواب بالکل واضح ہے کہ دین اسلام اور ہے اور شریعت اسلامیہ اور یعنی دین بنیادی اصول و عقائد کا نام ہے اور شریعت فروع و احکام کا نام اور ارباب علم و دانش جانتے ہیں کہ مختلف ادوار میں شریعتیں بدلتی رہی ہیں دین اسلام جو کہ خدا کا پسندیدہ دین ہے وہ ازل سے ایک رہا ہے اور اب تک ایک رہے گا اور قرآن میں جناب نوح علیہ السلام کے دور سے یہ لفظ مستعمل ہے اور اس دین کی بنیاد ہی عقیدہ توحید و نبوت اور قیامت پر ہے۔ لہذا جناب ابراہیم علیہ السلام کو جو مسلمان کہا گیا ہے تو وہ بنیادی اصول دین کے اعتبار سے ہے جو کہ ہمیشہ یکساں رہے ہیں نہ کہ شریعت کے اعتبار سے لہذا یہ ضروری نہیں ہے کہ وہ کامل طور پر پیغمبر اسلام صلی اللہ علیہ وآلہ وسلم پر نازل ہونے والی شریعت پر عامل بھی ہوں۔ جس طرح وہ لوگ مسلمان تھے جو پیغمبر اسلام صلی اللہ علیہ وآلہ وسلم کی مکی زندگی میں اسلام لائے۔ اور پھر وہیں وہ وفات پا گئے جبکہ شریعت اسلامیہ ابھی مکمل ہی نہیں ہوئی تھی۔

جناب ابراہیم سے زیادہ مناسبت نبی خاتم صلی اللہ علیہ وآلہ وسلم اور ان کی امت کو ہے

إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ... الْآيَةُ

مولانا سید فرمان علی صاحب اس آیت کے حاشیہ پر لکھتے ہیں کہ ”چونکہ حضرت ابراہیم علیہ السلام ایک نامی پیغمبر تھے اس وجہ سے یہود و نصاریٰ ہمیشہ جھگڑتے رہتے تھے کہ ہر فریق ان کو اپنی طرف کہتا تھا آخر یہ دونوں جھگڑتے ہوئے فیصلہ کیلئے رسول اللہ صلی اللہ علیہ وآلہ وسلم کے پاس پہنچے۔ آپ کو خدا نے یہ جواب تعلیم فرمایا کہ ابراہیم علیہ السلام کو یہودی یا نصرانی اس معنی سے کہتے ہو کہ توراہ و انجیل پر ان کا عمل تھا تو یہ صریحاً بے عقلی ہے۔ تو راہیت و انجیل تو ان کے بعد نازل ہوئیں اور اگر یہ مطلب ہے کہ اس وقت کے ہدایت یافتہ لوگوں کا یہی نام تھا جو اب تمہارا ہے تو یہ بھی غلط ہے کیونکہ ابراہیم علیہ السلام اپنے کو ”حنیف مسلم“ کہتے تھے نہ یہودی نہ نصرانی اور اگر یہ مطلب ہے کہ سب دینوں میں یہود و نصاریٰ کے دین کو ابراہیم علیہ السلام سے زیادہ مناسبت ہے تو یہ بھی غلط ہے۔ کیونکہ ابراہیم علیہ السلام سے زیادہ مناسبت یا خود ان کی امت کی تھی یا پچھلی امتوں میں اس نبی اور اس کی امت کو ہے۔ کیونکہ نام بھی ایک ہی ہے اور احکام بھی بہت سے ملتے جلتے ہیں تو پھر تم لوگ کیا جھگڑتے ہو؟ یہ سن کر وہ اپنا سامنہ لے کر رہ گئے اور کچھ جواب نہ بن پڑا۔ ایک حدیث میں ہے کہ:

”محمد صلی اللہ علیہ وآلہ وسلم کا دوست وہی ہے جو ان کی پیروی کرے اگرچہ کوئی رشتہ نہ رکھتا ہو۔ اور دشمن وہ ہے جو آپ کے خلاف چلے اگرچہ یگانہ ہو“۔

دوسری حدیث میں ہے:

”بہشت پر ہیزگاروں کیلئے ہے اگرچہ جشی غلام ہو۔ اور جہنم نافرمانوں کے واسطے ہے اگرچہ سید قریشی ہی کیوں نہ ہو“ (حاشیہ قرآن مترجم مولانا فرمان علی)۔

آیات القرآن

وَدَّتْ طَّائِفَةٌ مِّنْ أَهْلِ الْكِتَابِ لَوْ يُضِلُّوكُمْ ۖ وَمَا يُضِلُّونَ إِلَّا أَنفُسَهُمْ ۖ وَمَا يَشْعُرُونَ ﴿٦٩﴾ يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ وَأَنْتُمْ تَشْهَدُونَ ﴿٧٠﴾ يَا أَهْلَ الْكِتَابِ لِمَ تَلْبِسُونَ الْحَقَّ بِالْبَاطِلِ وَتَكْتُمُونَ الْحَقَّ وَأَنْتُمْ تَعْلَمُونَ ﴿٧١﴾ وَقَالَتْ طَّائِفَةٌ مِّنْ أَهْلِ الْكِتَابِ آمِنُوا بِالَّذِي أُنزِلَ عَلَى الَّذِينَ آمَنُوا وَجَهَ النَّهَارِ وَاکْفُرُوا ۚ آخِرَ لَعَلَّهُمْ يَرْجِعُونَ ﴿٧٢﴾ وَلَا تَتَّبِعُوا إِلَّا مَن تَبِعَ دِينَكُمْ ۖ قُلْ إِنَّ الْهُدَىٰ هُدَىٰ اللَّهِ ۖ أَنْ يُؤْتَىٰ أَحَدٌ مِّثْلَ مَا أُوتِيْتُمْ أَوْ يُحَاجُّوكُمْ عِنْدَ رَبِّكُمْ ۖ قُلْ إِنَّ الْفَضْلَ بِيَدِ اللَّهِ ۖ يُؤْتِيهِ مَنْ يَشَاءُ ۖ وَاللَّهُ وَاسِعٌ عَلِيمٌ ﴿٧٣﴾

ترجمہ الآيات

اہل کتاب کا ایک گروہ چاہتا ہے کہ کاش وہ تمہیں گمراہ کر سکے حالانکہ وہ اپنے سوا کسی کو بھی گمراہ نہیں کرتے مگر انہیں اس کا شعور نہیں (۶۹) اے اہل کتاب تم آیات الہیہ کا کیوں انکار کرتے ہو؟ حالانکہ تم خود گواہ ہو (کہ وہ آیات الہیہ ہیں اور برحق ہیں)۔ (۷۰) اے اہل کتاب! حق کو باطل کے ساتھ کیوں گڈ مڈ کرتے ہو؟ اور حق کو کیوں چھپاتے ہو حالانکہ تم

جانتے ہو (کہ حق کیا ہے) (۷۱)۔ اہل کتاب کا ایک گروہ (اپنے لوگوں سے) کہتا ہے کہ جو کچھ مسلمانوں پر نازل ہوا ہے اس پر صبح کے وقت ایمان لے آؤ اور شام کے وقت انکار کر دو۔ شاید (اس ترکیب سے) وہ مسلمان (اپنے دین سے) پھر جائیں (۷۲)۔ خبردار۔ صرف اسی کی بات مانو جو تمہارے دین کی پیروی کرے۔ کہہ دیجئے کہ حقیقی ہدایت تو اللہ کی ہدایت ہے (اور یہ اسی کی دین ہے) کہ کسی کو ویسی ہی چیز مل جائے جو (کبھی) تم کو دی گئی تھی۔ یا وہ دلیل و حجت میں تمہارے پروردگار کے ہاں تم پر غالب آجائیں۔ کہہ دیجئے۔ کہ بے شک فضل و کرم اللہ کے ہاتھ میں ہے وہ جسے چاہتا ہے عطا کرتا ہے۔ وہ بڑی وسعت والا اور بڑا جاننے والا ہے۔ (۷۳)

تشریح الالفاظ

(۱) طائفة یہ طائف کی مؤنث ہے جس کے معنی ہیں لوگوں کی جماعت اور ایک رائے و مذہب کے لوگ۔

(۲) وجہ النهار دن کا شروع جیسے کہا جاتا ہے وجہ الدہر یعنی زمانہ کا شروع

تفسیر الآيات

وَدَّتْ طَائِفَةٌ مِّنْ أَهْلِ الْكِتَابِ... الْآيَةَ

چاہیے تو یہ تھا کہ اہل کتاب اپنی کتابوں میں آخری پیغمبر صلی اللہ علیہ وآلہ وسلم کی علامات پڑھ کر اور ان کے معجزات دیکھ کر آپ پر ایمان لاتے۔ لیکن ان کی ضد اور کج روی کا یہ عالم ہے کہ جو خوش قسمت لوگ تصدیق رسالت کر کے کلمہ اسلام پڑھ چکے ہیں یہ چاہتے ہیں کہ مختلف حیلوں بہانوں اور مختلف ابلیسی تدبیروں سے ان کو بھی اسلام سے برگشتہ کریں خداوند لطیف و خیر خبر دے رہا ہے کہ یہ لوگ کبھی اپنے مذموم مقصد میں کامیاب نہیں ہو سکتے اور مسلمانوں کو راہ راست سے بہکا نہیں سکتے البتہ وہ غیر شعوری طور پر اپنے آپ کو گمراہ کر رہے ہیں اور دنیا و آخرت میں ناکام و نامراد ہو کر اپنا ہی نقصان کر رہے ہیں۔

مسلمان کے مرتد بنانے کیلئے احبار و رہبان کی ایک گہری سازش کا

بیان

وَقَالَتْ طَّائِفَةٌ مِّنْ أَهْلِ الْكِتَابِ... ۴۹ الایة

اہل کتاب کے ایک گروہ یعنی احبار و رہبان کی مسلمانوں کو دین حق سے برگشتہ کرنے کی گہری شیطانی سازشوں میں سے ایک سازش یہ تھی جس کا خدائے علیم و حکیم نے یہاں پردہ چاک کیا ہے کہ انہوں نے کچھ خاص عیار و مکار لوگ تیار کئے کہ وہ مسلمانوں کے پاس جا کر اپنے مسلمان ہونے کا اعلان کریں اور کچھ وقت گزرنے کے بعد مرتد ہو جائیں اور دل کھول کر پرچار کریں کہ ہم نے قریب جا کر اسلام اور بانی اسلام کو دیکھا ہے۔ اس لئے جب ان کے عیوب و نقائص ہم پر واضح و آشکار ہوئے ہیں تو ہم دین اسلام کو چھوڑنے پر مجبور ہو گئے ہیں۔ اس سازش کے دو فائدے ہوں گے۔ ایک یہ کہ اس طرح کئی جدید اسلام لوگوں کا اعتقاد اسلام سے متزلزل ہو جائیگا۔ اور وہ سوچنے لگیں گے کہ اسلام میں کوئی ایسی خرابی تو ہے جس کی وجہ سے یہ پڑھے لکھے لوگ اسلام لا کر پھر منحرف ہو گئے ہیں۔ اس طرح ممکن ہے کہ وہ بھی مرتد ہو جائیں۔

دوسرا یہ کہ اس حیلہ سے وہ اپنی قوم کو اسلام کے اثر سے بچا لیا جائے گا۔ کیونکہ وہ دیکھیں گے کہ ان کی قوم کے پڑھے لکھے اسلام کو آزما کر چھوڑ چکے ہیں تو ان کے اندر اسلام لانے کی رغبت و کشش کمزور ہو جائے گی اس سے معلوم ہوتا ہے کہ یہود نے جب بھی کسی قوم و ملت کو اپنی کسی سازش کا نشانہ بنایا ہے۔ تو اس کے اندر گھس کر ہی اس کا حلیہ بگاڑنے کی کوشش کی ہے۔ لہذا مسلمانوں کو یہود و نصاریٰ کی اس مخفی سازش سے غافل نہیں رہنا چاہیے ان دو آیات شریفہ کے فقرات کی ساخت کو سمجھنے اور پھر ان کا ترجمہ و تفسیر کرنے میں ہمارے مترجمین و مفسرین کو بڑا اشتباہ ہوا ہے اور بڑی دشواری کا سامنا کرنا پڑا ہے۔

(۱) بعض مترجمین اور مفسرین کا خیال ہے کہ ”وَقَالَتْ طَّائِفَةٌ“ سے لے کر ”عِنْدَ رَبِّكُمْ“ تک اسی طائفہ کا کلام ہے ہاں البتہ اس آیت میں صرف ایک جملہ معترضہ ”قُلْ إِنَّ الْهُدَىٰ هُدَىٰ اللَّهِ“۔ اللہ تعالیٰ کا کلام ہے۔ اس بنا پر مفہوم آیت یہ ہوگا۔ ”اہل کتاب کے ایک گروہ نے کہا کہ ایمان لاؤ اس کتاب پر جو اہل ایمان پر اتاری گئی ہے صبح کے وقت اور سرشام اس کا انکار کر دو۔ شاید اس طرح وہ اسلام سے برگشتہ ہو جائیں اور مت مانوس کی بات سوائے ان لوگوں کے جو تمہارے دین کی پیروی کرتے ہیں یہ کہہ دیجئے۔ کہ ہدایت تو وہی ہے جو اللہ کی ہدایت ہے۔ اور یہ بھی نہ ماننا کہ دیا جاسکتا ہے کسی کو جیسے تمہیں دیا گیا یا کوئی حجت لاسکتا ہے تم پر

تمہارے رب کے پاس“

(۲) بعض مترجمین و مفسرین کا یہ خیال ہے کہ ”ولا تو منوا“ سے لے کر ”واللہ واسع علیہم“

”تک سب خدا کا کلام ہے اور اہل اسلام سے خطاب ہے اور مطلب یہ ہے کہ اہل اسلام! ان لوگوں کے سوا جو تمہارے دین کی پیروی کرتے ہیں کسی کی بات نہ مانو۔ کہہ دو کہ ہدایت بس وہی ہے جو تمہارے پروردگار کی ہدایت ہے اور یہ مت مانو کہ کسی کو وہ کچھ دیا جاسکتا ہے جو تمہیں دیا گیا ہے اور یہ بھی نہ مانو کہ کوئی حجت لاسکتا ہے۔ تم پر تمہارے پروردگار کے پاس فرما دیجئے کہ فضل و کرم تو اللہ کے ہاتھ میں ہے وہ جسے چاہتا ہے دیتا ہے۔

(۳) بعض محقق مترجمین اور مفسرین کی تحقیق یہ ہے کہ ان دو آیتوں میں صرف دو قول اہل کتاب کے ہیں

”ایک ”امنوا بالذی۔۔۔۔۔“ دوسرا ”ولا تو منوا الا لمن تبع دینکم“ باقی ”قل ان الہدیٰ سے لے کر ”واللہ واسع علیہم“ تک خدا کا کلام ہے اور یہی ہماری ناچیز تحقیق ہے اور اس صورت میں ان آیتوں کا ترجمہ اور مفہوم وہی ہے جو ہم نے ترجمہ میں بیان کیا ہے۔ ملائحس فیض کا شافی تفسیر صافی میں لکھتے ہیں۔ ”وہی من الہدیت لہما التی لہ یصل الینا من اہل البیت فیہا شیئی“ (تفسیر صافی)۔

یہ آیت ان متشابہ آیات میں سے ہے جس کے متعلق اہل بیت رسول علیہم السلام سے ہم تک کچھ نہیں

پہنچا۔ اور فاضل نیشاپوری نے لکھا ہے ”عدت الایۃ من المواضع المشکلة“ (عرا ب القرآن)

اس آیت کا شمار مشکل مقامات میں کیا گیا ہے۔ بفضلہ تعالیٰ بعض اعلام کی طرح ہمیں بھی اس آیت مبا

رک کا مفہوم سمجھنے میں کوئی دشواری محسوس نہیں ہوئی اور ان آیات کے فقرات کی ساخت وہی صحیح ہے جو ہم نے اوپر تیسرے قول میں بیان کی ہے۔ مطلب یہ ہے کہ اہل کتاب کے کچھ شاطر لوگوں نے اسلام اور مسلمانوں کو کمزور کرنے اور انہیں مرتد بنانے کی یہ سازش کی تھی کہ کچھ مخصوص لوگوں کو آمادہ کیا کہ دن کے ابتدائی حصہ میں اسلام کا اعلان کرو۔ اور اس کے آخری حصہ میں انکار کر دو۔ اور یہ سب کچھ ظاہر ہو۔ ویسے تم صرف اس شخص کی بات مانو جو تمہارے دین کی پیروی کرے۔“

چونکہ کافی عرصہ سے انبیاء و صلحاء اس گروہ میں پیدا ہوتے رہے تھے اس لئے وہ اس غلط فہمی میں مبتلا ہو

گئے تھے کہ ہدایت ایک گروہ ہی چیز ہے نہ کہ اصولی۔ یعنی تاریخی روایات کے زیر اثر ان کا یہ ذہن بن گیا تھا کہ

جو ہمارے گروہ میں ہے وہ ہدایت پر ہے اور جو ہمارے گروہ سے باہر ہے وہ ہدایت سے عاری ہے اس گروہ کے

جواب میں خدائے حکیم اپنے رسول کریم صلی اللہ علیہ وآلہ وسلم کی زبان مبارکہ سے یہ اعلان کر رہا ہے کہ ”قُلْ اِنَّ

الْهُدٰی هُدٰی اللّٰہِ...“ ان لوگوں سے کہو اصل ہدایت تو اللہ کی ہدایت ہے۔ یعنی اس میں تمہاری کوئی اجارہ

داری نہیں ہے یہ تو خدا کا دین ہے وہ چاہے تو کسی دوسرے کو بھی وہی نعمت عطا فرما دے جو کبھی تمہیں ملی تھی یعنی آسمانی کتاب و حکمت اور نبوت و رسالت یہ اللہ کی صوابدید پر منحصر ہے وہ جسے چاہے عطا کرے۔ لہذا اگر اس نے اب یہ نعمت خاندان اسماعیل علیہم السلام کو عطا فرمادی ہے تو تم اسے روک سکتے ہو؟ یہ ”أَنْ يُؤْتِيَ أَحَدٌ مِّثْلَ مَا أُوتِيْتُمْ“ کا صحیح مفہوم ہے۔

”أَوْ يُحَاجُّوْكُمْ عِنْدَ رَبِّكُمْ“ کا صحیح مفہوم یہ ہے کہ اب تک تو نجات اور کامیابی کے مستحق تم تھے۔ مگر اب جبکہ دوسری کتاب و شریعت آگئی ہے تو اب اگر یہ مسلمان لوگ خدا کے سامنے دلیل و حجت میں تم پر غالب آجائیں تو تم کیا کر سکتے ہو؟ ”قل ان الفضل بيدا الله“ کہہ دیجئے کہ فضل و کرم خدا کے ہاتھ میں ہے وہ جسے چاہتا ہے عطا فرماتا ہے۔ اس طرح کلام کی سطح پوری طرح ہموار ہو جاتی ہے اور بفضلہ تعالیٰ اس توضیح کے بعد واضح ہو جاتا ہے کہ یہ ایک ایسا متوازن مفہوم ہے جس میں کوئی پیچیدگی معلوم نہیں ہوتی۔ والحمد للہ۔

آیات القرآن

يَخْتَصُّ بِرَحْمَتِهِ مَنْ يَشَاءُ ۗ وَاللَّهُ ذُو الْفَضْلِ الْعَظِيمِ ٥٣ وَمَنْ أَهْلِ
الْكِتَابِ مَنْ إِنْ تَأْمَنَهُ بِقِنطَارٍ يُؤَدِّهِ إِلَيْكَ ۖ وَمِنْهُمْ مَنْ إِنْ تَأْمَنَهُ
بِدِينَارٍ لَا يُؤَدِّهِ إِلَيْكَ إِلَّا مَا دُمْتَ عَلَيْهِ قَائِمًا ۗ ذَلِكَ بِأَنَّهُمْ قَالُوا
لَيْسَ عَلَيْنَا فِي الْأُمِّينِ سَبِيلٌ ۖ وَيَقُولُونَ عَلَى اللَّهِ الْكَذِبَ وَهُمْ
يَعْلَمُونَ ٥٤ بَلَىٰ مَنْ أَوْفَىٰ بِعَهْدِهِ وَاتَّقَىٰ فَإِنَّ اللَّهَ يُحِبُّ الْمُتَّقِينَ ٥٥ إِنَّ
الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ
لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا
يُزَكِّيهِمْ ۗ وَلَهُمْ عَذَابٌ أَلِيمٌ ٥٦

ترجمہ الآيات

وہ جس کو چاہتا ہے اپنی رحمت کے لئے خاص کر لیتا ہے اللہ بڑے فضل و کرم والا ہے اور اہل

کتاب میں سے کوئی تو ایسا ہے کہ اگر تم ڈھیر بھر روپیہ بھی بطور امانت اس کے پاس رکھو تو وہ تمہیں ادا کر دے گا اور ان میں سے کوئی ایسا بھی ہے کہ اگر اس کے پاس ایک دینار (اشرفی) بھی بطور امانت رکھو تو جب تک تم اس کے سر پر کھڑے نہ رہو وہ تمہیں واپس نہیں کرے گا (یہ بدمعاشی) اس وجہ سے ہے کہ ان کا قول ہے کہ ہم پرامیوں (ان پڑھ عربوں جو کہ اہل کتاب نہیں) کے بارے میں کوئی پابندی نہیں ہے۔ اور وہ جان بوجھ کر اللہ پر جھوٹ منڈھتے ہیں (۷۵) ہاں جو شخص اپنے عہد و پیمان کو پورا کرے اور پرہیزگاری اختیار کرے تو بے شک خدا پرہیزگاروں سے محبت کرتا ہے (۷۶) جو لوگ اللہ سے کئے گئے عہد و پیمان اور قسم اقسام کو تھوڑی سی قیمت پر بیچ دیتے ہیں ان کا آخرت میں کوئی حصہ نہیں ہے۔ خدا قیامت کے دن نہ ان سے بات کرے گا اور نہ ان کی طرف نظر (رحمت) کرے گا اور نہ ان کو (گناہوں کی کثافت سے) پاک کرے گا۔ اور ان کے لئے دردناک عذاب ہے (۷۷)

تشریح الالفاظ

- (۱) بقنطار قطار کے معنی ہیں ڈھیر سا روپیہ پیسہ اور دوسرے معنی ہیں اتنی رقم جو کہ میل کے چمڑے میں سما جائے۔
- (۲) اخلاق خلاق کے معنی ہیں حصہ

تفسیر الآیات

امانت ادا کرنے کے سلسلہ میں اہل کتاب میں دو قسم کے لوگ ہیں

وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ... الْآيَةُ

اہل کتاب میں سے کوئی تو ایسا ہے کہ اگر ڈھیر بھر روپیہ بھی بطور امانت اس کے پاس رکھو تو وہ تمہیں ادا کر دے گا اور ان میں سے کوئی ایسا بھی ہے کہ تم اگر اس کے پاس ایک دینار (اشرفی) بھی بطور امانت رکھو تو جب تک تم اس کے سر پر کھڑے نہ رہو وہ تمہیں واپس نہیں کرے گا۔ اس آیت مبارکہ میں خداوند عالم نے بعض اہل کتاب کی ان کے امین ہونے کی وجہ سے مدح کی ہے اور بعض بددیانتوں کی مذمت کی ہے جو اپنے مخالفین

مذہب کے مال کو ہضم کر جانا جائز جانتے تھے اور ان کی ملامت کی جاتی تو جواب دیتے کہ ہمیں اپنی کتاب میں ایسا کرنے کی اجازت دی گئی ہے اور ہم پر کوئی گرفت نہیں ہے۔ خدا فرماتا ہے کہ ان کا یہ کہنا تو رات پر سرا سر بہتان ہے۔ اس لئے وہ عام اہل عرب سے عموماً اور مسلمانوں سے خصوصاً معاملہ کرنے میں کسی ضابطہ اخلاق کی پابندی نہیں کرتے تھے۔ خداوند عالم نے پہلے گروہ کی مدح کر کے یہ واضح کیا ہے کہ اسلام میں تعصب و تنگ نظری کی کوئی گنجائش نہیں ہے اگر کوئی غیر مسلمان اور کافر ہی اچھا کام کرے تو اس کی مدح کرنی چاہیے۔ اگرچہ کافر کا کوئی عمل مقبول نہیں ہوتا۔ مگر مقبول ہونا اور چیز ہے اور مدح کرنا اور چیز ”إِنَّمَا يَتَقَبَّلُ اللَّهُ مِنَ الْمُتَّقِينَ“ اللہ تعالیٰ صرف متقیوں کے عمل کو قبول کرتا ہے۔ (سورہ مائدہ آیت ۲۷) اسلام اپنے مخالفین کے ساتھ اس قسم کا سلوک کرنے کی اجازت نہیں دیتا۔

چنانچہ متعدد احادیث اہل بیت علیہم السلام میں وارد ہے کہ تین چیزیں ایسی ہیں کہ جن میں نیک و بد اور مسلم و کافر میں تفریق کرنا جائز نہیں ہے:

(۱) جب وعدہ کرو تو اسے پورا کرو خواہ نیک سے کیا ہو یا بد سے

(۲) جب کوئی شخص تمہارے پاس امانت رکھے تو اسے ادا کرو۔ خواہ نیک کی ہو یا بد کی۔

(۳) جب کچھ بیان کرو تو سچ بولو خواہ تمہارا مخاطب نیک ہو یا بد (الخصال، لوسائل، الوانی)۔

نیز متعدد حدیثوں میں وعدہ خلافی کرنے، امانت میں خیانت کرنے اور جھوٹ بولنے کو منافق کی علامت قرار دیا گیا ہے۔ (الخصال، لوسائل، الوانی)

فصل الخطاب کے فاضل مولف رقمطراز ہیں کہ علامہ نیشاپوری نے جناب ابن عباس کے متعلق نقل کیا ہے کہ ان سے کسی نے کہا کہ ہمیں دوسرے اہل مذاہب کی بکریاں وغیرہ کبھی مل جاتی ہیں۔ انہوں نے پوچھا پھر تم کیا کہتے ہو؟ اس نے کہا ہم سمجھتے ہیں کہ اس میں ہمارے لئے کوئی حرج نہیں ہے انھوں نے کہا یہ تو ایسا ہی ہے جیسے کافر کہتے تھے ”لَيْسَ عَلَيْنَا فِي الْأُمِّيِّينَ سَبِيلٌ“۔ ہم پر ان لوگوں کا جو غیر اہل کتاب ہیں مال کھانے میں کوئی الزام نہیں ہے۔ (غرائب القرآن)۔

اس سے واضح ہو گیا کہ معاملات میں امانت کا لحاظ ہر جماعت کے ساتھ ضروری ہے۔ خواہ وہ مسلمانوں کی جماعت ہو یا غیر مسلمین کی۔

إِنَّ الَّذِينَ يَشْتَرُونَ بِعَهْدِ اللَّهِ... الآية

اس آیت کی شان نزول

اس آیت کی شان نزول میں متعدد روایتیں بیان کی گئی ہیں۔ ایک یہ کہ بعض احبار و علماء یہود جیسے ابی رافع کنانہ بن ابی الحقیق، حمی ابن اخطب اور کعب بن اشرف کے بارے میں نازل ہوئی ہے جنہوں نے اپنی ریاست و قیادت بچانے کی خاطر تورات میں پیغمبر اسلام صلی اللہ علیہ وآلہ وسلم کے بارے میں وارد شدہ علامات کو چھپا دیا تھا اور اس کی جگہ اپنے ہاتھوں سے کچھ اور لکھ دیا تھا اور پھر قسمیں کھائی تھیں کہ یہ اللہ تعالیٰ کی طرف سے ہے۔ اور بعض نے بیان کیا ہے کہ یہ اشعث بن قیس کے بارے میں نازل ہوئی ہے جس نے اپنے مخالف کی زمین ہتھیانے کیلئے جھوٹی قسم کھانا چاہی تھی (مجمع البیان)۔

خدا کے عہد و پیمان سے کیا مراد ہے؟

بہر حال شان نزول کچھ ہو آیت مبارکہ میں خدا کے عہد و پیمان سے اس کی اطاعت کرنے اور اس کی معصیت سے بچنے اور پیغمبر اسلام صلی اللہ علیہ وآلہ وسلم پر ایمان لانے اور ان کی نصرت و اطاعت کرنے کا عہدہ پیمان مراد ہو سکتا ہے۔ عہد خواہ خالق سے کیا جائے یا مخلوق سے بہر حال اس کی ایفا واجب ہوتی ہے۔ اور یہی حکم قسم کا ہے لہذا جو لوگ تھوڑی قیمت پر یعنی دنیا کے جاہ و جلال یا اس کے مال و منال کے خاطر ان فرائض کو بدل دیتے ہیں یا انہیں ترک کر دیتے ہیں۔ انہیں خداوند قہار نے پانچ سزاؤں کی وعید و تہدید کی ہے

(۱) وہ جنت کی نعمتوں سے یکسر محروم ہوں گے

(۲) خدائے رحیم ان سے بات نہیں کرے گا

(۳) ان پر نگاہ لطف و کرم نہیں کرے گا

(۴) خداوند غفار ان کو گناہ کی کثافت سے پاک نہیں کرے گا۔

(۵) ان کیلئے دردناک عذاب ہوگا۔ خدائے حکیم نے اس معاوضہ کو تھوڑا اس لئے فرمایا ہے کہ وہ اس ٹو

اب عظیم کے مقابلہ میں جو اس کا رستانی کی وجہ سے ان کے ہاتھ سے نکل گیا بہر حال تھوڑا ہے۔ اگرچہ ہفت اقلیم

کی بادشاہی کیوں نہ ہو۔ لو کانوا یعلمون۔

مخفی نہ رہے کہ احادیث اہلبیتؑ سے معلوم ہوتا ہے کہ چند قسم کے اور بھی ایسے بدقسمت لوگ ہیں جو

اسی مذکورہ بالا وعید و تہدید کے سزاوار قرار دئے گئے ہیں۔

(۱) چنانچہ جناب ابوذر غفاریؓ حضرت رسول خدا صلی اللہ علیہ وآلہ وسلم سے روایت کرتے تھے فرمایا:

تین قسم کے لوگ ایسے ہیں کہ قیامت کے دن خدا ان سے کلام نہیں کرے گا اور نہ ہی ان پر نظر رحمت کرے گا اور ان کیلئے دردناک عذاب ہے

۱۔ جو کسی کو مال عطا کر کے احسان جتلائے۔

۲۔ جو جھوٹی قسم کھا کر اپنا مال فروخت کرے۔

۳۔ جو ازراہ تکبر اپنی چادر زمین پر گھسیٹ کر چلے (مجمع البیان بحوالہ صحیح مسلم)۔

(۲) حضرت امام محمد باقر علیہ السلام فرماتے ہیں تین قسم کے لوگ ایسے ہیں جن سے خدا بروز قیامت کلام نہیں کرے گا۔ نہ ان پر نظر کرم فرمائے گا نہ ان کو گناہوں کی آلائش سے پاک کرے گا اور ان کیلئے دردناک عذاب ہے۔

۱۔ بوڑھا زنا کار۔

۲۔ غریب متکبر۔

۳۔ جابر حکمران (تفسیر عیاشی و برہان)۔

بعض اخبار میں دیوث (بے غیرت مرد) اور ایسی شوہر دار زنا کار عورت کو بھی ان لوگوں میں شامل کیا گیا ہے جو ولد الحرام بچے کو شوہر کے گلے مڑھتی ہے (تفسیر عیاشی و برہان)۔

آیات القرآن

وَإِنَّ مِنْهُمْ لَفَرِيقًا يَلْوُنَ أَلْسِنَتَهُمُ بِالْكِتَابِ لِتَحْسَبُوهُ مِنَ الْكِتَابِ
وَمَا هُوَ مِنَ الْكِتَابِ ۚ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ ۗ
وَيَقُولُونَ عَلَى اللَّهِ الْكُذِبُ وَهُمْ يَعْلَمُونَ ﴿٥٠﴾ مَا كَانَ لِبَشَرٍ أَنْ يُؤْتِيَهُ
اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ
دُونِ اللَّهِ وَلَكِنْ كُونُوا رَبَّيْنَ بِمَا كُنْتُمْ تُعَلِّمُونَ الْكِتَابَ وَبِمَا
كُنْتُمْ تَدْرُسُونَ ﴿٥١﴾ وَلَا يَأْمُرُكُمْ أَنْ تَتَّخِذُوا الْمَالِيكَ وَالنَّبِيِّنَ
أَرْبَابًا ۗ أَيَأْمُرُكُمْ بِالْكُفْرِ بَعْدَ إِذْ أَنْتُمْ مُسْلِمُونَ ﴿٥٢﴾

ترجمۃ الآيات

بے شک ان (اہل کتاب) سے ایک گروہ ایسا بھی ہے۔ جو اپنی زبانوں کو کتاب (تورات و غیرہ) کے پڑھنے میں مروڑتا ہے اور کچھ کا کچھ پڑھتا ہے۔ تاکہ تم یہ سمجھو کہ یہ (توڑ موڑ) بھی کتاب خدا میں سے ہے حالانکہ وہ کتاب میں سے نہیں ہے۔ اور کہتا ہے کہ وہ خدا کی طرف سے (آیا) ہے حالانکہ وہ خدا کی طرف سے نہیں ہے۔ یہ جان بوجھ کر خدا پر جھوٹ باندھتا ہے (۷۸) کسی ایسے انسان کو یہ بات زیب نہیں دیتی جسے خدا کتاب و حکمت (یا اقتدار) اور نبوت عطا فرمائے اور وہ لوگوں سے کہے کہ تم خدا کو چھوڑ کر میرے بندے بن جاؤ (میری عبادت کرو) تم اللہ والے ہو جاؤ۔ اس بنا پر کہ تم کتاب الہی کی تعلیم دیتے ہو۔ اور اسے پڑھتے بھی رہتے ہو (۷۹) اور وہ کبھی تمہیں یہ حکم نہیں دے گا کہ تم فرشتوں اور نبیوں کو اپنا پروردگار بنا لو۔ بھلا وہ تمہیں کفر کا حکم دے گا۔ اس کے بعد کہ تم مسلمان ہو؟ (۸۰)

تشریح الالفاظ

- (۱) بلوون یہ لوی بلوی لیا سے ماخوذ ہے جس کے معنی موڑنے کے ہیں۔
 (۲) ربانین یہ ربانی کی جمع ہے۔ الرب اللہ تعالیٰ کا نام ہے اس سے نسبت کیلئے ربی، ربانی اور ربوی کہا جاتا ہے
 (۳) تدرسون یہ درس سے مشتق ہے جس کے معنی ہیں علم یا کتاب کو یاد کرنا نیز درس کے معنی سبق کے بھی ہیں۔
 (۴) میثاق النہن میثاق کے معنی ہیں عہد و پیمانہ۔

تفسیر الآيات

اہل کتاب کی تحریف کا تذکرہ

وَإِنَّ مِنْهُمْ لَفَرِيقًا يَلُونُ السِّنْتَهُمْ... الْآيَةَ

اس سے اہل کتاب (یہود و نصاریٰ) کی تحریف مراد ہے۔ جو لفظی بھی ہو سکتی ہے کہ ان کتابوں کی جن کی جن آیات میں پیغمبر آخرا الزمان صلی اللہ علیہ وآلہ وسلم کا ذکر خیر ہوتا تھا وہ انہیں اس لب و لہجہ سے پڑھتے تھے کہ الفاظ و اعراب میں رد و بدل اور کم و بیشی کر دیتے تھے۔ جس سے ان کا اصل مطلب بگڑ جاتا تھا اور معنی بھی کہ وہ لوگ ان الفاظ و آیات کی ایسی غلط اور من پسند تشریح و تاویل کر دیتے تھے جس کا اصل کلام سے دور کا بھی کوئی واسطہ نہیں ہوتا تھا۔ کیونکہ بیلون لی بروزن حی سے مشتق ہے جس کے معنی اس طرح زبان کو پیچ و خم دینا ہیں کہ جس سے الفاظ و اعراب میں رد و بدل ہو جائے تاکہ تم سمجھو کہ یہ بھی اصل کتاب سے ہے حالانکہ وہ اصل کتاب سے نہیں ہے۔

اسی طرح یہ لفظ بطور کنایہ جھوٹ اور من گھڑت بات میں بھی استعمال ہوتا ہے چنانچہ مفردات راغب صفحہ ۱۱ میں لکھا ہے 'لوی لسانہ کنایۃ عن الکذب و تحرص' (الحدیث) بنا بریں اس سے معنوی تحریف بھی مراد ہو سکتی ہے کہ یہود و نصاریٰ کے احبار و رہبان اپنی کتابوں کی رشوت لے کر وہ تشریح و توضیح کرتے تھے جس کا اصل حقیقت سے اور اصل کلام سے دور کا بھی واسطہ نہیں ہوتا تھا۔ خداوند علیم نے قرآن کریم کی آیات میں اہل کتاب کی ان کارستانیوں کا تذکرہ کیا ہے۔ کہیں فرماتا ہے "تَجْعَلُونَ قُرْآنَ طِيسٍ تُبْدُونَهَا وَ تَخْفُونَ كَثِيرًا" (سورہ انعام آیت - ۹۱) تم نے اس (تورات) کو ورق و ورق کر رکھا ہے کہ کچھ حصر ظاہر کرتے ہو اور کچھ چھپاتے ہو۔ کہیں فرماتا ہے "يَسْمَعُونَ كَلِمَ اللَّهِ ثُمَّ يُحِزُّونَهُ مِنْكُمْ بَعْدَ مَا عَقَلُوا وَ هُمْ يَعْلَمُونَ" (سورہ بقرہ آیت - ۷۵) یعنی وہ کلام خدا کو سنتے ہیں اور اسے خوب سمجھ لینے کے بعد جان بوجھ کر اس میں تحریف کر دیتے ہیں۔ لہذا ماننا پڑتا ہے کہ قرآن جو سابقہ کتب کی تصدیق کرنی والا ہے اس سے مراد اصلی کتابیں ہیں نہ کہ تحریف شدہ جو کہ خرافات سے لبریز ہیں۔ مخفی نہ رہے کہ رب جبار و قہار کی یہ وعید و تہدید صرف یہود و نصاریٰ تک محدود نہیں بلکہ جس دین و مذہب سے تعلق رکھنے والا کوئی اہل علم کتاب خدا اور دین ہدی سے یہ سلوک کرے گا وہ ضرور اس کی زد میں آجائے گا۔

خدا کے کسی نمائندہ کو بھی یہ بات زیب نہیں دیتی کہ وہ خدا کے بندوں کو اپنا بندہ بنائے اور ان سے اپنی بندگی کرائے

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ... ۷۹ الآية

یہودی جناب عزیر علیہ السلام کو خدا کا بیٹا اور خدائی اختیار کا حامل قرار دیتے تھے اور کہتے تھے کہ ہمیں جناب

موسیٰ نے اس کا حکم دیا ہے۔ اسی طرح عیسائی حضرت عیسیٰ علیہ السلام کو خدا کا بیٹا اور خدائی اختیار و تصرفات کا مالک جاننے اور کہتے تھے کہ حضرت عیسیٰ علیہ السلام نے خود ہمیں اس کا حکم دیا ہے۔ اس آیت مبارکہ میں ان لوگوں کے اس خود ساختہ اور من گھڑت نظریہ کی بڑے احسن انداز میں رد کی گئی ہے۔ کہ بھلا یہ کیسے ممکن ہے کہ جس ہستی کو خدا منتخب کر کے اور کتاب، علم و حکمت اور نبوت دے کر اپنی توحید و عبادت کا پرچار کرانے کیلئے بھیجے وہ لوگوں سے خدا کی توحید کا اقرار کرانے اور اس کی عبادت کرانے کی بجائے الٹا ان کو اپنی عبادت کرنے کی دعوت دے اور ان سے اپنی خدائی منوائے یا لوگوں کو یہ کافرانہ حکم دے کہ خدا کو چھوڑ کر فرشتوں اور پیغمبروں کو اپنا پروردگار اور مالک و مختار مانو۔ کیا وہ لوگوں کو مسلمان ہو چکنے کے بعد کفر و شرک کا حکم دے سکتا ہے؟ حاشا وکلا۔

ہرگز ایسا نہیں ہو سکتا۔ بلکہ وہ تو صرف یہ کہے گا کہ تم اللہ والے ہو جاؤ۔ اور صرف اسی کی عبادت کرو۔ اس بنا پر کہ تم دوسروں کو خدا کی تعلیم دیتے ہو۔ اور خود بھی اسے پڑھتے ہو۔ قانون فطرت ہے کہ جب کوئی حکومت کسی شخص کو اپنا سفیر مقرر کرتی ہے تو پہلے اطمینان حاصل کرتی ہے کہ آیا وہ شخص یہ کام انجام دے سکتا ہے؟ اور یہ کہ آیا وہ شخص وفادار اور اطاعت گزار ہے؟ کہیں ملک و ملت کے مفاد کے خلاف کام کرنے والا خداتو نہیں ہے؟۔ حالانکہ حکومت کا اندازہ غلط بھی ہو سکتا ہے۔ تو کیا جب خدائے علیم و حکیم کسی برگزیدہ شخص کو نبوت و رسالت کے جلیل القدر عہدہ پر فائز کرے گا تو وہ پہلے یہ نہیں دیکھے گا کہ وہ اس منصب جلیل کا اہل ہے یا نہ؟ اور اگر (العیاذ باللہ) خدا کا مقرر کردہ پیغمبر لوگوں کو خدا کی توحید اور اس کی عبادت کی دعوت دینے کی بجائے خود اپنی خدائی منوائے اور اپنی عبادت کرانے لگ جائے تو پھر اس طرح خدا کے انتخاب و علم پر ایراد وارد نہ ہوگا کہ اس نے جس شخص کو اس عہدہ کا اہل سمجھ کر بھیجا تھا وہ تو اس کا اہل نہ تھا؟

خدا کے نمائندے معصوم ہوتے ہیں

اسی مختصر سے بیان سے واضح و عیاں ہو جاتا ہے کہ خدا جن ذوات مقدسہ کو نبوت و رسالت یا وصایت و امامت کے عہدہ جلیلہ کیلئے منتخب کرتا ہے وہ عصمت کے درجہ رفیعہ پر فائز ہوتے ہیں۔ کبھی غیر معصوم نبی و امام نہیں ہو سکتا۔ ”لَا يَنْتَهِ عَهْدِي الظَّالِمِينَ“۔ (سورہ بقرہ آیت - ۱۲۳)

نبی ہوں یا امام وہ کبھی لوگوں کے غلو آمیز نظریہ پر راضی نہیں ہو سکتے

خدا کے اس بیان حق ترجمان سے واضح و عیاں ہو گیا کہ انبیاء و مرسلین یا آئمہ طاہرین علیہم السلام کبھی لوگوں کے غلو آمیز نظریات پر راضی نہیں ہو سکتے اور خدا کے بالمقابل اپنی عبادت و پرستش کے دعویدار یا اپنی غلط

تعظیم و تکریم کرانے اور اپنی کبریائی و بڑائی کے روادار نہیں ہو سکتے۔ چنانچہ مروی ہے:
 ایک بار ایک شخص نے بارگاہ رسالت مآب میں عرض کیا۔ یا رسول اللہ صلی اللہ علیہ وآلہ وسلم ہم آپ کو
 اس طرح سلام کرتے ہیں جس طرح ایک دوسرے کو کرتے ہیں کیا ہم آپ کو سجدہ نہ کریں؟
 فرمایا: خبردار سجدہ خدا کے سوا کسی کیلئے روا نہیں ہے۔ ہاں پیغمبر اکرم صلی اللہ علیہ وآلہ وسلم کا اکرام کرو۔
 اور حق والوں کا حق پہچانو (مجمع البیان)۔

ایک اور روایت میں ہے کہ:
 ایک شخص نے عرض کیا کیا ہم آپ کی عبادت نہ کریں؟
 فرمایا: خبردار نہ مجھے اس کا حکم دیا گیا ہے اور نہ میری یہ دعوت ہے (تفسیر کاشف)۔
 ایک بار حضرت امیر المؤمنین علیؑ اپنے ظاہری عہد امامت میں عراق کے شہر انبار میں تشریف لے
 گئے۔ تو وہاں کے کچھ لوگ آپ کے سامنے سجدہ میں گر گئے۔ آپ اس پر غضبناک ہوئے اور لوگوں کو سخت سرزنش
 کی (نہج البلاغہ کلمات قصار)۔

یہی وجہ ہے کہ حضرت امیر علیؑ نے فرمایا:
 ”سیہلک فی اثنان ولا ذنب لی محب غال و مبغض قال۔ میرے بارے میں دو قسم
 کے لوگ تباہ و برباد ہو جائیں گے جبکہ میرا کوئی تصور نہیں ہے۔

(۱) ایک مجھے میرے مقام سے بڑھانے والا محب
 (۲) دوسرا مجھے میرے رتبہ سے گھٹانے والا مبغض (نہج البلاغہ)۔
 اور جن لوگوں نے حضرت امیر علیؑ کی ربوبیت کا دعویٰ کیا تھا اور وہ مولائے متقیان کے روکنے ٹوکنے
 کے باوجود اس غلط دعویٰ سے باز نہیں آئے تھے اور اس عقیدہ سے توبہ نہیں کی تھی تو جناب نے انہیں آگ میں جلا کر
 بھسم کر دیا تھا یہ ایک ناقابل انکار مشہور تاریخی واقعہ ہے۔ (بحار الانوار وغیرہ)۔

حضرت امام رضا علیہ السلام کی دعا

حضرت امام رضا علیہ السلام اپنی دعا میں کہا کرتے تھے:

”اللهم انى ابراء اليك من الحول والقوة ولا حول ولا قوة الا بك اللهم انى ابراء
 اليك من الذين قالوا فينا ما لم نعلبه فى انفسنا اللهم لك الخلق ومنك الامر و اياك
 نعبد و اياك نستعين اللهم انت خالقنا و خالق ابائنا الاولين و ابنائنا الاخرين۔

اللهم لا تليق الربوبية الا لك ولا تصلح الالهية الا لك فالعن النصراني الذين صغروا عظمتك و العن المضاهئين من بريتك اللهم انا عبيدك و ابناء عبيدك لا نملك لانفسنا ضرا ولا نفعا ولا موتا ولا حياة ولا نشورا اللهم من زعم ان لنا الخلق و علينا الرزق فنحن اليك منه براء كبرائته عيسى ابن مريم من النصراني اللهم انا لم ندعهم الى ما يذعمون فلا توخذنا بما يقولون و اغفر لنا ما يذعمون رب لا تذر على الارض من الكافرين دياراً انك ان تذرهم يضلوا عبادك و لا يلدوا الا فاجراً كفاًراً۔

بارالہا! میں تیرے حضور میں اپنی ہر قسم کی طاقت و قوت سے بیزاری ظاہر کرتا ہوں۔ کیونکہ ہر قسم کی طاقت و قوت کا سرچشمہ تیری ذات ہے۔ یا اللہ! میں ان لوگوں سے اپنی برأت کا اظہار کرتا ہوں جو ہمارے بارے میں ایسی باتیں کہتے ہیں جو ہم اپنے اندر نہیں پاتے ہیں۔ بارالہا! پیدا کرنا اور حکم دینا تجھ ہی سے متعلق ہے ہم تیری ہی عبادت کرتے ہیں اور تجھ ہی سے مدد مانگتے ہیں۔ تو ہی ہمارا خالق ہے اور ہمارے آباء اولین اور ابناء آخرین کا خالق بھی ہے۔ بارالہا! مقام ربوبیت تیرے ہی لائق ہے۔ اور معبود بننے کی صلاحیت صرف تجھ ہی میں ہے۔ اس لئے تو نصرانیوں پر لعنت کر۔ کیونکہ انہوں نے تیری عظمت کو گھٹانے کی کوشش کی ہے اور ان لوگوں پر بھی لعنت کر جو ان کے ہم خیال ہیں۔ بارالہا! ہم تیرے بندے ہیں اور تیرے بندوں کی اولاد ہیں ہم نہ اپنے نفع کے مالک ہیں نہ نقصان کے اور نہ ہی موت کے مالک ہیں اور نہ حیات کے اور نہ ہی مرنے کے بعد دوبارہ زندہ ہونے پر قدرت رکھتے ہیں۔ بارالہا! جو شخص یہ گمان کرتا ہے کہ ہم پیدا کرتے ہیں اور ہم روزی دیتے ہیں۔ ہم اس سے اسی طرح بیزار ہیں جس طرح عیسیٰ علیہ السلام ابن مریم عیسیٰوں سے بیزار تھے۔ بارالہا! یہ لوگ جن باتوں کا ہمارے بارے میں عقیدہ رکھتے ہیں ہم نے ان کو اس کی دعوت نہیں دی۔ اس لئے وہ جو کچھ کہتے ہیں اس کا ہم سے مواخذہ نہ کرنا اور وہ جو گمان فاسد کرتے ہیں ہمیں معاف فرما۔ بارالہا! روئے زمین پر کسی کافر کو زندہ نہ چھوڑ کیونکہ اگر تو ان کو زندہ چھوڑے گا تو یہ تیرے بندوں کو گمراہ کریں گے اور کافر اور فاسق و فاجر کے سوا اور کسی کو جنم نہیں دیں گے (احسن الفوائد بحوالہ عیون الاخبار و بحار الانوار وغیرہ)۔

اس بیان نیز البرہان سے روز روشن کی طرح عیاں ہو گیا کہ ہر معاملہ کی طرح عقائد میں بھی افراط و تفریط غلط اور مذموم ہے اور اعتدال و میانہ روی صحیح اور ممدوح ہے۔ وَاللّٰهُ يَهْدِيْ مَنْ يَّشَاءُ اِلٰى صِرَاطٍ مُّسْتَقِيْمٍ۔

آیات القرآن

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ ۗ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي ۗ قَالُوا أَقْرَرْنَا ۗ قَالَ فَاشْهَدُوا ۗ وَأَنَا مَعَكُمْ مِنَ الشَّاهِدِينَ ۝۸۱ فَمَنْ تَوَلَّىٰ بَعْدَ ذَٰلِكَ فَأُولَٰئِكَ هُمُ الْفَاسِقُونَ ۝۸۲ أَفَغَيَّرِ دِينَ اللَّهِ يَبْغُونَ ۗ وَلَهُ أَسْلَمَ مَنْ فِي السَّمٰوٰتِ وَالْأَرْضِ طُوعًا وَكَرْهًا ۗ وَإِلَيْهِ يُرْجَعُونَ ۝۸۳ قُلْ أَمِنَّا بِاللَّهِ وَمَا أُنزِلَ عَلَيْنَا وَمَا أُنزِلَ عَلَىٰ إِبْرَاهِيمَ وَإِسْمَاعِيلَ وَإِسْحٰقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ ۗ لَا نَفِرُّ بَيْنَ أَحَدٍ مِنْهُمْ ۗ وَنَحْنُ لَهُ مُسْلِمُونَ ۝۸۴

ترجمہ الآیات

اور جب خدا نے تمام پیغمبروں سے یہ عہد و اقرار لیا تھا کہ میں نے جو تمہیں کتاب و حکمت عطا کی ہے اس کے بعد جب تمہارے پاس ایک عظیم رسول آئے جو تمہارے پاس کی چیزوں (کتابوں) کی تصدیق کرنے والا ہو تو تم اس پر ضرور ایمان لانا اور ضرور اس کی مدد کرنا۔ ارشاد ہوا: کیا تم اقرار کرتے ہو؟ اور اس پر میرے عہد و پیمانہ کو قبول کرتے ہو اور یہ ذمہ داری اٹھاتے ہو؟ انہوں نے کہا ہاں ہم نے اقرار کیا۔ ارشاد ہوا۔ تم سب گواہ رہنا ہے اور میں بھی تمہارے ساتھ گواہوں میں سے ہوں (۸۱) اب جو کوئی بھی اس (عہد) سے منہ پھیرے گا تو ایسے ہی لوگ فاسق (نافرمان) ہیں (۸۲)۔ کیا وہ اللہ کے دین (اسلام) کے سوا کسی اور (دین) کو تلاش کرتے ہیں حالانکہ جو آسمانوں میں ہیں یا زمین میں ہیں سب خوشی سے یا ناخوشی

سے (چاروناچار) اسی کی بارگاہ میں سر تسلیم خم کئے ہوئے ہیں اور بالآخر سب اسی کی طرف لوٹائے جائیں گے (۸۳)۔ (اے رسول) کہہ دیجئے! کہ ہم اللہ پر ایمان لائے اور اس پر بھی جو ہم پر اتارا اور جو ابراہیم، اسماعیل، اسحاق، یعقوب اور اسباط پر اتارا گیا۔ اور اس پر بھی جو کچھ موسیٰ و عیسیٰ اور دوسرے پیغمبروں کو ان کے پروردگار کی طرف سے عطا ہوا۔ ہم (بحیثیت نبی ہونے کے) ان کے درمیان تفریق نہیں کرتے اور ہم اسی (خدائے یکتا) کے مسلمان (اطاعت گزار بندے) ہیں (۸۴)

تشریح الالفاظ

(۱) اصری اصر کے معنی ہیں عہد و پیمان
(۲) طوعاً و کرہاً پہلے لفظ کے معنی بخوشی کوئی کام کرنا اور دوسرے لفظ کے معنی ہیں زبردستی کرنا

تفسیر الآيات

خداوند عالم کا تمام انبیاء اور ان کی امتوں سے عہد و پیمان لینا کہ آخری عظیم الشان پیغمبر پر ایمان لائیں اور ان کی نصرت بھی کریں

وَإِذْ أَخَذَ اللَّهُ مِيثَاقَ النَّبِيِّينَ... الآية

یہ بات کسی وضاحت کی محتاج نہیں ہے کہ یہاں نبیین سے سابقہ انبیاء اور ان کی امتیں مراد ہیں۔ کیونکہ ظاہر ہے کہ جب انبیاء سے عہد و پیمان ہو گیا۔ تو ان کے ذریعہ یہ اطلاع ان کی امتوں کو بھی پہنچ گئی۔ بلکہ ایک روایت کے مطابق جو حضرت امیر علیؑ سے مروی ہے۔ اس میں مذکور ہے کہ اس آیت کے آخر میں جو وارد ہیں۔ ”وَإِذْ أَخَذْتُكُمْ عَلَىٰ ذٰلِكُمْ اٰصْرًا“ اس کا مفہوم یہ ہے کہ اے نبیو! تم نے خود اس عہد و پیمان کا اقرار کرنے کے بعد کیا اپنی امتوں سے بھی یہ عہد لیا ہے؟ انبیاء نے کہا ہاں لیا ہے (تفسیر صافی)۔ اور سب کے بعد آنے والے عظیم رسول سے حضرت محمد مصطفیٰ و احمد مجتبیٰ صلی اللہ علیہ وآلہ وسلم مراد ہیں۔ چنانچہ حضرت امیر علیؑ سے مروی ہے فرمایا:

”لم يبعث الله نبياً آدم و من بعده الا اخذ عليه العهد لئن بعث الله محمدا و هو حي ليومن به بولينصر نه“۔ خدا نے آدم سے اور ان کے بعد جو بھی نبی بھیجا اس سے یہ ضرور عہد و

بیان لیا کہ اگر حضرت محمد صلی اللہ علیہ وآلہ وسلم تیری زندگی میں مبعوث ہو جائیں تو ضرور ان پر ایمان بھی لانا اور ضرور ان کی مدد بھی کرنا۔ (مجمع البیان)۔

خدا نے سابقہ امتوں سے یہ عہد و پیمان ان کے انبیاء کے ذریعہ سے لیا کہ اپنی اپنی امتوں کو یہ حکم دے جائیں کہ اگر وہ آخری نبی صلی اللہ علیہ وآلہ وسلم ان کے وقت میں تشریف لائیں تو یہ ان کی نیابت میں یہ فریضہ ایمان و نصرت انجام دیں (مجمع البیان)

قرآن مجید خبر دیتا ہے کہ سابقہ انبیاء کی بشارتیں تورات و انجیل وغیرہ آسمانی صحیفوں اور کتابوں میں مذکور ہیں ارشاد قدرت ہے۔ ”الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْنُوزًا عِنْدَهُمْ فِي التَّوْرَةِ وَالْإِنْجِيلِ“ (سورہ اعراف آیت ۱۵۷) یہ وہ لوگ ہیں جو پیروی کرتے ہیں اس رسول کی جو نبی امی ہے جسے وہ تورات و انجیل میں لکھا ہوا پاتے ہیں۔ ظاہر ہے کہ انبیاء کے ان پر ایمان لانے اور نصرت کرنے کا مفہوم یہی ہے کہ وہ یہ عقیدہ رکھیں کہ وہ رسول اعظم ان کے بعد یقیناً تشریف لائے گا اور وہ اس بات کی اپنی امتوں کو بھی بشارت دے جائیں۔ چنانچہ خدائے جلیل نے جناب عیسیٰ ابن مریم کی روش و رفتار اور گفتار کی خبر دیتے ہوئے فرمایا کہ ”وَإِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُّصَدِّقًا لِّمَا بَيْنَ يَدَيِّ مِنَ التَّوْرَةِ وَ مُبَشِّرًا بِمَا يُرْسُولُ يَا تِلْكَ مِنْكُمْ بَعْدَى اسْمَةِ أَحْمَدُ (سورہ صف آیت ۶)۔ اور (یاد کرو) جب عیسیٰ علیہ السلام بن مریم نے کہا اے بنی اسرائیل! میں تمہاری طرف اللہ کا رسول ہوں تصدیق کرنے والا ہوں اس کی جو مجھ سے پہلے موجود ہے یعنی تورات۔ اور بشارت دینے والا ہوں۔ ایک نبی کی جو میرے بعد آئے گا جس کا نام احمد ہوگا۔“ مگر جب وہ رسول اعظم صلی اللہ علیہ وآلہ وسلم آ گیا تو اس دو رکے اہل کتاب نے ان کے ساتھ کیا سلوک کیا؟ قرآن کی زبانی سنئے ”وَلَمَّا جَاءَهُمْ رَسُولٌ مِّنْ عِنْدِ اللَّهِ مُّصَدِّقًا لِّمَا مَعَهُمْ نَبَذَ فَرِيقٌ مِّنَ الَّذِينَ أُوتُوا الْكِتَابَ كِتَابَ اللَّهِ وَرَاءَهُمْ ظُهُورَهُمْ“ (سورہ بقرہ آیت ۱۰۱)۔ اور جب اللہ کی طرف سے ان کے پاس موجود کتابوں کی تصدیق کرنے والا رسول اعظم صلی اللہ علیہ وآلہ وسلم آ گیا۔ تو اہل کتاب کے ایک گروہ نے کتاب اللہ کو پس پشت ڈال دیا۔ آ۵۔ ما اکثر العبر و ما اقل الاعتبار؟؟

اس ایمان و نصرت کا حقیقی اظہار امام زمانہ علیہ السلام کے ظہور کے وقت ہوگا

بہر حال اس ایمان و نصرت کا اصلی و عملی مظاہرہ اس وقت ہوگا کہ جب اس آخری پیغمبر اعظم صلی اللہ علیہ وآلہ وسلم کا آخری وارث حضرت امام مہدی ہادی علیہ السلام ظہور فرمائے گا۔ اور تمام سابقہ انبیاء کا نمائندہ حضرت

عیسیٰ بن مریم آسمان سے نزول اجلال فرمائے گا اور امام زمانہ علیہ السلام کے اقتداء میں نماز خدا ادا کر کے آخری پیغمبر صلی اللہ علیہ وآلہ وسلم پر ایمان کا اور پھر امام عصرؑ کی قیادت میں جہاد کر کے اور ادا یان باطلہ کو حرف طرح صفحہ ہستی سے مٹا کر اور اسلام کو تمام روئے زمین پر پھیلا کر آخری پیغمبر صلی اللہ علیہ وآلہ وسلم کی نصرت کا فریضہ ادا کرے گا۔ ”هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ“ عجل اللہ فرجہ و سہل مخرجہ۔ فآئمہ یر و نہ بعیداً و نراہ فویباً۔

الغرض خداوند عالم نے انبیاء کے ذریعے سے ان کی امتوں سے عہد و پیمان لے کر فرمایا کہ پیغمبر آخر الزمان پر ایمان ہے اور ان کی نصرت کا فریضہ ادا کرنے کے عہد و پیمان کے ایک دوسرے کے گواہ رہنا اور میں بھی تمہارے ساتھ گواہ ہوں۔ اور جو اس عہد و پیمان سے منہ پھیرے گا تو ایسے ہی لوگ فاسق (نافرمان) ہیں۔ مخفی نہ رہے کہ ”اگرچہ یہ آیت انبیاء کے بارے میں ہے لیکن واضح ہے کہ ان کے جانشینوں پر بھی صادق آتی ہے۔ کیونکہ ان کے سچے جانشین ان سے جدا نہیں ہیں اور سب کے سب ایک ہی مقصد رکھتے ہیں۔ انبیاء ہمیشہ اپنے جانشینوں کا تعارف کرواتے تھے ان کی بشارت دیتے تھے اور لوگوں کو ان پر ایمان لانے اور ان کی مدد کرنے کی دعوت دیتے تھے اس لئے اگر ہم دیکھتے ہیں کہ ہماری تفسیر و حدیث کی کتب میں اس آیت کے ذیل میں چند روایات ہیں۔ ”ولتصرنہ سے حضرت علی علیہ السلام کی مدد کرنا مراد لیا گیا ہے اور اس میں مسئلہ ولایت کو بھی شامل قرار دیا گیا ہے تو وہ درحقیقت اسی مفہوم کی طرف اشارہ ہے“ (تفسیر نمونہ)۔ یہ روایات تفسیر عیاشی و صانی اور برہان وغیرہ تفاسیر میں موجود ہیں اور ان میں زمانہ رجعت کے اندر انبیاء کا جہاد میں حضرت امیر علیہ السلام کی مدد کرنا مذکور ہے۔ فراجع

سب اہل زمین و آسمان کا طوعاً یا کرہاً ایمان لانا

أَفَغَيْرَ دِينِ اللَّهِ يَبْغُونَ... الْآيَةَ

اسلام کے معنی قانون الہی کے سامنے سر جھکانے کے ہیں۔ اب اسلام کی دو قسمیں ہیں ایک تشریحی کہ آدمی اپنے عزم و ارادہ اور اختیار سے اس خدائی راستہ پر گامزن ہو جائے۔ یہ ہو طوعاً کا مفہوم۔ اور دوسرا تکوینی و تسخیری جن و انس کے علاوہ دوسری چیزوں کا سر تکوینی طور پر خدا کے سامنے جھکا ہوا ہے اور جو چیز جس مقصد کیلئے پیدا کی گئی ہے وہ تسخیری طور پر اسی راستہ پر قدم زن ہے یہ ہو کرہاً کا مفہوم۔ اور بعض مفسرین نے اس آیت کی یوں تفسیر کی ہے کہ ہر نیک و بد اسلام ضرور لاتا ہے فرق صرف اس قدر ہے کہ نیک دار دنیا میں برضا و رغبت خود لاتا ہے اور بد بروز قیامت عذ

اب خداوندی کو دیکھ کر مجبور اُلانے گا۔ جیسا کہ ارشادِ قدرت ہے۔ ”فَلَمَّا رَأَوْا بَأْسَنَا قَالُوا آمَنَّا بِاللَّهِ وَحَدِيثَهُ وَ كَفَرْنَا بِمَا كُنَّا بِهِ مُشْرِكِينَ“ (سورہ مؤمن آیت - ۸۴)۔ جب انہوں نے ہمارے عذاب کو دیکھا تو کہنے لگے کہ ہم واحد و بیکتا خدا پر ایمان لائے ہیں اور جن چیزوں کو ہم اس کا شریک ٹھہراتے تھے ان کا انکار کرتے ہیں۔ (تفسیر کاشف)۔

مگر اس وقت ایمان لانا کوئی فائدہ نہ دے گا ”فَلَمَّا يَكُ يَنْفَعُهُمْ إِيمَانُهُمْ لَمَّا رَأَوْا بَأْسَنَا“ (سورہ مؤمن آیت - ۸۵) یعنی عذاب دیکھ کر ایمان لانا کوئی فائدہ نہ دے گا۔ اور بعض احادیث اہل بیت علیہم السلام کے مطابق یہ گڑھی اور ناخوشی والا اسلام جب حضرت قائم آل محمد علیہ السلام قیام فرمائیں گے تو روئے زمین کا کوئی حصہ ایسا باقی نہیں رہ جائے گا جہاں توحید و رسالت کی گواہی نہیں دی جائیگی (تفسیر عیاشی، صافی، برہان وغیرہ) بہر حال ایک نہ ایک دن سب نے اسی کی بارگاہ میں واپس جانا ہے۔

مسلمان جماعت کی یہ خصوصیت ہے کہ وہ سب انبیاء پر اجمالی ایمان رکھتی ہے

قُلْ آمَنَّا بِاللَّهِ وَمَا أُنزِلَ عَلَيْنَا... الْآيَاتِ

یعنی اس مضمون کی آیت پہلے پارے کے آخر میں گذر چکی ہے وہاں تو لو اسے ابتداء ہے اور یہاں قل سے آغاز ہے۔ اس طرح بعض الفاظ کا ادل بدل ہے مضمون بالکل وہی ہے۔ وہاں اس کی بقدر ضرورت تفسیر بیان کی جا چکی ہے جس کا خلاصہ یہ ہے کہ یہود جناب موسیٰ علیہ السلام کو مانتے تھے۔ مگر جناب عیسیٰ علیہ السلام کا انکار کرتے تھے اور عیسائی عیسیٰ علیہ السلام کو مانتے تھے مگر ہمارے رسول صلی اللہ علیہ وآلہ وسلم کا انکار کرتے تھے۔ پھر ہر دو فریق جناب اسحاق کی عظمت شان و رفعت مکان کے تو قائل تھے مگر جناب اسماعیل علیہ السلام کو نظر انداز کر دیتے تھے۔ اس طرح وہ انبیاء میں تفریق کے مرتکب ہوتے تھے۔ مگر اسلام جذبات کی رو میں بہہ کر اس تفریق کا قائل نہیں ہوتا۔ بلکہ اسلام سب انبیاء کرام کی جلالت شان کا محافظ و پاسبان ہے اور سب پر ایمان لانے کی دعوت دیتا ہے۔ اور سب کو سچا نبی جانتا ہے۔ یہ الگ بات ہے کہ آئین فطرت اور قانونِ قدرت یہ ہے کہ وہ دیکھتا ہے کہ خدا کا پیغام زمین کے کس خطہ پر آیا؟ اور کس خاندان میں آیا؟ وہ سب پر اجمالی ایمان رکھتا ہے۔ اور یہ مسلم جماعت کی وہ خصوصیت ہے جسے اس آیت مبارکہ میں پیش کیا گیا ہے۔

آیات القرآن

وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ ۗ وَهُوَ فِي الْآخِرَةِ
 مِنَ الْخَسِرِينَ ﴿۸۵﴾ كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ
 وَشَهِدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ ۗ وَاللَّهُ لَا يَهْدِي
 الْقَوْمَ الظَّالِمِينَ ﴿۸۶﴾ أُولَئِكَ جَزَاءُهُمْ أَنَّ عَلَيْهِمْ لَعْنَةَ اللَّهِ
 وَالْبَلِيَّةَ وَالنَّاسِ أجمعِينَ ﴿۸۷﴾ خُلِدِينَ فِيهَا ۗ لَا يُخَفَّفُ عَنْهُمْ
 الْعَذَابُ وَلَا هُمْ يُنظَرُونَ ﴿۸۸﴾ إِلَّا الَّذِينَ تَابُوا مِنْ بَعْدِ ذَلِكَ
 وَأَصْلَحُوا ۗ فَإِنَّ اللَّهَ غَفُورٌ رَحِيمٌ ﴿۸۹﴾ إِنَّ الَّذِينَ كَفَرُوا بَعْدَ
 إِيمَانِهِمْ ثُمَّ أَزْدَادُوا كُفْرًا لَنْ تُقْبَلَ تَوْبَتُهُمْ ۗ وَأُولَئِكَ هُمُ
 الضَّالُّونَ ﴿۹۰﴾ إِنَّ الَّذِينَ كَفَرُوا وَمَاتُوا وَهُمْ كُفَّارًا فَلَنْ يُقْبَلَ مِنْ
 أَحَدِهِمْ مِلْءُ الْأَرْضِ ذَهَبًا وَلَوْ افْتَدَى بِهِ ۗ أُولَئِكَ لَهُمْ عَذَابٌ
 أَلِيمٌ وَمَا لَهُمْ مِنْ نَاصِرِينَ ﴿۹۱﴾

ترجمہ الآیات

اور جو شخص اسلام کے علاوہ کوئی بھی دین اختیار کرے گا۔ تو اس کا دین ہرگز قبول نہ کیا جائے گا اور وہ آخرت میں خسارہ پانے والوں میں سے ہوگا (۸۵)۔ بھلا خدا ان لوگوں کو کیوں گمراہی دے گا (منزل مقصود پر پہنچائے گا) جو ایمان لانے کے بعد پھر کافر ہو گئے۔ حالانکہ گواہی دے چکے تھے۔ کہ رسول برحق ہے۔ اور ان کے پاس آیات بینات (واضح معجزات) بھی آچکے تھے۔ بے شک خدا ظلم و جور کرنے والوں کو ہدایت نہیں دیتا۔ (۸۶)۔ ایسے لوگوں کی سزا یہ ہے کہ ان پر اللہ فرشتوں اور سب انسانوں کی لعنت ہے (۸۷)۔ وہ ہمیشہ اس لعنت

(پھٹکار) میں گرفتار رہیں گے۔ نہ ان کے عذاب میں تخفیف (کمی) کی جائیگی اور نہ انہیں مہلت دی جائیگی (۸۸)۔ مگر وہ جنہوں نے اس کے بعد توبہ کر لی اور اپنی اصلاح کر لی تو۔ بے شک خدا بڑا سختی والا اور بڑا رحم کرنے والا ہے (۸۹)۔ بے شک وہ لوگ جو ایمان لانے کے بعد کافر ہو گئے اور کفر میں بڑھتے ہی چلے گئے ان کی توبہ قبول نہیں ہوگی اور یہی لوگ حقیقی گمراہ ہیں (۹۰) بے شک جن لوگوں نے کفر اختیار کیا اور پھر کفر ہی کی حالت میں مر گئے تو ان میں سے کسی ایک سے ساری زمین بھر سونا بطور فدیہ و معاوضہ ہرگز قبول نہیں کیا جائے گا یہ وہ لوگ ہیں جن کیلئے دردناک عذاب ہے اور ان کیلئے کوئی مددگار نہیں ہوں گے (۹۱)۔

تشریح الالفاظ

- (۱) من یبتغ (۱) من یبتغ سے ماخوذ ہے جس کے معنی ہیں طلب کرنا اور چاہنا
 (۲) ینظرون (۲) ینظرون سے ماخوذ ہے جس کے معنی ہیں مہلت دینا۔
 (۳) یملاء الارض ملء کے معنی ہیں بھرنا۔
 (۴) افتدی (۴) افتدی سے مشتق ہے جس کے معنی ہیں فدیہ (مال وغیرہ) دے کر کسی کو قید سے چھڑانا
 (۵) الیم (۵) الیم سے مشتق ہے جس کے معنی ہیں المناک یعنی دردناک عذاب

تفسیر الآیات

جو شخص اسلام کے علاوہ کوئی دین اختیار کرے گا اس کا دین قبول نہیں ہوگا

وَمَنْ يَّبْتَغْ غَيْرَ الْإِسْلَامِ دِينًا... الْآيَةُ

قبل ازیں اسی سورہ کی آیت نمبر ۱۹۔ ”إِنَّ الدِّينَ عِنْدَ اللَّهِ الْإِسْلَامُ“ کی تفسیر میں فی الجملہ وضاحت کی جا چکی ہے کہ لغت میں اسلام کے معنی اطاعت شعاری اور فرمانبرداری کے ہیں اور اصطلاح میں اسلام نام ہے اس پیغام کا جو خداوند عالم نے اپنے رسولوں کے ذریعہ سے بنی نوع انسان کی ہدایت و راہنمائی کیلئے بھیجا ہے کیونکہ تمام رسولوں کی شریعتوں کے اصول دین ایک رہے ہیں جو کہ توحید پروردگار و نبوت انبیاء

اور حیات بعد الموت اور جزاء و سزا پر ایمان لانا ہے۔ چنانچہ ارشاد رب عزت ہے۔ ”شَرَعَ لَكُمْ مِنَ الدِّينِ مَا وَصَّى بِهِ نُوحًا“۔ یعنی خدا نے تمہارے لئے وہی دین مقرر کیا ہے جس کی وصیت نوح اور دوسرے پیغمبروں کو کی تھی (سورہ شوریٰ آیت - ۱۳)۔

لہذا ہر نبی و رسول اپنے زمانہ میں اسلام کا ہی داعی اور مبلغ تھا اور جو لوگ ان پر ایمان لاتے تھے وہ مسلم ہی کہلاتے تھے۔ چنانچہ پیغمبر اسلام صلی اللہ علیہ وآلہ وسلم سے مروی ہے فرمایا:

”انا معاشر الانبياء ديننا واحد“ ہم گروہ انبیاء کا دین ایک ہی ہے۔

چنانچہ قرآن اس بات کا شاہد ہے کہ جناب نوح علیہ السلام سے لے کر پیغمبر اکرم صلی اللہ علیہ وآلہ وسلم تک خدا نے ہر نبی اور اس کے پیروکاروں پر اسلام اور مسلم کی لفظ کا اطلاق کیا ہے۔ چنانچہ جناب نوح علیہ السلام کا یہ قول نقل کیا گیا ہے کہ فرمایا:

”وَأُمِرْتُ أَنْ أَكُونَ مِنَ الْمُسْلِمِينَ“ (سورہ یونس آیت - ۷۲)

جناب ابراہیم علیہ السلام کے بارے میں ارشاد ہوتا ہے:

”قَالَ أَسْلَمْتُ لِرَبِّ الْعَالَمِينَ“ (سورہ بقرہ آیت - ۱۳۱)

جناب ابراہیم علیہ السلام اپنی اولاد کو مسلمان بنکر مرنے کا حکم دیتے ہیں:

”وَوَصَّى بِهَا إِبْرَاهِيمُ بَنِيهِ وَيَعْقُوبُ بَنِيَّ إِنَّ اللَّهَ اصْطَفَى لَكُمْ الدِّينَ فَلَا تَمُوتُنَّ إِلَّا وَأَنْتُمْ مُسْلِمُونَ“ (سورہ بقرہ آیت - ۱۳۲)۔

نیز جناب ابراہیم علیہ السلام نے اپنے آپ کو اور اپنی ذریت کو مسلمان فرمایا ہے:

”رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُسْلِمَةً لَكَ“ (سورہ بقرہ

آیت - ۱۲۸)

جناب یوسف علیہ السلام دعا کرتے ہیں:

”أَنْتَ وَآلِي فِي الدُّنْيَا وَالْآخِرَةِ تَوَفَّنِي مُسْلِمًا وَأَلْحِقْنِي بِالصَّالِحِينَ“ (سورہ یوسف

آیت - ۱۰۱)

جناب موسیٰ علیہ السلام اپنی قوم سے کہتے ہیں:

”وَقَالَ مُوسَىٰ يَقَوْمِ إِن كُنْتُمْ مَنَّتُمْ بِاللَّهِ فَعَلَيْهِ تَوَكَّلُوا إِن كُنْتُمْ مُسْلِمِينَ“

“(سورہ یونس آیت - ۸۴)

جناب عیسیٰ علیہ السلام کی امت کے بارے میں ارشاد قدرت ہے:

”وَإِذْ أَوْحَيْتُ إِلَى الْحَوَارِيِّينَ أَنْ آمِنُوا بِي وَبِرَسُولِي قَالُوا آمَنَّا وَاشْهَدْ بِأَنبَاءِ
مُوسَىٰ“ (سورہ مائدہ آیت - ۱۱۱)۔

اسی لئے خدا فرماتا ہے:

”هُوَ سَمُّكُمْ الْمُسْلِمِينَ لَآ مِنْ قَبْلِ وَفِي هَذَا“ اللہ تعالیٰ نے تمہارا نام اس سے پہلے ہی
مسلمان رکھ دیا ہے (سورہ حج آیت - ۷۸)۔ یہ الگ بات ہے کہ مولوی، مولانا، چودھری، ملک، خان، مرزا،
مغل بادشاہ اور سنی و شیعہ کہلانے والے تو بہت مل جاتے ہیں۔ مگر حقیقی مسلمان کبریت احمر سے بھی کم نظر آتے
ہیں۔ بقول اقبال

یوں تو مرزا بھی ہو سید بھی ہو افغان بھی ہو
تم سبھی کچھ ہو بتاؤ کہ مسلمان بھی ہو؟

بہر حال اس سے معلوم ہوا کہ ہر نبی کا اپنے دور میں لایا ہوا دین اسلام ہی تھا اور وہ مقبول بارگاہ

خدا تھا۔ ان الدین عند اللہ الا سلام۔ اور اسی کے بارے میں خدا فرماتا ہے کہ ومن یبعث غیر الا
سلام دینا فلن یقبل منه و هو فی لا خیرة من الخاسرین۔ اور جو شخص اسلام کے علاوہ کوئی اور
(دین) اختیار کرے گا اس کا دین ہرگز قبول نہ کیا جائے گا اور وہ آخرت میں خسارہ پانے والوں میں سے ہوگا۔
ہاں البتہ لفظ شریعت اور منہاج جو فرعی احکام کیلئے استعمال ہوتی ہے۔ اس میں حالات و ظروف کے مطابق
رد و بدل اور تغیر و تبدل ہوتا رہا ہے اور شریعتیں منسوخ ہوتی رہی ہیں۔ چنانچہ اب سرکار خاتم الانبیاء صلی اللہ علیہ
وآلہ وسلم کا دین اور ان کی لائی ہوئی شریعت دین اسلام کہلاتی ہے جو قیامت تک باقی و برقرار رہے گی۔ بنا بریں
اب اس زیر بحث آیت کا مفہوم یہ ہوگا کہ اب قیامت تک صرف وہی اسلام قبول بارگاہ خدا ہے جو پیغمبر اسلام صلی
اللہ علیہ وآلہ وسلم اور قرآن کی تعلیمات کے مطابق ہے۔ لہذا سابقہ ادیان کو گوان کے ادوا و اوقات میں اسلام کہا جا
تا تھا۔ مگر اب چونکہ وہ منسوخ ہو چکے ہیں۔ اس لئے اب خدا کا پسندیدہ اور مقبول دین صرف وہی ہے جو حضرت خا
تم الانبیاء کے توسط سے ہم تک پہنچا ہے۔ جو ناقابل نسخ ہے بلکہ تا قیامت قائم و دائم رہے گا۔ اسی لئے آنحضرت
صلی اللہ علیہ وآلہ وسلم نے فرمایا تھا کہ اگر اس وقت جناب موسیٰ۔ زندہ ہوتے تو ان پر میری پیروی واجب ہوتی۔
اور جب قرب قیامت میں جناب عیسیٰ علیہ السلام نزول فرمائیں گے تو وہ بھی آنحضرت صلی اللہ علیہ وآلہ وسلم کی
ہی شریعت مقدسہ کی پیروی کریں گے۔

لہذا وحدت ادیان کے مدعی جو سورہ بقرہ کی آیت ۶۲ ”وَالَّذِينَ هَادُوا وَالنَّصَارَى وَالصَّبِيَّةَ مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ“ سے استدلال کرتے ہوئے کہتے ہیں کہ کوئی یہودی ہو یا نصرانی یا کسی اور دین کا پیروکار۔ نجات کیلئے صرف دو چیزوں کی ضرورت ہے ایک خدا و آخرت پر ایمان اور دوسرا نیک کام۔ مسلمانوں کی کوئی اجارہ داری نہیں ہے۔ یہ استدلال بالکل غلط اور باطل ہے کیونکہ اس سے مراد وہ لوگ ہیں جو پیغمبر اسلام صلی اللہ علیہ وآلہ وسلم کی تشریف آوری سے پہلے اللہ اور آخرت پر ایمان لاکر اور نیک عمل بجالا کروا پائے۔ مگر آپ کی آمد کے بعد اگر کوئی شخص بے شک اللہ و آخرت پر ایمان لائے اور نیک عمل بھی بجالائے۔ لیکن اگر وہ آنحضرت صلی اللہ علیہ وآلہ وسلم پر باوجود اطلاع کے ایمان نہیں لائے گا اور ان کی لائی ہوئی شریعت اسلامیہ کو برحق سمجھ کر اس کی تعلیمات پر عمل پیرا نہیں ہوگا تو اس کا دین ہرگز قبول نہیں ہوگا۔ و هو في الآخرة من الخاسرين۔

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ... الْآيَةَ

قبل ازیں کسی مقام پر یہ وضاحت کی جا چکی ہے کہ ہدایت کے دو معنی ہیں ایک اراستہ الطریق (راستہ دکھانا) دوسرے ایصال الی المقصود (منزل مقصود تک پہنچانا) پہلے معنی کے اعتبار سے تو خداوند عالم انبیاء و رسل کے واسطے سے ہر شخص کو ہدایت کرتا ہے۔ قبول کرنا یا نہ کرنا بندہ کا اختیاری فعل ہے۔ اور جہاں تک دوسرے معنی کے لحاظ سے ہدایت کا تعلق ہے تو اس معنی میں خداوند عالم انہی لوگوں کو ہدایت دیتا ہے جو خلوص نیت کے ساتھ ہدایت حاصل کرنے کی جدوجہد کرتے ہیں۔ ارشاد قدرت ہے:

”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا“ (سورہ عنکبوت آیت۔ ۶۹)

یہاں رسول سے حضرت خاتم الانبیاء صلی اللہ علیہ وآلہ وسلم مراد ہیں اور کافر ہونے والوں کے سب سے بڑے مصداق یہود و نصاریٰ کے احبار و علماء ہیں۔ جو تورات و انجیل کی بشارتوں کے مطابق آنحضرت صلی اللہ علیہ وآلہ وسلم کی بعثت سے پہلے آپ کو جانتے تھے اور مانتے بھی تھے۔ مگر وہ جب بیانات و معجزات کے ساتھ تشریف لائے تو ضد حسد اور اپنے ذاتی مفادات کی خاطر انکار کر دیا۔ (تفسیر کاشف)۔

سزائے ایں چینین دونان بجز دوزخ کجا باشد

ویسے اس سے عام مرتد بھی مراد ہو سکتے ہیں۔ جو اسلام کا اعلان کرنے کے بعد اسلام سے برگشتہ ہو

جائیں۔ ”أُولَئِكَ جَزَاءُ هُمْ أَنَّ عَلَيْهِمْ لَعْنَةَ اللَّهِ وَالْمَلَائِكَةِ وَالنَّاسِ أَجْمَعِينَ..... إِلَّا الَّذِينَ تَابُوا مِنَّمْ بَعْدَ ذَلِكَ وَأَصْلَحُوا قَفَّ فَإِنَّ اللَّهَ غَفُورٌ رَّحِيمٌ“ (سورہ آل عمران آیت۔ ۸۷ اور ۸۹)۔

مگر جنہوں نے اس کے بعد توبہ کر لی اور اپنی اصلاح (احوال) کر لی تو بے شک خدا بڑا بخشنے والا اور بڑا رحم کرنے والا ہے۔ کیونکہ حدیث میں وارد ہے۔ التائب من الذنب کمن لا ذنب لہ۔ گناہ کر کے اس سے توبہ کر نیوالا ایسا ہے جیسا گناہ نہ کرنے والا۔ چنانچہ منقول ہے کہ حارث بن سوید بن الصامت نامی ایک انصاری محذرتین زیادہ بلوی کو دھوکہ سے قتل کر کے بھاگ کھڑا ہوا اور مرتد ہو کر مکہ چلا گیا مگر بعد ازاں اپنے کئے پر نادم ہوا اور اپنی قوم کے توسط سے حضرت رسول اکرم صلی اللہ علیہ وآلہ وسلم کی بارگاہ میں عرض کر بھیجا۔ کہ اگر میں صدق نیت سے توبہ کروں تو کیا میری توبہ قبول ہو جائیگی۔ اس پر یہ آیت نازل ہوئی چنانچہ وہ واپس مدینہ لوٹ آیا اور اچھا مسلمان ثابت ہوا (تفسیر مجمع البیان)۔

إِنَّ الَّذِينَ كَفَرُوا وَمَاتُوا وَهُمْ كُفَّارًا... الْآيَةَ

بے شک جنہوں نے کفر اختیار کیا اور پھر کفر ہی کی حالت میں مر گئے تو ان میں سے کسی ایک سے زمین بھر سونا بطور فدیہ و معاوضہ ہرگز قبول نہیں کیا جائے گا یہ وہ لوگ ہیں جن کیلئے دردناک عذاب ہے اور ان کے لئے کوئی یاوردگار نہیں ہوں گے۔ (العیاذ باللہ)

تفسیر فیضان الرحمن کی پہلی جلد بخیر و خوبی اختتام پذیر ہوئی۔

والحمد لله اولاً و آخراً و صلی اللہ علی نبیہ محمد و آلہ الطاہرین

وانا لاحقر محمد حسین النجفی عفی عنہ

سرگودھا۔ یکم شعبان المعظم ۱۴۲۰ھ۔

بمطابق ۱۵ نومبر ۱۹۹۹ء ساڑھے دس بجے دن۔

